

eul_wid: rda-aa

Ἀθήναιος ὁ Ναυκρατίτης · Athenaeus of Naucratis

Deipnosophists Epitome

Ἐπιτομή τῶν Δειπνοσοφιστῶν

Period: Ῥωμαϊκή Roman
Dialect: Ἀττικίζουσα Atticizing
Domain: Ῥητορική [Oratory](#)
Format: Λόγος Oration

^{2, 1 3} Θεόφραστος δὲ τρία γένη φησὶ σικυῶν, Λακωνικὸν, σκυταλίαν, Βοιωτίον. καὶ τούτων τὸν μὲν Λακωνικὸν ὑδρευόμενον βελτίω γίνεσθαι, τοὺς δ' ἄλλους ἀύδρου ς· γίνονται δέ, φησί, καὶ εὐχυλώτεροι σικυοὶ, ἐὰν τὸ σπέρμα γάλακτι βραχὲν σπαρῇ ἢ μελικράτῳ. Εὐθύδημος δὲ καὶ δρακοντίας φησι σικύους. Ἰξίων δὲ ἐτυμολογεῖ αὐτὸν ἀπὸ τοῦ σεύεσθαι καὶ κίειν· ὀρμητικὸς γὰρ ὑπάρχει. Ἡρακλείδης δὲ ἡδύγαιον καλεῖ τὸν σικύον. Διοκλῆς δὲ ὁ Καρύστιός φησι τὸν σικύον ἐν πρώτοις λαμβανόμενον ἐνοχλεῖν· φέρεσθαι γὰρ ἄνω καθάπερ τὴν ῥάφανον· τελευταῖον δὲ λαμβανόμενον ἀλυπότερον εἶναι καὶ εὐπεπτότερον· ἐφθὸν δὲ καὶ διουρητικὸν μετρίως ὑπάρχειν. Δίφιλος δὲ φησιν ὅτι ὁ σικυὸς ψυκτικὸς ὑπάρχων δυσοικονόμητος ἐστὶ καὶ δυσασποβίβαστος, ἔτι δὲ φρικοποιὸς καὶ γεννητικὸς χολῆς ἀφροδισίων τε ἐφεκτικός. αὖξεται δὲ ἐν τοῖς κήποις κατὰ τὰς πανσελήνους καὶ φανεράν ἴσχει τὴν ἐπίδοσιν ὥς οἱ θαλάσσιοι ἐχῖνοι. σῦκα ἢ συκὴ ἡγεμῶν τοῦ καθαρείου βίου τοῖς ἀνθρώποις ἐγένετο. δῆλον δὲ τοῦτο ἐκ τοῦ καλεῖν τοὺς Ἀθηναίους τὴν ἱερὰν συκὴν τὸν τόπον ἐν ᾧ πρῶτον εὑρεθῆναι, τὸν δ' ἀπ' αὐτῆς καρπὸν ἡγητορίαν διὰ τὸ πρῶτον εὑρεθῆναι τῆς ἡμέρου τροφῆς. σύκων δὲ γένη πλείω. Ἀττικόν. Ἀντιφάνης· οἷα δ' ἡ χώρα φέρει διαφέροντα πάσης, Ἰππόνικε, τῆς οἰκουμένης τὸ μέλι, τοὺς ἄρτους, τὰ σῦκα. σῦκα μὲν, νῆ τὸν Δία, πάνυ φέρει· Ἰστρος δὲ οὐδ' ἐξάγεσθαί φησι τῆς Ἀττικῆς τὰς ἀπ' αὐτῶν γινομένας ἰσχάδας, ἵνα μόνοι ἀπολαύοιεν οἱ κατοικοῦντες. καὶ ἐπεὶ πολλοὶ ἐνεφανίζοντο διακλέπτοντες, οἱ τούτους μηνύοντες τοῖς δικασταῖς ἐκλήθησαν τότε πρῶτον συκοφάνται. Ἀλεξίς δὲ φησι· οὐ συκοφάντης οὐ δικαίως τοῦνομα ἐν τοῖσι μοχθηροῖσιν ἐστὶ κείμενον. ἔδει γὰρ ὅστις χρηστὸς ἦν ἡδύς τ' ἀνὴρ τὰ σῦκα προστεθέντα δηλοῦν τὸν τρόπον· νυνὶ δὲ πρὸς μοχθηρὸν ἡδὺ προστεθὲν ἀπορεῖν πεποίηκε διὰ τί τοῦθ' οὕτως ἔχει. Φιλόμνηστος δὲ φησι· ἐπεὶ καὶ ὁ συκοφάντης ἐντεῦθεν προσηγορεύθη διὰ τὸ εἶναι τότε τὰ ἐπιζήμια καὶ τὰς εἰσφοράς σῦκα καὶ οἶνον καὶ ἔλαιον, ἀφ' ὧν τὰ κοινὰ διώκουν καὶ τοὺς ταῦτα πράττοντας καὶ εἰσφαίνοντας ἐκάλουν, ὥς ἔοικε, συκοφάντας αἰρούμενοι τοὺς ἀξιοπιστοτάτους τῶν πολιτῶν. Λακωνικοῦ δὲ σύκου μνημονεύει Ἀριστοφάνης· συκαῖς φυτεύω πάντα πλὴν Λακωνικῆς· τοῦτο γὰρ τὸ σύκον ἔχθρον ἐστὶ καὶ τυραννικόν.

^{2, 1 4} οὐ γὰρ ἦν ἄν μικρόν, εἰ μὴ μισόδημον ἦν σφόδρα. μικρόν δὲ αὐτὸ εἶπε, διὰ τὸ μὴ μέγα εἶναι τὸ φυτόν. Ἀλεξίς δὲ Φρυγίων μνημονεύων σύκων φησί· τό τε θειοφαγὲς μητρῶιον ἐμοὶ μελέδημα ἰσχάδας, Φρυγίας εὖρεμα συκῆς. σύκων δὲ φιβαλέων Φερεκράτης ᾧ δαιμόνιε πύρεττε μηδὲν φροντίσας καὶ τῶν φιβαλέων σύκων τρῶγε τοῦ θέρους κάμπιπλάμενος κάθευδε τὰς

μεσημβρίας· κᾶτα σφακέλιζε καὶ πέπρησο καὶ βόα. Τηλεκλείδης· ὡς καλοὶ καὶ φιβαλέοι. καὶ μυρρίνας δὲ φιβαλέας Ἀντιφάνης φησί· χελιδονίων δὲ σύκων μνημονεύει Ἐπιγένης· χελιδονίων σκληρῶν ἄδρὸς πινακίσκος. λέγονται δὲ τινες καὶ ὀπωροβασιλίδες καὶ κολουροὶ καὶ δίφοροι καὶ Μεγαρικάι. Λυγγεὺς δὲ φησι τὰ ἑαρινὰ τοῖς Λακωνικοῖς ὡς συκάμινα σύκοις δοκεῖν ἐρίζειν. ὅτι ἐν τῇ καλῇ Ῥώμῃ καλλιστρουθία σῦκα πολλὴν ἔχει διαφορὰν πρὸς τὰ ἐν πάσῃ τῇ οἰκουμένην γινόμενα. ἐπαινεῖται δὲ ἐν Ῥώμῃ καὶ τὰ Χῖα καλούμενα καὶ Λιβιανὰ καὶ Χαλκιδικὰ καὶ τὰ Ἀφρικανὰ. ὅτι δὲ καὶ τὰ ἀπὸ Καύνου τῆς Καρίας ἐπαινεῖται κοινόν. σύκων δὲ τοξαλίων μνημονεύει Ἡρακλέων ὁ Ἐφέσιος λέγων· τὸ οἰνάριον πάνυ ἦν ὀξὺ καὶ πονηρὸν ὥστ' ἦσυχνόμεν. τὰ λοιπὰ μὲν γὰρ τοξαλίους συκάς καὶ τὰ ἐξῆς. καὶ ἐν Πάρῳ δὲ καλὰ σῦκα τὰ καλούμενα αἰμώνια παρ' αὐτοῖς διὰ τὸ ἐρυθρῶδες, ταῦτά ὄντα τοῖς Λυδίοις καλουμένοις. Ἀρχίλοχος ἔα Πάρον καὶ σῦκα κεῖνα καὶ θαλάσσιον βίον. Τὰ δὲ σῦκα ταῦτα τοσαύτην ἔχει παραλλαγὴν πρὸς τὰ πολλαχοῦ γινόμενα ὡς τὸ τοῦ ἀγρίου συὸς κρέας πρὸς τὰ τῶν μὴ ἀγρίων. λευκερινεὸς δὲ εἶδος συκῆς, ἥτις, φησὶν, ἴσως τὰ λευκὰ σῦκα φέρει. ἐρίνων δὲ σύκων Εὐρύπιδης μέμνηται· ἢ προσπήγνυναι κράδαις ἐρίναϊς. Σοφοκλῆς δὲ τὸν καρπὸν τῷ τοῦ δένδρου ἐκάλεσεν ὀνόματι εἰπὼν· πέπων ἐρίνος ἀχρεῖος ὢν εἰς βρῶσιν ἄλλους ἐξερινάζεις λόγῳ. τὸ δὲ δένδρον ἢ ἄγρια συκὴ ἐρίνδος κατὰ τὸ ἄρρεν λέγεται. ἐξ οὗ παρ' Ὀμήρῳ ἐρίνεός, Ἀμερίας δὲ ἐρίνακας καλεῖσθαι τοὺς ὀλονθοὺς φησιν. Φιλήμων δὲ σῦκά τινα βασιλεία ἀφ' ὧν καὶ βασιλίδας ἰσχάδας καλεῖσθαι, προσιστορῶν ὅτι κόλυθρα καλεῖται τὰ πέποντα σῦκα. Σέλευκος δὲ γλυκισίδην καλεῖσθαι τινὰ φησι σύκῳ τὴν μορφήν μάλιστα ὅμοιωσαν. Φυλάσσεσθαι δὲ τὰς γυναῖκας ἐσθίειν διὰ τὸ ποιεῖν ματαισμούς, τὰ δὲ χειμερινὰ σῦκα Πάμφιλός φησι καλεῖσθαι κωδωναῖα ὑπὸ Ἀχαιῶν. Ἑρμιππος δὲ κορακέων σύκων μέμνηται. Θεόφραστος δὲ φησι περὶ τὴν Τρωικὴν Ἰδην γίνεσθαι συκὴν θαμνώδη, φύλλον ὅμοιον ἔχουσαν τῷ τῆς φιλύρας. φέρειν δὲ σῦκα ἐρυθρὰ ἡλίκᾳ ἐλαία τὸ μέγεθος στρογγυλότερα, εἶναι δὲ τὴν γεῦσιν μεσπιδώδη. ὁ αὐτός φησι. τῇ συκῇ ὅταν ἄρῃ ἐπιγένηται μαλακὸς καὶ ὑγρὸς καὶ θερμὸς ἐξεκαλέσατο τὴν βλάστησιν, ὅθεν καὶ οἱ πρόδρομοι. καὶ προίων δὲ λέγει τοὺς προδρόμους αἱ μὲν φέρουσιν, ἢ τε Λακωνικὴ καὶ ἡ λευκομφάλος καὶ ἕτεραι πλείους, αἱ δ' οὐ φέρουσιν. —ἢ δ' ἐν Κρήτῃ, φησὶν ὁ αὐτός, καλουμένη Κυπρία συκὴ φέρει τὸν καρπὸν ἐκ τοῦ στελέχους καὶ τῶν παχυτάτων ἀκρεμόνων.

2, 1 5 Σέλευκος δὲ πρωτερικὴν τινὰ φησι καλεῖσθαι συκὴν ἢ φέρει πρῶτον καρπὸν. Θεόπομπος ἱστορεῖ κατὰ τὴν Φιλίππου ἀρχὴν περὶ Βισαλτίαν καὶ Ἀμφίπολιν ἕαρος μέσου ὄντος τὰς μὲν συκάς σῦκα, τὰς δ' ἀμπέλους βότρυς, τὰς δὲ ἐλαίας ἐν ᾧ χρόνῳ βρῦειν εἰκὸς ἦν αὐτὰς ἐλαίας ἐνεγκεῖν, καὶ εὐτυχῆσαι πάντα Φίλιππον. Θεόφραστος καὶ τὸν ἐρίνεον εἶναί φησι δίφορον, οἷ δὲ καὶ τρίφορον ὡς ἐν Κέῳ. λέγει δὲ καὶ τὴν συκὴν ἐν Σκιάλῃ φυτευθεῖσαν θᾶττον παραγίνεσθαι καὶ ὑπὸ σκωλήκων μὴ διαφθεῖρεσθαι· καὶ πάντα δὲ τὰ ἐν Σκιάλᾳ φυτευθέντα καὶ θᾶττον αὐξάνεσθαι καὶ εὐβλαστῇ γίνεσθαι. Ὁ αὐτός φησι καὶ ὅτι ἡ Ἰνδικὴ συκὴ καλουμένη μικρὸν ἔχει τὸν καρπὸν καὶ ὀλίγον, ὡς ἂν εἰς τὴν βλάστην ἐξαναλίσκουσα πᾶσαν τὴν τροφήν. φησὶ δὲ καὶ ἄλλο γένος συκῆς εἶναι ἐν τῇ Ἑλλάδι καὶ περὶ Κιλικίαν καὶ Κύπρον ὀλονθοφόρον, ὃ τὸ μὲν σῦκον ἔμπροσθεν φέρει τοῦ κάρπου, τὸν δὲ ὀλονθον ἐξόπισθεν. οἶδα, φησὶν, ὀνόματα σύκων καὶ ἄλλα, συκοβασίλεια· κερροκοιλιάδια, ὑλάδια, σαρκελάφεια, καπύρια, πικρίδια, δρακόντια, λευκόφια, μελανόφια, μυλαικά, ἀσκαλῶνια. Δωρίων ἱστορεῖ Συκέαν τινὰ ἓνα τῶν Τιτάνων διωκόμενον ὑπὸ Διὸς τὴν μητέρα Γῆν ὑποδέξασθαι καὶ ἀνεῖναι τὸ φυτόν εἰς διατριβὴν τῷ παιδί, ἀφ' οὗ καὶ Συκέαν πόλιν εἶναι ἐν Κιλικίᾳ· Φερένικος δὲ ὁ Ἡρακλεώτης, ἀπὸ συκῆς τῆς Ὀξύλου θυγατρὸς προσαγορευθῆναι. Ὁξύλον γὰρ τὸν Ὀρίου Ἀμαδρυάδι τῇ ἀδελφῇ μιγέντα γεννηῖσαι Κάρυαν, Βάλανον, Κρανεῖον, Ὁρέαν, Αἴγειρον, Πεταλίαν, Ἀμπελον, Συκὴν· καὶ ταύτας Ἀμαδρυάδας νύμφας καλεῖσθαι καὶ ἀπ' αὐτῶν πολλὰ τῶν δένδρων προσαγορεύεσθαι. ὅθεν καὶ Ἰππωνάξ φησι· συκὴν μέλαιναν ἀμπέλου κασιγνήτην. Σωσίβιος δὲ

εὔρεμα Διονύσου τὴν συκὴν φησι, διὸ καὶ Λακεδαιμονίους Συκίτην τιμῆσαι Διόνυσον. Νάξιοι δὲ μείλιχον καλοῦσι Διόνυσον διὰ τὴν τοῦ συκίνου καρποῦ παράδοσιν. διὸ καὶ τὸ πρόσωπον αὐτοῦ παρὰ Νάξιοις τὸ μὲν τοῦ Βακχέως Διονύσου εἶναι ἀμπέλινον, τὸ δὲ τοῦ μειλιχίου σύκινον, τὰ δὲ σύκα μείλιχα καλεῖσθαι· ὠφελιμώτερα δὲ πάντων τῶν ξυλίνων καρπῶν ἀνθρώποις τὰ σύκα. Ἡρόδοτος γοῦν ὁ Λύκιος εὐτραφῆ λέγει γίνεσθαι τὰ νεογνὰ τῶν παίδων, τῷ χυλῷ τῶν σύκων εἰ διατρέφοιτο. καὶ Φερεκράτης δὲ φησιν· ἦν δ' ἡμῶν σῦκόν τις ἴδη διὰ χρόνον νέον ποτέ, τῷ φθαλμῷ περιμάττομεν τοῦτο τῶν παιδίων ὡς καὶ ἰάματος οὐ τοῦ τυχόντος τῶν σύκων ὑπαρχόντων. ὁ δὲ θαυμασιώτατος καὶ μελίγηρυς Ἡρόδοτος χώραν ψέγων ἐν τῇ πρώτῃ ἱστοριῶν οὔτε οἶνον ἔχειν αὐτὴν φησιν οὐ σύκα οὐκ ἄλλο οὐδὲν ἀγαθόν. Φίλιππος δὲ ὁ Περσέως πατὴρ ὅτε τὴν Ἀσίαν κατέτρεχεν ἀπορῶν τροφῶν τοῖς στρατιώταις παρὰ Μαγνήτων, ἐπεὶ σῖτον οὐκ εἶχον, σύκα ἔλαβε. διὸ καὶ Μυοῦντος κυριεύσας, τοῖς Μάγνησιν ἐχαρίσατο τὸ χωρίον ἀντὶ τῶν σύκων.

2, 1 6 εἰσὶ δ' εὐκατεργαστοτέρα τῆς ἄλλης ὁπώρας καὶ τὴν λοιπὴν τροφήν οὐ κωλύει κατεργάζεσθαι. δυνάμεις δ' ἔχει τῶν ὑγρῶν κολλώδεις καὶ γλυκείας καὶ ὑπονιτρώδεις καὶ τὴν διαχώρησιν ἀθρουστέραν καὶ διακεχυμένην καὶ θάττω καὶ λίαν ἄλυπον παρασκευάζει, χυλὸν δ' ἄλυκὸν δριμύτητα ἔχοντα ἀναδίδωσι μέθ' ἁλῶν ἐπιπινόμενα. διαλύεται μὲν οὖν ταχέως διότι πολλῶν καὶ μεγάλων ὄγκων εἰσενεχθέντων μετὰ μικρὸν λαγαροὶ γινόμεθα καθ' ὑπερβολὴν, ὃ οὐκ ἂν ἐγένετο μὴ ταχὺ διαλυομένων τῶν σύκων. κατεργάζεται δὲ μᾶλλον τῆς ἄλλης πολλαπλασίονα γοῦν λαβόντες αὐτὴν τῆς λοιπῆς ὁπώρας ἀλύπως διάγομεν, ἀλλ' οὐδὲ τὴν εἰωθυῖαν τροφήν λαβόντες τούτων προχειρισθέντων ἐνοχλούμεθα. ταῦτα τε οὖν πέττεται μᾶλλον καὶ τὴν λοιπὴν οὐ κωλύει κατεργάζεσθαι τροφήν· δυνάμεις δ' ἔχει κολλώδη μὲν καὶ ἄλυκὴν ἐκ τοῦ κολλᾶν καὶ ῥύπτειν τὰς χεῖρας, τὴν δὲ γλυκεῖαν ἐν τῷ στόματι γινομένην ὀρῶμεν. τὴν δὲ διαχώρησιν ἄνευ στρόφων καὶ ταραχῆς καὶ πλείω καὶ θάττον καὶ μαλακώτερα παρασκευάζει. ἀλλοιοῦται δ' οὐ λίαν, οὐ διὰ τὸ δύσπεπτον αὐτῶν, ἀλλ' ὅτι καταπίνομεν τε ταχέως οὐ λεάναντες καὶ τὴν διέξοδον διότι ταχεῖαν ποιεῖται. χυμὸν δ' ἄλυκὸν ἀναδίδωσι, διότι τὸ μὲν νιτρώδες ἀπεδείχθη τὰ σύκα ἔχοντα, ἄλυκώτερον δὲ ποιήσει ἢ δριμὺν, ἐκ τῶν ἐπιγινομένων. οἱ μὲν γὰρ ἄλλες τὸ ἄλυκόν, τὸ δ' ὄξος καὶ τὸ θύμον τὸν δριμὺν αὔξει χυμόν. ταῦτα συκολογεῖ Φιλότιμος ἐν τῷ περὶ τροφῆς. Ἡρακλείδης δὲ ζητεῖ πότερον ἐπιλαμβάνειν δεῖ μετὰ τὴν τῶν σύκων προσφορὰν θερμὸν ὕδωρ ἢ ψυχρόν. θερμὸν μὲν ὅτι ὀρῶμεν τὸ θερμὸν ταχέως ῥύπτον· διὸ πιθανὸν καὶ ἐν κοιλίᾳ συντόμως αὐτὰ τῷ θερμῷ διαλύεσθαι. καὶ ἐπὶ τῶν ἐκτὸς δὲ σύκων τὸ θερμὸν διαλύει τὴν συνέχειαν αὐτῶν καὶ εἰς λεπτομερῆ τόπον ἄγει. τὸ δὲ ψυχρὸν συνίστησιν. οἱ δὲ ψυχρὸν λέγοντες προσφέρεσθαι ἢ τοῦ ψυχροῦ, φασί, πόματος λῆψις τὰ ἐπὶ τοῦ στομάχου καθήμενα τῷ βάρει καταφέρει· τὰ γὰρ σύκα οὐκ ἀστείως διατίθῃσι τὸν στόμαχον, καυσώδη καὶ ἀτονώτερον αὐτὸν ποιοῦντα. διὸ τινες καὶ τὸν ἄκρατον συνεχῶς προσφέρονται. μετὰ δὲ ταῦτα ἐτοίμως καὶ τὰ ἐν τῇ κοιλίᾳ προωθεῖ. δεῖ δὲ πλεονί καὶ ἀθρουστέρω χρῆσθαι τῷ πόματι μετὰ τὴν τῶν σύκων προσφορὰν ἕνεκα τοῦ μὴ ὑπομένειν αὐτὰ ἐν κοιλίᾳ, φέρεσθαι δὲ εἰς τὰ κάτω μέρη τῶν ἐντέρων. ἄλλοι δὲ φασιν ὅτι μὴ δεῖ σύκα προσφέρεσθαι μεσημβρίας· νοσώδη γὰρ εἶναι τότε. Εὐβουλος· ἡσθένουν φαγοῦσα πρῶην σύκα τῆς μεσημβρίας. Νικοφῶν· ἐὰν δέ γ' ἡμῶν σῦκά τις μεσημβρίας τρώγων καθεύδῃ πυρετὸς εὐθέως ἥκει τρέχων οὐκ ἄξιος τριωβόλου· κᾶθ' οὗτος ἐπιπεσὼν ἐμεῖν ποιεῖ χολήν. Δίφιλος δ' ὁ Σίφνιός φησι τῶν σύκων τὰ ἀπαλὰ ὀλιγοτρόφα, κακόχυλα, εὐέκκριτα, ἐπιπολαστικά, εὐοικονομητότερα τε τῶν ξηρῶν. τὰ δὲ πρὸς τῷ χειμῶνι βία πεπαινόμενα χεῖρω τυγχάνειν· τὰ δὲ ἐν τῇ ἀκμῇ τῶν ὥρων κρεῖττονα. ὡς ἂν κατὰ φύσιν πεπαινόμενα.

2, 1 7 τὰ δὲ πολὺν ὁπὸν ἔχοντα καὶ τὰ σπάνυδρα εὐστομαχώτερα μὲν, βαρύτερα δέ. Μνησίθεος δὲ φησιν· ἄπιοι, σύκα, μῆλα Δελφικά καὶ τὰ τοιαῦτα, δεῖ παραφυλάττειν τὸν καιρὸν ἐν ᾧ τοὺς

χυλούς τοὺς ἐν αὐτοῖς μήτε ἀπέπτους μήτε σαπρούς μήτε κατεξηραμμένους λίαν ὑπὸ τῆς ὥρας ἔξει. Δημήτριος δὲ εὐφώνους φησὶ γίνεσθαι τοὺς μὴ σύκων ἐσθίοντας. Ἑγισιάνακτα γοῦν τὸν Ἀλεξανδρέα κατ' ἀρχὰς ὄντα πένητα καὶ τραγῳδὸν φησι γενέσθαι καὶ ὑποκριτὴν καὶ εὐήχον, ὀκτωκαίδεκα ἐτῶν σύκων μὴ γευσάμενον. καὶ παροιμίας δὲ οἶδα περὶ σύκων λεγομένας τοιάσδε· σῦκον μετ' ἰχθύν, ὄσπριον μετὰ κρέα. σῦκα φιλ' ὀρνίθεσσι, φυτεῦειν δ' οὐκ ἐθέλουσι. μῆλα. μῆλα Δελφικὰ ταῦτα Μνησίθεος ὁ Ἀθηναῖος καλεῖ, Δίφιλος δὲ φησι τῶν μῆλων τὰ χλωρὰ καὶ μήπω πέποννα κακόχυλα εἶναι καὶ κακοστόμαχα ἐπιπολαστικά τε καὶ χολῆς γεννητικά νοσοποιὰ τε καὶ φρίκης παραίτια. τῶν δὲ πεπόνων εὐχυλώτερα τὰ γλυκέα καὶ εὐεκκριτώτερα διὰ τὸ στύψιν μὴ ἔχειν, κακοχυλώτερα δὲ τὰ ὄξεα καὶ στατικώτερα. τὰ δὲ τῆς γλυκύτητος ὑφειμένα διὰ τὴν ποσὴν στύψιν εὐστομαχώτερα, κακοχυλώτερα δὲ τὰ θερινά, τὰ δὲ φθινοπωρινὰ εὐχυλώτερα, τὰ δὲ καλούμενα ὀρβικλάτα μετὰ στύψεως ἡδείας ἔχοντα καὶ γλυκύτατα εὐστόμαχα εἶναι. τὰ δὲ σητάνια καὶ πλατάνια εὐχυλα μὲν καὶ εὐέκκριτα, οὐκ εὐστόμαχα δέ. τὰ δὲ κυδώνια, ὧν ἔνια καὶ στρουθία λέγεται, κοινῶς ἀπάντων τῶν μῆλων εὐστομαχώτερα καὶ μάλιστα τὰ πέποννα. Φιλότιμος δὲ τὰ μῆλα φησὶ τὰ μὲν ἑαρινὰ δυσπεπτότερα πολὺ τῶν ἀπίων καὶ τὰ ὠμὰ τῶν ὠμῶν καὶ τὰ πέποννα τῶν πεπόνων. τὰς δὲ δυνάμεις ἔχει τῶν ὑγρῶν τὰ μὲν ὄξεα καὶ μήπω πέποννα στρυφνοτέρας καὶ ποσῶς ὀξείας χυμὸν τε ἀναδίδωσιν εἰς τὸ σῶμα τὸν καλούμενον ξυστικόν. καθόλου τὲ τὰ μῆλα τῶν ἀπίων δυσπεπτότερα εἶναι, διότι τὰ μὲν ἐλάττω φαγόντες ἦττον, τὰς δὲ πλείους προσαράμενοι μᾶλλον πέττομεν. ξυστικός δὲ γίνεται ἐξ αὐτῶν χυμός, διότι τὰ μὴ κατεργαζόμενα παχυτέρους ἔξει χυμούς, παχυτέρους δὲ ἔτι μᾶλλον αὐτοὺς ποιεῖ τὰ στρυφνά. τὰ δὲ χειμερινὰ τῶν μῆλων τὰ μὲν κυδώνια στρυφνοτέρους, τὰ δὲ στρουθία χυμοὺς ἐλάττους ἀναδίδωσι καὶ στρυφνοτέρους ἦττον πέττεσθαι τε μᾶλλον δύναται. Γλαυκίδης δὲ ἄριστα ἀκροδρῶν λέγει μῆλα κυδώνια, φαυλία, στρουθία. μνημονεύει δὲ μῆλων κυδωνίων Σησίχορος· πολλὰ μὲν κυδώνια μᾶλα ποτερρίπτουν ποτὶ δίφρον ἄνακτι, πολλὰ δὲ μύρρινα φύλλα καὶ Ῥοδίνους στεφάνους ἱὼν τὲ κορωνίδας οὐλας. Φιλήμων δὲ τὰ κυδώνια μῆλα στρουθία καλεῖ. Φύλαρχος δὲ τὰ κυδώνια μῆλά φησι τῇ εὐωδίᾳ καὶ τὰς τῶν θανασίμων φαρμάκων δυνάμεις ἀπαμβλύνειν.

2, 1 8 τὸ γοῦν φάριον φάρμακον ἐμβληθὲν εἰς ῥοίσκον ἔτι ὀδωδότα ἀπὸ τῆς τῶν μῆλων τούτων συνθέσεως ἐξίτηλον γενέσθαι μὴ τηρήσαν τὴν ἰδίαν δύναμιν. κερασθὲν οὖν καὶ δοθὲν πιεῖν τοῖς εἰς τοῦτο ἐνεδρευθεῖσιν ἀπαθεῖς αὐτοὺς διατηρῆσαι. ἐπιγνωσθῆναι δὲ τοῦτο ὕστερον ἐξ ἀνακρίσεως τοῦ τὸ φάρμακον πωλήσαντος, ἐπιγνόντος τὸ γενόμενον ἐκ τῆς τῶν μῆλων συνθέσεως. Ἑρμῶν δ' ἐν ταῖς Κρητικαῖς γλώσσαις κωδύμαλα καλεῖσθαι φησι τὰ κυδώνια μῆλα. κατὰ δὲ Θεόφραστον διαφέρει τὸ κυδώνιον μῆλον τοῦ στρουθίου. διάφορα δὲ μῆλα γίνεται ἐν Σιδοῦντι πόλει Κορίνθου, ἃ σιδούντια λέγεται. φαυλίων δὲ μῆλων μνημονεύει Τηλεκλείδης ὃ τὰ μὲν κομποί, τὰ δὲ φαυλότεροι φαυλίων μῆλων. καὶ Ἀνδροτίων· φαυλίας καὶ στρουθίας, καὶ πάλιν· οὐ γὰρ ἀπορρεῖ τὸ φύλλον ἀπὸ τοῦ μίσχου τῶν στρουθίων. μάλιστα δὲ θαυμαστὰ τὰ ἐν Ῥώμῃ πιπρασκόμενα τὰ Βατιανὰ καλούμενα, ἃ κομίζεται ἀπὸ τινος κώμης ἰδρυμένης ἐπὶ τῶν πρὸς Ἀκυληΐᾳ Ἀλπεων. τούτων δ' οὐ πολὺ ἀπολείπεται τὰ ἐν Γάγγροις πόλει Παφλαγονικῇ. Διόνυσος δὲ εὐρετὴν τῶν μῆλων Θεόκριτος μαρτυρεῖ λέγων· μᾶλα μὲν ἐκ κόλποιο Διωνύσοιο φέρουσα κρατὶ δ' ἔχει λεύκαν, Ἡράκλεος ἱερὸν ἔρνος. Νεοπτόλεμος δ' ὁ Κυπριανὸς καὶ τὰ ἄλλα ἀκρόδρυα ὑπ' αὐτοῦ εὐρεθῆναι. ἐπιμηλὶς δὲ κατὰ Πάμφιλον καλεῖται ἀπίων τι γένος. Ἑσπερίδων δὲ μῆλα καλούμενα ἐν Λακεδαιμόνι Πάμφιλος φησι τοῖς θεοῖς παρατίθεσθαι. εὖοσμα δὲ εἶναι καὶ ἄβρωτα. Περσικά δὲ μῆλα, φησὶ Δίφιλος ὁ Σίφνιος, τὰ καὶ κοκκύμηλα, μέσως ἐστὶν εὐχυλα, θρεπτικώτερα δὲ τῶν μῆλων· Φυλότιμος δὲ τὸ Περσικόν φησι λιπαρώτερον καὶ κεγχρῶδες εἶναι, χαυνότερον δὲ καὶ πιεζούμενον πλεῖστον ἔλαιον ἀνιέναι. Ἀριστοφάνης δὲ ὁ γραμματικὸς τὰ κοκκύμηλά φησι τοὺς Λάκωνας καλεῖν ὀξύμαλα Περσικά.

Παροιμιωδές ἐστὶ τό· ὥσπερ εἰς αἶγας ἀγρίας ἀποπέμπων ἡμᾶς. Ὅτι Ἰόβας ὁ Μαυρουσίων βασιλεὺς, πολυμαθέστατος ἀνὴρ, ἐν τοῖς περὶ Λιβύης συγγράμμασι τὸ κιτριὸν καλεῖσθαι φησι παρὰ Λίβυσι μῆλον Ἑσπερικόν, ἀφ' ὧν καὶ Ἡράκλεα κομίσαι εἰς τὴν Ἑλλάδα τὰ χρύσεια διὰ τὴν ἰδέαν λεγόμενα μῆλα. ὅτι εἰς τοὺς Διὸς καὶ Ἥρας γάμους ἀνῆκεν ἡ γῆ Ἀσκληπιάδης ἱστορεῖ. οἱ δὲ τὸ μὲν ὄνομα οὐ φασὶ κεῖσθαι τοῦ κιτρίου παρὰ τοῖς παλαιοῖς, τὸ δὲ πρᾶγμα ὑπὸ τοῦ Ἑρεσίου Θεοφράστου οὕτω λέγεσθαι. φησὶ γάρ· ἡ Μηδία χώρα καὶ ἡ Περσιὰ ἄλλα τε ἔχει πλείω καὶ τὸ μῆλον τὸ Περσικὸν ἢ Μηδικὸν καλούμενον. ἔχει δὲ τὸ δένδρον τοῦτο φύλλον μὲν ὅμοιον καὶ σχεδὸν ἴσον τῷ τῆς Δάφνης ἀνδράχλης καὶ καρύας, ἀκάνθας δ' οἷας ἄπιος ἢ ὀξυάκανθος, λείας δὲ καὶ ὀξείας σφόδρα καὶ ἰσχυράς. τὸ δὲ μῆλον οὐκ ἐσθίεται μὲν, εὖοσμον δὲ πάνυ καὶ αὐτὸ καὶ τὰ φύλλα τοῦ δένδρου· κἂν εἰς ἱμάτια τεθῇ τὸ μῆλον, ἄκοπα διατηρεῖ. χρήσιμον δὲ ἐπειδὴν καὶ τύχη τις πεπωκὼς θανάσιμον φάρμακον, δοθὲν γὰρ ἐν οἴνῳ διακόπτει τὴν κοιλίαν καὶ ἐξάγει τὸ φάρμακον, καὶ πρὸς στόματος εὐωδίαν.

2,1 9 εἰ γὰρ τις ἐψήσει ἐν ζωμῷ ἢ ἐν ἄλλῳ τινὶ τὸ εἶσω τοῦ μήλου ἐκπιέσει τε εἰς τὸ στόμα καὶ καταρροφήσει, ποιεῖ τὴν ὁσμὴν ἡδεῖαν. σπείρεται δὲ τοῦ ἥρος εἰς πρασιάς ἐξαιρεθὲν τὸ σπέρμα διειργασμένον ἐπιμελῶς. εἴτ' ἄρδεται διὰ τετάρτης ἢ πέμπτης ἡμέρας. ὅταν δὲ ἀδρὸν ἦ, διαφυτεύεται πάλιν τοῦ ἥρος εἰς χώριον μαλακὸν καὶ ἔφυδρον καὶ οὐ λίαν λεπτόν. φέρει δὲ τὰ μῆλα πᾶσαν ὥραν· τὰ μὲν γὰρ ἀφήρηται, τὰ δ' ἀνθεῖ, τὰ δ' ἐκπέττει. τῶν δ' ἀνθῶν ὅσα ἔχει καθάπερ ἡλακάτην ἐκ μέσου ἀνέχουσιν, ταῦτά ἐστι γόνιμα· ὅσα δὲ μὴ, ἄγονα. ἐκ τούτων πιστευτέον τὸ κιτριὸν λέγειν τὸν Θεόφραστον. καὶ μηδεὶς θαυμάζτω εἴ φησι μὴ ἐσθίεσθαι αὐτό, ὅποτε μέχρι τῶν κατὰ τοὺς πάππους ἡμῶν, φησὶν ὁ Ἀθηναῖος οὗτος, χρόνων οὐδεὶς αὐτὸ ἡσθιεν, ἀλλ' ὅτι μέγα κειμήλιον ἀπετίθεντο ἐν τῷ κιβώτῳ μετὰ τῶν ἱματίων. ὅτι δ' ὄντως ἐκ τῆς ἄνω χώρας ἐκείνης κατέβη εἰς Ἑλλάδας τὸ φυτὸν τοῦτο, Ἀντιφάνης φησὶ. ταυτὶ λάμβανε, παρθένε, μῆλα. καλὰ γε· καλὰ δὴτ', ὦ θεοί· νεωστὶ γὰρ τὸ σπέρμα τοῦτ' ἀφιγμένον εἰς Ἀθήνας ἐστὶ παρὰ τοῦ βασιλέως. παρὰ τῶν Ἑσπερίδων ὦμην γε, νῆ τὸν Φωσφόρον, τρία μόνον. ὀλίγον ἐστὶ πανταχοῦ τὸ καλὸν καὶ τίμιον. τούτων μὲν ὀβολὸν τίθημι· λογιόμην γάρ. αὗται δὲ ῥόαι. ὡς εὐγενεῖς. τὴν γὰρ Ἀφροδίτην ἐν Κύπρῳ δένδρον φυτεῦσαι τοῦτό φασιν ἐν μόνον. Αἰγυπτίους τις ἄρχων κατεδίκασέ τινας θηρίων βορὰν κακούργους εὐρεθέντας, καὶ ἔδει αὐτοὺς ἅπασιν τοῖς ζώοις παραβληθῆναι. εἰσιοῦσι δὲ αὐτοῖς εἰς τὸ τοῖς λησταῖς εἰς τιμωρίαν ἀποδεδειγμένον θεάτρον κάπηλός τις γυνὴ κατ' ἐλεὸν ἔδωκεν οὐ μετὰ χειρὸς εἶχεν ἐσθίουσα κιτρίου, καὶ λαβόντες ἔφαγον. εἴτα παραβληθέντες πελωρίοις καὶ ἀγριωτάτοις ζώοις ταῖς ἀσπίσι δηχθέντες οὐδὲν ἔπαθον. ἀνακρίνων οὖν ὁ ἄρχων τὸν φυλάττοντα στρατιώτην εἴ τι ἔφαγον ἢ ἔπιον, ὡς ἔμαθε τὸ περὶ τοῦ κιτρίου, τῇ ἐπιούσῃ πάλιν τῶν ἡμερῶν τῷ μὲν ἐκέλευσε δοθῆναι κιτρίον τῷ δ' οὐ. καὶ ὁ μὲν φαγὼν δηχθεὶς οὐδὲν ἔπαθεν, ὁ δὲ παραντίκα πληγεὶς ἀπέθανε. δοκιμασθέντος οὖν διὰ πολλῶν τοῦ τοιούτου εὐρέθη τὸ κιτρίον ἀντιφάρμακον παντὸς δηλητηρίου φαρμάκου. εἰ δέ τις ἐν μέλιτι Ἀττικῷ ὅλον τὸ κιτρίον ὡς ἔχει φύσεως συνεψήσει μετὰ τοῦ σπέρματος, διαλύεται ἐν τῷ μέλιτι καὶ ὁ ἀπ' αὐτοῦ λαμβάνων ἔωθεν δύο ἢ τρεῖς δακτύλους οὐδὲν ὀτιοῦν ὑπὸ φαρμάκου πείσεται. ὅτι Θεόπομπος ὁ Χῖος, ἀνὴρ πολλὰ χρήματα καταναλῶσας εἰς τὴν περὶ τῆς ἱστορίας ἀκριβῆ ἐξέτασιν, φησὶν ὅτι Κλέαρχος ὁ Ἡρακλεώτης πολλοὺς ἀνῆρει βιαίως τοῖς πλείστοις διδοὺς κώνειον πιεῖν· ἐπεὶ οὖν πάντες ἔγνωσαν τὴν τοῦ φαρμάκου τούτου φιλοτησίαν, οὐ προήεσαν τῶν οἰκίων πρὶν φαγεῖν πῆγανον· τοῦτο γὰρ τοὺς προφαγόντας μηδὲν πάσχειν πίνοντας τὸ ἀκόνιτον· ὃ καὶ κληθῆναί φησι διὰ τὸ φύεσθαι ἐν τόπῳ Ἀκόναις καλουμένῳ ὄντι περὶ Ἡράκλειαν.

2,1 10 ὅτι τὸ κιτρίον κίτρον Ῥωμαῖοι καλοῦσι ὡς φησι Πάμφιλος ἐν τῷ περὶ γλωσσῶν. τὰς λεπάδας, φησὶ, τὰ παιδάρια, ἡνίκ' ἂν εἰς τὸ στόμα λάβωσιν, αὐλεῖ ἐν ταύταις καὶ παίζει, καθάπερ καὶ τὰ σπερμόλογα παῖδια ταῖς καλουμέναις τελλίναις ὡς Σώπατρος ὁ φλοιακόγραφος· ἀλλ' ἴσχε·

τελλίνης γὰρ ἐξαίφνης μέγας ἀκοὰς μελωδὸς ἦχος εἰς ἐμὰς ἔβη. ἀναρίτης κογχῶδες ὄστρεον ταῖς πέτραις ὡς ἡ λεπὰς προσεχόμενον, ὡς Ἡρώνας προσφύς ὅπως τις χοιράδων ἀναρίτης. Διοκλῆς δ' ὁ Καρύστιος κράτιστά φησιν εἶναι τῶν κογχύλων πρὸς διαχώρησιν καὶ οὕρησιν μύας, ὄστρεα, κτένας, χήμας. ῥωμαλέα δὲ κόγχας, πορφύρας, κήρυκας περὶ ὧν Ἀρχιππὸς φησι κῆρυξ θαλάσσης τρόφιμος υἱὸς πορφύρας. Σπεύσιππος δὲ φησι παραπλήσια εἶναι κήρυκας, πορφύρας, στραβήλους, κόγχους. Ἀραρὼς δὲ φησί· ποῦ· τὰ κομψὰ δὴ ταῦτα νωγαλεύματα, κόγχαι τε καὶ σωλῆνες αἵ τε καμπύλαι καρίδες ἐξήλλοντο δελφίνων δίκην. Σώφρων δὲ τὸν σωλῆνα γλυκύκρεών φησι κογχύλιον, χηρᾶν γυναικῶν λίχνευμα. τοὺς δὲ στραβήλους Δέρκυλος καὶ ἄλλοι ἀστραβήλους καλοῦσι. κόγχαι δὲ καὶ θηλυκῶς λέγονται καὶ ἀρσενικῶς. Ἀριστοφάνης· ἀνέχασκον εἰς ἕκαστος ἐμφερέστατα ὀπτωμέναις κόγχαισιν ἐπὶ τῶν ἀνθράκων. Σώφρων· αἱ γὰρ μὰν κόγχαι, ὥσπερ αἱ κ' ἐξ ἐνὸς κελεύσματος, κεχάναντι ἀμὴν πᾶσαι, τὸ δὲ κρῆς ἐκάστας ἐξέχει. Αἰσχύλος κόγχαι, μύες, ὄστρεα. Ἰκέσιος δὲ φησι τῶν χημῶν τὰς μὲν τραχείας λέγεσθαι, τὰς δὲ βασιλικὰς. καὶ τὰς μὲν τραχείας καὶ κακοχύλους εἶναι ὀλιγοτρόφους, εὐεκκρίτους, χρῆσθαι δὲ αὐταῖς καὶ δελέασι τοὺς πορφυρευομένους· τῶν δὲ λείων κατὰ τὰ μεγέθη καὶ τὰς διαφορὰς εἶναι κρατίστας. Ἠγήσανδρος δὲ τὰς τραχείας φησί κόγχας ὑπὸ Μακεδόνων μὲν κωρύκους καλεῖσθαι, ὑπὸ δ' Ἀθηναίων κρεῖους. τὰς δὲ λεπάδας ὁ Ἰκέσιος τῶν προειρημένων εὐεκκρίτους μᾶλλον εἶναι, τὰ δὲ ὄστρεα ἀτροφώτερα τε τούτων καὶ πλήσμια, εὐεκκριτώτερα τε τούτων. οἱ δὲ κτένες τροφιμώτεροι μὲν τούτων, κακοχυλώτεροι δὲ καὶ δυσεκκριτώτεροι. τῶν δὲ μυῶν οἱ μὲν Ἐφέσιοι τῶν μὲν κτενῶν βελτίους, τῶν δὲ χημῶν λειπόμενοι· οὕρητικώτεροι δὲ μᾶλλον ἢ ἐπὶ τὴν κοιλίαν φερόμενοι. εἰσὶ δ' αὐτῶν ἔνιοι καὶ σκιλλῶδεις κακόχυλοί τε καὶ πρὸς τὴν γεῦσιν ἀπειθεῖς. οἱ δ' ἐλασσούμενοι τούτων καὶ δασεῖς ἔξωθεν οὕρητικώτεροι μὲν εἰσι καὶ εὐχυλώτεροι τῶν σκυλλωδῶν, ἀτροφώτεροι δὲ διὰ τὸ μέγεθος καὶ τῷ γένει ὄντες τοιοῦτοι. οἱ δὲ τῶν κηρύκων τράχηλοι εὐστόμαχοι καὶ ἀτροφώτεροι μυῶν καὶ χημῶν καὶ κτενῶν· τοῖς δ' ἀσθενῇ τὸν στόμαχον ἔχουσι καὶ μὴ ῥαδίως ἀποδιωθοῦσι εἰς τὸ κύτος τῆς κοιλίας χρήσιμοι, δύσφθαρτοί τε ὄντες· τὰ γὰρ ὁμολογουμένως εὐπεπτα κατὰ τὸνναντίον ἀλλότρια τῆς διαθέσεως ταύτης εἴσιν, εὐχερῶς διαφθειρόμενα διὰ τὸ ἀπαλὰ καὶ εὐδιάλυτα εἶναι. ὅθεν αἱ μήκωνες αὐτῶν πρὸς μὲν τὰς τῶν στομάχων εὐτονίας οὐκ εὐθετοῦσι, πρὸς δὲ τὴν τῆς κοιλίας ἀσθένειαν χρήσιμοι.

2,1 11

τροφιμώτεραι δὲ τούτων καὶ ἀπολαυστικώτεραι αἱ τῆς πορφύρας μήκωνες, πλήν σκιλλωδεστέραι. καὶ γὰρ τὸ ὅλον κογχύλιον τοιοῦτον. ἴδιον δὲ καὶ ταύταις καὶ τοῖς σωλῆσι τὸ ἐψομένοις παχὺν ποιεῖν τὸν ζωμόν. αἱ βάλανοι δ' αἱ μείζους εὐεκκριτοὶ καὶ εὐστόμαχοι, τὸ δ' ὠτάριον ὄστρεον, ὃ καλεῖται παρ' Αἰολέων οὗς Ἀφροδίτης, γίνεται ἐν τῷ κατὰ Ἀλεξάνδρειαν Φάρῳ, τροφιμώτερον δὲ ἐστὶ τῶν εἰρημένων πάντων, οὐκ εὐεκκριτον δέ, αἱ δὲ φωλάδες πολυτροφώτεραι, βρομώδεις δέ. τὰ δὲ τῆθη παραπλήσια τοῖς προειρημένοις καὶ πολυτροφώτερα. λέγεται δὲ τίνα καὶ ἄγρια ὄστρεα πολύτροφα καὶ βρομώδη καὶ εὐτελῆ τὴν γεῦσιν. Ἀριστοτέλης δὲ ἐν τῷ περὶ ζῶων φησὶν· ὄστρεα, πίννη, ὄστρεον, μῦς, κτεῖς, σωλήν, κόγχη, λέπας, τῆθος, βάλανος. πορευτικά δὲ κῆρυξ, πορφύρα, ἡδυπορφύρα, ἐχῖνος, στραβήλος. ἔστι δ' ὁ μὲν κτεῖς τραχυόστρακος, ῥαβδωτὸς, τὸ δὲ τῆθος ἀράβδωτον, λειόστρακον, ἡ δὲ πίννη λεπτόστομον, τὸ δὲ ὄστρεον παχύστομον, μονόθυρον δὲ καὶ λειόστρακον, λέπας δὲ δίθυρον καὶ λειόστρακον, μονοφυρὲς δὲ καὶ λειόστρακον σωλῆν καὶ βάλανος, κοινὸν δ' ἐξ ἀμφοῖν κόγχη. τὸ δ' ἐντὸς τῆς πίννης μήκων καλεῖται κατ' Ἐπαίνετον. ἐν δὲ πέμπτῳ ζῶων μορίων Ἀριστοτέλης φησί· γίνονται αἱ πορφύραι περὶ ἕαρ, οἱ δὲ κήρυκες λήγοντος χειμῶνος. ὅλως δέ, φησί, τὰ ὀστρακόδερμα ἐν τῷ ἔαρι φαίνεται ἔχειν τὰ καλούμενα ῥά, κὰν τῷ μετοπῶρῳ δὲ πλήν τῶν ἐχίνων τῶν ἐδωδίμων. οὗτοι δὲ μάλιστα μὲν ἐν ταύταις ταῖς ὥραις αἰεὶ τε ἰσχύουσι καὶ μάλιστα ἐν πανσελήνῳ καὶ ἀλειναῖς ἡμέραις πλήν τῶν ἐν τῷ Εὐρίπῳ τῶν Πυρρέων. ἐκεῖνοι δ'

ἀμείνους χειμῶνος καὶ εἰσὶ μικροὶ, πλήρεις δὲ ὥων· κύοντες δὲ φαίνονται καὶ οἱ κοχλῖαι πάντες ὁμοίως τὴν αὐτὴν ὥραν. καὶ προίω· αἱ μὲν οὖν πορφύραι ἕαρος ἀθροιζόμεναι εἰς τὸ αὐτὸ ποιοῦσι τὴν καλουμένην μελίκηραν, ἀλλ' οὐχ οὕτως γλαφυρὸν, ὥσπερ ἂν εἴ ἐκ λεπύρων ἐρεβίνθου λευκοῦ πολλὰ συμπαγείη. ἔχει δὲ ἀνεωγμένον οὐδὲν τούτων, οὐδὲ γίνονται ἐκ τούτων αἱ πορφύραι, ἀλλὰ φύονται αὐταὶ καὶ τὰ ἄλλα ὄστρακα ἐξ ἰλύος καὶ σήψεως. τοῦτο δὲ συμβαίνει ὥσπερ ἀποκάθαρμα καὶ ταύταις καὶ τοῖς κήρυξι· κηριάζουσι γὰρ καὶ οὗτοι. ἀφίᾳσι δ' ἀρχόμεναι κηριάζειν μυξώδη γλισχρότητα, ἐξ ὧν τὰ λεπυρώδη συνίσταται. ταῦτα μὲν οὖν πάντα διαχεῖται, ἀφίᾳσι δ' ἔχωρα εἰς τὴν γῆν καὶ ἐν τούτῳ τῷ τόπῳ γίνεται ἐν τῇ γῇ συστάντα πορφύρια μικρά, ἃ ἔχουσαι ἀλίσκονται αἱ πορφύραι. ἐὰν δὲ πρὶν ἐκτεμεῖν ἀλῶσιν, ἐνίστε ἐν ταῖς φορμίσι, εἰς δὲ τοῦτο συνιοῦσαι ἐκτίκτουσι, καὶ γίνονται οἶονεὶ βότρυς· γίνονται δὲ μεγάλαι περὶ Σίγειον καὶ Λεκτόν, ἐν δ' Εὐρίπῳ καὶ περὶ Καρίαν μικραί. καὶ ἐν τῷ κόλπῳ μὲν μεγάλαι καὶ τραχεῖαι, καὶ τὸ ἄνθος αἱ μὲν πλεῖσται μέλαν ἔχουσιν, ἔναι δ' ἐρυθρὸν μικρῶ. γίνονται δ' ἔναι τῶν μεγάλων καὶ μναιαῖα ι, αἱ δ' ἐν τῷ αἰγιάλῳ καὶ περὶ τὴν ἀκτὴν μικραί μὲν τὸ μέγεθος, τὸ δ' ἄνθος ἐρυθρὸν ἔχουσιν. ἔτι δ' ἐν μὲν τοῖς προσβόροις μέλαιναι, ἐν δὲ τοῖς νοτίοις ἐρυθραὶ ὡς ἐπὶ τὸ πλεῖστον.

2,1 12

ἡ δὲ παροιμία ἢ λέγουσα λιχνότερος πορφύρας, ὡς μὲν τινὲς ἀπὸ τοῦ βάμματος εἴρηται· οὗ γὰρ ψαύσει ἔλκει ἐφ' ἑαυτὸ καὶ τοῖς παρατεθειμένοις ἐμποιεῖ χρώματος αὐγὴν· ἄλλοι δ' ἀπὸ τοῦ ζώου. ἀλίσκονται δέ, φησὶν Ἀριστοτέλης, ἕαρος, ὑπὸ κύνα δ' οὐ. οὐ γὰρ νέμονται, ἀλλὰ κρύπτουσι ἑαυτὰς καὶ φωλεύουσι. τὸ δ' ἄνθος ἔχουσιν ἀνὰ μεσὸν τοῦ μήκωνος καὶ τοῦ τραχήλου. ἔχει δὲ καὶ αὐτὴ καὶ ὁ κήρυξ καὶ πάντα τὰ στρομβώδη ἐκ γενετῆς τὰ ἐπικαλύμματα. νέμονται δὲ ἐξείροντα τὴν καλουμένην γλῶτταν ὑπὸ τὸ κάλυμμα. τὸ δὲ μέγεθος τῆς γλώσσης ἔχει ἢ πορφύρα μεῖζον δακτύλου, ὃ νέμεται καὶ διατρυπᾷ τὰ κογχύλια. μακρόβια δὲ πορφύρα καὶ κήρυξ καὶ ζῆ περὶ ἔτη ἔξ. φανερά δὲ ἢ αὐξήσις ἀπὸ τῆς ἐν τῷ ὀστράκῳ ἑλικος. κόγχαι δὲ σωλῆνες, χῆμαι, κτένες ἐν τοῖς ἀμμώδεσι συνίστανται. αἱ δὲ πίνναι ὀρθαὶ φύονται ἐκ τοῦ βύθου ἔχουσι τε ἐν αὐταῖς τὸν πιννοφύλακα αἱ μὲν καρίδιον, αἱ δὲ καρκίνιον· οὗ στερόμεναι θᾶττον διαφθείρονται. ὁ καὶ συμπέφυκεν αὐταῖς κατὰ τὸν Ἀλεξανδρέα Πάμφιλον. φασὶ δὲ ἄλλοι καὶ συγγενᾶσθαι αὐτὸν αὐτῇ καὶ ὡς ἂν ἐξ ἐνὸς σπέρματος γίνεσθαι. πάλιν Ἀριστοτέλης φησί· πάντα δὲ τὰ ὀστρακώδη γίνεται ἐν τῇ ἰλύι, ἐν μὲν δὴ τῇ βορβορώδει ὄστρεα, ἐν δὲ τῇ ἀμμώδη κόγχαι καὶ τὰ ῥηθέντα, περὶ δὲ τὰς σηράγγας τῶν πετρῶν τήθεα καὶ βάλανοι καὶ τὰ ἐπιπολάζοντα λεπάδες, νηρίται. ὡσαύτως δὲ γίνεται τοῖς ὀστρακοδέρμοις καὶ τὰ μὴ ἔχοντα ὄστρακα, ὡς αἱ κνίδαι καὶ οἱ σπόγγοι ἐν ταῖς σήραγξι. δύο δὲ γένη κνιδῶν· αἱ μὲν γὰρ ἐν τοῖς κοίλοις οὐκ ἀπολύονται τῶν πετρῶν, αἱ δὲ ἐν τοῖς λείοις καὶ πλαταμώδεσιν ἀπολύονται μεταχωροῦσι. τὰς δὲ κνίδας Εὐπολὶς ἀκαλήφας ὀνομάζει καὶ Ἀριστοφάνης, ὁ μὲν εἰπὼν κραναὰς ἀκαλήφας, ὁ δὲ ἀκαλήφαις ἐστεφάνωσθαι. Δίφιλος δὲ ὁ Σίφνιός φησιν· ἐστὶν ἢ ἀκαλήφη εὐκοίλιος, οὐρητική, εὐστόμαχος· κνησμὸν δὲ ποιεῖ τοῖς συνάγουσιν, ἐπειδὴν μὴ προαλείψωνται. ὄντως γὰρ ἀνιᾷ τοὺς θηρεύοντας αὐτὴν· ὅφ' ὧν κατὰ παραφθορὰν νῦν ἀκαλήφη ὀνομάζεται· τάχα δὲ ἴσως διὰ ταύτην καὶ ἡ βοτάνη. κατ' εὐφημισμὸν γὰρ τῆς ἀντιφράσεως ὀνόμασται· οὐ γὰρ πραεῖά ἐστι καὶ ἀπαλὴ τῇ ἀφῇ, τραχεῖα δὲ καὶ ἀηδής. τὸ δ' Ἀριστοφάνη ἐν Λυσιστράτῃ πέπαικται· ὧ τῆθων ἀνδρειοτάτη καὶ μητριδίων ἀκαληφῶν. ἐπεὶ τήθεα τὰ ὄστρεα. μέμικται γὰρ κωμωδικῶς πρὸς τὴν τροφήν καὶ μητέρα. Περὶ δὲ τῶν ἄλλων ὀστρέων Δίφιλος φησί· χημῶν τῶν παχειῶν αἱ μικραὶ καὶ λεπτὴν ἔχουσαι τὴν σάρκα ὄστρεα λέγονται καὶ εὐστόμαχοι εἰσι καὶ εὐέκκριτοι· αἱ δὲ παχεῖαι, αἱ καὶ βασιλικαὶ καὶ πελώρια λεγόμεναι, τρόφιμοι, δυσέκκριτοι, εὐχυλοι, εὐστόμαχοι, καὶ μάλιστα αἱ μεῖζους. τελλῖναι γίνονται ἐν Κανώβῳ πολλὰ καὶ ὑπὸ τὴν τοῦ Νείλου ἀνάβασιν πληθύνουσιν.

2,1 13

ὦν λεπτότεραι αἱ βασιλικάι καὶ διαχωρητικάι καὶ κοῦφαι καὶ τρόφιμοι, αἱ δὲ ποτάμια γλυκύτεραι. οἱ δὲ μύες μέσως τρόφιμοι, διαχωρητικοί, οὐρητικοί· κράτιστοι δὲ οἱ Ἐφέσιοι καὶ τούτων οἱ φθινοπωρινοί. αἱ δὲ μύες καὶ τῶν μυῶν αἱ μικρότεραι γλυκεῖαι, εὐχυλοι, τρόφιμοι, σωλῆνες, οἱ καὶ αὐλοὶ καὶ δόνακες καὶ ὄνυχες καλούμενοι, πολύχυλοι, κακόχυλοι, κολλώδεις. καὶ οἱ μὲν ἄρρενες αὐτῶν ῥαβδωτοὶ καὶ οὐ μονοχρώματοι· εἰσὶ δὲ τοῖς λιθιώσιν καὶ δυσουροῦσιν εὐθετοί. οἱ δὲ θήλεες μονοχρώματοι καὶ γλυκύτεροι. λαμβάνονται δὲ ἐφθοὶ καὶ τηγανιστοὶ· κρεῖττους δὲ οἱ μέχρι τοῦ χανεῖν ἐπ' ἀνθρώκων ὀπτῶμενοι· σωληνιστὰι δὲ ἐκάλουντο οἱ συνάγοντες τὰ ὄστρεα. Φαινίας γοῦν φησὶν ὁ Ἐρέσιος Φιλόξενος ὁ καλούμενος σωληνιστῆς ἐκ δημαγωγοῦ τύραννος ἀνεφάνη, τὸ μὲν ἐξ ἀρχῆς ἀλιευόμενος καὶ σωληνοθήρας ὦν. ἀφορμῆς δὲ λαβόμενος καὶ ἐμπορευσάμενος βίον ἐκτήσατο. τῶν δὲ κτενῶν ἀπαλώτεροι οἱ λευκοὶ ἄβρομοι, εὐκοῖλιοι. τῶν δὲ μελάνων καὶ πυρρῶν οἱ μείζους εὐστομοί, κοινῇ δὲ πάντες εὐστόμαχοι, εὐπεπτοί, εὐκοῖλιοι λαμβανόμενοι μετὰ κυμίνου καὶ πεπέρεως. αἱ δὲ βάλανοι καλούμενοι ἀπὸ τῆς πρὸς τὰς δρυινὰς ὁμοιότητος διαφέρουσι παρὰ τοὺς τόπους. αἱ μὲν γὰρ Αἰγύπτια γλυκεῖαι, ἀπαλαί, εὐστομοί, θρεπτικά, πολύχυλοι, οὐρητικά, εὐκοῖλιοι, αἱ δὲ ἄλλαι ἀλυκώτεραι. τὰ δὲ ὠτία δύσπεπτα, τρόφιμα δὲ μᾶλλον τηγανιζόμενα, αἱ δὲ φωλάδες εὐστομοί, βρομώδεις, κακόχυλοι. οἱ ἐχῖνοι ἀπαλοί, εὐχυλοι, βρομώδεις, πλήσμιοι, εὐφθαρτοί, μετὰ δὲ ὀξυμέλιτος λαμβανόμενοι καὶ σελίνου καὶ ἡδυόσμου εὐστόμαχοι, γλυκεῖς, εὐχυλοι. προσηνέστεροι δ' αὐτῶν οἱ ἐρυθροὶ καὶ οἱ μήλινοι καὶ οἱ παχύτεροι καὶ οἱ ἐν τῷ ξύεσθαι τὴν σάρκα γαλακτώδεις ἀνιέντες. οἱ δὲ περὶ τὴν Κεφαλληνίαν καὶ Ἰκαρίαν καὶ τὸν Ἀδρίαν τινὲς αὐτῶν καὶ ὑπόπικροί εἰσιν· οἱ δ' ἐπὶ τοῦ σκοπέλου τῆς Σικελίας λυτικοὶ κοιλίας. Ἀριστοτέλης δὲ φησὶ τῶν ἀχίνων πλείω γένη· ἐν μὲν τὸ ἐσθιόμενον ἐν ᾧ τὰ καλούμενά ἐστιν ὠά, ἄλλα δὲ δύο τό τε τῶν σπατάνων καὶ τὸ τῶν βυρσῶν. καὶ Ἀριστοφάνης δαρδάπτοντα, μιστύλλοντα, διαλείχοντα μὲν τὸν κάτω σπατάνην. Δημήτριος δὲ ὁ Σκήψιός φησὶ Λάκωνά τινα κληθέντα ἐπὶ θοῖνῃν παρατεθέντων ἐχίνων ἐπιλαβέσθαι ἑνός, οὐκ εἰδότα τὴν χρῆσιν τοῦ ἐδέσματος, οὐδὲ προσέχοντα τοῖς συνδειπνοῦσι πῶς ἀναλίσκουσιν. ἐνθέντα δὲ εἰς τὸ στόμα σὺν τῷ κελύφει βρύκειν τοῖς ὁδοῦσι τὸν ἐχῖνον. δυσχρηστούμενον οὖν τῇ βρώσει καὶ οὐ συνιέντα τὴν ἀντιτυπίαν τῆς τραχύτητος εἶπε· ὦ φάγημα μιᾶρόν, οὔτε μὴ νῦν σε ἀφέρω μαλθακισθεὶς οὔτ' αὐθις ἔτι λάβοιμι. ὅτι δὲ οἱ ἐχῖνοι οἱ τε χερσαῖοι καὶ οἱ θαλάττιοι ἑαυτῶν εἰσι φυλακτικοὶ πρὸς τοὺς θηρῶντας, προβαλλόμενοι τὰς ἀκάνθας, Ἴων ὁ Χῖος μαρτυρεῖ λέγων· ἔν τε χέρσῳ τὰς λέοντας ἦνεσα ἢ τὰς ἐχίνου μᾶλλον οἰζυρὰς τέχνας· ὃς εὖτ' ἂν ἄλλων κρείσσων ὁρμὴν μάθῃ, στρόβιλος ἄμφ' ἄκανθας εἰλίξας δέμας κεῖται δακεῖν τε καὶ θιγεῖν ἀμήχανος.

2, 1 14

τῶν δὲ λεπάδων, φησὶ Δίφιλος, αἱ μὲν εἰσὶ μικραὶ, αἱ δὲ ὀστρέοις ἐοικυῖαι. εἰσὶ δὲ σκληραὶ καὶ ὀλιγόχυλοι καὶ οὐκ ἄγαν δριμεῖται, εὐστομοὶ δὲ καὶ εὐκατέργαστοι, ἐφθοὶ δὲ ποσῶς εὐστομοί. αἱ δὲ πίνναι οὐρητικά, τρόφιμοι, δύσπεπτοι, δυσανάδοτοι. εἰκόμασι δ' αὐταῖς καὶ οἱ κήρυκες. αἱ δὲ πορφύραι μετὰ πίννης εἰσὶ καὶ κήρυκες· καὶ οἱ μὲν τράχηλοι αὐτῶν πολύχυλοι, εὐστομοί, τὸ δὲ λοιπὸν ἀλυκὸν καὶ γλυκὺ καὶ εὐανάδοτον. τὰ δὲ ὄστρεα γεννᾶται καὶ ἐν ποταμῷ καὶ λίμναις καὶ θαλάσῃ. κράτιστα δὲ τὰ θαλάσσια, ὅταν λίμνη ἢ ποταμὸς παρακέηται. γίνεται γὰρ εὐχυλὰ καὶ μείζω καὶ γλυκύτερα. τὰ δὲ πρὸς ἡρόσι καὶ πέτραις ἴλος καὶ ὕδατος ἀμιγῆ μικρά, σκληρά, δηκτικά. τὰ δὲ ἑαρινὰ ὄστρεα καὶ κατὰ τὴν τοῦ θέρους ἀρχὴν κρείσσω, πλήρη, θαλασσίζοντα μετὰ γλυκύτητος εὐστόμαχα εὐέκκριτα. τὰ δὲ συνεψόμενα μαλάχῃ ἢ λαπάθῳ ἢ ἰχθύσιν ἢ καθ' αὐτὰ τρόφιμα καὶ εὐκοῖλια. Μνησίθεος δ' ὁ Ἀθηναῖός φησιν· ὄστρεα, κόγχαι, μύες, τὰ ὅμοια τὴν μὲν σάρκα δυσκατέργαστά ἐστι διὰ τὴν ἐν αὐτοῖς ἀλυκὴν ὑγρότητα. διόπερ ὦμα μὲν ἐσθιόμενα κοιλίας ἐστὶν ὑπακτικά διὰ τὴν ἀλυκότητα, ἐψόμενα δὲ ἀφήσιν ἥτοι πᾶσαν ἢ τὴν πλείστην ἄλμην εἰς τὴν συνέψουσιν ὑγρότητα. διόπερ αἱ μὲν ὑγρότητες, ἐν αἷς ἂν ἐψηθῇ τι τῶν ὀστρέων, ταρακτικά καὶ ὑπακτικά κοιλίας, αἱ δὲ σάρκες τῶν ἐψομένων ὀστρέων ψόφους

ποιοῦσιν ἐστερημέναι τῶν ὑγρῶν. τὰ δὲ ὀπτὰ τῶν ὀστρέων, ἐάν τις αὐτὰ καλῶς ὀπτήσῃ, ἄλυποτάτην ἔχει διάθεσιν· πεπύρωται γάρ. διὸ οὐχ ὁμοίως τοῖς ὤμοις ἐστὶ δύσπεπτα καὶ τὰς ὑγρότητας ἐν αὐτοῖς ἔχει κατεξηραμμένας, δι' ὧν ἔκλυτος ἡ κοιλία γίνεται· τροφήν τε δίδωσιν ὕγραν τε καὶ δύσπεπτον ἅπαν ὄστρεον καὶ πρὸς τὰς οὐρήσεις ἐστὶν οὐκ εὐδοα. ἀκαλήφη δὲ καὶ ἐχίνων ὡς καὶ τὰ τοιαῦτα τροφήν μὲν δίδωσιν ὕγραν καὶ μικράν, τῆς δὲ κοιλίας ἐστὶ λυτικά καὶ οὐρήσεως κινητικά. Ἀρχέστρατος δὲ πού φησι· τοὺς μῦς ἢ Αἴνος ἔχει μεγάλους, ὄστρεα δ' Ἄβυδος τοὺς ἄρκτους Πάριον, τοὺς δὲ κτένας ἢ Μιτυλήνη· πλείστους δ' Ἀμβρακία παρέχει κόγχας· ἐν Ἐφέσῳ λήψῃ τὰς λείας οὐ τι πονηράς. τοὺς κήρυκας δ' ἐπιτρίψαι ὁ Ζεὺς, τοὺς τε θαλασσογενεῖς καὶ τοὺς ἀγοραίους, πλὴν ἐνὸς ἀνθρώπου· κεῖνος δὲ μοί ἐστιν ἐταῖρος Λέσβον ἐριστάφυλον ναίων, Ἀγάθων δὲ καλεῖται· ὄστρεα δὲ μόνως ἔλεγον οἱ ἀρχαῖοι. Κρατῖνος· πίννησι καὶ ὀστρείοισιν ὁμοίη. ὄστρεον δὲ ὡς ὄρνεον Πλάτων Φαίδρῳ· ὀστρέου τρόπον δεδεσμευμένοι. αἱ δὲ πελωρίδες ὠνομάσθησαν παρὰ τὸ πελώριον. μεῖζον γάρ τι χήμης καὶ παρηλλαγμένον. Ἀριστοτέλης δὲ φησι καὶ ἐν ἄμμῳ αὐτὰς γίνεσθαι, χῆμαι δὲ φησι παρὰ τὸ κεχηγνέναι ἴσως. περὶ δὲ τῶν κατὰ τὴν Ἰνδικὴν γινομένων ὀστρέων Θεόφραστος ἐν τῷ περὶ λίθων οὕτω γράφει· τῶν θαυμαζομένων λίθων ἐστὶ καὶ ὁ μαργαρίτης καλούμενος, διαφανὴς μὲν τῇ φύσει· ποιοῦσι δ' ἐξ αὐτοῦ τοὺς πολυτελεῖς ὄρμους.

2,1 15

γίνεται δ' ἐν ὀστρέῳ τινὶ παραπλησίῳ ταῖς πίνναις, πλὴν ἐλάττονι. μέγεθος ἡλίκον ἰχθύος ὀφθαλμὸς εὐμεγέθης. Ἀνδροσθένης δὲ ἐν τῷ τῆς Ἰνδικῆς παράπλῳ γράφει· στρόμβων, χοιρίνων καὶ τῶν λοιπῶν κογχυλίων αἱ ποικίλαι ἡδεῖαι καὶ πολὺ διάφοροι τῶν παρ' ἡμῖν. γίνεται δὲ καὶ ὀστρέων πολὺ πλῆθος· ἐν δὲ ἴδιον ὁ καλοῦσιν ἐκεῖνοι βέρβερι, ἐξ οὗ ἡ μαργαρίτις λίθος γίνεται. αὕτη δ' ἐστὶ πολυτελής κατὰ τὴν Ἀσίαν καὶ πωλεῖται παρὰ Πέρσας τε καὶ τοὺς ἄνω τόπους πρὸς χρύσιον. ἐστὶ δ' ἡ μὲν τοῦ ὀστρέου ὄψις παραπλησία τῷ κτενί, οὐ διέγλυπται δὲ ἀλλὰ λεῖον τὸ ὄστρακον ἔχει καὶ δασύ, οὐδὲ ὧτα δύο ἔχει ὥσπερ ὁ κτεῖς, ἀλλὰ ἓν. ἡ δὲ λίθος γίνεται καὶ ἐν τῇ σαρκὶ τοῦ ὀστρέου, ὡς ἐν τοῖς ὑείοις ἢ χάλαζα. καὶ ἔστιν ἡ μὲν χρυσοειδὴς σφόδρα, ὥστε μὴ ῥαδίως διαγινῶναι ὅταν παρατέθῃ παρὰ τὸ χρύσιον, ἡ δὲ ἀργυροειδὴς, ἡ δὲ τελείως λευκὴ ὁμοία τοῖς ὀφθαλμοῖς τῶν ἰχθύων. Χάρης δ' ὁ Μιτυληναῖος θηρεύεται, φησί, κατὰ τὴν Ἰνδικὴν θάλασσαν, ὡσαύτως καὶ κατὰ τὴν Ἀρμενίαν καὶ Περσικὴν καὶ Σουσιανὴν καὶ Βαβυλωνίαν, παρόμοιον ὀστρέῳ. τὸ δ' ἐστὶν ἄδρὸν καὶ πρόμηκες ἔχον ἐν αὐτῷ σάρκα μεγάλην καὶ λευκὴν, εὐώδη σφόδρα ἐξ ὧν ἐξαιροῦντες ὅσα λευκὰ προσαγορεύουσιν μαργαρίτας, ἐξ ὧν κατασκευάζουσι ψέλλια περὶ τὰς χεῖρας καὶ τοὺς πόδας· περὶ ἃ σπουδάζουσι πάντες Ἀσιανοὶ πολὺ μᾶλλον τῶν ἐκ χρυσοῦ γεγεννημένων. Ἰσίδωρος δὲ φησι κατὰ τὸ Περσικὸν πέλαγος νῆσον εἶναι, ἐνθα πλείστην μαργαρίτην εὕρισκεσθαι, διόπερ καὶ σχεδίας καλαμῖνας περίξαι εἶναι τῆς νήσου, ἐξ ὧν καθαλλομένους εἰς τὴν θάλασσαν ἐπ' ὀργυίας εἴκοσιν ἀναφέρειν διπλοῦς κόγχους. φασὶ δ' ὅταν βρονταὶ συνεχεῖς ὦσιν καὶ ὄμβρων ἐκχύσεις, τότε μᾶλλον τὴν πίνναν κύειν καὶ πλείστην γένεσθαι μαργαρίτιν καὶ εὐμεγέθη. τοῦ δὲ χειμῶνος εἰς τὰς ἐμβυθίους θαλάμους δύνειν εἰώθασιν αἱ πίνναι· θέρους δὲ τὰς μὲν νύκτας κεχήνασιν διανηχόμεναι, ἡμέρας δὲ μύουσιν. ὅσαι δ' ἂν πέτραις ἢ σπίλασι προσφυῶσι, ῥιζοβολοῦσι κἀνταῦθα ἐνοῦσαι τὴν μαργαρίτην γεννῶσι, ζωογονοῦνται δὲ καὶ τρέφονται διὰ τοῦ προσπεφυκότητος τῇ σαρκὶ μέρους, τοῦτο δὲ συμπέφυκε τῷ τοῦ κόγχου στόματι χηλὰς ἔχον καὶ νομὴν εἰσφέρον. ὁ δὲ ἔστιν ἑοικὸς καρκίνῳ μικρῷ καλούμενον πιννοφύλας. διήκει δὲ ἐκ τούτου ἡ σὰρξ μέχρι μέσου τοῦ κόγχου οἶονεὶ ῥίζα, παρ' ἣν ἡ μαργαρίτις γενομένη αὐξεται διὰ τοῦ στερεοῦ τῆς κόγχης καὶ τρέφεται ὅσον ἂν ἦ προσπεφυκυῖα χρόνον. ἐπειδὴν δὲ παρὰ τὴν ἔκφυσιν ὑποδυομένη ἡ σὰρξ καὶ μαλακῶς ἐντέμνουσα χωρήσῃ τὴν μαργαρίτιν ἀπὸ τοῦ κόγχου μὲν οὐκέτι τρέφει, λειοτέραν δ' αὐτὴν καὶ διαυγεστέραν ποιεῖ καὶ καθαρωτέραν. ἡ μὲν οὖν ἐμβύθιος πίννα, διαυγεστάτην ποιεῖ καὶ καθαρωτέραν καὶ μεγάλην γεννᾷ μαργαρίτιν.

2,1 16 ἡ δ' ἐπιπολάζουσα καὶ ἀνωφέρης διὰ τὰ ὑπὸ ἡλίου ἀκτινοβολεῖσθαι, δύσχρους καὶ ἥσων. κινδυνεύουσι δ' οἱ θηρῶντες τοὺς μαργαρίτας, ὅταν εἰς κεκηνότα κόγχον κατευθὺ ἐκτείνωσι τὴν χεῖρα· μύει γὰρ τότε, καὶ πολλάκις οἱ δάκτυλοι αὐτῶν ἀποπρίνεται· ἔνιοι δὲ καὶ παραχρῆμα ἀποθνήσκουσιν. ὅσοι δ' ἂν ἐκ πλαγίου ὑποθέντες τὴν χεῖρα τύχῃσι, ῥαδίως τοὺς κόγχους ἀπὸ τοῦ λίθου ἀνασπῶσι. μαράγδων δὲ μνημονεύει Μένανδρος· μάραγδον εἶναι ταῦτ' ἔδει καὶ σάρδια. ἄνευ δὲ τοῦ σίγμα λεκτέον· παρὰ τὸ μαρμαίρειν γὰρ ὠνόμασται τῷ διαυγῆς ὑπάρχειν. ὅτι τὸ ἐφθοπώλιον εἴρηται παρὰ Ποσειδίπῳ. ὅτι τὴν σιαγὸνα ὑαγὸνα τινὲς φασὶ διὰ τοῦ στοιχείου κατ' ἀναλογίαν ἀπὸ τοῦ ὕος. ὅτι τὰς χορδὰς Ἐπίχαρμος ὀρύας ὀνομάζει. φησὶ που Ἀξιόνικος· ζωμποιοῦ θερμὸν ἰχθῦν. ἀλλᾶντα τέμνω, παραφέρω χορδῆς τόμον, ῥύγχος εἰς ὄξος πῆζω, ὥστε πάντας ὁμολογεῖν τῶν γάμων κρείττω γεγονέναι τὴν ἥμεραν. Ἄλεξις δὲ που χορδαρίον ἔφη τὴν χορδὴν. ὅτι κυρίως ῥύγχος ἐπὶ τῶν συῶν. λέγεται δὲ καὶ ἐπ' ἄλλων ζώων. Ἀρχιππος δὲ κατὰ παιδιὰν εἴρηκε καὶ ἐπὶ τοῦ προσώπου οὕτως· καὶ ταῦτ' ἔχων τὸ ῥύγχος οὕτως μακρόν. καὶ Ἀραρώς· ὁ γὰρ θεὸς τὸ ῥύγχος ὡς ἡμᾶς στρέφει. καλεῖται δὲ ῥύγχος καὶ τόπος τις περὶ Αἰτωλίαν. ὅτι Ἀφροδίτῃ ὅς θύεται καὶ μάλιστα παρ' Ἀργείοις παρ' οἷς καὶ ἑορτὴ Ἀφροδίτης τὰ Ὑστήρια. Μνησίθεος ὁ Ἀθηναῖος ἐν τῷ περὶ ἐδεστών φησι· κεφαλὴ καὶ πόδες ὕος οὐ πολὺ τὸ τρώφιμον καὶ λιπαρὸν ἐν ἑαυτοῖς ἔχουσιν. ὅτι θυμοίτου βασιλεύοντος Μέλανθος ὁ Μεσσήνιος ἐκπεσὼν τῆς πατρίδος ἐπῆρετο τὴν Πυθίαν ὅποι κατοικῇ. ἡ δὲ ἔφη, ἔνθα ἂν ξενίοις πρῶτον τιμηθῇ τοὺς πόδας αὐτῷ καὶ τὴν κεφαλὴν ἐπὶ τῷ δείπνῳ παραθέντων. καὶ τοῦτ' ἐγένετο αὐτῷ ἐν Ἐλευσίνι· τῶν ἱερειῶν γὰρ πάτριόν τινα ἑορτὴν ἐπιτελουσῶν καὶ πάντα τὰ κρέα κατηναλωκυῶν, τῶν δὲ πόδων καὶ τῆς κεφαλῆς ὑπολοιπῶν ὄντων ταῦτα τῷ Μελάνθῳ ἀπέστειλαν. μήτρα, φησί, ἐξῆς ἐπεισηνέχθη ἱκανῶς γεγαστρισμένοις ἡμῖν, μητρόπολις τις ὡς ἀληθῶς οὔσα καὶ μήτηρ τῶν Ἱπποκράτους υἱῶν, οὓς εἰς ὕδιαν κωμωδουμένους οἶδα. Πλάτων ἐν Πρωταγόρᾳ φησί· τὸ περὶ ποιήσεως διαλέγεσθαι ὁμοιότατον εἶναι τοῖς συμποσίοις τοῖς τῶν φαύλων καὶ ἀγοραίων ἀνθρώπων. καὶ γὰρ οὗτοι διὰ τὸ μὴ δύνασθαι ἀλλήλοις δι' αὐτῶν συνεῖναι ἐν τῷ πότῳ μηδὲ διὰ τῆς ἑαυτῶν φωνῆς καὶ λόγων τῶν ἑαυτῶν ὑπὸ ἀπαιδευσίας τιμίας ποιοῦσι τὰς ἀνλητρίδας, πολλοῦ μισθούμενοι ἀλλοτρίαν φωνὴν τὴν τῶν αὐλῶν, καὶ διὰ τῆς ἐκείνων φωνῆς ἀλλήλοις ζύνεισιν. ὅπου δὲ καλοὶ καὶ ἀγαθοὶ ζυμπόται καὶ πεπαιδευμένοι εἰσὶν, οὐκ ἂν ἴδοις οὔτε ἀνλητρίδας οὔτε ὀρχηστρίδας οὔτε ψαλτρίδας, ἀλλ' αὐτοὺς ἑαυτοῖς ἱκανοὺς ὄντας ζυνεῖναι ἄνευ τῶν λήρων τε καὶ παιδιῶν τούτων διὰ τῆς ἑαυτῶν φωνῆς, λέγοντάς τε καὶ ἀκούοντας ἐν μέρει ἑαυτῶν κοσμίως, κἂν πάνυ πολὺν οἶνον πίωσιν.

2,1 17 Σημείωσαι ὅτι διαφέρειν ἔοικε παρὰ τῷ ῥήτορι τούτῳ τὸ πίνειν τοῦ ἐκπίνειν· εἶναι γὰρ ἐκπίνειν καὶ τὸ πάνυ πίνειν, ὃς καὶ φησι τοὺς πίνοντας οὐκ ἀνθρώπου βίον ἀλλὰ τινος πνεύμονος ἢ τῶν ὅσα θαλάσσια σώματα ζῆν. γάστρων καὶ κοιλιόδαιμον, οὐδὲν ἄλλο σὺ οἶσθα, οὐ λόγους διεξοδικοὺς εἰπεῖν, οὐχ ἱστορίας μνησθῆναι, οὐ τῆς ἐν λόγοις χάριτος ἀπάρξασθαι ποτε, ἀλλὰ τὸν χρόνον ἅπαντα περὶ ταῦτα κατετρίβης ζητῶν κεῖται, οὐ κεῖται; εἴρηται, οὐκ εἴρηται; ἐξονυχίζεις τε πάντα τὰ προσπίπτοντα τοῖς συνδιαλεγόμενοις τὰς ἀκάνθας συνάγων ὡς ἂν ἐχινόποδας. ὅτι ἐπινομίς ἐστὶ μὲν καὶ ἡ τοῦ Πλάτωνος. λέγεται δ' οὕτω καὶ μέρος τι τῆς τριήρους. ὅτι ἔλεγέ τις τὸν καινὸν φαινόλην ἄχρηστον καὶ περὶ βαλανείου ἡρώτα τὸν παῖδα ποῖ δὴ ἀπολούμεθον; καὶ πυνθανομένου τινὸς ἔπει λίθῳ προσέπταισε καὶ τὴν κνήμην ἔλυσε τί τοῦτο Οὐλπιανέ; ὑπώπιον ἔλεγε. κἀγὼ τὸν γέλωτα φέρειν οὐ δυνάμενος παρὰ τινι τῶν φίλων ἰατρῷ ὑπαλειψάμενος τὰ ὑπὸ τοὺς ὀφθαλμοὺς παχεῖ φαρμάκῳ πρὸς τοὺς πυνθανομένους τί δὲ σύ; πρόσκομμα ἔφασκον. τῆς δ' αὐτῆς ταύτης σοφίας καὶ ἕτερός τις ἐστὶ ζηλωτῆς Πομπηϊανὸς ὁ Φιλαδελφεύς, ἄνθρωπος οὐκ ἀπάνουργος, ὀνοματοθήρας δὲ καὶ αὐτός. ὃς πρὸς τὸν οἰκέτην διαλεγόμενος μεγάλη τῇ φωνῇ καλέσας τοῦνομα Στρομβιχίδη, ἔφη, κόμιζέ

μοι ἐπὶ τὸ γυμνάσιον τὰς βλαύτας τὰς ἀφορήτους καὶ τὴν ἐφεςτρίδα τὴν ἄχρηστον, ἐγὼ γὰρ ὑποδησάμενος τὸν πώγωνα προσαγορεύσω τοὺς ἐταίρους. κόμιζε δὲ καὶ τοῦ ἐλαίου τὴν λήκυθον· πρότερον γὰρ συντριβησόμεθον, εἴτ' ἀπολούμεθον. ὁ δ' αὐτὸς οὗτος σοφιστὴς Φεβρουαρίῳ μηνί, ὡς Ῥωμαῖοι λέγουσι (τὸν δὲ μῆνα τοῦτον κληθῆναι φησὶν ὁ Μαυρούσιος Ἰόβας ἀπὸ τῶν κατουδαίων φόβων κατ' ἀναίρεσιν τῶν δειμάτων), ἐν ᾧ τοῦ χειμῶνός ἐστι τὸ ἀκμαιότατον καὶ ἔθος τότε τοῖς κατοικοιμένοις τὰς χοὰς ἐπιφέρειν πολλαῖς ἡμέραις, πρὸς τινα τῶν φίλων εἶπεν οὐκ εἶδές με πολλῶν ἡμερῶν διὰ τὰ καύματα. τῆς δὲ τῶν Παναθηναίων ἐορτῆς ἐπιτελουμένης, δι' ἧς τὰ δικαστήρια οὐ συνάγεται ἔφη γενέθλιός ἐστι τῆς ἀλέκτορος Ἀθηνᾶς καὶ ἄδικος ἡ τῆτες ἡμέρα. ἐκάλεσε δέ ποτε καὶ τὸν ἐκ Δελφῶν ἐπανελθόντα ἡμῶν ἐταῖρον οὐδὲν αὐτῷ χρήσαντος τοῦ θεοῦ ἄχρηστον. δεῖξιν δέ ποτε λόγων δημοσίᾳ ποιούμενος καὶ ἐγκωμιάζων τὴν βασιλεύουσαν τῶν πόλεων ἔφη, θαυμαστὴ ἡ Ῥωμαίων ἀρχὴ ἡ ἀνυπόστατος, τοιοῦτοι, φησὶν οὗτος ὁ ῥήτωρ ὁ Ἀθηναῖος, εἰσὶν οἱ Οὐλπιάνειοι σοφισταί, οἱ καὶ τὸ μιλιάριον καλούμενον ὑπὸ Ῥωμαίων τὸ εἰς θερμοῦ ὕδατος κατεργασίαν κατασκευαζόμενον, ἵππολέβητα ὀνομάζουσι, πολλῶν ὀνομάτων ποιηταὶ καὶ πολλοῖς παρασάγγαις ὑπερδραμόντες τὸν Σικιελιώτην Διονύσιον, ὃς τὴν μὲν παρθένον ἐκάλει μένανδρον, ὅτι μένει τὸν ἄνδρα, καὶ τὸν στῦλον μενεκράτην, ὅτι μένει καὶ κρατεῖ, βαλάντιον δὲ τὸ ἀκόντιον, ὅτι ἐναντίον βάλλεται, καὶ τὰς τῶν μυῶν διεκδύσεις μυστήρια, ὅτι τοὺς μῦς τηρεῖ, καὶ τὸν βοῦν γαρόταν, καὶ τὸν χοῖρον ἱάκχον.

2,1 18 τοιοῦτος ἦν καὶ Ἀλέξαρχος ὁ Κασάνδρου τοῦ Μακεδονίας βασιλεύσαντος ἀδελφός, ὁ τὴν Οὐρανόπολιν κτίσας, ὡς ἱστορεῖ Ἡρακλείδης ὁ Λέμβιος. Ἀλέξαρχος ὁ τὴν Οὐρανόπολιν κτίσας διαλέκτους ἰδίας εἰσήνεγκεν, ὀρθοβοῶν μὲν τὸν ἀλεκτρούνα καλῶν καὶ βροτοκέρτην τὸν κουρέα καὶ τὴν δραχμὴν ἀργυρίδα, τὴν δὲ χοίνικα ἡμεροτροφίδα καὶ τὸν κήρυκα ἀπύτην. καὶ τοῖς Κασανδρέων δὲ ἄρχουσι τοιαῦτά ποτε ἐπέστελλε· Ἀλέξαρχος ὁ μάρμων πρόμοις γαθεῖν. τοὺς ἥλιοκρεῖς οἶων οἶδα λιποῦσα θεωτων ἔργον κρατίτορας μορσίμῳ τύχᾳ κεκυρωμένας θεοῦ πόγαις χυτλώσαντες αὐτοὺς καὶ φύλακας ὀριγενεῖς. τί δὲ ἡ ἐπιστολὴ αὕτη δηλοῖ, δοκῶ μὴδὲ τὸν Πύθιον εἰδέναι κατὰ τὸν Ἀντιφάνους Κλεοφάνην λέγοντα ὅτι τὸ πρᾶγμα τοῦτο οὐκ ἔστιν, εἴπερ γίνεται, οὐδ' ἔστι γάρ πω γινόμενον ὃ γίνεται, οὐτ' εἰ πρότερον ἦν, ἔστιν ὃ γε νῦν γίνεται, ἔστιν γὰρ οὐκ ὄν οὐδέν· ὃ δὲ μὴ γέγονέ πω, οὐκ ἔστιν ὥσπερ γέγονε ὃ μὴ γέγονέ πω. ἐκ τοῦ γὰρ εἶναι γέγονε· εἰ δ' οὐκ ἦν ὅθεν, πῶς ἐγένετο ἐξ οὐκ ὄντος; οὐχ οἶον τε γάρ. εἰ δ' αὐτόθεν ποι γέγονεν, οὐκ ἔσται. πόθεν γὰρ γενήσεται τοῦκ ὄν· εἰς οὐκ ὄν· εἰς οὐκ ὄν γὰρ οὐκ ἔσται, ταυτὶ δ' ὃ τι ἐστὶν οὐδ' ἂν Ἀπόλλων μάθοι· Σιμωνίδης δὲ που ὁ ποιητὴς ἀρίσταρχον εἶπε τὸν Δία, καὶ Αἰσχύλος τὸν Ἄϊδην ἀγῆσίλαον, Νίκανδρος δὲ ὁ Κολοφώνιος ἰοχέαιραν τὴν ἀσπίδα τὸ ζῶον, ὃ δὲ θαυμασιώτατος Πλάτων ξηροτροφικὸν καὶ ὑγροτροφικὸν καὶ ξηρονομικὸν εἰπὼν ἐπὶ ζῶων, ἐν τῷ Πολιτικῷ παρακελεύεται τούτοις τοῖς ὀνοματοποιοῖς φυλάττεσθαι τὴν καινότητα γράφων τάδε· κἂν διαφυλάξης τὸ μὴ σπουδάζειν ἐπὶ τοῖς ὀνόμασι, πλουσιώτερος καὶ εἰς γῆρας ἀναφανήσῃ φρονήσεως. Ἡρώδης δὲ ὁ Ἀττικὸς ῥήτωρ τροχοπέδην εἶπε τὸ διαβαλλόμενον ξύλον διὰ τῶν τροχῶν, ὅτε κατάντεις τόπους πορεύοιτο, Σιμάριστος δὲ ἐποχλέα τὸ ξύλον τοῦτο καλεῖ. καὶ Σοφοκλῆς δὲ τὸν φύλακα μοχλὸν καλεῖ που· θάρσει, μέγας σοι τοῦδ' ἐγὼ φόβου μοχλός. κἂν ἄλλοις δὲ ὁ αὐτὸς τὴν ἄγκυραν ἰσχάδα διὰ τὸ ἴσχειν τὴν ναῦν· ναῦται δὲ μηρύσαντο νηὸς ἰσχάδα· καὶ Δημάδης δὲ ὁ ῥήτωρ ἔλεγε τὴν μὲν Αἰγιναν εἶναι λήμην τοῦ Πειραιῶς, τὴν δὲ Σάμον ἀπορρῶγα τῆς πόλεως, ἔαρ δὲ τοῦ δήμου τοὺς ἐφήβους, τὸ δὲ τεῖχος ἐσθῆτα τῆς πόλεως, τὸν δὲ σαλπικτὴν κοινὸν Ἀθηναίων ἀλέκτορα. ὁ δ' ὀνοματοθήρας οὗτος σοφιστὴς καὶ ἀκάθαρτον ἔφη γυναῖκα ἧς ἐπεσχημένα ἦν τὰ γυναικεῖα. μὴ βάυζε, μὴδὲ ἀγριαίνου τὴν κυνικὴν προβαλλόμενος λύσαν τῶν ὑπὸ κύνα οὐσῶν ἡμερῶν, δέον αἰκάλλιν

μᾶλλον καὶ προσσαίνειν τοὺς συνδείπνους μὴ καὶ τινα Κυνοφόντιν ἑορτὴν ποιησώμεθα ἀντὶ τῆς παρ' Ἀργείοις ἐπιτελουμένης.

2,1 19 ὅτι τὸ χορτάζεσθαι παρὰ πολλοῖς τῶν ἀρχαίων κεῖται. Εὐβουλος οὖν φησιν· ἐγὼ κεχόρτασμαι, ἄνδρες, οὐ κακῶς, ἀλλ' εἰμὶ πλήρης, ὥστε μόλις πάντῃ ὑπεδησάμην ἅπαντα δρῶν τὰς ἐμβάδας. ὅτι τὸ αὖριον ἢ ἔννηφι τὴν εἰς τρίτην παρ' Ἡσιόδω δηλοῖ. ὅτι Εὐπολις κοιλιοδαίμονας τοὺς κόλακας καλεῖ. ὅτι Ἄλεξις Καλλιμέδοντα ῥήτορα ἓνα τῶν κατὰ Δημοσθένην πολιτευομένων, τὸν Κάραβον ἐπικαλούμενον, κωμῶδων ὡς ὀψοφάγον φησίν· ὑπὲρ πάτρας μὲν πᾶς τις ἀποθνήσκειν θέλει, ὑπὲρ δὲ μήτρας Καλλιμέδων ὁ Κάραβος ἐφθῆς. ὅτι ἐν Φιλομήτορι Ἀντιφάνης ἐπαινῶν τὴν μήτραν φησίν· ἔμμητρον ἔαν ἦ τὸ ξύλον, βλάστην ἔχει μητρόπολιν ἔστιν, οὐχὶ πατρόπολιν. μήτραν τινὲς πωλοῦσιν ἡδιστον κρέας. Μητρᾶς ὁ Χιός ἐστι τῷ δήμῳ φίλος. Εὐφρων· οὐμὸς διδάσκαλος μήτραν σκευάσας παρέθηκε Καλλιμέδοντι κάσθιονθ' ἅμα ἐποίησε πηδᾶν, ὅθεν ἐκλήθη Κάραβος. ὅτι μήτρας ἐκβολάδος Σώπατρος μέμνηται· οἷα μήτρα καλλίκαρπος ἐκβολὰς δίεφθα λευκανθίζουσα τυροῦται δέμας. καὶ Ἰππαρχος μήτρης καλὰ πρόσωπα ἐκβολάδος. Σώπατρος δέ που καὶ δηξίθυμον ὀξάλμην φησίν. ὅτι οἱ ἀρχαῖοι πρὸ τοῦ δειπνεῖν οὐ παρέφερον οὔτε μήτρας οὔτε θρίδακας οὐτ' ἄλλο τι τῶν τοιούτων, ὡς νῦν γίνεται ὡς φησιν Ἀρχέστρατος ὁ ὀψοδαίδαλος, ὃς καὶ γράφει· ἀεὶ δὲ στεφάνοισι κᾶρα παρὰ δαῖτα πυκάζου παντοδαποῖς, οἷς ἂν γαίας πέδον ὄλβιον ἀνθῆ, καὶ στακτοῖσι μύροις ἀγαθοῖς χαίταν θεράπευε καὶ σμύρναν λίβανόν τε πυρὸς μαλακὴν ἐπὶ τέφραν βάλλε πανημέριος, Συρίας εὐώδεα καρπὸν. ἐμπίνοντι δέ σοι φερέτω τοιόνδε τράγημα, γαστέρα καὶ μήτραν ἐφθῆν ὑὸς ἔν τε κυμίνῳ ἔν τ' ὄξει δριμεῖ καὶ σιλφίῳ ἐμβεβαῶσαν ὀρνίθων τε ὀπτῶν γένος. τῶν δὲ Συρακοσίων τούτων ἀμέλησον, οἳ πίνουσι μόνον βατράχων τρόπον οὐδὲν ἔθοντες. ἀλλὰ σὺ μὴ πείθου κείνοις, ἃ δ' ἐγὼ λέγω ἔσθε βρωτά. τὰ δ' ἄλλα γε κεῖνα τραγήματα πάντα πέφυκε πτωχείας παραδείγματα ἐρέβινθοι, κύαμοι, μῆλα, ἰσχάδες. ἀλλὰ πλακοῦντα αἴνει Ἀθήνησι γεγεννημένον· εἰ δὲ μὴ, ἂν που αὐτὸν ἔχῃς ἐτέρωθεν, μέλι ζήτησον Ἀττικὸν ἀπελθὼν· οὕτω τοι δεῖ ζῆν τὸν ἐλεύθερον ἢ κατὰ τῆς γῆς καὶ τοῦ βαράθρου καὶ Ταρτάρου εἰς τὸν ὄλεθρον ἤκειν καὶ κατορωρύχθαι σταδίου ἀναριθμήτους· οὗτος Ἀρχέστρατος καὶ Ἐπικούρῳ τῷ σοφῷ τῆς ἡδονῆς καθηγεμὼν ἐγένετο, οὐδὲν ἀποδέον τοῦ παρὰ Δαμοξένῳ τῷ κωμικῷ μαγείρου, ὃς φησιν· Ἐπικούρου δέ μ' ὀρᾷ μαθητὴν ὄντα τοῦ σοφοῦ, παρ' ᾧ ἐν δύο ἔτεσιν καὶ μηνὶν οὐχ ὅλοις δέκα τάλαντα ἐγὼ σοι κατεπύκνωσα τέσσαρα. οὗτος ὁ μάγειρος καὶ προίων φησι· μάγειρον ὅταν ἴδῃς ἀγράμματον μὴ Δημόκριτόν τε πάντα διανεγνῶκότα, μᾶλλον δὲ κατέχοντα, καταγέλα ὡς κενοῦ. δεῖ γάρ, φησί, ποῖος περὶ δύσιν Πλειάδος συνειδέναί ἰχθὺς ὑπὸ τροπᾶς τ' ἐστὶ χρησιμώτατος. αἰ μεταβολαὶ γὰρ αἶ τε κινήσεις κακὸν, ἡλίβατον ἔν τ' ἀνθρώποις, ἀλλοιώματα ἐν ταῖς τροπαῖς ποιοῦσι, μανθάνεις; τὸ δὲ ληφθὲν καθ' ὥραν, ἀποδίδωσι τὴν χάριν.

2,1 20 τίς παρακολουθεῖ ταῦτα; τοιγαροῦν στρόφοι καὶ πνευμάτια γινόμενα τὸν κεκλημένον ἀσχημονεῖν ποιοῦσι. παρὰ δ' ἐμοὶ τρέφει τὸ προσφερόμενον βρῶμα, καὶ λεπτύνεται ὀρθῶς τε διαπνεῖ. τοιγαροῦν εἰς τοὺς πόρους ὁμαλῶς ὁ χυμὸς πανταχοῦ συνίσταται. λέγει δ' ὅτι καὶ ἱατρικῆς φησι δεῖν μετέχειν τὸν μάγειρον, καὶ ὅτι εἴ τις ἀτέχνως τάναντια μιγνύει, τί ἂν εὖ γένοιτο τῆς ιδιότητος πρὸς ἑτέραν μεμιγμένης καὶ συμπλεκόμενης οὐχὶ συμφώνους ἀφᾶς; εἴτα ἐπάγει. τὸ ταῦτα διορᾶν ἐστὶν ἐμψύχου τέχνης, οὐ τὸ διανίζειν λοπάδας οὐδ' ὄζειν καπνοῦ. ἐγὼ γὰρ εἰς τούπτανειον οὐκ εἰσέρχομαι. ἀλλὰ τί; θεωρῶ πλησίον καθήμενος, ποιοῦσι δ' ἑτέροι. ἐγὼ δὲ λέγω τὰς αἰτίας καὶ τάποβαῖνον· τὸ περίκομμ' ἄφες, ἐπίτεινον τὸ πῦρ. πρώτη λοπὰς ζεῖ τοῖς ἐφεξῆς οὐχὶ συμφώνως. εἴτ' οὐθὲν εἰκὴ παρατίθεται βρῶμα, ἀλλὰ μίξας πάντα κατὰ συμφωνίαν ἃ διὰ τεσσάρων ἔχει κοινωνίαν, διὰ πέντε, διὰ πασῶν. καὶ ἄλλα ληρήσας ἐπάγει· οὕτως Ἐπίκουρος κατεπύκνου τὴν ἡδονήν· ἐμασᾷτ' ἐπιμελῶς, εἶδε τάγαθὸν μόνος ἐκεῖνος οἶόν

ἐστίν· οἱ δ' ἐν τῇ στοᾷ ζητοῦσι συνεχῶς, οἷον ἐστ' οὐκ εἰδότες. οὐκοῦν ὅτ' οὐκ ἔχουσιν, ἀγνοοῦσι δέ, οὐδ' ἂν ἐτέρῳ δοιήσαν. ὅτι Λυγγεὺς διαγράφων τὸ Λαμίας τῆς αὐλητρίδος δεῖπνον, ὅτε Δημήτριον τὸν Πολιορκητὴν ὑπεδέχετο καὶ τὸ Ἀντιγόνου δέ καὶ Πτολεμαίου τῶν βασιλέων δεῖπνον διατιθεὶς ἰχθὺς πρῶτον παρατίθησι καὶ κρέα. Πλάτων ὁ ποιητής που φησὶν· ἀπολώλεκάς μου τὸ μειράκιον παρακαλῶν, ἀκάθαρτε, καὶ πέπεικας ἐλθεῖν εἰς βίον ἀλλότριον ἑαυτοῦ· καὶ πότους ἐώθινους πίνει διὰ σέ νῦν πρότερον οὐκ εἰθισμένον. εἴ τι μεμάθηκε, δέσποτα, ζῆν, ἐγκαλεῖς; ζῆν δ' ἐστὶ τὸ τοιοῦτον; ὡς λέγουσιν οἱ σοφοί. ὁ γοῦν Ἐπικουρός φησιν εἶναι τάγαθον τὴν ἡδονὴν δῆπουθεν· οὐκ ἔστι δ' ἔχειν ταύτην ἐτέρωθεν εἰ μὴ ἐκ τοῦ ζῆν καλῶς. ἐώρακας δὲ σὺ φιλόσοφον, εἶπέ μοι, τινὰ μεθύοντα ἐπὶ τούτοις θ' οἷς λέγεις κηλούμενον; ἅπαντας· οἱ γοῦν τὰς ὀφρὺς ἐπηρκότες, ἐπὰν γλαυκίσκος αὐτοῖς παρατεθῇ, ἴσασιν οὐδεὶς πρῶτον ἄψασθαι τόπου. καὶ παρ' Ἀντιφάνει δέ τις φησιν· ὅστις ἄνθρωπος φύς ἀσφαλές τι κτῆμα ὑπάρχειν τῷ βίῳ λογίζεται, πλεῖστον ἡμάρτηκεν. ἢ γὰρ εἰσφορά τις ἤρπακεν τᾶνδοθεν πάντα, ἢ δίκη τις περιπεσὼν ἀπώλετο ἢ στρατηγήσας προσῶφλε, χορηγός θ' αἵρεθείς ἱμάτια καὶ χρυσία παρασχὼν τῷ χωρῷ ῥάκος φορεῖ ἢ τριηραρχῶν ἀπήγξατ' ἢ πλέων ἤλωκέ ποι ἢ βαδίζων ἢ καθεύδων κατακέκοφθ' ὑπ' οἰκετῶν. οὐ βέβαιον οὐθέν ἐστὶ, πλην ὅς' ἂν καθ' ἡμέραν εἰς ἑαυτὸν ἡδέως τις ἀναλίσκειν τύχοι, οὐδὲ ταῦτα σφόδρα τι· καὶ γὰρ τὴν τράπεζαν ἀρπάσαι κειμένην ἂν τις προσελθὼν· ἀλλ' ὅταν τὴν ἔνθεσιν ἔντος ἤδη τῶν ὀδόντων τυγχάνης κατεσπακῶς, τοῦτ' ἐν ἀσφαλεῖ νόμιζε τῶν ὑπαρχόντων μόνον. Ὅτι ὁ φιλόσοφος Χρύσιππος μητρόπολιν εἶπεν εἶναι τῆς Ἐπικούρου φιλοσοφίας τὴν Ἀρχεστράτου γαστρολογίαν.

2,1 21

φησί που Θεόγνις· ἐπαρίστερ' ἔμαθες, ὦ πονηρέ, γράμματα· ἀντέστρεφέ σοι τὸν βίον τὰ βιβλία. πεφιλοσόφηκας γῆ τε καὶ οὐρανῷ λαλῶν, οἷς οὐδέν ἐστιν ἐπιμελὲς τῶν λόγων. παῖδες ἐπεισηλθον φέροντες ἐπὶ δίσκων καράβους μεῖζονας Καλλιμέδοντος τοῦ ῥήτορος, ὃς διὰ τὸ φιληδεῖν τῷ βρώματι Κάραβος ἐπεκλήθη. Ἄλεξις δὲ αὐτὸν κοινῶς φίλιχθύν φησι λέγων· τοῖς ἰχθυοπώλαις ἐστὶν ἐψηφισμένον, ὡς φασι, χαλκῆν Καλλιμέδοντος εἰκόνα στήσειν Παναθηναίοισιν ἐν τοῖς ἰχθύσιν, ἔχουσιν ὀπτὸν κάραβον ἐν τῇ δεξιᾷ, ὡς αὐτὸν ὄντ' αὐτοῖσι τῆς τέχνης μόνον σωτήρα, τοὺς ἄλλους δὲ πάντας ζημίαν. πολλοῖς δὲ ἦν περισπούδαστος ἢ τοῦ καράβου βρῶσις, ὡς ἐν Θεσμοφοριαζούσαις Ἀριστοφάνης φησὶν, ἔνθα καὶ πλατείας καρίδας λέγει τοὺς ἀστακοὺς, ὧν ἀστακῶν καὶ Ἀρχέστρατος μέμνηται· ἀλλὰ παρεῖς λῆρον πολὺν ἀστακὸν ὠνοῦ τὸν τὰς χεῖρας ἔχοντα μακρὰς ἄλλως τε βαρείας, τοὺς πόδας μικροὺς, βραδέως δ' ἐπὶ γαῖαν ὀροῦει. εἰσὶ δὲ πλεῖστοι καὶ ἀρετῇ κράτιστοι ἐν Λιπάραις πολλοὺς δὲ καὶ Ἑλλήσποντος ἀθροίζει. Ἐπίχαρμος δὲ φησιν· ἐντὶ δ' ἀστακοὶ κολύγδαιναί τε τὰ πόδι' ἔχουσαι μικρά, τὰς χεῖρας δὲ μακρὰς, κάραβος δὲ τῶνυμα. ἴδιον δὲ ἐστὶ γένος καράβων καὶ ἀστακῶν ἄλλο, ἔτι δὲ καρίδων. Ἀττικοὶ δὲ ὀστακὸν διὰ τοῦ ο φασι, καθάπερ καὶ ὀσταφίδας. Ἐπίχαρμος δὲ γαμψωνύχους φησὶ τοὺς ἀστακοὺς. Διοκλῆς ὁ Καρύστιός φησι· καρίδες, καρκίνοι, κάραβοι, ἀστακοὶ εὖστομα καὶ διουρητικά. κολύγδαινα δὲ κατὰ μὲν Νίκανδρόν ἐστὶ τὸ θαλάσσιον αἰδοῖον, Ἡρακλείδης δὲ τὰς καρίδας. Ἀριστοτέλης δὲ ἐν τῷ περὶ ζώων μορίων φησὶ· τῶν μαλακοστράκων ὀχεύονται, φασί, κάραβοι, ἀστακοί, καρίδες καὶ τὰ τοιαῦτα, ὡς καὶ τὰ ὀπισθοιρητικά τῶν τετραπόδων. ὀχεύονται δὲ τοῦ ἔαρος ἐρχόμενα πρὸς τῇ γῇ, ἥδη γὰρ ὥπται ἢ ὀχεῖα πάντων τῶν τοιούτων, ἐνιαχοῦ δ' ὅταν τὰ σῦκα ἄρχηται πεπαίνεσθαι. γίνονται δ' οἱ μὲν κάραβοι ἐν τοῖς τραχέσι καὶ πετρώδεσιν, οἱ δ' ἀστακοὶ ἐν τοῖς λείοις, ἐν δὲ τοῖς πηλῶδεσιν οὐδέτεροι. διὸ καὶ ἐν Ἑλλησπόντῳ μὲν καὶ περὶ Θάσον ἀστακοὶ γίνονται, περὶ δὲ τὸ Σίγειον καὶ τὸν Ἄθω κάραβοι. εἰσὶ δ' οἱ κάραβοι μακρόβιοι πάντες. Θεόφραστος δὲ ἀστακοὺς, καράβους, καρίδας ἐκδύεσθαι φησὶ τὸ γῆρας. Ἐφορος δὲ ἱστορεῖ Καρίδας πόλιν εἶναι περὶ Χίον τὴν νῆσον, κτίσαι φάσκων αὐτὴν τοὺς διασωθέντας ἐκ τοῦ ἐπὶ Δευκαλίωνος γενομένου κατακλυσμοῦ μετὰ Μάκαρος. Ἀρχέστρατος δὲ φησὶν· ἦν δὲ ποτ' εἰς Ἴασον Καρῶν πόλιν εἰσαφίκηαι, καρίδ'

εὐμεγέθη λήψῃ· σπανίαν δὲ πρίασθαι· ἐν Μακεδονίᾳ δὲ καὶ Ἀμβρακίᾳ μάλα πολλαί.
ἐκτεταμένως δ' εἴρηκε καρῖδα Ἀραρώς· αἶ τε καμπύλαι καρῖδες ἐξήλλοντο δελφίνων δίκην εἰς
σχοινόπλεκτον ἄγγος. Ἀναξανδρίδης· ἐρυθρότερον καρῖδος ὁπτῶν σε ἀποφανῶ. Εὐβουλος·
ὠρχοῦντο ὥσπερ καρῖδες ἀνθρώπων ἐπὶ πηδῶσαι κυρταί.

2,1 22

Εὐπολις δὲ συστέλλει. ὠνομάσθησαν δὲ καρῖδες ἀπὸ τοῦ κάρᾱ· τὸ γὰρ πλεῖστον μέρος τοῦ
σώματος ἢ κεφαλὴ ἀπηνέγκατο. καρῖδας δὲ βραχέως οἱ Ἀττικοὶ ἀναλόγως· παρὰ τὸ κάρη γὰρ
γένονεν. ὥς οὖν παρὰ τὸ γραφὴ γραφίς βολὴ βολίς οὕτω κάρη κάρης. ταθείσης δὲ παρατελεύτη
ς, ἐτάθη καὶ τὸ τέλος. καὶ ὁμοίως λέγεται τῷ ψηφίς, κρηπίς, τευθίς· αὕτη δὲ καρῖδοι τὸ σῶμα
καμπύλη τ' ἄγκυρά τέ ἐστιν ἀντικρυς τοῦ σώματος φησί· που Ἀναξανδρίδης· Δίφιλος δὲ ὁ
Σίφνιος οὕτως γράφει· τῶν ὀστρακοδέρμων καρῖς, ἀστακός, κάραβος, καρκίνος, λέων τοῦ
αὐτοῦ γένους ὄντα διαφέρουσι. μείζων δ' ἐστὶν ὁ λέων τοῦ ἀστακοῦ. οἱ δὲ κάραβοι καὶ
γραψαῖοι λέγονται τῶν καρκίνων δ' εἰςὶ σαρκωδέστεροι. ὁ δὲ καρκίνος βαρὺς καὶ δύσπεπτος,
Μνησίθεος δ' ὁ Ἀθηναῖος κάραβοι, φησί, καὶ καρκίνοι καὶ καρῖδες καὶ τὰ ὅμοια, δύσπεπτα μὲν
ταῦτα, τῶν δὲ ἄλλων ἰχθύων εὐπεπτότερα πολλῶ. πρέπει δ' αὐτοῖς ὁπταῖσθαι μᾶλλον ἢ
ἔψεσθαι. Σώφρων δὲ κουρίδας τὰς καρῖδας εἴρηκεν. Ἐπίχαρμος δὲ κουρίδας τε φοινικέας καὶ
κωρίδας καμπίλας. Ὅτι τὸν ἐπίπλουν Φιλέταιρος ἐπίπλοιοι εἴρηκεν. ἀπέχεις ἤδη τὸν
ἐπίπλουν, ἴν' ἤδη ποτ' αὐτῷ ἐντυλιχθεὶς κατακαυθεὶς καὶ πάντας ἡμᾶς ζητήσεων ἀπαλλάξης.
φησί· που Ἀλεξίς· κειμένων ἰχθυδίων μικρῶν, τρεμόντων τῷ δέει τί πείσεται, θαρρεῖν κελεύσας
ἔνεκα ἐμοῦ ταῦτ' οὐδὲ φήσας ἀδικήσιν ἐπριάμην γλαῦκον μέγαν. ἔπειτα νάρκην ἔλαβον,
ἐνθυμούμενος, ὅτι δεῖ γυναικὸς ἐπιφερούσης δακτύλους ἀπαλοὺς ὑπ' ἀκάνθης μηδὲν παθεῖν.
ἐπὶ τὸ τάγηνόν τε φυκίδας, ψήττας τινάς, καρῖδα, φύκην, κωβίον, πέρκην, σπάρων, ἐποίησά τ'
αὐτὸ ποικιλώτερον ταῶ. κρεάδια, ποδάρια, ρύγχη, ὠτάρια, ὕειον ἡπάτιον ἐγκεκαλυμμένον·
αἰσχύνεται γὰρ πελιδνὸν ὃν τῷ χρώματι. τούτοις μάγειρος οὐ πρόσεις, οὐκ ὄψεται. οἰμώζεται
γὰρ νῆ Δί'. ἀλλ' ἐγὼ σοφῶς ταῦτ' οἰκονομήσω καὶ γλαφυρῶς καὶ ποικίλως. ὅτι Μετάνειρα ἢ
ἐταίρα, ὥς ἐν τοῖς κεκαλυμμένοις ἡπατίοις πνευμόνιον ἔλαβε καὶ περιελούσα τὸ στέαρ εἶδεν,
ἀνέκραγεν ἀστεῖως· ἀπόλωλα, πέπλων με ὤλεσαν περιπτυχαί. καὶ τις κωμικὸς αἰσχυνόμενος
εἶπε τὸ τοιοῦτον ἦπαρ. καὶ Ἀλεξίς δὲ ὁμοίως. ὅτι δασυντέον τὸ ἦπαρ· ἢ γὰρ συναλοιφὴ διὰ
δασέως εὗρηται παρ' Ἀρχιλόχῳ. χολὴν οὐκ ἔχεις ἐφ' ἦπατι. ἔστι δὲ καὶ ἰχθύς ἦπατος. Εὐβουλος·
οὐκ ᾧ με χολὴν ἔχειν, ὥς δ' ἡπάτῳ μοι διελέγου; ὁ δὲ ἦπατος ἐν τῇ κεφαλῇ, φησὶν
Ἥγησανδρος, δύο λίθους ἔχει τῇ μὲν αὐγῇ καὶ τῷ χρώματι παραπλησίους ὀστρείοις, τῷ δὲ
σχήματι ῥομβοειδεῖς. φησί· που Εὐβουλος· ὁμοῦ δὲ τευθίς καὶ φαληρίς ἢ κόρη σπλάγχνοισιν
ἀρνεῖοιςι συμμεμιγμένη πηδᾶ, χορεύει, πῶλος ὥς ὑπὸ ζυγοῦ. ῥιπίς δ' ἐγείρει φύλακας
Ἥφαιστου κύνας θερμῇ παροξύνουσα τηγάνου πνοῇ· ὁσμὴν δὲ πρὸς μυκτῆρας ἡρεθισμένη
ἄσσει· μεμαγμένη δὲ Δήμητρος κόρη κοίλῃ φάραγγος δακτύλου πῖεσμάτι σύρει τριήρους
ἐμβολὰς μιμουμένη, δειπνοῦ πρόδρομον ἄριστον.

2,1 23

ὅτι ἦσθιον καὶ ταγηνιστὰς σηπίας. Φιλέταιρος· οὐποτ' αὐθις σηπίαν ἀπὸ τηγάνου τολμήσαιμι
φαγεῖν μόνος. ὥς εὖ νεναυάγηκεν ἐπὶ τοῦ τηγάνου ὁ θεοῖς ἐχθρὸς Μυρτίλος φησί· που
Εὐβουλος. ὁ αὐτός· τρέφει με Θετταλὸς τις ἄνθρωπος βαρὺς, πλουτῶν, φιλάργυρος δὲ
κάλιτήριος, ὀψοφάγος ὀψωνῶν δὲ μέχρι τριωβόλου. φησί· που Ἀντιφάνης· ὀβολοστάτης
ἄνθρωπος ἀνυπέρβλητος εἰς πονηρίαν, τοιοῦτος οἷος μηδὲν εἰς τὴν οἰκίαν, μήδ' ὦν Πυθαγόρας
ἐκεῖνος ἦσθιεν ὁ τρεῖς μακαρίτης, εἰσφέρειν ἕξω θύμου. Ὅτι Ἄρτος βασιλεὺς ἦν Μεσσαπίων ἐν
Ἰαπυγίᾳ. ὅτι παρὰ Συρακουσίοις τιμᾶται Δημήτηρ Σιτῶ καὶ Σιμαλία. ἐν δὲ Σκώλῳ τῷ
Βοιωτικῷ Μεγαλάρτου καὶ Μεγαλομάζου Δήμητρος ἴδρυται ἄγαλμα, ἱστορεῖ Πολέμων. φησὶν
Ἀλεξίς τοῖς ἄρτοις ὅσας ἰσᾶσι παγίδας οἱ ταλαίπωροι βροτοί. ὅτι Τρύφων ὁ Ἀλεξανδρεὺς
ἄρτων γένη ἐκτίθεται, ζυμίτην, ἄζυμον, σεμιδαλίτην, χονδρίτην, συγκομιστόν, τὸν καὶ

διαχωρητικώτερον τοῦ καθαροῦ, τὸν ἐξ ὀλυρῶν, τὸν ἐκ τιφῶν, τὸν ἐκ μελινῶν. γίνεται δέ, φησὶν, ὁ χονδρίτης ἐκ τῶν ζειῶν· ἐκ γὰρ κριθῆς χόνδρον μὴ γίνεσθαι. παρὰ δὲ τὰς ὀπτήσεις ὀνομάζεσθαι ἰπνίτην, ὡς Τιμοκλῆς θερμῶν ἰπνιτῶν ἥσθιον. ἐσχαρίτης Ἀντίδοτος· θερμοῦς ἐσχαρίτας ἀνειλίττοντα βάπτειν εἰς γλυκύν. Λυγγεὺς δ' ὁ Σάμιός φησι περὶ τοῦ Ἀθήνησιν ἢ ἐν Ῥόδῳ ἐσχαρίτου ὅτι οὕτω κέκραται τοῖς μειλίγμασι καὶ τῇ μαλακότητι καὶ τοιαύτην ἐνθρυπτόμενος ἔχει πρὸς τὸν γλυκύν συναυλίαν ὥστε προσβιαζόμενος δαιτυμόσιν οὐδὲν λειπομένοις, ἀπειρηκόσι δὲ καὶ πεπληρωμένοις ἡδίστην ἐπεισάγει διατριβήν· καθάπερ γὰρ ἀνανήφειν πολλάκις γίνεται τὸν μεθύοντα, τὸν αὐτὸν τρόπον ὑπὸ τῆς ἡδονῆς ἀναπεινῆν γίνεται τὸν ἐσθίοντα. Σώπατρος δὲ ταβυρίτην τινὰ φησι ἄρτον πλησίγναθον. ἔστι δὲ μέγας ἄρτος. καὶ ἑορτὴ τις καλεῖται τὰ Μεγαλάρτια. κριβανίτας δὲ λευκοὺς ἄρτους Ἀριστοφάνης που φησί. ἐγκρυφίαν δὲ ἄρτον Ἀρχέστρατος. Εὐβουλος δὲ φησι· δίπυροι δ' εἰσὶ τινες ἄρτοι τρυφῶντες, τὸ δὲ λάγανον ἔλαφρόν ἐστι καὶ ἄτροφον, καὶ μᾶλλον αὐτοῦ ἔτι ἢ ἐπανθρακίς καλουμένη. μέμνηται δὲ τοῦ μὲν Ἀριστοφάνης ἐν Ἐκκλησιαζούσαις· λάγανα πέττεται. τῆς δὲ Διοκλῆς ὁ Καρύστιος ἢ δ' ἀπανθρακίς ἐστι τῶν λαγάνων ἀπαλώτερα· ἔοικε δὲ καὶ οὗτος ἐπ' ἀνθράκων γίνεσθαι, ὡς καὶ ὁ παρ' Ἀττικοῖς ἐγκρυφίας, ὃν Ἀλεξανδρεῖς τῷ Κρόνῳ ἀφιερῶντες προτιθέασιν ἐσθίειν τῷ βουλομένῳ ἐν τῷ τοῦ Κρόνου ἱερῷ. Ἐπίχαρμος δὲ ἐκτίθεται που γένη ἄρτων, κριβανίτην, ὄμορον, σταιτίτην, ἐγκρίδα, ἀλειφατίτην, ἡμιάρτιον. ὅτι Ἀττικοὶ διὰ τοῦ ρ στοιχείου φασὶ καὶ κρίβανον καὶ κριβανίτην. Ἡρόδοτος δὲ ἐν δευτέρῳ ἱστοριῶν ἔφη κλιβάνῳ διαφανεῖ. καὶ Σώφρων· σταιτίτας ἢ κλιβανίτας ἢ ἡμιάρτια πέσσει.

2,1 24

ὁ αὐτὸς Σώφρων μνημονεύει καὶ πλακίτα ἄρτου καὶ τυρῶντος. Νίκανδρος δὲ ὁ Κολοφώνιος τὸν ἄζυμον ἄρτον καλεῖ δάρατον. Πλάτων δ' ὁ κωμωδιοποιὸς τοὺς μεγάλους ἄρτους καὶ ῥυπαροὺς καὶ Κιλικίους ὀνομάζει λέγων· κᾶ τ' ἄρτους ἦκε πριάμενος μὴ τῶν καθαρύλλων, ἀλλὰ μεγάλους Κιλικίους· ὁ αὐτὸς καὶ ἀγελαίους τινὰς ἄρτους καλεῖ. Ἄλεξις δὲ αὐτοπύρου ἄρτου μέμνηται, ὃν Φρύνιχος αὐτοπυρίτην καλεῖ λέγων· αὐτοπυρίταισί τ' ἄρτοις καὶ λιπῶσι στεμφύλοις. Ὀρνίδου δ' ἄρτου μέμνηται Σοφοκλῆς, ἥτοι τοῦ ἐξ ὀρύζης γινομένου, ἢ ἀπὸ τοῦ ἐν Αἰθιοπία γινομένου σπέρματος, ὃ ἐστὶν ὅμοιον σησάμῳ. κολλάβους δ' ἄρτους Ἀριστοφάνης φησὶ λέγων· κολλάβων χλιερῶν. γίνονται δ' οὗτοι ἐκ νέου πυροῦ, ὡς Φιλύλλιος παρίστησιν· αὐτὸς ἔχων πάρειμι πυρῶν ἐκγόνους τριμήνων γαλακτοχρῶτας, κολλάβους θερμούς. Μακωνίδων δ' ἄρτων μνημονεύει Ἀλκμάν· κλῖναι μὲν ἐπτὰ καὶ τόσαι τράπεσσαι μακωνίδων ἄρτων ἐπιστεφεῖς σελίνῳ τε σασάμῳ τε. ὅτι χρυσοκόλλα ἐστὶ βρωμάτιον διὰ μέλιτος καὶ λίνου. τῆς κολλύρας δὲ καλουμένου ἄρτου Ἀριστοφάνης μέμνηται ἐν Εἰρήνῃ. ὁ δὲ ὀβελίας ἄρτος κέκληται ἥτοι ὅτι ὀβολοῦ πιπράσκεται, ὡς ἐν τῇ Ἀλεξανδρείᾳ, ἢ ὅτι ἐν ὀβελίσκοις ὠπτᾶτο. Ἀριστοφάνης εἶτ' ἄρτον ὀπτῶν τυγχάνει τις ὀβελίαν. ἐκαλοῦντο δὲ καὶ ὀβελιαφόροι οἱ ἐν ταῖς πομπαῖς παραφέροντες αὐτοὺς ἐπὶ τῶν ὥμων. Σωκράτης δὲ φησι τὸν ὀβελίαν ἄρτον Διόνυσον εὐρεῖν ἐν ταῖς στρατιαῖς. ἦν δὲ καὶ εὐνίτας τις ἄρτος ὁ προσαγορευόμενος λεκιθίτας φησὶν Εὐκράτης. πανὸς δὲ τις ἄρτος οὕτω καλεῖται ὅτι Μεσσάπιοι τὴν πλησμονὴν πανίαν καὶ πάντα τὰ πλησμίᾳ φασὶ· καὶ Ῥωμαῖοι δὲ πάντα τὸν ἄρτον καλοῦσι. ναστὸς δὲ ἄρτος ζυμίτης μέγας, Ἡρακλέων δὲ πλακοῦντος εἶδος. Νικόστρατος· ναστὸς τὸ μέγεθος τηλικούτος, δεσπότα, λευκός· τὸ γὰρ πάχος ὑπερέκυπτε τοῦ κανοῦ. ὁσμή δέ, τοῦπίβλημ' ἐπεὶ περιηρέθη, ἐβαδιζ' ἄνω καὶ μέλιτι μεμιγμένη ἀτμὶς τις εἰς τὰς ῥίνας· ἔτι γὰρ θερμὸς ἦν. Κνηστὸς ἄρτος ποιός τις παρὰ Ἴωσιν, ὡς Ἀρτεμίδωρος. θρόνος ἄρτου ὄνομα, ὡς Νεάνθης ὁ Κυζικηνός. Βάκχυλος ἄρτος σποδίτης παρ' Ἡλείοις, ὡς Δίφιλος. Ἄρτου δ' εἶδος καὶ ὁ ἀποπυρίας καλούμενος, ἐπ' ἀνθράκων δ' ὀπτᾶται. καλεῖται δ' οὗτος ὑπὸ τινων ζυμίτης. Ἀρχέστρατος δὲ φησιν· ἐν Λέσβῳ κλεινῆς Ἐρέσου περικύμονι μαστῷ, λευκότερ' αἰθερίας χιόνος. θεοὶ εἶπερ ἔδουσιν ἔδουσιν ἄλφита, ἐκεῖθεν ἰὼν Ἑρμῆς αὐτοῖς ἀγοράζει. ἔστι δὲ κἂν Θήβαις ταῖς ἐπταπύλοις ἐπεικὴ κἂν Θάσῳ ἐν

τ' ἄλλαις πόλεσί τιςιν, ἀλλὰ γίγαρτα φαίνονται πρὸς ἐκείνας. στρογγυλοδίνητος δὲ τετριμμένος εὖ κατὰ χεῖρα κόλλιξ Θεσσαλικός σοι ὑπαρχέτω, ὃν καλέουσι κεῖνοι κριμματίαν, οἱ δ' ἄλλοι χόνδρινον ἄρτον. εἴτα τὸν ἐν Τεγέαις σεμιδάλεος υἱὸν ἐπαινῶ ἐγκρυφίαν. τὸν δ' εἰς ἀγορὰν ποιεύμενον ἄρτον αἱ κλειναὶ παρέχουσι βρότοις κάλλιστον Ἀθῆναι. ταῦτ' εἰπὼν ὁ τένθης Ἀρχέστρατος καὶ τὸν τῶν ἄρτων ποιητὴν ἔχειν συμβουλεύει Φοίνικα ἢ Λυδόν.

2,1 25 ἡγνόνει γὰρ τοὺς ἀπὸ Καππαδοκίας ἀρτοποιοὺς ἀρίστους ὄντας. ὅτι Πλάτων ἐν Γοργίᾳ μνημονεύει Θεαρίωνος ἀρτοποιοῦ συγκαταλέγων αὐτῷ καὶ Μίθαικον λέγων· Θεαρίων ὁ ἀρτοκόπος καὶ Μίθαικος ὁ τὴν ὀψοποιίαν συγγεγραφῶς τὴν Σικελικὴν καὶ Σάραμβος ὁ κάπηλος· οὗτοι θαυμάσιοι γεγόνασι σωμάτων θεραπευταί, ὃ μὲν ἄρτους θαυμάστους παρασκευάζων, ὃ δ' ὄψον, ὃ δ' οἶνον. Κυπρίων δὲ ἄρτων μνημονεύει Εὐβουλος λέγων· δεινὸν ἰδόντα παριππεύσαι Κυπρίους ἄρτους. Μαγνητὶς γὰρ λίθος ὡς ἔλκει τοὺς πεινῶντας. τῶν δὲ κολλικίων ἄρτων, οἱ αὐτοὶ δ' εἰσὶ τοῖς κολλάβοις, Ἐφιππος μνημονεύει. ὅτι ὁ ἀρτοπτίνικος ἄρτος καλούμενος κλιβανικίου καὶ φουρνικίου διαφέρει. ἐὰν δὲ καὶ σκληρᾶς ζύμης ἐργάζῃ αὐτόν, ἔσται καὶ λαμπρὸς καὶ εὐβρωτος πρὸς ξηροφαγίαν· εἰ δ' ἐξ ἀνειμένης, ἔσται μὲν ἐλαφρὸς, οὐ λαμπρὸς δέ. κλιβανίκιος δὲ καὶ φουρνίκιος χαίρουσιν ἀπαλωτέρᾳ τῇ ζύμῃ. παρὰ δὲ τοῖς Ἑλλήσι καλεῖται τις ἄρτος ἀπαλὸς ἀρτυόμενος γάλακτι ὀλίγῳ καὶ ἐλαίῳ καὶ ἁλσὶν ἀρκετοῖς. καλεῖται δὲ Καππαδόκιος. ἐκεῖ γὰρ κατὰ πλεῖστον γίνεται. τὸν δὲ τοιοῦτον οἱ Σύροι λαχμὰν προσαγορεύουσι καὶ ἐστὶν οὗτος ἐν Συρίᾳ χρηστότατος γινόμενος διὰ τὸ θερμότατος τρώεσθαι. καὶ ἐστὶν ἄνθει παραπλήσιος. ὁ δὲ βωλήτινος καλούμενος ἄρτος πλάττεται μὲν ὡς βωλήτης, καὶ ἀλείφεται ἢ μάκτρα ὑποπασσομένης μήκωνος, ἐφ' ἣ ἐπιτίθεται ἢ ματέρια, καὶ ἐν τῷ ζυμοῦσθαι οὐ κολλᾷται τῇ καρδόπῳ. ἐπειδὴν δὲ βληθῇ εἰς τὸν φοῦρνον, ὑποπάσσεται τῷ κεράμῳ χόνδρος τις καὶ τότε ἐπιτίθεται ὁ ἄρτος καὶ ἔλκει χρῶμα κάλλιστον. ὁ δὲ στρεπτίκιος ἄρτος συναναλαμβάνεται γάλακτι ὀλίγῳ, καὶ προσβάλλεται πέπερι καὶ ἔλαιον ὀλίγον. εἰ δὲ μὴ, στέαρ. εἰς δὲ τὸ καλούμενον ἀρτολάγανον ἐμβάλλεται οἰνάριον ὀλίγον καὶ πέπερι γάλα τε καὶ ἔλαιον ὀλίγον ἢ στέαρ. εἰς δὲ τὰ καπυρίδια τὰ καλούμενα τράκτα μίξεις ὥσπερ καὶ εἰς ἄρτον. ἀνιπτόποδες, χαμαιευνάδες, ἀερίοικοι περὶ τῶν φιλοσόφων φησὶν Εὐβουλος. ἀνόσιοι λάρυγγες, ἀλλοτρίων κτεάνων παραδειπνίδες, οὐχ ὁ προπάτωρ ὑμῶν Διογένης πλακοῦντα ποτ' ἐσθίων ἐν δείπνῳ λάβρως ἔλεγεν ἄρτον ἐσθίειν καλῶς πεποιημένον; ὅτι καὶ κύβοι ἄρτοι τετραγῶνοι εἰσὶν, ἡδυσμένοι ἀνήθῳ τυρῷ καὶ ἐλαίῳ. ἔστι δὲ καὶ θάργυλος ὁ καὶ θαλύσιος ὁ ἐκ τῆς συγκομιδῆς πρῶτος γινόμενος ἄρτος. καὶ σαμίτης καὶ πυραμοῦς διὰ σησάμων πεττόμενος ὁ αὐτὸς τάχα τῷ σησαμίνῳ. καὶ θιαγόνες δὲ ἄρτοι θεοῖς πεττόμενοι ἐν Αἰτωλίᾳ. ἔστι δὲ καὶ παρὰ Μακεδόσιν ἄρτος δράμις καλούμενος. λεκιθίτης δὲ καὶ ἐρικίτης. καλεῖται δ' ἐξ ἐρρηγμένου καὶ ἀσήστου πυροῦ καὶ χονδρώδους. Αἰγύπτιοι δὲ τὸν ὑποξίζοντα ἄρτον κύλλαστιν καλοῦσιν, ὡς δὲ Νίκανδρός φησι τὸν ἐκ κριθῶν. τοὺς δὲ ρυπαροὺς ἄρτους φαιοὺς Ἄλεξις καλεῖ. βλήμα δὲ καλεῖται ὁ ἐντεθρυμμένος ἄρτος καὶ θερμός, πύρνον δὲ ὁ ἐκ πυρῶν ἀσήστων ἄρτος καὶ πάντα ἐν ἑαυτῷ ἔχων, ὡς φησι Φιλήμων.

2,1 26 βωμίλιοι δὲ ἄρτοι οἱ ἔχοντες ἐντομὰς, οὓς Ῥωμαῖοι κοδράτους φασίν. σπολεὺς δὲ ἄρτος τις παρὰ Φιλήτᾳ, ὃς ὑπὸ συγγενῶν μόνων καταναλίσκεται. καὶ μάζαι δὲ ἀναγεγράφатаι. φύστη τε ἡ μὴ ἄγαν τετριμμένη. καὶ καρδαμύλη καὶ βήρηξ. καὶ τολύπη καὶ ἀχίλλιον καὶ ἴσως αὕτη ἐστὶν ἡ ἐξ ἀχιλλείων κριθῶν πεποιημένη. ἡ θριδακίνα τε ἡ καὶ θριδακίσκα ὡς Ἄλκμαν· θριδακίσκα τε καὶ κριβανωτὸς καὶ οἰνοῦττα καὶ μελιτοῦττα καὶ κρίνον. καλεῖται δὲ κρίνον καὶ σχῆμα τι χορικῆς ὀρχήσεως. καλεῖται δὲ καὶ ἡ ὑγεία μάζα τις ἡ διδομένη ἐν θυσίαις, ἵνα ἀπογεύσωνται. μάζα δ' ἀμολγαία παρ' Ἡσιόδῳ ἡ ποιμενικὴ καὶ ἀκμαία· ἀμολγὸς γὰρ τὸ ἀκμαϊότατον. Δίφιλος δὲ ὁ Σίφνιος φησὶν· ἄρτοι οἱ ἐκ πυρῶν κριθίνων πολυτροφώτεροι καὶ εὐοικονομητότεροι καὶ τὸ ὅλον κρεῖσσονες, εἴθ' οἱ σεμιδαλῖται, μεθ' οὓς οἱ ἀλευρίται, εἴθ' οἱ συγκομιστοί, ἐξ ἀσήστων

ἀλεύρων γινόμενοι· οὗτοι γὰρ πολυτροφώτεροί εἰσι. Φιλιστίων δὲ τῶν χονδριτῶν τοὺς σεμιδαλίτας πρὸς ἰσχύν φησι μᾶλλον πεφυκέναι· μεθ' οὓς τοὺς χονδρίτας τίθησιν, εἴτα τοὺς ἀλευρίτας. πάντες δὲ οἱ θερμοὶ ἄρτοι τῶν ἐψυγμένων εὐοικονομητότεροι πολυτροφώτεροί τε καὶ εὐχυλότεροι. ἔτι δὲ πνευματικοὶ καὶ εὐανάδοτοι. οἱ δ' ἐψυγμένοι πλήσμιοι, δυσοικονόμητοι. οἱ δὲ τελείως παλαιοὶ καὶ κατεψυγμένοι ἀτροφώτεροι στατικοὶ τε κοιλίας καὶ κακόχυλοι. ὁ δὲ ἐγκρυφίας ἄρτος βαρὺς δυσοικονόμητος τε διὰ τὸ ἀνωμάλως ὀπταῖσθαι. ὁ δὲ ἱπνίτης καὶ καμινίτης δύσπεπτος καὶ δυσοικονόμητος. ὁ δ' ἐσχαρίτης καὶ ἀπὸ τηγάνου διὰ τὴν τοῦ ἐλαίου ἐπιμιξίαν εὐεκκριτώτερος, διὰ δὲ τὸ κνισσὸν κακοστομαχώτερος. ὁ δὲ κριβανίτης πάσαις ταῖς ἀρεταῖς περιττεύει· εὐχυλος γὰρ, εὐστόμαχος, εὐπεπτος, πρὸς ἀνάδοσιν ῥᾶστος· οὔτε γὰρ ἰστάνει κοιλίαν οὔτε παρατείνει. Ἀνδρέας δὲ ὁ ἱατρὸς ἄρτους τινὰς ἐν Συρίᾳ φησὶ γίνεσθαι ἐκ συκαμίνων, ὧν τοὺς φάγοντας τριχορεύειν. Μνησίθεος δὲ φησι τὸν ἄρτον τῆς μάξης εὐπεπτότερον εἶναι καὶ τοὺς ἐκ τῆς τίφης μᾶλλον ἱκανῶς τρέφειν· πέττεσθαι γὰρ οὐ μετὰ πολλοῦ πόνου. τὸν δ' ἐκ ζειῶν ἄρτον ἄδην φασὶν ἐσθιόμενον βαρὺν εἶναι καὶ δύσπεπτον· διὸ οὐχ ὑγιαίνειν τοὺς αὐτὸν ἐσθιόντας. εἰδέναι δὲ δεῖ ὅτι τὰ μὴ πυρωθέντα ἢ τρυφθέντα σιτία φύσας καὶ βάρη καὶ στρόφους καὶ κεφαλαλγίας ποιεῖ. ὅτι Εὐθύδημος ὁ Ἀθηναῖος παρατίθεται Ἡσιόδον λέγοντα ἄλλα τε καὶ ὅτι θύννων ὠραίων Βυζάντιον ἔπλετο μήτηρ καὶ σκόμβρων καὶ Πάριον κολιῶν κύδρη τρόφος ἔσκε πολίχνη. οὗτος δὲ ὁ ῥήτωρ φησὶν ὅτι μαγείρου ταῦτα τὰ ἔπη μᾶλλον ἢ τοῦ μουσικωτάτου Ἡσιόδου. πόθεν γὰρ εἰδέναι δύναται Πάριον ἢ Βυζάντιον πολλοῖς ἔτεσι τούτων πρεσβύτερος ὢν; σαπρὸς τάριχος τὴν ὀρίγανον φιλεῖ, φησὶν ὁ Σολεὺς Κλέαρχος. Διοκλῆς ὁ Καρύστιος τῶν ἀπιμέλων ταρίχων φησὶ κράτιστα εἶναι τὰ ὠραῖα, τῶν δὲ πιόνων τὰ θυννεῖα.

2,1 27 Ἰκέσιος δ' ἱστορεῖ οὐκ εἶναι εὐεκκρίτους κοιλίας οὔτε πηλαμύδας οὔτε τὰ ὠραῖα. Ἀρχέστρατος δ' ὁ περιπλεύσας τὴν οἰκουμένην τῆς γαστρὸς ἔνεκα καὶ τῶν ὑπὸ τὴν γαστέρα φησὶ καὶ Σικελοῦ θύννου τέμμαχος τμηθὲν ὅτ' ἐν βίκοισι ταριχεύεσθαι ἔμελλεν. σαπέρδῃ δ' ἐνέπω κλαῖειν μακρά, Ποντικῷ ὄψῳ, καὶ τοῖς κεῖνον ἐπαινοῦσιν. παῦροι γάρ τ' ἴσασιν ἀνθρώπων ὅτι φαῦλον ἔφυ καὶ ἀκιδνὸν κενέον τε ἔδεσμα. ἀλλὰ τριταῖον ἔχειν σκόμβρον, πρὶν ἐς ἀλμυρὸν ὕδωρ ἐλθεῖν, ἀμφορέως ἡμιτάριχον. ἂν δ' ἀφίκη κλεινοῦ Βυζαντίου εἰς πόλιν ἀγνήν, ὠραίου φάγε μοι τέμαχος· πάνυ γὰρ ἐστὶν ἐσθλὸν καὶ μαλακόν. παρέλιπε δὲ ὁ τένθης Ἀρχέστρατος συγκαταλέξει ἡμῖν καὶ τὸ παρὰ Κράτητι ἐλεφάντινον τάριχος, διαβόητον ὃν· σκυτίνη ποτ' ἐν χύτρᾳ τάριχος ἐλεφάντινον ἤψε ποντία χελώνη πευκίνοισι κύμασι. Ἄλεξις δὲ ὠμοτάριχον τινα κέκληκε παρ' ᾧ καὶ μάγειρός τις φησι· λογίσασθαι βούλομαι τὴν ὀψωνίαν, ὁμοῦ τε συντάξει τί πρῶτιστον οἰστέον ἡδυντέον τε πῶς ἕκαστον ἐστὶ μοι. τάριχος πρῶτον ὠραῖον τοδὶ ὀβολοῦ τοῦτ' ἐστὶ. πλυτέον εὖ μάλα. εἴτ' εἰς τὸ λοπάδιον ὑποπάσας ἡδύσματα ἐνθεῖς τὸ τέμμαχος, λευκὸν οἶνον ἐπιχέας ἐπεσκεδάσα τοῦλαιον· εἴθ' ἔψων ποῶ μυελὸν ἀφείλον τ' ἐπιγανώσας σιλφίῳ. Ἰκέσιος δὲ πηλαμύδας κύβια εἶναι μεγάλα φησὶν. Εὐθύδημος δελκανόν φησιν ἰχθὺν καλεῖσθαι ἀπὸ Δέλκωνος ποταμοῦ, ἀφ' οὗ καὶ ἀλίσκεσθαι, καὶ ταριχευόμενον εὐστομαχώτατον εἶναι, ᾧ τὸν αὐτὸν φασιν εἶναι τὸν λεβιανὸν καλούμενον. τὸν κορακῖνον δὲ οἱ πολλοὶ σαπερδὴν φασιν καὶ εἶναι λέγουσιν ἄριστον τῶν ἐκ τῆς Μαιώτιδος λίμνης. θαυμαστοὶ δὲ καὶ οἱ Ἀβδηρίται κέστρεις, μεθ' οὓς οἱ περὶ Σινώπην, καὶ ταριχευόμενοι εὐστόμαχοι εἰσιν. ὅτι μύλλοι καὶ ἀγνωτίδια καὶ πλατίστακοι τὰ αὐτὰ εἰσιν, ὥς καὶ ὁ χελλάρης εἷς ὧν ἰχθὺς πολλῶν ὀνομασιῶν ἔτυχε· καλεῖται γὰρ βάκχος καὶ ὀνίσκος καὶ χελλαρίας. Ἀντιφάνης δὲ πού φησι· τάριχος ἀντακαῖον ἐν μέσῳ πῖον, ὀλόλευκον, θερμόν. καὶ πάλιν· τάριχος ἀντακαῖον εἴ τις βούλετ' ἢ Γαδειρικόν, Βυζαντίας δὲ θυννίδος ὁσμαῖσι χαίρει· καὶ Σώματρος ἀντακαῖον, ὃν τρέφει μέγας Ἴστρος. εἰσὶ δὲ καὶ παρ' Ἀλεξανδρεῦσιν οἱ Μενδήσιοι. Σώπατρος Μενδήσιος ὠραῖος ἀκρόπαστος εὐξανθέσιν ὁπτός· κέφαλος ἀκτίσι πυρός. ὅτι καὶ ἀρσενικῶς ὁ τάριχος

Κρατῖνος· ἐν σαργανοῖσιν ἄξω ταρίχους Ποντικούς· Ἀριστοφάνης· οὐκ αἰσχυνοῦμαι τὸν τάριχον τουτονὶ πλύνων εἰπεῖν ἅπασιν ὅσα σύνοιδ' αὐτῷ κακά. Σοφοκλῆς· νεκρὸς τάριχος εἰσορᾷ Αἰγύπτιος. Ἀριστοφάνης δὲ ἐν Εἰρήνῃ φησὶν ὑποκοριστικῶς ἀγόρασόν τι χρηστὸν εἰς ἀγρὸν ταρίχιον. Ἡρόδοτος ἐν θ'· οἱ τάριχοι ἐπὶ τῷ πυρὶ κείμενοι ἐπάλλοντο καὶ ἥσπαιρον. καὶ αἱ παροιμίαι δὲ ἀρσενικῶς οἷδασιν αὐτό· τάριχος ὅπτος εὐθὺς ἂν ἴδῃ τὸ πῦρ. σαπρὸς τάριχος τὴν ὀρίγανον φιλεῖ. Ἀττικοὶ δὲ οὐδετέρως, καὶ γίνεται ἡ γενικὴ τοῦ ταρίχους. Χιονίδης ἄρ' ἂν φάγοιτ' ἂν καὶ ταρίχους, ὧ θεοί· καί· ἐπὶ τῷ ταρίχει τοίνυν τῷδε κόπτετον.

2,1 28

Μένανδρος. ἐπέπασα ἐπὶ τὸ τάριχος ἄλας, ἂν οὕτω τύχη. τοσαύτην δ' Ἀθηναῖοι σπουδὴν ἐποιοῦντο περὶ τὸ τάριχος, ὥς καὶ πολίτας ἀναγράψαι τοὺς Χαιρεφίλου τοῦ ταριχοπώλου υἱούς, ὥς φησιν Ἀλεξίς, ἣν δὲ καὶ Φείδιππος ταριχωπώλης. Ἀλεξίς· Φείδιππος ἕτερός τις ταριχηγὸς ξένος. ὅτι οἷονται τινες εὐθετεῖν εἰς στόμαχον τὰ πολλῶδη καὶ ἐπιστύφοντα βρώματα, ἀγνοοῦντες ὅτι πολλὰ τῶν τὰς ἐκκρίσεις ποιοούντων εὐλύτους ἐκ τῶν ἐναντίων εὐστόμαχα καθέστηκεν· ἐν οἷς ἐστὶ καὶ τὸ σίσαρον καλούμενον, ἀσπάραγος, τεῦτλον τὸ λευκόν, (τὸ γὰρ μέλαν καθεκτικὸν ἐκκρίσεων) κόγχαι, σωλῆνες, μύες θαλάσσιοι, χῆμαι, κτένες, τάριχος τέλειος καὶ μὴ βρομώδης καὶ ἰχθύων εὐχύλων γέννη. προπαράτιθεσθαι δ' ἐστὶν ὠφέλιμον τὴν λεγομένην φυλλίδα καὶ τεύτλιον, ἔτι δὲ τάριχος, τὰς δὲ ἀθρόας ἐν ἀρχῇ πόσεις ἐκκλιτέον· δύσκλητοι γὰρ εἰς τὴν πλείονα τῶν ὑγρῶν προσφορὰν. Μακεδόνες δέ, ὥς φησιν ὁ Ὀλύνθιος Ἑφιππος, οὐκ ἤδεσαν πίνειν εὐτάκτως, ἀλλ' εὐθέως ἐχρῶντο μεγάλας προπόσεις, ὥστε μεθύειν ἔτι παρακειμένων τῶν πρώτων τραπεζῶν καὶ μὴ δύνασθαι τῶν σιτίων ἀπολαύειν. Δίφιλος δέ φησιν ὁ Σίφνιος· τὰ ταρίχη τὰ ἐκ τῶν θαλασσίων καὶ λιμναίων καὶ ποταμίων γινόμενά ἐστιν ὀλιγότροφα, ὀλιγόχυλα, καυσώδη, εὐκοίλια, ἐρεθιστικά ὀρέξεως. κράτιστα δὲ τῶν μὲν ἀπιόνων κύβια καὶ ὠραῖα, τῶν δὲ πιόνων θυνναῖα καὶ κορδύλη. τὰ δὲ παλαιὰ κρεῖττω καὶ δριμύτερα καὶ μάλιστα τὰ Βυζάντια. τὸ δὲ θυννεῖον, φησί, γίνεται ἐκ τῆς μείζονος πηλαμύδος, ὣν τὸ μικρὸν ἀναλογεῖ τῷ κυβίῳ, ἐξ οὗ γένους καὶ τὸ ὠραῖον. ἡ δὲ σάρδα προσέοικε τῷ κολίᾳ μεγέθει. ὁ δὲ σκόμβρος κοῦφος καὶ ταχέως ἀποχωρῶν τοῦ στομάχου, ὁ κολίας δὲ σκιλλωδέστερος, δηκτικώτερος, κακοχυλώτερος, τρόφιμος. Στράβων δέ φησι πρὸς ταῖς Ἡρακλέους νήσοις κατὰ Καρχηδόνα τὴν καινὴν πόλιν εἶναι Ἀξιτανίαν, ἐξ ἧς καὶ ταρίχη ἐπωνύμως λέγεσθαι, καὶ ἄλλην Σκομβρογαρίαν ἀπὸ τῶν ἀλισκομένων σκόμβρων, ἐξ ὧν τὸν ἄριστον γάρον σκευάζεσθαι. μέλανδρος δὲ μεγίστων θύννων εἶδος καὶ ἔστι τὰ τεμάχη αὐτοῦ λιπαρώτερα. τὸ δὲ ὠμοτάριχος, βαρὺ καὶ γλοιῶδες καὶ δύσπεπτον. ὁ δὲ ποτάμιος κορακῖνος, ὃν οἱ ἀπὸ Νείλου πέλτην καλοῦσιν, οἱ δὲ κατὰ Ἀλεξάνδρειαν ἰδίως ἡμίνηρον, ὑποπίμελος μὲν ἐστὶ καὶ ἥκιστα κακόχυλος, σαρκωδής, τρόφιμος, εὐπεπτος, εὐανάδοτος κατὰ πάντα, τοῦ μύλλου κρείσσω· τὰ μέντοι τῶν ἰχθύων καὶ τῶν ταρίχων ὡς πάντα, δύσπεπτα, δύσφθαρτα, μᾶλλον δὲ τὰ τῶν λιπαρωτέρων καὶ μειζόνων· σκληρότερα γὰρ μένει καὶ ἀδιαίρετα, γίνεται δὲ εὐστομα μετὰ ἁλῶν σβεσθέντα καὶ ἐποπτηθέντα. πάντας δὲ δεῖ τοὺς ταρίχους πλύνειν, ἕως ἂν τὸ ὕδωρ ἄνοσμον καὶ γλυκὺ γένηται. ὁ δ' ἐκ θαλάσσης ἐψόμενος τάριχος γλυκὺς γίνεται, θερμοὶ τε οἱ τάριχοι ἡδίωνές εἰσι. Μνησίθεος δὲ ὁ Ἀθηναῖός φησιν· οἱ ἄλυκοὶ καὶ γλυκεῖς χυμοὶ πάντες ὑπάγουσι τὴν κοιλίαν, οἱ δ' ὀξεῖς καὶ δριμεῖς λύουσι τὴν οὖρησιν, οἱ δὲ πικροὶ μᾶλλον μὲν εἰσιν οὖρητικοί, λύουσι δ' αὐτῶν ἔνιοι καὶ τὰς κοιλίας.

2,1 29

ὅτι Ξενοφῶν ἐν τῷ ἐπιγραφομένῳ Ἰέρωνι περὶ τῶν ποικίλων ἐδεσμάτων καὶ ὀξέων καὶ δριμέων καὶ στρυφνῶν φησιν, ὅτι κακῆς εἰσι καὶ ἀσθενοῦς ψυχῆς ἐπιθυμήματα, ἐπεὶ οἱ γε ἡδέως ἔψοντες οὐδὲν προσδέονται τούτων τῶν σοφισμάτων. Ἐπὶ τούτοις ὁ Κύνουλκος, φησί, πιεῖν ἤτησεν δηκόκτα ν, δεῖν λέγων ἀλμυροὺς λόγους γλυκέσιν ἀποκλύζεσθαι νάμασιν. πρὸς ὃν Οὐλπιανὸς τύψας τῇ χειρὶ τὸ προσκεφάλαιον ἔφη· μέχρι πότε βαρβαρίζοντες οὐ παύεσθε, ἡ ἕως. ἂν καταλιπὼν τὸ συμπόσιον οἴχομαι πέττειν ὑμῶν τοὺς λόγους οὐ δυνάμενος· καὶ ὅς ἐν

Ῥώμη τῇ βασιλευούσῃ διατρίβων τὰ νῦν, ὧ λῶστε, ἐπιχωρίοις κέχρημαι κατὰ συνήθειαν φωναῖς. καὶ γὰρ παρὰ τοῖς σφόδρα ἑλληνίζουσι ποιηταῖς καὶ συγγραφεῦσιν ἔστιν εὑρεῖν καὶ Περσικὰ ὀνόματα κείμενα διὰ τὴν τῆς χρήσεως συνήθειαν, ὡς τοὺς παρασάγγας καὶ τοὺς ἀστάρους καὶ τὴν σχοῖνον ἢ τὸν σχοῖνον· μέτρον δέ ἐστι τοῦτο ὁδοῦ μέχρι νῦν οὕτω παρὰ πολλοῖς καλούμενον. μακεδονίζοντας τ' οἶδα πολλοὺς τῶν Ἀττικῶν διὰ τὴν ἐπιμιξίαν. Κηφισόδωρος δὲ ὁ Ἰσοκράτους τοῦ ῥήτορος μαθητῆς φησιν ὅτι εὖροι τις ἂν ὑπὸ τῶν ἄλλων ποιητῶν καὶ σοφιστῶν ἓν ἢ δύο γοῦν πονηρῶς εἰρημένα, οἷον παρὰ Ἀρχιλόχῳ μὲν τὸ πάντ' ἀνδρ' ἀποσκολόπτει ν, Θεοδώρῳ δὲ τὸ κελεύειν μὲν πλέον ἔχειν, ἐπαινεῖν δὲ τὸ ἴσον, Εὐριπίδῃ δὲ τὸ τὴν γλῶσσαν ὁμωμοκέναι φάναι, Σοφοκλῆς δὲ τὸ σὺ δ' αὐτὸς ὥσπερ οἱ σοφοὶ τὰ μὲν δίκαι' ἐπαίνει τοῦ δὲ κερδαίνειν ἔχου. καὶ μηδὲν εἶναι ῥῆμα σὺν κέρδει κακόν, Ὀμήρῳ δὲ τὸ τὴν Ἥραν ἐπιβουλεῦσαι Διὶ καὶ τὸν Ἄρην μοιχεύειν· ἐφ' οἷς πάντες κατηγοροῦσιν αὐτῶν. εἰ οὖν κάγω τι ἤμαρτον, ὧ καλλίστων ὀνομάτων θηρευτά, μὴ χαλέπαινε. κατὰ γὰρ τὸν Μιλήσιον Τιμόθεον οὐκ αἰδῶ τὰ παλαιά· καινὰ γὰρ κρείσσω. νέος ὁ Ζεὺς βασιλεύει, τὸ παλαιὸν δ' ἦν Κρόνος ἄρχων. ἀπίτω Μοῦσα παλαιά. καὶ Ἀντιφάνης· ἐν καινὸν ἐγχείρημα, κὰν τολμηρὸν ἦ, πολλῶν ἔστι παλαιῶν χρησιμώτερον. ὅτι Ταύριον ὕδωρ φησι Σοφοκλῆς ἀπὸ τοῦ περὶ Τροιζῆνα ποταμοῦ ταύρου, παρ' ᾧ καὶ κρήνη τις Ὑόεσσα καλεῖται. τοιούτων φωνῶν ἐγὼ διψῶ, τοιαύτην μοι φιλοτησίαν πρόπινε. θύη τινὰ πέττειν, ἵνα σπλάγχνοισι συγγενώμεθα φησιν Εὐπολῖς· Σήλιος ὁ Δῆλιός φησιν ἐν Κιμώλῳ τῇ νήσῳ ψυχεῖα κατεσκευάσθαι θέρους ὀρυκτὰ, ἔνθα χλιεροῦ ὕδατος πλήρη κεράμια καταθέντες, κομίζονται χιόνος οὐδὲν διάφορα. τὸ δὲ χλιαρὸν ὕδωρ Ἀθηναῖοι μετάκερας καλοῦσιν. Σόφιλος· αἱ δὲ παῖδες παρέχεον ἢ μὲν τὸ θερμόν, ἢ δ' ἐτέρα μετάκερας. ὅτι ἥδεισαν οἱ ἀρχαῖοι καὶ τὴν τοῦ πάνυ ψυχροῦ πόσιν· καὶ χιόνας δὲ ἔπινον· Ἄλεξις· εἴτ' οὐ περίεργόν ἐστιν ἄνθρωπος φυτὸν ὑπεναντιώτατον τε πλείστοις χρώμενον; ἐρῶμεν ἀλλοτρίων, παρορῶμεν συγγενεῖς ἔχοντες.

2,1 30

πάλιν γλιχόμεθα μὲν τὴν μάζαν, ἵνα λευκὴ παρῇ, ζωμὸν δὲ ταύτῃ μέλανα μηχανώμεθα, τὸ καλὸν δὲ χρῶμα τῷ δευσοποιῷ χρώζομεν. καὶ χιόνα μὲν πίνειν παρασκευάζομεν, τὸ δ' ὅλον, ἐὰν μὴ θερμόν ἦ, διασύρομεν. οὐκοῦν τὸ πολλοῖς τῶν σοφῶν εἰρημένον, τὸ μὴ γενέσθαι μὲν κράτιστόν ἐστ' αἰεὶ, ἐπὶ γένηται δ', ὡς τάχιστ' ἔχειν τέλος. Χάρης δ' ὁ Μιτυληναῖος, διηγούμενος περὶ πολιορκίας τῆς ἐν Ἰνδοῖς πόλεως Πέτρας, φησὶν ὀρύξαι τὸν Ἀλέξανδρον ὀρύγματα τριάκοντα συχνὰ, ἃ πλήσαντα χιόνος παρεμβαλεῖν δρυὸς κλάδους. οὕτω γὰρ παραμενεῖν πλείω χρόνον τὴν χιόνα. ἔψυχον δὲ καὶ τὸν οἶνον οἱ ἀρχαῖοι. Λύσιππος· ὁ πατὴρ ἄνωθεν ἐς τὸ φρέαρ μοι δοκεῖ ὥσπερ τὸν οἶνον τοῦ θέρους καθεικέναι. Δίφιλος· ψῦξον τὸν οἶνον, Δωρίων. Πρωταγορίδης περὶ ἐπιτεχνήσεως ψυχρῶν ὑδάτων λέγει οὕτως· τὴν ἡμέραν ἀνηλιάζοντες αὐτό, τῆς νυκτὸς ἀπηθοῦντες τὸ παχύτατον τὸ λοιπὸν ἐξαιθριάζουσιν ἐν ὑδρίαις κεραμείαις ἐπὶ τῶν μετεωροτέρων μερῶν τῆς οἰκίσεως, δι' ὅλης τε τῆς νυκτὸς δύο παῖδες ὕδατι τὰ τεύχη καταρραίνουσιν. ὄρθρου δὲ καθαιροῦντες καὶ τὴν ὑποστάθμην πάλιν ὑποσπῶντες λεπτὸν τε ποιοῦντες αὐτὸ καὶ πρὸς ὑγείαν οἶον ἄριστον, ἐν ἀχύροις τιθέασιν τὰς ὑδρίας, εἴθ' οὕτως χρῶνται χιόνος οὐδ' ἡντινοῦν χρεῖαν ἔχοντες. Λακκαῖον δὲ ὕδωρ λέγει Ἀναξίλας· ἴσως τὸ λακκαῖον γε ὕδωρ ἀπόλωλεν. ἐγὼ δ' ὦν φιλοτάριχος χιόνος πιεῖν βούλομαι. Ἰποκλῆς δὲ τις ζωμοτάριχος λέγεται παρὰ Ἀλέξιδι. ὅτι ἐστιώμενος παρὰ τινι Σιμωνίδης ὁ ποιητῆς κραταιοῦ καύματος ὥρα καὶ τῶν οἰνοχόων τοῖς ἄλλοις μισγόντων εἰς τὸ ποτὸν χιόνος, αὐτῷ δὲ οὐ, ἀπεσχεδίασε τόδε τὸ ἐπίγραμμα· τὴν ῥά ποτ' Οὐλύμποιο περὶ πλευρὰς ἐκάλυψεν ὠκύς ἀπὸ Θρήκης ὀρνύμενος Βορέης· ἀνδρῶν δ' ἀχλαίνων ἔδακε φρένας, ἐμοὶ δὲ τῆς χεέτω μέρος. οὐ γὰρ ἔοικε θερμὴν βαστάζειν ἀνδρὶ φίλῳ προπόσιν. φησὶ που Ἄσιος· χωλός, στιγματίης, πολυγήραος, ἴσος ἀλήτῃ ἦλθε κνισοκόλα ξ, εὔτε Μέλῃς ἐγάμει, ἄκλητος, ζωμοῦ κεκρημένος· ἐν δὲ μέσοισιν ἥρως εἰστήκει βορβόρου ἔξαναδύς. Σόφιλός φησὶ που· ὀψοφάγος εἶ

καὶ κνισσολοιχός. ἐστὶ δὲ καὶ ἡ κνισσολοιχία παρὰ τῷ αὐτῷ κειμένη. ὅτι τὸν ἐξ ἱτρίων τε καὶ γάλακτος καὶ μέλιτος πλακοῦντα Ῥωμαῖοι λίβον καλοῦσι. ἡδέως ἂν χόνδρου φάγοιμι τῶν ὀστρακίδων καὶ τῶν κοκκάλων ἀφθόνως ἔχοντος. τὸν Κολοφώνιον Νίκανδρον τὸν ἐποποιὸν τεθαύμακας ὡς φιλόρχαιον καὶ πολυμαθῆ, ὃς ὑπογράφων τὴν χρεῖαν τοῦ χόνδρου καὶ τῆς ἐπιτιμένης κρίθης φησὶ· πού· ἀλλ' ὁπότ' ἢ ἐρίφοιο νεοσφαγέος ἢ κὲν ἄρνός ἢ αὐτοῦ ὄρνιθος ἐφοπλίζειαι ἐδωδὴν, χίδρα μὲν ἐκτρίψεαις ὑποστρώσας δ' ἐνὶ κοίλοις ἄγγεσιν, εὐώδει ἅμα φῦρσον ἐλαίῳ. ζωμὸν δὲ βρομέοντα κατάντλας αὐτὸν ἀπ' αὐτοῦ ἀρῦόμενος ἵνα μὴδὲν ὑπερζέσῃ τοῦ πιμελώδους.

2,1 31 πνίγῃ δὲ πῶμα ἀμφιβαλὼν· φωκτὸν γὰρ ἀνοιδαίνει βαρὺ κρῖμον. ἡρέμα δὲ χλιαρὸν, κοίλοις ἐξαίρεο μύστροις, κύστρος δὲ λέγεται ἢ καὶ μυστίλῃ. καὶ Ἰππόλοχος δὲ ἐν δεῖπνῳ τινὶ πολυτελεστάτῳ Μακεδονικῷ μνημονεύει ὡς ἐκάστῳ τῶν δειπνούντων δοθέντων μύστρων χρυσῶν. καὶ Νικοφῶν, ὁ τῆς ἀρχαίας κωμωδίας ποιητῆς μεμβραδοπώλαις, ἀκρατοπώλαις, ἰσχαδοπώλαις, διφθεροπώλαις, ἀλφίτοπώλαις, μυστριοπώλαις, κοσκινοπώλαις, βιβλιοπώλαις, ἐγκριδοπώλαις. ὅτι ὀνομαστοὶ χόνδροι ὁ Μεγαρικὸς, καὶ ὁ Θετταλικός. Ἀριστοφάνης δὲ ἐν Δαιταλεῦσι τὸ ρόφημα χόνδρον ἔφη. ὅτι παρὰ Στράττιδι εὗρηται τοῦ σεμιδάλου ἢ γενικῇ σεμιδάλιδος. ἐδέσματα δὲ κεῖται παρὰ Ἀντιφάνει, ὃ καλέ μου συραττικέ· φησὶ γάρ· ἀπέλαυσα πολλῶν καὶ καλῶν ἐδεσμάτων πίων τε προπόσεις τρεῖς ἴσως ἢ τέσσαρας ἐστρηνίων πως, καταβεβρωκῶς σιτία ἴσως ἐλεφάντων τεσσάρων. Ἰππόλοχος ὁ Μακεδὼν τοῖς χρόνοις γέγονε κατὰ Λυγγέα καὶ Δοῦριν τοὺς Σαμίους, Θεοφράστου δὲ τοῦ Ἐφεσίου μαθητάς, συνθήκας εἶχε ταύτας πρὸς τὸν Λυγγέα πάντως αὐτῷ δηλοῦν εἴ τιτι συμπεριενεχθεῖν δείπνῳ πολυτελεῖ, τὰ ὅμοια κάκείου ἀντιπροπίνοντος αὐτῷ.

2,1 32 ἐκατέρων οὖν σῶζονται δειπνητικάι τινες ἐπιστολαί, Λυγγέως μὲν τὸ Λαμίας τῆς Ἀττικῆς αὐλητρίδος Ἀθήνησι γενόμενον δεῖπνον Δημητρίῳ τῷ Πολιορκητῇ, οὗ ἦν ἐρωμένη, ἐμφανίζοντος. Ἰππολόχου δὲ τοὺς Καράνου τοῦ Μακεδόνα γάμους ἐμφανίζοντος. τῆς δὲ Ἰππολόχου ἐπιστολῆς ἐπιδραμοῦμαί σοι τινὰ διατριβῆς χάριν καὶ ψυχαγωγίας. Καράνου γάμους ἐστιῶντος οἱ μὲν συγκεκλημένοι ἦσαν εἴκοσι, οἷς καὶ κατακλιθεῖσι εὐθέως ἐδόθησαν φιάλαι ἀργυραῖ ἐκάστῳ μία δωρεά. προεστεφανώθη δὲ καὶ ἕκαστος πρὶν εἰσελθεῖν στλεγγίδι χρυσῇ· πέντε δ' ἦν χρυσῶν ἐκάστη τὸ τίμημα. ἐπεὶ δ' ἐξέπιον τὰς φιάλας, ἐν χαλκῷ πίνακι τῶν Κορινθίων κατασκευασμάτων ἄρτος ἰσόπλατος ἐδόθη καὶ νῆσαι καὶ φάτται καὶ χῆν καὶ τοιαύτη τις ἄλλη ἀφθονία σεσωρευμένη, καὶ ἕκαστος λαβὼν αὐτῷ πίνακι τοῖς κατόπιν ἐδίδου. ἄλλα δ' ἐσθίειν περιεφέρετο πολλὰ καὶ ποικίλα· μετὰ ταῦτα ἀργυροῦς πίναξ ἕτερος, ἐφ' ᾧ πάλιν ἄρτος μέγας καὶ χῆνες καὶ λαγωοὶ καὶ ἔριφοι, καὶ ἕτεροι ἄρτοι πεπονημένοι καὶ περιστεραὶ καὶ τρυγόνες πέρδικές τε καὶ ὅσον ἄλλο πτηνῶν πλῆθος ἦν. ἐπεδώκαμεν οὖν καὶ ταῦτα τοῖς δούλοις καὶ ὡς ἄδην εἴχομεν, ἐχερυνψάμεθα. καὶ στέφανοι εἰσενέχθησαν πολλοὶ παντοδαπῶν ἀνθέων ἐπὶ πᾶσι τε χρυσαῖ στλεγγίδες, ὀλκὴν ἴσαι τῷ πρώτῳ στεφάνῳ. ἤδη δὲ ἡμῶν ἡδέως ἀπηλλαγμένων τοῦ σωφρονεῖν ἐπεισβάλλουσιν αὐλητρίδες καὶ μουσουργοὶ καὶ σαμβυκίστριαι τινες Ῥοδῖαι, ἐμοὶ μὲν δοκῶ γυμναῖ, πλὴν ἔλεγόν τινες αὐτὰς ἔχειν χιτῶνας ἀπαρξάμεναί τε ἀπῆλθον. καὶ ἐπεισῆλθον ἄλλαι φέρουσαι ληκύθους μύρου ἐκάστη δύο συνδεδεμένας ἱμάντι χρυσῷ, τὴν μὲν ἀργυρᾶν, τὴν δὲ χρυσῇν, κοτυλιαίας, καὶ ἐκάστῳ προσέδωκαν. ἔπειτ' εἰσφέρεται πλοῦτος ἀντὶ δείπνου. πίναξ ἀργυροῦς ἐπὶ πάχος οὐκ ὀλίγον περίχρυσος, ὅσος δέξασθαι μέγεθος χοίρου τινὸς ὀπτοῦ καὶ σφόδρα μεγάλου, ὃς ὕψτιος ἐπέκειτο τὴν γαστέρα δεικνὺς ἄνω πλήρη πολλῶν ἀγαθῶν· ἦσαν γὰρ ἐν αὐτῷ συνωπητημέναι κίχλαι καὶ μῆτραι καὶ συκαλλίδων πλῆθος ἄπειρον καὶ ὧν ἐπικεχυμέναι λέκιθοι καὶ ὄστρεα καὶ κτένες· καὶ ἐκάστῳ πεπυρωμένα αὐτοῖς πίναξιν ἐδόθη. εἴτα πίνοντες, ἐλάβομεν ἕκαστος ἔριφον ζέοντα ἐφ' ἐτέρῳ πάλιν πίνακι τοιοῦτῳ σὺν μύστροις χρυσοῖς.

εἶτα σπυρίδας ἡμῖν καὶ ἄρτοφόρα δι' ἱμάντων ἑλεφαντίνων πεπλεγμένα δοθῆναι κελεύει ὁ Κάρανος ἰδὼν τὴν δυσχωρίαν, ἐφ' οἷς ἡσθέντες ἀνεκροταλίσσαμεν τὸν νυμφίον ὡς καὶ τῶν δοθέντων ἡμῖν ἀνασσεσασμένων. ἔπειτα στέφανοι πάλιν καὶ διλήκυθον μύρου χρυσοῦν καὶ ἀργυροῦν ἰσόσταθμον τοῖς προτέροις. εἶτα ἐπεισβάλλουσι ἰθύφαλλοι καὶ σκληροπέκται καὶ θαυματουργοὶ γυναῖκες εἰς ξίφη κυβιστῶσαι καὶ πῦρ ἐκ τοῦ στόματος ἐκριπίζουσαι γυμναί. ἐπεὶ δὲ καὶ τούτων ἀπηλλάγημεν, θερμός τις καὶ ζωρότερος πότος ἐκλαμβάνει πάλιν ἡμᾶς, οἶνων ὄντων ἡμῖν Θασίων καὶ Μενδαίων καὶ Λεσβίων, χρυσίδων πάνυ μεγάλων ἐκάστω προσενεχθεισῶν. καὶ μετὰ τὸν πότον ὑελοῦς πίναξ δίπηχύς που τὴν διάμετρον ἐν θήκῃ κατακείμενος ἀργυρᾷ πλήρης ἰχθύων ὀπτῶν παντὰ γένη συνηθορισμένων, ἅπασί τε προσεδόθη καὶ ἀργυροῦν ἄρτοφόρον ἄρτων Καππαδοκίων, ὧν τὰ μὲν ἐφάγομεν, τὰ δὲ τοῖς θεράπουσιν ἐπιδεδώκαμεν. καὶ νιψάμενοι τὰς χεῖρας ἐστεφανούμεθα καὶ πάλιν στλεγγίδας ἐλάβομεν χρυσᾶς, διπλασίους τῶν πρότερον, καὶ ἄλλο διλήκυθον μύρου. ἡσυχίας δὲ γενομένης ἐξαλλόμενος τῆς κλίνης Πρωτέας αἰτεῖ σκύφον χοαῖον καὶ πλήσας οἶνου Θασίου ὀλίγον ἐπιρράνας ὕδατος ἐξέπιεν εἰπὼν· ὁ πλεῖστα πίνων πλεῖστα κεῦφρανθήσεται. καὶ ὁ Κάρανος ἔφη· ἐπεὶ πρῶτος ἔπιες, ἔχε πρῶτος καὶ τὸν σκύφον δῶρον· τοῦτο δὲ καὶ τοῖς ἄλλοις ὅσοι ἂν πίνωσιν ἔσται γέρας. οἱ δ' ἐννέα πάντες ἀνέστησαν ἀρπάζοντες κἄλλος ἄλλος φθάνοντες. εἷς δ' ἄθλιος οὐ δυνάμενος πιεῖν ἀνακαθίσας ἔκλαιεν ἄσχυρος γενόμενος, καὶ ὁ Κάρανος αὐτῷ χαρίζεται κενὸν τὸ ἔκπωμα. ἐπὶ τούτοις χόρος ἐπεισῆλθεν ἀνθρώπων ἑκατὸν ἐμμελῶς ἄδόντων, μεθ' οὓς ὀρχηστρίδες διεσκευασμέναι τρόπον Νηρηίδων, αἱ δὲ Νυμφῶν. τοῦ πότου προϊόντος καὶ τῆς ὥρας ὑποσκιαζούσης ἀναπεταννύουσι τὸν οἶκον, ἐν ᾧ κύκλῳ ὀθόναίς διείληπτο πάντα λευκαῖς καὶ ἐφάνησαν δᾶδες λάθρα κατὰ μηχανὰς σχασθέντων τῶν φραγμάτων καὶ Ἑρωτες καὶ Ἀρτέμιδες καὶ Πᾶνες καὶ Ἑρμαῖ καὶ τοιαῦτα εἰδῶλα ἀργυροῖς δαδουχοῦντα λαμπτήρσι. θαυμάζοντων δ' ἡμῶν τὴν τεχνιτείαν Ἑρμάνθιοι τῷ ὄντι σύαγροι κατὰ πινάκων τετραγώνων περιφέροντο ἐκάστω σιβύναις ἀργυραῖς διαπεπερονημένοι. καὶ τὸ θαυμάσιον, ὅτι παρειμένοι καὶ καρηβαροῦντες ὑπὸ τῆς μέθης ὁπότε τι τῶν ἀγομένων θεασαίμεθα πάντες ἐξενήφομεν, ὀρθοὶ τὸ δὴ λεγόμενον ἀνιστάμενοι. ἔναττον οὖν οἱ παῖδες εἰς τὰς εὐτυχεῖς σπυρίδας, ἕως ἐσάλπισε τὸ εἰωθὸς τοῦ τελευταίου δείπνου σημεῖον. καὶ οἱ παῖδες μικροῖς ποτηρίοις περιεσοβοῦν. ἐπίνομεν οὖν εὐμαρῶς ὥσπερ ἀντίδοτον ἐκ τῆς προτέρας ἀκρατοποσίας λαμβάνοντες. ἐν τούτῳ δὲ ὁ γελωτοποιὸς εἰσῆλθε Μανδρογένης, ἐκείνου τοῦ Ἀττικοῦ Στράτωνος ἀπόγονος καὶ πολλοὺς κατέρρηξεν ἡμῶν γέλωτας.

εἶτα καὶ περὶ τραγημάτων πολλῶν εἰπὼν ἐπάγει· μετὰ δὲ ταῦτα ἐξαναστάντες ἀπηλλαττόμεθα νήφοντες διὰ τὸν φόβον τοῦ πλοῦτου ὃν ἐλάβομεν, πλοῦτον ἀντὶ μερίδων εὐωχηθέντες. καὶ νῦν ζητοῦμεν οἱ μὲν οἰκίας, οἱ δὲ ἄγρους, οἱ δ' ἀνδράποδ' ὠνήσασθαι. σὺ δ' ἐν Ἀθήναις μένων εὐδαιμονίζεις τὰς Θεοφράστου θέσεις ἀκούων θύμον καὶ εὐζωμον καὶ τοὺς καλοὺς ἐσθίων στρεπτούς, Λήναια καὶ Χύτρους θεωρῶν. φησὶν Ἀντιφάνης· τί δ' ἂν Ἕλληνες μικροτράπεζοι φυλλοτρῶγες δράσειαν, ὅπου τέτταρα λήψη κρέα μικρὰ ὀβολοῦ; παρὰ δ' ἡμετέροις προγόνοις ὅλους βοῦς ὀπτῶσιν, ἐλάφους, ἄρνας· τὸ τελευταῖον δ' ὁ μάγειρος ὅλον τέρας ὀπτήσας μεγάλῳ βασιλεῖ θερμὴν παρέθηκε κάμηλον. Ἀριστοφάνης δὲ Ἀχαρνεῦσιν ἐπαινῶν τὸ βαρβαρικὸν δεῖπνόν φησιν· παρετίθει θ' ἡμῖν ὅλους ἐκ κριβάνου βοῦς. καὶ τίς εἶδε πώποτε βοῦς κριβανίτας; τῶν ἀλαζονευμάτων. καὶ ναὶ μὰ Δί' ὄρνιν τριπλάσιον Κλεωνύμου παρέθηκεν ἡμῖν· ὄνομα δ' ἦν αὐτῷ φέναξ. Ἀναξανδρίδης δὲ διασύρων τὸ τῶν Ἰφικράτους γάμων συμπόσιον, ὅτε ἤγετο τὴν Κόττυος τοῦ Θρακῶν βασιλέως θυγατέρα, φησί· οὐδὲν ὁμοίοις τοῖς Ἰφικράτους τοῖς ἐν Θράκῃ, ἐν οἷς φασὶ κατὰ τὴν ἀγορὰν μὲν ὑπεστρώσθαι στρώματα ἀλουργὰ μέχρι τῆς ἄρκτου· δειπνεῖν δ' ἄνδρας βουτυροφάγους, αὐχμηροκόμας μυριοπλήθεις· τοὺς δὲ λέβητας εἶναι μείζους λάκκων δωδεκακλίνων· αὐτὸν δὲ Κόττυν περιεζῶσθαι ζωμόν τε φέρειν ἐν χοῖ χρυσῇ καὶ γευόμενον

τῶν κρατήρων πρότερον μεθύειν τῶν πινόντων. αὐλεῖν δ' αὐτοῖς Ἀντιγενίδα ν, Ἀργᾶν δ' ἄδειν καὶ κιθαρίζειν Κηφισόδοτον τὸν Ἀχαρνῆθεν· μέλπειν δ' ὦδαῖς ποτὲ μὲν Σπάρτην τὴν εὐρύχωρον, πότε δ' αὖ πύλας τὰς ἑπταπόλους, φερνάς τε λαβεῖν δύο μὲν ξανθῶν ἵππων ἀγέλας αἰγῶν τ' ἀγέλην χρυσοῦν τε σάκος φιάλην τε λεπαστὴν χιόνος τε πρόχουν κέγχρων τε χύτραν βολβῶν τε σιρὸν δωδεκάπηχυν καὶ πολυπόδων ἑκατόμβην. τούτων δ' ἔσται πολὺ σεμνότερον παρὰ δεσποσύνους τοῖς ἡμετέροις. τί γὰρ ἐκλείπει δόμος ἡμέτερος, ποίων ἀγαθῶν; οὐ σμύρνης Συρίας ὁδοὶ λιβάνου τε ποῖαι, τερενοχρῶτες μαζῶν ὄψεις, ἄρτων, ἀμύλων, πολυποδίων, κολλίκων, δημοῦ, φυσκῶν, ζωμοῦ, τεύτλων, σκορόδων, ἀφύης, πτισάνης, ἀθάρης, κυάμων, λαθύρων, ὥχρων, καρύων, χόνδρου, κάραβοι ὀπτοί, τευθίδες ὀπταί, κεστρεὺς ἐφθός, σπηΐαι ἐφθαί, θυρνίδες ἐφθαί, σχαδόνες, βότρυνες, σῦκα, μῆλα, κράνεια, ῥόαι, ἔρφυλλος, μήκων, ἀχράδες, κνήμος ἐλαῖαι, στέμφυλα, ἄμητες, πράσα, γήτεια, κρόμυα, καυλοί, φακῆ, τέττιγες ὀπτοί, κάρδαμα, σήσαμα, κήρυκες, ἄλεις καὶ πρὸς τούτοις ὀρνιθαρίων ἀφάτων πλῆθος, νητῶν, φαττῶν· χῆνες, κίτται, κύκνοι, πελεκάν, κίγκλοι, γέρανος. τουτοῦ τοῦ χάσκοντος διατειναμένη διὰ τοῦ πρῶκτοῦ καὶ τῶν πλευρῶν διακόψειε τὸ μέτωπον· οἶνος δέ σοι γλυκύς, λευκός, αὐθιγενής, ἡδύς, καπνίας. Λυγγεὺς δὲ διαπαίζων τὰ Ἀττικὰ δεῖπνά φησι· μάγειρε, οὐδέτερος ἡμῶν ἥδεται τοῖς Ἀττικοῖς δεῖπνοις.

2,1 35

ἀηδία γὰρ ἐστὶν Ἀττικὴ ὥσπερ ξενικὴ· παρέθηκε πίνακα γὰρ μέγαν ἔχοντα μικροὺς πέντε πινακίσκους, ἐν ᾧ τούτων ὁ μὲν ἔχει σκρόδοτον, ὁ δ' ἐχίνους δύο, ὁ δὲ θρυμματίδα γλυκεῖαν, ὁ δὲ κόγχας δέκα, ὁ δ' ἀντακαίου μικρόν. ἐν ὅσῳ δ' ἐσθίω, ἕτερος ἐκεῖν ο, ἐν ὅσῳ δ' ἐκεῖνος, τοῦτ' ἐγὼ ἠφάνισα. βούλομαι δ' ἐγὼ, βέλτιστε, συγκαμεῖν καὶ τοῦτο, ἀλλ' ἀδύνατα βούλομαι· οὔτε στόματα γὰρ οὔτε χεῖλη πέντ' ἔχω. ὅψιν μὲν οὖν ἔχει τὰ τοιαῦτα ποικίλην, ἀλλ' οὐθὲν ἐστὶ τοῦτο πρὸς τὴν γαστέρα· κατέπλησε γὰρ τὸ χεῖλος, οὐκ ἐνέπλησα δέ. τί οὖν ἔχεις; ὄστρεα πολλά. πίνακά μοι τούτων παραθήσεις αὐτὸν ἐφ' ἑαυτοῦ μέγαν. ἔχεις ἐχίνους; ἕτερος ἔσται σοι πίναξ. ἵνα πάντες, μὴ τὸ μὲν ἐγὼ τὸ δ' ἕτερος. Δρομέας δ' ὁ παράσιτος τὸν ἐρωτήσαντα πότερον ἐν ἅστει βελτίω γίνεται δεῖπνα ἢ ἐν Χαλκίδι, τὸ προοίμιον εἶπε τῶν ἐν Χαλκίδι δεῖπνων χαριέστερον εἶναι τῆς ἐν ἅστει διασκευῆς, τὸ πλῆθος τῶν ὀστρέων καὶ τὴν ποικιλίαν προοίμιον εἰπὼν δεῖπνου. Δίφιλος δὲ παράγει μάγειρόν τινα ἐρωτῶντα· πόσοι τὸ πλῆθος οἱ κεκλημένοι καὶ οἱ Ἀττικοὶ πάντες. εἰπόντος δέ τινος, τί τοῦτο πρὸς σέ τὸν μάγειρον, λέγει ὁ μάγειρος τῆς τέχνης ἡγεμονία τοῦτο τίς ἐστὶ τῶν ἐδουμένων τὰ στόματα προειδέναι. οἶον Ῥοδίου κέκληκας, εἰσιοῦσι δούς αὐτοῖς εὐθὺς ἀπὸ θερμοῦ τὴν μεγάλην σπάσαι, ἀποζέσας σίλουρον ἢ λεβίαν, ἐφ' ᾧ χαρὴν πολὺ μᾶλλον ἢ μυρρίνην προσεγχεάς. ἀστεῖον ὁ σιλουρισμός. ἂν Βυζαντίους, ἀψινθίῳ δεῦσον ὅσα γ' ἂν παρατίθης, κάθαλα ποιήσον πάντα καὶ ἐσκοροδισμένα. διὰ γὰρ τὸ πλῆθος τῶν παρ' αὐτοῖς ἰχθύων πάντες βλιχανώδεις εἰσὶ καὶ μεστοὶ λάπης, ὅτι ἐχρῶντο οἱ παλαιοὶ καὶ τοῖς εἰς ἀναστόμωσιν βρώμασιν ὡς ταῖς ἄλμασιν ἐλαίαις, ἃς κολυμβάδας καλοῦσιν. Ἀριστοφάνης γοῦν φησιν· ὧ πρεσβῦτα, πότερον φιλεῖς τὰς δρυπεπεῖς ἐταίρας ἢ τὰς ὑποπαρθένους ἀλμάδας ὡς ἐλαίας στιφράς; ἥσθιον δὲ καὶ τέττιγας καὶ κερκώπας ἀναστομώσεως χάριν. Ἀριστοφάνης πρὸς θεῶν, ἔρᾳ τέττιγα φαγεῖν καὶ κερκώπην θηρευσάμενη καλάμῳ λεπτῷ. ἔστι δὲ ἡ κερκώπη ζῶον ὅμοιον τέττιγι καὶ τρυγονίῳ. Ἄλεξις σοῦ δ' ἐγὼ λαλιστέραν οὐπώποτ' εἶδον οὔτε κερκώπην, γύναι, οὐ κίτταν, οὐκ ἀηδόνα, οὐ τρυγόνα, οὐ τέττιγα. ἥσθιον δι' ἀναστόμωσιν καὶ τὰς δι' ὄξους καὶ νάπυος γογγυλίδας, δι' ὧν, ὡς φησι Δίφιλος, τῶν πρεσβυτέρων ἀναστομοῦται τάχιστα ταῖς σθητήρια τό τε νωκαρῶδες καὶ κατημβλυμένον ἐσκέδασται καὶ γίνεται ἡδέως φαγεῖν. Ἄλεξις δὲ τοὺς Ἀττικοὺς καὶ ὀρχεῖσθαι φησιν ὑποπίνοντας· τοῦτο γὰρ νῦν ἔστι σοι ἐν ταῖς Ἀθήναις ταῖς καλαῖς ἐπιχώριον· ἅπαντες ὀρχοῦντ' εὐθύς, ἂν οἶνου μόνον ὁσμὴν ἴδωσι· συμφορὰν λέγεις καὶ τοῖς μὲν ἀγενεῖσις ἴσως

ἔπεστί τις χάρις· ἀλλ' ἐπὰν δὴ τὸν γόητα Θεόδοτον ἦ τό ν' ἴδω τὸν ἀνόσιον ἀναπήξαιμι ἂν αὐτὸν ἐπὶ τοῦ ξύλου λαβών.

2,1 36

Ἀντιφάνης δέ φησιν· οὐχ ὁρᾷς ὀρχούμενον ταῖς χερσὶ τὸν βάκηλον; οὐδ' αἰσχύνεται ὁ τὸν Ἡράκλειτον πᾶσιν ἐξηγούμενος, ὁ τὴν Θεοδέκτου μόνος ἀνευρηκῶς τέχνην, ὁ τὰ κεφάλαια συγγράφων Εὐριπίδῃ. καὶ Ἐριφος ὁ κωμικός· λόγος γάρ ἐστ' ἀρχαῖος οὐ κακῶς ἔχων· οἶνον λέγουσι τοὺς γέροντας, ὧ πάτερ, πείθειν χορεύειν οὐ θέλοντας. Ἀττικὸν δὲ δεῖπνον οὐκ ἀχαρίστως διαγράφει Μάτρων ὁ παρῳδὸς λέγων· δεῖπνα μοι ἔννεπε, Μοῦσα, πολύτροφα καὶ μάλα πολλά, ἃ Ξενοκλῆς ῥήτωρ ἐν Ἀθήναις δείπνισεν ἡμᾶς. ἦλθον γὰρ κάκειῖσε, πολὺς δέ μοι ἔσπετο λιμός. οὗ δὴ καλλίστους ἄρτους ἴδον ἢ δὲ μεγίστους, λευκοτέρους χιόνος, ἐσθίειν δ' ἀμύλοισιν ὁμοίους, τᾶων καὶ Βορέης ἡράσατο πεσσομενᾶων· αὐτὸς δὲ Ξενοκλῆς ἐπεπωλεῖτο στίχας ἀνδρῶν, στῆ δ' ἄρ' ἐπ' οὐδὸν ἰών. σχεδόθεν δέ οἱ ἦν παράσιτος Χαιρεφών, πεινῶντι λάρῳ ὄρνιθι ἐοικώς, νῆστις, ἀλλοτρίων εὖ εἰδὼς δειπνοσυνάων. τῷ δὲ μάγειροι μὲν φόρεον πλῆσάν τε τραπέζας, οἷς ἐπιτετράφαται μέγας οὐρανὸς ὀπτανιάων ἡμὲν ἐπισπεῦσαι δείπνου χρόνον ἢ δ' ἀναμεῖναι. ἐνθ' ἄλλοι μὲν πάντες λαχάνους ἐπὶ χειρὸς ἵαλλον, ἀλλ' ἐγὼ οὐ πιθόμην, ἀλλ' ἥσθιον εἶδατα πάντα, βολβοὺς ἀσπάραγόν τε καὶ ὄστρεα μυελόεντα, ὠμοτάριχον ἑῶν χαίρειν, Φοινίκιον ὄψον. αὐτὰρ ἐχίνους ῥῖψα κερηκομόωντας ἀκάνθαις· οἱ δὲ κυλινδόμενοι καναχὴν ἔχον ἐν ποσὶ παίδων ἐν καθαρῷ, ὅθι κύματ' ἐπ' ἡιόνος κλύζεσκε· πολλὰς δ' ἐκ κεφαλῆς προθελύνοντας εἵλκον ἀκάνθας. ἢ δὲ Φαληρικὴ ἦλθ' ἀφύη, Τρίτωνος ἐταίρη, ἄντα παρειᾶν σχομένη ῥυπαρὰ κρήδεμνα. τοὺς δ' ὁ Κύκλωψ ἐφίλει καὶ ἐν οὐρεσιν ἐξεπεφύκει, πίννας ἦλθε φέρων καὶ ἄμυλα ἠχήεντα, ἃς κατὰ φυγότριχος πέτρης λευκὸν τρέφει ὕδωρ. ψῆττά τε χονδροφυῆς καὶ τρίγλη μιλτοπάρης. τῇ δ' ἐγὼ ἐν πρώτοις ἐπέχον κρατερώνυχα χεῖρα, οὐδ' ἔφθην τρώγειν, εἶασε Φοῖβος Ἀπόλλων. ὥς ἴδον Στρατοκλῆ, κρατερὸν μῆστωρα φόβοιο, τρίγλης ἵπποδάμοιο κάρη μετὰ χερσὶν ἔχοντα, ἃψ δ' ἐλόμην χάρμη, λαιμὸν δ' ἄπληστον ἄμυξας. ἦλθε δὲ Νηρῆος θυγάτηρ, Θέτις ἀργυρόπεζα, σηπὶν εὐπλόκαμος, δεινὴ θεὸς αὐδήεσσα, ἢ μόνῃ ἰχθὺς ἐοῦσα τὸ λευκὸν καὶ μέλαν οἶδε. καὶ Τιτυὸν εἶδον, λίμνης ἐρικυδέα γόγγρον, κείμενον ἐν λοπάδι· ὃ δ' ἐπ' ἐννέα κεῖτο τραπέζας· τῷ δὲ μετ' ἵχνια βαίνει θεὰ λευκώλενος ἰχθὺς ἔγχελος, ἢ Διὸς εὐχετ' ἐν ἀγκοίνῃσι μιγῆναι, ἐκ Κοιτῶν, ὅθεν ἐγγέλεων γένος ἀγροτεράων, παμμεγέθης, ἦν οὐ κε δύ' ἀνέρες ἀθλητῆρες, οἷοι ἄρ' Ἀστυάναξ τε καὶ Ἀντήνωρ ἐγένοντο, ῥηιδίως ἐπ' ἅμαξαν ἀπ' οὐδεὸς ὀχλίσειαν· τρισπίθαμοι γὰρ ταί γε καὶ ἐννεαπήχεες ἦσαν εὖρος, ἀτὰρ μῆκος γενέσθην ἐνεόργυιοι. πολλὰ δ' ἄναντα κάταντα κατὰ στέγας ἦλθ' ὁ μάγειρος, σείων ὀψοφόρους πίνακας κατὰ δεξιὸν ὦμον. τῷ δ' ἅμα τεσσεράκοντα μέλαινα χύτραι ἔποντο, αὐτὰρ ἐπ' Εὐβοίαν λοπάδες τόσαι ἐστιχώοντο. Ἴρις δ' ἄγγελος ἦλθε ποδὴννεμος, ὠκέα τευθίς, πέρκη τ' ἀνθεσίχρως καὶ ὁ δημοτικὸς μελάνουρος, ὃς καὶ θνητὸς ἑὼν ἔπετ' ἰχθὺσιν ἀθανάτοισιν.

2,1 37

οἷη δ' αὖ θύννου κεφαλὴ θαλαμηιάδαο νόσφιν ἀφειστήκει, κεχολωμένη οὐνεκα τευχέων αἰρομένων· τὸ δὲ πῆμα θεοὶ θέσαν ἀνθρώποισι ῥίνην τὴν φιλέουσι περισσῶς τέκτονες ἄνδρες, τρηχεῖ' ἀλλ' ἀγαθὴ κουροτρόφος· οὐ γὰρ ἔγωγε ἦς σαρκὸς δύναμαι γλυκερώτερον ἄλλο ἰδέσθαι. ὀπταλέος δ' εἰσῆλθε πελώριος ἵπποτης κεστρεὺς οὐκ οἶος· ἅμα τῷ γε δωδέκα σαργοὶ ἔποντο. κυανόχρως δ' ἀμίας ἐπὶ τοῖς μέγας, ὃς τε θαλάσσης πάσης βένθεα οἶδε, Ποσειδάωνος ὑποδμῶς, καρτῖδες θ' αἰ Ζηνὸς Ὀλυμπίου εἰσὶν αἰοδοί, αἱ δὴ γὰρ ἰδεῖν φυὴν ἔσαν, χρησταὶ δὲ πάσασθαι χρύσοφρυς, ὃς κάλλιστος ἐν ἄλλοις ἴσταται ἰχθὺς, κάραβος, ἀστακὸς αὐτε λιλαίετο θωρήσεσθαι ἐν μακάρων δείπνοις. τοῖς δαιτυμόνες χεῖρ' ἐφέντες ἐν στόμασιν ἔθεσαν καὶ ἀπήγαγον ἄλλυδις ἄλλον. τῶν δ' ἄρ' ἔλοψ κρείων δουρικλυτὸς ἡγεμόνευεν, οὗ πλήρης περ ἑὼν κρατερῶς παλάμῃ ἐπορέχθην γεύσασθ' ἱμεῖρων· τὸ δέ γ' ἀμβροσίη μοι ἔδοξεν εἶναι, ἦν δαίονται μάκαρες θεοὶ αἰὲν ἐόντες. μύραιναν δ' ἐπέθηκε φέρων τὸ κάλυμμα τραπέζης, ζώνην θ', ἦν φορέεσκεν ἀγαλλομένη περὶ δειρὴν, εἰς λέχος ἦνικ' ἔβαινε Δρακοντιάδῃ μεγαθύμῳ. σάνδαλα δ' αὖ

παρέθηκεν ἀειγενῇ ἀθάνατα, ὧν βούγλωσσοις ἔναιεν ἐν ἄλμῃ μορμυρούσῃ, κίχλας δ' ἐξείης ἡβήτορας ὑψιπετήεις καὶ πέτρας κάτα βοσκομένας θυάδας θ' ὕδατινούς. ἐν δ' ἀναμίξ σαργοὶ τε καὶ ἵππουροι γλάνιές τε, μόρμυρος ἄντα δ' ἦν, μεγάλη, σπάρος· οὓς ὁ μάγειρος σίζοντας παρέθηκε φέρων, κνίσσωσε δὲ δῶμα. τῶν δ' ἔλεγε δαίνυσθαι· ἐμοὶ δέ γε θηλυτεράων εἶναι βρώματ' ἔδοξ' ἐπὶ δ' ὠρμαινόν ἐπ' ἄλλα. κεῖτο δὲ τις βάτις, ἥς οὐδεὶς ἤπτετο δείπνῳ, ἐν καθαρῷ ὅθι περ λοπάδων διεφαίνετο χώρος. ἐξῆς κόσσυφος ἦλθε μόνος γεύσασθαι ἔτοιμος· οὐ μὴν οὐδ' ἄρ' ἄθικτος ἔην, πόθεον δὲ καὶ ἄλλοι. κωλῆν δ' εἴσιδον πῶς ἔτρεμεν· ἐν δὲ σίναπυ κεῖτ' ἄγχοῦ γλυκὺ πλείονα χρυσὸς ὧν ἀπερύκων. γευσάμενος δ' ἔκλαιον, ὅτ' αὖριον οὐκ ἔτι ταῦτα ὄψομαι, ἀλλὰ με τυρῶ δεῖ καὶ μάζῃ ὀτρνηρῇ ... νηλὴς δ' οὐχ ὑπέμεινε, βιάζετο γὰρ ῥαδέεσσι· δάμνα μιν ζωμός τε μέλας ἀκροκώλιά θ' ἐφθά. παῖς δὲ τις ἐκ Σαλαμῖνος ἄγε τρισκαίδεκα νήσας, λίμνας ἐξ ἱερῆς, μάλα πίονας· ἃς ὁ μάγειρος θῆκε φέρων, ἴν' Ἀθηναίων κατέκειντο φάλαγγες. Χαιρεφόνων δ' ἐνόησεν ἅμα πρόσω καὶ ὀπίσω ὄρνιθας γινῶναι καὶ ἐναίσιμα σιτίζεσθαι. ἦσθι δ' ὥστε λέων, παλάμη δ' ἔχε τὸ σκέλος αὐτοῦ, ὄφρα οἱ οἴκαδ' ἰόντι πάλιν ποτιδόρπιον εἴη. χόνδρος δ' ἡδυπρόσωπος, ὃν Ἥφαιστος κάμεν ἔψων, Ἀττικῶ ἐν κεράμῳ πέττων τρισκαίδεκα μῆνας. αὐτὰρ ἐπεὶ δόρποιο μελίφρονος ἐξ ἔρον ἔντο, χεῖρας νιψάμενοισιν ἀπ' ὠκεανοῖο ῥοάων ὠραίως παῖς ἦλθε φέρων μύρον ἡρινὸν ἡδύ, ἄλλος δ' αὖ στεφάνους ἐπιδέξια παῖσιν ἔδωκεν, οἱ ῥόδον ἀμφοεπλέκοντο διάνδιχα κοσμηθέντες. κρητὴρ δὲ Βρομίου ἐκεράννυτο, πίνετο δ' οἶνος Λέσβιος, οὗ δὴ πλεῖστον ἀνὴρ ὑπὲρ ἄνδρα πεπώκει.

2,1 38 δευτέραι αὐτὲ τράπεζαι ἐφωπλίζοντο γέμουσαι· ἐν δ' αὐταῖσιν ἐπὶ ἄπιοι καὶ πίονα μῆλα, ῥοαί τε σταφυλαί τε, θεοῦ Βρομίου τιθῆναι, πρόσφατος ἦν θ' ἀμάμυξ ἐπὶ κλησὶν καλέουσι. τῶν δ' ἐγὼ οὐδενὸς ἦσθον ἀπλῶς, μεστὸς δ' ἀνεκείμην. ὥς δὲ ἴδον ξανθόν, γλυκερόν, μέγαν ἔγκυκλον, ἄνδρες, Δήμητρος παῖδ' ὅπτην ἐπείσελθόντα πλακοῦντα, πῶς ἂν ἔπειτα πλακοῦντος ἐγὼ θεοῦ ἀπεχοίμην; οὐδ' εἴ μοι δέκα μὲν χεῖρες, δέκα δὲ στόματ' εἶεν, γαστήρ δ' ἄρρηκτος, χάλκεον δὲ μοι ἦτορ ἐνείη. πόρνοι δ' εἰσῆλθον, κοῦραι δύο θαυματοποιοί, ἃς Στρατοκλῆς ἤλαυνε ποδώκεας ὄρνιθας ὥς. Ἄλεξις δὲ πού φησιν ἐπισκώπτων τὰ Ἀττικά δεῖπνα· οὐκ Ἀττικῇρ' οὐδ' ἀπηκριβωμένως ἕκαστον αὐτοῖς παρατιθέντα μεγαλείως δέ. ὅτι εὐτράπεζοι οἱ Θετταλοὶ· Ἐριφος τὰ δ' οὐ Κόρινθος οὔτε Λαίς, ὧ Σῦρε, οὐδ' εὐτραπέζων Θετταλῶν χεῖρ. ἄλλος δὲ τίς φησιν τοὺς Ἀθηναίους, ὅταν τοῖς Διοσκούροις ἐν πρυτανείῳ ἄριστον προτιθῶνται, ἐπὶ τῶν τραπεζῶν τιθέναι τυρὸν καὶ φυστὴν δρυπεπεῖς τ' ἐλάας καὶ πράσα, ὑπόμνησιν ποιουμένους τῆς ἀρχαίας ἀγωγῆς. Σόλων δὲ τοῖς ἐν πρυτανείῳ σιτουμένοις μᾶζαν παρέχειν κελεύει, ἄρτον δὲ ταῖς ἐορταῖς προσπαρατιθέναι, μιμούμενος τὸν Ὀμηρον. καὶ γὰρ ἐκεῖνος τοὺς ἀριστεῖς συνάγων πρὸς τὸν Ἀγαμέμνονα, φύρετο δ' ἄλφιτα, φησίν. Χρυσίππος δὲ φησιν· ἐν Ἀθήναις ἱστοροῦσιν οὐ πάνυ ἀρχαίων δυεῖν γινομένων δείπνων ἐν Λυκείῳ τε καὶ Ἀκαδημίᾳ, τοῦ μὲν εἰς τὴν Ἀκαδημίαν εἰσενέγκαντος ὄψοποιον λοπάδα πρὸς ἑτέραν τινὰ χρεῖαν, τὸν κέραμον κατὰξαι πάντας τοὺς ἱεροποιοὺς ὥς μακρόθεν οὐκ ἀστείας παρεισδύσεως γινομένης, δέοντος ἀπέχεσθαι τούτων μακρόθεν· τὸν δ' ἐν τῷ Λυκείῳ κρέας ταριχηρὸν εἰς τάριχος διασκευάσαντα μαστιγωθῆναι ὥς παρασοφίζόμενον πονηρῶς. Πλάτων δ' ἐν δευτέρῳ Πολιτείας οὕτως ἐστὶ τὸν αὐτοῦ νεοπολίτας, γράφων· ἄνευ ὄψου, ὥς ἔοικας, ποιεῖς τοὺς ἄνδρας ἐστιωμένους. ἀληθῆ, ἦν δ' ἐγώ, λέγεις· ἐπελαθόμην, ὅτι καὶ ὄψον ἔξουσιν, ἅλας τε δηλονότι καὶ ἐλαίας καὶ τυρὸν καὶ βολβούς καὶ λάχανά γε οἷα ἐν ἀγροῖς ἐψήματα ἐψήσονται. καὶ τραγήματά που παραθήσομεν αὐτοῖς τῶν τε σύκων καὶ ἐρεβίνθων καὶ κυάμων, καὶ μύρτα καὶ φηγούς σποδιοῦσι πρὸς τὸ πῦρ μετρίως ὑποπίνοντες. καὶ οὕτως διάγοντες τὸν βίον ἐν εἰρήνῃ μετὰ ὑγιείας, ὥς εἰκός, γηραιοὶ τελευτῶντες ἄλλον τοιοῦτον βίον τοῖς ἐκγόνοις παραδώσουσι. ὅτι Πausanias ἰδὼν τὴν Μαρδονίου παρασκευὴν ἣν αὐτῷ Ξέρξης φεύγων κατέλιπε χρυσῶ καὶ ἀργύρῳ καὶ πετάσμασι ποικίλοις κατεσκευασμένην ἐκέλευε τοὺς ἀρτοποιοὺς καὶ ὀψοποιοὺς

κατὰ ταῦτὰ καθὼς Μαρδονίῳ δεῖπνον παρασκευάσαι. ποιησάντων δὲ τούτων τὰ κελευσθέντα, ὁ Πausanίας ἰδὼν κλῖνας χρυσῷ καὶ ἀργύρῳ ἐστρωμένας καὶ τραπέζας ἀργυρᾶς καὶ παρασκευὴν μεγαλοπρεπῇ δεῖπνου ἐκπλαγεὶς ἐκέλευσεν ἐπὶ γέλῳ τοῖς ἑαυτοῦ διακόνοις παρασκευάσαι Λακωνικὸν δεῖπνον.

2,1 39

καὶ παρασκευασθέντος γελάσας ὁ Πausanίας μετεπέμψατο τῶν Ἑλλήνων τοὺς στρατηγούς καὶ ἐλθόντων ἐπιδείξας ἑκατέρου τῶν δεῖπνων τὴν παρασκευὴν εἶπεν· ἄνδρες Ἕλληνες, ὁρᾶτε τοῦ Μήδων ἡγεμόνος τὴν ἀφροσύνην, ὃς τοιαύτην δαίταν ἔχων ἦλθεν ὡς ἡμᾶς οὕτω ταλαίπωρον ἔχοντας. ἱστορεῖ Ἡρόδοτος. φασὶ δὲ ποτε καὶ ἄνδρα Συβαρίτην ἐπιδημήσαντα τῇ Σπάρτῃ καὶ συνεστιαθέντα ἐν τοῖς φειδιτίοις εἶπεν· εἰκότως ἀνδρεϊότατοι πάντων εἰσὶ Λακεδαιμόνιοι. ἔλοιτο γὰρ τις εὖ φρονῶν μυριάκις ἀποθανεῖν ἢ οὕτως εὐτελοῦς διαίτης μεταλαβεῖν. Κρατῖνος δὲ περὶ τούτων φησὶν· ἐν ταῖς λέσχαισι φύσκει προσπεπατταλευμένοι κατακρέμονται τοῖς πρεσβύταισιν ἀποδάκνουν ὁδᾶξ. ὅτι ἡ κοπὶς ἐορτὴ ἐστὶ παρὰ Λακεδαιμονίοις ἐν ᾗ θύουσιν αἶγας, ἄλλο δ' οὐδὲν ἱερεῖον· καὶ τῶν κρεῶν διδῶσι μοίρας πᾶσι καὶ τοῖς ἐπιδημήσασιν ξένοις καὶ τὸν καλούμενον φυσίκιλλον, ὃς ἐστὶ ἀρτίσκος ἐγκρίδι παραπλήσιος, γογγυλῶτερος τὴν ἰδέαν. καὶ τυρὸν χλωρὸν καὶ γαστρὸς καὶ φύσκης τόμον καὶ τραγήματα σῦκα τε ξηρὰ καὶ κυάμους καὶ φασήλους χλωρούς. κοπίζει δὲ τῶν Σπαρτιατῶν ὁ βουλόμενος. ἐορτάζουσι δὲ καὶ τὰ καλούμενα τιθήνια ὑπὲρ τῶν παίδων· κομίζουσι γὰρ αἱ τιτθαὶ τὰ ἄρρενα παιδιά κατὰ τὸν καιρὸν τοῦτον εἰς ἀγορὰν παρὰ τὴν Κορυθαλίαν Ἄρτεμιν. θύουσι δὲ καὶ γαλαθηνούς ὀρθραγορίσκους καὶ παρατιθέασιν ἐν τῇ θοίνῃ τοὺς ἱπνίτας ἄρτους. ὅτι αἰκλον ὑπὸ τῶν Δωριέων καλεῖται τὸ δεῖπνον. ὅτι τὸν γραμματικὸν Δίδυμον Δημήτριος ὁ Τροιζήνιος καλεῖ βιβλιολάθαν διὰ τὸ πλῆθος ὧν ἐκδέδωκε συγγραμμάτων· ἔστι γὰρ τρισχίλια πρὸς τοῖς πεντακοσίοις. ὅτι τὴν τῶν Ὑακινθίων θυσίαν οἱ Λάκωνες ἐπὶ τρεῖς ἡμέρας συντελοῦσι καὶ διὰ τὸ πένθος τὸ γενόμενον περὶ τὸν Ὑακινθον οὕτε στεφανοῦνται ἐπὶ τοῖς δεῖπνοις οὕτε ἄρτον εἰσφέρουσιν, ἀλλὰ πέμματα καὶ τὰ τούτοις ἀκόλουθα διδῶσι καὶ τὸν εἰς τὸν θεὸν παιᾶνα οὐκ ἄδουσι καὶ μετ' εὐταξίας πολλῆς δειπνήσαντες ἀπέρχονται. τῇ δὲ μέσῃ τῶν τριῶν ἡμερῶν γίνεται θέα ποικίλη καὶ πανήγυρις ἀξιόλογος· παῖδες τε γὰρ κιθαρίζουσιν ἐν χιτῶσιν ἀνεζωσμένοι καὶ πρὸς αὐλὸν ἄδοντες καὶ πάσας ἅμα τῷ πλήκτρῳ τὰς χορδὰς ἐπιτρέχοντες ἐν ῥυθμῷ μὲν ἀναπαίστῳ, μετ' ὀξέος δὲ τόνου τὸν θεὸν ἄδουσιν· ἄλλοι δ' ἐφ' ἵππων κεκοσμημένοι τὸ θέατρον διεξέρχονται· χοροὶ τε νεανίσκων παμπληθεῖς εἰσέρχονται καὶ τῶν ἐπιχωρίων τινὰ ποιημάτων ἄδουσιν, τῶν δὲ παρθένων αἱ μὲν ἐπὶ κανάθρων καμαρωτῶν ξυλίνων ἀρμάτων φέρονται πολυτελῶς κατεσκευασμένων, αἱ δ' ἐφ' ἀμίλλαις ἀρμάτων ἐξευγμένων πομπεύουσιν, ἅπασα δ' ἐν κινήσει καὶ χαρᾷ τῆς θεωρίας ἡ πόλις καθέστηκεν. ἱερεῖα δὲ παμπληθῇ θύουσι τὴν ἡμέραν ταύτην καὶ δειπνίζουσιν οἱ πολῖται πάντας τοὺς γνωρίμους καὶ τοὺς δούλους τοὺς ἰδίους· οὐδεὶς δ' ἀπολείπει τὴν θυσίαν, ἀλλὰ κενοῦσθαι συμβαίνει τὴν πόλιν πρὸς τὴν θεάν.

2,1 40

ὅτι βάρακες παρὰ Φιλυλλίῳ σημαίνουσι τὰς ἐν τοῖς κοπίσι μάζας καὶ οὐ τολύπας, ὡς Λυκόφρων νοεῖ, οὐδὲ προφυράματα μαζῶν ὡς Ἐρατοσθένης· ἔστι δὲ ἡ κοπὶς ἡ Λακωνικὴ, ὡς φησι Μόλπις, δεῖπνον, μάζα, ἄρτος, κρέας, λάχανον ὠμόν, ζωμός, σῦκον, θερμός. ἀλλὰ μὴν οὐδ' ὀρθαγορίσκοι λέγονται, ὡς φησι Πολέμων, οἱ γαλαθηνοὶ χοῖροι, ἀλλ' ὀρθραγορίσκοι, ἐπεὶ πρὸς τὸν ὄρθρον πιπράσκονται. ὅτι ἐπάικλα ἐλέγετο τὰ ἐπὶ τοῖς φειδιτίοις ἐπιχορηγήματα ἢ γοῦν μετὰ τὸ δεῖπνον τραγήματα. ἦσαν δὲ ἄλφιτα ἐλαίῳ δεδευμένα καὶ ψαιστὰ ἐν φύλλοις δάφνης παρ' ὃ καὶ καμματίδες μὲν αὐτὰ τὰ φύλλα, τὰ δὲ ψαιστὰ κάμματα. ὅτι δὲ ἔθος ἦν τοῖς πάλαι καὶ φύλλα δάφνης τραγηματίζεσθαι Καλλιὰς λέγει ἢ Διοκλῆς. Μόλπις δὲ καὶ ματτὴν φησὶ τὰ ἐπάικλα καλεῖσθαι. ὅτι ἐν τῷ φειδιτίῳ δεῖπνῳ ὄψον αἰεὶ ποτε πάρεστι τὸ αὐτὸ πᾶσιν, ὕειον κρέας ἐφθόν, καὶ παρὰ τοῦτο πλέον οὐδὲν πλὴν ὅ γε ἀπὸ τούτου ζωμός ἱκανὸς ὧν παρὰ πᾶν τὸ δεῖπνον ἅπαντας αὐτοὺς παραπέμπειν, κἂν ἄρα ἐλάα τις ἢ τυρὸς ἢ σῦκον, κἂν τι

λάβωσιν ἐπιδόσιμον, ἰχθὺν ἢ λαγὼν ἢ φάτταν. εἴτ' ὀξέως ἤδη δεδειπνηκόσιν ὕστερα περιφέρεται τὰ ἐπάικλα καλούμενα. ἱστορεῖ Δικαίαρχος· συμφέρεται δ' ἕκαστος εἰς τὸ φειδίτιον ἀλφίτων μὲν ὡς τρία μάλιστα ἡμιμέδιμνα Ἀττικά, οἴνου δὲ χοεῖς ἔνδεκά τινας ἢ δώδεκα, παρὰ δὲ ταῦτα τυροῦ σταθμόν τινα καὶ σύκων, ἔτι δὲ εἰς ὀψωνίαν περὶ δέκα τινὰς Αἰγιναίους ὀβολούς. Σφαῖρος δὲ φησι· φέρουσι δὲ καὶ ἐπάικλα αὐτοῖς οἱ φειδίται καὶ τῶν ἀγρευομένων ὑπ' αὐτῶν ἐνίστε οἱ πολλοί, οὐ μὴν ἀλλ' οἷ γε πλούσιοι καὶ ἄρτον καὶ ὦν ἂν ὥρα ἐκ τῶν ἀγρῶν. Μόλις δὲ φησι· μετὰ δὲ τὸ δεῖπνον εἴωθεν ἀεὶ τι παρὰ τινος κομίζεσθαι, ἐνίστε δὲ καὶ κατ' οἶκον ἡρτυμένην ματτύη ν, ὃ καλοῦσιν ἐπάικλον. οὐδεὶς δὲ οὐδὲν ἀγοράσας φέρει· οὔτε γὰρ ἡδονῆς οὐτ' ἀκрасίας γαστρὸς ἔνεκα κομίζουσι, ἀλλὰ τῆς αὐτῶν ἀρετῆς ἀπόδειξιν τῆς κατὰ θήραν ποιούμενοι. πολλοὶ δὲ καὶ ποιμνία τρέφοντες ἀφθόνως μεταδιδόασιν τῶν ἐκγόνων. ἔστι δ' ἡ ματτύα φάτται, χῆνες, τρύγονες, κίχλαι, κόσσυφοι, λαγῶ, ἄρνες, ἔριφοι. οἱ δὲ μάγειροι σημαίνουνσι τοὺς ἀεὶ τι κομίζοντας, ἵνα πάντες ἴδωσι τὴν τῆς θήρας φιλοπονίαν καὶ τὴν εἰς αὐτοὺς ἐκτένειαν. Δημήτριος δ' ὁ Σκήψιος τὴν τῶν Καρνίων παρὰ Λακεδαιμονίοις ἐορτὴν μίμημά φησιν εἶναι στρατιωτικῆς ἀγωγῆς. τόπους μὲν γὰρ εἶναι ἐννέα τῷ ἀριθμῷ, σκιάδες δὲ οὗτοι καλοῦνται, σκηναῖς ἔχοντές τι παραπλήσιον· καὶ ἐννέα καθ' ἕκαστον ἄνδρες δειπνοῦσι πάντα τε ἀπὸ προστάγματος κηρύσσεται καὶ γίνεται ἡ ἐορτὴ ἐφ' ἡμέρας ἐννέα. τὴν δὲ τῆς διαίτης σκληρότητα ὕστερον οἱ Λάκωνες καταλύσαντες ἐξώκειλαν εἰς τρυφήν, οὔτε θέλοντες ἤκειν εἰς τὰ φειδίτια κατὰ τὸ πάτριον ἔθος, καὶ εἰ ἔλθοιεν ἐν στρωμναῖς πολυτελῶς ἡσκημέναις ἀνακεῖμενοι οὕτως τῇ ποικιλίᾳ διαφόρως ὡς τῶν ξένων ἐνίους τῶν παραληφθέντων ὀκνεῖν τὸν ἀγκῶνα ἐπὶ τὰ προσκεφάλαια ἐρείδειν.

2, 1 41

οἱ δὲ πρότερον ἐπὶ τοῦ κλιντηρίου ψιλοῦ διεκαρτέρουν τῆς κλίνης παρ' ὅλην τὴν συνουσίαν, ὅτε τὸν ἀγκῶνα ἅπαξ ἐρείσειαν. ἤρξαν δὲ τῆς τοιαύτης βλακειᾶς οἱ μικρὸν πρὸ Κλεομένους βασιλεύσαντες Ἄρεως καὶ Ἀκρότατος αὐλικὴν ἐξουσίαν ζηλώσαντες· οὓς τοσοῦτον αὐθις ὑπερήραν τινες τῶν ἰδιωτῶν τῇ πολυτελείᾳ, ὡς δοκεῖν τὸν Ἄρεα καὶ Ἀκρότατον εὐτελείᾳ πάντας ὑπερβεβηκέναι τοὺς ἀφελεστάτους τῶν πρότερον. Κλεομένης δὲ πολὺ διενέγκας τῷ συνιδεῖν πράγματα καίτοι νέος ὢν ἀφελὴς τὴν δίαίταν γέγονε. πρεσβειῶν οὖν πολλῶν πρὸς αὐτὸν ἀφικομένων οὐδέποτε πλεῖον πεντακλίνου διεστρώννυτο· ὅτε δὲ μὴ παρείη πρεσβεία, τρίκλινον. καὶ πρόσταγμα οὐκ ἐγίνετο τίς κατακλιθῆσεται πρῶτος, ἀλλ' ὁ πρεσβύτερος ἡγεῖτο ἐπὶ τὰς κλῖνας, εἰ μὴ τιν' αὐτὸς προσκαλέσαιτο. κατελαμβάνετο ἐπὶ τὸ πολὺ μετὰ τοῦ ἀδελφοῦ κατακεῖμενος ἢ μετὰ τινος τῶν ἡλικιωτῶν. πιεῖν δὲ οὐ προσεφέρετο, εἰ μὴ τις αἰτήσῃ. ἤτουν δὲ, ὅτε προσνεύσειεν ἐκεῖνος. τὰ δὲ παρατιθέμενα ἐπὶ τραπεζίου ἦν τοῦ τύχοντος, τὰ δὲ λοιπὰ ὥστε μὴ ὑπεραίρειν μήτε λείπειν· οὔτε γὰρ ὡς ἐν τοῖς φειδίτιοις ὥετο δέχεσθαι ζυμῷ καὶ κρεαδίοις ἀφελῶς οὔτε πάλιν ὑπερτείνειν ὡς εἰς τὸ μηδὲν δαπανᾶν. τὸ μὲν γὰρ ἀνελεύθερον ἐνόμιζε, τὸ δ' ὑπερήφανον. ὁ δ' οἶνος ἦν μικρῷ βελτίων, ὅτε παρείησάν τινες. ἐπεὶ δὲ δειπνήσειαν, ἐσιώπων πάντες, ἀκρόαμα δὲ οὐδὲν οὐδέποτε παρεφέρετο, διετέλει δ' αὐτὸς προσομιλῶν πρὸς ἕκαστον καὶ πάντας ἐκκαλούμενος εἰς τὸ τὰ μὲν ἀκούειν, τὰ δὲ λέγειν αὐτούς, ὥστε τεθηρευμένους ἀποτρέχειν ἅπαντας. περὶ δὲ Κρητικῶν συμποσίων Δωσιάρχης φησὶν· ἕκαστος τῶν γινομένων καρπῶν ἀναφέρει τὴν δεκάτην εἰς τὰς ἐταιρίας, αἱ καλοῦνται ἀνδρεῖα, καθ' ἃς διήρηντο οἱ πολῖται. τῶν δὲ δούλων ἕκαστος Αἰγιναιὸν φέρει στατῆρα κατὰ κεφαλὴν. τὴν δὲ ἐπιμέλειαν ἔχει τοῦ συσσιτίου γυνὴ τρεῖς ἢ τέσσαρας τῶν δημοτικῶν προσειληφυῖα πρὸς τὰς ὑπηρεσίας. ἐκάστῳ δ' αὐτῶν ἀκολουθοῦσι δύο θεράποντες ξυλοφόροι, οὓς καλοῦσι καλοφόρους. εἰσὶ δὲ πανταχοῦ κατὰ τὴν Κρήτην οἴκοι δύο ταῖς συσσιτίαις, ὢν τὸν μὲν καλοῦσιν ἀνδρεῖον, τὸν δ' ἄλλον, ἐν ᾧ τοὺς ξένους κοιμίζουσι, κοιμητήριον. κατὰ δὲ τὸν συσσιτικὸν οἶκον πρῶτον μὲν κεῖνται δύο τράπεζαι ξενικαὶ καλούμεναι, αἷς προσκαθίζουσι τῶν ξένων οἱ παρόντες· ἐξῆς δ' εἰσὶν αἱ τῶν ἄλλων. παρατίθεται δὲ τῶν παρόντων ἴσον μέρος

ἐκάστω, τοῖς δὲ νεωτέροις ἥμισυ δίδοται κρέως, τῶν δ' ἄλλων οὐδενὸς ἄπτονται. εἴτα ποτήριον ἐν ἐκάστῃ τραπέζῃ παρατίθεται κεκραμένον ὕδαρῳ· τοῦτο κοινῇ πάντες πίνουσιν οἱ κατὰ τὴν κοινὴν τράπεζαν, καὶ δειπνήσασιν ἄλλο παρατίθεται. τοῖς δὲ πᾶσι κοινὸς κέκραται κρατήρ. τοῖς δὲ πρεσβυτέροις, ἐὰν βούλωνται πλεῖον πιεῖν, ἐξουσία δίδοται.

2,1 42

ἀπὸ δὲ τῆς τραπέζης τὰ βέλτιστα τῶν παρακειμένων ἢ προεστηκυῖα τῆς συσσιτίας γυνὴ φανερώς ἀφαιροῦσα παρατίθησι τοῖς κατὰ πόλεμον ἢ σύνεσιν δεδοξασμένοις. ἀπὸ δὲ τοῦ δειπνοῦ εἰώθασιν βουλευέσθαι περὶ τῶν κοινῶν, εἴτα μέμνηνται τῶν κατὰ πόλεμον πράξεων καὶ τοὺς γενομένους ἄνδρας ἀγαθοὺς ἐπαινοῦσι, προτρεπόμενοι τοὺς νέους εἰς ἀνδραγαθίαν. Πυργίων δὲ φησι καὶ ὅτι οἱ νεώτατοι αὐτῶν ἐφεστᾶσι διακονοῦντες. καὶ ὅτι μετ' εὐφημίας σπείσαντες μερίζουσι τὰ παρατιθέμενα· ἀπονέμουσι δὲ καὶ τοῖς υἱοῖς κατὰ τὸν θάκον τοῦ πατρὸς ὑφιζάνουσιν ἐξ ἡμισείας τῶν τοῖς ἀνδράσι παρατιθεμένων. τοὺς δ' ὀρφανοὺς ἰσομερεῖς εἶναι. Ἡρόδοτος δὲ συγκρίνων τὰ Περσικὰ πρὸς τὰ τῶν Ἑλλήνων συμπόσια φησιν· ἡμέρην Πέρσαι ἀπασέων μάλιστα ἐκείνην τιμᾶν νομίζουσι τῇ ἑκάστος ἐγένετο. ἐν τῇ οἱ εὐδαίμονες βοῦν καὶ ὄνον καὶ ἵππον καὶ κάμηλον προτιθέαται ὅλους ὅπτους ἐν καμίνοις· οἱ δὲ πένητες αὐτῶν τὰ λεπτὰ τῶν προβάτων προτίθενται. σίτοισί τε ὀλίγοις χρέονται, ἐπιφορήμασι τε πολλοῖσι. διὰ τοῦτό φασιν Πέρσαι τοὺς Ἑλληνας σιτεομένους πεινῶντας παύεσθαι, ὅτι σφίσι ἀπὸ δειπνοῦ παραφέρεται οὐδὲν λόγου ἄξιον. εἰ δέ τι παραφέροιτο, ἐσθίοντας ἂν οὐ παύεσθαι. οἶνω δὲ κάρτα προσκέαται· καὶ σφιν οὐκ ἐμέσαι ἔξεστιν, οὐκ οὐρῆσαι ἄντιον ἄλλου. μεθυσκόμενοι δὲ εἰώθασιν βουλευέσθαι τὰ σπουδαιότατα· τὸ δ' ἂν ἄδη σφίσι βουλευομένοισι, τοῦτο τῇ ὑστεραίᾳ νήφουσι προτιθεῖ ὁ στεγέάρχος. καὶ ἦν μὲν ἄδη καὶ νήφουσι, χρέονται αὐτῷ, εἰ δὲ μὴ, μετήσιν. τὰ δ' ἂν νήφοντες προβουλεύσωνται, μεθυσκόμενοι ἐπιγινώσκουσι. ὅτι τῷ μὲν Πέρσῃ πάσαν γῆν περιέρχονταί, φησι Ξενοφῶν, μαστεύοντες τί ἂν ἡδέως πίοι, μύριοι δὲ τεχνῶνται τί ἂν ἡδέως φάγοι· ὅπως γε μὴν καταδάρθοι οὐδ' ἂν εἴποι τις ὅσα πραγματεύονται. Ἀγησίλαος δὲ διὰ τὸ φιλόπονός εἶναι πᾶν μὲν τὸ παρὸν ἡδέως ἔπινε, πᾶν δὲ τὸ συντυχὸν ἡδέως ἥσθιεν. εἰς δὲ τὸ ἀσμένως κοιμηθῆναι πᾶς τόπος ἱκανὸς ἦν αὐτῷ. καὶ ἐν Ἰέρωνι δὲ ὁ Ξενοφῶν φησιν· οἶδα, ὦ Σιμωνίδη, ὅτι τούτῳ κρίνουσιν οἱ πλεῖστοι ἡδίων ἡμᾶς καὶ πιεῖν καὶ ἐσθίειν τῶν ἰδιωτῶν ὅτι δοκοῦσι καὶ αὐτοὶ ἡδίων ἂν δειπνήσαι τὸ ἡμῖν παρατιθέμενον δειπνον ἢ τούτοις. τὸ γὰρ τὰ εἰωθότα ὑπερβάλλειν, τοῦτο παρέχει τὰς ἡδονάς. διὸ καὶ πάντες ἄνθρωποι ἡδέως προσδέχονται τὰς ἐορτάς, ἀλλ' οὐχ οἱ τύραννοι. ἔκπλεω γὰρ αὐτοῖς αἰεὶ παρεσκευασμένοι οὐδεμίαν ἐν ταῖς ἐορταῖς ἐπίδοσιν ἔχουσιν αἱ τράπεζαι· ὥστε πρῶτον ταύτῃ τῇ εὐφροσύνῃ τῆς ἐλπίδος μειονεκτοῦσι τῶν ἰδιωτῶν. ἔπειτα ὅσῳ ἂν πλείω τις παραθῇται τῶν ἱκανῶν τὰ περιττά, τοσούτῳ καὶ θάσσον μᾶλλον κόρος ἐμπίπτει τῆς ἐδωδῆς. ὥστε καὶ τῷ χρόνῳ τῆς ἡδονῆς μειονεκτεῖ ὁ παρατιθέμενος πολλὰ τῶν μετρίως διαιτωμένων. Θεόφραστος δὲ φησι τοὺς Περσῶν βασιλεῖς τοῖς ἐφευρίσκουσι καινὴν τινα ἡδονὴν προκηρύττειν ἀργυρίου πληθός. Θεόφραστος δὲ φησι βασιλέα Παφλαγόνων τινα ἐκατὸν πάντα παρατίθεσθαι δειπνοῦντα ἐπὶ τὴν τράπεζαν ἀπὸ βοῶν ἀρξάμενον· καὶ ἀναχθέντα αἰχμάλωτον εἰς βασιλέα καὶ ἐν φυλακῇ ὄντα πάλιν τὰ αὐτὰ παρατίθεσθαι ζῶντα λαμπρῶς.

2,1 43

διὸ ἀκούσαντα Ἀρταξέρξην εἰπεῖν, ὅτι οὕτως αὐτῷ δοκεῖ ζῆν ὡς ταχέως ἀπολούμενος. φησὶ δὲ καὶ ὅτι ὅταν εἰς τινας ἀφίκηται τῶν ἀρχομένων ὁ βασιλεὺς, δαπανᾷ εἰς τὸ δειπνον αὐτοῦ εἴκοσι τάλαντα, πότε δὲ καὶ τριάκοντα· οἱ δὲ καὶ πολὺ πλείω δαπανῶσιν. ἐκάσταις γὰρ τῶν πόλεων κατὰ τὸ μέγεθος ὥσπερ ὁ φόρος καὶ τὸ δειπνον ἐκ παλαίου τεταγμένον ἐστίν. Ἡρακλείδης δ' ὁ Κυμαῖός φησιν· οἱ θεραπεύοντες τοὺς Περσῶν βασιλεῖς δειπνοῦντας λελουμένοι διακονοῦσιν ἐσθῆτας λευκάς ἔχοντες. τῶν δὲ συνδειπνων αὐτοῦ οἱ μὲν ἔξω δειπνοῦσιν, οὓς καὶ ὁρᾷν ἔξεστι τῷ βουλομένῳ, οἱ δὲ εἴσω μετὰ βασιλέως. καὶ οὗτοι δὲ οὐ συνδειπνοῦσιν αὐτῷ, ἀλλ' ἔστιν οἰκήματα δύο καταντικρὺ ἀλλήλων, ἐν ᾧ ὁ βασιλεὺς τὸ

ἄριστον ποιεῖται καὶ ἐν ᾧ οἱ σύνδειπνοι· καὶ ὁ βασιλεὺς ἐκείνους ὁρᾷ διὰ τοῦ παρακαλύμματος τοῦ ἐπὶ θύρᾳ, ἐκείνοι δ' αὐτὸν οὐχ ὁρῶσιν. ποτὲ δὲ ἐν ἑορταῖς ἐν τῷ μεγάλῳ οἴκῳ πάντες συνδειπνοῦσι τῷ βασιλεῖ, ὅταν δὲ πότον ποιῇ, ποιεῖται δὲ πολλάκις, συμπόται αὐτῷ εἰσιν ὡς μάλιστα δώδεκα πρὸς τῶν εὐνούχων καλούμενοι. καὶ οἱ μὲν κάθηνται χαμαί, ὁ δ' ἐπὶ κλίνης χρυσόποδος κατάκειται. καὶ ὑπερμεθυσθέντες ἀπέρχονται. τὰ δὲ πλεῖστα ὁ βασιλεὺς μόνος ἀριστᾷ καὶ δειπνεῖ. ἐνίοτε δὲ καὶ ἡ γυνὴ αὐτῷ συνδειπνεῖ καὶ τῶν υἱῶν ἔνιοι. καὶ παρὰ τὸ δεῖπνον ἄδουσι καὶ ψάλλουσιν αἱ παλλακαὶ αὐτῷ καὶ μία μὲν ἐξάρχει, αἱ δὲ ἄλλαι ἀθρόως ἄδουσι. τὸ δὲ δεῖπνον αὐτῷ οἰκονομικῶς καὶ ἀκριβῶς συντέτακται, εἰ καὶ ἀκούσαντι μεγαλοπρεπὲς εἶναι δόξει. ἔστι μὲν γὰρ βασιλεῖ χίλια ἱερεῖα τῆς ἡμέρας κατακοπτόμενα· τούτων δ' εἰσὶ καὶ ἵπποι καὶ κάμηλοι καὶ βόες καὶ ὄνοι καὶ ἔλαφοι καὶ τὰ πλεῖστα πρόβατα. πολλοὶ δὲ καὶ ὄρνιθες ἀναλίσκονται καὶ στρουθοὶ Ἀράβιοι, ἔστι δὲ τὸ ζῶον μέγα, καὶ χῆνες καὶ ἀλεκτρυόνες. καὶ μέτρια μὲν τοῖς συνδείπνοις παρατίθεται, ἃ καὶ ἀποφέρεται ἕκαστος. τὰ δὲ πλεῖστα τοῖς δορυφόροις καὶ πελτασταῖς ἐκφέρεται εἰς τὴν αὐλήν· ὥσπερ δὲ οἱ μισθοφόροι ἐν τῇ Ἑλλάδι μισθὸν ἀργύριον λαμβάνουσιν, οὕτως οὗτοι τὰ σιτία παρὰ τοῦ βασιλέως εἰς ὑπόλογον λαμβάνουσιν. οὕτω δὲ καὶ τοῖς ἄλλοις Πέρσαις τοῖς ἐν δυναστείᾳ τὰ ἀπὸ τῆς τραπέζης παραλειπόμενα ὁ τῆς τραπέζης ἐπιμελόμενος δίδωσι καὶ ἐκάστῳ τῶν οἰκετῶν· καὶ ταῦτα λαβὼν τὴν καθ' ἡμέραν ἔχει τροφήν. Ἡρόδοτος δὲ φησιν ὡς οἱ ὑποδεχόμενοι τὸν βασιλέα Ἑλληνες Ξέρξην καὶ δειπνίζοντες εἰς πᾶν κακοῦ ἀφίκοντο ὥστε ἐκ τῶν οἴκων ἀνάστατοι ἐγένοντο· ὅκου Θασίοισιν τετρακόσια τάλαντα ἐδαπανήθησαν τὴν Ξέρξου στρατίαν δειπνίσασιν. εἰ δὲ Ξέρξης δις ἐσιτέετο, μεταλαμβάνων καὶ ἄριστον, ἀνάστατοι ἂν ἐγεγόνεσαν αἱ πόλεις. ὁ δὲ μέγας Ἀλέξανδρος δειπνῶν ἐκάστοτε μετὰ τῶν φίλων, ὡς ἱστορεῖ Ἑφίππος ὁ Ὀλύνθιος, ἀνήλiske τῆς ἡμέρας μνᾶς ἑκατόν, δειπνούντων ἴσως ἐξήκοντα ἢ ἑβδομήκοντα φίλων.

2, 1 44

ὁ δὲ Περσῶν βασιλεὺς, ὡς φησι Κτησίας, ἐδείπνει μὲν μετὰ ἀνδρῶν μυρίων πεντακισχιλίων καὶ ἀνήλiske εἰς τὸ δεῖπνον τάλαντα τετρακόσια. γίνεται δὲ ταῦτα Ἰταλικοῦ νομίσματος ἐν μυρίασι διακοσίαις τεσσαράκοντα, αὐταὶ δὲ εἰς μυρίους πεντακισχιλίους μεριζόμεναι ἐκάστῳ ἀνδρὶ γίνονται ἀνὰ ἑκατὸν ἐξήκοντα Ἰταλικοῦ νομίσματος. ὥστ' εἰς ἴσον καθίστασθαι τῷ Ἀλεξάνδρου ἀναλώματι· ἑκατὸν γὰρ μνᾶς ἀνήλiske, ὡς Ἑφίππος ἱστορεῖ. Μένανδρος δὲ τοῦ μεγίστου δειπνοῦ τάλαντον δαπάνημα τίθησι λέγων· θεοῖς μὲν ἡγορασμένον δραχμῆς ἄγω προβάτιον, αὐλητρίδας δὲ καὶ μύρον καὶ τὰ καὶ τὰ μικροῦ τάλαντον γίνεται τὸ κατὰ λόγον. ὁ αὐτός ποῦ φησιν ὅτι τοῖς θεοῖς τὴν ὁσφὺν ἄκραν καὶ τὴν χολὴν ἐπιθέντες τὸ λοιπὸν ἅπαν αὐτοὶ κατεσθίουσι. Φιλόξενος δὲ ὁ Κυθήριος φησὶ πού· εἰς δ' ἔφερον διπλοὶ παῖδες λιπαρῶπα τράπεζαν ἄμμι, ἐτέραν δ' ἐτέροι, ἄλλοι δ' ἐτέραν, μέχρις οὗ πλήρωσαν οἶκον. ταῖ δὲ πρὸς ὑψιλύχνους ἔστιλβον αὐγὰς ἐν οἷς φησι καὶ ὅτι παρέφερον ἐν κανέοισι μάζας χιονοχράς, καὶ ὅτι θερμὸς παρῆλθε μετ' αὐτῶν ἰσοτράπεζος συνόδων καὶ ξανθαὶ μελικαρίδες καὶ ἄλλα τοιαῦτα ληρεῖ. Σωκράτης δὲ ἀναγράφων τὸ Κλεοπάτρας συμπόσιον τῆς τελευταίας Αἰγύπτου βασιλευσάσης, γημαμένης δ' Ἀντωνίῳ τῷ Ῥωμαίων βασιλεῖ ἐν Κιλικίᾳ, φησὶν· ἀπαντήσασα Ἀντωνίῳ ἐν Κιλικίᾳ παρεσκεύασεν αὐτῷ βασιλικὸν συμπόσιον, ἐν ᾧ πάντα χρύσεια καὶ λιθοκόλλητα περιττῶς ἐξεργασμένα ταῖς τέχναις· ἦσαν δὲ καὶ οἱ τοῖχοι ἀλουργέσι καὶ διαχρύσοις ἐμπεπετασμένοι ὕφει. καὶ δώδεκα τρίκλινα διαστρώσασα ἐκάλεσε τὸν Ἀντώνιον μεθ' ὧν ἐβούλετο ἡ Κλεοπάτρα. τοῦ δὲ τῇ πολυτελείᾳ τῆς ὀψεως ἐκπλαγέντος ὑπομειδιάσασα ταῦτ' ἔφη πάντα δωρεῖσθαι αὐτῷ καὶ εἰς αὔριον παρεκάλει συνδειπνήσαι μετὰ τῶν φίλων καὶ τῶν ἡγεμόνων· καὶ πολλῷ κρεῖττον διακοσμήσασα τὸ συμπόσιον, καὶ ταῦτα ἐδωρήσατο. τῶν δ' ἡγεμόνων ἐφ' ἧ ἕκαστος κατέκειτο κλίνῃ καὶ τὰ κυλίκια καθὼς ταῖς στρωμναῖς ἐμεμέριστο, ἐκάστῳ φέρειν ἐπέτρεψε. καὶ κατὰ τὴν ἄφοδον τοῖς ἐν ἀξιώμασι φορεῖα σὺν τοῖς κομίζουσι,

τοῖς πλείοσι δὲ καὶ καταργύροις σκευαῖς κεκοσμημένους ἵππους, πᾶσι δὲ λαμπροφόρους παῖδας Αἰθίοπας παρέστησε. μετὰ ταῦτα δὲ ἐν Ἀθήναις διατρίψας Ἀντώνιος περίοπτον ὑπὲρ τὸ θέατρον κατασκευάσας σχεδίαν χλωρᾷ πεπυκασμένην ὕλῃ, ὡς ἐπὶ τῶν Βακχικῶν ἄντρων γίνεται, ταύτης τύμπανα καὶ νεβρίδας καὶ παντοδαπὰ ἀθύρματα Διονυσιακὰ ἐξαρτήσας μετὰ τῶν φίλων ἐξ ἑωθिनοῦ κατακλινόμενος ἐμεθύσκετο, συνηθορισμένων ἐπὶ τὴν θεὰν τῶν Πανελλήνων. μετέβαινε δ' ἐνίοτε καὶ ἐπὶ τὴν ἀκρόπολιν ἀπὸ τῶν τεγῶν λαμπάσι δαδουχουμένης πάσης τῆς Ἀθηναίων πόλεως.

2,1 45

καὶ ἔκτοτε ἐκέλευσεν ἑαυτὸν Διόνυσον ἀνακηρύττεσθαι κατὰ πόλεις ἀπάσας· καὶ Γάιος δὲ αὐτοκράτωρ ὁ Καλλίκολα προσαγορευθεὶς διὰ τὸ ἐν στρατοπέδῳ γεννηθῆναι οὐ μόνον ὠνομάζετο νέος Διόνυσος, ἀλλὰ καὶ τὴν Διονυσιακὴν πᾶσαν ἐνδύνων στολὴν προῆει καὶ οὕτως ἐσκευασμένος ἐδίκαζεν. ἀγαπητέον οὖν τὴν Ἑλλήνων πενίαν εἰς ταῦτα ἀποβλέποντας, λαμβάνοντας πρὸ ὀφθαλμῶν καὶ τὰ παρὰ Θηβαίοις δεῖπνα, περὶ ὧν Κλείταρχος διηγούμενος ὅτι ὁ πᾶς αὐτῶν πλοῦτος εὐρέθη μετὰ τὴν ὑπ' Ἀλεξάνδρου τῆς πόλεως κατασκαφὴν ἐν ταλάντοις τετρακοσίοις τεσσαράκοντα, φησὶν ὅτι τε μικρόψυχοι ἦσαν καὶ τὰ περὶ τὴν τροφὴν λίχνοι, παρασκευάζοντες ἐν τοῖς δεῖπνοις θρῖα καὶ ἐψητοὺς καὶ ἀφύας καὶ ἐγκρασιχόλους καὶ ἀλλᾶντας καὶ σχελίδας καὶ ἔτνος. Ἀρκαδικὸν δὲ δεῖπνον διαγράφων ὁ Ἑκαταῖος ὁ Μιλήσιος μάζας φησὶν εἶναι καὶ ὕεα κρέα. ἐν Φιγαλεῦσι δέ, ὡς φησιν Ἀρμόδιος, ἐν τοῖς καλουμένοις μαζῶσι δεῖπνοις, ἦν δὲ Διονυσιακὴ σύνοδος, μᾶζα τε ἐπὶ χαλκῶν κανῶν νόμου χάριν ἐκομίζετο τῶν καλουμένων μαζονόμων καὶ κρέα ὀλίγα καὶ ἄλλα τινα πάντῃ εὐτελεῖ. καὶ τοῖς ἐσθίουσιν τῶν νέων ἀνδρικώτερον ζωμὸς ἐνεχεῖτο πλείων καὶ μάζαι καὶ ἄρτοι παρεβάλλοντο. γενναῖος γὰρ ὁ τοιοῦτος ἐκρίνετο καὶ ἀνδρώδης. θαυμαστὸν γὰρ ἦν καὶ περιβόητον παρ' αὐτοῖς ἡ πολυφαγία. μετὰ δὲ τὸ δεῖπνον σπονδὰς ἐποιοῦντο οὐκ ἀπονιψάμενοι τὰς χεῖρας, ἀλλ' ἀπομαζάμενοι τοῖς ψωμοῖς καὶ τὴν ἀπομαγδαλίαν ἕκαστος ἀπέφερε, τοῦτο ποιοῦντες ἕνεκα τῶν ἐν τοῖς ἀμφοδίοις γινομένων νυκτερίνων φόβων. ἀπὸ δὲ τῶν σπονδῶν παιὰν ᾄδεται. ὅταν δὲ τοῖς ἥρωσι θύσωσι, μεγάλη βουθυσία γίνεται καὶ ἐστιῶνται πάντες μετὰ τῶν δούλων· οἱ δὲ παῖδες ἐν ταῖς ἐστιάσεσιν μετὰ τῶν πατέρων ἐπὶ λίθων καθήμενοι γυμνοὶ συνδειπνοῦσιν. Θεόπομπος δὲ φησιν ὅτι οἱ Ἀρκάδες ἐν ταῖς ἐστιάσεσιν ὑποδέχονται τοὺς δεσπότας καὶ τοὺς δούλους καὶ μίαν πᾶσι τράπεζαν παρασκευάζουσι καὶ τὰ σιτία πᾶσιν εἰς τὸ μέσον παρατιθέασιν καὶ κρατῆρα τὸν αὐτὸν πᾶσι κερνᾶσι. ὅτι παρὰ Ναυκρατίταις ἐν τινὶ πανηγύρει λευκάς οἱ ἐγχώριοι ἐνδεδυμένοι στολὰς, ἃς καλοῦσι πρυτανικάς, εὐτελεῶς καὶ αὐτοὶ ἔνδον εὐωχοῦνται τοῦ πρυτανείου, εἰς δ' οὐδὲ ἔστι γυναικὶ εἰσιέναι ἢ μόνη τῇ αὐλητρίδι· οὐκ εἰσφέρεται δὲ οὐδ' ἄμις εἰς τὸ πρυτανεῖον. ἐὰν δὲ τις Ναυκρατιτῶν γάμους ἐστιάῃ, ἀπείρηται ὥς καὶ μελίπηκτα δίδοσθαι. Λυγκεὺς δὲ φησιν, ὅτι Αἰγυπτίων ἐπιστρατευσάντων ἐπὶ Ὡχον τὸν βασιλέα Περσῶν καὶ ἡττηθέντων, ἐπεὶ ἐγένετο αἰχμάλωτος ὁ τῶν Αἰγυπτίων βασιλεὺς, ἐδείπνισεν ὁ Ὡχος αὐτόν. τῆς οὖν παρασκευῆς γενομένης λαμπρᾶς ὁ Αἰγύπτιος κατεγέλα ὡς εὐτελεῶς τοῦ Πέρσου διαιτωμένου. εἰ δὲ θέλεις εἰδέναι, ἔφη, ὦ βασιλεῦ, πῶς δεῖ σιτεῖσθαι τοὺς εὐδαίμονας βασιλεῖς, ἐπίτρεψον τοῖς ἑμοῖς ποτε γενομένοις μαγείροις παρασκευάσαι σοι Αἰγύπτιον δεῖπνον. καὶ κελεύσαντος ἐπεὶ παρεσκευάσθη, ἤσθεις ὁ Ὡχος τῷ δείπνῳ, κακὸν κακῶς σε, ἔφη, ὦ Αἰγύπτιε, ἀπολέσειαν οἱ θεοί, ὃς δεῖπνα τοιαῦτα καταλιπὼν ἐπεθύμησας θοίνης εὐτελεστέρας.

2,1 46

ἔστι δὲ καὶ ἰδέα τις δεῖπνων Αἰγυπτιακῇ, τραπεζῶν μὲν οὐ παρατιθεμένων, πινάκων δὲ παραφερομένων. Παρὰ δὲ Γαλάταις, φησὶ Φύλαρχος, ἐν τραπέζαις ἄρτοι πολλοὶ κατακεκλασμένοι παρατίθενται χύδην καὶ κρέατα ἐκ τῶν λεβήτων, ὧν οὐδεὶς γεύεται, εἰ μὴ πρότερον ἴδῃ τὸν βασιλέα, εἰ ἥψατο τῶν παρακειμένων. φασὶ δὲ καὶ Ἀριάμνην τὸν Γαλάτην πλουσιώτατον ὄντα ἐπαγγεῖλασθαι ἐστιάσαι Γαλάτας πάντας ἐνιαυτὸν καὶ τοῦτο συντελέσαι ποιήσαντα οὕτως. κατὰ τόπους τῆς χώρας τὰς ἐπικαιροτάτας τῶν ὁδῶν διέλαβε σταθμοῖς, ἐπὶ

τε τούτοις ἐκ χαράκων, καὶ τῶν καλᾶμων τῶν τε οἰσύνων ἐπεβάλετο σκηνὰς χωρούσας ἀνὰ τετρακοσίους ἄνδρας καὶ πλείους ἔτι, καθὼς ἂν ἐκποιῶσιν οἱ τόποι τό τ' ἀπὸ τῶν πόλεων δέξασθαι καὶ τῶν κωμῶν μέλλον ἐπιρρεῖν πλῆθος. ἐνταῦθα δὲ λέβητας ἐπέστησε κρεῶν παντοδαπῶν μεγάλους, οὓς πρὸ ἐνιαυτοῦ καὶ πρὸ τοῦ μέλλειν μεταπεμφάμενος τεχνίτας ἐξ ἄλλων πόλεων ἐχαλκεύσατο. θύματα δὲ καταβάλλεσθαι ταύρων καὶ συῶν καὶ προβάτων καὶ λοιπῶν κτηνῶν ἐκάστης ἡμέρας πολλά, πίθους τε οἴνου παρεσκευάσθαι καὶ πλῆθος ἀλφίτων πεφυραμένων. καὶ οὐ μόνον, φησὶν, οἱ παραγινόμενοι τῶν Γαλατῶν ἀπὸ τῶν κωμῶν καὶ τῶν πόλεων ἀπέλαυον, ἀλλὰ καὶ οἱ παρίοντες ξένοι ὑπὸ τῶν ἐφρονηκότες παίδων οὐκ ἠφίεντο ἕως ἂν μεταλάβωσι τῶν παρασκευασθέντων. Θρακίων δὲ δείπνων μνημονεύει Ξενοφῶν ἐν ἔξ Ἀναβάσεως καὶ φησι τοὺς Θρᾶκας δειπνεῖν κύκλῳ καθημένους, τραπέζας δὲ τίθεσθαι κατὰ τοὺς ξένους. νόμος γὰρ ἦν καὶ κλᾶν καὶ διαρριπτεῖν ἀλλήλοις τὰ κρέα. καὶ τινα τοιαῦτα ἐν ᾧ καὶ ὅτι, ἐπεὶ περὶ τὸν Ἀρύσταν ἔχων τὸ κέρας ὁ οἶνοχόος ἦν, Ἀρύστας ἰδὼν τὸν Ξενοφῶντα οὐκ ἔτι δειπνοῦντα, ἐκείνῳ, ἔφη, δός σχολάζει γὰρ ἤδη, ἐγὼ δ' οὐπῶ. ἐνταῦθα ἤδη καὶ γέλως ἐγένετο. καὶ ὅτι ἄλλων ἄλλο τι προπινόντων τῷ Σεύθῃ Γνήσιππος Ἀθηναῖος ἀναστὰς εἶπεν, ὅτι ἀρχαῖος εἴη νόμος κάλλιστος τοὺς μὲν ἔχοντας διδόναι τῷ βασιλεῖ τιμῆς ἕνεκα, τοῖς δὲ μὴ ἔχουσι διδόναι τὸν βασιλέα. Ποσειδώνιος δὲ ὁ ἀπὸ τῆς στοᾶς φησι· Κελτοὶ τὰς τροφὰς προτίθενται χόρτον ὑποβάλλοντες καὶ ἐπὶ τῶν τραπεζῶν ξυλίνων μικρὸν ἀπὸ γῆς ἡρμένων. ἡ τροφή δὲ ἐστὶν ἄρτοι μὲν ὀλίγοι, κρέα δὲ πολλὰ ἐν ὕδατι καὶ ὀπτὰ ἐπ' ἀνθράκων ἢ ὀβελίσκων. προσφέρονται δὲ ταῦτα καθαρείως μὲν, λεοντωδῶς δέ, ταῖς χερσὶν ἀμφοτέραις αἴροντες ὅλα μέλη καὶ ἀποδάκνοντες, ἔαν δέ τι ἢ δυσάποσπαστον, μαχαιρίῳ μικρῷ παρατέμνοντες, ὃ τοῖς κολεοῖς ἐν ἰδίᾳ θήκῃ παράκειται. προσφέρονται δὲ καὶ ἰχθῦς ὀπτοὺς μετὰ ἀλῶν καὶ ὄξους καὶ κυμίνου· τοῦτο δὲ καὶ εἰς τὸ ποτὸν ἐμβάλλουσιν. ἐλαίῳ δὲ οὐ χρῶνται. διὰ γὰρ σπάνιν καὶ τὸ ἄηθες ἀηδὲς αὐτοῖς φαίνεται.

2, 1 47

ὅταν δὲ πλείους συνδειπνῶσι, κάθηνται μὲν ἐν κύκλῳ, μέσος δὲ ὁ κράτιστος ὡς ἂν κορυφαῖος χοροῦ, διαφέρων τῶν ἄλλων ἢ κατὰ τὴν πολεμικὴν εὐχέρειαν ἢ κατὰ γένος ἢ κατὰ πλοῦτον· ὁ δ' ὑποδεχόμενος παρ' αὐτόν, ἐφεξῆς δ' ἐκατέρωθε κατ' ἀξίαν ἥς ἔχουσιν ὑπεροχῆς. καὶ οἱ μὲν θυρεαφόροι ἐκ τῶν ὀπίσω παρεστᾶσιν, οἱ δὲ δορυφόροι κατὰ τὴν ἀντικρὺ καθήμενοι κύκλῳ καθάπερ οἱ δεσπότες συνευωχοῦνται. τὸ δὲ πινόμενον παρὰ μὲν τοῖς πλουτοῦσιν οἶνος ἐξ Ἰταλίας καὶ τῆς Μασσαλιητῶν παρακομιζόμενος, ἄκρατος δ' οὗτος· ἐνίοτε δὲ καὶ ὀλίγον ὕδωρ παραμίσγνυται· παρὰ δὲ τοῖς ὑποδεεστέροις ζύθος πύρινον μετὰ μέλιτος ἐσκευασμένον, παρὰ δὲ τοῖς πολλοῖς καθ' αὐτό· καλεῖται δὲ κόρμα. ἀπορροφοῦσι δὲ ἐκ τοῦ αὐτοῦ ποτηρίου κατὰ μικρὸν, οὐ πλεῖον κυάθου· πυκνότερον δὲ τοῦτο ποιοῦσι. περιφέρει δὲ ὁ παῖς ἐπὶ τὰ δεξιὰ καὶ τὰ λαῖα· οὕτως διακονοῦνται. καὶ θεοὺς προσκυνοῦσιν ἐπὶ δεξιᾷ στρεφόμενοι. ὁ αὐτός φησι καὶ Λουέρνιον τὸν ὑπὸ Ῥωμαίων καθαιρεθέντα δημαγωγοῦντα τοὺς ὄχλους ἐν ἄρματι φέρεσθαι διὰ τῶν πεδίων καὶ σπεῖρειν χρυσὸν καὶ ἄργυρον ταῖς ἀκολουθούσαις τῶν Κελτῶν μυρίασι φράγμα τε ποιεῖν δωδεκαστάδιον τετράγωνον, ἐν ᾧ πληροῦν ληνοὺς πολυτελοῦς πώματος, παρασκευάζειν τε τοσοῦτον βρωμάτων πλῆθος ὡς ἐφ' ἡμέρας πλείους ἐξεῖναι τοῖς βουλομένοις εἰσερχομένοις τῶν παρασκευασθέντων ἀπολαβεῖν. ἀφορίσαντος δ' αὐτοῦ προθεσμίαν τινα τῆς θοίνης ἀφυστερήσαντά τινα τῶν βαρβάρων ποιητὴν ἀφικέσθαι καὶ συναντήσαντα μετὰ ᾧδῆς ὑμνεῖν αὐτοῦ τὴν ὑπεροχὴν, ἑαυτὸν δ' ἀποθρηνεῖν ὅτι ὑστέρηκεν, τὸν δὲ τερφθέντα θυλάκιον αἰτῆσαι χρυσοῦ καὶ ῥῖψαι αὐτῷ παρατρέχοντι. ἀνελόμενον δ' ἐκεῖνον πάλιν ὑμνῆσαι λέγοντα διότι τὰ ἴχνη τῆς γῆς ἐφ' ἥς ἄρματηλατεῖ χρυσὸν καὶ εὐεργεσίας ἀνθρώποις φέρει. ὁ δὲ καλούμενος φίλος τραπέζης μὲν οὐ κοινωνεῖ, χαμαὶ δ' ὑποκαθήμενος ἐφ' ὑψηλῆς κλίνης κατακειμένῳ τῷ βασιλεῖ τὸ παραβληθὲν κυνιστὶ σιτεῖται καὶ πολλάκις διὰ τὴν τυχοῦσαν ἀποσπασθεὶς τοῦ χαμαιπετοῦς δείπνου ῥάβδοις καὶ ἱμάσιν ἀστραγαλωτοῖς μαστιγοῦται καὶ

γενόμενος αἰμόφυτρος τὸν τιμωρησάμενον ὡς εὐεργέτην ἐπὶ τὸ ἔδαφος πεσὼν προσκυνεῖ. ὅτι Σέλευκος ὁ βασιλεὺς εἰς Μηδίαν ἀνελθὼν καὶ πολεμῶν Ἀρσάκει ἡχμαλωτίσθη ὑπὸ τοῦ βαρβάρου καὶ πολὺν χρόνον παρὰ τῷ Ἀρσάκει διέτριβεν ἀγόμενος βασιλικῶς. ὅτι παρὰ Πάρθαις ὁ βασιλεὺς τὴν τε κλίνην ἐφ' ἧς μόνος κατέκειτο μετεωροτέραν τῶν ἄλλων καὶ κεχωρισμένην εἶχε καὶ τὴν τράπεζαν μόνῳ καθάπερ ἥρωι πλήρη βαρβαρικῶν θοινημάτων παρακειμένην. Ἡρακλέων δὲ ὁ Βερροαῖος, ὃς ὑπὸ τοῦ Γρυποῦ Ἀντιόχου τοῦ βασιλέως ἐπαρθεῖς μικροῦ τῆς βασιλείας ἐξέβαλε τὸν εὐεργέτην, ἐποιεῖτο τῶν στρατιωτῶν τὰς κατακλίσεις ἐπὶ τοῦ ἔδαφους ἐν ὑπαίθρῳ ἀνὰ χιλίους δεῖπνίζων. τὸ δὲ δεῖπνον ἦν ἄρτος μέγας καὶ κρέας, τὸ δὲ ποτὸν κεκράμενος οἶνος οἶος δῆποτε ὕδατι ψυχρῷ.

2, 1 48

διηκόνουν δὲ ἄνδρες μαχαιροφόροι καὶ σιωπῇ ἦν εὐτακτος. ἐν δὲ τῇ Ῥωμαίων πόλει, ὅταν εὐωχῶνται ἐν τῷ τοῦ Ἡρακλέους ἱερῷ, δεῖπνίζοντος τοῦ κατὰ καιρὸν θριαμβεύοντος, καὶ ἡ παρασκευὴ τῆς εὐωχίας Ἡρακλεωτικὴ ἐστίν. οἶνοχοεῖται μὲν γὰρ οἶνόμελι, τὰ δὲ βρώματα ἄρτοι μεγάλοι καὶ καπνιστὰ ἐφθὰ κρέα καὶ τῶν προσφάτων καθιερωθέντων ὅπτα δαψιλῇ. παρὰ δὲ Τυρρηνοῖς δις τῆς ἡμέρας τράπεζαι πολυτελεῖς κατασκευάζονται ἄνθιναι τε στρωμαὶ καὶ ἐκπώματα ἀργυρὰ παντοδαπά, καὶ δούλων πλῆθος εὐπρεπῶν παρέστηκεν ἐσθήσεσι πολυτελεσὶ κεκοσμημένων. ἱστορεῖ ταῦτα Ποσειδώνιος. Τίμαιος δὲ φησι καὶ τὰς θεραπαίνας παρ' αὐτοῖς ἕως ἂν αὐξηθῶσι, γυμνὰς διακονεῖσθαι. Ἰνδοῖς δέ, ὡς Μεγασθένης φησιν, ἐν τῷ δεῖπνῳ παρατίθεται ἐκάστῳ τράπεζα, καὶ ἐπιτίθεται ἐπ' αὐτῇ τρύβλιον χρυσοῦν, εἰς ὃ ἐμβάλλειν αὐτοὺς πρῶτον μὲν τὴν ὄρυζαν ἐφθὴν ὡς ἂν τις ἐψήσειε χόνδρον, ἔπειτα ὄψα πολλὰ κεχειρουργημένα ταῖς Ἰνδικαῖς σκευασίαις. Γερμανοὶ δέ, ὡς ἱστορεῖ Ποσειδώνιος, ἄριστα προσφέρονται κρέα μεληδὼν ὠπτημένα καὶ ἐπιπίνουσι γάλα καὶ τὸν οἶνον ἄκρατον. Καμπανῶν δὲ τινες παρὰ τὰ συμπόσια μονομαχοῦσι. ἐκάλουν οὖν τινες καὶ Ῥωμαίων, ὡς φησι Νικόλαος ὁ Δαμασκηνὸς εἷς τῶν ἀπὸ περιπάτου, πολλάκις ἐπὶ δεῖπνον τοὺς φίλους, ἐπὶ τε ἄλλοις καὶ ὅπως ἂν δύο ἢ τρία ζεύγη ἴδοιεν μονομάχων, καὶ κορεσθέντες δεῖπνου καὶ μέθης εἰσεκάλουν τοὺς μονομάχους. καὶ ὁ μὲν ἅμα ἐσφάττετο, αὐτοὶ δ' ἐκρότουν ἐπὶ τούτῳ ἡδόμενοι. ἤδη δὲ τις κὰν ταῖς διαθήκαις γέγραφε γυναικας μονομαχῆσαι εὐπρεπεστάτας ἃς ἐκέκτητο, ἕτερος δὲ παῖδας ἀνήβους ἐρωμένους αὐτοῦ. ἀλλὰ γὰρ οὐκ ἠνέσχετο ὁ δῆμος τὴν παρανομίαν ταύτην, ἀλλ' ἄκυρον τὴν διαθήκην ἐποίησεν. Ἐρατοσθένης δὲ φησι Τυρρηνοὺς πρὸς αὐλὸν πυκτεύειν. Ποσειδώνιος δὲ φησι· Κελτοὶ παρὰ τὸ δεῖπνον ἐνίοτε μονομαχοῦσιν· ἐν γὰρ τοῖς ὅπλοις ἐγερθέντες σκιαμαχοῦσι καὶ πρὸς ἀλλήλους ἀκροχειρίζονται, ποτὲ δὲ καὶ μέχρι τραύματος προΐασι καὶ ἐκ τούτου ἐρεθισθέντες, ἐὰν μὴ ἐπίσχωσιν οἱ παρόντες, καὶ ἕως ἀναιρέσεως ἔρχονται. τὸ παλαιὸν, φησὶν, παρατεθέντων τῶν κωλήνων τὸ μῆριον ὁ κράτιστος ἐλάμβανεν· εἰ δὲ τις ἕτερος ἀντιποιήσαιτο, συνίσταντο μονομαχῆσοντες μέχρι θανάτου. ἄλλοι δ' ἐν θεάτρῳ λαβόντες ἀργύριον ἢ χρύσιον, οἱ δὲ οἶνου κεραμείων ἀριθμὸν τινα, καὶ πιστωσάμενοι τὴν δόσιν καὶ τοῖς ἀναγκαίοις φίλοις διαδωρησάμενοι ὕπτιοι ἐκταθέντες ἐπὶ θυρεῶν κεῖνται, καὶ παραστάς τις ξίφει τὸν λαιμὸν ἀποκόπτει. Εὐφορίων δὲ ὁ Χαλκιδεὺς φησι παρὰ Ῥωμαίοις προτίθεσθαι πέντε μνᾶς τοῖς ὑπομένειν βουλομένοις τὴν κεφαλὴν ἀποκοπῆναι πελέκει, ὥστε τοὺς κληρονόμους κομίσασθαι τὸ ἄθλον· καὶ πολλάκις ἀπογραφομένους πλείους δικαιολογεῖσθαι καθ' ὃ δικαιοτάτος ἐστὶν ἕκαστος αὐτῶν ἀποτυμπανισθῆναι.

2, 1 49

Ἑρμιππος δὲ φησι τῶν μονομαχοῦντων εὐρετὰς γενέσθαι Μαντινεῖς, ζηλωτὰς δὲ τούτων γενέσθαι Κυρηναίους. ἤσκουν τε τὰ πολεμικά, φησιν Ἐφορος, Μαντινεῖς καὶ Ἀρκάδες, τὴν τε στολὴν καὶ τὴν ὅπλισιν εὐρόντων ἐκείνων ἔτι καὶ νῦν Μαντινικὴν καλοῦσι. καὶ ὀπλομαχίας δέ, φησί, μαθήσεις ἐν Μαντινείᾳ πρῶτον εὐρέθησαν Δημέου τὸ τέχνημα καταδείξαντος. πεποιήται δὲ τὸ μονόμαχος ὄνομα οὐκ ἐκ τοῦ μάχη, ὃ συντιθέμενον προπαροξύνει τὸ τέλος ὡς σύμμαχος, πρωτόμαχος, ἀντίμαχος, ἐπίμαχος, φιλόμαχον γένος. τὰ δὲ τοιαῦτα ῥήματα, ὅτε

παροξύνεται, τὸ μάχεσθαι ῥῆμα περιέχει, πυγμάχος, ναυμάχος, ὀπλομάχος, τειχομάχος, πυργομάχος. Ποσειδίππος δὲ ὁ κωμικός φησι· τῶν μονομαχοῦντων ἐσμὲν ἀθλιώτεροι. ἑμονομάχουν δὲ καὶ οἱ ἔνδοξοι καὶ οἱ ἡγεμόνες καὶ ἐκ προκλήσεως τοῦτο ἐποίουν. Δημήτριος δ' ὁ Σκήψιός φησιν ὅτι παρὰ Ἀντιόχῳ τῷ βασιλεῖ τῷ μεγάλῳ προσαγορευθέντι ἐν τῷ δείπνῳ πρὸς ὅπλα ὠρχοῦντο οὐ μόνον οἱ βασιλέως φίλοι, ἀλλὰ καὶ αὐτὸς ὁ βασιλεύς. ἐπεὶ δὲ καὶ εἰς Ἥγησιάννακτα τὸν ἱστορικὸν ἡ τῆς ὀρχήσεως τάξις ἐγένετο, ἀναστὰς εἶπε· πότερον, ὦ βασιλεῦ, κακῶς ὀρχοῦμενον ἐμὲ θεάσασθαι βούλει ἢ καλῶς ἀπαγγέλλοντός μου ἴδια ποιήματα ἀκροάσασθαι; κελευσθεὶς οὖν λέγειν οὕτως ἦσε τὸν βασιλέα ὥστ' ἐράνου ἀξιοθῆναι καὶ τῶν φίλων εἰς γενέσθαι. Δοῦρις δὲ φησι Πολυσπέρχοντα εἰ μεθυσθείη καίτοι πρεσβύτερον ὄντα ὀρχεῖσθαι, οὐδενὸς Μακεδόνων ὄντα δεύτερον οὔτε κατὰ τὴν στρατηγίαν οὔτε κατὰ τὴν ἀξίωσιν, καὶ ἐνδύόμενον κροκωτὸν καὶ ὑποδούμενον Σικυώνια διατελεῖν ὀρχοῦμενον. Ἀγαθαρχίδης δὲ φησιν ὅτι οἱ ἐστιῶντες Ἀλέξανδρον τὸν Φιλίππου τῶν φίλων τὸ μέλλον παρατεθήσασθαι τῶν τραγημάτων περιεχρύσουσιν· ὅτε δὲ θέλοι ἀναλίσκειν, περιελόντες τὸν χρυσὸν ἅμα τοῖς ἄλλοις ἐξέβαλλον, ἵνα τῆς μὲν πολυτελείας οἱ φίλοι θεαταὶ γίνωνται, οἱ δὲ οἰκέται κύριοι. Φίλιππος δὲ ποτήριον χρυσοῦν ὀλκὴν ἄγον πεντήκοντα δραχμὰς κεκτημένος ἐλάμβανε τοῦτο κοιμώμενος αἰεὶ καὶ πρὸς τὴν κεφαλὴν αὐτοῦ κατετίθετο. Σέλευκος δὲ φησι Θρακῶν τινὰς ἐν τοῖς συμποσίοις ἀγχόνῃν παίζειν βρόχον ἀρτήσαντας ἕκ τινος ὕψους στρογγύλου, πρὸς ὃν κατὰ καθέτον ὑποτίθεσθαι λίθον εὐπερίτρεπτον τοῖς ἐπιβαίνουσιν. εἴτα διαλαγχάνειν αὐτοὺς καὶ τὸν λαχόντα ἔχοντα δρεπάνιον ἐπιβαίνειν τῷ λίθῳ καὶ τὸν τράχηλον εἰς τὸν βρόχον ἐντιθέναι· παρερχόμενον δὲ ἄλλον ἐγείρειν τὸν λίθον· καὶ ὁ κρεμάμενος ἐπιτρέχοντος τοῦ λίθου, εἰ μὴ ταχὺ φθάσας ἀποτέμῃ τῷ δρεπάνῳ, τέθηκε, καὶ οἱ ἄλλοι γελῶσι παιδίαν ἔχοντες τὸν ἐκείνου θάνατον. κεστρεὺς ἂν εἶην ἔνεκα νηστείας ἄκρας· φησὶν ὁ κωμικὸς Δίφιλος, πολλῶν ἂν ἦν ἄμεινον τὸ ἢ τὸ παθεῖν ἢ ἐνθάδε πάντα ὥσπερ τοὺς πυρέσσοντας περιφερόμενα ὀρᾶν.

2,1 50

ῥοφεῖν φακὴν ἐσθ' ἡδὺ μὴ δεδοικότα, μαλακῶς καθεύδειν ἄθλιον δεδοικότα φησὶν ὁ ἡδὺς Ἀντιφάνης. Παρμενίσκος Μόλπιδι χαίρειν· πλεονάζων ἐν ταῖς προσφωνήσεσι πρὸς σε περὶ τῶν ἐπιφανῶν κλήσεων ἀγωνιῶ μὴ ποτε εἰς πληθώραν ἐμπεσῶν μεμψιμοιρήσης. διὸ καὶ μεταδοῦναί σοι βούλομαι τοῦ παρὰ Κέβητι τῷ Κυζικηνῷ δείπνου. Διονυσίων γὰρ ὄντων παρελήφθην πρὸς αὐτόν. κατέλαβον δὲ κυνικοὺς ἀνακειμένους ἕξ, ἕνα δὲ κύνουλκον Καρνεῖον τὸν Μεγαρικόν. τοῦ δὲ δείπνου χρονίζοντος λόγος ἐγένετο ποῖον τῶν ὑδάτων ἡδιστον. καὶ τῶν μὲν ἐγκωμιαζόντων τὸ ἀπὸ τῆς Λέρνης, ἄλλων δὲ τὸ ἀπὸ Πειρήνης, ὁ Καρνεῖος κατὰ Φιλόξενον εἶπε τὸ κατὰ χειρῶν. εἴτ' ἐδειπνοῦμεν καὶ τὴν μὲν ἐξηντλοῦμεν φακὴν, ἡ δ' ἐπεισέει. εἴτα πάλιν φακοὶ προσηνέχθησαν ὅξει βεβρεγμένοι, καὶ ὁ Διτρέφης δραξάμενος ἔφη· Ζεῦ μὴ λάθοι σε τῶνδ' ὅς αἵτιος φακῶν. καὶ ἄλλος ἐξῆς ἀνεβόησε· φακὸς σε δαίμων καὶ φακὴ τύχη λάβοι. ἐμοὶ δὲ κατὰ τὸν κωμικὸν Δίφιλον δειπνάριον ἦν ἀνθηρόν, γλαφυρὸν σφόδρα· φακῆς κατ' ἄνδρα τρύβλιον μεστὸν μέγα. ἐπὶ ταύτῃ φέρων εἰς τὸ μέσον ἐπεχόρευσε σαπέρδης μέγας ὑπὸ τι δυσώδης. παρῆν δὲ καὶ ἡ θεατροτορὺνὴ Μέλισσα καὶ ἡ κυνάμυια Νίκιον, οὐκ ἄσημοι ἐταιρίδες. ἀποβλεψάσαι οὖν εἰς τὰ παρακείμενα ἐγέλων. καὶ ἡ Νίκιον ἔφη· οὐδεὶς ὑμῶν, ἄνδρες γενειοσυλλεκτάδαι, ἰχθὺν ἐσθίει; ἢ καθάπερ ὁ Γαδареὺς Μελέαγρος ἔφη τὸν Ὅμηρον Σύρον ὄντα κατὰ τὰ πάτρια ἰχθύων ἀπεχομένους ποιῆσαι τοὺς ἀρχαίους δαψιλείας πολλῆς οὔσης κατὰ τὸν Ἑλλησποντον, ἢ μόνον ἀνέγνωτε σύγγραμμα αὐτοῦ τὸ περιέχον λεκίθου καὶ φακῆς σύγκρισιν; ὁρῶ γὰρ πολλὴν παρ' ὑμῖν τῆς φακῆς τὴν σκευήν. εἰς ἣν ὁρῶσα συμβουλευσάμην ἂν ὑμῖν κατὰ τὸν Σωκρατικὸν Ἀντισθένην ἐξάγειν ἑαυτοὺς τοῦ βίου τοιαῦτα σιτουμένους. καὶ ὁ Καρνεῖος ἔφη· Εὐξίθεος ὁ Πυθαγορικός, ὦ Νίκιον, ἔλεγεν ἐνδεδέσθαι τῷ σώματι καὶ τῷ τῆδε βίῳ τὰς ἀπάντων ψυχὰς τιμωρίας χάριν, καὶ

διείπασθαι τὸν θεὸν ὥς εἰ μὴ μενοῦσιν ἐπὶ τούτοις, ἕως ἂν ἐκὼν αὐτοὺς λύσῃ, πλέοσι καὶ μείζουσιν ἐμπεσοῦνται τότε λύμαις. διὸ πάντας φοβεῖσθαι τοῦ ζῆν ἔκοντας ἐκστῆναι εὐλαβουμένους τὴν τῶν κυρίων ἀνάστασιν, πεπεισμένους τὴν ἀπόλυσιν τῆς ψυχῆς κατὰ τὸν ἐν γῆρα θάνατον μετὰ τῆς τῶν κυρίων γίνεσθαι γνώμης. αἱ βαρεῖαι αὐταὶ τροφαὶ φράττουσι τὸ ἡγεμονικὸν καὶ οὐκ ἔωσι τὴν φρόνησιν ἐν ἑαυτῷ εἶναι. Θεόπομπος οὖν φησι· τὸ ἐσθίειν πολλὰ καὶ κρεαφαγεῖν τοὺς λογισμοὺς ἐξαιρεῖ καὶ τὰς ψυχὰς ποιεῖται βραδυτέρας, ὀργῆς τε καὶ σκληρότητος καὶ πολλῆς σκαιότητος ἐμπύλησι. καὶ ὁ θαυμάσιος δὲ Ξενοφῶν φησιν ἡδὺ μὲν μᾶζαν καὶ κάρδαμα φαγεῖν πεινῶντι, ἡδὺ δὲ ὕδωρ ἀρυσάμενον ἐκ ποταμῶν διψῶντα πιεῖν. Σωκράτης δὲ πολλάκις κατελαμβάνετο διαπεριπατῶν ἐσπέρας βαθείας πρὸ τῆς οἰκίας καὶ πρὸς τοὺς πυνθανομένους τί τῆνικάδε; ἔλεγεν ὅψον συνάγειν πρὸς τὸ δεῖπνον. ὅτι μετὰ τὸ συντελέσαι τοὺς ἄθλους Ἡρακλέα Εὐρυσθέως θυσίαν ἐπιτελοῦντος συμπαρελήφθη καὶ αὐτὸς καὶ τῶν τοῦ Εὐρυσθέως υἱῶν τὰς μερίδας ἐκάστῳ παρατιθέντων, τῷ δ' Ἡρακλεῖ ταπεινότεραν παραθέντων, Ἡρακλῆς ἀτιμάζεσθαι ὑπολαβὼν ἀπέκτεινε τρεῖς τῶν παιδῶν Περιμήδην, Εὐρύβιον, Εὐρύπυλον.

2,1 51 ἱστορεῖ Ἀντικλείδης. οὐ τοιοῦτοι δὲ τὸν θυμὸν ἡμεῖς οἱ κυνικοί, εἰ καὶ πάντα Ἡρακλέους ζηλωταί. τραγικὸν γὰρ ἡ φακῇ ἐστίν, Ἀρχάγαθος ἔφη, ἥς καὶ ῥοφεῖν Ὀρέστην τῆς νόσου πεπαυμένον φησὶ Σόφιλος ὁ κωμικός. στωικὸν δὲ δόγμα ἐστὶν ὅτι τε πάντα ποιήσῃ ὁ σοφὸς καὶ φακῇν φρονιμῶς ἀρτύσει. διὸ καὶ Τίμων ὁ Φλιάσιος ἔφη· Ζηνώνειόν τε φακῇν ἔψειν. ἔστι δὲ ἡ Ζηνώνειος ἐπὶ τῇ φάκῃ ὑφήγησις τοιαύτη· εἰς δὲ φακῇν ἔμβαλλε δυωδέκατον κοριάννου. καὶ Κράτης ὁ Θηβαῖος ἔλεγε· μὴ πρὸ φακῆς λοπάδ' αὖξων εἰς στάσιν ἅμμε βάλλης. Χρύσιππός τε φησι· μήποτ' ἐλαίαν ἔσθιε, ἀκαλήφην ἔχων. χειμῶνος ὥρα βολβοφακῇν, βαβαί. βολβοφακῇ δ' οἶον ἀμβροσίῃ ψύχους κρυόεντος. καὶ Ἀριστοφάνης δὲ πού φησι· πτισάνην διδάσκειν αὐτὸν ἔψειν ἢ φακῇν. καὶ πάλιν· ὅστις φακῇν ἡδιστον ὅψων λοιδορεῖς. Ἐπίχαρμος· χύτρα δὲ φακέας ἡψετ ο. οἶδα δὲ καὶ τὴν Ὀδυσσέως ἀδελφὴν Φακῇν καλουμένην, ἣν ἄλλοι Καλλιστὴ καλοῦσι. Σώπατρος δὲ φησι· οὐκ ἂν δυναίμην εἰσορῶν χαλκήλατον μέγαν κολοσσὸν φάκινον ἄρτον ἐσθίειν. καίτοι τί δεῖ κατὰ τὸν σὸν Εὐριπίδην, γραμματικώτατε, πλὴν δυεῖν μόνον, Δήμητρος ἀκτῆς πόματός θ' ὕδριχόους; ἢ περ πάρεστι καὶ πέφυχ' ἡμᾶς τρέφειν. κἂν ἄλλοις δὲ φησιν ὁ σκηνικὸς οὗτος φιλόσοφος· ἀρκεῖ μετρία βιοτά μοι σώφρωνος τραπέζης. καὶ ὁ Σωκράτης δὲ ἔλεγε διαφέρειν τῶν ἄλλων ἀνθρώπων καθ' ὅσον οἱ μὲν ζῶσιν ἵνα ἐσθίωσιν, ὁ δὲ ἐσθίει ἵνα ζῇ. Διογένης δὲ πρὸς τοὺς ἐγκαλοῦντας αὐτῷ ἀποτριβομένῳ ἔλεγεν· εἴθ' ἡδυνάμην καὶ τὴν γαστέρα τρίψας τῆς πείνης καὶ τῆς ἐνδείας παύσασθαι. Εὐριπίδης δὲ περὶ Καπανέως φησὶν· Καπανεὺς ὅδ' ἐστίν· ὃ βίος μὲν ἦν πολὺς, ἥκιστα δ' ὄλβω γαῦρος ἦν, φρόνημα δ' οὐδέν τι μείζον εἶχεν ἢ πένης ἀνὴρ, ψέγων τραπέζαις εἴτις ἐξογκοῖτ' ἄγαν, τάρκου ἑπαινῶν· οὐ γὰρ ἐν γαστρὸς βορᾷ τὸ χρηστὸν εἶναι, μέτρια δ' ἐξαρκεῖν ἔφη. οὐκ ἦν γὰρ τοιοῦτος ὥς ἔοικεν ὁ Καπανεὺς, οἷους Χρύσιππος λέγει τοσοῦτον ἐκπεσεῖν πρὸς τὸ ἀργύριον, ὥς ἱστορῆσθαι πρὸς τῇ τελευτῇ τινα μὲν καταπιόντα οὐκ ὀλίγους χρυσοὺς ἀποθανεῖν, τὸν δ' ἐτέρον ῥαψάμενον εἰς τινα χιτῶνα καὶ ἐνδύντα αὐτὸν ἐπισκῆψαι τοῖς οἰκείοις θάψαι οὕτως μήτε καύσαντας μήτε θεραπεύσαντας. οἱ γὰρ τοιοῦτοι μονονουχὶ βοῶντες ἀποθνήσκουσιν· ὃ χρυσέ, δεξίωμα κάλλιστον βροτοῖς, ὥς οὔτε μήτηρ ἡδονὰς τοιάσδ' ἔχει, οὐ παῖδες ἐν δόμοισιν, οὐ φίλος πατήρ, οἷας σὺ χοῖ σὲ δώμασιν κεκτημένοι. εἰ δ' ἡ Κύπρις τοιοῦτον ὀφθαλμοῖς ὄρᾳ, οὐ θαῦμ' Ἐρωτας μυρίους αὐτὴν ἔχειν. τοιαύτη τις ἦν τοῖς τότε φιλοχρηματία· περὶ ἧς Ἀνάχαρσις πυνθανομένου τινὸς πρὸς τί Ἑλληνες χρῶνται τῷ ἀργυρίῳ, εἶπε πρὸς τὸ ἀριθμεῖν.

2,1 52 Διογένης δ' ἐν τῇ ἑαυτοῦ Πολιτείᾳ νόμισμα εἶναι νομοθετεῖ ἀστραγάλους, καλῶς δὲ καὶ ταῦτ' Εὐριπίδης εἶπε· μὴ πλοῦτον εἴπης· οὐχὶ θαυμάζω θεὸν, ὃν καὶ ὁ κάκιστος ῥαδίως ἐκτῆσατο. Χρύσιππος δὲ φησι νεανίσκον τινα σφόδρα πλούσιον ἐπιδημῆσαι ταῖς Ἀθήναις πορφυρίδα

ἡμφιεσμένον ἔχουσιν χρυσᾶ κράσπεδα. πυνθανοπένου δέ τινος αὐτοῦ ποδαπός ἐστιν, ἀποκρίνασθαι ὅτι πλούσιος. καὶ Ἄλεξις δέ ποδαπός τὸ γένος οὗτος; πλούσιος τούτους δὲ πάντες φασὶν εὐγενεστάτους, πένητας δ' εὐπάτριδας οὐδὲ εἰς ὄρα. φησί που Φερεκράτης· ἰδοὺ κύλιξ σοι καὶ τράπεζα καὶ φακοί. μή μοι φακοὺς, μὰ τὸν Δί' οὐ γὰρ ἤδομαι. ἦν γὰρ τράγη τις, τοῦ στόματος ὄζει κακόν. Τίμων ὁ σιλλογραφός φησιν· ἐνὶ κόγχῳ Ἑλλήνων ἡ πᾶσα περισσοτρυφήτος οἰζὺς. Σώπατρος τὴν Ἑρετρίαν λευκάλφιτόν φησι. διάφοροι γὰρ αἱ ἐκ ταύτης μάζαι ὥς καὶ ἐκ Τέω. Στράτις ὁ κωμικός φησιν· παραινέσαι δὲ σφῶν τι βούλομαι σοφόν· ὅταν φακὴν ἔψητε, μὴ πικεῖν μύρον. ἤδη δὲ καὶ εἰς παροιμίαν ἀναγράφεται τὸ ἐπὶ τῇ φακῇ μύρον. ὅτι Γαλάταις ἔθος, ἡνίκ' ἂν προτέρημά τι ἐν τοῖς πολέμοις λάβωσι, θύειν τοῖς θεοῖς τοὺς αἰχμαλώτους. εἰ αὐτάρκειαν ἀσπάζῃ, φιλόσοφε, τί οὐ τοὺς Πυθαγορικοὺς ζηλοῖς, περὶ ὧν Ἀντιφάνης φησιν· Πυθαγορικοὶ ἄθλιοί τινες ἐν τῇ χαράδρᾳ τρώγοντες ἄλιμα. καὶ πάλιν· πρῶτα μὲν ὥσπερ πυθαγορίζων ἐμψύχου ἐσθίει οὐδέν, ἀλλὰ μάζης μελαγχρῆ μερίδα λαμβάνων λέπει. Ἄλεξις οἱ πυθαγορίζοντες, ὥς ἀκούομεν, οὗτ' ὄψον ἐσθίουσιν, οὗτ' ἄλλ' οὐδὲ ἐν ἔμψυχον, οἶνον τε οὐχὶ πίνουσι μόνοι. ἔστι δ' αὐτοῖς ἄρτος καὶ ποτήριον ὕδατος, δεσμοτηρίου λέγεις δίαιταν πάντες οὗτοι οἱ σοφοὶ διάγουσι. καὶ μετ' ὀλίγα· ἤδει δ' ὑπομεῖναι ἀσιτίαν, ῥύπον, ῥίγος, σιωπὴν, στυνγνότητ', ἄλουσίαν. Ἀντιφάνης πού φησι· κατεφάγετε πάμπολλα ἐξὸν ὠνήσασθαι τὰς προσφόρους ὑμῖν τροφάς, σκόροδα, τυρόν, κρόμμυα, κάππαριν, πάντα ταῦτ' ἐστὶ δραχμῆς. Ἀριστοφάνης δέ φησι· τί ποτε οἰόμεθα τοὺς πάλαι ποτὲ τοὺς Πυθαγοριστὰς ῥυπᾶν ἔκοντας ἢ φορεῖν τρίβωνας ἡδέως; οὐκ ἔστι τούτων οὐδὲ ἓν, τῆς εὐτελείας πρόφασιν εὖρον καλήν· ὄρους ἔπηξαν τοῖς πένησι χρησίμους. ἐπεὶ παράθεσ αὐτοῖς ἰχθῦς ἢ κρέας, κἂν μὴ κατεσθίωσι καὶ τοὺς δακτύλους, ἐθέλω κρέμασθαι δεκάκις. ὅτι ἀρχαῖον ἐπίγραμμα εἰς φιλοσόφους πεποιήται· ὀφρυανασπασίδαι, ῥινεγκαταπηξιγένειοι, σακκογενειότροφοι, λοπαδαρπαγίδαι, νυκτιλαθραιοφάγοι, μειρακιεξαπάται, συλλαβοπευσιλαληταί, δοξοματαιόσοφοι, ζηταρετησιάδαι. Ἀρχέστρατος ὁ Γελῶός φησί που, ἦν μόνην ὑμεῖς ῥάψωδιαν οἱ σοφοὶ ἀσπάξεσθε, μόνον τοῦτο πυθαγορίζοντες τὸ σιωπᾶν, δι' ἀσθένειαν λόγων τοῦτο ποιοῦντες. ὅτι Σφοδρίας ὁ κυνικός τέχνην ἔγραψεν ἐρωτικήν, καὶ Πρωταγορίδης ἀκροάσεις ἐρωτικές, Περσαῖος τε διαλόγους συμποτικούς, ἐν οἷς ζητεῖ, ὅπως ἂν μὴ κατακοιμηθῶσιν οἱ συμπόται, καὶ πῶς ταῖς ἐπιχύσεσι χρηστέον, καὶ πότε εἰσακτέον τὰ ὠραῖα σώματα εἰς τὸ συμπόσιον, περιεργότερόν τε περὶ φιλημάτων εἴρηκεν ὁ Σωφρονίσκου φιλόσοφος, ὃς περὶ ταῦτα τὴν διάνοιαν αἰετὶ στρέφων πιστευθεὶς, ὥς φησιν Ἑρμιππος, ὑπ' Ἀντιγόνην τὸν Ἀκροκόρινθον κωθωνιζόμενος ἐξέπεσε καὶ αὐτῆς τῆς Κορίνθου, καταστρατηγηθεὶς ὑπὸ τοῦ Σικυωνίου Ἀράτου, ὁ πρότερον ἐν τοῖς διαλόγοις πρὸς Ζήνωνα διαμιλλώμενος, ὥς ὁ σοφὸς πάντως ἂν εἴη καὶ στρατηγὸς ἀγαθός.

2,1 53

Κτησίβιος ὁ Χαλκιδεὺς ἐρωτηθεὶς τί περιέγονεν ἐκ φιλοσοφίας αὐτῶ; ἔφη ἀσυμβόλως δειπνεῖν, περὶ οὗ Τίμων πού φησι· δειπνόμανες, νεκροῦ ὄμματ' ἔχων, κραδίην δ' ἀκύλιστον. ἦν δ' εὖστοχος ὁ Κτησίβιοις καὶ χαρίεις περὶ τὸ γελοῖον· διὸ καὶ πάντες αὐτὸν ἐπὶ τὰ συμπόσια παρεκάλουν· οὐχ ὥσπερ σύ, κυνικέ, ὁ μηδέποτε ταῖς Χάρισι, ἀλλ' οὐδὲ ταῖς Μούσαις θύσας. φυγοῦσα γοῦν σε καὶ τοὺς σοὶ παραπλησίους ἡ Ἀρετὴ Ἥδονῃ παρακάθεται, ὥς φησι Μνασάλκης ἐν ἐπιγράμμασιν· ἄδ' ἐγὼ ἂν τλάμων Ἀρετὰ παρὰ τῇδε κάθημαι Ἥδονῃ, αἰσχίστως κειραμένη πλοκάμους, θυμὸν ἄχει μεγάλῳ βεβωλημένα, εἴπερ ἅπασιν ἂν κακόφρων Τέρψις κρείσσων ἐμοῦ κέκριται. Βάτων ὁ κωμικός φησι· τί τὰργύριον, ἄνθρωπε, τιμιώτερον σαυτοῦ τέθεικας ἢ πέφυκε τῇ φύσει; ἀλυσιτελὴς εἶ τῇ πόλει πίνων ὕδωρ· τὸν γὰρ γεωργὸν καὶ τὸν ἔμπορον ἀδικεῖς. ὅτι πρῶτος Διόδωρος ὁ Ἀσπένδιος ὁ Πυθαγοριστὴς κομῶν ἔζη καὶ ῥυπῶν καὶ ἀνυποδητῶν βαθεῖ πώγωνι χρώμενος, ἀνέλαβε δὲ τρίβωνα καὶ κομὴν ἐφόρει κατὰ τινὰ τύπον τὴν ἐπιτήδευσιν ταύτην προσαγαγόν, τῶν δὲ πρὸ αὐτοῦ Πυθαγορικῶν λαμπρῶς

ἀμφιεννυμένων καὶ λουτροῖς καὶ ἀλείμμασι κουρᾷ τε τῇ συνήθει χρωμένων. μαστιγίαι, κέντρωνες, ἀλλοτριοφάγοι φησὶ Σοφοκλῆς. ὅτι Ἄλεξις ὑποτίθεται τὸν Ἡρακλέα παρὰ τῷ Λίνῳ παιδευόμενον καὶ κελευσθέντα ἀπὸ βιβλίων πολλῶν παρακειμένων λαβόντα ἐντυχεῖν Ὀρφέως, Ἡσιόδου, Χοιρίλου, Ἐπιχάρμου, Ὀμήρου ὡς ἂν δηλώσῃ τὴν φύσιν ἐπὶ τί ὥρμησε, ἐκεῖνος δ' ὁ ψαρτυτικὸν βιβλίον λαβὼν ἐν χερσὶν περισπουδᾶστως ἐκράτει. Σίμου μὲν καταμωκώμενος τοῦ εὐφυοῦς τραγωδίας ὑποκρίτου, λέγων δὲ τῶν ὑποκριτῶν πολὺ κράτιστον εἶναι τὸν ὁψοποιὸν, ὡς δοκεῖ τοῖς χρωμένοις, τῶν δ' ὁψοποιῶν ὑποκριτῆς. βούλιμός ἐστ' ἄνθρωπος, ὅτι βούλει λέγε· πεινῶ γάρ, εἴ τοῦτ' ἴσθι. οὐ παρὰ κωφὸν ὁ τυφλὸς ἔοικε λαλεῖν Κρατίνος φησιν. αἰεὶ γ' ὁ Χαιρεφῶν τιν' εὕρισκει τέχνην, φησὶν Ἄλεξις, καὶ νῦν πορίζεται γε τὰ δεῖπν' ἀσύβολα. ὅπου γάρ ἐστιν ὁ κέραμος μισθώσιμος τοῖς μαγείροις, εὐθέως ἐξ ἑωθινοῦ ἔστηκεν ἐλθὼν· καὶ ἴδη μισθούμενον εἰς ἐστίασιν, τοῦ μαγείρου πυθόμενος τὸν ἐστιῶντα, τῆς θύρας χασμωμένης ἂν ἐπιλάβηται, πρῶτος εἰσελήλυθεν. καὶ πάλιν ἐπὶ δεῖπνον ἐλθὼν εἰς Κόρινθον Χαιρεφῶν ἄκκλητος· οὕτω γὰρ πέτεται διαπόντιος· οὕτω τι τὰλλότρι' ἐσθίειν ἐστὶ γλυκύ.

2,1 54

ὑπὸ τῆς ἐμφύτου, φησί, γαστριμαργίας καὶ ἡδυλογίας ἀναγινώσκει μέλη πάραυλα· τοῖς ἡδονικοῖς, φησὶν, ἀμαρτολόγοις, ὧς χοιρίδιον εὐάρτυτον· ἔχουσι γάρ τι κέντρον ἐν τοῖς δακτύλοις μισάνθρωπον, Φρύνιχός φησιν ὁ κωμωδιοποιός. ὅτι τὸ χαριτογλωσσεῖν παρ' Αἰσχύλῳ κεῖται. ὅτι ἀσώτου διαβολῆτος μέμνηται Ἄλεξις λέγων· Διδώωρος οὐπίτριπτος ἐν ἔτεσι δύο σφαῖραν ἀπέδειξε τὴν πατρῶαν οὐσίαν· οὕτως ἱκανῶς ἅπαντα κατεμασῆσατο. πάλιν· Ἐπιχαρίδης ὁ μικρὸς ἐν πένθ' ἡμέραις σφαῖραν ἐποίησε τὴν πατρῶαν οὐσίαν· οὕτω συνεστρόγγυλεν ἰταμῶς καὶ ταχύ. καὶ Κτήσιππος δ' ὁ Χαβρίου υἱὸς εἰς τοσοῦτον ἤλθεν ἀσωτίας ὡς καὶ τοῦ μνήματος τοῦ πατρός, εἰς ὃ Ἀθηναῖοι χιλίας ἀνάλωσαν δραχμάς, τοὺς λίθους πωλῆσαι εἰς τὰς ἡδυπαθείας. περὶ οὗ Μένανδρός φησι· καίτοι νέος ποτ' ἐγενόμην κἀγώ, γύναι· ἀλλ' οὐκ ἐλούμην πεντάκις τῆς ἡμέρας τότε, ἀλλὰ νῦν· οὐδὲ χλανίδ' εἶχον, ἀλλὰ νῦν· οὐδὲ μύρον εἶχον, ἀλλὰ νῦν· καὶ βάψομαι καὶ παρατιλοῦμαι νῆ Δία καὶ γενήσομαι Κτήσιππος, οὐκ ἄνθρωπος, ἐν ὀλίγῳ χρόνῳ, καὶ ὥς ἐκεῖνος κατέδομαι τοὺς λίθους ἀπαξᾶπαντας, οὐ γὰρ οὖν τὴν γῆν μόνην. τάχ' οὖν διὰ τὴν αὐτοῦ τὴν ταύτην ἀσωτίαν καὶ κιναιδίαν τοῦνομα αὐτοῦ παρέλιπε Δημοσθένης ἐν τῷ περὶ ἀτελειῶν. ὁ δ' αὐτὸς Μένανδρος καὶ τοιαύτην κόλασιν ὀρίζει τοῖς τὰ πατρῶα καταδεδηκόσιν· ὧς φιλάττη γοῦν μήτηρ, ὡς σεμνὸν σφόδρ' εἶ τοῖς νοῦν ἔχουσι κτήμα πολλοῦ τ' ἄξιον. ὡς δῆτ' ἐχρῆν εἶ τις πατρῶαν γῆν παραλαβὼν κατάφαγοι, πλεῖν τοῦτον ἤδη διὰ τέλους καὶ μηδέποτε ἐπιβαίνειν γῆς, ἴν' οὕτως ἦσθεθ' οἷον παραλαβὼν ἀγαθὸν οὐκ ἐφείσατο. Πυθοδήλου δὲ ἀσώτου Ἀξιόμαχος μνημονεύει, ὃν καὶ ἀσώτατον ἄνθρωπον καλεῖ. Πολυεύκτου δ' Ἀναξανδρίδης λέγων· ὄρνις κεκλήσῃ. διὰ τί, πρὸς τῆς Ἑστίας; πότερον καταφαγὼν τὴν πατρῶαν οὐσίαν, ὥσπερ Πολύευκτος ὁ καλός; οὐ δῆτ', ἀλλ' ὅτι ἄρρην ὑπὸ θηλειῶν κατεκόπη. Θεόπομπος δὲ Εὐβουλὸν φησι τὸν δημαγωγὸν ἄσωτον γενέσθαι. Καλλίστρατον τέ φησι τὸν Καλλικράτους δημαγωγὸν πρὸς μὲν τὰς ἡδονὰς εἶναι ἀκρατῆ, τῆς δὲ πολιτικῆς ἐπιμελῆ. τὸν Εὐβουλὸν δὲ καὶ συγκρίνει τοῖς Ταραντίνοις λέγων· τοσοῦτον ἀσωτία καὶ πλεονεξία διενήνοχε τοῦ δήμου τῶν Ταραντίνων ὅσον ὁ μὲν περὶ τὰς ἐστιάσεις εἶχεν ἀκρατῶς, ὁ δὲ Ἀθηναίων καὶ τὰς προσόδους διατετέλεκε καταμισθοφορῶν. τῶν Ταραντίνων δέ, φησὶν, ἡ πόλις σχεδὸν καθ' ἕκαστον μῆνα βουθυτεῖ καὶ δημοσίᾳ ἐστιάσεις ποιεῖται. τὸ δὲ τῶν ἰδιωτῶν πλῆθος αἰεὶ περὶ συνουσίας καὶ πότους ἐστὶ. λέγουσι δὲ καὶ τινα τοιοῦτον λόγον οἱ Ταραντῖνοι, τοὺς μὲν ἄλλους ἀνθρώπους διὰ τὸ φιλοπονεῖσθαι καὶ περὶ τὰς ἐργασίας διατρίβειν παρασκευάζεσθαι ζῆν, αὐτοὺς δὲ διὰ τὰς συνουσίας καὶ τὰς ἡδονὰς οὐ μέλλειν, ἀλλ' ἤδη βιώναι. καὶ περὶ Φιλίππου δὲ φησιν ὅτι, ἐπεὶ ἐγκρατὴς πολλῶν ἐγένετο πραγμάτων, οὐκ

ἀνάλωσεν αὐτὰ τάχεως, ἀλλ' ἐξέβαλε καὶ ἔρριψε, πάντων ἀνθρώπων κάκιστος ὢν οἰκονόμος οὐ μόνον αὐτὸς, ἀλλὰ καὶ οἱ περὶ αὐτόν.

2,1 55

ἀπλῶς γὰρ οὐδεὶς αὐτῶν ἠπίστατο ζῆν ὀρθῶς οὐδὲ σωφρόνως οἰκεῖν οἰκίαν· τοῦ δ' αὐτὸς αἴτιος ἦν ἅπληστος καὶ πολυτελής ὢν, προχείρως ἅπαντα ποιῶν καὶ κτώμενος καὶ διδούς. ἔπειτα δ' οἱ ἑταῖροι αὐτοῦ ἐκ πολλῶν τόπων ἦσαν συνεῤῥηκότες, οὐκ ἀριστίνδην ἐξειλεγμένοι, ἀλλ' εἴ τις ἦν ἐν τοῖς Ἑλλήσιν ἢ τοῖς βαρβάροις λάσταυρος ἢ βδελυρὸς ἢ θρασὺς τὸν τρόπον, οὗτοι σχεδὸν ἅπαντες εἰς Μακεδονίαν ἀθροισθέντες ἑταῖροι Φιλίππου προσηγορεύοντο. εἰ δὲ καὶ μὴ τοιοῦτός τις ἐληλύθει, ὑπὸ τῆς διαίτης τῆς Μακεδονικῆς τάχεως ἐκείνοις ὅμοιος ἐγίνετο. οἱ γὰρ πόλεμοι καὶ αἱ στρατεῖαι καὶ αἱ πολυτέλειαί θρασεῖς αὐτοὺς εἶναι προετρέποντο καὶ ζῆν μὴ κοσμίως, ἀλλ' ἀσώτως καὶ τοῖς λησταῖς παραπλησίως. Δοῦρις ἱστορεῖ Πασίκυπρον τὸν βασιλέα Κύπρου πεντήκοντα ταλάντων ἀποδόσθαι Πυμάτωνι τῷ Κιττιεῖ χωρίον τι λαμπρὸν καὶ τὴν βασιλείαν αὐτοῦ καὶ λαβόντα τὰ χρήματα καταγεγραῖσαι ἐν Ἀμαθοῦντι. Αἰθίοψ δ' ὁ Κορίνθιος, ὡς φησι Δημήτριος ὁ Σκήψιος, ὑπὸ φιληδονίας καὶ ἀκρασίας μετὰ Ἀρχίου πλέων εἰς Σικελίαν ὅτ' ἔμελλεν κτίζειν Συρακούσας τῷ ἑαυτοῦ συσσίτῳ μελιτούττης, ἀπέδοτο τὸν κλῆρον ὃν ἐν Συρακούσαις λαχὼν ἔμελλεν ἔξειν. καὶ Δημήτριος δὲ ὁ Δημητρίου τοῦ Φαληρέως ἀπόγονος Ἀρισταγόραν μὲν εἶχε τὴν Κορινθίαν ἑταῖραν, ἔζη δὲ πολυτελῶς. ἀνακαλεσαμένων δὲ αὐτὸν τῶν Ἀρεοπαγιτῶν καὶ κελεύοντων βέλτιον ζῆν, ἀλλὰ καὶ νῦν, εἶπεν, ἐλευθερίως ζῶ. καὶ γὰρ ἑταῖραν ἔχω τὴν καλλίστην καὶ ἀδικῶ οὐδένα καὶ πίνω Χῖον οἶνον καὶ τᾶλλ' ἀρκούντως παρασκευάζομαι, τῶν ἰδίων μοι προσόδων εἰς ταῦτα ἐκποιουσῶν, οὐ καθάπερ ὑμῶν ἔνιοι δεκαζόμενος ζῶ καὶ μοιχεύων. καὶ κατέλεξε τινὰς ἐπ' ὀνόματος τῶν ταῦτα πραττόντων. ταῦτα δ' ἀκούσας Ἀντίγονος ὁ βασιλεὺς θεσμοθέτην αὐτὸν κατέστησεν. τοῖς δὲ Παναθηναίοις ἵππαρχος ὢν ἱκρίον ἔστησε πρὸς τοῖς Ἑρμαῖς Ἀρισταγόρας μετεωρότερον τῶν Ἑρμῶν, Ἐλευσῖνι τε μυστηρίων ὄντων ἔθηκεν αὐτῇ θρόνον παρὰ τὸ ἀνάκτορον, οἰμῶξεσθαι φήσας τοὺς κωλύσοντας. ἔζη δὲ τοῖς Ἀρεοπαγίταις τοὺς μὴ ἔκ τινος περιουσίας ζῶντας ἀνακαλεῖσθαι καὶ κολάζειν. Μενέδημον οὖν καὶ Ἀσκληπιάδην τοὺς φιλοσόφους νέους ὄντας καὶ πενομένους μεταπεμψάμενοι ἠρώτησαν πῶς τοῖς φιλοσόφοις συσχολάζοντες, κεκτημένοι δὲ μηδέν, εὐεκτοῦσιν οὕτω τοῖς σώμασι· καὶ οἱ ἐκέλευσαν μεταπεμφθῆναι τινὰ τῶν μυλῶν. ἐλθόντος δὲ ἐκείνου καὶ εἰπόντος ὅτι νυκτὸς ἐκάστης κατιόντες εἰς τὸν μυλῶνα καὶ ἀλοῦντες δύο δραχμάς ἀμφοτέρω λαμβάνουσι, θαυμάσαντες διακοσίαις δραχμαῖς ἐτίμησαν αὐτούς. καὶ Δημόκριτον δὲ Ἀβδηρίται δημοσίᾳ κρίνοντες ὡς κατεφθαρκότα τὰ πατρῶα, ἐπεὶ ἀναγνοὺς αὐτοῖς τὸν μέγαν διάκοσμον καὶ τὰ περὶ τῶν ἐν Ἀίδου εἶπεν εἰς ταῦτα ἀνηλωκέναι, ἀφείθη.

2,1 56

οἱ δὲ μὴ οὕτως ἄσωτοι πίνουσ' ἐκάστης ἡμέρας δύο ἡμέρας, ὡς φησιν Ἀμφίς, διασειόμενοι τοὺς κροτάφους ὑπὸ τοῦ ἀκράτου, καὶ κατὰ τὸν Δίφιλον κεφαλὰς ἔχοντες τρεῖς ὥσπερ Ἀρτεμίσιον, πολέμιοι τῆς οὐσίας ὄντες, ὡς φησι Σάτυρος κατατρέχοντες τὸν ἀγρόν, διαρπάζοντες τὴν οἰκίαν, λαφυροπωλοῦντες τὰ ὑπάρχοντα, σκοποῦντες οὐ τί δεδαπάνηται ἀλλὰ τί δαπανηθήσεται, οὐδὲ τί περιέσται ἀλλὰ τί οὐ περιέσται, ἐν νεότητι τὰ τοῦ γήρως ἐφόδια προκαταναλίσκοντες, χαίροντες τῇ ἑταίρᾳ, οὐ τοῖς ἑταίροις, καὶ τῷ οἴνῳ, οὐ τοῖς συμπόταις. Σπαρτιάται δὲ Γνώσιππον ἄσωτον γενόμενον ἐκώλυον συναναστρέφεσθαι τοῖς νέοις. παρὰ δὲ Ῥωμαίοις ἐπὶ ἀσωτίᾳ Ἀπίκίος τις πάντας ἀνθρώπους ὑπερηκόντικεν, ὁ καὶ τῆς φύγης γενόμενος αἴτιος Ῥουτιλίῳ τῷ τὴν Ῥωμαικὴν ἱστορίαν Ἑλλήνων φωνῇ ἐκδεδωκότι. Φῶκον δὲ τὸν Φωκίωνος υἱὸν οὐκ ἦν ὃς οὐκ ἐμίσει Ἀθηναίων, καὶ ὁπότε ἀπαντήσῃ τις αὐτῷ, ἔλεγεν· ὦ κατασχύνας τὸ γένος. πάντα γὰρ ἀνάλωσε τὰ πατρῶα εἰς ἀσωτίαν. ἐπιδόσεων δὲ ποτε γινομένων παρελθὼν εἰς τὴν ἐκκλησίαν ἔφη· ἐπιδίδωμι κἀγώ, καὶ οἱ Ἀθηναῖοι ὁμοθυμαδὸν ἀνεβόησαν εἰς ἀκολασίαν. ἦν δ' ὁ Φῶκος καὶ φιλοπότης. ὅτι μαγειρικὰ σκεύη καταριθμεῖται

Ἀνάξипπος ζωμήρυσιν, ὀβελίσκους κρεάγραν, θυίαν, τυροκνήστιν, στελεόν, κοπίδας, κύβηλιν ἀγωνιστηρίαν. Ἀριστοφάνης δὲ τὴν χύτραν κακκάβην που εἶρηκε. καὶ Ἀντιφάνης Βοιωτία ἔγχελυσ μιχθεῖσα κοίλοις ἐν μυχοῖσι κακκάβης χλιαίνειτ', αἶρεθ', ἔψεται, παφλάζεται. σκευὸς δέ τι καὶ τὸ ἀσώτιον παρὰ Στράττιδι. βατάνειον δὲ λέγεται μὲν, οὐκ ἐμφαίνεται δὲ ἐνταῦθα τί σημαίνει. Ἄλεξις ὁψοποιεῖν εὐφυῶς περὶ Σικελίαν ἔμαθον ὥστε τοὺς δειπνοῦντας εἰς βατάνειον ἐκβάλλειν ποιῶ ἐνίοτε τοὺς ὀδόντας ὑπὸ τῆς ἡδονῆς. Ἀντιφάνης· πουλύπους τετμημένος ἐν βατάνοισιν ἐφθός ἐν τετμημένοις, ἀλλαχοῦ δὲ πατάνειον διὰ τοῦ π φησὶν πατάνεια, σεῦτλον, σίλφιον. ὁ αὐτὸς ἀλλαχοῦ φησιν περὶ κακκάβων ἄλλος ἐπὶ τούτῳ μέγας ἤξει τις ἰσοτράπεζος εὐγενής. τίνα λέγεις; Καρύστου θρέμμα, γηγενής, ζέων. εἴτ' οὐκ ἂν εἴποις; ὕπαγε. κάκκαβον λέγω· σὺ δ' ἴσως ἂν εἴποις λοπάδα. ἐμοὶ δὲ τοῦνομα οἶε διαφέρειν, εἴτε κάκκαβον τινες ὀνομάζουσιν εἴτε σίτυβον; πλὴν ὅτι λέγεις ἀγγεῖον οἶδα. Ἄλεξις δὲ ἡδυσμάτων ποιούμενος κατάλογον λέγει· ἄνηθον, μάραθον, ἀσταφίδα κεκομμένην, νᾶπυ, σέσελι, θύμον καὶ σίραιον καὶ ἄλλα. καὶ ἀλλαχοῦ· τρίμμα ὅξει σираίῳ χρωματίσας καὶ σιλφίῳ πυκνῶ πατάξας. ὅτι καὶ τὸ ἐπεσθῆεν εἴρηται παρὰ τοῖς ἀρχαίοις· πρὸ τοῦ δ' ὑπὸ τῆς πενίας ἅπαντ' ἐπέσθιον. καὶ τὸ ἐπιφαγεῖν. Εὐπολις· ἐπιφαγεῖν μηδὲν ἄλλ' ἢ κρόμυον βλέποντα καὶ τρεῖς ἀλμάδας, ὅτι Ἰόβας ὁ βασιλεὺς τὸν αὐτὸν εἶναί φησι τραπεζοκόμον καὶ τὸν ὑπὸ Ῥωμαίων καλούμενον στρούκτωρα.

2,1 57 ἐκαλεῖτο δὲ τραπεζοποιὸς ὁ τραπεζῶν ἐπιμελητὴς καὶ τῆς ἄλλης εὐκοσμίας. σκευὴ πλύνων, λύχνους ἐτοιμάζων, σπονδὰς ποιῶν, τᾶλλ' ὅσα προσήκει, ὡς φησιν Ἀντιφάνης. ἔλεγον δὲ καὶ ἐπιτραπεζώματα τὰ ἐπιτιθέμενα τῇ τραπέζῃ βρώματα. ἐκάλουν δὲ καὶ ἀγοραστήν τὸν νῦν ὀψωνάτορα. Μένανδρος· φειδωλὸς ἦν καὶ μέτριος ἀγοραστής. Ἀριστοφάνης· ὡς οὐψώνης διατρίβειν ἡμῖν τὸ ἄριστον ἔοικε. κεῖται δὲ καὶ τὸ παροψωνεῖν ἐν Κρατίνῳ καὶ τὸ παραγοράζειν ἐν Ἀλέξειδι. ἐλέατροι δὲ καλοῦνται οἱ ἐπὶ τὴν βασιλικὴν καλοῦντες τράπεζαν, οἱ δειπνοκλήτορες, παρὰ τὸ ἐλεόν. ἐκάλουν δὲ καὶ τοὺς προγεύστας ἐλεάτρος, ὅτι προήσθιον τῶν βασιλέων πρὸς ἀσφάλειαν. ἦν δ' ἐπιφανής καὶ ἔντιμος ἡ χρεία. Πτολεμαῖος γοῦν ὁ Σωτὴρ ἐλέατρος ἀπεδείχθη Ἀλεξάνδρου. μήποτε δὲ ὃν νῦν καλοῦσι Ῥωμαῖοι προγεύστην τότε Ἑλληνες προτένθην ὠνόμαζον. Ἀριστοφάνης Νεφέλαις· ὅπερ οἱ προτένθαι γὰρ δοκοῦσι μοι παθεῖν· καὶ ἐφεξῆς διὰ τοῦτο προτένθενσαν ἡμέρα μιᾶ. Ἀθήνησι δὲ ὥσπερ τι σύστημα οἱ προτένθαι ἦσαν, καθάπερ καὶ οἱ παράσιτοι ὀνομαζόμενοι. ὅτι δ' ἦσαν παρὰ τοῖς ἀρχαίοις οἱ προγεύσται καλούμενοι Ξενοφῶν ἐν τυραννικῷ δηλοῖ λέγων· ὁ τύραννος οὔτε τοῖς ποτοῖς πιστεύων διάγει, ἀλλὰ καὶ τούτων ἀντὶ τοῦ ἀπάρχεσθαι θεοῖς τοῖς διακονοῦσι πρῶτον κελεύουσιν ἀπογεύεσθαι διὰ τὸ ἀπιστεῖν μὴ καὶ ἐν τούτοις κακόν τι φάγωσιν ἢ πῖωσιν. ὅτι οἱ τὰ πέμματα καὶ τοὺς πλακοῦντας ποιοῦντες δημιουργοὶ πρότερον ἐκαλοῦντο, καὶ προνοοῦντο πεμμάτων μὲν αἱ δημιουργῶν γυναῖκες, ὁψαρτυτικῆς δὲ οἱ μάγειροι, ὡς Ἀντιφάνης· μάγειροι δώδεκα καὶ δημιουργοὶ μέλιτος αἰτεῦσαι σκάφας. Μένανδρος· τί τοῦτο, παῖ; διακονικῶς γὰρ προελήλυθας. ναί· πλάττομεν γὰρ πλάσματα τὴν νυκτ' ἡγρυπνήκαμεν· καὶ νῦν ἔτι ἀποίητα πάμπολλ' ἐστὶν ἡμῖν. πολλὰ μὲν ἐπιθεῖναι πέμματα, πολλὰς δὲ νοσοῦσας ὄρνις, λέγει που Σέλευκος, ὃς καὶ φησι πεμμάτων πρῶτον μνημονεῦσαι Πανύασσιν. ὅτι Δῆλιοι μαγείρων καὶ τραπεζοποιῶν παρείχοντο χρεῖας τοῖς παραγινόμενοις πρὸς τὰς ἱερουργίας, καὶ ὅτι ἦν αὐτοῖς ἀπὸ τῶν πράξεων ὀνόματα Μάγασις καὶ Γόγγυλος, ἐπεὶ τὰς μάζας, φησὶν Ἀριστοτέλης, ἐν ταῖς θοίναις δι' ἡμέρας τρίβοντες παρείχον γογγύλας. ἐκαλοῦντο δὲ τινες αὐτῶν καὶ Χοίρακοι καὶ Ἀμνοὶ καὶ Ἀρτυσίλεω καὶ Σήσαμοι καὶ Ἀρτυσίτραγοι καὶ Ἰχθυόβοι, καὶ γυναῖκες Κυμινάνθαι, κοινῇ δὲ πάντες Ἐλεοδύται διὰ τὸ τοῖς ἐλεοῖς ὑποδύεσθαι διακονοῦντες ἐν ταῖς θοίναις· ἐλεὸς δὲ ἡ μαγειρικὴ τράπεζα. Κρίτων δ' ὁ κωμικὸς παρασίτους τοῦ θεοῦ καλεῖ τοὺς Δηλίους. Ἀχαιοὶ δὲ ὁ Ἐρετριεὺς καρυκκοποιούς καλεῖ τοὺς Δελφούς, παρόσον τὰ ἱερεῖα περιτέμνοντες δῆλον

ὥς ἐμαγεΐρευον αὐτὰ καὶ ἐκαρύκκευον. διὸ καὶ Ἀριστοφάνης φησί· ἀλλ' ὦ Δελφῶν πλείστας ἀκονῶν Φοῖβε μαχαίρας, καὶ προδιδάσκων τοὺς σοὺς προπόλους.

2,1 58

Σῆμος δέ φησι· Δελφοῖς παραγινόμενοις εἰς Δῆλον οἱ Δήλιοι παρεῖχον ἄλας, ὄξος, ἔλαιον, ξύλα καὶ στρώματα. Ἀριστοφάνης δέ φησι περὶ Μαγνήτων τῶν ἐπὶ τοῦ Μαιάνδρου ποταμοῦ ὅτι Δελφῶν εἰσιν ἄποικοι, οἱ παρέχουσι τοῖς ἐπιδημοῦσι στέγην, ἄλας, ἔλαιον, ὄξος, ἐπίλυχον, κλίνας, στρώματα, τραπέζας. Δημήτριος δ' ὁ Σκήψιός φησιν ἐν τῇ Λακωνικῇ ἐπὶ τῆς Ὑακινθίδος ὁδοῦ ἰδρῦσθαι ἥρωας Δαίτωνα καὶ Κεράωνα ὑπὸ τῶν ἐν τοῖς φειδιτίοις ποιούντων τε τὰς μάζας καὶ κεραννύντων τὸν οἶνον διακόνων. καὶ παρὰ Τρωσὶ δὲ Δαίτην ἥρωα τιμᾶσθαι καὶ ἐν Κύπρῳ δέ φησιν Ἡγήσανδρος τιμᾶσθαι Δία εἰλαπιναστήν καὶ σπλαγχνοτόμον. ὅτι τὸ ὄργανον ἢ ὕδραυλις, Ἀλεξανδρέως εὗρεμα κουρέως τὴν τέχνην, Κτησιβίου τοῦνομα. ζητεῖται δὲ πότερον τῶν ἐμπνευστῶν ἐστὶν ὀργάνων ἢ τῶν ἐντατῶν. λέγεται δὲ Πλάτωνα μικράν τινα ἔννοιαν δοῦναι τοῦ κατασκευάσματος νυκτερινὸν ποιήσαντα ὠρολόγιον εἰκοτὸς τῷ ὕδραυλικῷ οἶον κλεψύδραν μεγάλην λίαν. καὶ τὸ ὕδραυλικὸν δὲ ὄργανον δοκεῖ κλεψύδρα εἶναι. ἐντατὸν οὖν καὶ καθαπτὸν οὐκ ἂν νομισθεῖη. ἐμπνευστὸν δ' ἂν ἴσως ῥηθεῖη διὰ τὸ ἐμπνεῖσθαι τὸ ὄργανον ὑπὸ τοῦ ὕδατος. κατεστραμμένοι γάρ εἰσιν οἱ αὐλοὶ εἰς τὸ ὕδωρ καὶ ἀρασσομένου τοῦ ὕδατος ὑπὸ τινος νεανίσκου, ἔτι δὲ διικνουμένων ἀξινῶν διὰ τοῦ ὀργάνου ἐμπνέονται οἱ αὐλοὶ καὶ ἤχον ἀποτελοῦσι προσηνῇ. ἔοικε δὲ τὸ ὄργανον βωμῷ στρογγύλῳ. εὐρῶν δὲ ταύτην Κτησίβιος ἐπὶ τοῦ δευτέρου Εὐεργέτου διέπρεψέ τε μεγάλως καὶ τὴν αὐτοῦ γυναῖκα Θαιδα ἐδίδασκεν. Ἀριστόξενος δὲ προκρίνει τὰ ἐντατὰ καὶ καθαπτὰ τῶν ὀργάνων τῶν ἐμπνευστῶν, ῥάω εἶναι φάσκων τὰ ἐμπνευστά· πολλοὺς γὰρ μὴ διδαχθέντας αὐλεῖν τε καὶ συρίζειν, ὥς τοὺς ποιμένας. ὅτι οἱ Φοίνικες, ὥς φησι Ξενοφῶν, γιγγραίνουσιν αὐλοῖς ἐχρῶντο σπιθαμιαίοις τὸ μέγεθος, ὅξυν καὶ γοερὸν φθεγγομένοις. οἷς καὶ Κᾶρες ἐχρῶντο ἐν τοῖς θρήνοις, εἰ μὴ ἄρα καὶ ἡ Καρία Φοινίκη ἐκαλεῖτο, ὥς παρὰ Κορίννην καὶ Βακχυλίδην εἴρηται. ὀνομάζονται δὲ οἱ αὐλοὶ γίγγροι ἀπὸ τῶν περὶ Ἀδωνιν θρήνων· τὸν γὰρ Ἀδωνιν Γίγγριν καλοῦσιν οἱ Φοίνικες. ὅτι ἐστὶν ὄργανον καλούμενον νάβλα, ὥς Σώπατρος· νάβλα λαρυγγόφωνος ἐκκεχόρδωται. τὸ τρίγωνον δὲ καλούμενον ὄργανον Σύρων εὐρημά φησιν Ἰόβας εἶναι ὥς καὶ τὸν καλούμενον λυροφοίνικα σαμβύκην. Νεάνθης τοῦτο τὸ ὄργανον εὐρημα εἶναι λέγει Ἰβύκου τοῦ Ῥηγίνου ποιητοῦ, ὥς καὶ Ἀνακρέοντος τὸ βάρβιτον. ὁ δὲ μόναυλος ὁ παρ' Ἀλεξανδρεῦσι πολὺς Ὀσίριδός ἐστιν εὐρημα, φησὶν Ἰόβας, ὥς καὶ ὁ καλούμενος φῶτιγξ πλαγίαυλος. μέμνηται δὲ αὐτοῦ Ἀραρώς ἀρπάσας μόναυλον εὐθύς πῶς δοκεῖς κούφως ἀνήλλετο. Σοφοκλῆς οἶχκε κροτητὰ πηκτίδων μέλη, λύραι μόναυλοί τε. Ἀναξανδρίδης· τὸν μόναυλον ποῖ τέτροφας; οὗτος Σύρε.

2,1 59

ποῖον μόναυλον; τὸν κάλαμον. Ποσειδώνιος δ' ὁ στωικὸς φιλόσοφος φωτίγγιᾳ φησι καὶ μοναύλια κώμων οὐ πολέμων ὄργανα. Ἀμερίας δ' ὁ Μακεδὼν ἐν Γλώσσαις τιτύρινόν φησι καλεῖσθαι τὸν μόναυλον. ἦν δὲ μόναυλος ὁ νῦν καλούμενος καλαμαύλης ὁ καὶ ῥαππαύλης, ὥς φησιν ὁ αὐτὸς Ἀμερίας. ὅτι Ἀλεξανδρέων μουσικώτεροι οὐχ ἰστόρηνται ἄλλοι γενέσθαι, καὶ οὐ λέγω περὶ κιθαρωδῖαν μόνην ἥς καὶ ὁ εὐτελέστατος ἰδιώτης καὶ ἀναλφάβητος οὕτως ἐστὶ συνήθης ὥς τάχιστα ἐλέγχειν τὰ περὶ τὰς κρούσεις ἀμαρτήματα γινόμενα, ἀλλὰ καὶ περὶ αὐλοῦς εἰσι μουσικώτατοι τοὺς τε παρθενίους καὶ παιδικούς καὶ τοὺς ἀνδρείους, οἱ καλοῦνται τέλειοι καὶ ὑπερτέλειοι, καὶ τοὺς κιθαριστηρίους καὶ τοὺς δακτυλικούς καὶ τοὺς ἐλύμους ἥτοι Φρυγίους καὶ τοὺς διόπους καὶ μεσοκόπους καὶ ὑποτρήτους. ὅτι ἐδίδασκεν Ὀμηρος οὐς οὐ δεῖ καλεῖν ἐν συμποσίῳ, ἀλλ' αὐτομάτους ἰέναι· αὐτόματος δὲ οἱ ἦλθε βοὴν ἀγαθὸς Μενέλαος. δῆλον γὰρ ὥς οὔτε ἀδελφὸν οὔτε γονέα κλητέον οὔτε γυναῖκα οὐτ' εἴ τις ἰσοτίμως τινὰς τοῦτοις ἄγει· καὶ γὰρ ἂν ψυχρὸν εἴη καὶ ἄφιλον. καίτοι τινὲς στίχον προσέγραψαν τὴν αἰτίαν προστιθέντες· ἦδε γὰρ κατὰ θυμὸν ἀδελφεὸν ὥς ἐπονεῖτο, ὥσπερ δέον ὃν εἰπεῖν αἰτίαν δι' ἣν ἀδελφὸς αὐτόματος ἂν ἤκοι πρὸς δεῖπνον. καὶ Δημήτριος δὲ ὁ Φαληρεὺς ἐπαρίστερον τὴν τοῦ

στίχου παράληψιν ἐπειπὼν μικρολογίαν ἐμβάλλει τοῖς ἤθεσιν. οἶμαι γάρ, φησὶν, ἕκαστον τῶν χαριέντων ἔχειν καὶ οἰκεῖον καὶ φίλον πρὸς ὃν ἂν ἔλθοι θυσίας οὔσης τὸν καλοῦντα μὴ περιμείνας. Πλάτων δ' ἐν τῷ συμποσίῳ φησὶν ἵνα καὶ τὴν παροιμίαν διαφθείρωμεν μεταβαλόντες, ὡς ἄρα καὶ ἀγαθῶν ἐπὶ δαΐτας ἴασιν αὐτόματοι ἀγαθοί. Ὅμηρος μὲν γὰρ κινδυνεύει οὐ μόνον διαφθεῖραι, ἀλλὰ καὶ ὑβρίσαι εἰς αὐτήν· ποιήσας γὰρ τὸν Ἀγαμέμνονα ἀγαθὸν τὰ πολέμια, τὸν Μενέλαον δὲ μαλθακὸν αἰχμητήν, θυσίαν ποιουμένου τοῦ Ἀγαμέμνονος ἄκλητον ἐποίησεν ἐλθόντα τὸν χεῖρονα ἐπὶ τὴν τοῦ ἀμείνωνος δίαιταν. αἱ δὲ παροιμίαι, ἡ μὲν φησιν· αὐτόματοι δ' ἀγαθοὶ ἀγαθῶν ἐπὶ δαΐτας ἴασιν, ἡ δὲ, αὐτόματοι ἀγαθοὶ δειλῶν ἐπὶ δαΐτας ἴασιν. οὐ δεόντως δὲ Πλάτων τὸν Μενέλεων ἐνόμισεν εἶναι δειλόν, ὃν ἀρηΐφιλον Ὅμηρος λέγει καὶ μόνον ὑπὲρ Πατρόκλου ἀριστεύσαντα καὶ Ἑκτορι πρὸ πάντων πρόθυμον μονομαχεῖν, καίπερ ὄντα τῇ ῥώμῃ καταδεέστερον, ἐφ' οὗ μόνου εἴρηκεν· ἐν δ' αὐτὸς κίεν ἥσι προθυμίῃσι πεποιθώς, εἰ δὲ ὅτι ὁ αἰσχυρὸς βλασφημῶν αὐτὸν εἴρηκε μαλθακὸν αἰχμητήν, τοιοῦτον αὐτὸν οἶεται, οὐκ ἂν φθάνοι καὶ τὸν Ἀγαμέμνονα τιθεὶς ἐν τοῖς φαύλοις, ὃν αὐτὸς φησιν εἶναι ἀγαθόν, εἴπερ εἰς αὐτὸν εἴρηται τοῦτο τὸ ἔπος· οἰνοβαρές, κυνὸς ὄμματ' ἔχων, κραδίην δ' ἐλάφοιο. οὐ γὰρ, εἴ τι λέγεται παρ' Ὀμήρῳ, τοῦθ' Ὅμηρος λέγει. πῶς γὰρ ἂν εἴη μαλθακὸς ὁ τὴν βοὴν ἀγαθὸς, ὁ τὸν Ἑκτορα μόνος ἀπείρξας τοῦ Πατρόκλου καὶ Εὐφορβον ἀποκτείνας καὶ σκυλεύσας ἐν μέσοις Τρωσὶ; πάντα δ' ὦν ἀκριβὴς Ὅμηρος καὶ τὸ μικρὸν τοῦτο οὐ παρέλιπε τὸ δεῖν θεραπεύσαντα τὸ σωματίον καὶ λουσάμενον ἰέναι πρὸς τὸ δεῖπνον.

2,1 60 Ὀδυσσεά γοῦν παρὰ Φαίαξιν πρὸ τῆς θοίνης ἢ ταμίῃ λούει. καὶ οἱ περὶ τὸν Τηλέμαχον· ἐς ῥ' ἀσαμίνθους βάντες ἐυξέστας λούσαντο. ἀπρεπὲς γὰρ ἦν, φησὶν Ἀριστοτέλης, ἡκεῖν εἰς τὸ συμπόσιον σὺν ἰδρωτὶ πολλῷ καὶ κονιορτῷ. δεῖ γὰρ τὸν χαριέντα μῆτε ῥυπαρὴν μῆτε αὐχμεῖν μῆτε βορβόρῳ χαίρειν καθ' Ἡράκλειτον. δεῖ δὲ καὶ τὸν πρῶτον εἰς ἄλλοτρίαν οἰκίαν ἐρχόμενον ἐπὶ δεῖπνον μὴ γαστρίσόμενον εὐθύς ἐπὶ τὸ συμπόσιον χωρεῖν, ἀλλὰ τι δοῦναι πρότερον τῷ φιλοθεάμονι καὶ κατανοῆσαι τὴν οἰκίαν, ὡς Τηλέμαχος καὶ Πεισίστρατος τὴν Μενελάου. καὶ παρὰ Ἀριστοφάνει δὲ ἐν Σφηξίν ὁ παῖς τὸν ἄγριον γέροντα εἰς βίον ἡμερον ῥυθμίζων διδάξας τε ὡς δεῖ κατακλίνεσθαι φησιν· ἔπειτα ἐπαίνεσόν τι τῶν χαλκωμάτων, ὁροφὴν θέασαι. ὅτι τὸ μὲν τῶν μνηστήρων παρὰ τῷ ποιητῇ συμπόσιόν ἐστιν οἶον ἂν γένοιτο νεανίσκων μέθαις καὶ ἔρωσιν ἀνακειμένων, τὸ δὲ τῶν Φαίακων εὐσταθέστερον μὲν τούτων, φιλήδονον δέ. τούτοις δ' ἀντέθηκε ὁ ποιητὴς τὰ ἐπὶ στρατίας τε τὸ τὰ πολιτικώτερον τελούμενα σωφρόνως, καὶ πάλιν αὖ διεῖλε· τὰ μὲν δημοθιοινίαν ἔχοντα τὰ δ' οἰκείαν σύνοδον. ὅτι πρὸ τοῦ θοινᾶσθαι ἄλλα τε δεῖν ποιεῖν διδάσκει Ὅμηρος καὶ σπένδειν καὶ παιωνίζειν. καὶ φυλάσσει τοῦτο Πλάτων κατὰ τὸ συμπόσιον καὶ Ξενοφῶν. παρὰ δ' Ἐπικούρῳ οὐκ ἀπαρχὴ θεοῖς, οὐ σπονδὴ, ἀλλ' ὥσπερ Σιμωνίδης ἔφη περὶ τῆς ἀκόσμου γυναικός, ἄθυστα δὲ ἱερὰ πολλάκις κατεσθίει. τὴν δὲ σύμμετρον κρᾶσιν τοῦ οἴνου ὑπὸ Ἀμφικτύονος βασιλεύσαντός φασι διδαχθῆναι Ἀθηναίους, καὶ διὰ τοῦτο ἱερὸν ὀρθοῦ Διόνυσου ἰδρύσασθαι. τότε γὰρ ὀρθός ἐστι τῷ ὄντι καὶ οὐ σφαλερός, ὅταν συμμέτρως καὶ κεκραμένως πίνηται. τὸν γὰρ οἶνον Ὅμηρος οὐκ ἠλεὸν ὥσπερ ἡλίθιον καλεῖ καὶ ματαιοποιόν, οὐδὲ κελεύει σκυθρωπὸν εἶναι μῆτε ἄδοντα μῆτε γελῶντα μῆτε εὐρύθμως ποτὲ καὶ πρὸς ὄρχησιν τρεπόμενον· οὐχ οὕτως ἄγροικος οὐδ' ἐπαρίστερός ἐστιν, ἀλλ' ἥδει τούτων ἐκάστου καὶ ποσότητος καὶ ποιότητος διαφοράν. ὅθεν οὐκ εἶπεν ὡς τὸν πολύφρονα ὁ οἶνος ποιεῖ ἀεῖσαι, ἀλλὰ μάλ' ἀεῖσαι οὐδέ τι γελάσαι μὰ Δία οὐδ' ὀρχήσασθαι· κοινὸν δ' ἐπ' ἀμφοτέρων λαβὼν τὸ ἀπαλὸν τὴν ἄνανδρον εἰς τοῦτο πρόπτωσιν ἐπιστομίζει· καὶ θ' ἀπαλὸν γελάσαι καὶ τ' ὀρχήσασθαι ἀνῆκεν. παρὰ δὲ Πλάτωνι πίνουσιν οὐχ ὅσον ἤθελε θυμός, ἀλλ' ὥστε μὴδὲ τοῖς ἰδίους ποσὶν ἴστασθαι. καὶ τὸν ὀκτακότυλον ψυκτῆρα πίνουσι, προφάσεως λαβόμενοι ἐπεὶ αὐτοὺς προεῖλκυσε Ἀλκιβιάδης. τούτων οὖν ἃ μὲν καθάπαξ περιγραπτέον, οἷς δὲ συμμέτρως χρηστέον ὡς ἀναθήμασι τισι δαιτὸς καθ' Ὅμηρον. τὸ

δὲ ὅλον πρὸς τὰ τοιαῦτα νενευκὸς τοῖς μνηστῆρσι καὶ τοῖς Φαίαισιν ἔνειμεν, ἀλλ' οὐχὶ Νέστορι οὐδὲ Μενελάῳ· οὗ ἐν τῇ γαμοποιᾷ μὴ συνέντες οἱ περὶ Ἀρίσταρχον ὅτι τῶν ἀκμαίων ἡμερῶν παρεληλυθυῶν τοῦ γάμου, μονάζοντες διὰ τῶν τὸ ὁ Μενέλαος καὶ ἡ Ἑλένη ἀλλ' ἐξαπατηθέντες ὑπὸ τοῦ πρώτου στίχου· τὸν δ' εὖρον δαινύντα γάμον πολλοῖσιν ἔτησιν, προσσυνῆψαν τοιαῦτα ἔπη· ὥς οἱ μὲν δαίνυντο καθ' ὑπερεφές μέγα δῶμα καὶ τὰ ἐξῆς ἕως τοῦ·
δοιῶ δὲ κυβιστητῆρες κατ' αὐτοὺς μολπῆς ἐξάρχοντες ἐδίνεον παρεγγράψαντες ταῦτα ἐκ τοῦ Κρητικοῦ χοροῦ τῆς ἐν Ἰλιάδι Ὀπλοποιίας σὺν αὐτῷ τῷ περὶ τὴν λέξιν ἀμαρτήματι.

2,1 61

οὐ γὰρ ἐξάρχοντες οἱ κυβιστητῆρες, ἀλλ' ἐξάρχοντος τοῦ ὥδοῦ πάντως ὠρχοῦντο. τὸ γὰρ ἐξάρχειν τῆς φόρμιγγος ἴδιον. διὸ Ἡσίοδος ἐν Ἀσπίδι· θεαὶ δ' ἐξήρχον ἀοιδῆς Μοῦσαι. καὶ Ἀρχίλοχος ἐξάρχων πρὸς αὐλὸν Λέσβιον παιήονα. καλεῖ δὲ Στησίχορος τὴν Μοῦσαν ἀρχεσίμολπον, Πίνδαρος δὲ ἀγησίχορα τὰ προοίμια. Διόδωρος δὲ ὁ Ἀριστοφάνειος ὅλον τε τὸν γάμον περιγράφει καὶ κελεύει γράφειν· δοιῶ δὲ κυβιστητῆρες καθ' αὐτούς, σολοικίζειν ἀναγκάζων. τὸ μὲν γὰρ κατ' αὐτούς κατὰ σφᾶς ἐστὶν αὐτούς, τὸ δὲ λέγειν ἑαυτοὺς σόλοικον. ὅτι τοῖς Κρησὶν ἢ τε ὄρχησις ἐπιχώριος καὶ τὸ κυβιστᾶν. Ὅμηρος Μηριόνη, τάχα σε καὶ ὄρχηστήν περ ἔοντα ἔγχος ἐμὸν κατέπαυσεν. ὅθεν καὶ τὰ Κρητικὰ ὑπορχήματα· Κρήταν τε καλέουσι τὸν τρόπον καὶ τὸ ὄργανον Μολοσσόν. οἱ δὲ λεγόμενοι Λακωνισταί, φησὶ Τίμαιος, ἐν τετραγώνοις χοροῖς ἦδον, προετίμων δὲ Ἀθηναῖοι μὲν τοὺς Διονυσιακοὺς καὶ κυκλίους χορούς, Συρακόσιοι δὲ τοὺς ἱαμβιστάς. ὅτι ἐν τοῖς φθάσασι ῥηθῆναι Ὀμηρικοῖς ἔπεσιν ἀνίατον παντάπασι τὸ ἐξάρχοντες, μὴ δυναμένης τῆς ἐπὶ τὸν ὥδον ἀναφορᾶς σφῆζεσθαι· κεῖται δὲ κρεῖττον ἐν Ἰλιάδι, προηγουμένου τοῦ· πολλὸς δ' ἡμερόεντα χορὸν περίσταθ' ὅμιλος. ὅτι Ὅμηρος ὡς ἀγαθὸς ζωγράφος, πάντῃ ὅμοιον ποιῶν τῷ πατρὶ τὸν Τηλέμαχον πεποίηκεν ἀμφοτέρους τὸν μὲν Ἀλκινόω τὸν δὲ Μενελάῳ διὰ δακρύων γνωριζομένους. ὅτι ἐν τῷ Ἐπικούρου συμποσίῳ κολάκων ἐστὶν ἄγυρις ἀλλήλους ἐπαινούντων, τὸ δὲ Πλάτωνος πληρὲς ἐστὶ μυκτηριστῶν ἀλλήλους τωθαζόντων. παρὰ δ' Ὀμήρῳ κεκρότῃται τὰ σῶφρονα συμπόσια. καὶ ποτε μὲν ἐπήνεσέ τις φήσας πρὸς Μενέλαον ὡς οὐ τολμᾷ λέγειν ἅντα σέθεν. ὁ δ' ἐπελάβετο τινος τῶν οὐκ ὀρθῶς λεγομένων ἢ γινομένων· οὐ γὰρ ἔγωγε τέρπομαι ὀδυρόμενος μεταδόρπιος· καὶ Τηλέμαχε, ποῖόν σε ἔπος φύγεν ἕρκος ὀδόντων. ὅτι εἰσὶ γένη αὐλῶν λυσιφῶν, τραγικῶν, κιθαριστηρίων. ὁ δὲ καλάμιος αὐλὸς τιτύρινος καλεῖται τοῖς ἐν Ἰταλίᾳ Δωριεῦσιν. ὁ δὲ μάγαδις αὐλὸς ὁ καὶ παλαιομάγαδις ὁξὺν ἐν ταυτῷ καὶ βαρὺν φθόγγον ἐπιδείκνυται, οἱ δὲ λῶτινοι αὐλοὶ κατασκευάζονται ἐκ τοῦ καλουμένου λωτοῦ· ξύλον δ' ἐστὶν ἐν Λιβύῃ γινόμενον, καλοῦνται δ' ὑπ' Ἀλεξανδρέων φώτιγες.

2,1 62

Ἰόβας δὲ φησὶ τὸν ἐκ νεβροῦ κώλων αὐλὸν Θηβαίων εἶναι εὖρημα, τοὺς δ' ἐλεφαντίνους αὐλοὺς Τρύφων φησὶ παρὰ Φοίνιξιν ἀνατρηθῆναι. ἔστι δὲ καὶ ἐντατὸν ὄργανον μάγαδις ὡς κιθάρα, λύρα, βάρβιτον. Εὐφορίων δὲ φησὶ ναβλιστάς καὶ πανδουριστάς καὶ σαμβυκιστάς. Ἀριστόξενος δὲ ἔκφυλα ὄργανα καλεῖ φοινικιάς, πηκτίδας, μαγαδίδας, σαμβύκας, τρίγωνα, κλεψιάμβους, σκινδαψοὺς καὶ τὸ ἐννεάχορδον καλούμενον. ἔστι δ' ὁ σκινδαψὸς τετράχορδον ὄργανον ὡς Μάτρων ὁ παρωδός φησι, βάρβιτος δὲ τρίχορδος κατὰ Ἀναξίλαν, πηκτὶς δὲ δίχορδος κατὰ Σώπατρον. τὸ δὲ ψαλτήριον, ὡς φησιν Ἰόβας, Ἀλέξανδρος ὁ Κυθήριος συνεπλήρωσε χορδαῖς καὶ ἐγγηράσας τῇ Ἐφεσίων πόλει ὡς σοφώτατον τῆς ἑαυτοῦ τέχνης τουτὶ τὸ εὖρημα ἀνέθηκεν ἐν Ἀρτέμιδος. μέμνηται δὲ καὶ λυροφοίνικος καὶ τοῦ ἐπιγονίου, ὁ νῦν εἰς ψαλτήριον ὄρθιον μετασχηματισθὲν διασώζει τὴν τοῦ χρησαμένου προσηγορίαν. ἦν δ' ὁ Ἐπίγονος φύσει μὲν Ἀμβρακιώτης, δημοποίητος δὲ Σικυώνιος μουσικώτατος δ' ὢν κατὰ χεῖρα δίχα πλήκτρον ἔψαλλεν. Εὐπολὶς δὲ περὶ τοῦ τριγώνου φησὶν· ὅς καλῶς μὲν τυμπανίζει καὶ διαψάλλει τριγώνοις. Πυθαγόρας δὲ ὁ γράψας περὶ ἐρυθρᾶς θαλάσσης τοὺς Τρωγλοδύτας φησὶ κατασκευάζειν τὴν πανδούραν ἐκ τῆς ἐν θαλάσῃ φυομένης δάφνης. Τυρρῆνων δ'

εὔρημα κέρατα καὶ σάλπιγγες. σύριγγα δ' εὔρε Μαρσύας καὶ αὐλὸν ἐν Κελαιναῖς, τῶν πρότερον ἐνὶ καλάμῳ συριζόντων. Εὐφορίων δ' ὁ ἐποποιὸς ὁ καὶ τῆς πανδούρας μνησθεὶς φησι τὴν μὲν μονοκάλαμον σύριγγα Ἑρμῇ ἐν εὐρεῖν, καίτοι τινες Σεύθην καὶ Ῥωνάκην τοὺς Μήδους φασίν, τὴν δὲ πολυκάλαμον Σιληνόν, Μαρσύαν δὲ τὴν κηρόδετον. ὅτι Ἀλεξανδρεῖς ἐπαίδευσαν πάντας Ἑλλήνας καὶ βαρβάρους ἐκλιπούσης ἤδη τῆς ἐγκυκλίου παιδείας διὰ τὰς γενομένας συνεχεῖς κινήσεις ἐν τοῖς κατὰ τοὺς Ἀλεξάνδρου διαδόχους χρόνοις. ἐγένετο οὖν ἀνανέωσις πάλιν παιδείας ἀπάσης κατὰ τὸν ἔβδομον Αἰγύπτου βασιλέα Πτολεμαίου, τοῦ κυρίως ὑπ' Ἀλεξανδρέων καλουμένου Κακεργάτην, ὃς πολλοὺς ἀποσφάξας οὐκ ὀλίγους δὲ καὶ φυγαδεύσας ἐποίησε πλήρεις τὰς νήσους καὶ πόλεις ἀνδρῶν γραμματικῶν, φιλοσόφων, γεωμετρῶν, μουσικῶν, ζωγράφων, παιδοτριβῶν, ἱατρῶν, ἄλλων τεχνιτῶν, οἱ διὰ τὸ πένεσθαι διδάσκοντες ἃ ἠπίσταντο πολλοὺς κατεσκευάσαν ἄνδρας ἐλλογίμους. ἔμελε δὲ τοῖς πάλοι πᾶσι μουσικῆς διὸ καὶ ἡ αὐλητικὴ περισπούδαστος ἦν. Λακεδαιμόνιοι γοῦν καὶ Θηβαῖοι πάντες αὐλεῖν ἐμάνθανον Ἡρακλεῶται τε οἱ ἐν Πόντῳ καὶ Ἀθηναίων οἱ περιφενέστατοι, Καλλίας ὁ Ἱππονίκου, Κριτέας ὁ Καλαίσχρου, Ἀλκιβιάδης παρὰ Προνόμου τοῦ μεγίστην ἐσχηκότος δόξαν.

2,1 63 Ἀριστόξενός τε καὶ Ἐπαμεινώνδας παρὰ Οὐλπιოდῶρ καὶ Ὀρθάγορα, Εὐφράνωρ τε καὶ Ἀρχύτας οἱ Πυθαγορικοὶ οἱ καὶ συγγράμματα περὶ αὐλῶν κατέλιπον. Ἀθηναῖν δὲ φησιν Ἐπίχαρμος ἐπαυλῆσαι τοῖς Διοσκοούροις τὸν ἐνόπλιον· Ἴων δὲ ἀλέκτορα τὸν αὐλὸν καλεῖ, ἀλλαχοῦ δὲ τὸν ἀλεκτρυόνα Ἰδαῖον σύριγγα καλεῖ· ὁ αὐτὸς καὶ ῥυθμὸν τρέχοντα τὸν Φρύγιον καλεῖ καὶ βαρὺν αὐλὸν τὸν Φρύγιον. βαρὺς γὰρ οὗτος τῷ ὄντι παρ' ὃ καὶ τὸ κέρας αὐτῷ προσάπτουσιν ἀναλογοῦν τῷ τῶν σαλπίγγων κῶδωνι. Τὸ μὲν πάρεργον ἔργον ὥς ποιούμεθα, τὸ δ' ἔργον ὥς πάρεργον ἐκπονούμεθα, φησὶν ὁ καλὸς Ἀγαθών.

2,1 64 ὅτι δοκεῖ ἔχειν τι πρὸς φιλοσοφίαν ὁ οἶνος ἐλκυστικὸν παραθερμαίνων τὴν ψυχὴν καὶ διαχέων. διόπερ οὐδὲ πρότερον ἡρώτων οἵτινες εἶεν ἀλλ' ὕστερον, ὥς δηλὸν ἐκ τοῦ Βελλεροφόντου ξηνομένου τῷ Ἰοβάτῃ ὥς τὴν ξενίαν αὐτὴν τιμῶντες, ἀλλ' οὐ τοὺς ἐν μέρει καὶ καθ' ἕκαστον ἡμῶν. τῶν δὲ νῦν δείπνων προνοοῦντες οἱ νομοθέται τὰ τε φυλετικά δεῖπνα καὶ τὰ δημοτικά προσέταξαν, ἔτι δὲ τοὺς θιάσους καὶ τὰ φρατρικὰ καὶ ὀργεωνικὰ λεγόμενα. πολλῶν γοῦν εἰσι φιλοσόφων ἐν ἅστει σύνοδοι Διογενιστῶν, Ἀντιπατριστῶν, Παναιτιστῶν, κατέλιπε δὲ καὶ Θεόφραστος εἰς τὴν τοιαύτην σύνοδον χρήματα, οὐχ ἵνα ἀκολασταίνωσι συνιόντες, ἀλλ' ἵνα τοὺς κατὰ τὸ συμπόσιον λόγους σωφρόνως καὶ πεπαιδευμένως διεξάγωσι. συνεδείπνουν δ' ὁσημέραι οἱ περὶ πρῦτανιν σῶφρονα καὶ σωτήρια τῶν πόλεων σύνδειπνα. πρὸς γοῦν τὸ τοιοῦτον συμπόσιον φησιν ὁ Δημοσθένης ἀνενηνέχθαι τὴν Ἐλατείας κατάληψιν· ἐσπέρα μὲν γὰρ ἦν, ἥκε δ' ἀγγέλλων τις ὥς τοὺς πρυτάνεις ὥς Ἐλάτεια κατείληπται. καὶ τοῖς φιλοσόφοις δὲ ἐπιμελὲς ἦν συνάγουσι τοὺς νέους μετ' αὐτῶν πρὸς τινὰ τεταγμένον νόμον εὐωχεῖσθαι. Ξενοκράτους γοῦν ἐν Ἀκαδημίᾳ καὶ πάλιν Ἀριστοτέλους συμποτικοὶ τινες ἦσαν νόμοι. τὰ δ' ἐν Σπάρτῃ φειδίτια καὶ τὰ παρὰ Κρησὶν ἀνδρεῖα μετὰ πάσης ἐπιμελείας αἱ πόλεις συνῆγον. Ἀντίπατρος δὲ ὁ φιλόσοφος συμπόσιον ποτε συνάγων συνέταξε τοῖς ἐρχομένοις ὥς περὶ σοφισμάτων ἐροῦσι. Ζήνων δ' ἐπεὶ τις τῶν παρόντων ὀψοφάγων ἀπέσυρεν ἅμα τῷ παρατεθῆναι τὸ ἐπάνω τοῦ ἰχθύος, στρέψας καὶ αὐτὸς τὸν ἰχθὺν ἀπέσυρεν ἐπιλέγων· Ἰνὼ δὲ τὰπι θάτερ' ἐξειργάζετο. Σωκράτης δ' ἰδὼν τινὰ ἀμέτρως τῇ ἐποψῇσι χρώμενον, ᾧ παρόντες, ἔφη, τίς ὑμῶν τῷ μὲν ἄρτῳ ὥς ὄψῳ χρῆται, τῷ δ' ὄψῳ ὥς ἄρτῳ; ὅτι Ὀμήρος ἀφορίζει ἐν τοῖς αὐτοῦ συμποσίοις χρόνους, πρόσωπα, αἰτίας. τοῦτο δ' ὀρθῶς ἀπεμάξατο Ξενοφῶν καὶ Πλάτων, οἱ κατ' ἀρχὰς τῶν συγγραμμάτων ἐκτίθενται τὴν αἰτίαν τοῦ συμποσίου καὶ τίνες οἱ παρόντες. Ἐπίκουρος δὲ οὐ τόπον, οὐ χρόνον ἀφορίζει, οὐ προλέγει οὐδέν. ἔπειθ' ὁ μὲν ποιητὴς διδάσκει τίνας κλητέον, εἰπὼν ὥς τοὺς ἀρίστους καὶ ἐντίμους χρῆ καλεῖν καὶ ἀριστήας Παναχαίων. οὐχ ὃν τρόπον Ἡσίοδος· οὗτος γὰρ ἀξιοῖ τοὺς γείτονας μάλιστα καλεῖν· τοῦτο γὰρ ὥς ἀληθῶς

ἀροτικῆς ἐστὶν ἀναισθησίας συμπόσιον καὶ τῇ μισανθρωποτάτῃ τῶν προοιμιῶν ἀρμόττον·
τηλοῦ φίλοι ναίοντες οὐκ εἰσὶ φίλοι.

2,1 65

πῶς γὰρ οὐκ ἄτοπον τόπῳ τὴν φιλίαν καὶ οὐ τρόπῳ κρίνεσθαι; τοιγαροῦν παρ' Ὀμήρῳ μετὰ τὸ
πιεῖν τοῖς δ' ὁ γέρων ἀμπρωτος ὑφαίνειν ἤρχετο μῆτιν, παρὰ δὲ τοῖς οὐ τὰ σῶφρονα συμπόσια
συνάγουσι· τοῖς δ' ὁ κόλαξ ἀμπρωτος ὑφαίνειν ἤρξατο μῶκον. ἔτι ὁ μὲν Ὅμηρος ἡλικίας
εἰσάγει διαφέροντας καὶ προαιρέσεις τοὺς κεκλημένους καὶ τὸ μὲν καθόλου σύμπαντας ἀρετῆς
ἀντεχομένους, εἶδει δὲ διαφόροις ὁδοῖς ὠρμηκότας εἰς αὐτήν. ὁ δ' Ἐπίκουρος ἅπαντας εἰσάγει
προφῆτας ἀτόμων καὶ ταῦτ' ἔχων παραδείγματα τὴν τε τοῦ ποιητοῦ τῶν συμποσίων ποικιλίαν
καὶ τὴν Πλάτωνος καὶ τὴν Ξενοφώντος χάριν. πάλιν ἐν τῷ συμποσίῳ Ἐπίκουρος ζητεῖ περὶ
δυσπεψίας, ὥστ' οἰωνίσασθαι, εἴθ' ἐξῆς περὶ πυρετοῦ. τὴν μὲν γὰρ ἐπιτρέχουσιν τῇ λέξει
ἀρρύθμιαν τί δεῖ καὶ λέγειν; Πλάτων δὲ, τὸν ὑπὸ τῆς λυγρῆς ὀχλούμενον καὶ θεραπευόμενον
ἀνακογχυλιασμοῖς ὕδατος ἐν δὲ ταῖς ὑποθήκαις τοῦ κάρφους, ἵνα κινήσας τὴν ῥίνα πτάρη,
παρήμι· κωμῶδεῖν γὰρ ἤθελε καὶ διασύρειν, χλευάζει τε τὰ ἰσόκωλα τὰ Ἀγαθωνος καὶ τὰ
ἀντίθετα καὶ τὸν Ἀλκιβιάδην παράγει λέγοντα ὅτι πασχητιᾶ. ἀλλ' ὅμως τοιαῦτα λέγοντες τὸν
Ὅμηρον ἐκβάλλουσι τῶν πόλεων. ἀλλ' οὐτ' ἐκ θύμβρας, ἔφη Δημοχάρης, λόγῃ οὐτ' ἐκ
τοιούτων λόγων ἀνὴρ ἀγαθὸς γίνεται. οὐ μόνον δ' Ἀλκιβιάδην διασύρει, ἀλλὰ καὶ Χαρμίδην
καὶ Εὐθύδημον καὶ ἄλλους πολλοὺς τῶν νέων. τοῦτο δὲ κωμῶδοῦντός ἐστι τὴν Ἀθηναίων
πόλιν, τὸ τῆς Ἑλλάδος μουσεῖον, ἦν Πίνδαρος Ἑλλάδος ἔρρισμα ἔφη, Θουκυδίδης δ' ἐν τῷ εἰς
Εὐριπίδην ἐπιγράμματι Ἑλλάδος Ἑλλάδα, ὁ δὲ Πύθιος ἐστὶν καὶ πρυτανεῖον τῶν Ἑλλήνων.
διότι τοίνυν κατέψευσαι τῶν νεανίσκων πάρεστι νοεῖν ἐξ αὐτοῦ τοῦ Πλάτωνος. Ἀλκιβιάδην
μὲν γὰρ φησιν ἐν τῷ ὁμωνύμῳ παρακμάσαντα Σωκράτει λαλεῖν, ὅτε πάντες αὐτὸν ἀπέλιπον οἱ
τοῦ σώματος ἐπιθυμηταί. τὰ δ' ἐν τῷ Χαρμίδῃ ἐναντιώματα ἐξ αὐτοῦ τοῦ διαλόγου ὁ
βουλόμενος εἴσεται. ποιεῖ γὰρ αὐτὸν ἀσυμφώνως ποτὲ μὲν σκοτοδινιώντα καὶ μεθυσκόμενον
τῷ τοῦ παιδὸς ἔρωτι καὶ γινόμενον ἔξεδρον καὶ καθάπερ νεβρὸν ὑποπεπτῶκοτα λέοντος ἀλκῇ
ἅμα δὲ καταφρονεῖν φησι τῆς ὥρας αὐτοῦ. ἔχει δὲ καὶ τὸ Ξενοφώντος συμπόσιον ἐπιλήψεις.
Καλλίας μὲν γὰρ συνάγει τὸ συμπόσιον, ἐπεὶ τὰ παιδικὰ αὐτοῦ Αὐτόλυκος παγκράτιον
ἐστεφανώθη καὶ εὐθὺς οἱ κατακλιθέντες τῷ παιδί προσέχουσι τὸν νοῦν καὶ ταῦτα τοῦ πατρὸς
παρακαθημένου. ὥσπερ γὰρ ὅταν φέγγος ἐν νυκτὶ παρῇ πάντων προσάγεται τὰ ὄμματα, οὕτω
καὶ τὸ Αὐτόλυκου κάλλος πάντων ἐφέλκεται τὰς ὄψεις ἐφ' ἑαυτό. ἔπειτα τῶν παρόντων οὐδεὶς
ἦν ὃς οὐκ ἔπασχε τι τὴν ψυχὴν ὑπ' ἐκείνου. ἀλλ' οὐχ Ὅμηρος τοιοῦτόν τι ἐπεχείρησε εἰπεῖν,
καίπερ τῆς Ἑλένης παρούσης, περὶ τοῦ κάλλους τις τῶν ἐναντίων εἶπεν ὑπὸ τῆς ἀληθείας
ἐκνικώμενος οὐ νέμεσις καὶ τὰ ἐξῆς.

2,1 66

εἴτα τίς φησιν· ἀλλὰ καὶ τοίηπερ ἐοῦσα νεέσθω. τὰ δὲ μειράκια τὰ ὡς τὸν Μενέλαον
παραγενόμενα ἐν οἴνῳ ὄντες καὶ γαμικῶ συμποσίῳ καὶ τῆς Ἑλένης παρακαθημένης, ὡς
πρέπον ἐστίν, ἡσυχίαν ἄγουσι πρὸς τὸ περιβόητον ἐκκεκωφωμένοι κάλλος. ὁ δὲ Σωκράτης
τίνος χάριν τῶν αὐλητρίδων ἀνεχόμενος καὶ τοῦ ὀρχουμένου παιδὸς καὶ κιθαρίζοντος καὶ τῆς
κυβιστώσης ἀπρεπῶς τὸ μῦρον ἀπέπατο; οὐδεὶς ἂν αὐτοῦ ἀγελαστὴ ἠνέσχετο. Κριτόβουλος δὲ
μειράκιον ἀστεῖον, γέροντα καὶ διδάσκαλον αὐτοῦ τὸν Σωκράτην σκώπτει, πολὺ τῶν Σιλήνων
αἰσχίονα εἶναι λέγων· ὁ δὲ αὐτῷ διαμορφοσκοπεῖται καὶ κριτὰς ἐλόμενος τὸν τε παῖδα καὶ τὴν
ὀρχηστρίδα προτίθησι νικητήρια φιλήματα τῶν κριτῶν. τίς οὖν τῶν νέων ἐντυχὼν τούτοις οὐκ
ἐπιτριβήσεται μᾶλλον ἢ περὶ εἰς ἀρετὴν προαχθείη. παρὰ δ' Ὀμήρῳ ἐν τῷ Μενελάου συμποσίῳ
προβάλλουσιν ἀλλήλοις ὥσπερ ἐν διατριβῇ ζητήματα καὶ πολιτικῶς ὁμιλοῦντες τέρπουσιν
ἀλλήλους καὶ ἡμᾶς. ὁ μὲν οὖν Μενέλαος ἐκ τοῦ λουτρῶνος παραγενομένους παρακαλεῖ τῶν
παρατεθέντων μεταλαμβάνειν, ἔπειτα προσεπιδίδωσι τῶν παρακειμένων αὐτῷ
φιλανθρωπεύμενος. φαγόντες δ' ἐκεῖνοι μετὰ σιωπῆς, ὡς πρέπει νέοις, ἀλλήλοις ὁμιλοῦσι

ἡρέμα προσκύψαντες οὐ περὶ ἐδεσμάτων ἢ θεραπαινῶν ὑφ' ὧν ἐλούσαντο, περὶ δὲ τῶν κτημάτων τοῦ ὑποδεξαμένου· Ζηνός που τοῖα δόμοις ἐν κτήματα κεῖται. βέλτιον γὰρ οὕτω φησὶ Σέλευκος γράφεσθαι ἢ ὡς Ἀρίσταρχος· Ζηνός που τοιήδε γ' Ὀλυμπίου ἔνδοθεν αὐλή. οὐ γὰρ τῆς οἰκίας τὸ κάλλος ἀποθαυμάζουσι. πῶς γὰρ ἤλεκτρον καὶ ἄργυρος καὶ ἐλέφας ἐν τοῖς τοίχοις ἦν; ἀλλὰ τὰ μὲν περὶ τοῦ οἴκου εἰρήκαμεν ὥς ἐστὶν ἡγήντα. τοιαῦτα γὰρ τὰ ὑπόροφα καὶ μεγάλα. περὶ δὲ τῶν σκευῶν τὸ χρυσοῦ τ' ἡλέκτρον τε καὶ ἀργύρου ἡδ' ἐλέφαντος. οἷς εἰκότως ἐπιφέρεται· Ζηνός που τοιαῦτα δόμοις ἐν κτήματα κεῖται, ὅσα τάδ' ἄσπετα πολλά. οὐκ ἐστὶ δ' ἀκόλουθον τῷ Ζηνός που τοίῃ αὐλή ἐπιφέρειν ὅσα τάδ' ἄσπετα, σόλοικον δὲ τῷ ἀσυνήθει τῆς ἀναγνώσεως, ἀλλ' οὐδ' ἡ αὐλή ἀρμόττει ἐπὶ τοῦ οἴκου. ὁ γὰρ διαπνεόμενος τόπος αὐλή λέγεται, καὶ διαυλωνίζειν φάμεν τὸ δεχόμενον ἐξ ἐκατέρου πνεῦμα χώριον. ἔτι δὲ αὐλὸς τὸ ὄργανον ᾧ διέρχεται τὸ πνεῦμα, καὶ πᾶν τὸ διατεταμένον εἰς εὐθύτητα σχῆμα αὐλὸν καλοῦμεν ὥσπερ τὸ στάδιον καὶ τὸν κρουνὸν τοῦ αἵματος· αὐτίκα δ' αὐλὸς ἀνά ρίνας παχὺς ἦλθε, καὶ τὴν περικεφαλαίαν ὅταν ἐκ τοῦ μέσου πρὸς ὀρθὸν ἀνατείνειν αὐλῶπιν. λέγονται δὲ τινες ἱεροὶ αὐλῶνες Ἀθήνησιν. ἀρσενικῶς δὲ ὁ αὐλὸν παρὰ Θουκυδίδη καὶ τοῖς καταλογάδην συγγραφεῦσι, παρὰ δὲ ποιηταῖς θηλυκῶς. ἐκδεκτέον οὖν καὶ τὸ παρὰ Ἑρατοσθένει βαθὺς αὐλῶν θηλυκῶς εἰρησθαι, ὡς θῆλυς ἔερα α. πᾶν οὖν τὸ τοιοῦτον αὐλή τε καὶ αὐλῶν.

2,1 67

νῦν δὲ τὰ βασιλεία λέγουσιν αὐλᾶς· Δίφιλος· αὐλᾶς θεραπεύειν ἐστίν, ὡς ἐμοὶ δοκεῖ, ἢ φυγάδος ἢ πεινῶντος ἢ μαστιγίου, ἢ διὰ τὸ μεγάλους ἔχειν τοὺς πρὸ τῶν οἴκων ὑπαιθρίους τόπους ἢ τῷ παραλίζεσθαι καὶ παρακοιμάσθαι τοὺς δορυφόρους τοῖς βασιλείοις. Ὅμηρος δὲ τὴν αὐλήν ἀεὶ ἐπὶ τῶν ὑπαίθρων τάττει τόπων. ὅτι δὲ ὁμοῦ τὰ κτήματα καὶ τὸν οἶκον ἐπήνεσεν ὁ Τηλέμαχος ἐμφανίζει Μενέλαος· τέκνα φίλ', ἦτοι Ζηνὶ βροτῶν οὐκ ἂν τις ἐρίζοι· ἀθάνατοι γὰρ τοῦ γε δόμοι καὶ κτήματ' ἔασιν. ὃς καὶ ἐπεὶ ἤκουσε τῶν ἐπαίνων, τὸ μὲν εἶναι πλούσιος οὐκ ἀρνεῖται· κἀνταῦθα δὲ περιελὼν τὸν φθόνον πολλὰ γάρ, φησι, παθῶν ἔχειν αὐτόν. οὐ μέντοι γε ἀξιοῖ ἑαυτὸν θεοῖς συγκρίνειν ἀθανάτοις θνητὸν ὄντα. ἐνδειξάμενος δὲ φιλάδελφον ἦθος καὶ μετ' ἀνάγκης φήσας ζῆν τε καὶ πλουτεῖν ἀντιπαρέθηκε τὸν τῆς φιλίας λόγον· ὦν ὄφελον τριτάτην ἔχων ἐν δώμασι μοῖραν ναίειν, οἱ δ' ἄνδρες σοοὶ εἶναι οἱ ὥλοντο ἐν Τροίῃ. τίς ἂν οὖν τῶν ἐκγόνων ἐκείνων τῶν ὑπὲρ τοῦ τοιοῦτου θανόντων οὐκ ἂν ἀνταξίαν δώσειε τὴν ἐπὶ τῇ στερήσει τοῦ πατρὸς εὐχαρίστῳ γνώμῃ διορθουμένην; ὅπως δὲ μὴ δόξη κοινὸς εἶναι πρὸς πάντας τοὺς παραπλησίως αὐτῷ τὴν εὐνοίαν ἐνδεικνυμένους ἐπήγαγε· τῶν παντῶν οὐ τόσσον ὀδύρομαι ὡς ἐνός. ἵνα δὲ μὴ φαίνεται μηδενὸς τῶν ἐκείνου παραμελῶν ἐμνήσθη κατ' ὄνομα· ὀδύρονται νῦν που αὐτὸν Λαέρτης καὶ Πηνελόπη καὶ Τηλέμαχος. τοῦ δὲ δακρύσαντος πρὸς τὴν μνήμην ὃ μὲν ἐφίστησι καὶν τοσοῦτ' Ἑλένης ἐπεισόδιον κάκεινης ἐκ τῆς ὁμοιότητος τεκμηραμένης, πάνυ γὰρ αἱ γυναῖκες διὰ τὸ παρατηρεῖσθαι τὴν ἀλλήλων σωφροσύνην δειναὶ τὰς ὁμοιότητας τῶν παίδων πρὸς τοὺς γονέας ἐλέγξει, παρεμβάλλοντός τινα λόγον καὶ τοῦ Πεισιστράτου, χρὴ γὰρ καὶ τοῦτον παρεῖναι δορυφορήματος τρόπον, καὶ διαλεχθέντος εὐσχημόνως περὶ τῆς αἰδοῦς τοῦ Τηλεμάχου, πάλιν ἐπιβάλλει ὁ Μενέλαος περὶ τῆς Ὀδύσσεως φιλίας ὅτι καταγῆράναι ἤθελε μετ' ἐκείνου. κατὰ δὲ τὸ εἰκὸς οἱ μὲν δακρύουσιν, ἡ δ' Ἑλένη Διδὸς οὔσα θυγάτηρ καὶ παρὰ τῶν ἐν Αἰγύπτῳ σοφῶν μεμαθηκυῖα πολλοὺς λόγους εἰς τὸν οἶνον ἐμβάλλει παναλκῆς τῷ ὄντι φάρμακον καὶ διηγεῖται περὶ Ὀδύσσεως μεταξὺ ταλασιουργίας ἀπτομένη, οὐ δι' ἀρεσκείαν, ἀλλ' οἴκοθεν ἔχουσα τὴν τοιαύτην αἴρεσιν. ἡ γοῦν Ἀφροδίτη μετὰ τὸ μονομάχιον γρηὶ εἰκυῖα εἰροκόμῳ οὔσῃ ἐν Λακεδαίμονι προσεῖπεν αὐτήν. ἐμφανίζεται δ' αὐτῇ οὐ παρέργως τὸ φίλεργον κακ τοῦ ταλάρου ὃν Φυλῶ φέρει καὶ τῆς ἡλακάτης καὶ τοῦ ἐρίου. ἔοικε δὲ καὶ αὐτῇ τὴν ἑαυτῆς φιλοτεχνίαν συνορᾶν. τῷ γοῦν Τηλεμάχῳ πέπλον τινὰ δωρουμένη φησὶ· δῶρόν τοι καὶ ἐγώ, τέκνον φίλε, καὶ ἐξῆς. αὐτὴ δ' ἡ φιλεργία τὴν σωφροσύνην αὐτῆς καταμηνύει· εὐρίσκεται γοῦν περὶ ἴστον ὑφαίνουσα καὶ ποικίλλουσα τὴν

δίπλακα. διδάσκει δ' ἡμᾶς Ὅμηρος δεῖν τοὺς κεκλημένους ἐφ' ἐστίασιν παρακαλεῖν ἀπανίστασθαι τοὺς κεκληκότας, ὡς Τηλέμαχος ποιεῖ πρὸς Μενέλαον καὶ Ἀθηνᾶ προσποιουμένη Μέντωρ εἶναι πρὸς Νέστορα.

2,1 68

ἐν δὲ ταῖς τῶν θεῶν ἑορταῖς οὐδ' ὅσιον εἶναι πλείω χρόνον παραμένειν γνωμικῶς Ἀθηνᾶ εἰσηγεῖται. καὶ νῦν δὴ νόμος ἐκ θυσιῶν τινων πρὸ ἡλίου δύνοντος ἀπιέναι. καὶ παρ' Αἰγυπτίοις δὲ τὸ παλαιὸν σωφρονικῶς διεξήγετο τὸ τῶν συμποσίων γένος. καθήμενοι γὰρ ἐδείπνουν τροφῇ λιτοτάτῃ καὶ ὑγιεινοτάτῃ χρώμενοι καὶ οἴνῳ τοσούτῳ ὅσος ἱκανὸς ἂν γένοιτο πρὸς εὐθυμίαν, ἣν ὁ Πίνδαρος αἰτεῖται παρὰ Διός· τί ἔρδων φίλος σοί τε, καρτεροβρόντα Κρονίδα, φίλος δὲ Μοῖσαις Εὐθυμίᾳ τε μέλων εἶην, τοῦτ' αἰτημί σε. τὸ δὲ Πλάτωνος συμπόσιον οὐ συνέδριόν ἐστιν, βουλευτήριον, οὐ λέσχη φιλοσόφων. Σωκράτης γὰρ οὐδὲ τοῦ συμποσίου ἀποστῆναι θέλει καίτοι Ἐρυξιμάχου καὶ Φαίδρου καὶ ἄλλων τινῶν ἀποστάντων, ἀλλ' ἐγρηγόρε μετ' Ἀγάθωνος καὶ Ἀριστοφάνους καὶ πίνει ἐξ ἀργυροῦ φρέατος, καλῶς γάρ τις τὰ μεγάλα ποτήρια οὕτως ὠνόμασε, πίνει δ' ἐκ τῆς φιάλης ἐπιδεξία εἰτά φησι τοὺς μὲν δύο νυστάζειν, καταδαρθεῖν δὲ πρότερον τὸν Ἀριστοφάνην, ἥδη δὲ ἡμέρας ὑποφαινούσης τὸν Ἀγαθῶνα· καὶ τὸν Σωκράτην κατακοιμήσαντα ἐκείνους, ἀναστάντα ἀπιέναι εἰς τὸ Λύκειον, ἔξον, φησὶν ὁ Ἡρόδικος, εἰς τοὺς Ὀμήρου Λαιστρυγόνας, ἔνθα κ' ἄυπνος ἀνὴρ δοιοὺς ἐξήρατο μισθοὺς. πᾶσα δὲ συμποσίου συναγωγή παρὰ τοῖς ἀρχαίοις τὴν αἰτίαν εἰς θεοὺς ἀνέφερε, καὶ δοῦλος οὐδεὶς ἦν ὁ διακονήσων, ἀλλ' οἱ νέοι τῶν ἐλευθέρων ὦνοχόουν, ὡς ὁ τοῦ Μενελάου υἱὸς καίτοι νυμφίος ὢν καὶ ἐν αὐτοῖς τοῖς γάμοις. παρὰ δὲ τῇ καλῇ Σαπφοῖ καὶ Ἑρμῆς οἶνοχοεῖ τοῖς θεοῖς. καὶ ταῦτα δὲ παρεσκεύαζον τοῖς δειπνοῦσιν ἐλεύθεροι. καὶ οἱ δειπνήσαντες ἀπελύοντο φωτὸς ὄντος. τὸ δὲ Ἀλκινόου συμπόσιον ξένου ὑποδοχὴν ἔχει, ὄντων καὶ αὐτῶν Φαιακῶν τρυφηλῶν. ὁ συμβάλλων τις πρὸς τὰ τῶν φιλοσόφων συμπόσια κοσμιώτερον ἂν εὖροι, καίτοι τοῦτο περιέχει καὶ ἰλαρότητα καὶ παιδίαν εὐσχήμονα. μετὰ γὰρ τὸν γυμνικὸν ἀγῶνα ἄδει ὁ ὦδὸς ἀμφ' Ἀρεὸς φιλότῃτα μῦθόν τινα χλεύη κεκραμένον, καὶ εἰς τὴν μνηστηροφονίαν ὑποθηκῶν ὑποτιθεμένων Ὀδυσσεῖ, ὡς τοῦ Κυλλοποδίωνος τὸν ἀνδρειότατον Ἄρην καταγωνισαμένου. ἐκαθέζοντο δὲ καὶ δειπνοῦντες κατὰ κλισμούς τε θρόνους τε. ὁ γὰρ θρόνος αὐτὸς μόνον ἐλευθερίος ἐστὶ καθέδρα σὺν ὑποποδίῳ, ὃ θρήνυν ἐπικαλοῦντες, ἐντεῦθεν αὐτὸν ὠνόμασαν θρόνον τοῦ θρήσασθαι χάριν, ὅπερ ἐπὶ τοῦ καθίζεσθαι τάττουσιν, ὡς Φιλήτας· θρήσασθαι δὲ πλατάνῳ γαίῃ ὑπο. ὁ δὲ κλισμὸς περισσοτέρως κεκόσμηται ἀνακλίσει. τούτων δ' εὐτελέστερος ὁ δίφρος· τῷ γοῦν Ὀδυσσεῖ ἐπαίτη δοκοῦντι δίφρος ἀεικέλιος παρατίθεται ὀλίγη τε τραπέζα. οἱ δὲ κρατῆρες αὐτοῖς, ὡς ἔχει καὶ τοῦνομα, κεκραμένοι παρειστήκεισαν, ἐξ ὧν οἱ κοῦροι διακονούμενοι τοῖς μὲν ἐντιμοτάτοις αἰεὶ πλήρες παρείχον τὸ ποτήριον· σὸν δὲ πλεῖον δέπας αἰεὶ ἔστηκε.

2,1 69

τοῖς δ' ἄλλοις ἐξ ἴσου διένεμον. προέπινον δ' ἀλλήλοις οὐχ ὥσπερ ἡμεῖς, τοῦτο γὰρ ἐκπιεῖν ἐστίν, ἀλλὰ πλησάμενος οἶνοιο δέπας δείδεκτ' Ἀχιλῆα. τροφὰς δ' ἐλάμβανον τρεῖς διὰ τὸ τὸ αὐτό ποτε μὲν ἄριστον, ποτὲ δὲ δεῖπνον ὀνομάζεσθαι. γελοῖοι γὰρ οἱ φάσκοντες ὅτι καὶ τέσσαρας ἐλάμβανον, ἐπεὶ ὁ ποιητὴς φάσκει· σὺ δ' ἔρχεο δειελήσας, οὐ νοήσαντες ὅτι λέγει τὸν δειλινὸν διατρίψας χρόνον. ὁμῶς δὲ οὐδεὶς δείξει παρὰ τῷ ποιητῇ τρίς τινα λαμβάνοντα τροφὰς. ἀμαρτάνουσι δὲ οἱ ἐφεξῆς τιθέντες τοὺς τρεῖς τούτους στίχους· σῖτον δ' αἰδοίῃ ταμίῃ παρέθηκε φέρουσα, εἶδατα πολλ' ἐπιθεῖσα, χαριζομένη παρεόντων· δαιτρὸς δὲ κρειῶν πίνακας παρέθηκεν ἀείρας. εἰ γὰρ εἶδατα παρέθηκεν ἡ ταμίη, δῆλον ὡς κρεάτων λείψανα τυγχάνοντα, τὸν δαιτρὸν οὐκ ἔδει παρεισφέρειν. διόπερ τὸ δίστιχον ἀπαρκεῖ. τῶν δὲ ἥρωικῶν οἴκων τοὺς μείζονες Ὅμηρος μέγαλα καλεῖ καὶ δώματα καὶ κλισίας, οἱ δὲ νῦν ξενῶνας καὶ ἀνδρῶνας. ὅτι Ἀρκεσίλαος εἰς συμπόσιον παρακληθεὶς καὶ συγκατακλιθεὶς ἐνὶ τῶν βορῶς ἐσθιόντων, αὐτὸς μηδενὸς ἀπολαύσαι δυνάμενος, ἐπεὶ τις αὐτὸν τῶν παρόντων ἐξέτεινεν, ἔφη· εὖ σοι γένοιτο,

Τηλέφω δ' ἃ γ' ὡ νοῶ· ἔτυχεν ὁ κατοψοφαγῶν Τήλεφος καλούμενος, ὅτι Ἀντίοχος ὁ Ἐπιφανὴς μὲν κληθεὶς, Ἐπιμανὴς δ' ἐκ τῶν πράξεων ὀνομασθεὶς, βασιλεὺς ἦν τῶν Συριακῶν τῶν ἀπὸ Σελεύκου εἶς. οὗτος, ὡς φησι Πολύβιος, ἀποδιδράσκων ἐκ τῆς αὐλῆς ἐνίστε τοὺς θεραπεύοντας, οὗ τῦχοι τῆς πόλεως ἐφαίνετο καὶ μάλιστα πρὸς τοῖς ἀργυροκοπεῖσι καὶ χρυσοχοεῖσι εὐρησιλογῶν καὶ φιλοτεχνῶν πρὸς τοὺς τορευτὰς καὶ τοὺς ἄλλους τεχνίτας. ἔπειτα καὶ μετὰ τῶν δημοσίων συγκαταβαίνων ὠμίλει ὁ τῦχοι καὶ συνέπιπε τοῖς εὐτελεστάτοις, καὶ τοῖς νέοις συνεπεκώμαζε εὐωχυμένων που ὥστε τοὺς πολλοὺς διὰ τὸ παράδοξον ἀφισταμένους φεύγειν, πολλάκις δὲ καὶ τὴν βασιλικὴν ἀποθέμενος ἐσθῆτα τήβενναν ἀναλαβὼν περιήει κατὰ τὴν ἀγορὰν ἀρχαιρεσιάζων καὶ τοὺς μὲν δεξιούμενος, τοὺς δὲ καὶ περιπτύσσων παρεκάλει φέρειν αὐτῷ τὴν ψῆφον, ποτὲ μὲν ὡς ἀγορανόμος γένηται, ποτὲ δὲ ὡς δήμαρχος. τυχῶν δὲ τῆς ἀρχῆς καὶ καθίσας ἐπὶ τὸν ἐλεφάντινον δίφρον κατὰ τὸ παρὰ Ῥωμαίοις ἔθος διήκουε τῶν κατὰ τὴν ἀγορὰν συναλλαγμάτων καὶ διέκρινε μετὰ πολλῆς σπουδῆς καὶ προθυμίας. ἐξ ὧν εἰς ἀπορίαν ἦγε τῶν ἀνθρώπων τοὺς ἐπεικεῖς· οἱ μὲν γὰρ ἀφελῆ τινα αὐτὸν ὦντο, οἱ δὲ μαινόμενον. καὶ γὰρ περὶ τὰς δωρεὰς ἦν παραπλήσιος· ἐδίδου γὰρ τοῖς μὲν ἀστραγάλους δορκαδεῖους, τοῖς δὲ φοινικοβαλάνους, ἄλλοις δὲ χρυσίον. καὶ ἐξ ἀπαντήσεώς τισι συντυγχάνων οὓς μὴ ἐωράκει ποτε, ἐδίδου δωρεὰς ἀπροσδοκίτους. ἐν δὲ ταῖς πρὸς τὰς πόλεις θυσίαις καὶ ταῖς πρὸς τὸ θεῖον τιμαῖς πάντας ὑπερέβαλε τοὺς βεβασιλεύκοτας, τοῦτο δ' ἂν τις τεκμήραιτο ἐκ τε τοῦ Ἀθήνησιν Ὀλυμπιεῖου καὶ τῶν ἐν Δήλῳ ἀνδριάντων.

2,1 70

ἐλούετο δὲ καὶ τοῖς δημοσίοις βαλανείοις ὅτε δημοτῶν ἦν πεπληρωμένα, κεραμείων εἰσφερομένων αὐτῷ μύρων πολυτελεστάτων. ὅτε καὶ τινος εἰπόντος μακάριοί ἐστε ὑμεῖς, ὦ βασιλεῦ, τοιούτοις χρώμενοι καὶ ὁδωδότες ἡδύ, μηδὲν τὸν ἄνθρωπον προσειπὼν ὅπου ἐκεῖνος τῇ ἐξῆς ἐλούετο ἐπεισελθὼν ἐποίησεν αὐτοῦ καταχυθῆναι τῆς κεφαλῆς μέγιστον κεράμειον πολυτελεστάτου μύρου τῆς στακτῆς καλουμένης, ὡς πάντας ἀναστάντας κυλίεσθαι λουομένους τῷ μύρῳ καὶ διὰ τὴν γλισχρότητα καταπίπτοντας γέλων παρέχειν, ὡς καὶ αὐτὸν τὸν βασιλέα. ἀκούσας δὲ τοὺς ἐν Μακεδονίᾳ συντετελεσμένους ἀγῶνας ὑπὸ Αἰμιλίου Παύλου τοῦ Ῥωμαίων στρατηγοῦ, βουλόμενος τῇ μεγαλοεργίᾳ ὑπερᾶραι τὸν Παῦλον ἐξέπεμψε πρέσβεις καὶ θεωροὺς εἰς τὰς πόλεις καταγγελοῦντας τοὺς ἐσομένους ἀγῶνας ὑπ' αὐτοῦ ἐπὶ Δάφνης· ὡς πολλὴν γενέσθαι τῶν Ἑλλήνων σπουδὴν εἰς τὴν ὡς αὐτὸν ἄφιξιν. ἀρχὴν δ' ἐποίησατο τῆς πανηγύρεως τὴν πομπεῖαν οὕτως ἐπιτελεσθεῖσαν. καθηγοῦντο Ῥωμαῖοι ἐν θώραξιν ἀλυσειδωτοῖς, ἄνδρες ἀκμαῖοι πεντακισχίλιοι· μεθ' οὓς Μυσοὶ πεντακισχίλιοι. συνεχεῖς Κίλικες τε εὐζωνοὶ τρισχίλιοι, χρυσοῦς ἔχοντες στεφάνους. ἐφ' οἷς Θρᾶκες τρισχίλιοι καὶ Γαλάται πεντακισχίλιοι. τούτοις ἐπέβαλλον Μακεδόνες δισμύριοι καὶ χαλκάσπιδες πεντακισχίλιοι, οἷς ἐπηκολούθουν μονομάχων ζεύγη διακόσια τεσσαράκοντα, τούτων κατόπιν ἵππεῖς Πισαῖοι χίλιοι, πολιτικοὶ τρισχίλιοι χρυσοφάλαροι καὶ ἀργυροφάλαροι καὶ χρυσοστέφανοι. μετὰ δὲ τούτους οἱ ἐταῖροι ἵππεῖς εἰς χιλίους χρυσοφάλαροι. τούτοις συνεχὲς τὸ τῶν φίλων σύνταγμα. ἐπὶ τούτοις ἐπίλεκτοι χίλιοι, οἷς ἐπηκολούθει τὸ καλούμενον ἄγημα, κρατιστὸν εἶναι δοκοῦν σύστημα τῶν ἱππέων, περὶ χιλίους. τελευταῖα δ' ἦν ἡ κατάφρακτος ἵππος οἰκείως τῇ προσηγορίᾳ τῶν ἵππων καὶ τῶν ἀνδρῶν ἐσκεπασμένων τοῖς ὅπλοις· ἦσαν δὲ καὶ αὐτοὶ χίλιοι. πάντες δ' οἱ προειρημένοι εἶχον πορφυρᾶς ἐφαπτίδας, πολλοὶ δὲ καὶ διαχρύσους καὶ ζωωτάς. ἐπὶ τούτοις ἔξιππα ἦν ἑκατόν, τέθριππα δὲ τεσσαράκοντα. ἔπειτα ἐλεφάντων ἄρμα καὶ ξυνωρίς· καθ' ἓνα δὲ εἶποντο ἐλέφαντες διεσκευασμένοι τριάκοντα καὶ ἑξ. ἡ δ' ἄλλη πομπὴ δυσέφικτος, ὡς ἐν κεφαλαίῳ δὲ λεκτέον. ἔφηβοι ἐπόμπευσαν εἰς ὀκτακοσίους χρυσοῦς ἔχοντες στεφάνους, βόες εὐτρεφεῖς περὶ χιλίους, θεωρία δὲ βραχὺ λείπουσαι τριακόσιοι, ἐλεφάντων ὀδόντες ὀκτακοσίοι. τὸ δὲ τῶν ἀγαλμάτων πλῆθος οὐ δυνατόν ἐξηγήσασθαι· πάντων γὰρ δαιμόνων εἶδωλα διήγετο μετὰ τῶν προσηκόντων τούτοις μύθων

κατὰ τὰς παραδεδομένας ἱστορίας. εἶπετο δὲ καὶ Νυκτὸς εἶδωλον καὶ Ἡμέρας, Γῆς τε καὶ Οὐρανοῦ καὶ Ἡοῦς καὶ Μεσημβρίας. τὰ δὲ λοιπὰ τῆς πομπῆς καὶ τὰ κιναμώμινα καὶ νάρδινα καὶ τήλινα καὶ ἀμαράκινα μύρα καὶ ἴρινα καὶ τὰ μετὰ γυναικῶν χρυσόποδα καὶ ἀργυρόποδα φορεῖα καὶ τὰ ἄλλα περιττὸν λέγειν.

2,1 71

ταῦτα δὲ πάντα συνετελέσθη ἐξ ὧν τὰ μὲν ἐκ τῆς Αἰγύπτου ἐνοσφίσατο παρασπονδήσας τὸν Φιλομήτορα βασιλέα παιδίσκον ὄντα, ἱεροσυλήκει δὲ καὶ τὰ πλεῖστα τῶν ἱερῶν. ὅτι ἡ Αἴγυπτος διὰ τὴν τοῦ περιέχοντος ἀέρος εὐκρασίαν καὶ διὰ τοὺς κηπεύοντας τὰ σπανίως καὶ καθ' ὥραν ἐνεσθηκυῖαν ἐν ἐτέροις φυόμενα τόποις ἄφθονα γεννᾷ καὶ διὰ παντός, καὶ οὔτε ῥόδον οὔτε λευκόιον οὔτ' ἄλλο ῥαδίως ἄνθος ἐκλείπειν οὐδὲν οὐδέποτε εἶωθεν. ὅτι Καλλίξεινος ὁ Ῥόδιος πομπὴν λαμπρὰν διηγεῖται ὑπὸ Πτολεμαίου τοῦ Φιλαδέλφου γενομένην ἐν Ἀλεξανδρείᾳ. ὅτι καὶ σκηνὴ κατεσκευάσθη χάριν ὑποδοχῆς στρατιωτῶν καὶ τεχνιτῶν καὶ παρεπιδήμων ἀξία λόγου· μέγεθος μὲν οὖν αὐτῆς ἑκατὸν τριάκοντα κλίνας ὑποδεχόμενον κύκλῳ. στύλοι δ' αὐτῇ πεντηκονταπήχεις τὸ ὕψος, ἔχοντες ἐπιστυλία τετράγωνα. ἐνεπετάσθη δὲ αὐτὴ κατὰ μέσον οὐρανίσκῳ κοκκινοβαφεῖ περιλευκῷ, τῶν δὲ κιόνων οἱ μὲν ὡμοίωντο φοίνιξιν, οἱ δὲ θύρσων εἶχον φαντασίαν, τὸ δὲ τῆς σκηνῆς ἔδαφος θείου λειμῶνος ἀπετέλει πρόσοψιν ἄνθεσι χύδην καταπασθέν. εἰκόνες τε ἐν αὐτῇ ἀνέκειντο Σικυωνικῶν ζωγράφων, ἄντρα τε ἐν αὐτῇ κατεσκευάστο καὶ ἐν τοῖς ἄντροις νύμφαι. κατὰ δὲ τὸ ὑψηλότατον τῆς ὀροφῆς ἀετοὶ κατὰ πρόσωπον ἦσαν ἀλλήλων χρυσοῖ, πεντεκαίδεκαπήχεις τὸ μέγεθος. ἔκειντο δὲ καὶ κλίνας χρυσαῖ σφιγγόποδες· ταύταις δ' ἀμφίταποι ἀλουργεῖς ὑπέστρωντο τῆς πρώτης ἐρέας, καὶ περιστρώματα ποικίλα διαπρεπῇ ταῖς τέχναις ἐπῆν. ψιλαὶ δὲ Περσικαὶ τὴν ἀνὰ μέσον τῶν ποδῶν χώραν ἐκαλύπτον, ἀκριβῆ τὴν εὐγραμμίαν τῶν ἐνυφασμένων ἔχουσαι ζωδίων. παρετέθησαν δὲ καὶ τρίποδες χρυσοῖ διακόσιοι ἐπ' ἀργυρῶν δένδρων. τῶν δὲ κυλίκων τὴν κατὰ μέρος κατασκευὴν καὶ τὰ γένη μακρὸν διεφαίνετό μοι δηλοῦν. τὸ δὲ τοῦ σταθμοῦ πλῆθος εἰς μύρια τέσσαρα ἀργυρίου εἶχε κατασκευὴν. ἡ δὲ πομπὴ ἦγετο διὰ τοῦ κατὰ πόλιν σταδίου. πρώτη δ' ἐβάδιζεν Ἐωσφόρου· καὶ γὰρ ἀρχὴν εἶχεν ἡ πομπὴ καθ' ὃν ὁ προειρημένος ἀστὴρ φαίνεται χρόνον. ἔπειθ' ἡ τοῖς τῶν βασιλέων γονεῦσιν ἐπωνομασμένῃ. τὴν δὲ τελευταίαν Ἑσπέρου συνέβαινεν εἶναι, τῆς ὥρας εἰς τοῦτο συναγούσης τὸν καιρόν. τὰ δὲ κατὰ μέρος αὐτῶν αἱ τῶν πενταετηρίδων δηλοῦσι γραφαί. τῆς δὲ Διονυσιακῆς πομπῆς πρῶτον μὲν προήσαν οἱ τὸν ὄχλον ἀνείργοντες Σιληνοί, πορφυρεῆς χλανίδας ἢ φοινικίδας ἡμφιεσμένοι. τούτοις ἐπηκολούθουν λαμπάδας φέροντες κισσίνας διαχρύσους. μεθ' οὓς Νῆκαι χρυσαῖς ἔχουσαι πτέρυγας, φέρουσαι θυμιατήρια ἐξαπήχη, ζωωτοὺς ἐνδεδουκῖαι χιτώνας, μετὰ δὲ ταύτας εἶπετο βωμὸς ἐξαπήχους κισσίνῃ φυλλάδι διαχρύσῳ πεπυκασμένος, ἔχων ἀμπέλινον χρυσοῦν στέφανον μεσολεύκοις μίτραις κατειλημμένον. ἐπηκολούθουν δὲ παῖδες ἐν χιτῶσι πορφυροῖς, λιβανωτὸν καὶ σμύρναν καὶ κρόκον ἐν χρυσοῖς μαζονόμοις φέροντες ἑκατὸν εἴκοσι.

2,1 72

μεθ' οὓς Σάτυροι τεσσαράκοντα ἐστεφανωμένοι κισσίνοις χρυσαῖς στεφάνοις. καὶ τὰ σώματα οἱ μὲν ἐκέχριντο ὀστρεῖω, οἱ δὲ μίλτῳ καὶ χρώμασιν ἐτέροις. μεθ' οὓς Σιληνοὶ δύο ἐν πορφυραῖς χλανίσιν καὶ κρηπῖσιν λευκαῖς. εἶχε δ' αὐτῶν ὃ μὲν πέτασον καὶ κηρύκειον χρυσοῦν, ὃ δὲ σάλπιγγα. μέσος δὲ τούτων ἐβάδιζεν ἀνὴρ τετράπηχους ἐν τραγικῇ διαθέσει καὶ προσωπεῖω, φέρων χρυσοῦν Ἀμαλθείας κέρας. ὃς προσηγορεύετο Ἐνιαυτός. ᾧ γυνὴ περικαλλῆς εἶπετο, φέρουσα τῇ μὲν μία τῶν χειρῶν στέφανον περσέας, τῇ δ' ἐτέρᾳ ῥάβδον φοῖνικος ἐκαλεῖτο δὲ Πεντετηρίς. αὕτη ἐπηκολούθουν ὦραι τέσσαρες, διεσκευασμέναι, ἐκάστη φέρουσα τοὺς ἰδίους καρπούς. μετὰ δὲ τούτους τετράκυκλος μῆκος πηχῶν τεσσερεσκαίδεκα, ὅκτῳ δὲ τὸ πλάτος, ἦγετο ὑπὸ ἀνδρῶν ὀγδοήκοντα καὶ ἑκατόν, ἐφ' ἧς ἐπῆν ἄγαλμα Διονυσίου δεκάπηχου σπένδον ἐκ καρχησίου χρυσοῦ, ἱμάτιον ἔχον πορφυροῦν διάπεζον καὶ ἐπ' αὐτοῦ κροκωτόν. περιέκειτο δ' αὐτῷ καὶ σκιάς ἐκ κισσοῦ καὶ ἀμπέλου καὶ λοιπῆς ὁπώρας κεκοσμημένη. μετὰ ταῦτα Μακέται

αἱ καλούμεναι Μιμαλλόνες καὶ Βασσάραι καὶ Λυδαί, κατακεχυμέναι τὰς τρίχας καὶ ἔστεφανωμέναι τινὲς μὲν ὄφεισιν, αἱ δὲ μίλαξι καὶ ἀμπέλῳ καὶ κισσῷ· κατεῖχον δὲ ταῖς χερσὶν αἱ μὲν ἐγχειρίδια, αἱ δ' ὄφεις. μετὰ ταῦτα ἤγετο τετράκυκλος πηχῶν ὀκτὼ πλάτος ὑπὸ ἀνδρῶν ἐξήκοντα, ἐφ' ἧς ἄγαλμα Νύσσης ὀκτάπηχυν ἐνδεδυκὸς θάψινον χίτωνα χρυσοποικίλον ὃ ἀνίστατο μηχανικῶς οὐδενὸς τὰς χεῖρας προσάγοντος καὶ σπεῖσαν ἐκ χρυσῆς φιάλης γάλα ἐκάθητο. ἐξῆς εἴλκετο τετράκυκλος ἄλλη πηχῶν εἴκοσι μῆκος, πλάτος ἐκκαίδεκα, ὑπὸ ἀνδρῶν ἐφ' ἧς κατεσκεύαστο ληνὸς πηχῶν τεσσαρεσκαίδεκα, πλάτος πεντεκαίδεκα, πλήρης σταφυλῆς. ἐπάτουν δὲ ἐξήκοντα Σάτυροι πρὸς αὐλὸν ἄδοντες μέλος ἐπιλήνιον, ἐφειστήκει δ' αὐτοῖς Σιληνός. καὶ δι' ὅλης τῆς ὁδοῦ ἔρρει τὸ γλεῦκος. ἐξῆς ἐφέρετο τετράκυκλος μῆκος πηχῶν εἴκοσι πέντε, πλάτος τεσσαρεσκαίδεκα· ἤγετο δ' ὑπὸ ἀνδρῶν ἑξακοσίῳν· ἐφ' ἧς ἦν ἄσκος τρισχιλίους ἔχων μετρητάς, ἐκ παρδαλέων δερμάτων ἐρραμένος· ἔρρει δὲ καὶ οὗτος κατὰ μικρὸν ἀνιέμενος κατὰ πᾶσαν τὴν ὁδόν. ἠκολούθουν δὲ Σάτυροι καὶ Σιληνοὶ ἑκατὸν εἴκοσι φέροντες οἶνοχόας, φιάλας, θηρικλείους, πάντα χρυσᾶ. εἶτα πάλιν τετράκυκλος καὶ κυλικία καὶ λουτήρες καὶ κρατῆρες καὶ λέβητες καὶ τρίποδες καὶ τράπεζαι καὶ χόεις καὶ ψυκτήρια μάλα πολλὰ ὑλῶν διαφόρων, ἐν τούτοις καὶ ὁ τῆς Σεμέλης θάλαμος τετράκυκλος πηχῶν εἴκοσι δύο ὑπὸ ἀνδρῶν ἐλκόμενος πεντακοσίῳν· ἐφ' ἧς ἄντρον βαθὺ κισσῷ καὶ μίλῳ. ἐκ τούτου περιστρεφαὶ καὶ φάσσαι καὶ τρυγόνες καθ' ὅλην ἐξίπταντο τὴν ὁδόν, λινίσκοις τοὺς πόδας δεδεμέναι πρὸς τὸ ῥαδίως ὑπὸ τῶν θεωμένων ἀρπάζεσθαι. ἀνέβλυζον δὲ ἐξ αὐτοῦ καὶ κρουνοὶ δύο, ὃ μὲν γάλακτος, ὃ δὲ οἶνου.

2,1 73

περὶ δὲ ταύτην Νύμφαι χρυσοστέφανοι. ἐπὶ δὲ ἄλλης τετρακύκλου, ἣ περιεῖχε τὴν ἐξ Ἰνδῶν κάθοδον Διονύσου, Διόνυσος ἦν δωδεκάπηχυν ἐπ' ἐλέφαντος κατακειμένος χρυσοῦς, ἡμφιεσμένος πορφυρίδα καὶ στέφανον χρυσοῦν ἔχων· εἶχεν ἐν χερσὶ χρυσοῦν θυρσόλογχον, ὑποδεδεμένος ἐμβάδας χρυσογραφεῖς· παρεκάθητο δ' αὐτῷ ἐπὶ τοῦ τραχήλου τοῦ ἐλέφαντος Σατυρίσκος πεντάπηχυν ἔστεφανωμένος πίτυο ς. ἠκολούθουν δὲ παιδίσκοι πεντακόσιοι κεκοσμημένοι καὶ Σάτυροι ἑκατὸν εἴκοσι, ὠπλισμένοι ἀργυραῖς καὶ χρυσαῖς πανοπλίαις καὶ χαλκαῖς. εἶτα ὄνων ἵλαι πέντε ἐφ' ὧν ἦσαν Σιληνοὶ καὶ Σάτυροι. εἴτ' ἐλεφάντων ἄρματα ἀφείθη εἴκοσι τέτταρα καὶ συνωπίδες τράγων ἐξήκοντα, ὀρύγων ἑπτὰ, βουβάλων δεκαπέντε, στρουθῶν συνωρίδες ὀκτὼ, ἐλάφων ἑπτὰ, ὄνων ἀγρίων ἄρματα τέσσαρα· ἐπὶ δὲ πάντων τούτων ἀναβεβήκει παιδία χιτώνας ἔχοντα ἡνιοχικοὺς καὶ πετάσους. παραναβεβήκει δὲ καὶ παιδισκάρια διεσκευασμένα πελταρίοις καὶ χρυσολόγχαϊς, ἔστεφάνωτο δὲ τὰ μὲν ἡνιοχοῦντα παιδάρια πίτυι, τὰ δὲ παιδισκάρια κισσῷ. ἐπῆσαν δὲ καὶ συνωρίδες καμήλων φέρουσαι λιβανωτόν, μνᾶς τριακοσίας, κρόκου, κασίας, κινναμώμου, ἱριδος, λοιπῶν ἀρωμάτων. ἐχόμενοι τούτων Αἰθίοπες δωροφόροι ὧν οἱ μὲν ἔφερον ὀδόντας ἑξακοσίους, ἕτεροι ἐβένου κορμούς διακοσίους, ἄλλοι χρυσέους καὶ ἀργυρέους κρατῆρας ἐξήκοντα. μεθ' οὓς ἐπόμπευσαν κυνηγοὶ δύο ἔχοντες σιβύνας ἐπιχρύσους. ἤγοντο δὲ καὶ κύνες δισχίλιοι τετρακόσιοι Ἰνδοί, Ὑρκανοί, Μολοσσοί, καὶ ἑτέρων γένων. ἐξῆς ἄνδρες ἑκατὸν πεντήκοντα φέροντες δένδρα, ἐξ ὧν ἀνήρτητο θηρία παντοδαπά καὶ ὄρνεα. εἴτ' ἐφέροντο ἐν ἀγγείοις ψιττακοί, ταοί, μελεαγρίδες, φασιανοί. εἶποντο δὲ καὶ πρόβατα Αἰθιοπικά, Ἀράβια, Εὐβοικά, ἄρκτος λευκὴ μεγάλη μία, παρδάλεις, πάνθηρες, λυγκία. εἶτα μετὰ πολλὰ ἐπιφέρει ὁ Καλλίξεινος ὅτι παρῆει Ἀρετῆς ἄγαλμα, παρεστὸς Πτολεμαίῳ, στέφανον ἔχον ἐλαίας χρυσοῦν. Κόρινθος δὲ ἡ πόλις παρεστῶσα τῷ Πτολεμαίῳ ἔστεφάνωτο διαδήματι χρυσῷ. παρηκολούθουν δὲ καὶ γυναῖκες ἔχουσαι ἱμάτια πολυτελῆ καὶ κόσμον· προσηγορεύοντο δὲ πόλεις, αἵ τε ἀπ' Ἰωνίας καὶ λοιπαὶ Ἑλληνίδες, ὅσαι τὴν Ἀσίαν καὶ τὰς νήσους κατοικοῦσαι ὑπὸ τοὺς Πέρσας ἐτάχθησαν. ἐφόρουν δὲ πᾶσαι στεφάνους χρυσοῦς. μεθ' ἃ χορὸς ἐπόμπευσεν ἀνδρῶν ἑξακοσίῳν, ἐν οἷς κιθαρισταὶ συνεφώνουν τριακόσιοι. εἶτα ταῦροι διήλθον δισχίλιοι ὁμοιοχρώματοι χρυσοκέρῳ. ἐπὶ πᾶσιν

Ἀλεξάνδρου ἦγετο πομπή, ὃς ἐφ' ἄρματος ἐλέφαντος ἀληθινοῦ ἐφέρετο χρυσοῦς, Νίκην καὶ Ἀθηνᾶν ἐξ ἐκατέρου μέρους ἔχων. ἐπόμευσαν δὲ καὶ θρόνοι πολλοί, ὧν ἐφ' ἑνὸς μὲν ἔκειτο στεφάνη χρυσῇ, ἐπ' ἄλλου κέρας χρυσοῦν, ἐπ' ἄλλου στέφανος χρυσοῦς. ἐπὶ δὲ τὸν Πτολεμαίου τοῦ Σωτῆρος θρόνον στέφανος ἐκ μυρίων κατεσκευασμένος χρυσῶν. ἐπόμευσαν δὲ καὶ θυμιατήρια χρυσᾷ καὶ ἐσχάροι ἐπίχρυσοι καὶ Δελφικοὶ τρίποδες καὶ φοίνικες ἐπίχρυσοι ὀκταπήχεις καὶ κεραυνὸς ἐπίχρυσος πηχῶν τεσσεράκοντα καὶ ναὸς ἐπίχρυσος, οὗ ἡ περίμετρος πηχῶν τεσσεράκοντα καὶ θηρία ὑπεράγοντα τοῖς μεγέθεσιν.

2,1 74

εἶτα διηνέχθησαν ἀργυρωμάτων ἅμαξαι τετρακόσiai καὶ χρυσωμάτων εἴκοσι, ἀρωμάτων δὲ ὀκτακόσiai. ἐπὶ δὲ πᾶσιν ἐπόμευσαν αἱ ἵππικαὶ δυνάμεις καὶ πεζικαὶ, πᾶσαι καθωπλισμέναι θαυμασίως, πεζοὶ μὲν εἰς πέντε μυριάδας καὶ ἐπτακισχιλίους καὶ ἑξακοσίους, ἵππεῖς δὲ δισμύριοι τρισχίλιοι διακόσιοι μετὰ τῆς προσηκούσης πανοπλίας. ἀπέκειντο δὲ καὶ ἄλλαι πανοπλῖαι, ὧν οὐδὲ ἀναγράψαι ῥάδιον τὸν ἀριθμόν. ὁ δὲ Καλλιζείνος κατέλεξε καὶ αὐτόν. ποία οὖν βασιλεία οὕτω πολύχρυσος; μόνος γὰρ ὡς ἀληθῶς ὁ χρυσορρόας καλούμενος Νεῖλος μετὰ τροφῶν ἀφθόνων καὶ χρυσὸν ἀκίβδηλον καταφέρει ἀκινδύνως γεωργούμενον, ὡς πᾶσιν ἐξαρκεῖν ἀνθρώποις, δίκην Τριπτολέμου πεμπόμενον εἰς πᾶσαν γῆν. διόπερ αὐτόν καὶ Βυζάντιος ποιητὴς Παρμένων ἐπικαλούμενος Αἰγύπτιε Ζεῦ, φησί, Νεῖλε. πολλῶν δὲ ὁ Φιλάδελφος βασιλέων πλούτῳ διέφερε καὶ περὶ πάντα ἐσπουδάκει τὰ κατασκευάσματα φιλοτιμίως, ὥστε καὶ πλοίων πλήθει πάντας ὑπερέβαλ ε. τὰ γοῦν μέγιστα τῶν πλοίων ἦν παρ' αὐτῷ τριακοντήρεις δύο, εἰκοσῆρης μία, τέσσαρες τρισκαϊδεκήρεις, δωδεκήρεις δύο, ἑνδεκήρεις δεκατέσσαρες, ἐννήρεις τριάκοντα, ἐπτήρεις τριάκοντα ἐπτὰ, ἑξήρεις πέντε, πεντήρεις δεκαεπτὰ. τὰ δ' ἀπὸ τετρήρους μέχρι τριηρημιολίας διπλάσια τούτων. τὰ δ' εἰς τὰς νήσους πεμπόμενα καὶ τὰς ἄλλας πόλεις ὧν ἦρχε καὶ τὴν Λιβύην πλείω ἦν τῶν τετρακισχιλίων. περὶ δὲ βιβλίων πλήθους καὶ βιβλιοθηκῶν κατασκευῆς καὶ τῆς εἰς τὸ μουσεῖον συναγωγῆς τί δεῖ καὶ λέγειν, πᾶσι τούτων ὄντων κατὰ μνήμην; ὅτι ὁ Φιλοπάτωρ βασιλεὺς, ὡς φησι Καλλιζείνος, τεσσαρακοντήρη κατεσκεύασε μῆκος ἔχουσαν διακοσίων ὀγδοήκοντα πηχῶν, ὅκτῳ δὲ καὶ τριάκοντα ἀπὸ παρόδου ἐπὶ πάροδον, ὕψος δὲ ἕως ἀκροστολίου πηχῶν τεσσαράκοντα ὀκτῳ, ἀπὸ δὲ τῶν πρυμνητικῶν ἀφλάστων ἐπὶ τὸ πρὸς τῇ θαλάσῃ μέρος αὐτῆς τρεῖς πρὸς τοῖς πεντήκοντα πήχεις. πηδάλια δ' εἶχε τέσσαρα τριακονταπήχη, κώπας δὲ θρανιτικὰς ὀκτῳ καὶ τριάκοντα πηχῶν τὰς μεγίστας, αἱ διὰ τὸ μόλιβδον ἔχειν ἐν τοῖς ἐγχειριδίοις καὶ γεγονέναι λίαν εἴσω βαρεῖαι κατὰ τὴν ζύγῳσιν εὐήρεις ἦσαν ἐπὶ τῆς χρείας. δίπρωρος δ' ἐγεγόνει καὶ δίπρυμνος καὶ ἔμβολα εἶχεν ἐπτὰ· εὐρυθμος δ' ἦν καθ' ὑπερβολήν. θαυμαστὸς δ' ἦν καὶ ὁ ἄλλος κόσμος τῆς νέως· ζῶα μὲν γὰρ εἶχεν οὐκ ἐλάττω δώδεκα πηχῶν, καὶ πᾶς τόπος αὐτῆς κηρογραφία κατεπεποίκιλτο· πολὺς δ' ἦν καὶ ὁ τῶν ὄπλων κόσμος· γενομένης δ' ἀναπεύρας ἐδέξατο ἐρέτας πλείους τῶν τετρακισχιλίων, εἰς δὲ τὰς ὑπηρεσίας τετρακοσίους, εἰς δὲ τὸ κατάστρωμα ἐπιβάτας τρισχιλίους ἀποδέοντας ἑκατὸν καὶ πεντήκοντα. καθειλκύσθη δὲ τὴν μὲν ἀρχὴν ὑπὸ ἐσχαρίου τινός, ὃ φασὶ παγῆναι πεντήκοντα πλοίων πεντηρικῶν ξυλεία, ὑπὸ δὲ ὄχλου μετὰ βοῆς καὶ σαλπίγγων κατήγετο.

2,1 75

ὕστερον δὲ τῶν ἀπὸ Φοινίκης τις ἐπενόησε τὴν καθολκὴν, τάφρον ὑποστησάμενος ἴσην τῇ νηὶ κατὰ μῆκος, ἦν πλησίον τοῦ λιμένος ὥρυξε. ταύτῃ δὲ θεμελίους κατωκοδόμησε λίθῳ στερεῷ πρὸς πέντε πήχεις τὸ βάθος, καὶ διὰ τούτων φάλαγγας ἐπικαρσίας κατὰ πλάτος τῆς τάφρου διώσας συνεχεῖς τετράπηχυν εἰς βάθος τόπον ἀπολειπούσας. καὶ ποιήσας εἴσρουν ἀπὸ τῆς θαλάσσης ἐνέπλησεν αὐτῆς πάντα τὸν ὀρυχθέντα τόπον, εἰς ὃν ῥαδίως ὑπὸ τῶν τυχόντων ἀνδρῶν εἰσῆγαγε τὴν ναῦν τὸ ἀνοιχθὲν κατ' ἀρχὰς ἐμφράξαντας μετεξήντησε τε πάλιν τὴν θάλασσαν ὀργάνοις. τούτου δὲ γενομένου ἡδράσθη τὸ πλοῖον ἀσφαλῶς ἐπὶ τῶν προειρημένων φαλάγγων. κατεσκεύασε δὲ ὁ Φιλοπάτωρ καὶ ποτάμιον πλοῖον δίπρωρον καὶ δίπρυμνον, τὴν

θαλαμηγὸν καλουμένην, μήκος ἔχουσαν ἡμισταδίου, τὸ δὲ εὖρος ἦ πλατύτατον τριάκοντα πηχῶν, τὸ δὲ ὕψος σὺν τῷ τῆς σκηνῆς ἀναστήματι μικρὸν ἀπέδει τεσσαράκοντα πηχῶν. εἶχε δὲ συμπόσια καὶ κοιτῶνας καὶ περιπάτους καὶ οἶκον περίπτερον εἴκοσι κλίνας ἐπιδεχόμενον, οὗ τὰ μὲν πλεῖστα κατεσκευάστο ἀπὸ κέδρου σχιστῆς καὶ κυπαρίσσου Μιλησίας. αἱ δὲ θύραι τὸν ἀριθμὸν εἴκοσι οὖσαι ἐλεφαντίνους εἶχον τοὺς κόσμους, τῶν δὲ κιόνων τὰ μὲν σώματα ἦν κυπαρίσσινα, αἱ δὲ κεφαλαὶ Κορινθιουργεῖς ἐλέφαντι καὶ χρυσῷ διακεκοσμημένα. τὸ δὲ ἐπιστύλιον ἐκ χρυσοῦ τὸ ὅλον. εἶχε δὲ καὶ γυναικωνίτιν ἐν ἣ συμπόσιον ἐννεάκλινον, καὶ ἐτέρους οἴκους πολυκλίνους καὶ ἄλλα τὰ ἀξιαφῆγητα. ὁ δὲ ἰστὸς ἦν αὐτῆς ἐβδομήκοντα πηχῶν, βύσσινον ἔχων ἰστίον ἀλουργεῖ παρασεῖρῳ κεκοσμημένος. πᾶς δὲ ὁ τοῦ Φιλαδέλφου πλοῦτος φυλαχθεὶς κατελύθη ὑπὸ τοῦ τελευταίου Πτολεμαίου τοῦ καὶ τὸν Γαβινικὸν συστησάμενου πόλεμον, οὐκ ἀνδρὸς γενομένου ἀλλ' αὐλητοῦ καὶ μάγου. ὅτι Διοκλείδης μὲν ὁ Ἀβδηρίτης θαυμάζεται ἐπὶ τῇ πρὸς τὴν Ῥοδίῳ πόλιν ὑπὸ Δημητρίου προσαχθεῖσθαι τοῖς τείχεσιν ἐλεπόλει, Τίμαιος δὲ ἐπὶ τῇ πυρᾷ τῇ κατασκευασθείσῃ Διονύσῳ τῷ Σικελίας τυράννῳ, Ἰερώνυμος δὲ ἐπὶ τῇ κατασκευῇ τῆς ἀρμαμάξης ἣ κατεκομίσθη τὸ Ἀλεξάνδρου σῶμα, Πολύκλειτος δὲ ἐπὶ τῷ λυχνίῳ τῷ κατασκευασθέντι τῷ Πέρσῃ, Ἰέρων δὲ ὁ Συρακούσιος βασιλεὺς ἐσπουδάκει μὲν καὶ περὶ ἱερῶν καὶ γυμνασίων κατασκευὰς, ἦν δὲ καὶ περὶ ναυπηγίας φιλότιμος, φησὶ Μοσχίων, πλοῖα σιτηγὰ κατασκευαζόμενος, ὧν ἑνός, φησί, τῆς κατασκευῆς μνησθήσομαι, οὗ καὶ Ἀρχιμήδης ἦν ὁ γεωμέτρης ἐπόπτης. εἰς ὕλην μὲν ξύλων ἐκ τῆς Αἵτνης παρεσκευάστο ἐξήκοντα τριηρικῶν σκαφῶν πλῆθος ἐξεργάσασθαι δυναμένην. γόμφους τε ἡτοιμάσατο καὶ ἐγκοίλια καὶ σταμῖνας καὶ τὴν εἰς τὴν ἄλλην ὕλην χρεῖαν τὴν μὲν ἐξ Ἰταλίας, τὴν δὲ ἐκ Σικελίας, εἰς δὲ σχοινία λευκέαν μὲν ἐξ Ἰβηρίας, κάνναβιν δὲ ἐκ τοῦ Ῥοδανοῦ ποταμοῦ καὶ τᾶλλα πάντα τὰ χρειώδη πολλάχθεν.

2,1 76

συνήγαγε δὲ καὶ τοὺς ἄλλους τεχνίτας, καὶ καταστήσας ἐκ πάντων Ἀρχιάν τὸν Κορίνθιον ἀρχιτέκτονα παρεκάλεσε προθύμως ἐπιλαβέσθαι τῆς κατασκευῆς, προσκαρτερῶν καὶ αὐτός. τὸ μὲν ἥμισυ τῆς νεῶς ἐν μηνσὶν ἐξ εἰργάσατο, καὶ ταῖς ἐκ μολίβου ποιηθείσαις κεράμεσιν ἀεὶ καθ' ὃ ναυπηγηθεῖν μέρος προσελαμβάνετο, ὡς ἂν τριακοσίων ὄντων τῶν τὴν ὕλην ἐργαζομένων τεχνιτῶν χωρὶς τῶν ὑπηρετούντων. τοῦτο μὲν οὖν τὸ μέρος εἰς τὴν θάλασσαν καθέλκειν προσετέτακτο, τὴν λοιπὴν κατασκευὴν ἰν' ἐκεῖ λαμβάνη. ὡς δὲ πολλὴ περὶ τούτου ζήτησις ἦν, Ἀρχιμήδης μόνος αὐτὸ κατήγαγε δι' ὀλίγων σωμάτων. κατασκευάσας γὰρ τότε πρῶτος ἔλικα τὸ τηλικούτον σκάφος εἰς τὴν θάλασσαν κατήγαγεν. ὡς δὲ καὶ τὰ λοιπὰ μέρη τῆς νεῶς ἐν μηνσὶ ἐξ κατεσκευάσθη καὶ τοῖς χαλκοῖς ἥλοις πᾶσα περιελήφθη, ὧν οἱ πολλοὶ δεκάμνοοι ἦσαν, οἱ δ' ἄλλοι τούτων ἡμιόλιοι, διὰ τρυπάνων δ' ἦσαν οὗτοι ἡρμοσμένοι τοὺς σταμῖνας συνέχοντες· μολυβδίναις δὲ κεραμίσιν ἀπεστεγανοῦντο πρὸς τὸ ξύλον, ὑποτιθεμένων ὀθονίων μετὰ πίττης, ἦν δὲ ἡ ναὺς τῇ κατασκευῇ εἰκόσορος, τριπάροδος δὲ τὴν μὲν κατωτάτῳ ἔχουσα ἐπὶ τὸν γόμον, ἐφ' ἣν διὰ κλιμάκων πυκνῶν ἡ κατάβασις ἐγένετο, ἡ δ' ἑτέρα τοῖς εἰς τὰς διαίτας εἰσιέναι βουλομένοις ἐμεμηχάνητο. μεθ' ἣν ἡ τελευταῖα τοῖς ἐν τοῖς ὅπλοις τεταγμένοις. ἦσαν δὲ τῆς μέσης παρόδου παρ' ἐκάτερον τοῖχον δίαται τετράκλινοι τριάκοντα τὸ πλῆθος, ἡ δὲ ναυκληρικὴ δίαται κλινῶν ἦν πεντεκαίδεκα, ὧν ἦν τὸ κατὰ πρύμναν ὀπτανεῖον. ταῦτα δὲ πάντα δάπεδον εἶχεν ἐν ἀβακίσκοις συγκειμένον ἐκ παντοίων λίθων, ἐν οἷς ἦν κατεσκευασμένος πᾶς ὁ τὴν Ἰλιάδα μῦθος θαυμασίως, κατὰ δὲ τὴν ἀνωτάτῳ πάροδον γυμνάσιον ἦν καὶ περίπατοι σύμμετροι τῷ τοῦ πλοίου μεγέθει, ἐν οἷς κῆποι παντοῖοι καὶ σκηναὶ κίττου λευκοῦ καὶ ἀμπέλων ρίζαι τὴν τροφήν ἐν πίθοις εἶχον γῆς πεπληρωμένοις. αἱ σκηναὶ κατεσκίαζον τοὺς περιπάτους. ἦν δὲ καὶ σχολαστήριον πεντάκλινον ἐκ πύξου τοὺς τοίχους ἔχον καὶ βιβλιοθήκη ἐν αὐτῷ, κατὰ ὀροφὴν τούτῳ πόλος ἐκ τοῦ κατὰ τὴν Ἀχραδίνην ἀπομεμιμημένος ἡλιοτροπίου. ἦν δὲ καὶ βαλανεῖον τρίκλινον πυρίας χαλκᾶς ἔχον τρεῖς καὶ

λουτήρα μετρητὰς πέντε δεχόμενον ποικίλον τοῦ Ταυρομενεΐτου λίθου. κατεσκεύαστο δὲ καὶ οἰκήματα πλείω τοῖς ἐπιβάταις καὶ τοῖς τὰς ἀντλίας φυλάττουσιν. ἱππῶνες δὲ ἦσαν ἐκατέρωθεν τῶν τοίχων δέκα. ἐνταῦθα ἡ τροφή τοῖς ἵπποις ἔκειτο καὶ τῶν ἀναβατῶν καὶ τῶν παίδων τὰ σκεύη. ἦν δὲ καὶ ὑδροθήκη κατὰ τὴν πρῶραν κλειστή, δισχιλίους μετρητὰς δεχομένη, ἐκ σανίδων καὶ πίττης καὶ ὀθονίων κατεσκευασμένη. περὶ δὲ ταύτην κατεσκεύαστο διὰ μολιβδώματος καὶ σανίδων κλειστῶν ἰχθυοτροφεῖον· τοῦτο δ' ἦν πλήρες θαλάσσης, ἐν ᾧ πολλοὶ ἰχθύες εὖ ἐτρέφοντο.

2,1 77 ἐκατέρωθεν δὲ τῶν τοιχῶν τόποι προεωσμένοι, ἐν οἷς ἦσαν ξυλοθῆκαι, κρίβανοι, ὀπτανεῖα, μύλοι καὶ πολλὰ ἑτέροι διακονίαι ἄτλαντές τε περιέτρεχον τὴν ναῦν ἐκτὸς ἐξαπηχεῖς. ἡ δὲ ναὺς πᾶσα οἰκείαις γραφαῖς ἐπεπόνητο. πυργοὶ τε ἦσαν ἐν αὐτῇ ὀκτώ, δύο μὲν κατὰ πρύμνην, οἱ δ' ἴσοι κατὰ πρῶραν, οἱ δὲ λοιποὶ κατὰ μέσσην ναῦν. τούτων ἐκάστῳ παρεδέδεντο κεραῖαι δύο, ἐφ' ὧν κατεσκεύαστο φατνώματα δι' ὧν ἠφίεντο λίθοι πρὸς τοὺς ὑποπλέοντας τῶν πολεμίων. ἐπὶ δὲ πύργον ἕκαστον ἀνέβαινον τέσσαρες μὲν καθωπλισμένοι νεανίσκοι, δύο δὲ τοξόται, πᾶν δὲ τὸ ἐντὸς τῶν πύργων λίθων καὶ βέλων πλήρες ἦν· λιθοβόλος τε ἐφειστήκει τριτάλαντον λίθον ἀφιεῖς καὶ δωδεκάπηχυ βέλος. τοῦτο δὲ τὸ μηχανήμα κατεσκευάσεν Ἀρχιμήδης. ἐκάτερον δὲ τῶν βελῶν ἔβαλλεν ἐπὶ στάδιον. τριῶν δὲ ἰστῶν ὑπαρχόντων ἐξ ἐκάστου κεραῖαι λιθοφόροι ἐξήρτηντο δύο, ἐξ ὧν ἄρπαγές τε καὶ πλίνθοι μολίβδου πρὸς τοὺς ἐπιτιθεμένους ἠφίεντο. ἦν δὲ καὶ χάραξ κύκλῳ τῆς νέως σιδήρεος πρὸς τοὺς ἐπιχειροῦντας ἀναβαίνειν κόρακές τε σιδηροὶ κύκλῳ τῆς νέως, οἱ δι' ὀργάνων ἀφιέμενοι τὰ τῶν ἐναντίων ἐκράτουν σκάφη καὶ παρέβαλλον εἰς πληγὴν. ἐκατέρῳ δὲ τῶν τοίχων ἐξήκοντα νεανίσκοι πανοπλίας ἔχοντες ἐφειστήκεσαν καὶ τούτοις ἴσοι περὶ τοὺς ἰστοὺς καὶ τὰς λιθοφόρους κεραῖας. ἦσαν δὲ καὶ κατὰ τοὺς ἰστοὺς ἐν τοῖς καρχησίοις οὔσι χαλκοῖς ἐπὶ μὲν τοῦ πρώτου τρεῖς ἄνδρες, εἴθ' ἑξῆς καθ' ἓνα λειπόμενοι· τούτοις δ' ἐν πλεκτοῖς γυργάθοις διὰ τροχιλίων εἰς τὰ θωρακία λίθοι παρεβάλλοντο καὶ βέλη διὰ τῶν παίδων. ἄγκυραι δ' ἦσαν ζύλιναι μὲν τέσσαρες, σιδηραῖ δ' ὀκτώ. τῶν δὲ ἰστῶν ὁ μὲν δεύτερος καὶ τρίτος εὐρέθησαν, δυσχερῶς δὲ ὁ πρῶτος εὐρέθη ἐν τοῖς ὄρεσι τῆς Βρεττανίας ὑπὸ συβώτου ἀνδρός· κατήγαγε δ' αὐτὸν ἐπὶ θάλασσαν Φιλέας ὁ Ταυρομενεΐτης μηχανικός. ἡ δὲ ἀντλία καίπερ βάθος ὑπερβάλλον ἔχουσα δι' ἑνὸς ἐξηντλεῖτο διὰ κοχλίου, Ἀρχιμήδους ἐξευρόντος. ὄνομα δ' ἦν τῇ νηὶ Συρακοσία· ὅτε δ' αὐτὴν ἐξέπεμπεν Ἰέρων, Ἀλεξανδρείαν αὐτὴν μετωνόμασεν. ἐφόλκια δ' ἦσαν αὐτῇ κέρκουρος τρισχίλια τάλαντα δέχεσθαι δυνάμενος ἐπίκωπος. ἀλιάδες τε καὶ σκάφαι πλείους. τῶν δὲ κατὰ ναῦν ἀδικημάτων δικαστήριον καθειστήκει ναύκληρος, κυβερνήτης καὶ πρῳρεύς, οἵπερ ἐδίκαζον κατὰ τοὺς Συρακοσίων νόμους. σίτου δ' ἐνεβάλλοντο εἰς τὴν ναῦν μυριάδες ἑξ, ταρίχων Σικελικῶν κεράμεια μύρια καὶ ἕτερα φορτία. χωρὶς δὲ τούτων ὁ ἐπισιτισμὸς ἦν τῶν ἐμπλεόντων. ὁ δ' Ἰέρων, ἐπεὶ πάντας τοὺς λίμενας ἤκουε τοὺς μὲν ὥς οὐ δύνατο εἶσι τὴν ναῦν δέχεσθαι, τοὺς δὲ καὶ ἐπικινδύνους ὑπάρχειν, διέγνω δῶρον αὐτὴν ἀποστεῖλαι Πτολεμαίῳ τῷ βασιλεῖ εἰς Ἀλεξανδρείαν. καὶ γὰρ ἦν σπάνις σίτου κατὰ τὴν Αἴγυπτον. καὶ οὕτως ἐποίησε καὶ ἡ ναὺς κατήχθη εἰς Ἀλεξανδρείαν, ἔνθα καὶ ἐνεωλκήθη.

2,1 78 ὁ δ' Ἰερῶν καὶ Ἀρχιμήλον τὸν τῶν ἐπιγραμμάτων ποιητὴν γράψαντα εἰς τὴν ναῦν ἐπίγραμμα χιλίοις πυρῶν μεδίμναις, οὓς καὶ παρέπεμψεν ἰδίους δαπανήμασι εἰς τὸν Πειραιᾶ, ἐτίμησεν. ἔχει δ' οὕτως τὸ ἐπίγραμμα· τίς τόδε σέλμα πελώριον ἐπὶ χθονὸς εἴσατο; ποῖος κοίρανος ἀκαμάτοις πείσμασιν ἠγάγετο; πῶς δὲ κατὰ δρυόχων ἐπάγη σανίς, ἡ τίνι γόμφοι τμηθέντες πελέκει τοῦτ' ἔκαμον τὸ κύτος, ἡ κορυφαῖς Αἴτνης παρισούμενον ἡ τίνι νάσων ἅς Αἰγαῖον ὕδωρ Κυκλάδας ἐνδέδεται, τοίχοις ἀμφοτέρωθεν ἰσοπλατές. ἡ ῥα Γίγαντες τοῦτο πρὸς οὐρανίους ἔξεσαν ἀτραπιτούς. ἄστρων γὰρ ψαύει καρχήσια καὶ τριελίκτους θώρακας μεγάλων ἐντὸς ἔχει νεφέων πείσμασι δ' ἀγκύρας ἀπηωρήσατο οἷσιν Ἀβύδου Ξέρξης καὶ Σηστοῦ δισσὸν ἔδισε

πόρον. μανύει στιβαρᾶς κατ' ἐπωμίδος ἀρτιχάρακτον γράμμα, τίς ἐκ χέρσου τήνδ' ἐκύλισε τρόπιν. φησὶ γὰρ ὡς Ἰέρων Ἱεροκλέος Ἑλλάδι πάσα καὶ νάσοις καρπῶν πίονα δωροφορῶν, Σικελίας σκαπτοῦχος ὁ Δωρικός. ἀλλὰ, Πόσειδον, σῶζε κατὰ γλαυκῶν τόδε σέλημα ῥοθίων. ἡ δὲ Ἀντιγόνου ἱερὰ τριήρης ἥ ἐνίκησε τοὺς Πτολεμαίου στρατηγούς περὶ Λευκόλλαν τῆς Κώας, ἦν καὶ τῷ Ἀπόλλωνι ἀνέθηκεν, οὐδὲ τὸ τρίτον, τάχα δὲ οὐδὲ τὸ τέταρτον εἶχε τῆς Συρακουσίας ἡ Ἀλεξανδρίδος ταύτης νέως. ὅτι ἡ παρὰ Καλλιξείνῳ ἐν τῇ διηγῆσει τῆς Διονυσιακῆς πομπῆς ἐγγυθήκη λέγοντο, εἶτα λέβητες ἐπ' ἐγγυθήκαις, λεβήτων ὑπόθημα ἦν χαλκοῦν, καὶ Πολέμων ἐγγυθήκη καὶ ἐπ' αὐτῆς κύπελλον ἦν καὶ ὑποκρητηριδίων τινὲς καλοῦσι. δύνανται γὰρ ἐπιτίθεσθαι ἐπ' αὐτὸ καὶ κρατῆρες καὶ ἄλλα σκεύη, ἡ δὲ ὑπ' Ἀλεξανδρέων καλουμένη ἐγγυθήκη τρίγωνός ἐστι, κατὰ μέσον κοίλη, δυναμένη ἐντιθέμενον κεράμειον δέχεσθαι. ἔχουσι δὲ ταύτην οἱ πένητες ξυλίνην, οἱ δὲ πλούσιοι χρυσᾶν ἢ ἀργυρᾶν. ὅτι Ἀντίοχος ὁ Δημητρίου υἱὸς ὑποδοχὰς ὀχλικὰς καθ' ἡμέραν ποιούμενος χωρὶς τῶν ἀναλισκομένων σωρευμάτων ἐκάστῳ τῶν ἐστιατόρων ἐδίδου ἀποφέρειν ὀλομελῆ κρέα χερσαίων, πτηνῶν, θαλασσίων ζώων ἀδιαίρετα ἐσκευασμένα, ἅμαξαν πληρῶσαι δυνάμενα. καὶ ἄλλος δ' Ἀντίοχος ἐπιτελῶν τοὺς ἐν Δάφνῃ ἀγῶνας ἐποιήσατο καὶ αὐτὸς ὑποδοχὰς πάνυ λαμπράς, πρὸς τοῖς ὀλομέλεσι καὶ ζῶντας ἀναδιδούς χῆνας, λαγῶους, δορκάδας, καὶ χρυσοὺς στεφάνους καὶ ἀργυρώματα καὶ ἵππους καὶ καμήλους, φησὶ Ποσειδώνιος. καὶ οἱ κατὰ Συρίαν δὲ πάντες, ὁ αὐτὸς φησι, διὰ τὴν τῆς χώρας εὐβοσίαν εὐωχοῦντο συνεχῶς, τοῖς μὲν γυμνασίοις ὡς βαλανείοις χρώμενοι, ἀλειφόμενοι δ' ἐλαίῳ πολυτελεῖ καὶ μύροις, τοῖς δὲ γραμματείοις, οὕτω γὰρ ἐκάλουν τὰ κοινὰ τῶν συνδείπνων, ὡς οἰκητηρίοις ἐνδιαιτῶμενοι καὶ τὸ πλεῖον μέρος τῆς ἡμέρας γαστριζόμενοι καὶ καταυλούμενοι πρὸς χελιδόνος πολυκρότου ψόφους, ὥστε τὰς πόλεις ὅλας τοιοῦτοις κελάδοις συνηχεῖσθαι.

2,1 79

μὴ τοῖς τριβωνίοις καὶ τοῖς ἀκάρτοις πώγωσι πιστεύωμεν. εἰ μὲν φράσω τάληθές, οὐχὶς εὐφρανῶ· εἰ δ' εὐφρανῶ τί σε, οὐχὶ τάληθές φράσω, φησὶν Ἀγάθων. ὅτι ἐν τῇ Ἑρμινέως τοῦ περιπατητικοῦ σχολῇ, φησὶ Ποσειδώνιος, Ἀθηνίων διέτριβέ τις λόγοις προσκαρτερῶν· ὃς Αἰγυπτίαν ὠνησάμενος θεράπαιναν ἐπεπλέκετο αὐτῇ. ταύτης οὖν εἴτ' ἐξ αὐτοῦ τεκούσης, εἴτ' ἐξ ἄλλου, ὁμώνυμος Ἀθηνίωνι τῷ δεσπότη παρτρέφετο. γράμματα δὲ μαθὼν πρεσβύτην γενόμενον τὸν δεσπότην μετὰ τῆς μητρὸς ἐχειραχῶγει καὶ ἀποθανόντος κληρονομήσας παρέγγραφος Ἀθηναίων πολίτης ἐγένετο. γήμας τε παιδισκάριον εὖμορφον πρὸς τὸ σοφιστεῦν ὥρμησε μειράκια σχολαστικὰ θηρεύων. καὶ σοφιστεύσας ἐν Μεσῇν καὶ Λαρίσῃ τῇ Θεσσαλικῇ καὶ πολλὰ ἐργασάμενος χρήματα, ἐπανῆλθεν εἰς Ἀθήνας, καὶ χειροτονηθεὶς ὑπὸ Ἀθηναίων πρεσβευτής, ὅτε εἰς Μιθριδάτην τὰ πράγματα μετέρρει, ὑποδραμῶν τὸν βασιλέα τῶν φίλων ἐγένετο, μεγίστης τυχῶν προαγωγῆς, διὸ μετεώριζε τοὺς Ἀθηναίους δι' ἐπιστολῶν, ὡς μέγιστα παρὰ τῷ Καππαδόκῃ δυνάμενος, ὡς καὶ τὴν δημοκρατίαν ἀνακτήσασθαι καὶ δωρεῶν αὐτοὺς ποιῆσαι τυχεῖν ἰδίᾳ τε καὶ δημοσίᾳ. ἐπεὶ δ' ἐπανῆγεν εἰς Ἀθήνας ὑπὸ χειμῶνος ὀχληθεὶς εἰς Καρυστίαν κατηνέχθη. οἱ δὲ Κεκροπίδαι ἔπεμψαν ἐπὶ τὴν ἀνακομιδὴν αὐτοῦ ναῦς μακρὰς καὶ φορεῖον ἀργυροποῦν. καὶ ἡ πόλις ἐπὶ τὴν ἐκδοχὴν αὐτοῦ ἐξεκέχυτο· συνέτρεχον δὲ πολλοὶ καὶ ἄλλοι θεαταὶ τὸ παράδοξον τῆς τύχης θαυμάζοντες, εἰ ὁ παρέγγραφος Ἀθηνίων εἰς Ἀθήνας ἐπ' ἀργυρόποδος κομίζεται φορεῖου καὶ πορφυρῶν στρωμάτων, ὁ μηδέποτε ἐπὶ τοῦ τρίβωνος ἑωρακὼς πορφύραν πρότερον, οὐδενὸς οὐδὲ Ῥωμαίων ἐν τοσαύτῃ φαντασίᾳ καταχλιδῶντος τῆς Ἀττικῆς. συνέτρεχον δὲ καὶ γυναῖκες καὶ παῖδες, τὰ κάλλιστα προσδοκῶντες παρὰ Μιθριδάτου, ὅποτε Ἀθηνίων ὁ πένης καὶ τὰς ἐρανικὰς ποιησάμενος ἀκροάσεις διὰ τὸν βασιλέα σιληπορῶν διὰ τῆς πόλεως καὶ τῆς χώρας πομπεύει. συνήντησαν δ' αὐτῷ καὶ οἱ περὶ τὸν Διόνυσον τεχνῖται χλαμύδα τε φοροῦντι καὶ δακτύλιον χρυσίον ἐγγεγλυμμένην ἔχοντα τὴν Μιθριδάτου εἰκόνα. θυσίαι τ' ἐπετελοῦντο ἐπὶ τῇ αὐτοῦ παρουσίᾳ καὶ σπονδή. καὶ τῇ ὑστεραίᾳ

πολλοὶ μὲν ἐπὶ τὴν οἰκίαν ἐλθόντες ἀνέμενον αὐτοῦ τὴν πρόοδον· πλήρης δ' ἦν καὶ ὁ Κεραμεικὸς ἀστῶν καὶ ξένων. ὁ δὲ μόλις προῆλθε δορυφορούμενος ὑπὸ τῶν εὐδοκιμεῖν παρὰ τῷ δήμῳ θελόντων, ἐκάστου σπεύδοντος καὶ προσάψασθαι τῆς ἐσθῆτος. ἀναβάς οὖν ἐπὶ τὸ βῆμα τὸ πρὸ τῆς Ἀττάλου στοᾶς ὠκοδομημένον τοῖς Ῥωμαίων στρατηγοῖς καὶ περιβλέψας κυκληδὸν τὸ πλῆθος, λέγω ὑμῖν, ἔφη, τὰ μηδέποτε μηδ' ἐν ὄνειρῳ φαντασθέντα, ὧ Ἀθηναῖοι. βασιλεὺς Μιθριδάτης κρατεῖ μὲν Βιθυνίας καὶ τῆς ἄνω Καππαδοκίας καὶ τῆς συνεχοῦς Ἀσίας ἀπάσης. καὶ βασιλεῖς αὐτὸν Ἀρμενίων καὶ Περσῶν δορυφοροῦσι, δυνάσται δὲ τῶν περὶ Μαίωτιν καὶ τὸν ὅλον Πόντον ὠκισμένων ἐθνῶν ἐν περιμέτρῳ τρισμυρίων σταδίων.

2,1 80 Ῥωμαίων δὲ στρατηγὸς μὲν Παμφυλίας Κόιντος ἀκολουθεῖ δέσμιος, Μάλλιος δὲ Ἀκύλλιος ὁ ὑπατευκῶς, ὁ τὸν ἀπὸ Σικελίας καταγαγὼν θρίαμβον, συνδέτην ἔχων ἀλύσει μακρᾷ Βαστάρνην πεντάπηχυν πεζὸς ὑπὸ ἰππέως ἔλκεται. τῶν δ' ἄλλων οἱ μὲν ἀγάλμασι προσπεπτώκασιν, οἱ δὲ μετεμφιασάμενοι τετράγωνα ἱμάτια τὰς ἐξ ἀρχῆς πατρίδας ὀνομάζουσι. χρησμοὶ δὲ πανταχόθεν τὸ κράτος τῆς οἰκουμένης θεσπιωδοῦσι. διὸ καὶ πρὸς τὴν Θράκην καὶ Μακεδονίαν μεγάλα πέμπεται στρατεύματα, καὶ τὰ Εὐρώπης πάντα μέρη ἀθρόα εἰς αὐτὸν μεταβέβληται. πάρεισι δὲ καὶ Καρχηδονίων πρέσβεις συμμαχεῖν ἀξιοῦντες ἐπὶ τὴν Ῥώμης ἀναίρεσιν. μικρὸν δ' ἐπισχὼν ἐπὶ τούτοις καὶ ἑάσας συλλαλῆσαι τὸ πλῆθος περὶ τῶν παραδόξως προηγγελημένων, τρίψας τὸ μέτωπον, τί οὖν, εἶπε, συμβουλεύω; μὴ ἀνέχεσθαι τῆς ἀναρχίας, ἣν ἡ Ῥωμαίων σύγκλητος ἐπισχεθῆναι πεποίηκεν, ἕως αὐτὴ δοκιμάσῃ περὶ τοῦ πῶς ὑμᾶς πολιτεύεσθαι δεῖ. μὴ περιίδωμεν ἱερὰ κεκλεισμένα, αὐχμῶντα γυμνάσια, θέατρον ἀνεκκλησίαστον, ἄφωνα τὰ δικαστήρια, τὸ τοῖν θεοῖν ἀνάκτορον κεκλεισμένον. καὶ πολλῶν τοιούτων λεχθέντων ὑπὸ τοῦ οἰκότριβος, συλλαλήσαντες αὐτοῖς οἱ ὄχλοι εἶλοντο τὸν Ἀθηνίωνα στρατηγὸν εἰπόντα· νῦν ὑμεῖς ἑαυτῶν στρατηγεῖτε καὶ ἂν συνεπισχύσητε, τοσοῦτον δυνήσομαι ὅσον κοινῇ πάντες ὑμεῖς. ταῦτ' εἰπὼν συγκατέστησεν ἑαυτῷ τοὺς ἄλλους ἄρχοντας, ὧν ἡβούλετο ὑποβαλὼν τὰ ὀνόματα. καὶ μετ' οὐ πολλὰς ἡμέρας τύραννον ἑαυτὸν ἀναδείξας ὁ φιλόσοφος τοὺς μὲν εὖ φρονοῦντας τῶν πολιτῶν (παρὰ τὰ Ἀριστοτέλους καὶ Θεοφράστου δόγματα· ὡς ἀληθῆ εἶναι τὴν παροιμίαν τὴν λέγουσαν μὴ παιδὶ μαχαίραν) ἐκποδὼν ἐποίησατο, φύλακας δ' ἐπὶ τὰς πύλας κατέστησεν, ὡς νύκτωρ πολλοὺς διὰ τῶν τειχῶν αὐτοὺς καθιμήσαντας φεύγειν. ὁ δὲ ἰππέας ἀποστείλας οὓς μὲν ἐφόνευεν, οὓς δὲ καὶ δεδεμένους κατῆγε, δορυφόρους ἔχων τῶν φρακτικῶν καλουμένων. προσεποιεῖτο δὲ καὶ τὰ Ῥωμαίων πολλάκις φρονεῖν, πολλοῖς δὲ καὶ προδοσίας δίκας ἐπῆγε, ὡς τοῖς φυγάσι περὶ καθόδου συνεργοῦσι. καὶ κατεδίκαζεν αὐτὸς τὰς ψήφους φέρων. ἐνειργάσατο δὲ τῇ πόλει καὶ τῶν πρὸς τὸ ζῆν ἀναγκαίων ἔνδειαν κριθῖδια καὶ πυροὺς ὀλίγους διαμετρῶν. τῶν δ' ἀναχωρούντων τὸν ληφθέντα ἀπετυμπάνιζεν ἐκέρυσσέ τε δύνοντος ἡλίου πάντας οἰκουρεῖν καὶ μετὰ λυχνοφόρου μηδένα φοιτᾶν. ἤδη δὲ τὰς χεῖρας καὶ ἐπὶ τὰ εἰς Δῆλον ἐκτείνας χρήματα, ἐξέπεμψεν εἰς τὴν νῆσον Ἀπελλικῶντα τὸν Τήιον, πολίτην Ἀθηναίων ποικιλώτατον καὶ ἀψίκορον ζήσαντα βίον· ὃς εἰς Δῆλον ἐξορμήσας πανηγυρικῶς μᾶλλον ἢ στρατιωτικῶς ἀναστρεφόμενος καὶ ἀφυλάκτως κοιμώμενος, Ὀροβίου τοῦ Ῥωμαίων στρατηγοῦ ἐπιθεμένου ἐν ἀσελήνῳ νυκτὶ ἡττήθη, κατακοπέντων Ἀθηναίων ἑξακοσίων τὸν ἀριθμόν, ζωγρηθέντων δὲ περὶ τετρακοσίου.

2,1 81 χοίνικα δὲ κριθῶν εἰς τέσσαρας ἡμέρας διεμέτρει Ἀθηνίων τοῖς ἀνοήτοις Ἀθηναίοις, ἀλεκτορίδων τροφήν καὶ οὐκ ἀνθρώπων αὐτοῖς διδούς. τοιοῦτοι οἱ ἀπὸ φιλοσοφίας στρατηγοί. περὶ ὧν Δημοκάρης ἔλεγεν· ὥσπερ ἐκ θύμβρας οὐδεὶς ἂν δύναίτο κατασκευάσαι λόγχην οὐδ' ἐκ Σωκράτους στρατιώτην ἄμεμπτον. ὅτι Πλάτων φησὶ τρεῖς στρατείας στρατεύσασθαι Σωκράτην, τὴν εἰς Ποτίδαιαν, τὴν εἰς Ἀμφίπολιν, τὴν εἰς Βοιώτους, ὅτε καὶ ἡ ἐπὶ Δηλῷ μάχη ἐγένετο· μηδενὸς τοῦτο ἱστορήσαντος ἐτέρου ὁ δὲ καὶ ἀριστείων αὐτὸν τυχεῖν φησὶ, πάντων Ἀθηναίων φυγόντων, καίτοι ἡ ἐπ' Ἀμφίπολιν στρατεία Κλέωνος ἡγουμένου ἐξ ἐπιλέκτων ἀνδρῶν, φησὶ

Θουκυδίδης, γέγονεν. ὧν ἐπιλέκτων ἀνάγκη εἶναι καὶ Σωκράτην, ᾧ πλὴν τρίβωνος καὶ βακτηρίας οὐδὲν ἦν. ποῦ γὰρ Θουκυδίδης τὸν Σωκράτη παρενέχρωσε τὸν Πλάτωνος στρατιώτην ἢ ἱστοριόγραφος ἢ ποιητής; τί γὰρ ἀσπίδι ξύνθημα καὶ βακτηρία; ποίας δὲ μάχης ἀριστεία Σωκράτης λαβὼν ἐν Ποτιδαίᾳ Ἀλκιβιάδῃ παρεχώρησεν, ὥς φησι Πλάτων; καὶ τί πράξας ἐπιφανὲς καθόλου μάχης μηδεμίας ἐμπεσοῦσης, ὥς ἰστόρηκε Θουκυδίδης, ἐν δὲ τῇ ἐν Δηλῷ μάχῃ πάντων φυγόντων τῶν μὲν ἐπὶ θάλασσαν, ἄλλων ἐπὶ Ὠρωπόν, τῶν δὲ εἰς Πάρνηθα τὸ ὄρος, Βοιωτῶν δ' ἐφεπομένων καὶ Λοκρῶν καὶ κτεινόντων καὶ τοιούτου κυδοιμοῦ καταλαβόντος τοὺς Ἀθηναίους, πῶς Σωκράτης οὐκ ἀσχημόνως ἅμα τοῖς πολλοῖς ἔφευγε; πῶς δὲ ταύτης τῆς ἀνδρείας αὐτοῦ οὐ Θουκυδίδης μέμνηται, οὐκ ἄλλος οὐδεὶς; πῶς δὲ καὶ τῶν ἀριστείων Ἀλκιβιάδῃ παρεχώρει, τῷ μὴδ' ὅλως κεκοινωνηκότι ταύτης τῆς στρατείας; ἐν δὲ τῷ Κρίτῳ ὁ τῇ Μνημοσύνῃ φίλος Πλάτων οὐδὲ ποιήσασθαι ποτε ἀποδημίαν τὸν Σωκράτη ἔξω τῆς εἰς Ἴσθμὸν πορείας εἶρηκε. ὅλως δὲ ὁ σοφιστὴς οὗτος ἐν πολλοῖς ἐλέγχει τὸν Πλάτωνα περὶ τοὺς χρόνους διαμαρτάνοντα. Ὅτι γελοῖως ὁ Ξενοφῶν ἐν τῷ συμποσίῳ ποιεῖ τὸν Σωκράτη λέγοντα ὡς στράτευμα ἀλκιμώτατον ἂν γένοιτο ἐκ παιδικῶν καὶ ἐραστῶν. τούτους γὰρ οἶεσθαι μάλιστ' ἂν αἰδεῖσθαι ἀλλήλους ἀπολιπεῖν, θαυμαστὰ λέγων, εἴ γε οἱ ψόγου ἀφροντιστεῖν καὶ ἀναισχυντεῖν πρὸς ἀλλήλους ἐθιζόμενοι, οὗτοι μάλιστα αἰσχύνονται αἰσχρόν τι ποιεῖν. ὅτι τῆς ἐπὶ Δήλιον στρατείας προτερεῖ ἢ περὶ Ποτιδαίαν, ἣς Φορμίων ἐστρατήγει. ὅτι ὀγδοήκοντα δύο ἔτη Πλάτων βιώσας μετέλλαξεν. ὅττι κεν ἐπ' ἀκαιρίμαν γλῶσσαν ἔλθοι, μὴ τοῦτο διακρίνας γράφει, φησί τις ποιητής. Ὅτι Περικλῆς κατὰ τὸ τρίτον ἔτος τοῦ Πελοποννησιακοῦ πολέμου ἀπέθανεν ἄρχοντας Ἐπαμείνωνος, ἐφ' οὗ τελευτᾷ Περδίκκας καὶ τὴν βασιλείαν Ἀρχέλαος διαδέχεται. Ὅτι Ξενοφῶν ἐν Ἑλληνικοῖς περὶ τῶν Ἑρασινίδου στρατηγῶν, οἱ τοὺς ἐν Ἀργινοῦσαις ἀπολομένους οὐκ ἀνείλοντο ἐν τῇ ναυμαχίᾳ τῇ γενομένῃ ἐπὶ ἄρχοντος Καλλίου εἴκοσι τέσσαρσιν ἔτεσιν ὕστερον τῆς Περικλέους τελευτῆς, φησί τάδε· τῶν δὲ πρυτάνεων τινῶν οὐ φασκόντων προθήσειν τὴν διαψήφισιν παρὰ τοὺς νόμους, αὐθις Καλλίξεινος ἀναβὰς κατηγορεῖ αὐτῶν.

2,1 82

οἱ δὲ ἐβόων καλεῖν τοὺς οὐ φάσκοντας, οἱ δὲ πρυτάνεις φοβηθέντες ὡμολόγουν ἅπαντες προθήσειν πλὴν Σωκράτους. οὗτος δὲ οὐκ ἔφη, ἀλλὰ κατὰ τοὺς νόμους πάντα ποιήσειν. ὅτι Πλάτων φησὶ Χαιρεφῶντα ἐρωτῆσαι τὴν Πυθίαν εἴ τις εἴη Σωκράτους σοφώτερος καὶ τὴν ἀνελεῖν μηδένα. πῶς οὖν εὐλογον ἢ πιθανὸν Σωκράτη τὸν ὁμολογοῦντα μηδὲν ἐπίστασθαι σοφώτατον ἀπάντων ὑπὸ τοῦ πάντα ἐπισταμένου ἀναρρηθῆναι; εἰ γὰρ τοῦτό ἐστι σοφία, τὸ μηδὲν εἰδέναι τὸ πάντα εἰδέναι φαυλότης ἂν εἴη. τίς δὲ ἦν χρεια τῷ Χαιρεφῶντι παρενοχλεῖν περὶ Σωκράτους πυνθανόμενον; αὐτὸς γὰρ ἦν ἀξιόπιστος ὑπὲρ ἑαυτοῦ λέγων ὡς οὐκ ἐστὶ σοφός. βλάξ γὰρ ἦν τοιαῦτ' ἐρωτῶν τὸν θεόν, ὥσανεὶ καὶ τοιαῦτά τινα, τῶν Ἀττικῶν ἐρίων ἄλλ' ἐστὶ μαλακώτερα, ἢ τῶν ἐν Βάκτροις καὶ Μήδοις εἰσὶ τινες δυνατώτεροι, ἢ εἰ Σωκράτους ἐστὶ τις σιμώτερος. τοὺς γὰρ τὰ τοιαῦτα πυνθανομένους εὐστόχως ἐπιρραπίζει ὁ θεός, ὡς καὶ τὸν πυνθόμενον, εἴτ' Αἴσωπός ἐστιν ὁ λογοποιὸς εἴτε ἄλλος τις, πῶς ἂν πλουτήσαιμι Διὸς καὶ Λητοῦς υἱέ; χλευάζων ἀπεκρίνατο· εἰ τὸ μέσον κτήσαιο Κορίνθου καὶ Σικυῶνος. ὅτι οὐδὲν ὧν ὁ Πλάτων εἶπε περὶ Σωκράτους οὐδὲ κωμικός τις εἶρηκε, οὐθ' ὅτι μαίας βλοσυρᾶς ἦν υἱός, οὐθ' ὅτι Ξανθίππη χαλεπὴ ἦν γυνή, ὡς καὶ νιπτῆρας αὐτοῦ τῆς κεφαλῆς καταχεῖν, οὐθ' ὡς Ἀλκιβιάδης συνεκοιμήθη ὑπὸ τὴν αὐτὴν γενόμενος χλαῖναν. καίτοι Ἀριστοφάνης ἐξεκωδώνισεν ἂν ταῦτα καὶ οὐκ ἐσίγησεν. ὅτι Ἀσπασία σοφὴ τοῦ Σωκράτους διδάσκαλος τῶν ῥητορικῶν λόγων ἔφη ποτὲ πρὸς Σωκράτη ἰδοῦσα αὐτοῦ τὸ κατάστημα, ὅτε ἐθηρεύετο, ὡς ὁ Πλάτων ἔφη, λινοστατούμενος ὑπ' Ἀλκιβιάδου· τίπτε δεδάκρυσαι, φίλε Σώκρατες; ἢ ς' ἀνακινεῖ στέρνοις ἐνναίων σκηπτὸς πόθος ὄμμασι θραυσθεῖς παιδὸς ἀνικήτου; τὸν ἐγὼ τιθασόν σοι ὑπέστην ποιῆσαι. ὅτι οἱ πλείστοι τῶν φιλοσόφων κακῆγοροι μᾶλλον τῶν κωμικῶν. Αἰσχίνης

οὖν ὁ Σωκρατικὸς Κριτόβουλον τὸν Κρίτωνος ἐπ' ἀμαθίᾳ καὶ ῥυπαρότητι βίου κωμωδεῖ, τὸν δὲ Τηλαύγην ἱματίου φορήσεως καθ' ἡμέραν ἡμιωβόλιόν φησι κναφεῖ τελεῖν μισθόν, ἐνῆφθαι δὲ τὰ ὑποδήματα σπαρτίοις σαπροῖς. Ἰππόνικον δὲ τὸν Καλλίου κοάλεμον προσαγορεύει, τὰς δ' ἔξ Ἰωνίας γυναῖκας συλλήβδην μοιχάδας καὶ κερδαλέας. Ἀλκιβιάδου δὲ κατατρέχει ὡς οἰνόφλυγος καὶ περὶ τὰς ἀλλοτρίας γυναῖκας σπουδάζοντος. Ἀντισθένης δὲ τὸν αὐτὸν Ἀλκιβιάδην παρανόμον εἶναι λέγει καὶ εἰς γυναῖκας καὶ εἰς τὴν ἄλλην δίαιταν· συνεῖναι γὰρ καὶ μητρὶ καὶ θυγατρὶ καὶ ἀδελφῇ, ὡς τοὺς Πέρσας.

2,1 83

Πλάτων δὲ Σωκράτη ἐρᾶν Ἀλκιβιάδου φησὶ μικρὸν ἀπολείποντος τῶν τριάκοντα ἔτων καὶ πύγωνος ὑποπιμπλαμένου· τούτοις τοῖς ἀνδράσιν οὐδεὶς ἀγαθὸς σύμβουλος εἶναι δοκεῖ, οὐ στρατηγός, οὐ μῖμος, οὐ σοφιστὴς ἀξιόλογος, οὐ ποιητὴς ὠφέλιμος, οὐ δῆμος εὐλόγιστος, ἀλλὰ Σωκράτης ὁ μετὰ τῶν Ἀσπασίας αὐλητριδῶν ἐπὶ τῶν ἐργαστηρίων διατρίβων καὶ Θεοδότῃν τὴν ἐταίραν διδάσκων ἃ οὔτε Νικῶ ἢ Σαμία ἢ Καλλιστράτῃ ἢ Λεσβία ἢ Φιλαινίδι ἢ Λευκαδία, ἀλλ' οὐδὲ ὁ Ἀθηναῖος Πυθόνικος συνεωράκασι πόθων θέλγητρα. ἐπιλίποι δ' ἂν με ὁ χρόνος, εἰ ἐκτίθεσθαι βουληθείην τὰς σεμνὰς τῶν φιλοσόφων μέμψεις. κατὰ γὰρ τὸν Πλάτωνα ἐπιρρεῖ μοι ὄχλος τοιούτων Γοργόνων καὶ Πηγάσων καὶ ἄλλων ἀμηχάνων πλήθει τε καὶ ἀτοπίᾳ τερατολογιῶν τινῶν φύσεως. ἀνὴρ ἔλκων οἶνον ὡς ὕδωρ ἵππος Σκυθιστὶ φωνεῖ, οὐδὲ κάππα γιγνώσκων, κεῖται δ' ἀναυδος ἐν πίθῳ κολυμβήσας, κάθυπνος ὡς μήκωνα φάρμακον πίνων, φησὶν ὁ Βυζάντιος Παρμένων. περὶ Γοργόνων Ἀλέξανδρος ὁ Μύνδιος τάδε ἱστορεῖ. τὴν γοργόνα τὸ ζῶον καλοῦσι οἱ ἐν Λιβύῃ Νομάδες, ὅπου καὶ γίνεται, κάτω βλέπ. α. ἐστὶ δὲ προβάτῳ ἀγρίῳ ὅμοιον ὡς ἐκ τῆς δορᾶς σημειώσασθαι, ὡς δ' ἔνιοί φασι, μόσχῳ. ἔχει δ' ἀναπνοὴν τοιαύτην ὥστε πάντα τὸν ἐντυχόντα τῷ ζῳῳ διαφθείρειν, φέρει δὲ χαίτην ἀπὸ τοῦ μετώπου καθειμένην ἐπὶ τοὺς ὀφθαλμούς, ἣν, ὁπότεν μόγις διασεισασμένη διὰ τὴν βαρύτητα ἐμβλέψῃ, κτείνει τὸν θεωρηθέντα οὐ τῷ πνεύματι, ἀλλὰ τῇ γινομένῃ ἀπὸ τῶν ὀμμάτων φορᾷ καὶ νεκρὸν ποιεῖ. ἐγνώσθη δ' οὕτως. τῶν μετὰ Μαρίου τινὲς ἐπὶ Ἰογόρθων στρατευσαμένων ἰδόντες τὴν γοργόνα δόξαντές τε ἄγριον εἶναι πρόβατον ὥρμησαν ἐπ' αὐτήν. τὸ δὲ πτοηθὲν διασεισασμένον τε τὴν ἐν τοῖς ὄμμασι χαίτην ἐποίησε τούτους νεκρούς. πάλιν δὲ καὶ πάλιν τὸ αὐτὸ ποιησάντων ἐτέρων καὶ τὰ αὐτὰ τοῖς προτέροις παθόντες, ἱστορήσαντές τινες παρὰ τῶν ἐπιχωρίων τὴν τοῦ ζώου φύσιν, μακρόθεν ἐνεδρεύσαντες κατηκόντισαν ἥκον τε φέροντες πρὸς τὸν στρατηγὸν τὸ θηρίον. καὶ ὁ Μάριος εἰς Ῥώμην τὴν δορὰν ἀναπέπομφεν. Ὅτι τὰ περὶ τῶν ὀπισθονόμων βοῶν ἱστορούμενα οὐκ ἀληθῆ. τί δὲ περὶ τούτων ἱστόρηται, ζητεῖ εἰς τὸ περὶ ζώων ιδιότητος Αἰλιάνου· φησὶν Ἡρόδικος ὁ Βαβυλώνιος· φεύγεται Ἀριστάρχειοι ἐπ' εὐρέα νῶτα θαλάσσης Ἑλλάδα, τῆς ξουθῆς δειλότεροι κεμάδος, γωνιοβόμβικες, μονοσύλλαβοι, οἷσι μέμηλε τὸ σφῖν καὶ τὸ μὴν ἡδὲ τὸ νῖν. τοῦθ' ὑμῖν εἴη δυσπέμφελον· Ἡροδίκῳ δὲ Ἑλλὰς ἀεὶ μίμνοι καὶ θεόπαις Βαβύλων. ἡδονὴν ἔχει, ὅταν τις εὖρη καὶνὸν ἐνθύμημά τι, δηλοῦν ἅπασιν· οἱ δ' αὐτοῖσι σοφοὶ πρῶτον μὲν οὐκ ἔχουσι τῆς τέχνης κρίτην, εἶτα φθοноοῦνται. χρὴ γὰρ εἰς ὄχλον φέρειν ἅπανθ' ὅς' ἂν τις καινότητ' ἔχειν δοκῇ, Ἀναξανδρίδης φησὶν. Μακάριόν ἐστιν ἡ τραγωδία ποίημα κατὰ πάντα, φησὶν Ἀντιφάνης, εἴ γε πρῶτον οἱ λόγοι ὑπὸ τῶν θεατῶν εἰσιν ἐγνωρισμένοι, πρὶν καὶ τίνα εἰπεῖν· ὥσθ' ὑπομῆσαι μόνον δεῖ τὸν ποιητήν.

2,1 84

Οἰδίπουν γὰρ φῶ, τὰ δ' ἄλλα πάντ' ἴσασιν· ὁ πατὴρ Λάιος, μήτηρ Ἰοκάστη, θυγάτερες, παῖδες τίνες, τί πείσεθ' οὗτος, τί πεποίηκεν. ἂν πάλιν εἴπῃ τις Ἀλκμαίωνα, τὰ παιδία πάντ' εὐθύς εἴρηκεν, ὅτι μανεῖς ἀπέκτονε τὴν μητέρα· ἡμῖν δὲ ταῦτ' οὐκ ἔστι, ἀλλὰ πάντα δεῖ εὐρεῖν, ὀνόματα καινά, κάπειτα τὰ διωκημένα πρότερον, τὰ νῦν παρόντα, τὴν καταστροφὴν, τὴν εἰσβολήν. ἂν ἔν τι τούτων παραλίπη Χρέμης τις ἢ Φεῖδων τις ἐκσυρίττεται. Δίφιλος δὲ φησιν· ὦ τόνδ' ἐποπτεύουσα καὶ κεκτημένη Βραυρῶνος ἱεροῦ θεοφιλέστατον τόπον, Λητοῦς Διὸς τε τοξόδαμνε παρθένε, ὡς οἱ τραγωδοὶ φασίν, οἷς ἐξουσία ἐστὶ λέγειν ἅπαντα καὶ ποιεῖν μόνοις.

Τιμοκλῆς δὲ ὁ κωμικός φησιν· ἄνθρωπος δὲ ζῶον ἐπίπονον φύσει, καὶ πολλὰ λυπηρὰ ὁ βίος ἐν ἑαυτῷ φέρει παραψυχὰς γοῦν φροντίδων ἀνεύρατο ταύτας ὁ ... τῶν ιδίων λήθην λαβὼν πρὸς ἀλλοτρίῳ ψυχαγωγηθεὶς πάθει, μεθ' ἡδονῆς ἀπῆλθε παιδευθεὶς ἅμα. τοὺς γὰρ τραγωδοὺς πρῶτον, εἰ βούλει, σκόπει ὡς ὠφελοῦσι πάντας. ὁ μὲν ὦν γὰρ πένης πτωχότερον αὐτοῦ καταμαθὼν τὸν Τήλεφον γενόμενον ἤδη τὴν πενίαν ῥᾶον φέρει. ὁ νοσῶν δὲ μανικῶς Ἀλκμαίων' ἐσκεψάτο· ὀφθαλμιᾷ τις, εἰσὶ Φινεΐδα τυφλοί. τέθνηκέ τῳ παῖς, ἡ Νιόβη κεκούφικε. χωλὸς τίς ἐστι, τὸν Φιλοκτήτην ὄρα. γέρων τις ἀτυχεῖ, κατέμαθε τὸν Οἰνέα. ἅπαντα γὰρ τὰ μείζον' ἢ πέπονθέ τις ἀτυχήματ' ἄλλοις γεγονότ' ἐννοοῦμενος τὰς αὐτὰς αὐτοῦ συμφορὰς ῥᾶον φέρει. Φιλίππου Ἀθηναίοις Ἀλόννησον διδόντος συνεβούλευε Δημοσθένης μὴ λαμβάνειν, εἰ δίδωσιν ἀλλὰ μὴ ἀποδίδωσιν. ὅπερ Ἀντιφάνης παιδιὰν θέμενος, ἐρεσχελεῖ τόνδε τὸν τρόπον· ὁ δεσπότης δὲ πάντα τὰ τοῦ πατρὸς ἀπέλαβεν, ὡς περ ἔλαβεν. ἡγάπησεν ἂν τὸ ῥῆμα τοῦτο παραλαβὼν Δημοσθένης. καὶ Ἀλεξίς· ἐγὼ δέδωκα γὰρ τί ταύταις; εἰπέ μοι. οὐκ, ἀλλ' ἀποδέδωκας ἐνέχυρον δήπου λαβὼν. Τιμοκλῆς πού φησι· πρῶτα μὲν σοι παύσεται Δημοσθένης ὀργιζόμενος. ὁ ποῖος; ὁ Βριάρεως; ὁ τοὺς καταπέλτας τὰς τε λόγχας ἐσθίων, μισὼν λόγους ἄνθρωπος οὐδὲ πώποτε ἀντίθετον εἰπὼν οὐδέν, ἀλλ' Ἄρη βλέπων. ἐπεισῆλθον ἡμῖν, φησὶν οὗτος, ἰχθύες πολυτελεῖς μονονουχὶ γὰρ καὶ τὰς Νηρηίδας ὠψωνήκει.

2,1 85

ἐγὼ τέως μὲν ὥμην, φησὶν Ἀντιφάνης, τὰς Γοργόνας εἶναί τι λογοποίημα. πρὸς ἀγορὰν δ' ὅταν ἔλθω, πεπίστευκ' εὐθύς· ἐμβλέπων γὰρ τοῖς ἰχθυοπώλαις λίθινος εὐθύς γίνομαι· ὥστ' ἐξ ἀνάγκης ἔστ' ἀποστρέφοντί μοι λαλεῖν πρὸς αὐτούς. ἐὰν ἴδω γὰρ ἡλίκον ἰχθύν ὅσου τιμῶσι, πῆγνυμαι σαφῶς. Ἄμφις δέ φησι· πρὸς τοὺς στρατηγούς ῥᾶόν ἐστι μυρίαίς μοίραις προσελθόντ' ἀξιωθῆναι λόγου ἢ πρὸς τοὺς καταράτους ἰχθυοπώλας ἐν ἀγορᾷ. Ἀλεξίς· τοὺς μὲν στρατηγούς τὰς ὀφρὺς ἐπὰν ἴδω ἀνεσπακότας, δεινὸν ἡγοῦμαι ποεῖν οὐ πάνυ τι, τοὺς δὲ ἰχθυοπώλας τοὺς κάκιστ' ἀπολουμένους, ἐπὰν ἴδω κάτω βλέποντας, τὰς δ' ὀφρὺς ἔχοντας ἐπάνω τῆς κορυφῆς, ἀποπνίγεται. ἐὰν ἐρωτήσης πόσου τοὺς κηστρέας πωλεῖς δυ' ὄντας, δέκ' ὀβολῶν, φησὶν. ὀκτὼ λάβοις ἂν; εἴπερ ὦν ἢ τὸν ἕτερον. ὦτάν, λαβὲ καὶ μὴ παῖζε τοῦ σοι δεῖ. παράτρεχε. ταῦτ' οὐχὶ πικρότερα ἐστὶν αὐτῆς τῆς χολῆς; Δίφιλος· ὥμην ἐγὼ τοὺς ἰχθυοπώλας εἶναι πονηροὺς τοὺς Ἀθήνησι μόνους. τόδ', ὡς ἔοικε, τὸ γένος ὡς περ θῆριον ἐπίβουλόν ἐστι τῇ φύσει καὶ πανταχοῦ. ἐνταῦθα γοῦν ἔστι τις ὑπερηκοντικῶς, κόμην τρέφων ἱερὰν τοῦ θεοῦ, ὅς, φασὶν, οὐ διὰ τοῦτο γε, ἀλλ' ἐστιγμένος πρὸ τοῦ μετώπου παραπέτασμα αὐτὴν ἔχει. οὗτος ἀποκρίνεται, ἂν ἐρωτήσης πόσου ὁ λάβραξ, δέκ' ὀβολῶν, οὐχὶ προσθεῖς σοι ποταπῶν. ἔπειτ' ἂν τὰργύριον αὐτῷ καταβάλλης, ἐπράξατ' Αἰγίναϊον. Ξέναρχος· οἱ ποιηταὶ (φησὶν) λῆρὸς εἰσιν. οὐδὲ ἔν γὰρ καινὸν εὐρίσκουσιν, ἀλλὰ μεταφέρει ἕκαστος αὐτῶν ταῦτ', ἄνω τε καὶ κάτω. τῶν δὲ ἰχθυοπωλῶν φιλοσοφώτερον γένος οὐκ ἔστιν οὐδέν. οὐδὲ μᾶλλον ἀνόσιον. ἐπεὶ γὰρ αὐτοῖς οὐκ ἐτ' ἔστ' ἐξουσίαι, ἀπείρηται δὲ τοῦτο τῷ νόμῳ, θεοῖς τις ἐχθρὸς ἄνθρωπος πάνυ ξηραίνόμενος ὡς εἶδε τοὺς ἰχθύς, μάχην ἐποίησεν αὐτοῖς ἐξεπίτηδες εὖ πάνυ. ἦσαν δὲ πληγαί, καιρίαν δ' εἰληφέναι δόξας καταπίπτει καὶ λειποψύχειν δοκῶν. ἔκειτο μετὰ τῶν ἰχθύων. βοᾷ δέ τις ὕδωρ· ὁ δ' εὐθύς ἐξαράξας πρόχουν τῶν ὁμοτέχνων τις τοῦ μὲν ἀκαρεῖ παντελῶς κατέχει, κατὰ δὲ τῶν ἰχθύων ἅπαξ ἐπάνω. εἴποις γ' ἂν αὐτοὺς ἀρτίως ἡλωκέναι. Ἀντιφάνης· οὐκ ἔστιν οὐδὲν θηρίον τῶν ἰχθύων ἀτυχέστερον. τῷ γὰρ μὴ ἀποχρῆν ἀποθανεῖν αὐτοῖς ἀλοῦσιν, εἴτα κατεδηδεσμένοις εὐθύς ταφῆναι, παραδοθέντες ἄθλιοι τοῖς ἰχθυοπώλαις σῆπονθ', ἔωλοι κείμενοι δὴ ἡμέρας ἢ τρεῖς. μόλις δ' ἂν ποτ' ὠνητὴν τυφλὸν λάβως, ἔδωκε τῶν νεκρῶν ἀναίρεσιν. κομίσας δ' ἐξεβάλεν οἴκαδε, τὴν πεῖραν ἐν τῇ ῥίνι τῆς ὁσμῆς λαβὼν. πάλιν· οὐ δεινόν ἐστι προσφάτους μὲν ἂν τύχη πωλῶν τις ἰχθύς, συνάγοντα τὰς ὀφρὺς τοῦτον σκυθρωπάζοντα θ' ἡμῖν προσλαλεῖν, ἐὰν σαπρὸς καὶ κομιδὴ ἦ, παίζειν καὶ γελαῖν; τοῦναντίον γὰρ πᾶν ἔδει τούτους

ποιεῖν· τὸν μὲν γελᾶν, τὸν δ' ἕτερον οἰμῶζειν μάκρην. Ἄλεξις· ἐγὼ τεθαύμακα τοὺς ἰχθυοπώλας, πῶς ποτ' οὐχὶ πλούσιοι ἅπαντές εἰσι λαμβάνοντες βασιλικούς φόρους.

2,1 86

μονονουχί· δεκατεύουσι τὰς οὐσίας· ἐν ταῖς πόλεσι καθήμενοι. πάλιν· οὐ γέγονε μετὰ Σόλωνα κρείττων οὐδὲ εἷς Ἀριστονίκου νομοθέτης· τὰ τ' ἄλλα γὰρ νενομοθέτηκε πολλὰ νυνὶ τε καινὸν εἰσφέρει νόμον τινα χρυσοῦν, τὸ μὴ πωλεῖν ἔτι καθημένους τοὺς ἰχθυοπώλας, διὰ τέλους δ' ἐστηκότας· εἴτα εἰς νέωτά φησι γράψειν κρεμαμένους, καὶ θάττον ἀποπέμψουσι τοὺς ὠνούμενους ἀπὸ μηχανῆς πωλοῦντες ὥσπερ οἱ θεοί. πάλιν· Ἀριστόνικος τίθησι νόμον, ἰχθυοπώλης ὅστις ἂν πωλῶν ἰχθῦν ὑποτιμήσας ἀποδῶτ' ἐλάττονος ἢς εἶπε τιμῆς, εἰς τὸ δεσμωτήριον εὐθὺς ἀπάγεσθαι τοῦτον, ἵνα δεδοϊκότες τῆς ἀξίας ἀγαπῶσιν εἴτ' εἰς ἐσπέραν σαπρούς ἅπαντες ἀποφέρωσιν οἴκαδε. κἀνταῦθα καὶ γραῦς καὶ γέρων καὶ παιδίον πεμφθεὶς ἅπαντες ἀγοράσωσι κατὰ τρόπον. Ἀριστοφάνης· εἴτ' οὐ σοφοὶ δῆτ' εἰσὶν οἱ Σκύθαι σφόδρα, οἱ γενομένοιςιν εὐθέως τοῖς παιδίοις διαδιδόασιν ἵππων καὶ βοῶν πίνειν γάλα; οὐχὶ μὰ Δία τίτθας εἰσάγουσι βασκάνους καὶ παιδαγωγούς αὐθις. πολὺ γὰρ αὖ γένος μιαρῶτατον τοῦτ' ἐστίν. εἰ μὴ νῆ Δία τοὺς ἰχθυοπώλας τις βούλεται λέγειν μετὰ γε τοὺς τραπεζίτας· ἔθνος τούτου γὰρ οὐδὲν ἐστὶ ἐξωλέστερον. Δίφιλος· οὐ πώποτ' ἰχθῦς οἶδα τιμιωτέρους. Πόσειδον, εἰ δεκάτην αὐτῶν ἐλάμβανες ἀπὸ τῆς τιμῆς ἐκάστης ἡμέρας πολὺ τῶν θεῶν ἂν ἦσθα πλουσιώτερος. ὅμως δὲ τούτων εἴ μοι προσγελάσειέ τις, ἐδίδουν στενάξας ὅποσον αἰτήσειέ με. γόγγρον μὲν, ὥσπερ ὁ Πρίαμος τὸν Ἑκτορα, ὅσον εἵλκυσε τοσοῦτον καταθείς ἐπρίαμην. Ἄλεξις· αἰεὶ δὲ καὶ ζῶντ' ἐστὶ καὶ τεθνηκότα ἐν τῇ θαλάττῃ πολέμι' ἡμῖν θηρία, ἂν ἀνατραπῇ γὰρ πλοῖον, εἴθ', ὥς γένηται, ληφθῇ νέων τις, καταπεπώκας' εὐθέως. αὐτοὶ τ' ἐπὶ ληφθῶσιν ὑπὸ τῶν ἀλιέων, τεθνεῶτες ἐπιτρίβουσι τοὺς ὠνούμενους. τῆς οὐσίας γὰρ εἰσὶν ἡμῶν ὠνίοι, ὁ πρίαμενός τε πτωχὸς εὐθὺς ἀποτρέχει. μέμνηται δ' Ἀρχιππος ἰχθυοπώλου Ἑρμαίου. Αἰγύπτιος μιαρῶτατος τῶν ἰχθύων κάπηλος Ἑρμαῖος. Ἄλεξις δὲ Μικίωνος· ὅστις ἀγοράζει πτωχὸς ὢν ὅψον πολὺ ἀπορούμενός τε τᾶλλα πρὸς τοῦτ' εὐπορεῖ, τῆς νυκτὸς οὗτος τοὺς ἀπαντῶντας ποιεῖ γυμνοὺς ἅπαντας. εἴτ' ἐπὶ τις ἐκδύθῃ, τηρεῖ ἔωθεν εὐθὺς ἐν τοῖς ἰχθύσιν· ὃν δ' ἂν ἴδῃ πρῶτον πέννητα καὶ νέον παρὰ Μικίωνος ἐγγέλεις ὠνούμενον, ἀπάγει λαβόμενος εἰς τὸ δεσμωτήριον. παρὰ δ' Ἀναξανδρίδῃ περὶ τῆς ἀλιευτικῆς τέχνης τάδε τίς φησι· τῶν ζωγράφων μὲν ἡ καλὴ χειρουργία ἐν τοῖς πίναξι κρεμαμένη θαυμάζεται· αὐτὴ δὲ σεμνῶς ἐκ λοπάδος ἀρπάζεται ἀπὸ τοῦ ταγήνου τ' εὐθέως ἀφανίζεται. ἐπὶ τίνα δ' ἄλλην τέχνην, ᾧ χρηστὲ σύ, τὰ στόματα τῶν νέων κατακάεται, ἢ ὠθισμός ἐστι δακτύλων τοιοῦτος ἢ πνιγμός, ἐὰν μὴ ταχὺ δύνηται καταπιεῖν; ὅτι Κορινθίοις νόμιμον ἦν, φησὶ Δίφιλος, ἵν' ἐὰν τίν' ὀψωνοῦντ' αἰεὶ λαμπρῶς ὀρώμεν, τοῦτον ἀνακρίνωμεν πόθεν ζῇ καὶ τί ποιῶν· κἂν μὲν οὐσίαν ἔχῃ, ἢς αἱ πρόσοδοι λύουσι τὰ ἀναλώματα, ἔαν ἀπολαύειν ἤδη τοῦτον τὸν βίον· ἐὰν δὲ ὑπὲρ τὴν οὐσίαν δαπανῶν τύχῃ, ἀπεῖπον αὐτῷ τοῦτο μὴ ποιεῖν ἔτι.

2,1 87

ἂν δὲ μὴ πείθεται, ἐπέβαλον ζημίαν. ἂν δὲ μὴδ' ὅτιοῦν ἔχων ζῇ πολυτελεῶς, τῷ δημίῳ παρέδωκαν αὐτόν. οὐ γὰρ ἐνδέχεται ζῆν ἄνευ κακοῦ τινος τοῦτον, ἀλλ' ἀναγκαίως ἔχει ἢ λωποδυτεῖν τὰς νύκτας ἢ τοιχωρυχεῖν ἢ τῶν ποιούντων ταῦτα κοινωνεῖν τισιν ἢ συκοφαντεῖν κατ' ἀγορὰν ἢ μαρτυρεῖν ψευδῇ. εἴτ' ἐπάγει· περὶ τῶν σελίνων μαχόμεθα, ὥσπερ Ἰσθμίοις. λαγῶς τις εἰσελήλυθ'· εὐθὺς ἥρπακας. πέρδικα δ' ἢ κίχλην γε νῆ Δί' οὐκ ἔστι δι' ὑμᾶς οὐδὲ πετομένην ἰδεῖν, τὸν ξενικὸν οἶνον ἐπιτετίμηκας πολὺ. καὶ Σόφιλος δὲ ἀξιοῖ Ἀθήνησιν ὀψονόμους αἰρεῖσθ' ὑπὸ τῆς βουλῆς δὴ ἢ καὶ τρεῖς. Λυγγεὺς δ' ὁ Σάμιος καὶ τέχνην ὀψωνητικὴν συνέγραψε πρὸς τινα δυσώνην διδάσκων αὐτόν τίνα δεῖ λέγοντα πρὸς τοὺς ἀνδροφόνους ἰχθυοπώλας λυσιτελεῶς ἔτι δὲ ἀλύπως ὠνεῖσθαι ἃ βούλοιο. ὅτι Ἑλληνικὸν ὄνομα ὁ πίναξ· Ὀμηρος· κρειῶν πίνακας παρέθηκεν. ὅτι καὶ τήγανον εἴρηται καὶ οὐ μόνον τάγηνον παρὰ τοῖς ἀρχαίοις, ἀπὸ τηγάνου τ' ἔφασκεν ἀφύας φαγεῖν, φησὶ Φερεκράτης.

Εὐβουλος· ῥίπῃς δ' ἐγείρει φλόγας Ἥφαίστου κύνας θερμῇ παροξύνουσα τηγάνου πνοῇ· πάλιν· προσγελῶσα τε λοπὰς παφλάζει βαρβάρῳ λαλήματι· πηδῶσι δ' ἰχθῦς ἐν μέσοισι τηγάνοις· Φρύνιχος· ἡδὺ δ' ἀποτηγανίζειν ἄνευ συμβολῶν. Ἠγήσανδρος δὲ ὁ Δελφός φησι Συρακοσίους τὴν μὲν λοπάδα τήγανον καλεῖν, τὸ δὲ τήγανον ξηροτήγανον, χωρὶς δὲ τοῦ τ στοιχείου Ἴωνες ἡγανόν φασιν· Ἀνακρέων· χεῖρα τ' ἐν ἡγάνῳ βαλεῖν. ὅτι μέχρι τῶν Μακεδονικῶν χρόνων κεραμέοις σκεύεσιν οἱ δειπνοῦντες διηκονοῦντο, φησὶν Ἰόβας, μεταβαλόντων δ' ἐπὶ τὸ πολυτελέστερον Ῥωμαίων τὴν δίαιταν κατὰ μίμησιν ἐκδιαιτηθεῖσα ἡ Κλεοπάτρα, ἡ τὴν Αἰγύπτου καταλύσασα βασιλείαν, τοῦνομα οὐ δυναμένη ἀλλάξαι ἀργυροῦν καὶ χρυσοῦν ἀπεκάλει κεράμειον αὐτό· εἷς τε τὸν Ῥωσικὸν εὐανθέστατον ὄντα κέραμον πέντε μνᾶς ἡμερησίας ἀνήλυσκεν ἡ Κλεοπάτρα. Πτολεμαῖος δ' ὁ βασιλεὺς ἐν ὀγδόῳ ὑπομνημάτων περὶ Μανάσου τοῦ Λιβύων βασιλέως φησὶ· δεῖπνα Ῥωμαικῶς ἦν κατεσκευασμένα κεράμῳ παντὶ χορηγούμενα ἀργυρῷ· τὰς δὲ τῶν δευτέρων τραπέζας ἐκόσμιε τοῖς Ἰταλικοῖς ἐθισμοῖς· τὰ δὲ κανίσκια ἦν ἅπαντα χρυσᾶ, γέγονοτα πρὸς τὰ πλεκόμενα ταῖς σχοίνοις μουσικοῖς τε ἐχρήτο Ἑλληνικοῖς. ὅτι Ἀριστοφάνη τὸν κωμικὸν Ναυκρατίτην φησὶν ὁ Ἀθηναῖος Ἡλιόδωρος. ἔλεος ἐμπέπτωκε μοί τις, φησὶ Φιλιππίδης, ὅταν ἀπορουμένους μὲν ἀνθρώπους ἴδω ἐλευθέρους, μαστιγίας δὲ ἐπ' ἀργυροῦ πίνακος ἄγοντος μνᾶν τάριχος ἐνίτε δυοῖν ὀβολῶν ἔσθοντας ἢ τριωβόλου καὶ κάππαριν χαλκῶν τριῶν ἐν τρυβλίῳ ἄγοντι πεντήκοντα δραχμὰς ἀργυρῷ, πρότερον δὲ φιάλην ἦν ἀνακειμένην ἰδεῖν ἔργωδες ἀμέλει.

2,1 88 τοῦτο μὲν καὶ νῦν ἔτι. ἂν γὰρ ἀναθῇ τις, εὐθύς ἕτερος ἤρπασεν. οἷδά τινα, φησὶν Ἀλεξίς, πολίτην ἡμέτερον πτωχαλαζόνα, ὃς δραχμῆς ἔχων τὰ πάντα ἀργυρώματα ἐβόα καλῶν τὸν οἰκέτην ἕνα ὄντα καὶ μόνον, ὀνόμασι δὲ χρώμενον ψαμμακοσίους παῖ Στρομβιχίδη, μὴ τῶν χειμερινῶν ἀργυρωμάτων ἡμῖν παραθῆς, ἀλλὰ τῶν θερινῶν. παρὰ δὲ Νικοστράτῳ ἀλαζών τις στρατιώτης λέγει. λοιπὴ τις ὀξίς ἐστὶ καὶ ψυκτήριον, τῆς εὐπαρύφου λεπτότερον. ἐξήλαννον γάρ τινες τὸν ἄργυρον καὶ τότε εἰς ὑμένοιο ἰδέαν. σαπρὸν σίλουρον ἀργυροῦς πίναξ ἔχων; Σώπατρός φησιν ὁ παρωδός, ἀλλ' ἀμφὶ δείπνοις ὀξίδ' ἀργυρᾶν ἔχει δρακοντομίμοις ὀργάνων τορεύμασι, οἷαν ποτ' ἔσχε καὶ Θίβρων ὁ Ταντάλου μαλακὸς ταλάντοις ἐκτανταλῶθεις ἀνὴρ. φησὶν ὁ αὐτός. Θεόπομπος ὁ Χῖος περὶ Θεοκρίτου τοῦ συμπολίτου. ἐξ ἀργυρωμάτων δὲ καὶ χρυσῶν πίνει ὁ πρότερον οὐχ ὅπως ἐξ ἀργυρωμάτων οὐκ ἔχων πίνειν ἀλλ' οὐδὲ χαλκῶν, ἀλλ' ἐκ κεραμέων καὶ τούτων ἐνίτε κολαβῶν. λοπάδων παρατεταγμένη φάλαγξ, φησὶ Δίφιλος. ὅτι οἱ ἑλληνίζοντες οὐκ ἀργυρώματα καὶ χρυσώματά φασιν, ἀλλ' ἀργυροῦν κόσμον καὶ χρυσοῦν κόσμον. ὅτι σπάνιος ἦν παρ' Ἑλλήσιν ὁ μὲν χρυσὸς καὶ πάνυ, ὁ δὲ ἄργυρος ὀλίγος. διὸ Φίλιππος ὁ τοῦ μεγάλου βασιλέως Ἀλεξάνδρου πατὴρ φιάλιον χρυσοῦν ἔχων, ὥς φησι Δοῦρις, αἰεὶ τοῦτ' εἶχε κείμενον πρὸς τὸ προσκεφάλαιο ν. καὶ τὴν Ἀτρέως δὲ χρυσὴν ἄρνα, περὶ ἣν γεγόνασιν ἡλίου τε ἐκλείψεις καὶ βασιλέων μεταβολαὶ ἔτι τε τῆς τραγωδίας ἡ πολλή, φιάλην ἀργυρᾶν φησι γεγονέναι Ἡρόδωρος ὁ Ἡρακλεώτης ἔχουσιν ἐν μέσῳ ἄρνα χρυσήν. καὶ ὁ Ἐριφύλης ὁρμος διαβόητος γέγονε, φησὶν ὁ Λαμψακηνὸς Ἀναξιμένης, διὰ τὸ σπάνιον εἶναι τότε τὸ χρυσίον παρ' Ἑλλήσι· καὶ γὰρ ἀργυροῦν ποτήριον ἦν ἰδεῖν τότε παράδοξον. μετὰ δὲ τὴν Δελφῶν ὑπὸ Φωκέων κατάληψιν πάντα τὰ τοιαῦτα δαψίλειαν εἴληφεν. ἐκ ποτηρίων δὲ χαλκῶν ἔπινον οἱ σφόδρα δοκοῦντες πλουτεῖν καὶ τὰς θήκας τούτων ὠνόμαζον χαλκοθήκας. Ἡρόδοτος τέ φησι τοὺς Αἰγυπτίων ἱερεῖς χαλκοῖς ποτηρίοις πίνειν τοῖς τε βασιλεῦσιν αὐτῶν θύουσί ποτε κοινῇ οὐχ εὐρεθῆναί φησι δοθῆναι φιάλας ἀργυρᾶς Ψαμμίτιχον οὖν νεώτερον ὄντα τῶν ἄλλων βασιλέων φησὶ χαλκῇ φιάλῃ σπεῖσαι. συληθέντος οὖν τοῦ Πυθικοῦ ἱεροῦ ὑπὸ τῶν Φωκικῶν τυράννων ἐπέλαμψε παρὰ τοῖς Ἑλλήσι ὁ χρυσός. εἰσεκώμασε δὲ καὶ ὁ ἄργυρος. ὕστερον δὲ τοῦ μεγίστου Ἀλεξάνδρου τοὺς ἐκ τῆς Ἀσίας θησαυροὺς ἀνελομένου ὄντως ἀνέτειλεν ὁ κατὰ Πίνδαρον εὐρυσθενὴς πλοῦτος. καὶ τὰ ἐν Δελφοῖς δὲ ἀργυρᾶ καὶ χρυσᾶ

ἀναθήματα ὑπὸ τοῦ πρώτου Γύγου τοῦ Λυδῶν βασιλέως ἀνετέθη. καὶ πρὸ τῆς τούτου βασιλείας ἀνάργυρος, ἔτι δὲ ἄχρυσος ἦν ὁ Πύθιος.

2,1 89

ἀνέθετο δὲ καὶ Γέλων ἐν Δελφοῖς τρίποδα καὶ Νίκην χρυσοῦ πεποιημένα, ὅτε Ξέρξης ἐπεστράτευσεν τῇ Ἑλλάδι καὶ Ἱέρων δὲ τὰ ὅμοια. ὅτι Λακεδαιμόνιοι χρυσῶσαι βουλόμενοι τὸ πρόσωπον τοῦ ἐν Ἀμύκλαις Ἀπόλλωνος καὶ οὐχ εὐρίσκοντες ἐν τῇ Ἑλλάδι χρυσίον πέμψαντες εἰς θεοῦ ἡρώτων παρ' οὗ χρυσίον πρίαιντο. ὁ δὲ ἄνειλεν αὐτοῖς παρὰ Κροίσου τοῦ Λύδου πορευθέντας ὠνεῖσθαι. καὶ οἱ πορευθέντες παρὰ Κροίσου ὠνήσαντο. ἐκοσμήθη δὲ καὶ ὑπὸ Κροίσου τὸ Πυθικὸν ἱερόν. Ἱέρων δ' ὁ Συρακόσιος βουλόμενος ἀναθεῖναι τρίποδα καὶ Νίκην ἐξ ἀπέφθου χρυσοῦ ἐπὶ πολὺ ἀπορῶν χρυσίου ἔπεμψε τοὺς ἀναζητήσοντας εἰς τὴν Ἑλλάδα· οἱ μολὶς ποτ' εἰς Κόρινθον ἀφικόμενοι καὶ ἐξιχνεύσαντες εὗρον παρὰ Ἀρχιτέλει, ὃς πολλῶ χρόνῳ συνωνούμενος κατὰ μικρὸν θησαυροὺς εἶχεν οὐκ ὀλίγους. ἀπέδοτο οὖν τοῖς παρὰ τοῦ Ἱέρωνος ὃν ἡβούλοντο καὶ μετὰ ταῦτα πληρώσας τὴν ἑαυτοῦ χεῖρα ὅσον ἡδύνατο χωρῆσαι ἐπέδωκεν αὐτοῖς. ἀνθ' ὧν Ἱέρων πλοῖον σίτου καὶ ἄλλα πολλὰ δῶρα ἔπεμψεν ἐκ Σικελίας. πάλαι δὲ χαλκᾷ ἦσαν τὰ ἀναθήματα τρίποδες τε καὶ λέβητες καὶ ἐγχειρίδια, ὧν ἐφ' ἐνὸς ἐπεγέγραπτο· θάησαί μ'· ἔτεδον γὰρ ἐν Ἰλίου εὐρέϊ πύργῳ ἦν, ὅτε καλλικόμῳ μαρνάμεθ' ἄμφ' Ἑλένη· καὶ μ' Ἀντηνορίδης ἐφόρει κρείων Ἑλικάων· νῦν δέ με Λητοῖδου θεῖον ἔχει δάπεδον. ἐπὶ δὲ τρίποδος ἐνός· χάλκεός εἰμι τρίπους, Πυθοῖ δ' ἀνάκειται ἄγαλμα· καὶ μ' ἐπὶ Πατρόκλῳ θῆκε πόδας ὠκύς Ἀχιλλεύς· Τυδείδης δ' ἀνέθηκε βοὴν ἀγαθὸς Διομήδης νικήσας ἵπποισι παρὰ πλατὺν Ἑλλήσποντον. ὅτι Ἀλκμαίῳνι πυθανομένῳ, φησὶν Ἐφορος, πῶς ἂν τῆς μανίας ἀπαλλαγείη, χρᾶ Ἀπόλλων· τιμῆν μ' αἰτεῖς δῶρον μανίαν ἀποπαῦσαι· καὶ σὺ φέρειν τιμῆν ἐμοὶ γέρας, ὧ ποτε μήτηρ Ἀμφιάραον ἔκρυψ' ὑπὸ γῆν αὐτοῖσι σὺν ἵπποις· Μενελάῳ δὲ ἐρομένῳ πῶς ἂν Ἀλέξανδρον τιμωρήσαιτο ἔφη· πάγχρυσον φέρε κόσμον ἐλὼν ἀπὸ σῆς ἀλόχοιο δειρῆς, ὃν ποτε Κύπρις ἔδωχ' Ἑλένη μέγα χάρμα· ὥς σοι Ἀλέξανδρος τίσιν ἐχθίστην ἀποδώσει. ἀνέθηκαν οὖν ἅμφω. ἐπεὶ δὲ Ὀνόμαρχος καὶ Φάυλος καὶ Φάλαϊκος ἅπαντα τὰ τοῦ νάου ἐξεκόμισαν, τὸ τελευταῖον αἱ γυναῖκες αὐτῶν τὸν τε τῆς Ἐριφύλης κόσμον ἔλαβον καὶ τὸν τῆς Ἑλένης ὄρμον. καὶ ἔριν δὲ ταῖς γυναῖξιν ἐνέπεσε περὶ τοῦ κόσμου τούτου ποτέρα πότερον λήψεται καὶ διακληρουμένων ἢ μὲν σκυθρωπὴ οὖσα κατὰ τὸν βίον καὶ σεμνότητος πλήρης τὸν Ἐριφύλης ὄρμον, ἢ δὲ ὥρᾳ διαφέρουσα καὶ μάχλος οὖσα τὸν τῆς Ἑλένης εἴληφε. καὶ αὕτη μὲν ἐρασθεῖσα νεανίσκου τινὸς Ἡπειρώτου συνεξεδήμησεν, ἢ δὲ τῷ ἀνδρὶ θάνατον ἐβούλευσεν. ὅτι Πλάτων ὁ θεῖος καὶ Λυκοῦργος ὁ Λάκων οὐδ' εἶων ἐνεπιδημῆσαι ταῖς ἰδίαις πολιτείαις οὔτε τῶν ἄλλων πολυτελῶν οὐδέν, ἀλλ' οὐδὲ τὸν ἄργυρον οὐδὲ τὸν χρυσόν, τῶν μεταλλευομένων τὸν σίδηρον καὶ τὸν χαλκὸν ἀρκεῖν νομίζοντες ἐκεῖνα δ' ἐκβάλλοντες ὥς λυμαινόμενα τὰς ὑγιαίνουσας τῶν πόλεων.

2,1 90

ἢ φύσις ἐποίησεν ὑπογίους χρυσοῦ καὶ ἀργυροῦ φλέβας πολύπονον ἐχούσας ἐργασίαν, ὅπως οἱ περὶ ταῦτα σπουδάζοντες ὀδυνώμενοι μετίωσι τὴν κτῆσιν, καὶ οὐχ οἱ μεταλλεύοντες μόνον, ἀλλὰ καὶ οἱ τὰ μεταλλευθέντα συναγείροντες μυρίοις μόχθοις θηρεύωσι τὴν περίβλεπτον ταύτην πολυκτησίαν. ὅτι ἐν ταῖς ἐσχατιαῖς τῆς οἰκουμένης καὶ ποτάμια τὰ τυχόντα ψήγματα χρυσοῦ καταφέρει καὶ ταῦτα γυναῖκες καὶ ἄνδρες ἀσθενεῖς τὰ σώματα σὺν τοῖς ἅμμοις ὑποψήχοντες διῆσται καὶ πλύνοντες ἄγουσιν ἐπὶ τὴν χώνην. καὶ τὰ πάλαι μὲν Ῥιπαῖα, φησι Ποσειδώνιος, καλούμενα ὄρη, εἴθ' ὕστερον Ὀλβια προσαγορευθέντα, νῦν δὲ Ἀλπια, ἔστι δὲ τῆς Γαλατίας, αὐτομάτως ὕλης ἐμπρησθείσης ἀργύρῳ διερρῦη. τὸ μέντοι γε πολὺ τούτου βαθείαις καὶ κακοπαθέσι μεταλλείαις εὐρίσκεται κατὰ τὸν Φαληρέα Δημήτριον ἐλπίζουσης τῆς πλεονεξίας ἀνάξειν ἐκ τῶν μυχῶν τῆς γῆς αὐτὸν τὸν Πλούτωνα. χαριεντιζόμενος οὖν φησιν ὅτι πολλάκις καταναλώσαντες τὰ φανερά τῶν ἀδήλων ἔνεκα, ἃ μὲν ἔμελλον οὐκ ἔλαβον, ἃ δ' εἶχον ἀπέβαλον ὥσπερ αἰνίγματος τρόπον ἀτυχοῦντες. Λακεδαιμόνιοι δ' ὑπὸ τῶν ἐθῶν

κωλυόμενοι εἰσφέρειν εἰς τὴν Σπάρτην, ἱστορεῖ Ποσειδώνιος, καὶ κτᾶσθαι ἄργυρον καὶ χρυσὸν ἐκτῶντο μὲν οὐδὲν ἦττον, κατετίθεντο δὲ τοῖς ὁμόροις Ἀρκάσιν· εἴτα πολεμίους αὐτοὺς ἔσχον ἀντὶ φίλων, ὅπως ἀνυπεύθυνον τὸ ἄπιστον διὰ τὴν ἔχθραν γένηται. τῷ μὲν οὖν ἐν Δελφοῖς Ἀπολλῶνι τὸν πρότερον ἐν Λακεδαίμονι χρυσὸν καὶ ἄργυρον ἱστοροῦσιν ἀνατεθῆναι, δημοσίᾳ δὲ εἰς τὴν πόλιν Λύσανδρον εἰσαγαγόντα πολλῶν κακῶν αἴτιον γενέσθαι. Γύλιππον οὖν τὸν Συρακοσίους ἐλευθερώσαντα ἀποθανεῖν ἀποκατερήσαντα λόγος, καταγνωσθέντα ὑπὸ τῶν ἐφόρων ὡς νοσφισάμενον ἐκ τοῦ Λυσανδρείου χρήματος. τῶν δὲ Γαλατῶν οἱ Κορδισταὶ καλούμενοι χρυσὸν μὲν οὐκ εἰσάγουσιν εἰς τὴν αὐτῶν χώραν, ληιζόμενοι δὲ τὴν ἀλλοτρίαν καὶ ἀδικοῦντες οὐ παραλείπουσι. τὸ δ' ἔθνος αὐτῶν ἐστὶ λείψανον τῶν μετὰ Βρέννου στρατευσαμένων ἐπὶ τὸ Δελφικὸν μαντεῖον Γαλατῶν, Ἀθανάτιος δὲ τις ἡγεμὼν διώκισεν αὐτοὺς ἐπὶ τοὺς περὶ τὸν Ἴστρον τόπους, οὗ καὶ τοὺς ἀπογόνους Βατανάτους καλοῦσιν. ἀφωσιώκασιν δὲ οὗτοι τὸν χρυσὸν καὶ οὐκ εἰσφέρουσιν εἰς τὰς πατρίδας, δι' ὃν πολλὰ καὶ δεινὰ ἔπαθον. ἀργυρίῳ δὲ χρῶνται καὶ τούτου χάριν πολλὰ καὶ δεινὰ ποιοῦσι. καίτοι ἐχρῆν οὐ τὸ γένος τοῦ συληθέντος, ἀλλὰ τὴν ἱεροσυλήσασαν ἀσέβειαν ἐξορίσαι· εἰ δὲ μηδὲ τὸν ἄργυρον εἰσέφερον εἰς τὴν χώραν, ἢ περὶ τὸν χαλκὸν ἂν καὶ σίδηρον ἐπλημμέλουν ἢ εἰ μηδὲ τοῦτ' ἦν παρ' αὐτοῖς, περὶ βρωτῶν καὶ ποτῶν καὶ τῶν ἄλλων ἀναγκαίων ὀπλομανοῦντες ἂν διετέλουν. τοῦ παρασίτου ὄνομά φησιν Ἡρόδικος νῦν μὲν ἄδοξόν ἐστι, παρὰ δὲ τοῖς ἀρχαίοις εὐρίσκομεν τὸν παράσιτον ἱερόν τι χρῆμα καὶ τῷ συνθοίνῳ παρόμοιον.

2,1 91

καὶ Κλέαρχος ὁ Σολεύς· παράσιτον καλοῦμεν νῦν μὲν τὸν ἔτοιμον, τότε δὲ τὸν εἰς τὸ συμβιοῦν κατειλεγμένον. Κλείδημος παράσιτοι δ' ἡρέθησαν τῷ Ἡρακλεῖ. καὶ ἐν τῷ Ἀνακείῳ δὲ ἐπὶ στηλῆς γέγραπται· τὰ δὲ δύο μέρη τοῖν βοοῖν τὸ μὲν ἕτερον τῷ ἱερεῖ, τὸ δὲ τοῖς παρασίτοις. Κράτης· πρότερον ἐκαλοῦντο παράσιτοι οἱ ἐπὶ τὴν τοῦ ἱεροῦ σίτου ἐκλογὴν αἰρούμενοι καὶ ἦν ἀρχεῖόν τι παρασίτων. γέγραπται οὖν ἐν τῷ νόμῳ· εἰς τὴν ἐπισκευὴν τοῦ νεῶ τοῦ ἀρχείου καὶ τοῦ παρασιτείου καὶ τῆς οἰκίας τῆς ἱερᾶς διδόναι ἀργύριον. καὶ ἦν παρασίτειον, ἐν ᾧ τὰς ἀπαρχὰς τοῦ ἱεροῦ σίτου ἐτίθεσαν οἱ παράσιτοι. Ἀριστοτέλης δὲ ἐν τῇ Μοθωναίων πολιτείᾳ παράσιτοι, φησί, τοῖς μὲν ἄρχουσι δύο καθ' ἕκαστον ἦσαν, τοῖς δὲ πολεμάρχοις εἷς. τεταγμένον δ' ἐλάμβανον παρὰ τε ἄλλων τινῶν καὶ τῶν ἀλιέων ὄψον. ὁ δὲ νῦν παράσιτος τοιαῦτα παρὰ Διφίλῳ φησί· πού· ὅταν με καλέσῃ πλούσιος δεῖπνον ποιῶν, οὐ κατανοῶ τὰ τρίγλυφ' οὐδὲ τὰς στέγας, οὐδὲ δοκιμάζω τοὺς Κορινθίους κάδους, ἀτενὲς δὲ τηρῶ τοῦ μαγειρείου τὸν καπνόν. κἂν μὲν σφοδρὸς φερόμενος εἰς ὄρθον τρέχῃ, γέγηθα καὶ χαίρω καὶ περυύσομαι· ἐὰν δὲ πλάγιος καὶ λεπτός, εὐθέως νοῶ ὅτι τοῦτό μοι τὸ δεῖπνον ἀλλ' οὐδ' αἴμ' ἔχει. πρῶτος δ' Ὀμηρος, φασὶ τινες, εἰσήγαγε παράσιτον τὸν Ποδῆν εἶναι λέγων φίλον εἰλαπιναστήν τοῦ Ἑκτορος, διὸ καὶ ποιεῖ αὐτὸν ὑπὸ Μενελάου τιτρωσκόμενον κατὰ τὴν γαστέρα· φησὶ δ' ὁ Σκῆψιος Δημήτριος ὡς καὶ Πάνδαρον διὰ τὸ ἐπιωρκηκέναι κατὰ γλώσσης, τιτρώσκει δ' αὐτὸν Σπαρτιάτης ἄνθρωπος αὐτάρκειαν ἐζηλωκώς. οἱ δ' ἀρχαῖοι ποιηταὶ τοὺς παρασίτους κόλακας ἐκάλουν. Εὐπολὶς· ἀλλὰ δίαίταν ἦν ἔχους· οἱ κόλακες πρὸς ὑμᾶς λέξομεν· ἀλλ' ἀκούσαθ', ὡς ἐσμέν ἅπαντες κομποὶ ἄνδρες· τοῖσι μὲν ἀκόλουθός ἐστιν ἀλλότριος τὰ πολλά. ἱματίῳ δὲ μοι δύ' ἐστὸν χαρίεντε· τούτοις μεταλαμβάνων ἀεὶ θάτερον ἐξελαύνω εἰς ἀγοράν. ἐκεῖ δ' ἐπειδὴν κατίδω τίν' ἄνδρ' ἡλίθιον, πλουτοῦντα δ', εὐθὺς περὶ τοῦτον εἰμί. κἂν τι τύχοι λέγων ὁ πλούταξ, τοῦτ' ἐπαινῶ καὶ καταπλήττομαι δοκῶν τοῖσι λόγοισι χαίρειν. εἴτ' ἐπὶ δεῖπνον ἐρχόμεθ' ἄλλουδὶς ἄλλος. Ἄλεξις δὲ δύο γένη εἶναι παρασίτων φησὶ· ἓν μὲν τὸ κοινὸν καὶ κεκωμωδημένον. θάτερον δὲ σατράπας παρασίτους καὶ στρατηγούς ἐπιφανεῖς, οὓς καὶ σεμνοπαρασίτους φησὶ. Τιμοκλῆς δὲ χαρακτηρίζων τὸν παράσιτόν φησιν· ἐρᾶς, συνεραστῆς ἀπροφάσιστος γίνεται. πράσσεις τι, πράξει συμπαρὼν ὅ, τι ἂν δέῃ, δίκαια ταῦτα τῷ τρέφοντι νενομίκως, ἐπαινέτης θαυμαστὸς οἷος τῶν φίλων. χαίρουσι δεῖπνων ἡδοναῖς ἀσυμβόλοις· τίς δ'

οὐχὶ θνητῶν; ἢ τίς ἥρωες ἢ θεὸς ἀποδοκιμάζει τὴν τοιαύτην διατριβήν; ἵνα δὲ μὴ πολλὰ μακρολογῶ δι' ἡμέρας, γέρα αὐτοῖς ταῦτα τοῖς τὰ Ὀλύμπια νικῶσι δίδοται χρηστότητος εἵνεκα, σίτησις.

2,1 92

οὗ γὰρ μὴ τίθενται συμβολαί, πρυτανεῖα ταῦτα πάντα προσαγορεύεται. Ἀντιφάνης δέ φησιν· ὅρα γὰρ παράσιτός ἐστιν, ἂν ὀρθῶς σκοπῆς, κοινωνὸς ἀμφοῖν τῆς τύχης καὶ τοῦ βίου. οὐδεὶς παράσιτος εὖχεται ἀτυχεῖν τοὺς φίλους, τὸναντίον δὲ πάντας εὖτυχεῖν αἰεὶ. ἐστὶ πολυτελὴς τῷ βίῳ τις, οὐ φθονεῖ, μετέχειν δὲ τούτων εὖχετ' αὐτῷ συμπάρων. καστὶ φίλος γενναῖος ἀσφαλὴς θ' ἅμα, οὐ μάχιμος, οὐ πάροξυς, οὐχὶ βάσκανος, ὀργὴν ἐνεγκεῖν ἀγαθός· ἂν σκώπτῃς, γελᾷ· ἐρωτικός, γελοῖος, ἰλαρὸς τῷ τρόπῳ· πάλιν στρατιώτης ἀγαθὸς εἰς ὑπερβολήν, ἂν ᾗ τὸ δεῖπνον εὐτρεπές. Ἀριστοφῶν δέ φησι· βούλομαι δ' αὐτῷ προειπεῖν οἷός εἰμι τοὺς τρόπους ἃν τις ἐστιά, πάρειμι πρῶτος, ὥστ' ἤδη παλαιὸς ζωμὸς καλοῦμαι. δεῖ τιν' ἄρασθαι μέσον τῶν παροινούντων, παλαιστὴν νόμισον αὐταργεῖον μ' ὁρᾶν. προσβαίνειν πρὸς οἰκίαν δεῖ κριὸς ἀναβῆναί τι πρὸς κλιμάκιον Καπανεύς· ὑπομένειν πληγὰς ἄκμων· κονδύλοις πλάττειν Τελαμών, τοὺς καλοὺς πειρᾶν καπνός. ὁ αὐτός· πρὸς μὲν τὸ πίνειν ἐσθίειν τε μὴδὲ ἔν νόμιζ' ὅραν Τιθύμαλλον ἢ Φιλιππίδην. ὕδωρ δὲ πίνειν βάτραχος, ἀπολαῦσαι θύμων λαχάνων τε καμπή, πρὸς τὸ μὴ λοῦσθαι ῥύπος, ὑπαίθριος χειμῶνα διάγειν κόψιχος, πνίγος ὑπομεῖναι καὶ μεσημβρίας λαλεῖν τέττιζ, ἐλαίῳ μῆτε χρῆσθαι μῆτε ὁρᾶν κονιορτός, ἀνυπόδητος ὄρθρου περιπατεῖν γέρανος, καθεύδειν μὴδὲ μικρὸν νυκτερίς. Ἀντιφάνης δέ φησι· τὸν τρόπον μὲν οἶσθά μου ὅτι τῷφος οὐκ ἔνεστι, ἀλλὰ τοῖς φίλοις τοιοῦτός εἰμι δὴ τις τύπτεσθαι μύδρος, τύπτειν κεραυνός, ἐκτυφλοῦντά τινα ἀστραπή, φέρειν τινὰ ἄραντ' ἄνεμος, ἀποπνίξαι βρόχος, θύρας μοχλεῦειν σεισμός, εἰσπηδᾶν ἀκρις, δειπνεῖν ἀκλήτως μυῖα, μὴ ἐξελθεῖν φρέαρ, ἄγχειν, φονεύειν, μαρτυρεῖν, ὅς' ἂν τύχῃ τις εἰπῶν, ταῦτ' ἀπροσκέπτως ποιεῖν ἅπαντα. καὶ καλοῦσι μ' οἱ νεώτεροι διὰ ταῦτα πάντα σκηπτόν. ἀγνοεῖς ἐν ταῖς ἀραῖς ὅ τι ἔστιν, εἴ τις μὴ φράσῃ ἢ ὀρθῶς ὁδὸν ἢ πῦρ ἐναύσει ἢ διαφθεῖρῃ ὕδωρ, ἢ δειπνεῖν μέλλοντα κωλύσει τινά, ὁ παρὰ Διφίλῳ φησὶ παράσιτος. Εὐβουλος δέ φησιν· ὁ πρῶτος εὐρὼν τὰλλότρια δειπνεῖν ἀνὴρ δημοτικός ἦν τις, ὡς ἔοικε, τοὺς τρόπους, ὅστις δ' ἐπὶ δεῖπνον ἢ φίλον τιν' ἢ ξένον καλέσας ἔπειτα συμβολὰς ἐπράξατο, φυγὰς γένοιτο μὴδὲν οἴκοθεν λαβών. Διόδωρος δὲ ὁ Σινωπεύς φησι· τὸ παρασιτεῖν εὗρεν ὁ Ζεὺς ὁ φίλιος, ὁ τῶν θεῶν μέγιστος ὁμολογουμένως. οὗτος γὰρ εἰς τὰς οἰκίας εἰσέρχεται οὐχὶ διακρίνας τὴν πενιχρὰν ἢ πλουσίαν. οὗ δ' ἂν καλῶς ἐστρωμένην κλίνην ἴδῃ, παρακειμένην τε τράπεζαν πάνθ' ἃ δεῖ ἔχουσιν, ἤδη κατακλιθεὶς κοσμίως ἀριστίσας ἑαυτόν, ἐντραγῶν, ἐμπιῶν ἀπέρχετ' οἰκάδε οὐ καταβαλὼν συμβολὰς. καγὼ ποιῶ νῦν τοῦθ' ὥσπερ ὁ Ζεὺς ὁ φίλιος. εἴτ' ἐπάγει· ἐπειδὴ τῶν εὐπόρων τις προσερεύγοι ῥαφανίδας καὶ σαπρὸν σίλουρον καταφαγών, ἴα καὶ ῥόδα οἱ παράσιτοι ἔφασαν αὐτὸν ἡριστηκέναι.

2,1 93

ἐπειδὴ δ' ἀποπάρδοι μετὰ τινος κατακείμενος, τούτῳ προσάγων τὴν ῥίνα δεῖτ' αὐτῷ φράσαι· πόθεν τὸ θυμίαμα τοῦτο λαμβάνεις; διὰ τοὺς τοιοῦτους τοὺς ἀσελγῶς χρωμένους τὸ τίμιον καὶ τὸ καλὸν αἰσχρόν ἐστι νυνί. ὅτι παράσιτοι ἐπ' ὀνόματος ἐγένοντο Τιθύμαλλος. Δρόμων οὖν φησι· τὸν Τιθύμαλλον αἰεὶ ἐρυθρότερον κόκκου περιπατοῦντ' ἔσθ' ὁρᾶν· οὕτως ἐρυθριᾷ συμβολὰς οὐ κατατιθείς. καὶ Τιμοκλῆς δέ φησιν· οἷμοι κακοδαίμων, ὡς ἐρῶ· μὰ τοὺς θεούς, Τιθύμαλλος οὐδεπώποτ' ἠράσθη φαγεῖν. ἦν δὲ καὶ ὁ Κόρυδος τῶν δι' ὀνόματος παρασίτων. Τιμοκλῆς· ἀγορὰν ἰδεῖν εὔοψον εὐποροῦντι μὲν ἥδιστον, ἂν δ' ἀπορῇ τις, ἀθλιώτατον. ὁ γοῦν Κόρυδος ἄκλητος, ὡς ἐμοὶ δοκεῖ, γενόμενος ὀψωνεῖ παρ' αὐτὸν οἰκάδε. ἦν δὲ τὸ πάθος γελοῖον, οἷμοι, τέσσαρας χαλκοῦς ἔχων ἄνθρωπος ἐγγέλεις ὁρῶν, θυννεῖα, νάρκας, καράβους καὶ ταῦτα πάντα περιελθὼν ἤρετο ὁπόσου, πυθόμενος δὲ ἀποτρέχει εἰς τὰς μεμβράδας. Ἄλεξις· αἰσχύνομαι τὸν Κόρυδον, εἰ δόξω συναριστᾶν τισιν οὕτω προχείρως οὐκ ἀπαρνοῦμαι δ' ὅμως. οὐδὲ γὰρ ἐκεῖνος, ἐὰν καλῇ τις. πάλιν· ὁ Κόρυδος οὗτος, ὁ τὰ γελοῖα εἰθισμένος λέγειν,

Βλεπαῖος εἶναι βούλεται. νοῦν γ' ἔχων· πλουτεῖ γὰρ ὁ Βλεπαῖος. Κρατῖνος ὁ νέος Κόρυδον τὸν χαλκοτύπον πεφύλαξο, ἔχει γὰρ χεῖρα καρταίαν, χαλκὴν, ἀκάματον, πολὺ κρεῖττω τοῦ πυρὸς αὐτοῦ. ὅτι δὲ γελοῖα ἔλεγεν ὁ Κόρυδος καὶ ἐπὶ τούτοις γελᾶσθαι ἤθελεν Ἄλεξις φησι· πάνυ τι βούλομαι οὗτος γελᾶσθαι καὶ γέλοια αἰεὶ λέγειν μετὰ τὸν Κόρυδον μάλιστ' Ἀθηναίων πολὺ. πίνων οὖν ποτε παρά τινι σαπρᾶς οὔσης τῆς οἰκίας ἐνταῦθα, φησί, δειπνεῖν δεῖ ὑποστήσαντα τὴν ἀρίστην χεῖρα ὥσπερ αἱ Καρυάτιδες. Φιλόξενος δ' ἐμπεσόντος λόγου ὅτι αἱ κίχλαι τίμιαί εἰσι καὶ τοῦ Κορύδου παρόντος, ὃς ἐδόκει πεπορνεῦσθαι, ἀλλ' ἐγώ, ἔφη, μνημονεύω ὅτε ὁ Κόρυδος ὀβολοῦ ἦν. ἦν δὲ καὶ ὁ Φιλόξενος τῶν παρασίτων ὃν Μένανδρος πτερνοκοπίδα καλεῖ. Μάχων τε ὁ κωμικὸς μέμνηται Κορύδου λέγων· τὸν Κόρυδον ἠρώτησεν Εὐκράτης πῶς κέχρηται αὐτῷ Πτολεμαῖος. οὐκ οἶδ', εἶπεν, οὐδέπω σαφῶς πεπότικε μὲν γὰρ ὥσπερ ἰατρός μ', ἔφη, ἃ δεῖ φαγεῖν δὲ σιτί' οὐ δέδωκέ πω. Σικυώνιος δὲ ἢ Κορίνθιος ἦν ὁ Μάχων ὁ κωμικός, ἐν Ἀλεξανδρείᾳ δὲ κατεγήρα, οὗ καὶ τῷ μνήματι ἐπιγέγραπται· ἄλλα τε καὶ ὅτι ἐρεῖ τις Κέκροπος πόλει καὶ παρὰ Νείλῳ ἔστιν ὅτ' ἐν Μούσαις δριμὺ πέφυκε φυτόν. Λυγγεὺς δέ φησιν· ἐπὶ γελοίοις δόξαν εἰλήφασιν ὁ Σμικρίνου καὶ Φιλόξενος ἢ Πτερνοκοπίς· ὧν ὁ μὲν Εὐκλείδης ἀποφθεγγόμενος οὐκ ἀξία βιβλίου καὶ μνήμης ἐν τοῖς ὅλοις ἦν ἀηδὴς καὶ ψυχρός, ὁ δὲ Φιλόξενος οὐδὲν ἐπὶ κεφαλαίου περιττὸν λέγων ὅ, τι λαλήσειεν ἢ πικρανθεῖν πρὸς τινὰ τῶν συζώντων καὶ διηγῆσαιτο, πᾶν ἐπαφροδισίας καὶ χάριτος ἦν μεστόν. Μοσχίωνα δὲ τὸν παράσιτον παραμασήτην Ἄλεξις φησιν· ἀλλαχοῦ δ' ὁ αὐτὸς τρεχεδεῖπνους καταλέγων φησιν· πρῶτος μὲν ἦν σοι Καλλιμέδων ὁ Κάραβος, ἔπειτα Κόρυδος, Κωβίος Κυρηβίων θ' ὁ Σκόμβρος, ἢ Σεμίδαλις.

2, 1 94

Ἡρακλεῖς ἀγοράσματ', οὐ συμπόσιον εἵρηκας. Κυρηβίων δ' ἐπεκαλεῖτο Ἐπικράτης Αἰσχίνου τοῦ ῥήτορος κηδεστής, τῶν δὲ τοιούτων ἐπιθέτων ἃ ἐπὶ χλεύῃ Ἀθηναῖοι παίζοντες ἔλεγον μνημονεύει Ἀναξανδρίδης. ὑμεῖς γὰρ ἀλλήλους αἰεὶ χλευάζετε οἶδ' ἀκριβῶς. ἐὰν μὲν γὰρ ἦ τις εὐπρεπής, ἱερὸν γάμον καλεῖτε. ἐὰν δὲ μικρὸν παντελῶς ἀνθρώπινον, σταλαγμόν· λαμπρός τις ἐξελήλυθ' ὅλος οὗτός ἐστι· λιπαρὸς περιπάτει Δημοκλῆς, ζωμὸς κατωνομάσται· χαίρει τίς αὐχμῶν ἢ ρυπῶν, κονιορτὸς ἀναπέφηνεν· ὀπισθεν ἀκολουθεῖ κόλαξ τῷ, λέμβος ἐπικέκληται· τὰ πολλὰ ἄδειπνος περιπάτει, κεστρινὸς ἐστὶ νῆστις· εἰς τοὺς καλοὺς δ' ὅταν βλέπη, καινὸς θεατροποιός· ὑφείλετ' ἄρνα ποιμένος παίζων, Ἄτρεὺς ἐκλήθη· ἐὰν δὲ κριόν, Φρίξος, ἐὰν δὲ κωδάριον Ἰάσων. Χαιρεφῶντος δὲ παρασίτου μέμνηται Μένανδρος λέγων· διαφέρει Χαιρεφῶντος οὐδὲ γρὺς ἀνθρωπος ὅστις ἐστίν, ὃς κληθεῖς ποτε εἰς ἐστίασιν δωδεκάποδος ὄρθριος πρὸς τὴν σελήνην ἔτρεχε τὴν σκιάν τ' ἰδὼν ὡς ὑστερίζων παρῆν ἅμ' ἡμέρᾳ. Τιμόθεος εἰς ἐπτάκλινον ἐστίν, ὡς ἔφραζέ μοι, ἐὰν μὴ παράβυστος που γένηται Χαιρεφῶν. Ἀπολλόδωρος· καλῶ δ' Ἀρην Νίκην τ' ἐπ' ἐξόδοις ἐμαῖς, καλῶ δὲ Χαιρεφῶντα· κἂν γὰρ μὴ καλῶ, ἄκλητος ἦξει. Μάχων δ' ὁ κωμικὸς φησιν· ὁδὸν μακρὰν ἐλθόντος ποτε τοῦ Χαιρεφῶντος εἰς γάμους ἐξ ἄστεος εἰπεῖν λέγουσι τὸν ποιητὴν Δίφιλον· εἰς τὰς ἑαυτοῦ, Χαιρεφῶν, σιαγόνας ἔγκοψον ἦλους ἐκατέρᾳ τέσσαρας, ἵνα μὴ παρασείων καὶ μακρὰν ἐκάστοτε ὁδὸν βαδίζων τὰς γνάθους διαστρέφης. καὶ πάλιν· Χαιρεφῶν εἰς ὁστῶδες προσκόψας κρέας εἶπε· μάγειρε, μὴ προσίστα τοῦτο μοι τοῦστοῦν. ὁ δ' εἶπεν· ἀλλὰ μὴν ἐστὶ γλυκὺ τὸ πρὸς ὁστοῦν κρέας. ὁ Χαιρεφῶν δὲ καὶ μάλιστ', ὧ βέλτιστ', ἔφη γλυκὺ μὲν, προσιστάμενον δὲ λυπεῖ πανταχῇ· καὶ περὶ Ἀρχεφῶντος δέ φησιν ὅτι κληθεῖς ἐπὶ δεῖπνον ὑπὸ Πτολεμαίου, ἥνικα κατέπλευσεν εἰς Αἴγυπτον ἐκ τῆς Ἀττικῆς, ὅψου πετραίου παρατεθέντος ποικίλου ἐπὶ τῆς τραπέζης καράβων τ' ἀληθινῶν, ἐπὶ πᾶσι λοπάδος τ' εἰσενεχθείσης ἀδρᾶς, ἐν ἧς τεμμαχίσκοι τρεῖς ἐνήσαν κωβιοὶ, οὓς κατεπλάγησαν πάντες οἱ κεκλημένοι, τῶν μὲν σκάρων ἀπέλαυε τῶν τριγλῶν θ' ἅμα καὶ φυκίδων ἐπὶ πλεῖον Ἀρχεφῶν πάνυ, ἀνθρωπος ὑπὸ τῶν μαινίδων καὶ μεμβράδων Φαληρικῆς τ' ἀφύης διασεσαγμένος, τῶν κωβιῶν δ' ἀπέσχετ' ἐγκρατέστατα. πάνυ δὲ παραδόξου

γενομένου τοῦ πράγματος καὶ τοῦ βασιλέως πυθομένου μὴ παρεώρακεν Ἀρχεφῶν τοὺς κωβιούς· ὁ κυρτὸς εἶπε, πάνυ μὲν οὖν τὸνναντίον, Πτολεμαῖε, ἐώρακε πρῶτος ἀλλ' οὐχ ἄπτεται, τοῦψον δὲ σέβεται τοῦτο καὶ δέδοικέ πως. παρ' Ἀλέξιδι δὲ δυσχεραίνων παράσιτος τῷ τρέφοντι λέγει τάδε· ἐμοὶ παρασιτεῖν κρεῖττον ἢν τῷ Πηγάσῳ ἢ τοῖς Βορεάδαῖς ἢ εἴ τι θάσσον τούτων ἔτι τρέχει, ἢ Δημέα Λάχητος Ἑτεοβουτάδη.

2,1 95 πέτεται γάρ, οὐχ οἷον βαδίζει τὰς ὁδούς. καὶ μετ' ὀλίγα. Στράτιε, φιλεῖς δήπου με. μᾶλλον τοῦ πατρός· ὁ μὲν γὰρ οὐ τρέφει με, σὺ δὲ λαμπρῶς τρέφεις. εὖχῃ τ' αἰεὶ με ζῆν; ἅσασι τοῖς θεοῖς ἂν γὰρ πάθῃς τι πῶς ἐγὼ βιώσομαι; Ἀριστόδημος δὲ παρασίτους ἀναγράφει Ἀντιόχου τοῦ βασιλέως Σώστρατον, Δημητρίου τοῦ πολιορκητοῦ Εὐαγόραν τὸν κύρτον, Σελεύκου Φορμίωννα. Λυγκεὺς δ' ὁ Σάμιός φησιν ὅτι Σιλανὸς ὁ Ἀθηναῖος Γρυλλίωνος παρασιτοῦντος Μενάνδρῳ τῷ σατράπῃ παρὰ εὐπαρύφου τε περιπατοῦντος μετὰ θεραπείας, ἐρωτηθεὶς τίς οὗτος, Μενάνδρου, ἔφησεν, ἀξία γνάθος. Χαιρεφῶν δὲ ὁ παράσιτος εἰς γάμον ἄκλητος εἰσελθὼν καὶ κατακλιθεὶς ἔσχατος καὶ τῶν γυναικονόμων ἀριθμούντων τοὺς κεκλημένους καὶ κελευόντων αὐτὸν ἀποτρέχειν ὥς παρὰ τὸν νόμον ἐπὶ τοῖς τριάκοντα ἐπόντος, ἀριθμεῖτε δή, ἔφη, πάλιν ἀπ' ἐμοῦ ἀρξάμενοι. ἔθος δὲ ἦν, ὥς φησι Τιμοκλῆς, τοὺς γυναικονόμους ἐφορᾶν τὰ συμπόσια καὶ ἐξετάζειν τῶν κεκλημένων τὸν ἀριθμὸν εἰ ὁ κατὰ νόμον ἐστίν. φησὶ δὲ καὶ Φιλόχορος· οἱ γυναικονόμοι μετὰ τῶν Ἀρεοπαγιτῶν ἐσκόπουν τὰς ἐν ταῖς οἰκίαις συνόδους ἔν τε τοῖς γάμοις καὶ ταῖς ἄλλαις θυσίαις. τοῦ δὲ Κορύδου ἀποφθέγματα τάδ' ἀναγράφει Λυγκεὺς. Κορύδῳ συμπινούσης τινὸς ἐταίρας, ἧ ὄνομα Γνώμη καὶ τοῦ οἴνου ὑπολίποντος εἰσφέρειν ἐκέλευσεν ἕκαστον δύο ὀβολούς, Γνώμην δὲ συμβαλέσθαι ὅτι δοκεῖ τῷ δήμῳ. Πολύκτορος δὲ τοῦ κιθαρωδοῦ φακῆν ῥοφοῦντος καὶ λίθον μασησαμένου, ὧ ταλαίπωρε, ἔφη, καὶ ἡ φακῆ σε βάλλει. λέγοντος δὲ τινος τῷ Κορύδῳ ὥς τῆς αὐτοῦ γυναικὸς ἐνίστε καὶ τράχηλον καὶ τιτθοὺς καὶ ὀμφαλὸν φιλεῖ πονηρόν, ἔφη, τοῦτ' ἤδη· καὶ γὰρ ὁ Ἡρακλῆς ἀπὸ τῆς Ὀμφάλης ἐπὶ τὴν Ἥβην μεταβέβηκε. Φυρομάχου δ' ἐμβάψαμένου εἰς φακῆν καὶ τὸ τρύβλιον ἀνατρέψαντος ζημιωθῆναι αὐτόν, ἔφη, δίκαιον ὅτι οὐκ ἐπιστάμενος δειπνεῖν ἀπεγράψατο. παρὰ Πτολεμαίῳ δὲ ματτύης περιφερομένης καὶ κατ' ἐκεῖνον αἰεὶ λειπούσης, Πτολεμαῖε, ἔφη, πότερον ἐγὼ μεθύω ἢ δοκεῖ μοι ταῦτα περιφέρεσθαι; Χαιρεφῶντος δὲ φήσαντος οὐ δύνασθαι τὸν οἶνον φέρειν οὐδὲ γὰρ τὸ εἰς τὸν οἶνον, ἔφη. τοῦ δὲ Χαιρεφῶντος γυμνοῦ ἔν τινι δεῖπνῳ διαναστάντος, ὧ Χαιρεφῶν, ἔφη, ὥσπερ γὰρ τὰς ληκύθους ὀρῶ σε μέχρι πόσου μεστὸς εἶ. καθ' ὃν δὲ καιρὸν Δημοσθένης παρ' Ἀρπάλου τὴν κύλικα εἰλήφει, οὗτος ἔφη, τοὺς ἄλλους ἀκρατοκώθωνας καλῶν αὐτὸς τὴν μεγάλην ἔσπακεν. εἰωθότος δ' αὐτοῦ ῥυπαροὺς ἄρτους φέρεσθαι, ἐνεγκαμένου τινὸς ἔτι μελαντέρους, οὐκ ἄρτους ἐνηνοχένας, ἀλλὰ τῶν ἄρτων σκίας. Φιλόξενος δὲ ὁ παράσιτος, ἡ Πτερνοκοπίς, παρὰ Πύθωνι ἀριστῶν παρακειμένων ἐλαῶν εἶτ' εἰσενεχθείσης λοπάδος ἰχθύων, πατάξας τὸ τρίβλυον ἔφη· μᾶστιξε δ' ἐλάαν.

2,1 96 ἐν δεῖπνῳ δὲ τοῦ καλέσαντος αὐτὸν μέλανας ἄρτους παραθέντος, μὴ πολλούς, εἶπε, παρατίθει, μὴ σκότος ποιήσης. τὸν δ' ὑπὸ τῆς γραδὸς τρεφόμενον παράσιτον Παισιμάχος ἔλεγε τὸνναντίον πάσχειν τῇ γράφᾳ συνόντα· αὐτὸν γὰρ ἐν γαστρὶ λαμβάνειν αἰεὶ. περὶ τούτου καὶ Μάχων γράφει οὕτως· τὸν ὑδροπότην Μοσχίωνα λεγόμενον ἰδόντα φασὶ τινὰ παράσιτον ὑπὸ γραδὸς τρεφόμενον πλουσίας εἰπεῖν ὁ δεῖνα, παράδοξόν γε ποιεῖς πρᾶγμα, ὅτι ἡ γραῦς ποιεῖ σε ἐν γαστρὶ λαμβάνειν αἰεὶ. ὁ δ' αὐτὸς παράσιτον ἀκούσας ὑπὸ γραΐας τρεφόμενον συγγιγνόμενόν τε αὐτῇ ἐκάστης ἡμέρας νῦν πάντα, φησὶ, καινὰ ἢ μὲν οὐ κύει, ἐν γαστρὶ δ' οὗτος λαμβάνει καθ' ἡμέραν. Πτολεμαῖος δ' ὁ Μεγαλοπολίτης συμπότας φησὶ τῷ βασιλεῖ τῷ Φιλοπάτρῃ ἐξ ἀπάσης συνάγεσθαι πόλεως, οὓς προσαγορεύεσθαι γελοιαστάς. Ποσειδώνιος δ' ὁ Ἀπαμεύς φησι· Κελτοὶ περιάγονται μεθ' ἑαυτῶν καὶ πολεμοῦντες συμβιώτας, οὓς παρασίτους καλοῦσι. οὗτοι δ' ἐγκώμια αὐτῶν καὶ πρὸς ἀθρόους λέγουσιν ἀνθρώπους συνεστῶτας καὶ πρὸς ἕκαστον τῶν

κατὰ μέρος ἐκείνων ἀκρωμένων. τὰ δὲ ἀκούσματα αὐτῶν εἰσιν οἱ καλούμενοι βάρδοι· ποιηταὶ δ' οὗτοι μετ' ᾧδῃς ἐπαίνους λέγοντες. ὁ αὐτὸς συγγραφεὺς φησι Ἀπολλώνιον τινὰ παράσιτον Ἀντιόχου Συρίας βασιλέως τοῦ ἐπικαλουμένου Γρυποῦ. Ἀριστόδημος δὲ φησι Βίθυν τὸν Λυσιμάχου τοῦ βασιλέως παρασίτον, ἐπεὶ αὐτοῦ εἰς τὸ ἱμάτιον ὁ Λυσίμαχος ἐνέβαλε ξύλινον σκορπίον, ἐκταραχθέντα ἀναπηδήσαι, εἶτα γνόντα τὸ γεγεννημένον, κἀγὼ σε φάναι, ἐκφοβήσω, βασιλεῦ· δὸς μοι τάλαντον. ἦν δ' ὁ Λυσίμαχος μικρολογώτατος. Ἀνθεμόκριτος δὲ ὁ παγκρατιαστής παράσιτος ἦν Ἀριστομάχου τοῦ Ἀργείων τυράννου, φησὶν Ἀγαθαρχίδης ὁ Κνίδιος. Τιμοκλῆς δὲ ἐπισιτίους τοὺς παρασίτους καλεῖ. τῶν ἐπισιτίων φησὶ τούτων τινάς, οἱ δειπνοῦσι τὰλλότρια, ἑαυτοὺς ἀντὶ κωρύκων παρέχοντες, ὅτι κύβος τις Εὐριπίδης ἐκαλεῖτο· Δίφιλος οὖν ἐν Συνωρίδι, ἔστι δ' ἐταῖρα ἢ Συνωρίς, φησὶ πῶς ἂν βάλοιμ' Εὐριπίδην; οὐκ ἂν ποτ' Εὐριπίδης γυναῖκα σώσειεν. οὐχ ὁρᾷς ἐν ταῖς τραγωδίαισιν αὐτὰς ὡς στυγεῖ; τοὺς δὲ παρασίτους ἡγάπα. λέγει γέ τοι ἀνὴρ γὰρ ὅστις εὖ βίον κεκτημένος μὴ τοῦλάχιστον τρεῖς ἀσυμβόλους τρέφει, ὅλοιτο. ὁ αὐτὸς Δίφιλος ἀλλαχοῦ περὶ παρασίτου φησὶν· ὀργίζεται; παράσιτος ὦν ὀργίζεται; οὐκ ἀλλ' ἀλείψας τὴν τράπεζαν τῇ χολῇ ὥσπερ τὰ παιδί' αὐτὸν ἀπογαλακτίει. καὶ ἀλλαχοῦ· οὐδεὶς παρασιτεῖν ὄντα δυσάρεστον σφόδρα. ὅτι οἰκόσιτος λέγεται ὁ μὴ μισθοῦ ἀλλὰ προῖκα τῇ πόλει ὑπηρετῶν. Μένανδρος· οὐκ οἰκοσίτους τοὺς ἀκροατὰς λαμβάνεις. οὗτος δὲ τὸν ἄχρηστον καὶ μάτην τρεφόμενον σιτόκουρόν που εἶπεν· ὀκνηρός, πάντα μέλλων σιτόκουρος. καὶ πάλιν· σιτόκουρον, ἄθλιον εἰς τὴν οἰκίαν εἰλήφαμεν.

2,1 97

αὐτόσιτος δὲ κεῖται παρὰ Κρωβύλῳ· παράσιτον αὐτόσιτον. αὐτὸν οὖν τρέφων τὰ πλεῖστα συνερανιστὴς εἶ τῷ δεσπότῃ. τὸ δὲ κακόσιτος παρ' Εὐβούλῳ· ὕπνος αὐτὸν ὄντα κακόσιτον τρέφει. ὀλιγόσιτος δὲ παρὰ Στράττιδι· ὀλιγόσιτος ἦσθ' ἄρα, ὃς κατεσθίεις τῆς ἡμέρας μακρᾶς τριήρους σιτία. πράττει πάντων ὁ κόλαξ ἄριστα, ὁ καλὸς εἶπε Μένανδρος. ὅτι Κλείσοφος ὁ Φιλίππου παράσιτος, φησὶ Λυγκεύς, Φιλίππου δόντος αὐτῷ ἵππον τραυματίαν ἀπέδοτο. καὶ μετὰ χρόνον ἐπερωτηθεὶς ὑπὸ τοῦ βασιλέως ποῦ ἐστίν, ἐκ τοῦ τραύματος, ἔφη, κείνου πέπραται. ἐπιτιμῶντος δ' αὐτῷ τοῦ Φιλίππου διότι ἀεὶ αἶτει, ἔφη, ἐπιλανθάνομαι. ὅτε δὲ Φίλιππος τὸν ὀφθαλμὸν ἐξεκόπη συμπροήλθεν αὐτῷ καὶ ὁ Κλείσοφος τελαμωνισθεὶς τὸν αὐτὸν ὀφθαλμόν. καὶ πάλιν ὅτε τὸ σκέλος ἐπηρώθη, σκάζων συνώδευε τῷ βασιλεῖ. καὶ εἴ ποτε δριμύ προσφέροιτο ἔδεσμα ὁ Φίλιππος, αὐτὸς συνέστρεφε τὴν ὄψιν ὡς συνδαινύμενος. ἐν δὲ τῇ Ἀράβων χώρᾳ οὐχ ὡς ἐν κολακείᾳ τοῦτο ἐποιοῦν, ἀλλὰ κατὰ τι νόμιμον, βασιλέως παθόντος τι τῶν μελῶν συνυποκρίνεσθαι τὸ ὅμοιον πάθος, ἐπεὶ καὶ γέλοιον νομίζουσιν ἀποθάνοντι μὲν αὐτῷ σπουδάζειν συγκατορύττεσθαι, πηρωθέντι δὲ μὴ χαρίζεσθαι τὴν ἴσην δόξαν τοῦ πάθους. Νικόλαος δ' ὁ Δαμασκηνός, εἷς τῶν ἐκ τοῦ περιπάτου, φησὶ τὸν Σωτιανῶν βασιλέα, ἔθνος δὲ τοῦτο Κελτικόν, ἐξακοσίους ἔχειν λογάδας περὶ αὐτόν, οὓς καλεῖσθαι ὑπὸ Γαλατῶν τῇ πατρίᾳ γλώσση σιλοδούρους· τοῦτο δ' ἐστὶν Ἑλληνιστὶ εὐχλωιμαῖοι. τούτους οἱ βασιλεῖς ἔχουσι σύζωντας καὶ συναποθνήσκοντας ταύτην ἐκείνων εὐχὴν ποιουμένων· ἀνθ' ὧν συνδυναστεύουσιν τε αὐτῷ τὴν αὐτὴν ἐσθῆτα καὶ δίαιταν ἔχοντες καὶ συναποθνήσκουσι κατὰ πᾶσαν ἀνάγκην εἴτ' ἐν νόσῳ τελευτήσῃ βασιλεὺς εἴτ' ἐν πολέμῳ εἴτ' ἄλλως πως. καὶ οὐδεὶς εἰπεῖν ἔχει τινὰ ἀποδειλιάσαντα τούτων τὸν θάνατον, ὅταν ἤκη βασιλεῖ, ἢ διεκδύντα. ὁ τε Φίλιππος Θρασυδαῖον τὸν Θεσσαλὸν τῶν ὁμοεθνῶν κατέστησε τύραννον μικρὸν ὄντα τὴν γνῶμην, κόλακα δὲ μέγιστον, φησὶ Θεόπομπος. Ἀρκαδιῶν δὲ ὁ Ἀχαιὸς μισῶν τὸν Φίλιππον ἐκούσιον ἐκ τῆς πατρίδος φύγην ἔφυγε. ἦν δ' εὐφυνέστατος· ἔτυχε δὲ ποτε ἐν Δελφοῖς ἐπιδημοῦντος Φιλίππου παρεῖναι καὶ τὸν Ἀρκαδίωνα, ὃν ἰδὼν ὁ Μακεδὼν προσκαλεσάμενος εἶπε, μέχρι τίνος φεύξῃ Ἀρκαδίω; ἐστ' ἂν, φησὶ, τοὺς ἀφίκωμαι οἱ οὐκ ἴσασι Φίλιππον. γελάσας δὲ Φίλιππος ἐπὶ τούτῳ ἐκάλεσέ τε ἐπὶ δεῖπνον τὸν Ἀρκαδίωνα καὶ οὕτω τὴν ἔχθραν διελύσατο. Ἀλεξάνδρου δὲ δάκνεσθαι φήσαντος ὑπὸ μυιῶν καὶ σοβοῦντος αὐτὰς Κινησίας εἷς

τῶν κολάκων παρῶν ἔφη ἥ που τῶν ἄλλων μυιῶν αὐταὶ πολὺ κρατήσουσι τοῦ σοῦ γευσάμεναι αἵματος. ἱστορεῖ Ἡγήσανδρος. ὁ αὐτός φησι Χειρίσοφον ἰδόντα Διονύσιον γελῶντα μετὰ τινῶν γνωρίμων, ἀπεῖχε δὲ πλείω τόπον ὥς μὴ συνακούειν, συγγελαῖν. ἐπεὶ δ' ὁ Διονύσιος ἠρώτησεν αὐτὸν διὰ τί οὐ συνακούων τῶν λεγομένων γελᾷ, ὑμῖν, φησί, πιστεύω διότι τὸ ῥηθὲν γελοῖον ἐστί.

2,1 98 πλείστους δ' εἶχε καὶ ὁ υἱὸς αὐτοῦ Διονύσιος τοὺς κολακεύοντας, οὓς καὶ προσηγόρευον οἱ πολλοὶ Διονυσιοκόλακας. οὗτοι προσεποιοῦντο μὴτ' ὀξὺ ὄραν παρὰ τὸ δεῖπνον, ἐπεὶ ὁ Διονύσιος οὐκ ἦν ὀξυώπης ἔψαυόν τε τῶν παρακειμένων ὥς οὐχ ὀρῶντες ἕως αὐτῶν τὰς χεῖρας ὁ Διονύσιος πρὸς τὰ λεκάνια προσῆγε. ἀποπτύοντος δὲ τοῦ Διονυσίου πολλάκις παρῆχον τὰ πρόσωπα καταπτύεσθαι καὶ ἀπολείχοντες τὸν σίαλον, ἔτι δὲ τὸν ἔμετον αὐτοῦ μέλιτος ἔλεγον εἶναι γλυκύτερον. θυσίας δ' ἐν Σικελίᾳ ταῖς Νύμφαις κατ' ἔθος γενομένης ἐν ἧ ἔδει ὀρχεῖσθαι, Δημοκλῆς ὁ τοῦ νέου Διονυσίου κόλαξ ἐάσας τὰς Νύμφας καὶ εἰπὼν οὐ δεῖν προσέχειν ἀψύχοις θεοῖς ὠρχεῖτο ἐλθὼν πρὸς τὸν Διονύσιον. κατηγορούμενος δὲ μετὰ πρεσβείαν τινὰ ὑπὸ τῶν συμπρεσβέων ὅτι στασιάζοι ὁ Δημοκλῆς κατὰ τὴν ἀποδημίαν καὶ βλάπτοι τοῦ Διονυσίου τὰς κοινὰς πράξεις καὶ σφόδρα τοῦ Διονυσίου ὀργισθέντος ἔφη τὴν διαφορὰν αὐτοῖς γίνεσθαι ὅτι μετὰ τὸ δεῖπνον τὸν Φρυνίχου καὶ Στησιχόρου καὶ Πινδάρου παιᾶνα ἀνειληφότες ἦδον, αὐτὸς δὲ μετὰ τῶν βουλομένων τοὺς αὐτοῦ Διονυσίου διεπεραίνετο καὶ τούτου σαφὴ τὸν ἔλεγχον παρέξιν ἐπηγγείλατο· τοὺς μὲν γὰρ αὐτοῦ κατηγοροὺς οὐδὲ τὸν ἀριθμὸν κατέχειν τῶν ᾠσμάτων, αὐτὸς δ' ἔτοιμος εἶναι πάντας ἐφεξῆς ᾄδειν. λήξαντος δὲ τῆς ὀργῆς τοῦ Διονυσίου, πάλιν ὁ Δημοκλῆς ἔφη· χαρίσαιο δ' ἂν μοί τι, Διονύσιε, κελεύσας τινὶ τῶν ἐπισταμένων διδάξαι με τὸν πεπονημένον εἰς Ἀσκληπίον παιᾶνα· ἀκούω γάρ σε πεπραγματεῦσθαι περὶ τοῦτον. παρακεκλημένων δὲ ποτε φίλων ὑπὸ Διονυσίου ἐπὶ δεῖπνον εἰσιῶν Διονύσιος εἶπε· γράμματα ἡμῖν ἐπέμφθη, ἄνδρες φίλοι, παρὰ τῶν ἡγεμόνων τῶν εἰς Νέαν πόλιν ἀποσταλέντων. καὶ ὁ Δημοκλῆς ὑπολαβὼν ἔφη· εὖ γε νῆ τοὺς θεοὺς ἐποίησαν. κάκεῖνος προσβλέψας αὐτῷ· τί δ' οἶδας, ἔφη, πότερον κατὰ γνώμην ἐστὶν ἢ τούναντίον γεγράφασι; καὶ ὁ Δημοκλῆς· εὖ γε νῆ τοὺς θεοὺς ἐπιτετίμηκας, ὦ Διονύσιε. τὸ δ' αὐτὸ καὶ περὶ Κλεισόφου λέγεται τοῦ Φιλίππου κόλακος. εἰπόντος γὰρ διότι γράμματα αὐτῷ ἐκομίσθη παρὰ Κότυος τοῦ Θρακῶν βασιλέως, Κλείσοφος παρῶν ἔφη· εὖ γε νῆ τοὺς θεοὺς· τοῦ δ' εἰπόντος, τί δὲ σὺ οἶδας ὑπὲρ ὧν γέγραπται; νῆ τὸν Δία τὸν μέγιστον, εἶπεν, ἄκρως γέ μοι ἐπετίμησας. καὶ Σάτυρον δὲ τινα ἀναγράφει Τιμαῖος ἀμφοτέρων τῶν Διονυσίων κόλακα. καὶ Ἰέρων δὲ ἀμβλύτερος τὰς ὀψεις γέγονεν. ἱστορεῖ Ἡγήσανδρος. καὶ οἱ σύνδειπνοι ἐπίτηδες διημάρτανον τῶν ἐδεσμάτων, ἵνα ὑπ' αὐτοῦ χειραγωγῶνται καὶ δοκῇ τῶν ἄλλων ὀξυδερκέστερος. Εὐκλείδης δὲ παράσιτος, ὁ Σεῦτλος ἐπικαλούμενος, παραθέντος αὐτῷ τινὸς πλείους ὄγκους ἐν δείπνῳ, ἔφη· ὁ παρ' Εὐρυπίδῃ ἐν Ἰκέτισιν Καπανεὺς ὑπεράστειος ἦν μισῶν τραπέζας ὅστις ἐξογκοῖτ' ἄγαν.

2,1 99 ἱστορεῖ ὁ αὐτός. φησὶ δὲ καὶ ὅτι οἱ δημαγωγοῦντες Ἀθηναίους κατὰ τὸν Χρεμωνίδειον πόλεμον κολακεύοντες τᾶλλα μὲν ἔφασκον πάντα εἶναι κοινὰ τῶν Ἑλλήνων, τὴν δ' ἐπὶ τὸν οὐρανὸν ἀνθρώπους φέρουσιν ὁδὸν Ἀθηναίους εἰδέναι μόνους. Ἀνάξαρχος δὲ ὁ εὐδαιμονικὸς φιλόσοφος, ὡς ἱστορεῖ Σάτυρος, εἷς τῶν Ἀλεξάνδρου κολάκων γενόμενος συνοδεύων τῷ βασιλεῖ, ἐπεὶ ἐγένετό ποτε βροντὴ ἰσχυρὰ καὶ ἐξαίσιος ὥς πάντας πτῆξαι, εἶπε· μὴ τι σὺ τοιοῦτον ἐποίησας, Ἀλέξανδρε, ὁ τοῦ Διός; ὁ δὲ γελάσας εἶπε· οὐ γὰρ φοβερὸς βούλομαι εἶναι καθάπερ σὺ μὲ διδάσκεις, ὁ τὰς σατραπῶν καὶ βασιλέων κελεύων με δειπνοῦντα προσφέρεσθαι κεφαλὰς. Διώξιππος δὲ ὁ Ἀθηναῖος παγκρατιαστὴς τρωθέντος ποτε τοῦ Ἀλεξάνδρου καὶ αἵματος ῥέοντος εἶπε· ἰχώρ οἷόσπερ τε ῥέει μακάρεσσι θεοῖσιν. ἱστορεῖ Ἀριστόβουλος ὁ Κασσανδρεὺς. Ἐπικράτης δ' ὁ Ἀθηναῖος εἰς βασιλέα πρεσβεύσας καὶ πολλὰ δῶρα παρ' ἐκείνου

λαβὼν οὐκ ἡσχύνετο κολακεύων οὕτω φανερώς καὶ τολμηρῶς τὸν βασιλέα ὡς λέγειν, δεῖν κατ' ἐνιαυτὸν οὐκ ἐννέα ἄρχοντας, ἀλλὰ ἐννέα πρέσβεις αἰρεῖσθαι πρὸς βασιλέα. Ἀθηναῖοι δὲ τοῦτον μὲν ἄκριτον εἶσαν, Δημάδην δὲ δέκα ταλάντοις ἐζημίωσαν ὅτι θεὸν εἰσηγήσατο Ἀλέξανδρον. καὶ Εὐαγόραν ἀπέκτεινον ὅτι πρεσβεύων ὡς βασιλέα προσεκύνησεν αὐτόν. ὅτι Ἀρίστων ὁ Χῖος ὁ Ζηνῶνος τοῦ Κιττιέως γινώριμος κόλαξ ἦν Περσαίου τοῦ φιλοσόφου, ὅτι ἦν ἐταῖρος Ἀντιγόνου τοῦ βασιλέως. Φύλαρχος δὲ φησι Νικητᾶν τὸν Ἀλεξάνδρου κόλακα ἰδόντα τὸν βασιλέα σπαρασσόμενον ὑφ' οὗ εἰλήφει φαρμάκου εἰπεῖν· ὦ βασιλεῦ, τί δεῖ ποιεῖν ἡμᾶς ὅτε καὶ ὑμεῖς οἱ θεοὶ τοιαῦτα πάσχετε; καὶ τὸν Ἀλέξανδρον μόλις ἀναβλέψαντα, ποιοὶ θεοὶ; φῆσαι, φοβοῦμαι μὴ τοῖς θεοῖς ἐχθροί. φησὶ δὲ καὶ ὅτι Ἀντιγόνου τοῦ κληθέντος Ἐπιτρόπου τοὺς Λακεδαιμονίους ἐλόντος Ἀπολλοφάνης ὁ κόλαξ εἶπε τὴν Ἀντιγόνου τύχην ἀλεξανδρίζειν. Φιλίππου δὲ τοῦ καταλυθέντος ὑπὸ Ῥωμαίων κόλαξ ἦν Προκλείδης Ταραντῖνος, ὃς καὶ τὴν βασιλείαν αὐτοῦ πᾶσαν ἀνέτρεψεν. ἱστορεῖ Πολύβιος, φασὶ δὲ καὶ τοῦ Φιλοπάτορος βασιλέως κόλακα, Φίλωνα, Ἰερωνύμου δὲ τοῦ Συρακουσίων τυράννου Θράσωνα τὸν Κάρχαρον ἐπικαλούμενον. τοῦτον δὲ ἐποίησεν ἀναιρεθῆναι ὑπὸ Ἰερωνύμου ἕτερος κόλαξ Ὡσις ὄνομα. ἱστορεῖ Βάτων ὁ Σινωπεύς. Εὐφαντος δὲ ὁ Πτολεμαίου τοῦ τρίτου βασιλέως Αἰγύπτου κόλαξ οὕτως ἦν δεινός, ὡς μὴ μόνον Ὀδυσσεὺς εἰκόνα ἐν τῇ σφραγίδι περιφέρειν, ἀλλὰ καὶ τοῖς τέκνοις ὀνόματα θέσθαι Τηλέγονον καὶ Ἀντίκλειαν. Αἰρήσιππος ὁ Σπαρτιάτης, φησὶν Ἀγαθαρχίδης, ἄνθρωπος ἦν οὐ μετρίως φαῦλος οὔτε δοκῶν χρηστὸς εἶναι, πιθανὸν δ' ἔχων ἐν κολακείᾳ λόγον καὶ θεραπεῦσαι τοὺς εὐπόρους μέχρι τῆς τύχης δεινός. τοιοῦτος καὶ Ἡρακλείδης ὁ Μαρωνεῖτης ὁ Σεύθου τοῦ Θράκων βασιλέως κόλαξ, οὗ Κύρος μέμνηται ἐν ζ' Ἀναβάσεως. Νικόστρατος δὲ ὁ Ἀργεῖος, ὡς φησι Θεόπομπος, προστάτης γενόμενος τῆς Ἀργείων πόλεως καὶ παραλαβὼν καὶ γένος καὶ χρήματα καὶ πολλὴν οὐσίαν παρὰ τῶν προγόνων πάντας ὑπερεβάλετο τῇ κολακείᾳ καὶ ταῖς θεραπαίαις.

2,1 100

πρῶτον μὲν γὰρ οὕτως ἡγάπησε τὴν παρὰ βαρβάρου τιμὴν, ὥστε ἀνεκόμισε πρὸς τὸν βασιλέα τὸν υἱόν· ὃ τῶν ἄλλων οὐδεὶς πώποτε φανήσεται ποιήσας. ἔπειτα καθ' ἐκάστην ἡμέραν, ὅτε μέλλοι δειπνεῖν, τράπεζαν παρετίθει χωρὶς ὀνομάζων τῷ δαίμονι τοῦ βασιλέως, ἐμπλήσας τῶν ἐπιτηδείων. τοῦτο δὲ ποιεῖν ἀκούω καὶ τῶν Περσῶν τοὺς περὶ τὰς θύρας διατρίβοντας. ἦν δὲ αἰσχροκερδὴς καὶ χρημάτων ὡς οὐκ οἶδ' εἴ τις ἕτερος ἦττων. Ἀττάλου δὲ κόλαξ καὶ διδάσκαλος Λυσίμαχος ὁ Θεοδώρειος ἢ Θεοφράστειος, ὃς περὶ τῆς Ἀττάλου παιδείας γέγραφε βίβλους πᾶσαν κολακείαν ἐμφαινούσας. Καύαρος δὲ ὁ Γαλάτης τᾶλλα ὦν ἀνὴρ ἀγαθὸς ὑπὸ τοῦ κόλακος Σωστράτου τοῦ Χαλκηδονίου διεστρέφετο. Λικιννίου δὲ Κράσσου τοῦ ἐπὶ Πάρθους στρατεύσαντος κόλαξ γέγονεν Ἀνδρόμαχος ὁ Καρρηνός, ὃς Κράσσοις πάντα ἀνακοινούμενος προεδόθη Πάρθοις ὑπ' αὐτοῦ καὶ ἀπώλετο· αὐτὸς δ' οὐκ ἀτιμώρητος παρείθη ὑπὸ τοῦ θείου· μισθὸν γὰρ λαβὼν τῆς πράξεως τὸ τυραννεῖν Καρρῶν τῆς πατρίδος, διὰ τὴν ὠμότητα καὶ βίαν πανοικίᾳ ἐνεπρήσθη. Ἰέραξ δ' ὁ Ἀντιοχεὺς πρότερον λυσιφδοῖς ὑπαυλῶν ὕστερον ἐγένετο κόλαξ δεινὸς Πτολεμαίου τοῦ ἐβδόμου τοῦ καὶ Εὐεργέτου καὶ τὰ μέγιστα δυνηθεὶς παρ' αὐτῷ, καθάπερ καὶ παρὰ τῷ Φιλομήτορι, ὕστερον ὑπ' αὐτοῦ διεφθάρη, φησὶ Ποσειδώνιος ὁ Ἀπαμεύς, ὁ ὕστερον Ῥόδιος χρηματίσας. Μιθριδάτου δὲ κόλαξ Σωσίπατρος ἄνθρωπος γόης. διαβόητος δὲ γέγονεν ἐπὶ κολακείᾳ καὶ ὁ Ἀθηναίων δῆμος. Δημοχάρης οὖν ὁ Δημοσθένους τοῦ ῥήτορος ἀνεψιὸς διηγούμενος περὶ ἧς ἐποιοῦντο Ἀθηναῖοι κολακείας πρὸς τὸν Πολιορκήτην Δημήτριον καὶ ὅτι τοῦτ' οὐκ ἦν ἐκείνῳ βουλομένῳ, γράφει οὕτως· ἐλύπει μὲν καὶ τούτων ἕνια αὐτόν, ὡς ἔοικεν, οὐ μὴν καὶ ἄλλα γε παντελῶς αἰσχρὰ καὶ ταπεινά, Λεαίνης μὲν καὶ Λαμίας Ἀφροδίτης ἱερά, ἐρωμένα δ' ἦσαν αὗται Δημητρίου, Βουρίχου δὲ καὶ Ἀδειμάντου καὶ Ὀξυθέμιδος βωμοὶ καὶ ἡρῶα καὶ σπονδαὶ καὶ παιᾶνες. καὶ ἦσαν οὗτοι κόλακες κολάκων ὥστε καὶ αὐτὸν τὸν Δημήτριον θαυμάζειν ἐπὶ τοῖς γενομένοις καὶ λέγειν ὅτι οὐδεὶς ἐπ' αὐτοῦ Ἀθηναίων γέγονε

μέγας καὶ ἄδρὸς τὴν ψυχὴν· ἐπανιόντα οὖν ἀπὸ Λευκάδος καὶ Κερκύρας οὐ μόνον θυμιῶντες Ἀθηναῖοι καὶ στεφανοῦντες ἐδέχοντο, ἀλλὰ καὶ προσόδια καὶ χοροὶ καὶ ἰθύφαλλοι ἀπῆντων αὐτῷ καὶ τινες προσαδόντες ὡς εἴη μόνος θεὸς ἀληθινός, οἱ δ' ἄλλοι καθεύδουσιν ἢ ἀποδημοῦσιν ἢ οὐκ εἰσὶ, γεγωνὼς δ' εἴη ἐκ Ποσειδῶνος καὶ Ἀφροδίτης. ἔλεγον δὲ καί, ὡς Δοῦρις ὁ Σάμιός φησιν, ὅτι ἰλαρός, ὥσπερ τὸν θεὸν δεῖ, καὶ καλὸς καὶ γελῶν πάρεστι καὶ οἱ φίλοι πάντες κύκλω, ἐν μέσοισι δ' αὐτός, ὅμοιος ὥσπερ οἱ φίλοι μὲν ἀστέρες, ἥλιος δ' ἐκείνος. ὦ τοῦ κρατίστου παῖ Ποσειδῶνος θεοῦ, χαῖρε καὶ Ἀφροδίτης.

2,1 101

ἄλλοι μὲν ἢ μακρὰν γὰρ ἀπέχουσι θεοὶ ἢ οὐκ ἔχουσιν ὧτα ἢ οὐκ εἰσὶν ἢ οὐ προσέχουσ' ἡμῖν οὐδὲ ἓν, σὲ δὲ παρόντα ὀρώμεν, οὐ ξύλινον οὐδὲ λίθινον ἀλλ' ἀληθινόν. εὐχόμεθα δὴ σοι· πρῶτον μὲν εἰρήνην ποίησον, φίλτατε· κύριος γὰρ εἶ σύ. τὴν δ' οὐχὶ Θηβᾶν, ἀλλ' ὅλης τῆς Ἑλλάδος Σφίγγα περικρατοῦσαν, Αἰτωλίδ' ὅστις ἐπὶ πέτρας καθήμενος, ὥσπερ ἡ πάλαι, τὰ σῶμαθ' ἡμῶν πάντ' ἀναρπάσας φέρει, κοῦκ ἔχω μάχεσθαι. Αἰτωλικὸν γὰρ ἀρπάσαι τὰ τῶν πέλας, νῦν δὲ καὶ τὰ πόρρω· μάλιστα ἤδη σχόλασον αὐτός· εἰ δὲ μὴ Οἰδίπουν τιν' εὐρέ, τὴν Σφίγγα ταύτην ὅστις ἢ κατακρημνιεῖ ἢ πεινῇν ποιήσῃ. ταῦτ' ἦδον οἱ Μαραθωνομάχαι οὐ δημοσίᾳ μόνον, ἀλλὰ καὶ κατ' οἰκίαν, οἱ τὸν προσκυνήσαντα τὸν Περσῶν βασιλέα ἀποκτείναντες, οἱ τὰς ἀνηρίθμους μυριάδας τῶν βαρβάρων φονεύσαντες. καὶ Θηβαῖοι δὲ κολακεύοντες Δημήτριον, ὥς φησι Πολέμων, ἰδρύσαντο ναὸν Ἀφροδίτης Λαμίας· ἐρωμένη δὲ Δημητρίου ἡ Λαμία ὡς καὶ ἡ Λέαίνα. ὅτι τὰς Ἀθήνας πρυτανεῖον τῆς Ἑλλάδος εἶπεν ὁ δυσμενέστατος Θεόπομπος ὁ φήσας ἐν ἄλλοις πλήρεις εἶναι τὰς Ἀθήνας Διονυσοκολάκων καὶ ναυτῶν καὶ λωποδυτῶν, ἔτι δὲ ψευδομαρτύρων καὶ συκοφαντῶν καὶ ψευδοκλητόρων, οὓς ἐγὼ πείθομαι ὡς ἐπομβρίαν ἢ τι δεινὸν ἐκ θεοῦ τὴν προειρημένην πᾶσαν εἰσηγήσασθαι κολακειάν. ὅτι Διογένης ἔλεγε πολὺ κρεῖττον εἶναι ἐς κόρακας ἀπελθεῖν ἢ εἰς κόλακας, οἱ ζῶντας ἔτι τοὺς ἀγαθοὺς τῶν ἀνδρῶν κατεσθίουσι. καὶ Ἀναξίλας δὲ φησιν· οἱ κόλακες εἰσι τῶν ἐχόντων οὐσίας σκώληκες. εἰς οὓν ἄκακον ἀνθρώπου τρόπον εἰσδύς ἕκαστος ἐσθίει καθήμενος, ἕως ἂν ὥσπερ πυρὸν ἀποδείξῃ κενόν. ἔπειθ' ὁ μὲν λέμμι· ἐστίν, ὁ δ' ἑτεροδακνεῖ. Πλάτων δ' ἐν Φαίδρῳ φησί· κόλακι, δεινῷ θηρίῳ καὶ βλάβῃ μεγάλη ἐπέμιξεν ἡ φύσις ἡδονὴν τινα οὐκ ἄμουςον. Θεόφραστος δὲ φησιν ὡς Μύρτις ὁ Ἀργεῖος Κλεώνυμον τὸν χορευτὴν καὶ κόλακα προσκαθίζοντα πολλάκις αὐτῷ καὶ τοῖς συνδικάζουσι, λαβόμενος τοῦ ὠτὸς καὶ ἔλκων αὐτὸν ἐκ τοῦ συνεδρίου πολλῶν παρόντων εἶπεν· οὐ χορεύσεις ἐνθάδε οὐδ' ἄμῶν ἀκούσῃ. Δίφιλος δὲ φησιν· ὁ κόλαξ καὶ στρατηγὸν καὶ δυνάστην καὶ τοὺς φίλους καὶ τὰς πόλεις ἀνατρέπει λόγῳ κακούργῳ μικρὸν ἡδύνας χρόνον. διὸ καὶ Θέτταλοι καλῶς ποιήσαντες κατέσκαψαν τὴν καλουμένην πόλιν Κολακειάν, ἣν Μηλιεῖς ἐνέμοντο. κόλακες δ' ἦσαν, ὡς φησιν Φύλαρχος, καὶ οἱ ἐν Λήμνῳ κατοικοῦντες Ἀθηναῖοι. χάριν γὰρ ἀποδιδόντες τοῖς Σελεύκου καὶ Ἀντιόχου ἀπογόνοις, ἐπεὶ αὐτοὺς ὁ Σέλευκος πικρῶς ἐπιστατουμένους ὑπὸ Λυσιμάχου οὐ μόνον ἐξείλετο, ἀλλὰ καὶ τὰς πόλεις αὐτοῖς ἀπέδωκεν ἀμφοτέρας, οἱ Λημνόθεν Ἀθηναῖοι ναοὺς τε Σελεύκου κατεσκεύασαν καὶ τοῦ υἱοῦ Ἀντιόχου· καὶ τὸν ἐπιχεόμενον κύαθον ἐν ταῖς συνουσίαις Σελεύκου Σωτῆρος καλοῦσι. ταύτην δὲ τὴν κολακειάν τινὲς ἐκτρεπόμενοι τοῦνομα ἀρέσκειαν προσαγορεύουσιν, ὡς Ἀναξανδρίδης· τὸ γὰρ κολακεύειν νῦν ἀρέσκειαν ὄνομ' ἔχει.

2,1 102

ἔστι δὲ καὶ ἡ κολακικὴ τέχνη ὀλιγοχρόνιος. Ἀλεξίς οὖν φησι· κολάκων δὲ βίος μικρὸν χρόνον ἀνθεῖ· οὐδεὶς γὰρ χαίρει πολιοκροτάφῳ παρασίτῳ. Κλέαρχος δὲ φησι· κόλαξ μὲν οὐδεὶς ἀρκεῖ πρὸς φιλίαν. καταναλίσκει γὰρ ὁ χρόνος τὸ τοῦ προσποιήματος αὐτῶν ψεῦδος. ὁ δ' ἐραστής κόλαξ ἐστὶ φιλίας δι' ὥραν ἢ κάλλος. Κλέαρχος δὲ ὁ Σολεύς φησι τὴν κολακειάν ταπεινὰ ποιεῖν τὰ ἦθη τῶν κολάκων καταφρονητικῶν ὄντων τῶν περὶ αὐτοῦς, σημεῖον δὲ τὸ πᾶν ὑπομένειν εἰδότες οἷα τολμῶσι. τὰ δὲ τῶν κολακευομένων ἐμφυσομένων τῇ κολακειᾷ, χαύνους καὶ κενοὺς ποιοῦντα, πάντων ἐν ὑπεροχῇ παρ' αὐτοῖς ὑπολαμβάνεσθαι κατασκευάζεσθαι. Ὁ αὐτὸς

Κλέαρχος διηγείται περί τινος μειρακίου Παφίου τὸ γένος, βασιλέως τὴν τύχην. τοῦτο, φάσκων τὸ μειράκιον, οὐ λέγων αὐτοῦ τοῦνομα, κατέκειτο δι' ὑπερβάλλουσιν τρυφὴν ἐπὶ ἀργυρόποδος κλίνης ὑπεστρωμένης Σαρδιανῇ ψιλοτάπιδι τῶν πάνυ πολυτελῶν. ἐπεβέβλητο δ' αὐτῷ πορφυροῦν ἀμφίταπον ἀμοργίνῳ καλύμματι περιειλημμένον. προσκεφάλαια δὲ εἶχε τρία μὲν ὑπὸ τῇ κεφαλῇ βύσσινά παραλουργῇ, δι' ὧν ἡμύνητο τὸ κάλυμμα, δύο δ' ὑπὸ τοῖς ποσὶν ὑσγίνοβαφῇ Δωρικά. παραδεδεγμένοι δ' εἰσὶ πάντες οἱ κατὰ Κύπρον μόναρχοι τὸ τῶν εὐγενῶν κολάκων γένος ὡς χρήσιμον. καὶ τούτων οἷον Ἀρεοπαγιτῶν τινων οὔτε τὸ πλῆθος οὔτε τὰς ὄψεις ἔξω τῶν ἐπιφανεστάτων οἶδεν οὐδεὶς, διηρημένων δὲ διχῇ τῶν ἐν τῇ Σαλαμῖνι κολάκων κατὰ συγγένειαν, ἀφ' ὧν εἰσὶν οἱ κατὰ τὴν ἄλλην Κύπρον κόλακες, τοὺς μὲν Γεργίνους, τοὺς δὲ Προμαλάγγους προσαγορεύουσι· ὧν οἱ μὲν Γεργῖνοι συγγινόμενοι τοῖς κατὰ τὴν πόλιν ἔν τε τοῖς ἐργαστηρίοις καὶ ταῖς ἀγοραῖς ὠτακουστοῦσι κατασκόπων ἔχοντες τάξιν, ὃ τι δ' ἂν ἀκούσωσιν ἀναφέρουσιν ἐκάστης ἡμέρας πρὸς τοὺς καλουμένους ἄνακτας. οἱ δὲ Προμάλαγγες ζητοῦσιν ἀντὶ τῶν ὑπὸ τῶν Γεργίνων προσαναχθέντων ὅ τι ἂν ἄξιον εἶναι ζητήσεως δόξῃ, ὄντες τινὲς ἐρευνηταί. καὶ τούτων οὕτως ἔντεχνος καὶ πιθανὴ πρὸς ἅπαντας ἡ ἔντευξις ὥστ' ἔμοιγε δοκεῖ, καθάπερ καὶ αὐτοὶ φασί, παρ' ἐκείνων εἰς τοὺς ἔξω τόπους διαδεδοῖσθαι τὸ σπέρμα τῶν ἐλλογίμων κολάκων. καὶ γὰρ οὐχ οἷον μετρίως ἐπὶ τῷ πράγματι σεμνύνονται διὰ τὸ τετιμῆσθαι παρὰ τοῖς βασιλεῦσιν, ἀλλὰ καὶ λέγουσιν ὅτι τῶν Γεργίνων τίς, ἀπόγονος ὧν τῶν Τρώων ἐκείνων οὗς Τεῦκρος ἀπὸ τῶν αἰχμαλώτων κατακτησάμενος εἰς Κύπρον ἔχων ἀπώκησεν, οὗτος διὰ τῆς παραλίας μετ' ὀλίγων στείλας ἐπὶ τῆς Αἰολίδος κατὰ πύστιν ἅμα καὶ οἰκισμὸν τῆς τῶν προγόνων χώρας πόλιν οἰκήσῃε περὶ τὴν Τρωικὴν Ἰδην, συμπαραλαβὼν τινὰς τῶν Μυσῶν· ἡ πάλα μὲν ἀπὸ τοῦ γένους Γέργινα, νῦν δὲ Γέργιθα κέκληται. τούτου γάρ, ὡς ἔοικε, τοῦ στόλου τινὲς ἀποσπασθέντες ἐν τῇ Κυμαίᾳ κατέσχον ἐκ Κύπρου τὸ γένος ὄντες, ἀλλ' οὐκ ἐκ τῆς Θεσσαλικῆς Τρίκκης, καθάπερ τινὲς εἰρήκασιν, ὧν ἰατρεῦσαι τὴν ἄγνοιαν οὐδ' Ἀσκληπιάδαις τοῦτό γε νομίζω δεδῶσθαι.

2,1 103

γεγόνασιν δὲ καὶ γυναῖκες αἱ προσαγορευθεῖσαι κολακίδες, ὧν τινες κλιμακίδες μετωνομάσθησαν ἀπὸ τοιαύτης πράξεως· ἀρεσκευόμεναι γὰρ ταῖς μεταπεμψαμέναις αὐτὰς Ἀρταβάζου καὶ Μέντορος γυναιξὶ κλίμακα κατεσκεύαζον ἐξ ἑαυτῶν οὕτως ὥστ' ἐπὶ τοῖς νώτοις αὐτῶν τὴν ἀνάβασιν γίνεσθαι καὶ τὴν κατάβασιν ταῖς ἐπὶ τῶν ἀμαξῶν ὀχουμέναις. εἰς τοῦτο τρυφῆς, ἵνα μὴ ἀθλιότητος εἶπω, προηγάγοντο τεχνώμεναι τὰς ἀφρονεστάτας. τοιγαροῦν ἐκ τῶν λίαν μαλακῶν ὑπὸ τῆς τέχνης μεταβιβασθεῖσαι σκληρῶς ἐβίωσαν ἐπὶ γήρῳ, αἱ δὲ κατῆραν εἰς Μακεδονίαν ἐκπεσοῦσαι τῆς ἐξουσίας καὶ τὰς τῶν ἐκεῖ κυρίας καὶ βασιλίδας ὄν τρόπον ταῖς ὁμιλίαις διέθεσαν οὐδὲ λέγειν καλόν, πλὴν ὅτι μαγεύομεναι καὶ μαγεύουσαι ταυροπόλοι καὶ τρίοδοί τινες αὐταὶ πρὸς ἀλήθειαν ἐγένοντο, πλήρεις πάντων ἀποκαθαρμάτων. Ὅτι περὶ τοῦ Παφίου μειρακίου καὶ τάδε προστίθῃσι Κλέαρχος· παῖδες μικρὸν ἄποθεν τῆς κλίνης ἐν χιτωνίσκοις ἔστασαν· τριῶν δ' ὄντων ἀνδρῶν, δι' οὓς δὴ νῦν ὁ πᾶς λόγος ἐνέστηκε, καὶ τούτων ὄντων ἐπωνύμων παρ' ἡμῖν ὁ μὲν εἷς ἐπὶ τῆς κλίνης πρὸς ποδῶν καθῆστο τοὺς τοῦ μειρακίου πόδας ἐπὶ τοῖς γόνασιν ἑαυτοῦ λεπτῷ ληδίῳ συνημφιακῶς· ὁ δὲ ἐπὶ δῆπου καὶ μὴ λέγοντος οὐκ ἄδηλον· καλεῖται δ' οὗτος ὑπὸ τῶν ἐγχωρίων Παράβυστος διὰ τὸ καὶ τῶν μὴ παραδεχομένων ὅμως τεχνικώτατα κολακεύων παρεμπίπτειν εἰς τὰς ὁμιλίας. ἀτέρος δ' ἦν ἐπὶ τινος δίφρου κειμένου παρ' αὐτὴν τὴν κλίνην καὶ τοῦ νεανίσκου τὴν χεῖρα παρεικός ἐκκρεμάμενος ταύτης καὶ προσπεπτωκῶς κατέψιχέ τε καὶ τῶν δακτύλων ἕκαστον ἐν μέρει διαλαμβάνων εἰλκε τε καὶ ἐξέτεινεν· ὥστε τὸν πρῶτον αὐτὸν ἐπονομάσαντα Σικύαν εὐστοχῶς εἰρηκέναι δοκεῖν. ὁ δὲ τρίτος ὁ Θῆρ ὁ γενναιότατος, ὅσπερ ἦν τῆς ὑπηρεσίας πρωταγωνιστής, προσεσσηκῶς αὐτῷ κατὰ κεφαλὴν μετεῖχε τῶν βυσσίνων προσκεφαλαίων ἀποκεκλιμένος εἰς αὐτὰ πάνυ φιλικῶς καὶ τῇ μὲν ἀριστερᾷ τὸ τοῦ μειρακίου τριχωμάτιον ἐπικοσμών, τῇ δεξιᾷ δὲ

Φωκαικὸν ψῆγμά τε διακινῶν ὡς αἰωρῶν ἡδὺς ἦν, ἀλλ' οὐκ ἀποσοβῶν. διό μοι δοκεῖ ἂν αὐτῷ δαίμων τις ἐλευθέριος νεμεσήσας ἐφεῖναι τῷ μεираκίῳ μυῖαν, οὐκ ἄλλην ἢ κείνην, ὡς καὶ τὴν Ἀθηναίων φησιν Ὅμηρος ἐνεῖναι τῷ Μενελάῳ τὸ θάρσος· οὕτως ἦν ἐρρωμένη καὶ ἄφοβος τὴν ψυχὴν. δηθέντος δὲ τοῦ μεираκίου τηλικοῦτον ἀνέκραγεν ἄνθρωπος ὑπὲρ ἐκείνου καὶ οὕτως ἡγανάκτησεν ὥστε διὰ τὴν πρὸς μίαν ἔχθραν ἀπάσας ἐκ τῆς οἰκίας ἤλαυνεν. ὅθεν καὶ φανερὸς ἐγένετο πρὸς τοῦτ' ἑταχῶς ἑαυτόν. ἀλλ' οὐ Λεύκων τοιοῦτος ὁ Ποντικὸς τύραννος, ὃς ἐπεὶ συχνοὺς τῶν φίλων ἥσθετο σεσυλημένος ὑπὸ τῶν περὶ αὐτὸν κολάκων, συνιδὼν ἄνθρωπον διαβάλλοντά τινα τῶν λοιπῶν φίλων ἀπέκτεινα ἄν, εἶπε, σε νῆ τοὺς θεοὺς, εἰ μὴ πονηρῶν ἀνδρῶν ἢ τυραννὸς ἐδεῖτο.

2,1 104

ὅτι Ἀντιφάνης ὁ κωμωδιοποιὸς τοιαῦτά φησι περὶ τῆς τῶν ἐν Κύπρῳ βασιλέων τρυφῆς. ἐν Κύπρῳ φῆς, εἰπέ μοι, διήγετε πολὺν χρόνον; τὸν πάνθ' ἕως ἦν ὁ πόλεμος. ἐν τίνι τόπῳ μάλιστα; ἐν Πάφῳ· οὐ πρᾶγμα τρυφερὸν διαφερόντως ἦν ἰδεῖν ἄλλως γ' ἄπιστον. ποῖον; ἐρριπίζετο ὑπὸ τῶν περιστερῶν, ὑπ' ἄλλου δ' οὐδενὸς δειπνῶν ὁ βασιλεὺς. πῶς; ἐάσας τὰμὰ γὰρ ἐρήσομαι σε τοῦτο, πῶς; ἡλείφετο ἐκ τῆς Συρίας ἦκοντι τοιοῦτ' ἄνθρωποι, καρποῦ σύχνου ὃν φασὶ τὰς περιστεράς τρώγειν. διὰ τὴν ὁσμὴν δὲ τούτου πετόμενοι παρῆσαν οἱ αἱ τ' ἦσαν ἐπικαθιζάνειν ἐπὶ τὴν κεφαλὴν· παῖδες δὲ παρακαθημένοι ἐσόβουν. ἐπαίρουσαι δὲ μικρόν, οὐ πολὺ τοῦ μήτ' ἐκεῖσε μήτε δεῦρο παντελῶς οὕτως ἀνερρίπιζον ὥστε σύμμετρον αὐτῷ τὸ πνεῦμα, μὴ περισκληρὸν ποιεῖν. εἴη ἂν οὖν ὁ τοῦ προειρημένου μεираκίου κόλαξ μαλακοκόλαξ, ὡς φησι Κλέαρχος· πρὸς γὰρ τῷ οὕτῳ κολακεύειν καὶ τὸ σχῆμα τῶν κολακευομένων ἐπακολουθῶν ἀποπλάττεται παραγκωνίζων καὶ σπαργανῶν ἑαυτὸν τοῖς τριβωναρίοις. ὅθεν αὐτὸν οἱ μὲν παραγκωνιστήν, οἱ δὲ σχηματοθήκην καλοῦσι. κατ' ἀλήθειαν γὰρ ὁ κόλαξ ἔοικεν εἶναι τῷ Πρωτεῖ ὁ αὐτός. γίνεται γοῦν παντοδαπὸς οὐ μόνον κατὰ τὴν μορφήν, ἀλλὰ καὶ κατὰ τοὺς λόγους· οὕτῳ ποικιλόφωνός ἐστιν. Ἀνδροκύδης δ' ὁ ἰατρὸς ἔλεγε τὴν κολοκείαν ἔχειν τὴν ἐπωνυμίαν ἀπὸ τοῦ προσκολλᾶσθαι ταῖς ὁμιλίαις· ἐμοὶ δὲ δοκεῖ διὰ τὴν εὐχέρειαν ὅτι πάντα ὑποδύεται, ὡς δὴ τις ὑποστατικὸς νωταγωγῶν τῷ τῆς ψυχῆς ἥθει καὶ οὐ βαρυνόμενος οὐδενὶ τῶν αἰσχυρῶν. Οὐκ ἂν διαμάρτανον δέ τις τὸν τοῦ μεираκίου τοῦ Κυπρίου βίον ὑγρὸν ὀνομάζων· οὐ πολλοὺς διδασκάλους φησὶν εἶναι Ἀθήνησιν Ἀλεξίς· πεῖραν ἐπεθύμουν θατέρου βίου λαβεῖν, ὃν πάντες εἰώθασιν ὀνομάζειν ὑγρόν. τρεῖς ἐν Κεραμεικῷ περιπατήσας ἡμέρας διδασκάλους ἐξεῦρον οὐ λέγω βίου ἴσως τριάκοντ' ἄφ' ἐνὸς ἐργαστηρίου. Ἀντιφάνης δὲ τέχνην τινὰ ὑποτίθεται τὴν κολακειάν εἶναι λέγων· εἴτ' ἔστιν ἢ γένοιτ' ἂν ἡδίων τέχνη ἢ πρόσοδος ἄλλη τοῦ κολακεύειν εὐφυῶς; ὁ ζωγράφος ποιεῖ τι καὶ πικραίνεται, ὁ γεωργὸς ἐν ὅσοις ἐστὶν κινδύνοις πρόσεστι πᾶσιν ἐπιμέλεια καὶ πόνος. ἡμῖν δὲ μετὰ γέλωτος ὁ βίος καὶ τρυφῆς· οὐ γὰρ τὸ μέγιστον ἔργον ἐστὶ παιδιὰ, ἄδρὸν γελάσαι, σκῶψαί τιν', ἐμπιεῖν πολύν, οὐχ ἡδύ; ἐμοὶ μὲν μετὰ τὸ πλουτεῖν δεύτερον. ὅτι Μένανδρος ἐν ὁμωνύμῳ δράματι τὸν κόλακα κεχαρκτήρικεν ὡς ἔνι μάλιστα, ὡς καὶ Δίφιλος τὸν παράσιτον. ὅτι Ἀλεξίς παρεισάγει κόλακα λέγοντα· εὐδαίμων ἐγώ, μὰ τὸν Δία τὸν Ὀλύμπιον, οὐχ ὅτι ἐν τοῖς γάμοις, ἄνδρες, εὐωχῆσομαι, ἀλλ' ὅτι διαρραγήσομαι, ἂν θεὸς θέλῃ· τούτου δέ μοι γένοιτο τοῦ θανάτου τυχεῖν. δοκεῖ δέ μοι ὁ καλὸς οὗτος γάστρις οὐκ ἂν ὠκνηκεῖν εἰπεῖν καὶ τὰ ἐξ Ὀμφάλης Ἰωνος· ἐνιαυσίαν γὰρ δεῖ με τὴν ἑορτὴν λέγειν.

2,1 105

οἷον καθημερινήν. φησὶν Ἰππίας ὁ Ἐρυθραῖος περὶ Κνωποῦ, οὗ ἡ βασιλεία ὑπὸ τῶν ἐκείνου κολάκων κατελύθη, ὅτι μαντευομένῳ περὶ σωτηρίας ἔχρησεν ὁ θεὸς θύειν Ἑρμῇ δολίῳ. καὶ μετὰ ταῦτα ὁρμήσαντος αὐτοῦ εἰς Δελφοὺς οἱ τὴν βασιλείαν αὐτοῦ καταλύειν βουλόμενοι, ἴν' ὀλιγαρχία γένηται· ἦσαν δ' οὗτοι Ὀρτύγης, Ἴρος, Ἐχαρος, οἱ διὰ τὸ περὶ τὰς θεραπείας τῶν ἐπιφανῶν εἶναι ἐκαλοῦντο πρόσκυνες καὶ κόλακες, οὗτοι οὖν συμπλέοντες τῷ Κνωπῷ, ὡς ἦδη πόρρω τῆς γῆς ἦσαν, δήσαντες ἔρριψαν εἰς τὸ πέλαγος καὶ καταχθέντες εἰς Χίον καὶ δύναμιν

παρὰ τῶν ἐκεῖ τυράννων λαβόντες νυκτὸς κατέπλευσαν εἰς Ἐρυθρά ς. κατὰ τὸ αὐτὸ δὲ καὶ τὸ τοῦ Κνωποῦ σῶμα ἐξεβράσθη ταῖς Ἐρυθραῖς κατὰ τὴν ἀκτὴν. τῆς δὲ γυναικὸς τοῦ Κνωποῦ περὶ τὴν κηδεῖαν ἀσχολουμένης, ἣν δὲ ἑορτὴ καὶ πανηγυρίς ἀγομένη Ἀρτέμιδι Στροφῆ α, ἐξαίφνης ἀκούεται σάλπιγγος βοή· καὶ καταληφθέντος τοῦ ἄστεος ὑπὸ τῶν περὶ τὸν Ὀρτύγην πολλοὶ μὲν ἀναιροῦνται τῶν τοῦ Κνωποῦ φίλων καὶ ἡ Κλεονίκη μαθοῦσα φεύγει εἰς Κολοφῶνα. οἱ δὲ περὶ τὸν Ὀρτύγην τύραννοι ἔχοντες τὴν ἐκ Χίου δύναμιν τοὺς ἐνισταμένους αὐτῶν τοῖς πράγμασιν διέφθειραν καὶ τοὺς νόμους καταλύσαντες αὐτοὶ διεῖπον τὰ κατὰ τὴν πόλιν ἐντὸς τείχους οὐδένα δεχόμενοι τῶν πολιτῶν. ἔξω δὲ πρὸ τῶν πυλῶν δικαστήριον κατασκευάσαντες τὰς κρίσεις ἐποιοῦντο, ἀλουργὰ μὲν ἀμπεχόμενοι περιβόλαια καὶ χιτῶνας ἐνδεδυκότες περιπορφύρους. ὑπεδέδεντο δὲ καὶ πολυσχιδῇ σανδάλια τοῦ θέρους, τοῦ δὲ χειμῶνος ἐν γυναικείois ὑποδήμασι διετέλουν περιπατοῦντες κόμας τε ἔτρεφον καὶ πλοκαμίδας ἔχειν ἤσκουν, διειλημμένοι τὰς κεφαλὰς διαδήμασι μηλίνοις καὶ πορφυροῖς. εἶχον δὲ καὶ κόσμον ὀλόχρυσον ὁμοίως ταῖς γυναιξίν. ἠνάγκαζόν τε τῶν πολιτῶν τοὺς μὲν διφροφορεῖν, τοὺς δὲ ῥάβδουχεῖν, τοὺς δὲ τὰς ὁδοὺς ἀνακαθαίρειν καὶ τῶν μὲν τοὺς υἱεῖς εἰς τὰς κοινὰς συνουσίας μετεπέμποντο, τοῖς δὲ τὰς ἰδίας γυναῖκας καὶ τὰς θυγατέρας ἄγειν παρήγγειλον. εἰ δέ τις τῶν ἐκ τῆς ἐταιρίας αὐτῶν ἀποθάνοι συναγάγοντες τοὺς πολίτας μετὰ γυναικῶν καὶ τέκνων ἠνάγκαζον θρηνεῖν τοὺς ἀποθανόντας καὶ στερνοτυπεῖσθαι μετὰ βίας καὶ βοᾶν ὅξυ καὶ μέγα ταῖς φωναῖς ἐφεσθήκοτος μαστιγοφόρου τοῦ ταῦτα ποιεῖν ἀναγκάζοντος, ἕως Ἰππότης ὁ Κνωποῦ ἀδελφὸς μετὰ δυνάμεως ἐπελθὼν ταῖς Ἐρυθραῖς ἑορτῆς οὔσης τῶν Ἐρυθραίων προσβοηθούντων ἐπῆλθε τοῖς τυράννοις καὶ πολλοὺς αἰκισάμενος τῶν περὶ αὐτοὺς Ὀρτύγην μὲν φεύγοντα συνεκέντησε καὶ τοὺς μετὰ τούτου, τὰς δὲ γυναῖκας αὐτῶν καὶ τὰ τέκνα δεινῶς αἰκισάμενος τὴν πατρίδα ἠλευθέρωσεν. φησὶ Θεόπομπος ἐν τῇ ἐνάτῃ τῶν Φιλιππικῶν Ἀγαθοκλέα δοῦλον γενόμενον καὶ τῶν ἐκ Θετταλίας πενεστῶν μέγα δύνασθαι παρὰ Φιλίππῳ διὰ κολακείαν καὶ ὅτι ἐν τοῖς συμποσίοις συνὼν αὐτῷ ὥρχετο καὶ γέλωτα παρεσκεύαζε, ἀποστεῖλαι διαφθεροῦντα Περραιβοὺς καὶ τῶν ἐκεῖ πραγμάτων ἐπιμελησόμενον.

2,1 106

τοιούτους δ' εἶχεν αἰεὶ περὶ αὐτὸν ἀνθρώπους ὁ Μακεδὼν, οἷς διὰ φιλοποσίαν καὶ βωμολοχίαν πλείω χρόνον ὥς τὰ πολλὰ συνδιέτριβε καὶ συνήδρευε περὶ τῶν μεγίστων βουλευόμενος. ὃς, ὥς ἱστορεῖ Ἡγήσανδρος ὁ Δελφός, καὶ τοῖς Ἀθηήνῃσιν εἰς τὸ Διομέων Ἡράκλειον ἀθροιζομένοις τοῖς τὰ γέλοια λέγουσιν ἀπέστελλεν ἱκανὸν κερμάτιον καὶ προσέτασσε τισιν ἀναγράφοντας τὰ λεγόμενα ὑπ' αὐτῶν ἀποστέλλειν πρὸς αὐτόν. φησὶ Θεόπομπος ὅτι τοὺς Θεσσαλοὺς εἰδὼς ὁ Φίλιππος ἀκολάστους καὶ περὶ τὸν βίον ἀσελγεῖς συνουσίας αὐτῶν κατεσκεύαζε καὶ πάντα τρόπον ἀρέσκειν αὐτοῖς ἐπειρᾶτο ὀρχούμενος, κωμάζων, πᾶσαν ἀκολασίαν ὑπομένων. ἦν δὲ καὶ φύσει βωμολόχος καὶ καθ' ἐκάστην ἡμέραν μεθυσκόμενος καὶ χαίρων τῶν ἐπιτηδευμάτων τοῖς πρὸς ταῦτα συντείνουσι καὶ τῶν ἀνθρώπων τοῖς εὐφυέσι καλουμένοις καὶ τὰ γέλοια λέγουσι καὶ ποιοῦσι πλείους τε τῶν Θετταλῶν τῶν αὐτῷ πλησιασάντων ἥρει μᾶλλον ἐν ταῖς συνουσίαις ἢ ταῖς δωρεαῖς. τὰ παραπλήσια ἐποίει καὶ ὁ Διονύσιος ὁ Σικελιώτης. φησὶ γοῦν Εὐβουλος ὁ κωμωδοποιός· ἔστι τοῖς σεμνοῖς μὲν αὐθαδέστερος καὶ τοῖς κόλαξι πᾶσι τοῖς σκώπτουσί τε αὐτὸν ἀόργητος· ἡγεῖται δὴ τούτους μόνους ἑλευθέρους κἂν δοῦλος ᾧ. ἀλλὰ μὴν καὶ τοὺς ἀποβάλλοντας τὰς οὐσίας εἰς μέθας καὶ κύβους καὶ τὴν τοιαύτην ἀκολασίαν οὐ μόνον ὁ Διονύσιος ἀνελάμβανεν, ἀλλὰ καὶ ὁ Φίλιππος. φησὶ γοῦν καὶ ὁ Θεόπομπος Φίλιππος τοὺς μὲν κοσμίους τὰ ἡθὴ καὶ τοὺς τῶν ἰδίων ἐπιμελουμένους ἀπεδοκίμαζε, τοὺς δὲ πολυτελεῖς καὶ ζῶντας ἐν κύβοις καὶ πότοις ἐπαινῶν ἐτίμα. τοιγαροῦν οὐ μόνον αὐτοὺς τοιαῦτ' ἔχειν παρεσκεύαζεν, ἀλλὰ καὶ τῆς ἄλλης ἀδικίας καὶ βδελυρίας ἀθλητὰς ἐποίησεν. τί γὰρ τῶν αἰσχυρῶν ἢ δεινῶν αὐτοῖς οὐ προσῆν, ἢ τί τῶν καλῶν καὶ σπουδαίων οὐκ ἀπῆν; οὐχ οἱ μὲν ξυρούμενοι καὶ λεαινόμενοι διετέλουν ἄνδρες ὄντες, οἱ δ' ἀλλήλοις ἐτόλμων ἐπ' ἀνίστασθαι

πώγωνας ἔχουσι; καὶ περιήγοντο μὲν δύο ἢ τρεῖς ἑταιρουμένους, αὐτοὶ δὲ τὰς αὐτὰς ἐκείνοις χρήσεις ἐτέροις παρῆχον. ὅθεν δικαίως ἂν τις αὐτοὺς οὐχ ἑταίρους ἀλλ' ἑταίρας ὑπέλαβεν, οὐδὲ στρατιώτας ἀλλὰ χαμαιτύπας προσηγόρευσεν· ἀνδροφόνοι γὰρ τὴν φύσιν ὄντες ἀνδρόπορνοι τὸν τρόπον ἦσαν, πρὸς δὲ τούτοις ἀντὶ μὲν τοῦ νήφειν τὸ μεθύειν ἡγάπων, ἀντὶ δὲ τοῦ κοσμίως ζῆν ἀρπάζειν καὶ φονεύειν ἐζήτουν. καὶ τὸ μὲν ἀληθεύειν καὶ ταῖς ὁμολογίαις ἐμμένειν οὐκ οἰκεῖον αὐτῶν ἐνόμιζον, τὸ δ' ἐπιорκεῖν καὶ φενακίζειν ἐν τῷ σεμνοτάτῳ ὑπελάμβανον. καὶ τῶν μὲν ὑπαρχόντων ἡμέλουν, τῶν δὲ ἀπόντων ἐπεθύμουν, καὶ ταῦτα μέρος τι τῆς Εὐρώπης ἔχοντες. οἶομαι γὰρ τοὺς ἑταίρους οὐ πλείονας ὄντας κατ' ἐκείνον τὸν χρόνον ὀκτακοσίων οὐκ ἐλάττω καρπίζεσθαι γῆν ἢ μυρίους τῶν Ἑλλήνων τοὺς τὴν ἀρίστην καὶ πλείστην χώραν κεκτημένους.

2,1 107

ὁ δ' αὐτὸς καὶ περὶ Διονυσίου τοῦ Σικελίας τυράννου φησὶν ὅτι τοὺς ἀποβάλλοντας τὰς οὐσίας εἰς μέθας καὶ κύβους καὶ τὴν τοιαύτην ἀκολασίαν εὖ περιεῖπεν· ἡβούλετο γὰρ ἅπαντας εἶναι διεφθαρμένους καὶ φαύλους. καὶ Δημήτριος δὲ ὁ Πολιορκητὴς φιλογέλως ἦν, ὡς ἱστορεῖ Φύλαρχος· περὶ οὗ καὶ ταῦτα γράφει· ἑώρα Δημήτριος τοὺς κολακεύοντας αὐτὸν καὶ ἐπιχεομένους Δημητρίου μὲν μόνου βασιλέως, Πτολεμαίου δὲ μόνου ναυάρχου, Λυσιμάχου δὲ γαζοφύλακος, Σελεύκου δ' ἐλεφαντάρχου. καὶ ταῦτα οὕτως οὐ τὸ τύχον συνῆγε μῖσος. Ἡρόδοτος δὲ φησὶν Ἄμασιν Αἰγυπτίων βασιλέα παιγνιήμονα ἔοντα σκώπτειν τοὺς συμπότας, καὶ ὅτε δὲ ἰδιώτης, φησὶν, ἦν, φιλοπότης ἦν καὶ φιλοσκώμων καὶ οὐ κατεσπουδασμένος ἀνὴρ. Νικόλαος δὲ Σύλλαν φησὶ τὸν Ῥωμαίων στρατηγὸν οὕτω χαίρειν μίμοις καὶ γελωτοποιοῖς ὡς καὶ πολλὰ γῆς μέτρα αὐτοῖς χαρίζεσθαι τῆς δημοσίας. ἐμφανίζουσι δ' αὐτοῦ τὸ περὶ ταῦτα ἰλαρὸν αἰ ὑπ' αὐτοῦ γραφεῖσθαι σατυρικά καὶ κωμωδία τῇ πατρίῳ φωνῇ. Τιτυνθίου δὲ φησὶ Θεόφραστος ἐν τῷ περὶ κωμωδίας φιλογέλως ὄντας, ἀχρεῖους πρὸς τὰ σπουδαιότερα τῶν πραγμάτων καταφυγεῖν ἐπὶ τὸ ἐν Δελφοῖς μαντεῖον ἀπαλλαγῆναι βουλομένους τοῦ πάθους, καὶ τὸν θεὸν ἀνελεῖν αὐτοῖς, ἦν θύοντες τῷ Ποσειδῶνι ταῦρον ἀγελαστὶ τοῦτον ἐμβάλωσιν εἰς τὴν θάλασσαν, παύσεσθαι. οἱ δὲ δεδιότες μὴ διαμάρτωσι τοῦ λογίου τοὺς παῖδας ἐκώλυσαν παρῆναι τῇ θυσίᾳ. μαθὼν οὖν εἰς καὶ συγκαταμιχθεὶς, ἐπεὶ ἐβόων ἀπελαύνοντες αὐτόν, τί δῆτ'; ἔφη· δεδοίκατε μὴ τὸ σφάγιον ὑμῶν ἀνατρέψω; γελασάντων δὲ ἔμαθον ἔργῳ τὸν θεὸν δεῖξαντα ὡς ἄρα τὸ πολυχρόνιον ἦθος ἀμήχανόν ἐστι θεραπευθῆναι. ὅτι Σωσικράτης φησὶν ἴδιόν τι περὶ τοὺς Φαιστίους ὑπάρχειν. ἀσκεῖν ἐκ παιδαρίων εὐθὺς τὸ γέλοια λέγειν· διὸ καὶ συμβέβηκεν αὐτοὺς ἀποφθέγγεσθαι πολλάκις εὐκαίρως διὰ τὴν ἐξ ἀρχῆς συνήθειαν. ὥστε πάντας τοὺς κατὰ Κρήτην τούτοις ἀνατιθέναι τὸ γέλοιο. ἀλαζῶν· τοῦτ' ἐπιτιμᾷς; ὑπερτείνει αὕτη τὰς τέχνας πάσας πολὺ μετὰ τὴν κολακείαν. ἥδε μὲν γὰρ διαφέρει. φησὶν Ἀναξανδρίδης ὁ κωμικός. ὅτι ψωμοκόλαξ κεῖται παρὰ Ἀντιφάνει· ψίθυρός τ' ἐκαλοῦ καὶ ψωμοκόλαξ. καὶ Σαννυρίων· ποῖ φθείρεσθ' ἐπίτριπτοι ψωμοκόλακες. Φιλίππιδης· ψωμοκολακεύων καὶ παρεισιῶν ἀεί. κυρίως δ' ὁ κόλαξ ἐπὶ τούτου κεῖται· κόλον γὰρ ἡ τροφή, ὅθεν καὶ ὁ βουκόλος καὶ ὁ δύσκολος, ὅς ἐστι δυσάρεστος καὶ σικχός, κοιλία τε ἡ τὴν τροφήν δεχομένη. ψωμοκόλαφον δὲ δραπέτην εἴρηκε Δίφιλος. καχεξία τις ὑποδέδυκε τοὺς ὄχλους, αἱ κρίσεις θ' ἡμῶν νοσοῦσι καὶ τὸ πρὸς χάριν πολὺ, Δίφιλός φησιν. ὅρα τὸ „ἀεὶ ποτε ἄνδρες τεθαύμακα“ ὅμοιον τῷ „ἀεὶ παῖ Λαρτίου δέδορκά σε“. φησὶ Μακαρεὺς· ὅταν Ἦρα θύωσιν οἱ ἐν Κῷ, οὔτε εἴσεισιν εἰς τὸ ἱερὸν δοῦλος οὔτε γεύεται τινος τῶν παρεσκευασμένων.

2,1 108

ὅτι Ἐπικράτης ἀγανακτοῦντα ποιεῖ οἰκέτην τινὰ καὶ λέγοντα· τί γὰρ ἔχθιον ἢ παῖ παῖ καλεῖσθαι παρὰ πότον, καὶ ταῦτ' ἀγενεῖω μειρακυλλίῳ τινί, τὴν ἀμίδα φέρειν ὁρᾶν τε κείμενα ἄμητας ἡμιβρώτας ὀρνίθειά τε, ὧν οὐδὲ λειφθέντων θέμις δούλῳ φαγεῖν, ὡς φασιν αἱ γυναῖκες. μετήνεγκε δὲ τὰ ἱαμβεῖα ταῦτα ἐξ Ἀντιφάνους ἀπὸ τοῦ ὁρᾶν τε κείμενα καὶ ἐξῆς. καὶ ἐστὶ, φησὶν ὁ παρὰ τούτῳ Οὐλπίανος, θαυμαστόν, ὅπως τὸ τῶν δούλων γένος ἐστὶν οὕτως ἐγκρατὲς

τοσαύταις ἐγκαλινδούμενον λιχνείαις. ταύτας γὰρ ὑπερορῶσιν οὐ μόνον διὰ φόβον, ἀλλὰ καὶ κατὰ διδασκαλίαν ἐθισθέντες. ὅτι γενομένης διαφορᾶς τοῖς συνεξορμήσασιν τῷ Τριόπᾳ μετὰ τὸν ἐκείνου θάνατον, οἱ μὲν μετὰ Θορβάντος μείναντες εἰς Ἴηλυσὸν ἦλθον, οἱ δὲ μετὰ Περιέργου, ὃς καὶ κατηράσατο τῷ Φόρβαντι, ὅθεν καὶ Ἀραιαὶ αἱ νῆσοι ἐκλήθησαν, τὴν Καμιρίδα κατέσχον. ναυαγήσας δὲ Φόρβας καὶ Παρθενία ἢ Φόρβαντος καὶ Περιέργου ἀδελφὴ διενήξατο εἰς Ἴηλυσὸν περὶ τὸν καλούμενον Σχεδίαν. καὶ αὐτοῖς περιτυχὼν Θαμνεὺς κυνηγέτης ἦγεν ὡς ξενίσων εἰς τὸν οἶκον καὶ τὸν οἰκέτην ἀπέστειλεν ἀγγελοῦντα τῇ γυναικὶ τὰπιτήδεια παρασκευάζειν ὡς ἄγοντος τοὺς ξένους· ἐλθὼν δ' εἰς οἶκον, ὡς οὐδὲν εὔρε παρσκευασμένον, αὐτὸς ἐπιβαλὼν τὸν σίτον ἐπὶ τὸν ἀλετῶνα καὶ τᾶλλα τὰκόλουθα, ἔπειτ' ἀλέσας ἐξένισεν αὐτούς. καὶ ὁ Φόρβας οὕτως ἐπὶ τῷ ξενισμῷ ἦσθη ὡς καὶ τὸν βίον τελευτῶν ἐπέσκηψε τοῖς φίλοις δι' ἐλευθέρων τοὺς ἐναγισμοὺς τελεῖν αὐτῷ· καὶ τὸ ἔθος διαμένειν ἐν τῇ θυσίᾳ τοῦ Φόρβαντος. ἐλεύθεροι γὰρ οἱ διακονοῦντες, δούλω δὲ οὐδὲ προσελθεῖν οὐκ ἔστιν ὅσιον. ἀναπεμπασάμενοι αὐτῶν ἐξ ὧν πάλοι τυγχάνομεν ἀνεγνωκότες. ἦλων ὄρθρῃαι τὰ σιτία ὥστε τὴν κώμην ὑπηχεῖν θιγγανουσῶν τὰς μύλας, φησὶ Φερεκράτης. οὐκ ἔστι δούλων, ὦγαθ', οὐδαμοῦ πόλις τύχη δὲ πάντα μεταφέρει τὰ σώματα. πολλοὶ δὲ νῦν μὲν εἰσιν οὐκ ἐλεύθεροι, εἰς αὖριον δὲ Σουνιεῖς, εἴτ' εἰς τρίτην ἀγορᾷ κέχρηται. τὸν γὰρ οἶακα στρέφει δαίμων ἐκάστω, φησὶν Ἀναξανδρίδης. Ποσειδώνιος ὁ ἀπὸ τῆς στοᾶς φησι πολλοὺς τινὰς ἑαυτῶν οὐ δυναμένους προίστασθαι διὰ τὸ τῆς διανοίας ἀσθενὲς ἐπιδοῦναι ἑαυτοὺς εἰς τὴν τῶν συνετωτέρων ὑπηρεσίαν, ὅπως παρ' ἐκείνων τυγχάνοντες τῆς εἰς τὰ ἀναγκαῖα ἐπιμελείας αὐτοὶ πάλιν ἀποδίδωσιν ἐκείνοις δι' αὐτῶν ἅπερ ἂν ὧσιν ὑπηρετεῖν δυνατοί. τούτῳ τῷ τρόπῳ Μαρυανδουνοὶ Ἑρακλεώταις ὑπετάγησαν διὰ τέλους ὑποσχόμενοι θητεύσειν παρέχουσιν αὐτοῖς τὰ δέοντα, προσδιαστειλάμενοι μηδενὸς αὐτῶν ἔσσεσθαι πρᾶσιν ἔξω τῆς Ἑρακλεωτῶν χώρας, ἀλλ' ἐν αὐτῇ μόνον τῇ ἰδίᾳ χώρᾳ. ταχ' οὖν διὰ τοῦτο καὶ Εὐφορίων ὁ ἐποποιὸς τοὺς Μαρυανδυνοὺς δωροφόρους ὑποφρίσσοντας ἄνακτας καλεῖ. λέγει δὲ καὶ Καλλίστρατος ὁ Ἀριστοφάνειος ὅτι τοὺς Μαρυανδυνοὺς ὠνόμαζον δωροφόρους ἀφαιροῦντες τὸ πικρὸν τῆς τῶν εἰλώτων προσηγορίας, καθάπερ Σπαρτιάται μὲν ἐποίησαν ἐπὶ τῶν εἰλώτων, Θετταλοὶ δ' ἐπὶ τῶν πενεστῶν, Κρήτες δ' ἐπὶ τῶν κλαρωτῶν.

2,1 109

καλοῦσι δὲ Κρήτες τοὺς μὲν κατὰ πόλιν οἰκέτας χρυσωνήτους, ἀμφαμιώτας δὲ τοὺς κατ' ἀγρὸν ἐγχωρίους μὲν ὄντας, δουλωθέντας δὲ κατὰ πόλεμον· διὰ τὸ κληρωθῆναι δὲ κλαρώτας ἦτοι ἀπὸ τοῦ γενομένου περὶ αὐτῶν κλήρου ὥς φησιν Ἐφορος. τούτοις δ' εἰσὶ νενομισμέναί τινες ἐν Κυδωνίᾳ ἑορταί, ἐν αἷς οὐκ εἰσίσιν εἰς τὴν πόλιν ἐλεύθεροι, ἀλλ' οἱ δοῦλοι πάντων κρατοῦσι καὶ κύριοι μαστιγοῦν εἰσὶ τοὺς ἐλευθέρους. Σωσικράτης δὲ φησὶ ὅτι τὴν μὲν κοινὴν δουλείαν οἱ Κρήτες καλοῦσι μνοίαν, τὴν δὲ ἰδίαν ἀφαμιώτας, τοὺς δὲ περιοίκους ὑπηκόους. Θετταλῶν δὲ λεγόντων πενέστας τοὺς μὴ γόνῳ δούλους, διὰ πολέμου δ' ἡλωκότας, Θεόπομπος ὁ κωμικὸς ἐπὶ τοῦ ἀπλῶς δούλου τίθησι. Φιλοκράτης δὲ καλεῖσθαι φησὶ τοὺς πενέστας καὶ Θετταλοικέτας. Βοιωτῶν τῶν τὴν Ἀρναίαν κατοικησάντων οἱ μὴ ἀπάραντες εἰς Βοιωτίαν, ἀλλ' ἐμφιλοχωρήσαντες παρέδωκαν ἑαυτοὺς τοῖς Θεσσαλοῖς δουλεύειν καθ' ὁμολογίαν, ἐφ' ᾧ οὔτε ἐξάξουσιν αὐτοὺς ἐκ τῆς χώρας οὔτε ἀποκτενοῦσιν, αὐτοὶ δὲ τὴν χώραν αὐτοῖς ἐργαζόμενοι τὰς συντάξεις ἀποδώσουσιν· οὗτοι οὖν κατὰ τὰς ὁμολογίας καταμείναντες καὶ παραδόντες ἑαυτοὺς ἐκλήθησαν τότε μὲν μενέσται, νῦν δὲ πενέσται. καὶ πολλοὶ τῶν κυρίων ἑαυτῶν εἰσιν εὐπορώτεροι. Εὐριπίδης δὲ ἐν Φρίξῳ λάτρης αὐτοὺς ὀνομάζει· λάτρης πενέστης ἄμὸς ἀρχαίων δόμων. Τίμαιος δ' ὁ Ταυριμενίτης γράφει· καθόλου ἡτιῶντο τὸν Ἀριστοτέλη διημαρτηκέναι τῶν Λοκρικῶν ἐθῶν· οὐδὲ γὰρ κεκτῆσθαι νόμον εἶναι τοῖς Λοκροῖς ὁμοίως οὐδὲ Φωκεῦσιν οὔτε θεραπαίνας οὔτε οἰκέτας πλὴν ἐγγὺς τῶν χρόνων, ἀλλὰ πρώτη τῇ Φιλομήλου γυναικὶ τοῦ καταλαβόντος Δελφούς δύο θεραπαίνας ἀκολουθεῖν. παραπλησίως δὲ καὶ Μνάσωνα τὸν Ἀριστοτέλους ἐταῖρον χιλίους οἰκέτας κτησάμενον διαβληθῆναι παρὰ τοῖς Φωκεῦσιν ὡς

τοσούτους τῶν πολιτῶν τὴν ἀναγκαίαν τροφὴν ἀφηρημένον. εἰθίσθαι γὰρ ἐν ταῖς οἰκίαις διακονεῖν τοὺς νεωτέρους τοῖς πρεσβυτέροις. Πλάτων δ' ἐν ἔκτῳ Νόμῳ φησί· τὰ τῶν οἰκετῶν χαλεπὰ πάντη. οὐ γὰρ ὑγιὲς οὐδὲν ψυχῆς δούλης· οὐδεὶς γὰρ οὐδὲν ὑγιὲς πιστεύειν αὐτοῖς τὸν νοῦν κεκτημένον. ὁ δὲ σοφώτατος τῶν ποιητῶν φησιν· ἡμισυ γάρ τε νόου ἀπαμείρεται εὐρύοπα Ζεὺς ἀνδρῶν, οὓς ἂν κατὰ δούλιον ἡμᾶρ ἔλῃσι. χαλεπὸν οὖν τὸ κτῆμα ἔργῳ πολλάκις ἐπιδέδεικται περὶ τε τὰς Μεσσηνίων συχνὰς ἀποστάσεις καὶ περὶ τὰς τῶν ἐκ μιᾶς φωνῆς πολλοὺς οἰκέτας κτωμένων πόλεις ὅσα κακὰ συμβαίνει. πρὸς ἅ τις ἅπαντα βλέψας διαπορήσειε τί χρὴ δρᾶν περὶ ἀπάντων τῶν τοιούτων. δύο δὲ λείπεσθαι μηχανάς, μὴ πατριώτας ἀλλήλων εἶναι τοὺς μέλλοντας δουλεύειν ἀσυμφώνους τε ὅτι μάλιστα εἰς δύναμιν, τρέφειν δ' αὐτοὺς ὀρθῶς μὴ μόνον ἐκείνων ἔνεκα, πλέον δ' ἑαυτῶν προτιμώντας ὑβρίζειν τε ἥκιστα εἰς αὐτούς.

2,1 110

κολάζειν δὲ ἐν δίκῃ δούλους δεῖ καὶ μὴ νουθετοῦντας ὡς ἐλευθέρους θρύπτεσθαι ποιεῖν, τὴν δὲ οἰκέτου πρόορσιν χρὴ σχεδὸν ἐπίταξιν πᾶσαν γίνεσθαι, μὴ προσπαίζοντας μηδαμῇ μηδαμῶς οἰκέταις, μήτ' οὖν θηλείαις μήτ' ἄρρεσιν· ἃ δὲ πρὸς δούλους φιλοῦσι πολλοὶ σφόδρα ἀνοήτως θρύπτοντες χαλεπώτερον ἀπεργάζεσθαι τὸν βίον ἐκείνοις τε ἄρχεσθαι καὶ ἑαυτοῖς ἄρχειν. ὅτι πρῶτοι Ἑλλήνων Χῖοι ἀργυρωνήτοις ἐχρήσαντο δούλοις μετὰ Θετταλοὺς καὶ Λακεδαιμονίους, ὡς φησι Θεόπομπος. Λακεδαιμόνιοι μὲν καὶ Θεταλλοὶ κατασκευασάμενοι τὴν δουλείαν ἐκ τῶν Ἑλλήνων τῶν οἰκούντων πρότερον τὴν χώραν ἣν ἐκεῖνοι νῦν ἔχουσιν, οἱ μὲν Ἀχαιῶν, Θετταλοὶ δὲ Περαιβῶν καὶ Μαγνήτων, καὶ προσηγόρευσαν τοὺς καταδουλωθέντας οἱ μὲν εἴλωτας, οἱ δὲ πενέστας. Χῖοι δὲ βαρβάρους κέκτηνται τοὺς οἰκέτας καὶ τιμὴν αὐτῶν καταβάλλοντες. ἐγὼ δέ, φησὶν ὁ ῥήτωρ οὗτος, ἡγοῦμαι Χίοις διὰ τοῦτο νεμεσῆσαι τὸ δαιμόνιον. χρόνοις γὰρ ὕστερον ἐξεπολεμήθησαν διὰ δούλους. Νυμφόδωρος γοῦν τάδ' ἱστορεῖ περὶ αὐτῶν· τῶν Χίων οἱ δοῦλοι ἀποδιδράσκουσιν αὐτοὺς καὶ εἰς τὰ ὄρη ὀρμώμενοι τὰς ἀγροικίας ἑαυτῶν κακοποιοῦσι πολλοὶ συναθροισθέντες· ἡ γὰρ νῆσος αὐτοῖς ἐστὶ τραχεῖα καὶ κατάδενδρος. μικρὸν δὲ πρὸ ἡμῶν οἰκέτην τινὰ μυθολογοῦσιν οἱ Χῖοι ἀποδράντα ἐν τοῖς ὅρεσι τὰς διατριβὰς ποιεῖσθαι. ἀνδρεῖον δέ τινα ὄντα καὶ τὰ πολέμια τῶν δραπετῶν ἀφηγεῖσθαι ὡς ἂν βασιλέα στρατεύματος καὶ πολλάκις τῶν Χίων ἐπιστρατευσάντων ἐπ' αὐτὸν καὶ οὐδὲν ἀνύσαι δυναμένων, ἐπεὶ αὐτοὺς ἑώρα μάτην ἀπολλομένους ὁ Δριμακός, τοῦτο γὰρ ἦν ὄνομα τῷ δραπέτῃ, λέγει πρὸς αὐτοὺς τάδε· ὑμῖν, ὦ Χῖοι τε καὶ κύριοι, τὸ μὲν γινόμενον πρᾶγμα παρὰ τῶν οἰκετῶν οὐδέποτε μὴ παύσεται· πῶς γάρ, ὅποτε κατὰ χρησμὸν γίνεται θεοῦ δόντος; ἀλλ' ἐὰν ἐμοὶ πεισθήσεσθε καὶ ἔατε ἡμᾶς ἡσυχίαν ἄγειν, ἐγὼ ὑμῖν ἔσομαι πολλῶν ἀγαθῶν ἀρχηγός. σπεισαμένων οὖν τῶν Χίων πρὸς αὐτὸν καὶ ἀνοχὰς ποιησαμένων χρόνον τινὰ κατασκευάζεται μέτρα καὶ σταθμὰ καὶ σφραγίδα ἰδίαν. καὶ δείξας τοῖς Χίοις εἶπε δίοτι λήψομαι ὅταν παρὰ τινος ὑμῶν λαμβάνω τούτοις τοῖς μέτροις καὶ στάθμοις, καὶ λαβὼν τὰ ἱκανὰ ταύτῃ τῇ σφραγίδι τὰ ταμεία σφραγισάμενος καταλείψω. τοὺς δ' ἀποδιδράσκοντας ὑμῶν δούλους ἀνακρίνας τὴν αἰτίαν, ἐὰν μὲν μοι δοκῶσιν ἀνήκεστόν τι παθόντες ἀποδεδρακέναι, ἔξω μετ' ἑμαυτοῦ, ἐὰν δὲ μηδὲν λέγωσι δίκαιον, ἀποπέμψω πρὸς τοὺς δεσπότας. ὀρῶντες οὖν οἱ λοιποὶ οἰκέται τοὺς Χίους ἡδέως τὸ πρᾶγμα προσδεξαμένους πολλῶ ἔλαττον ἀπεδίδρασκον φοβούμενοι τὴν ἐκείνου κρίσιν· καὶ οἱ ὄντες δὲ μετ' αὐτοῦ δραπέται πολὺ μᾶλλον ἐφοβοῦντο ἐκεῖνον ἢ τοὺς ἰδίους αὐτῶν δεσπότας καὶ πάντ' αὐτῷ τὰ δέοντ' ἐποίουν, πειθαρχοῦντες ὡς ἂν στρατηγῷ. ἐτιμωρεῖτό τε γὰρ τοὺς ἀτακτοῦντας καὶ οὐδενὶ ἐπέτρεπε συλᾶν ἀγρὸν οὐδ' ἄλλο ἀδικεῖν οὐδὲ ἐν ἄνῃ τῆς αὐτοῦ γνώμης, ἐλάμβανε δὲ ταῖς ἐορταῖς ἐπιπορευόμενος ἐκ τῶν ἀγρῶν οἶνον καὶ ἱερεῖα τὰ καλῶς ἔχοντα ὅσα δ' ἂν αὐτοῖς δοίησαν οἱ κύριοι καὶ εἴ τινα αἰσθοίτο ἑαυτῷ ἐπιβουλεύοντα (ἐκήρυξε γὰρ ἡ πόλις χρήματα πολλὰ δώσειν τῷ αὐτὸν λαβόντι ἢ τὴν κεφαλὴν κομίσαντι) ἐτιμωρεῖτο οὗτος.

πρεσβύτερος γενόμενος καλέσας τὸν ἐρώμενον τὸν ἑαυτοῦ λέγει αὐτῷ ὅτι ἐγὼ σε πάντων ἀνθρώπων ἡγάπησα μάλιστα καὶ σύ μοι εἶ καὶ παῖς καὶ υἱὸς καὶ τὰ ἄλλα πάντα· ἐμοὶ μὲν οὖν χρόνος ἱκανὸς βεβίωται, σὺ δὲ νέος εἶ καὶ ἀκμὴν ἔχεις τοῦ ζῆν. τί οὖν ἐστίν; ἄνδρα σε δεῖ γενέσθαι καλὸν τε καὶ ἀγαθόν· ἐπεὶ γὰρ ἡ πόλις τῶν Χίων δίδωσι τῷ ἐμὲ ἀποκτείναντι χρήματα πολλὰ καὶ ἐλευθερίαν ὑποσχεῖται, δεῖ σε ἀφελόντα μου τὴν κεφαλὴν εἰς Χίον ἀπενεγκεῖν καὶ λαβόντα παρὰ τῆς πόλεως τὰ χρήματα εὐδαιμονεῖν. ἀντιλέγοντος δὲ τοῦ νεανίου πείθει αὐτὸν τοῦτο ποιῆσαι. καὶ ὃς ἀφελόμενος αὐτοῦ τὴν κεφαλὴν λαμβάνει παρὰ τῶν Χίων τὰ ἐπικηρυχθέντα χρήματα καὶ θάψας τὸ σῶμα τοῦ δραπετοῦ εἰς τὴν ἰδίαν ἐχώρησε. καὶ οἱ Χῖοι πάλιν ὑπὸ τῶν οἰκετῶν ἀδικούμενοι καὶ διαρπαζόμενοι μνησθέντες τῆς τοῦ τετελευτήκοτος ἐπιεικείας ἡρώων ἰδρύσαντο κατὰ τὴν χώραν καὶ ἐπωνόμασαν ἥρωος εὐμενοῦς. καὶ αὐτῷ ἔτι καὶ νῦν οἱ δραπεταὶ ἀποφέρουσιν ἀπαρχὰς πάντων ὧν ὑφέλονται. φασὶ δὲ καὶ καθ' ὕπνους ἐπιφαινόμενον πολλοῖς τῶν Χίων προσημαίνειν οἰκετῶν ἐπιβουλὰς καὶ οἷς ἂν ἐπεφάνη οὗτοι θύουσιν αὐτῷ ἐλθόντες ἐπὶ τὸν τόπον οὗ τὸ ἡρώον ἐστίν αὐτοῦ. Νικόλαος δ' ὁ περιπατητικὸς καὶ Ποσειδώνιος ὁ στωικὸς φασὶ τοὺς Χίους ἐξανδραποδισθέντας ὑπὸ Μιθριδάτου τοῦ Καππάδοκος παραδοθῆναι τοῖς ἰδίους δούλοις δεδεμένους, ἵν' εἰς τὴν Κόλχων γῆν κατοικισθῶσιν· οὕτως αὐτοῖς τὸ δαιμόνιον ἐμήνισε πρῶτοις χρησαμένοις ὠνητοῖς ἀνδραπόδοις τῶν πολλῶν αὐτουργῶν ὄντων κατὰ τὰς διακονίας. μήποτ' οὖν διὰ ταῦτα καὶ ἡ παροιμία Χῖος δεσπότην ὠνήσατο παρ' Εὐπόλιδι. Ἀθηναῖοι δὲ καὶ τῆς τῶν δούλων προνοοῦντες τύχης ἐνομηθέτησαν καὶ ὑπὲρ δούλων γραφὰς ὕβρεως εἶναι. Ὑπερίδης γοῦν ἐν τῷ κατὰ Μαντιθέου αἰκίας φησὶν· ἔθεσαν οὐ μόνον ὑπὲρ τῶν ἐλευθέρων, ἀλλὰ καὶ ἐάν τις εἰς δούλου σῶμα ὑβρίσῃ, γραφὰς εἶναι κατὰ τοῦ ὑβρίσαντος. τὰ ὁμοῖα εἶρηκε καὶ Δημοσθένης ἐν τῷ κατὰ Μειδίου. Μάλακος ἱστορεῖ ὡς τὴν Ἑφεσον δοῦλοι τῶν Σαμίων ᾤκησαν χίλιοι τὸν ἀριθμὸν ὄντες, οἱ καὶ τὸ πρῶτον ἀποστάντες εἰς τὸ ἐν τῇ νήσῳ ὄρος κακὰ πολλὰ ἐποίουν τοὺς Σαμίους· ἔτει δὲ ἔκτω μετὰ ταῦτα ἐκ μαντείας οἱ Σάμιοι ἐσπείσαντο τοῖς οἰκέταις ἐπὶ συνθήκαις καὶ ἀθρόοι ἐξελθόντες τῆς νήσου ἐκπλεύσαντες κατέσχον τὴν Ἑφεσον. καὶ οἱ Ἑφέσιοι ἐκ τούτων ἐγένοντο. ὅτι διαφέρειν φησὶ Χρύσιππος δοῦλον οἰκέτου τῷ τοὺς ἀπελευθέρους μὲν δούλους ἔτι εἶναι, οἰκέτας δὲ τοὺς μὴ τῆς κτήσεως ἀφειμένους. ὁ γὰρ οἰκέτης, φησὶ, δοῦλός ἐστι κατατεταγμένος κτήσει.

καλοῦνται δ' οἱ δοῦλοι, ὡς μὲν Κλείταρχος ἐν γλώσσαις φησὶν, ἄζοι, θεράποντες, ἀκόλουθοι, ὑπηρέται, πάλμονες, λάτρις. Ἀμερίας δὲ ἐρκίτας φησὶ καλεῖσθαι τοὺς κατὰ τοὺς ἀγροὺς οἰκέτας. Ἑρμῶν δὲ ἐν Κρητικαῖς Γλώσσαις μνώτας τοὺς εὐγενεῖς οἰκέτας. Σέλευκος δ' ἄζους τὰς θεραπαίνας καὶ τοὺς θεράποντας, ἀποφράσῃ δὲ τὴν δούλην καὶ βολίζην, σίνδρωνα δὲ τὸν δουλέκδουλον, ἀμφίπολον δὲ τὴν περὶ τὴν δέσποιναν θεραπαίναν, πρόπολον δὲ τὴν προπορευομένην. Πρόξενος δὲ χαλκίδας παρὰ Λάκωσι τὰς θεραπαίνας. Ἴων δ' ὁ Χῖος τὸν οἰκέτην ἐπὶ δούλου τέθεικε εἰπών· δόμον, οἰκέτα, κλεῖσον ὑπόπτερος μὴ τις ἔλθῃ βροτῶν. Ἀχαιοὶ δὲ φησὶν· ὡς εὖοικος ἦν, ἰδίως λέγων ὡς χρηστὸς εἰς τοὺς δούλους ἐστὶ καὶ τοὺς οἰκέτας· ὅτι δὲ οἰκέτης ἐστὶν ὁ κατὰ τὴν οἰκίαν διατρίβων κἂν ἐλεύθερος ᾖ, κοινόν. Κρατῖνός φησι περὶ τοῦ ἀρχαίου βίου ὅτε οὐκ ἦν δούλων χρεῖα· οἷς δὲ βασιλεὺς Κρόνος ἦν τὸ παλαιόν, ὅτε τοῖς ἄρτοις ἡστραγάλιζον, μάζαι δ' ἐν ταῖσι παλαίστραις Αἰγίναϊαι κατεβέβληντο δρυπεπεῖς βώλοις τε κομῶσαι. παρὰ δὲ Κράτητι εἰπών τις δοῦλον οὐδὲ εἰς κεκτῆσεται οὐδὲ δούλην, ἀλλ' αὐτὸς αὐτῷ δῆτ' ἀνὴρ γέρων διακονήσῃ, ἐπάγει· τράπεζα αὐτῇ παρασκευάζε· σαυτήν. μάττε θυλακίσκε· ἔχει κύαθε· ποῦσθ' ἡ κύλιξ; νίξε σεαυτήν. ἀνάβαινε μᾶζα. τὴν χύτραν χρή· ἐξᾶραι τὰ τεῦτλα. ἰχθὺ βάδιζε. ἀλλ' οὐδέπω τὰπὶ θάτερ' ὀπτὸς εἰμί. οὐκοῦν μεταστρέψας σεαυτὸν ἄλειφε. εἴτ' ἐπάγει ὅτι τὰ θερμὰ λουτρὰ ἐκάστω ρεύσεται· εἰς τὴν πυελόν, ἐρεῖ δὲ θ' ὕδωρ ἀνάχαιτε. ἐπειτ' ἀλάβαστος εὐθέως ἤξει μύρου αὐτόματος ὁ σπόγγος τε καὶ τὰ σάνδαλα.

βέλτιον δὲ τούτων Τηλεκλείδης φησί· λέξω τοίνυν βίον ἐξ ἀρχῆς ὃν ἐγὼ τοῖς θνητοῖσι παρεῖχον· εἰρήνη μὲν πρῶτον ἦν ἀπάντων ὥσπερ ὕδωρ κατὰ χειρός· ἡ γῆ δ' ἔφερ' οὐ δέος οὐδὲ νόσους, ἀλλ' αὐτόματ' ἦν τὰ δέοντα· οἶνω γὰρ ἅπας ἔρρει χαράδρα, μᾶζαι δ' ἄρτοις ἐμάχοντο περὶ τοῖς στόμασι τῶν ἀνθρώπων ἵκετεύουσαι καταπίνειν, εἴ τι φιλοῖεν τὰς λευκότατας· οἱ δ' ἰχθύες οἴκαδ' ἴοντες ἐξοπτῶντες σφᾶς αὐτοὺς ἂν παρέκειντ' ἐπὶ ταῖσι τραπέζαις. ζωμοῦ δ' ἔρρει παρὰ τὰς κλίνας ποταμὸς κρέα θερμὰ κυλίνδων· ὑποτριμματίων δ' ὀχετοὶ τούτων τοῖς βουλομένοις παρήσαν, ὥστ' ἀφθονία τὴν ἔνθεσιν ἦν ἄρδονθ' ἀπαλὴν καταπίνειν. ὅπται δὲ κίχλαι μετ' ἀμητίσκων εἰς τὸν φάρυγγ' εἰσεπέτοντο· τῶν δὲ πλακούντων ὥστιζομένων περὶ τὴν γνάθον ἦν ἀλαλητός· μήτρας δὲ τόμοις καὶ χναυματίοις οἱ παῖδες ἂν ἐστραγάλιζον· οἱ δ' ἄνθρωποι πίονες ἦσαν τότε καὶ μέγα χρήμα γιγάντων· ὁ δὲ Ἀττικώτατος Φερεκράτης αὐτουργοὺς ἡμᾶς εἶναι καὶ αὐτὸς ἐθίζων καὶ λόγοις εὐωχῶν φησι· πλούτῳ δ' ἐκεῖν' ἦν πάντα συμπεφύρμενα, ποταμοὶ μὲν ἀθάρησ καὶ μελάνος ζωμοῦ πλέοι διὰ τῶν στενωπῶν τονθολυγοῦντες ἐρρέον αὐταῖσι μυστίλαισι καὶ ναστῶν τρύφη, ὥστε τὴν ἔνθεσιν χωρεῖν λιπαρὰν κατὰ τοῦ λάρυγγος τοῖς νεκροῖς.

2,1 113

φυσκαὶ δὲ καὶ ξέοντες ἀλλάντων τόμοι παρὰ τοῖς ποτάμοις σίζοντες ἐκέχυντ' ἄντ' ὀστράκων· καὶ μὴν παρῇν τεμάχη μὲν ἐξωπτημένα, καταχυσματίοισι παντοδαποῖς εὐτρεπῇ· σχελίδες δ' ὀλόκνημοι πλησίον τακερώταται ἐπὶ πινακίσκοις καὶ δῖεφθ' ἀκροκωλία ἥδιστον ἀτμίζοντα καὶ χόλικες βοδὸς καὶ πλευρὰ δελφάκεια ἐπεξανθισμένα χναυρότατα παρέκειτ' ἐπ' ἀμύλοις καθήμενα· παρῇν δὲ χόνδρος γαλακτὶ κατανευιμμένος ἐν καταχύτλοις λεκάναισιν· ὅπται δὲ κίχλαι ἀνάβραστοι ἡρτυμέναι περὶ τὸ στόμ' ἐπέτοντο ἀντιβολοῦσαι καταπιεῖν, ὑπὸ μυρρίναισι κἀνεμώναις κεχυμέναι· τὰ δὲ μῆλ' ἐκρέμαντο τὰ καλὰ τῶν καλῶν ἰδεῖν ὑπὲρ κεφαλῆς, ἐξ οὐδενὸς πεφυκότα· κόραι δ' ἐν ἀμπεχόναις τριχάπτοις ἀρτίως ἡβυλλιώσαι καὶ τὰ ῥόδα κεκαρμέναι πλήρεις κύλικας οἴνου μέλανος ἀνθοσμίου ἦντλουν διὰ χώνης τοῖσι βουλομένοισι πιεῖν· καὶ τῶνδ' ἕκαστος εἰ φάγοι τις ἢ πίοι, διπλάσι' ἐγίνετ' εὐθὺς ἐξ ἀρχῆς πάλιν· καὶ ἐξῆς· αὐτόματοι διὰ τῶν τριόδων ποταμοὶ λιπαροῖς ἐπιπάστοις ζωμοῦ μέλανος καὶ Ἀχιλλεῖοις μάζαις κοχυδοῦντες ἐπιβλύξ ἀπὸ τῶν πηγῶν τῶν τοῦ Πλούτου ῥέυσονται σφῶν αὐτῶν ἀρύττεσθαι· ὁ Ζεὺς δ' ὥν οἶνω καπνία κατὰ τοῦ κεράμου βαλανεύσει, ἀπὸ δὲ τῶν τεγῶν ὀχετοὶ βοτρυῶν μετ' ἀμητίσκων καὶ ναστίσκων πολυτύρων ὀχετεύσονται· θερμοὶ σὺν ἔτνει τὰ δὲ δένδρη τὰν τοῖς ὄρεσι χορδαῖς ὅπταις ἐριφείοις φυλλοροήσει καὶ τευθιδίοις ἀπαλοῖς κίχλαις τ' ἀναβράστοις· Νικοφῶν δέ που φησὶν ἐν ἀδιδάκτῳ δράματι αὐτοῦ Σειρήσι τάδε· νειφέτῳ μὲν ἀλφίτοισι, ψακαζέτῳ δὲ ἄρτοισιν, ὕετῳ δ' ἔτνει, ζωμὸς διὰ τῶν ὁδῶν κυλινδείτῳ κρέα, πλακοὺς ἑαυτὸν ἐσθίειν κελευέτῳ· καὶ Μεταγένης ἐν Θουριοπέρσαις ἀδιδάκτῳ καὶ αὐτῷ· ὁ μὲν ποταμὸς ὁ Κραῖθις ἡμῖν καταφέρει μάζας μεγίστας αὐτομάτας μεμαγμένας, ὁ δ' ἕτερός γε, ὁ Σύβαρις καλούμενος ποταμὸς, ὠθεῖ κῦμα ναστῶν καὶ κρεῶν ἐφθῶν τε βατίδων· τὰ δὲ μικρὰ ταυτὶ ποτάμια ἐν μὲν ἐντεῦθεν ῥέει τευθίσιν ὅπταις καὶ φάγροις καὶ καράβοις, ἐντεῦθεν δ' ἀλλᾶσι καὶ περικόμμασιν· δαιταλεῖς καλοῦσι τοὺς δαιτυμόνας· ποταμούς, φησί, διαπερανάμενος ἀμβροσίας καὶ νέκταρος πιναλέος γεγέννηται λόγους αὐτὸ μόνον καταβροχθίσας· παυσάμενοί ποτε τῆς ἀπεραντολογίας κατὰ τὸν Παιανιέα τοιούτων τινῶν μεταλάβωμεν ἢ μήτ' ἰσχὺν ἐντίθησι μήτ' ἀποθνήσκειν ἑᾶ· ἐν κενῇ γὰρ γαστρὶ τῶν καλῶν ἔρωσ οὐκ ἔστι· πεινώσι γὰρ ἡ Κύπρις πικρά, φησὶν Ἀχαιός, παρ' οὗ ὁ σοφὸς Εὐριπίδης φησὶν· ἐν πλησμονῇ τοι Κύπρις, ἐν πεινῶντι δ' οὐ· τροφή ψυχῆς λόγοι καλοί· ἂν ἐκφρατνισματὰ τινα ἀρτῶν ἔχῃς, δὸς τοῖς κύσιν· ὅτι τῶν σοφιστῶν τις πληθούσας ἀγορὰν τὴν τῶν δειξέων ὥραν ἐκάλει καὶ αὐτὸν οἱ πολλοὶ διὰ τοῦτο Πληθαγόραν ὠνόμαζον· εἰ λογαρία δειπνοῦμεν, μικρὰς τίθημι ξυμβολὰς ἀκροώμενος, κατὰ τὸν Μένανδρον· πεινῶντι ἀνδρὶ μᾶζα τιμιωτέρα χρύσου τε καὶ ἐλέφαντος, φησὶν ὁ Ἐρετριεὺς Ἀχαιός.

ἐπιστραφεῖς φησιν ὁ Κύνουλμος καὶ θεασάμενος πλῆθος ἰχθύων τύψας τῇ χειρὶ τὸ προσκεφάλαιον ἀνέκραγε· τέτλαθι δὴ πενίη, καὶ ἀνάσχεο μωρολογούντων· ὄψων γὰρ πλῆθος σε δαμᾷ καὶ λιμὸς ἀτερπής. ἐγὼ γὰρ ἤδη ὑπὸ τῆς ἐνδεΐας οὐ διθυράμβους φθέγγομαι κατὰ τὸν Σωκράτην, ἀλλ' ἤδη καὶ ἔπη λιμῶδες γὰρ ὄντως ἡ ῥαψωδία. οὐδεὶς σοῦστί τῶν πλουτούντων, μὰ τὸν Ἥφαιστον, προσόμοιος, καλλιτράπεζος καὶ βουλόμενος λιπαρὸν ψωμὸν καταπίνειν, φησὶν Ἀμειψίας. εἷς οἶωνός ἄριστος ἀμύνεσθαι περὶ δείπνου, φησὶ Μεταγένης ὁ κωμικός. συμβαλοῦμαί τι καὶ αὐτὸς μέλος εἰς ἔρωτά σοι. καὶ Κάρης τοῖς Λέλεξι δούλοις ἐχρήσαντο. ὥς δὲ Φύλαρχός φησι· καὶ Βυζάντιοι οὕτω Βιθυνῶν ἐδέσποσαν ὥς Λακεδαιμόνιοι εἰλώτων. ἱστορεῖ Θεόπομπος ὅτι ἀποθανόντων πολλῶν Λακεδαιμονίων ἐν τῷ πρὸς Μεσσηνίους πολέμῳ οἱ περιλειφθέντες εὐλαβηθέντες μὴ καταφανεῖς γένωνται τοῖς ἐχθροῖς ἐρημωθέντες ἀνεβίβασαν τῶν εἰλώτων ἐφ' ἐκάστην στιβάδα τῶν τετελευτηκότων τινάς· οὓς καὶ πολίτας ὕστερον ποιήσαντες προσηγόρευσαν ἐπυνάκτους, ὅτι κατετάχθησαν ἀντὶ τῶν τετελευτηκότων εἰς τὰς στιβάδας. ἱστορεῖ δὲ καὶ παρὰ Συκυωνίοις αὐτὸς τε καὶ Μέναιχμος κατανακοφόρους καλεῖσθαι δούλους τινὰς παραπλησίους ὄντας τοῖς ἐπυνάκτοις. ἱστορεῖ δὲ Θεόπομπος καὶ Ἀρκάδας κεκτῆσθαι προσπελατῶν ὥσπερ εἰλώτων τριάκοντα μυριάδας. Φύλαρχός φησιν· εἰσὶν οἱ μόθακες καλούμενοι παρὰ Λακεδαιμονίοις σύντροφοι τῶν Λακεδαιμονίων. ἕκαστος γὰρ τῶν πολιτικῶν παίδων, ὥς ἂν καὶ τὰ ἴδια ἐκποιῶσιν, οἱ μὲν ἕνα, οἱ δὲ δύο, τινὲς δὲ πλείους ποιοῦνται συντρόφους αὐτῶν. εἰσὶν οὖν οἱ μόθακες ἐλεύθεροι μὲν, οὐ μὴν Λακεδαιμόνιοι, μετέχουσι δὲ τῆς παιδείας πάσης. τούτων ἕνα φασὶ γενέσθαι καὶ Λύσανδρον τὸν καταναυμαχῆσαντα τοὺς Ἀθηναίους πολίτην γενόμενον δι' ἀνδραγαθίαν. Μύρων δὲ ὁ Πριηνεὺς πολλάκις, φησὶν, ἠλευθέρωσαν Λακεδαιμόνιοι δούλους καὶ οὓς μὲν ἀφέτας ἐκάλεσαν, οὓς δὲ ἀδεσπότες, οὓς δὲ ἐρυκτῆρας, δεσποσιοναύτας δ' ἄλλους, οὓς εἰς τοὺς στόλους κατέτασσαν, ἄλλους δὲ νεοδαμῶδεις ἐτέρους ὄντας τῶν εἰλώτων. Θεόπομπος δὲ φησι· τὸ δὲ τῶν εἰλώτων ἔθνος παντάπασιν ὡμῶς διάκειται καὶ πικρῶς· εἰσὶ γὰρ οὗτοι καταδεδουλωμένοι πολὺν ἤδη χρόνον ὑπὸ τῶν Σπαρτιατῶν, οἱ μὲν αὐτῶν ἐκ Μεσσηνίας ὄντες, οἱ δ' Ἑλεάται κατοικοῦντες πρότερον τὸ καλούμενον Ἑλος τῆς Λακωνικῆς. Τιμαῖος δ' ὁ Ταυρομενεΐτης, ὃν ὁ Καλλιμάχειος Ἰστρος ἐν ταῖς πρὸς αὐτὸν ἀντιγραφαῖς† εἰπὼν ὅτι Μνάσων ὁ Φωκεὺς πλείους ἐκέκτητο δούλους τῶν χιλίων, καὶ αὐθις οὕτως εὐδαιμονῆσαι τὴν Κορινθίων πόλιν ὥς κτήσασθαι δούλων μυριάδας ἕξ καὶ τεσσαράκοντα· δι' ἃς ἡγοῦμαι καὶ τὴν Πυθίαν κεκληκέναι αὐτοὺς χοινοκομέτρας. ἐκλαθόμενος ἑαυτοῦ οὐκ εἶναι ἔφη που σύνηθες τοῖς Ἑλλήσιν δούλους κτᾶσθαι.

ὅτι Κτησικλῆς φησιν ἐν τρίτῃ καὶ δεκάτῃ πρὸς ταῖς ἑκατὸν Ὀλυμπιάδι Ἀθήνησιν ἐξέτασμον γενέσθαι ὑπὸ Δημητρίου τοῦ Φαληρέως τῶν κατοικούντων τὴν Ἀττικὴν καὶ εὐρεθῆναι Ἀθηναίους μὲν δισμυρίους πρὸς τοῖς χιλίοις, μετοίκους δὲ μυρίους, οἰκετῶν δὲ μυριάδας μ'. Νικίας ὁ Νικηράτου, ὥς ὁ καλὸς ἔφη Ξενοφῶν ἐν τῷ περὶ πορῶν, χιλίους ἔχων οἰκέτας ἐμίσθωσεν αὐτοὺς εἰς τὰ ἀργύρεια Σωσίᾳ τῷ Θρακὶ ἐφ' ᾧ ὀβολὸν ἕκαστον τελεῖν τῆς ἡμέρας. Ἀριστοτέλης δὲ ἐν Αἰγινήτων πολιτείᾳ καὶ παρὰ τούτοις φησὶ γενέσθαι ἑπτὰ καὶ τεσσαράκοντα μυριάδας δούλων. Ἀγαθαρχίδης δ' ὁ Κνίδιος Δαρδανεῖς φησι δούλους κεκτῆσθαι τὸν μὲν χιλίους, τὸν δὲ καὶ πλείους· τούτων δ' ἕκαστον ἐν μὲν εἰρήνῃ γεωργεῖν, ἐν πολέμῳ δὲ λοχίζεσθαι ἡγεμόνα νέμοντας τὸν ἴδιον δεσπότην. ὅτι Ῥωμαίων ἕκαστος πλείστους ὅσους κεκτημένος οἰκέτας· καὶ γὰρ μυρίους καὶ δισμυρίους καὶ ἔτι πλείους πάμπολλοι κέκτηνται, οὐκ ἐπὶ προσδόοις, ὥς ὁ τῶν Ἑλλήνων ζάπλουτος Νικίας, ἀλλ' οἱ πλείους τῶν Ῥωμαίων συμπριόντας ἔχουσι τοὺς πλείστους. καὶ αἱ πολλαὶ δὲ Ἀττικαὶ μυριάδες τῶν οἰκετῶν δεδεμέναι εἰργάζοντο τὰ μέταλλα· Ποσειδώνιος γοῦν καὶ ἀποστάντας φησὶν αὐτοὺς καταφονεῦσαι μὲν τοὺς ἐπὶ τῶν μετάλλων φύλακας, καταλαβέσθαι δὲ τὴν ἐπὶ Σουνίῳ

ἀκρόπολιν καὶ ἐπὶ πολὺν χρόνον πορθῆσαι τὴν Ἀττικὴν. οὗτος δ' ἦν ὁ καιρὸς ὅτε καὶ ἐν Σικελίᾳ ἢ δευτέρα τῶν δούλων ἐπανάστασις ἐγένετο· πολλοὶ δὲ αὐταὶ ἐγένοντο, καὶ ἀπώλοντο οἰκετῶν ὑπὲρ τὰς ἑκατὸν μυριάδας. ὅτι Σπάρτακος ὁ μονομάχος ἐκ Καπύης πόλεως Ἰταλίας ἀποδράς πολὺ πλῆθος ἀποστήσας οἰκετῶν, ἦν δὲ καὶ αὐτὸς οἰκέτης, Θραξ τὸ γένος, κατέδραμε πᾶσαν Ἰταλίαν χρόνον οὐκ ὀλίγον πολλῶν δούλων καθ' ἑκάστην ἡμέραν συρρεόντων ὡς αὐτόν· καὶ εἰ μὴ ἀπέθανεν ἐν τῇ πρὸς Λικίννιον Κράσσον παρατάξει οὐ τὸν τυχόντα ἄν, φησὶν, ἰδρῶτα τοῖς ἡμεδαποῖς παρεσχέκει. ὅτι περὶ τῶν δουλικῶν πολέμων σύγγραμμα ἐκδέδωκε Καικίλιος ὁ ῥήτωρ ὁ ἀπὸ Καλῆς ἀκτῆς. σὺφρονες ἦσαν καὶ πάντα ἄριστοι οἱ ἀρχαῖοι Ῥωμαῖοι· Σκηπίων γοῦν ὁ Ἀφρικανὸς ἐπικλῆν ἐκπεμπόμενος ὑπὸ τῆς συγκλήτου ἐπὶ τὸ καταστήσασθαι τὰς κατὰ τὴν οἰκουμένην βασιλείας, ἵνα τοῖς προσήκουσιν ἐγχειρισθῶσιν, πέντε μόνους ἐπήγετο οἰκέτας καὶ ἐνὸς ἀποθάνοντος κατὰ τὴν ὁδοιπορίαν ἐπέστειλε τοῖς οἰκέτοις ἄλλον ἄντ' ἐκείνου πριαμένους πέμψαι αὐτῷ. Ἰούλιος δὲ Καῖσαρ ὁ πρῶτος πάντων ἀνθρώπων περαιωθεὶς ἐπὶ τὰς βρεττανίδας νήσους μετὰ χιλίων σκαφῶν τρεῖς οἰκέτας τοὺς πάντας συνεπήγετο, ὡς Κόττας ἱστορεῖ ὁ τότε ὑποστρατηγῶν αὐτῷ ἐν τῷ περὶ τῆς Ῥωμαίων πολιτείας συγγράμματι, ὃ τῇ πατρίῳ, φησὶν, ἡμῶν γέγραπται φωνῇ· ἄλλ' οὐ Σμινδυρίδης ὁ Συβαρίτης τοιοῦτος, ὧς Ἕλληνες, ὅς ἐπὶ τὸν Ἀγαρόστης τῆς Κλεισθένους θυγατρὸς γάμον ὑπὸ χλιδῆς καὶ τρυφῆς χιλίους συνεπήγετο οἰκέτας, ἀλιεῖς καὶ ὀρνιθευτὰς καὶ μαγεῖρους.

2,1 116 οὗτος ἐνδείξασθαι βουλόμενος ὡς εὐδαιμόνως ἔζη, ὡς ἱστορεῖ Χαμαιλέων ὁ Ποντικὸς ἐν τῷ περὶ ἡδονῆς, τὸ δ' αὐτὸ βιβλίον καὶ ὡς Θεοφράστου φέρεται, οὐκ ἔφη τὸν ἥλιον ἐτῶν εἴκοσιν οὐτ' ἀνατέλλοντα οὔτε δυόμενον ἑωρακέναι. καὶ τοῦτ' ἦν αὐτῷ μέγα καὶ θαυμαστὸν πρὸς εὐδαιμονίαν. οὗτος, ὡς ἔοικε, πρῶτὸν ἐκάθευδεν, ὅψε δ' ἀνίστατο, κατ' ἀμφοτέρα δυστυχῶν. ὁ δὲ Ποντικὸς Ἑστιάιος καλῶς ἐκαυχᾶτο μήτε ἀνατέλλοντα μήτε καταδυόμενον ποτὲ τὸν ἥλιον ἑωρακέναι διὰ τὸ παιδείᾳ παντὶ καιρῷ προσέχειν, ὡς ὁ Νικαεὺς Νικίας ἱστορεῖ. τί οὖν, οὐκ εἶχε καὶ Σκηπίων καὶ ὁ Καῖσαρ οἰκέτας; εἶχον, ἀλλ' ἐφύλασσον τοὺς πατρίους νόμους καὶ κεκολασμένως ἔζων τηροῦντες τὰ τῆς πολιτείας ἔθη, συνετῶν γάρ ἐστιν ἀνδρῶν ἐμμένειν τοῖς παλαιοῖς ζηλώμασιν, δι' ὧν στρατευόμενοι κατεστρέφοντο τοὺς ἄλλους, λαμβάνοντες ἅμα τοῖς δοριαλώτοις καὶ εἴ τι χρήσιμον καὶ καλὸν ὑπῆρχε παρ' ἐκείνοις εἰς μίμησιν εἴ τι λείψανον καλῆς ἀσκήσεως, τὰ δ' ἄχρηστα ἐκείνοις ἑῶντες, ὅπως μὴδ' εἰς ἀνάκτησιν ὧν ἀπέβαλον ἐλθεῖν ποτε δυνηθῶσιν. παρὰ γοῦν τῶν Ἑλλήνων μηχανὰς καὶ ὄργανα πολιορκητικὰ μαθόντες τούτοις αὐτῶν περιεγένοντο, Φοινίκων τε τὰ ναυτικά εὐρόντων. τούτοις αὐτοὺς κατεναυμάχησαν. ἔλαβον δὲ καὶ παρὰ Τυρρηνῶν τὴν σταδίαν μάχην φαλαγγηδὸν ἐπιόντων, καὶ παρὰ Σαυνιτῶν θυρεοῦ χρήσιν, παρὰ δὲ Ἰβήρων γαίσω ν, καὶ ἄλλα δὲ παρ' ἄλλων μαθόντες ἄμεινον ἐπεξεργάσαντο· μιμησάμενοι τε κατὰ πᾶν τὴν Λακεδαιμονίων πολιτείαν διετήρησαν αὐτὴν μᾶλλον ἢ ἐκεῖνοι· νῦν δὲ τὴν ἐκλογὴν τῶν χρησίμων ποιούμενοι παρὰ τῶν ἐναντίων συναποφέρονται καὶ τὰ μοχθηρὰ ζηλώματα. πάτριος μὲν γὰρ ἦν αὐτοῖς, ὡς φησι Ποσειδώνιος, καρτερία καὶ λιτὴ δίαίτα καὶ τῶν ἄλλων τῶν ὑπὸ τὴν κτῆσιν ἀφελῆς καὶ ἀπερίεργος χρήσις, ἔτι δὲ εὐσέβεια περὶ τὸ δαιμόνιον δικαιοσύνη τε καὶ πολλὴ τοῦ πλημμελεῖν εὐλάβεια πρὸς τοὺς ἀνθρώπους μετὰ τῆς κατὰ γεωργίαν ἀσκήσεως. τοῦτο δὲ ἔστιν ἐκ τῶν πατρίων θουσιῶν ἰδεῖν· ὁδοὺς τε γὰρ πορευόμεθα τεταγμένας καὶ ὠρισμένας καὶ τεταγμένα φέρομεν καὶ λέγομεν ἐν ταῖς εὐχαῖς καὶ δρώμεν ἐν ταῖς ἱερουργίαις ἀφελῆ τε ταῦτα καὶ λιτά, καὶ οὐδὲν πλέον τῶν κατὰ φύσιν οὔτε ἡμφιεσμένοι καὶ περὶ τὸ σῶμα ἔχοντες οὔτε ἀπαρχόμενοι, ἐσθῆτάς τε ἔχομεν καὶ ὑποδέσεις εὐτελεῖς πίλους τε ταῖς κεφαλαῖς περικείμεθα προβατείων δερμάτων δασεῖς, κεράμεα δὲ καὶ χαλκὰ τὰ διακονήματα κομίζομεν κἂν τούτοις βρωτὰ καὶ ποτὰ πάντων ἀπεριεργότατα, ἄτοπον ἡγούμενοι τοῖς μὲν θεοῖς πέμπειν κατὰ τὰ πάτρια, αὐτοῖς δὲ χορηγεῖν κατὰ τὰ ἐπέισακτα· καίτοι τὰ μὲν εἰς ἡμᾶς δαπανούμενα τῇ χρεῖᾳ μετρεῖται, τὰ δ' εἰς τοὺς θεοὺς

ἀπαρχαί τινές εἰσιν. Μούκιος γοῦν Σκευόλας τρίτος ἐν Ῥώμῃ τὸν Φάνιον ἐτήρει νόμον ὃς ἐκέλευε τριῶν πλείονας τὸν ἕξω τῆς οἰκίας μὴ ὑποδέχεσθαι, κατὰ ἀγορὰν καὶ τῶν πέντε, τοῦτο δὲ τρις τοῦ μηνὸς ἐγίνετο.

2,1 117

ὁψωνεῖν δὲ πλείους τῶν δύο δραχμῶν καὶ ἡμίσιους οὐκ ἐπέτρεπεν. κρέως δὲ καπνιστοῦ δεκαπέντε τάλαντα δαπανᾷν εἰς τὸν ἐνιαυτὸν ἐπεχώρει καὶ ὅσα γῆ φέρει λάχανα καὶ ὀσπρίων ἐσθήματα. μικρὰς δὲ πάνυ τῆς δαπάνης ὑπαρχούσης διὰ τὸ τοὺς παρανομοῦντας καὶ ἀφειδῶς ἀναλίσκοντας ἀνατετιμηκέναι τὰ ὦνια πρὸς τὸ ἐλευθεριώτερον νομίμως προήρχοντο· Τουβέρων μὲν γὰρ τῶν ἐν τοῖς ἰδίοις ἀγροῖς ὄρνιθας ὠνεῖτο δραχμιαίους, Ῥουτίλιος δὲ παρὰ τῶν ἀλιευόντων αὐτοῦ δούλων τριωβόλου τὴν μνᾶν τοῦ ὄψου καὶ μάλιστα τοῦ θυριανοῦ καλουμένου· μέρος δὲ ἐστὶ τοῦτο θαλασσίου κυνὸς οὕτω καλουμένον. Μούκιός τε παρὰ τῶν εὐχρηστούμενων αὐτοῦ πρὸς τὸν αὐτὸν τύπον ἐποιεῖτο τὴν διατίμησιν. ἐκ τοσοῦτων οὖν μυριάδων ἀνθρώπων οὗτοι μόνοι τὸν νόμον ἐνόρκως ἐτήρουν καὶ δῶρον οὐδὲ τὸ μικρότατον ἐδέχοντο· οὗτοι δ' ἄλλοις ἐδίδον. τῆς δὲ πολυτελείας τῆς νῦν ἀκμαζούσης πρῶτος ἡγεμὼν ἐγένετο Λεύκολλος· ἀφικόμενος γὰρ εἰς τὴν Ῥώμην μετὰ τὴν ἦτταν Μιθριδάτου καὶ Τιγράνου τοῦ Ἀρμενίου καὶ θριαμβεύσας λόγον τε ἀποδοὺς τῶν τοῦ πολέμου πράξεων ὥκειλεν εἰς πολυτελῆ δαίταν ἐκ τῆς παλαιᾶς σωφροσύνης καὶ πρῶτος τρυφῆς εἰσηγητὴς Ῥωμαίοις ἐγένετο, καρπωσάμενος δύνειν βασιλέων τῶν προειρημένων πλοῦτον· Κάτων δ' ἐκεῖνος ἐδυσχέραινε καὶ ἐκεκράγει ὅτι τινὲς τὰς ξενικὰς τρυφὰς εἰσήγαγον εἰς τὴν Ῥώμην, τριακοσίων μὲν δραχμῶν κεράμιον ταρίχων Ποντικῶν ὠνησάμενοι, καὶ μεῖράκια εὐμορφα ὑπερβαλλούσης τιμῆς. πρότερον δὲ οὕτως ὀλιγοδεεῖς ἦσαν οἱ τὴν Ἰταλίαν οἰκοῦντες ὥστε καὶ καθ' ἡμᾶς ἔτι, φησὶν ὁ Ποσειδώνιος, οἱ σφόδρα εὐκαιρούμενοι τοῖς βίοις ἤγον τοὺς υἱοὺς ὕδωρ μὲν ὡς τὸ πολὺ πίνοντας, ἐσθίοντας δ' ὅτι ἂν τύχη. καὶ πολλάκις, φησὶν, πατὴρ ἢ μήτηρ υἱὸν ἥρωτα πότερον ἀπίους ἢ κάρυα βούλεται δειπνῆσαι καὶ τούτων τι φαγὼν ἤρκετο καὶ ἐκοιμᾶτο. νῦν δέ, ὡς ὁ Θεόπομπος ἱστορεῖ, οὐδεὶς ἐστὶ καὶ τῶν μετρίως εὐπορουμένων, ὃς οὐ πολυτελῆ μὲν τράπεζαν παρατίθεται, μαγεῖρους δὲ καὶ θεραπείαν ἄλλην πολλὴν κέκτηται καὶ πλείω δαπανᾷ τὰ καθ' ἡμέραν ἢ πρότερον ἐν ταῖς ἐορταῖς καὶ ταῖς θυσίαις ἀνήλiskon. Κλέαρχος Ἀριστοτέλους μαθητὴς, Σολεὺς τὸ γένος, φησὶ πού· φαγήσια, οἱ δὲ φαγησιποσίαν προσαγορεύουσι τὴν ἐορτήν· κρατῶ γάρ, φησὶ, καὶ τῆς λέξεως διὰ τὸ σφόδρα μοι εἶναι προσφιλετὸν Κλέαρχον.

2,1 118

ἐξέλιπε δὲ αὕτη, καθάπερ ἡ τῶν ῥάψωδων ἦν ἡγον καὶ ἡ τῶν Διονυσίων ἐν ἧ παρόντες ἐκάστοις τῶν θεῶν οἷον τιμὴν ἐπετέλουν τὴν ῥάψωδιαν. ὁ αὐτὸς ἱστορεῖ καὶ τὸν Ἀθηναῖον γραμματικὸν Καλλιᾶν συνθεῖναι τραγωδίαν, ἀφ' ἧς ποιῆσαι τὰ μέλη καὶ τὴν διάθεσιν Εὐριπίδην ἐν Μηδείᾳ καὶ Σοφοκλέα τὸν Οἰδίπουν. Ἐρατοσθένους φησὶν ἐν Ἀλεξανδρείᾳ Λαγυνοφορίαν ἐορτὴν τινα τῷ Διονύσῳ ἄγεσθαι ἐν ἧ τὰ κομισθέντα δειπνοῦσι κατακλιθέντες ἐπὶ στιβάδων καὶ ἐξ ἰδίας ἕκαστος λαγύνου παρ' αὐτῶν φέροντες πίνουσι. συνοικία γε ταῦτα ῥυπαρά. ἀνάγκη γὰρ τὴν σύνοδον γίνεσθαι παμμίγους ὄχλου θοίνην ἔωλον καὶ οὐδαμῶς εὐπρεπῆ παρατιθεμένων. διὸ οὐδὲ ἤρρεσεν Ἀρσινόη ἡ ἐορτὴ τῇ βασιλείᾳ. ὅτι τὸ διὰ νυκτὸς ἴσον τῷ δι' ὅλης νυκτός. Ὅμηρος· τανυσάμενος διὰ μῆλων ἀντὶ τοῦ διὰ πάντων τῶν μῆλων τὸ μέγεθος αὐτοῦ ἐμφανίζων. ὅτι ὠφελιμώτερα τῷ πάντι σώματι τὰ νυκτερινὰ δεῖπνα· τὸ γὰρ τῆς σελήνης ἄστρον πρὸς τὰς νυκτερινὰς ἀρμόττει πέψεις σηπτικὸν ὃν· κατὰ σῆψιν δ' ἡ πέψις. εὐσηπτότερα γοῦν τὰ νύκτωρ θυόμενα τῶν ἱερείων καὶ τῶν ξύλων τὰ πρὸς τὸ σελήνιον κοπτόμενα, καὶ τῶν καρπῶν δὲ οἱ πλεῖστοι πρὸς τὸ σελήνιον πεπαίνονται. ὅτι πάντων τῶν προσοψημάτων ὄψων καλουμένων ἐξενίκησεν ὁ ἰχθὺς διὰ τὴν ἐξαιρετον ἐδωδὴν μόνος οὕτω καλεῖσθαι διὰ τοὺς ἐπιμανῶς ἐσχηκότας πρὸς ταύτην τὴν ἐδωδὴν, φησὶ τις παρὰ τῷ ῥήτορι τούτῳ δαιταλεὺς Μυρτίλος. λέγομεν οὖν ὀψοφάγους οὐ τοὺς βόεια ἐσθίοντας, οἷος ἦν Ἡρακλῆς, ὃς τοῖς βοείοις κρέασιν ἐπήσθιε σῦκα χλωρά, οὐδὲ τὸν φιλόσκον, οἷος ἦν Πλάτων ὁ

φιλόσοφος, ὥς ἱστορεῖ Φανόκριτος, ὃς φησιν ὅτι καὶ Ἀρκεσίλας φιλόβοτρυς ἦν, ἀλλὰ τοὺς περὶ τὴν ἰχθυοπωλίαν ἀναστρεφόμενους. φιλόμηλοι δ' ἦσαν Φίλιππος τε ὁ Μακεδὼν καὶ ὁ υἱὸς αὐτοῦ Ἀλέξανδρος, ὥς φησι Δωρόθεος. Χάρης δ' ὁ Μιτυληναῖος ἱστορεῖ ὥς κάλλιστα μῆλα εὐρῶν ὁ Ἀλέξανδρος περὶ τὴν Βαβυλωνίαν χώραν τούτων τε πληρώσας τὰ σκάφη μηλομαχίαν ἀπὸ τῶν νεῶν ἐποίησατο ὥς τὴν θεὰν ἡδίστην γενέσθαι. οὐκ ἄγνωῶ, φησὶν, ὅτι ὄψον κυρίως καλεῖται πᾶν τὸ πυρὶ κατασκευαζόμενον εἰς ἐδωδὴν· ἥτοι γὰρ ἐψὼν ἐστὶν ἢ παρὰ τὸ ὠπτῆσθαι ὠνόμασται.

2,1 119

χόρος δ' ἀναύδων ἰχθύων ἐπερροθεῖ σαίνουσιν οὐραίοισι, φησὶ Σοφοκλῆς. πάντες συνεισήμενεν τὰς ἐκ βιβλίων συμβολάς. ὅστις ἀγοράζων ὄψον ἐξὸν ἀπολαύειν ἰχθύων ἀληθινῶν ῥαφανίδας ἐπιθυμεῖ πρίασθαι μαίνεται· φησὶν Ἀμφίς. ὅτι καὶ πρὸ Σοφοκλέους εἰπόντος ἐν Αἴαντι ἐλλοὺς τοὺς ἰχθύς ὁ τὴν Τιτανομαχίαν ποιήσας, εἶτ' Εὐμηλὸς ἐστὶν ὁ Κορίνθιος ἢ Ἀρκτῖνος ἢ ὅστις ποτε χαίρει ὀνομαζόμενος, πλωτοί, φησί, χρυσώπιδες ἰχθύες ἔλλοι νήχοντες παίζουσι δι' ὕδατος ἀμβροσίοιο. ὄψοφαγίστατος καὶ βλακίστατός ἐστιν, φησὶ Σοφοκλῆς. Ἀριστοτέλης ἱστορεῖ τὰς ἀμίας τὰ μὲν βράγχια ἔχειν καλυπτὰ, εἶναι δὲ καρχαρόδοντας καὶ τῶν συναγελαζομένων καὶ σαρκοφάγων χολὴν τε ἔχειν ἰσομήκη τῷ ἐντέρῳ καὶ σπλῆνι ὁμοίως. λέγεται δὲ ὥς θηρευθεῖσαι προσανάλλονται καὶ ἀποτρύγουσαι τὴν ὀρμίαν ἐκφεύγουσιν. πρῶτὴ μὲν γε ἀπ' αὐτῶν ἀφύας ἀποπυρίζομεν στοργγύλας· φησὶν Ἐπίχαρμος. ὅτι Ἀριστοτέλης παρετυμολογῶν τὸ τῆς ἀμίας ὄνομα φησιν ὠνόμασθαι παρὰ τὸ ἅμα ἰέναι ταῖς παραπλησίαις· ἐστὶ γὰρ συναγελαστική. Ἰκέσιος δὲ εὐχύλους μὲν αὐτὰς εἶναι φησι καὶ ἀπαλάς, πρὸς δὲ τὰς ἐκκρίσεις μέσας, ἦσσαν δὲ τροφίμους. ὁ δὲ ὀψοδαΐδαλος Ἀρχέστρατος ἐν τῇ Γαστρολογίᾳ φησὶ τὴν ἀμίαν φθινοπώρου, ὅταν πλειὰς καταδύνη, πάντα τρόπον σκεύαζε. τί σοι τάδε μυθολογεῖται; οὐ γὰρ μή σε διαφθείρη γ' οὐδ' ἂν ἐπιθυμῆς. εἰ δ' ἐθέλεις καὶ τοῦτο δαήμεναι, ὦ φίλε Μόσχε, ὄντινα χρή σε τρόπον κείνην διαθεῖναι ἄριστα, ἐν συκῆς φύλλοις καὶ ὀριγάνῳ οὐ μάλα πολλῇ· μὴ τυρὸν μὴ λῆρον· ἀπλῶς δ' οὕτως θεραπεύσας ἐν συκῆς φύλλοις σχοίνῳ κατάδησον ἄνωθεν, εἰθ' ὑπὸ θερμῇ ὥσον ἔσω σποδόν, ἐν φρεσὶ καιρὸν γινώσκων ὁπότε ἔστ' ὅπτη καὶ μὴ κατακαύσης. ἔστω δ' αὕτη σοι Βυζαντίου ἐξ ἐρατεινοῦ, ὥς εἶγε ἐτέρωθεν εἶη, φησὶ, καταισχύνει τὸν πρόσθεν ἔπαινον. Οὗτος ὁ Ἀρχέστρατος ὑπὸ φιληδονίας γῆν πᾶσαν καὶ θάλασσαν περιῆλθεν ἀκριβῶς, ἐμοὶ δοκεῖ, τὰ πρὸς γαστέρα ἐξετάσαι βουλευθεῖς. καὶ ὥσπερ οἱ τοὺς Περίπλους καὶ τὰς Περιηγήσεις ποιησάμενοι μετ' ἀκριβείας ἐθέλει ἐκτίθεσθαι ὅπου ἐστὶν ἕκαστον κάλλιστον βρωτόν. τοῦτο γὰρ αὐτὸς ἐν τῷ προοιμίῳ ἐπαγγέλλεται τῶν καλῶν τούτων ὑποθηκῶν Μόσχῳ τε καὶ Κλεάνδρῳ τοῖς ἐταίροις, ὥσπερ ὑποτιθέμενος αὐτοῖς κατὰ τὴν Πυθίαν ζητεῖν ἵππον Θεσσαλικὴν Λακεδαιμονίην τε γυναῖκα, ἄνδρα δ' οἱ πίνουσιν ὕδωρ καλῆς Ἀρεθοῦσης. Χρύσιππος δ' αὐτὸν ὁ ὄντως φιλόσοφος καὶ περὶ πάντ' ἀνὴρ ἀρχηγὸν Ἐπικούρῳ φησὶ γενέσθαι τῆς πάντα διαλυμηναμένης ἡδονῆς· καὶ γὰρ οὐκ ἐγκαλυπτόμενος ὁ Ἐπίκουρος λέγει μεγάλῃ τῇ φωνῇ· οὐ γὰρ ἔγωγε δύναμαι νοῆσαι τὰ γαθὸν ἀφελῶν μὲν τὴν διὰ χυλῶν, ἀφελῶν δὲ τὴν δι' ἀφροδισίων ἡδονήν. οἶται γὰρ οὕτως ὁ σοφὸς καὶ τὸν τῶν ἀσώτων βίον ἀνεπίληπτον εἶναι, εἴπερ αὐτῷ προσγένετο τὸ ἀδεὲς καὶ ἴλεων, διὸ καὶ οἱ τῆς κωμωδίας ποιηταὶ κατατρέχοντές που τῆς ἡδονῆς καὶ ἀκρασίας ἐπικούρους καὶ βοηθοὺς βοῶσι.

2,1 120

Πλάτων μὲν δυσχεραίνοντά τινα ποιήσας πατέρα τῷ τοῦ υἱοῦ παιδαγωγῷ καὶ λέγοντα· ἀπολώλεκας τὸ μεράκιόν μου παραλαβὼν, ἀκάθαρτε καὶ πέπεικας ἐλθεῖν εἰς βίον ἀλλότριον ἑαυτοῦ, καὶ πότους ἐωθινοὺς πίνει διὰ σὲ νῦν, πρότερον οὐκ εἰθισμένος. εἶτ' εἰ μεμάθηκε, δεσπότης, ζῆν ἐγκαλεῖς; ζῆν δ' ἐστὶ τὸ τοιοῦτον; ὥς λέγουσιν οἱ σοφοί· ὁ γοῦν Ἐπίκουρός φησιν εἶναι τὰ γαθὸν τὴν ἡδονὴν δήπουθεν. οὐκ ἔστιν δ' ἔχειν ταύτην ἐτέρωθεν· ἐκ δὲ τοῦ ζῆν παγκάλως· ἐώρακας οὖν φιλόσοφον, εἰπέ μοι, τινὰ μεθύοντα ἐπὶ τούτοις θ' οἷς λέγεις κηλούμενον; πάντας, οἱ γὰρ τὰς ὀφρῦς ἐπηρκότες καὶ τὸ φρόνιμον ζητοῦντες ἐν τοῖς

περιπάτοις καὶ ταῖς διατριβαῖς ὥσπερ ἀποδεδρακότες οὕτως, ἐπὰν γλαυκίσκος αὐτοῖς παρατεθῇ, ἴσασιν οὐ δεῖ πρῶτον ἄψασθαι τόπου καὶ τὴν κεφαλὴν ζητοῦσιν, ὥστ' ἐκπεπληχθαι πάντας. καὶ πάλιν· ἔξδὸν γυναικα ἔχοντα κατακεῖσθαι καλὴν καὶ Λεσβίου χυτρίδας λαμβάνειν δύο· τοῦτο τ' ἀγαθὸν Ἐπίκουρος ἔλεγε ταῦθ' ἃ νῦν ἐγὼ λέγω. εἰ τοῦτον ἔζων ἅπαντες ὃν ἐγὼ ζῶ βίον οὐτ' ἄτοπος ἦν ἂν οὔτε μοιχὸς οὐδὲ εἷς. καὶ Ἡγήσιππος. Ἐπίκουρος ὁ σοφὸς ἀξιώσαντός τινος εἰπεῖν πρὸς αὐτὸν ὅτι ποτ' ἐστὶ τὰγαθόν, ὃ διὰ τέλους ζητοῦσιν, εἰπεῖν ἡδονήν. εὖ γ', ὦ κράτιστε ἄνθρωπε καὶ σοφώτατε· τοῦ γὰρ μασᾶσθαι κρεῖττον οὐδὲν ἔστιν ἀγαθόν· προσέστιν ἡδονῇ γὰρ τὰγαθόν. ἀσπάζονται δ' ἡδονὴν καὶ οἱ Κυρηναῖοι καὶ Μνησιστράτειοι καλούμενοι, οὐ μακρὰν δὲ τούτων ἦν καὶ Σπεύσιππος ὁ Πλάτωνος ἀκουστής καὶ συγγενῆς Διονύσιος γοῦν ὁ τύραννος ἐν ταῖς πρὸς αὐτὸν ἐπιστολαῖς τὰ τῆς φιληδονίας καὶ φιλαργυρίας αὐτοῦ διεξερχόμενος ἀρνίζεσθαι τε παρὰ πολλῶν αὐτὸν διελέγχων ὀνειδίζει καὶ τὸν Λασθενείας τῆς Σαρδικῆς ἐταίρας ἔρωτα ἐπὶ πᾶσί τε λέγει τάδε· σύ τισι φιλαργυρίαν ὀνειδίζεις αὐτὸς μηδὲν ἐλλελοιπῶς αἰσχροκερδείας; τί γὰρ οὐ πεποίηκας οὐχ ὑπὲρ ὧν Ἑρμείας ὥφειλεν αὐτὸς ἐκτετικῶς ἔρανον συνάγειν ἐπιχειρεῖς. γαστρὶ χαριζόμενος τῆς λαμυρώτερον οὐδὲν Τίμων περὶ Ἐπικούρου φησὶν· περὶ γαστέρα, ὦ φυσιολόγε Τιμοκράτες, περὶ γαστέρα ὁ κατὰ φύσιν βαδίζων λόγος τὴν ἅπασαν ἔχει σπουδὴν. Μητροδώρος τὰς καλὰς ταύτας θέσεις φησὶν· Ἐπίκουρος γὰρ αὐτῷ διδάσκαλος ὢν γαστρὸς ἔνεκα καὶ τῆς ἄλλης κατὰ σάρκα ἡδονῆς ἐκολάκευε καὶ μὴν καὶ Ἰδομενέα, ὁ λέγων ἀρχὴ καὶ ρίζα παντὸς ἀγαθοῦ ἡ τῆς γαστρὸς ἡδονή, καὶ τὰ σοφὰ καὶ τὰ περιττὰ εἰς ταύτην ἔχει τὴν ἀναφοράν. καὶ ὅτι οὐ δύναμαι νοῆσαι τὰγαθὸν ἀφαιρῶν μὲν τὰς διὰ χυλῶν ἡδονὰς, ἀφαιρῶν δὲ τὰς δι' ἀφροδισίων, ἀφαιρῶν δὲ τὰς δι' ἀκροαμάτων, ἀφαιρῶν δὲ τὰς διὰ μορφῆς κατ' ὄψιν ἡδεῖας κινήσεις. καὶ ὅτι τιμητέον τὸ καλὸν καὶ τὰς ἀρετὰς καὶ τὰ τοιουτότροπα, ἐὰν ἡδονὴν παρασκευάζῃ, ἐὰν δὲ μὴ παρασκευάζῃ χαίρειν ἑατέον. ὅτι πρότερος Ἐπικούρου Σοφοκλῆς ὁ τραγωδιοποιὸς ἐν Ἀντιγόνη περὶ τῆς ἡδονῆς τοιαῦτα εἶρηκε· τὰς ἡδονὰς ὅταν προδῶσιν ἄνδρες, οὐ τίθημι' ἐγὼ ζῆν τοῦτον, ἀλλ' ἔμψυχον ἡγοῦμαι νεκρόν.

2,1 121

πλούτει τε γὰρ κατ' οἶκον. καὶ τὰ ἐξῆς. καὶ Φιλεταῖρος δὲ φησι· δεῖ ὄντα θνητὸν ἡδέως ζῆν τὸν βίον καθ' ἡμέραν, ἐὰν ἔχη τις ὅποθεν· εἰς αὖριον δὲ φροντίζειν εἴ τι ἔσται· περίεργόν ἐστιν ἀποκεῖσθαι πάνυ ἔωλον ἔνδον ἀργύριον. καὶ πάλιν· θνητῶν δ' ὅσοι ζῶσιν κακῶς ἔχοντες ἄφθονον βίον, ἐγὼ μὲν αὐτοὺς ἀθλίους εἶναι λέγω. οὐ γὰρ θανῶν γε δήπουθεν ἔγχελυν φάγοις οὐδ' ἐν νεκροῖσι πέττεται γαμήλιος. καὶ Ἀπολλόδωρος ὁ Καρύστιος· ὦ πάντες ἄνθρωποι, τί τὸ ζῆν ἡδέως παρέντες ἐπιμελεῖσθε τοῦ κακῶς ποιεῖν πολεμοῦντες ἀλλήλοις; πότερα πρὸς τῶν θεῶν ἐπιστατεῖ τις τοῦ βίου νυνὶ τύχη ἄγροικος ἡμῶν οὔτε παιδείαν ὅλως εἰδυῖα, ἢ τί τὸ κακὸν ἢ τί ποτε τὰγαθὸν ἔστ' ἀγνοοῦσα παντελῶς, εἰκὴ τέ πως ἡμᾶς κυλίνδουσα ὄντιν' ἂν τύχη τρόπον; οἴμαί γε. τίς γὰρ μᾶλλον ἂν προείλετο Ἑλλήν ἀληθῶς οὕσα λεπομένους ὁρᾶν αὐτοὺς ὑφ' αὐτῶν καὶ καταπίπτοντας νεκρούς, ἔξδὸν ἱλαροὺς, παίζοντας, ὑποπεπωκότας, αὐλουμένους. εἶτα ἐπάγει· ἀπαιδεύτω τύχη δουλεύομεν. φιλήδονον δ' οἱ ποιηταὶ καὶ τὸν ἀρχαῖόν φασι γίνεσθαι Τάνταλον· ἀφικόμενον γὰρ εἰς τοὺς θεοὺς καὶ συνδιατρίβοντα ἐξουσίας τυχεῖν παρὰ τοῦ Διὸς αἰτήσασθαι ὅτου ἐπιθυμεῖ. τὸν δὲ πρὸς τὰς ἀπολαύσεις ἀπλήστως διακείμενον ὑπὲρ αὐτῶν τε τούτων μνείαν ποιήσασθαι καὶ τοῦ ζῆν τὸν αὐτὸν τρόπον τοῖς θεοῖς. ἐφ' οἷς ἀγανακτήσαντα τὸν Δία τὴν μὲν εὐχὴν ἐπιτελέσαι διὰ τὴν ὑπόσχεσιν, ὅπως δὲ μηδὲν ἀπολαύῃ τῶν παρακειμένων, ἀλλὰ διατελῇ ταραττόμενος ὑπὲρ κεφαλῆς ἐξήρτησεν αὐτῷ πέτρον δι' ὃν οὐ δύναται τῶν παρακειμένων τυχεῖν οὐδενός. Ὅτι Ἑρατοσθένης ὁ Κυρηναῖος Ἀρίστωνα τὸν Χίον τὸν ἀπὸ τῆς στοᾶς τὸν διδάσκαλον παρεμφαίνει ὡς ὕστερον ὀρμήσαντα ἐπὶ τὴν τρυφὴν λέγων· ἤδη δέ ποτε καὶ τοῦτον πεφώρακα τὸ τῆς ἀρετῆς καὶ ἡδονῆς μεσότοιχον διορύττοντα καὶ ἀναφαινόμενον παρὰ τῇ ἡδονῇ. περὶ δὲ Διονυσίου τοῦ Ἡρακλεώτου τί δεῖ καὶ λέγειν; ὅς

ἄντικρυς ἀποδὺς τὸν τῆς ἀρετῆς χιτῶνα ἀνθινὰ μετημφιάσατο καὶ Μεταθέμενος καλούμενος ἔχαιρε, καίτοι γηραῖος ἀποστάς τῶν τῆς στοᾶς λόγων καὶ ἐπὶ τὸν Ἐπίκουρον μεταπηδήσας. περὶ οὗ οὐκ ἀχαρίτως ὁ Τίμων ἔφη· ἡνίκ' ἔχρην δύνειν, νῦν ἄρχεται ἡδύνεσθαι· ὥρῃ ἐρᾶν, ὥρῃ δὲ γαμεῖν, ὥρῃ δὲ παύεσθαι. ἀλφησταὶ ἰχθύες κίρροειδεῖς, πορφυρίζοντες κατὰ τινα μέρη. φασι δ' αὐτοὺς ἀλίσκεσθαι σύνδυο καὶ φαίνεσθαι τὸν ἕτερον ἐπὶ τῷ ἐτέρῳ κατ' οὐρὰν ἐπόμενον. ἀπὸ τοῦ οὖν κατὰ τὴν πυγὴν θατέρῳ τὸν ἕτερον ἀκολουθεῖν τῶν ἀρχαίων τινὲς τοὺς ἀκρατεῖς καὶ κατωφερεῖς οὕτω καλοῦσιν, ὥς Ἀπολλόδωρος καταπυγοτέραν ἀλφηστῶν.

2,1 122

Ἀριστοτέλης δὲ ἐν τῷ περὶ ζῶων μονάκανθον εἶναι καὶ κίρρον φησι τὸν ἀλφηστικόν. μνημονεύει δ' αὐτοῦ Νουμήνιος ὁ Ἡρακλεώτης ἐν Ἀλιευτικῷ· φυκίδας ἀλφηστήν τε καὶ χροϊῆσιν ἐρυθρὸν σκορπίον. ἀνθίας Ἀνάνιος· ἔαρι δὲ χρόμιος ἀρίστος, ἀνθίας δὲ χειμῶνι· οἷς ἐπάγει κρέας δέλφακος ὅταν τραπέωσιν ἐσθίειν. εἴτα δ' ἐστὶν ἐκ θαλάσσης θύννος οὐ κακὸν βρῶμα, ἀλλὰ πᾶσιν ἰχθύεσσιν ἐμπρεπὴς ἐν μυττωτῷ. βοῦς δὲ πιανθείς, δοκέω, καὶ μέσων νυκτῶν ἡδὺς κῆμέρη· τοιαύτας ὑποθήκας τοῖς λάγνοις Ἀνάνιος ἐκτίθεται. Ἀριστοτέλης δ' ἐν τῷ περὶ ζῶων ἡθῶν ὅπου ἐὰν ἀνθίας ᾖ, φησὶν, οὐκ ἔστι θηρίον. ὧς σημείω χρώμενοι οἱ σπογγεῖς κατακολυμβῶσι, καλοῦντες αὐτὸν ἱερὸν ἰχθύν. τὸν δ' ἀνθίαν τινες καὶ κάλλιχθун καλοῦσιν, ἔτι δὲ καλλιώνυμον καὶ ἔλλοπα· ὥς δ' Ἰκέσιός φησι καὶ λύκον. εἶναι δ' αὐτόν φησι χονδρώδη καὶ εὐχυλὸν καὶ εὐέκκριτον, οὐκ εὐστόμαχον δέ. Ἀριστοτέλης δὲ καὶ καρχαρόδοντα εἶναι τὸν κάλλιχθун, σαρκοφάγον τε καὶ συναγελαζόμενον. Δωρίων δὲ ἐν τῷ περὶ ἰχθύων διαφέρειν ἀνθίαν καὶ κάλλιχθун, ἔτι δὲ καλλιώνυμον καὶ ἔλλοπα. περὶ τοῦ τίς ὁ καλούμενος ἱερὸς ἰχθύς ὁ τὴν Τελχινικὴν ἱστορίαν συνθεῖς, εἴτε Ἐπιμενίδης ἐστὶν ὁ Κρῆς ἢ Τηλεκλείδης εἴτ' ἄλλος τις, ἱερούς φησιν εἶναι ἰχθύας δελφῖνας καὶ πομπίλους. ἔστι δ' ὁ πομπίλος ζῶων ἐρωτικόν, ὥς ἂν καὶ αὐτὸς γεγονῶς ἐκ τοῦ οὐρανίου αἵματος ἅμα τῇ Ἀφροδίτῃ. Κράτης δ' ὁ Ἀρκὰς εἰπὼν· πομπίλος, ὃν γαλέουσιν ἀλίπλοοι ἱερὸν ἰχθύν, διηγεῖται ὥς οὐ μόνον τῷ Ποσειδῶνι ὁ πομπίλος ἐστὶ διὰ τιμῆς, ἀλλὰ καὶ τοῖς τὴν Σαμοθράκην κατέχουσι θεοῖς. ἀλιέα γοῦν τινα πρεσβύτην τῷ ἰχθυὶ τούτῳ κόλασιν ὑποσχεῖν ἐπὶ τοῦ χρυσοῦ γένους κατ' ἀνθρώπους ὄντος. ὄνομα δ' ἦν αὐτῷ Ἐπωπεὺς καὶ ἐξ Ἰκάρου ἦν τῆς νήσου. τοῦτον ἅμα τῷ υἱῷ ἀλιεύοντα καὶ οὐκ εὐτυχήσαντα ἄλλων ἰχθύων ἐν τῇ ἄγρᾳ ἢ πομπίλων οὐκ ἀποσχέσθαι τῆς τούτων ἐδωδῆς, ἀλλὰ πάντας μετὰ τοῦ υἱοῦ καταθοινηθῆναι καὶ μετ' οὐ πολὺ δίκας ἐκτίσαι τῆς δυσσεβείας· κῆτος γὰρ ἐπελθὼν τῇ νηὶ τὸν Ἐπωπέα ἐν ὧσιν τοῦ παιδὸς καταπιεῖν. ἱστορεῖ δ' ὁ Παγκράτης ὅτι καὶ πολέμιός ἐστιν ὁ πομπίλος τῷ δελφίνι καὶ ὅτι οὐδ' οὗτος ἀτιμώρητος ἐκφεύγει πομπίλου φαγών. ἀχρεῖος οὖν γίνεται καὶ σφαδάζων, ἐπειδὴν φάγη καὶ ἐπὶ τοὺς αἰγιαλοὺς ἐκκυμανθεὶς βορὰ γίνεται ἀρπυαῖς τε καὶ λάρσι· ἐνίοτε δὲ καὶ ὑπὸ τῶν ταῖς κητείαις παρεδρευόντων ἀνδρῶν παρανομεῖται. Τιμαχίδας δὲ φησι· κωβίοι τ' εἰνάλιοι καὶ πομπίλοι ἱεροὶ ἰχθύς. Ἀπολλώνιος δὲ ὁ Ῥόδιος ἢ Ναυκρατίτης ἐν Ναυκράτεως κτίσει φησὶ τὸν Πομπίλον ἄνθρωπον πρότερον ὄντα μεταβαλεῖν εἰς ἰχθύν διὰ τινα Ἀπόλλωνος ἔρωτα· τὴν γὰρ Σαμίων πόλιν παραρρεῖν ποταμὸν Ἴμβρασον, τῷ ῥά ποτ' Ὠκυρόην νύμφην, περικαλλέα κούρην, Χησιάς εὐπατέρεια τέκεν φιλότῃ μιγεῖσα, Ὠκυρόην, ἣν κάλλος ἀμήχανον ὥπασαν ὦραι.

2,1 123

ταύτης ἐρασθέντα Ἀπόλλωνα ἐπιχειρῆσαι ἀρπάσαι. διαπεραιωθεῖσαν δ' εἰς Μίλητον κατὰ τινα Ἀρτέμιδος ἐορτὴν καὶ μέλλουσαν ἀρπάζεσθαι εὐλαβηθεῖσαν Πομπίλον τινὰ θαλασσοῦργον ἄνθρωπον καθικετεῦσαι ὄντα πατρῶον φίλον, ὅπως αὐτὴν εἰς τὴν πατρίδα διασώσῃ, λέγουσαν τάδε· πατρὸς ἐμεῖο φίλου συμφράδμονα θυμὸν ἀέξων, Πομπίλε, δυσκελάδου δεδαῶς θαρὰ βένθεα πόντου, σῶζέ με καὶ τὸν εἰς τὴν ἀκτὴν ἀγαγόντα αὐτὴν διαπεραιοῦν. ἐπιφανέντα δὲ τὸν Ἀπόλλωνα τὴν τε κόρην ἀρπάσαι καὶ τὴν ναῦν ἀπολιθώσαντα τὸν Πομπίλον εἰς τὸν ὁμώνυμον ἰχθύν μεταμορφῶσαι. Θεόκριτος δ' ὁ Συρακούσιος ἐν τῇ ἐπιγραφομένῃ Βερενίκη

φησίν· ἱερὸν ἰχθύν, ὃν λευκὸν καλέουσιν, ὁ γάρ θ' ἱερώτατος ἄλλων. Διονύσιος δ' ὁ ἐπικαλούμενος Ἰαμβος ἐν τῷ περὶ διαλέκτων γράφει· ἀκήκοα ἀλίεως Ἑρετρικοῦ τὸν ἱερὸν ἰχθύν καὶ ἄλλων πολλῶν ἀλίεων καλούντων τὸν πομπίλον· ἔστι δὲ πελάγιος καὶ παρὰ τὰς ναῦς πυκνὰ φαίνεται ἔοικώς πηλάμυδι, ποικίλος. τόνδ' οὖν ἰχθύν τις παρὰ τῷ ποιητῇ ἔλκει· ἀκτῇ ἐπὶ προβλήτι καθήμενος ἱερὸν ἰχθύν, εἰ μὴ ἄλλος τίς ἐστιν οὕτω καλούμενος ἱερὸς ἰχθύς. Καλλίμαχος δ' ἐν Γαλατείᾳ τὸν χρύσοφρυν· χρύσειον ἐν ὀφρύσιν ἱερὸν ἰχθύν, ἣ πέρκας ὅσα τ' ἄλλα φέρει βυθὸς ἄσπετος ἄλμης. ἄλλοι δ' ἀκούουσιν ἱερὸν ἰχθύν τὸν ἄνετον, ὡς καὶ ἱερὸν βοῦν τὸν ἄνετον· οἱ δὲ τὸν μέγαν ὡς ἱερὸν μένος Ἀλκινόοιο, τινὲς δὲ τὸν ἰέμενον πρὸς τὸν ῥοῦν. Κλείταρχος δ' ἐν Γλώσσαις φησίν· οἱ ναυτικοὶ πομπίλον ἱερὸν ἰχθύν προσαγορεύουσι διὰ τὸ ἐκ πελάγους προπέμπειν τὰς ναῦς ἕως εἰς λιμένα· διὸ καὶ πομπίλον καλεῖσθαι χρύσοφρυν ὄντα. καὶ Ἐρατοσθένους φησίν· ἡ γένειήτιν τρίγλην ἢ δρομὴν χρύσειον ἐν ὀφρύσιν ἱερὸν ἰχθύν. ὅτι Ἀρχεστράτου ἐν ταῖς καλαῖς περὶ ὀψοφαγίας ὑποθήκαις εἰπόντος περὶ τῶν ἐν Βοσπόρῳ ταρίχων· προσέστω μηδὲν ἐκεῖ στερεᾶς σαρκὸς καὶ Μαιώτιδι λίμνῃ ἰχθύος ἐναυξηθέντος, ὃν ἐν μέτρῳ οὐ θέμις εἰπεῖν. τίς οὗτός ἐστι ζητητέον ὃν φησιν οὐ θεμιτὸν εἶναι ἐμμέτρως εἰπεῖν. ἀφίη εὖρηται καὶ ἐνικῶς καὶ πληθυντικῶς. Ἀριστοφάνης δ' ἐν Ταγηνισταῖς τὰ μικρὰ τὰ Φαληρικὰ τάδε ἀφύδι φησιν. ἐστὶ δὲ ἀφύης γένη πλείω καὶ ἢ μὲν ἀφρίτις λεγομένη οὐ γίνεται ἀπὸ γόνου, ὡς φησιν Ἀριστοτέλης, ἀλλ' ἐκ τοῦ ἐπιπολάζοντος τῇ θαλάσῃ ἀφροῦ, ὅταν ὄμβρων γενομένων πολλῶν σύστασις γένηται. ἑτέρα δ' ἐστὶν ἀφύη κωβίτις λεγομένη· γίνεται δ' αὕτη ἐκ τῶν μικρῶν καὶ φαύλων τῶν ἐν τῇ ἄμμῳ διαγενομένων κωβιδίων. καὶ ἐξ αὐτῆς δὲ ταύτης τῆς ἀφύης ἀπογεννῶνται ἑτέροι, αἵτινες ἐγκρασίχοιοι καλοῦνται. γίνεται δὲ καὶ ἄλλη ἀφύη ὁ γόνος τῶν μαινίδων, καὶ ἄλλη ἐκ τῆς βεμβράδος καὶ ἄλλη ἐκ τῶν μικρῶν κεστρέων τῶν ἐκ τῆς ἄμμου καὶ τῆς ἰλῦος γινομένων.

2,1 124

πάντων δὲ τούτων ἡ ἀφρίτις ἀρίστη. Δωρίων δὲ κωβίτην τινὰ ἐψητὸν λέγει καὶ τὸν ἐξ ἀθερίνης· ἰχθυοῦ δὲ ὄνομα ἀθερίνη. εἶναι δὲ φησι καὶ τριγλίτιν ἀφύην. Ἰκέσιος δὲ φησι· τῆς ἀφύης ἢ μὲν λευκὴ καὶ λίαν λεπτὴ καὶ ἀφρώδης, ἣν καλοῦσιν ἔνιοι καὶ κωβίτιν, ἢ δὲ ῥυπαρωτέρα ταύτης καὶ ἀδροτέρα· διαφέρει δ' ἡ καθαρὰ καὶ λεπτὴ. Ἀρχέστρατος δὲ ὁ ὀψοδαίδαλός φησι· τὴν ἀφύην μίνθου πᾶσαν πλὴν τὴν ἐν Ἀθήναις· ἣν καὶ φησιν ἐν εὐκόλποις Φαλήρου ἀγκῶσι λαμβάνεσθαι. φησὶ δ' ὅτι κἂν τῇ περικλύστῳ ἐστὶ Ῥόδῳ γενναῖος, ἐὰν ἐπιχώριος ἔλθῃ. ἂν δὲ τί που ἰμείρης αὐτοῦ γεύσασθαι, ὁμοῦ χρή κνίδας ὀψωνεῖν, τὰς τ' ἀμφικόμους ἀκαλήφας· εἰς ταύτῳ μίξας δ' αὐτὰς ἐπὶ τηγάνου ὅπτα, εὐώδη τρίψας ἄνθη λαχάνων ἐν ἐλαίῳ. Κλέαρχος δ' ὁ περιπατητικὸς περὶ τῆς ἀφύης φησὶ· διὰ τὸ μικρὸν δεῖσθαι πυρὸς ἐν τοῖς τηγάνοις οἱ περὶ Ἀρχέστρατον ἐπιβάλλοντες κελεύουσιν ἐπὶ θερμὸν τήγανον σίζουσιν ἀφαιρεῖν. ἅμα δ' ἥπται καὶ σίζει, καθάπερ τοῦλαιον, εὐθύς, διὸ λέγεται· εἶδε πῦρ ἀφύη. Χρύσιππος δ' ὁ φιλόσοφος φησι· τὴν ἀφύην τὴν μὲν ἐν Ἀθήναις διὰ τὴν δαψίλειαν ὑπερορῶσι καὶ πτωχικὸν εἶναί φασιν ὄψον, ἐν ἑτέροις δὲ πόλεσιν ὑπερθαυμάζουσι πολὺ χεῖρῳ γινομένην. εἴθ' οἱ μὲν, φησίν, ἐνταῦθα τοὺς Ἀδριατικούς ὄρνιθας τρέφειν σπεύδουσιν ἀχρειοτέρους ὄντας, ὅτι τῶν παρ' ἡμῖν πολὺ ἐλάττους εἰσὶν· ἐκεῖνοι δὲ τάναντία μεταπέμπονται τοὺς ἐνθάδε. ὅτι Λυγκεὺς ὁ Σάμιος ἐπαινεῖ τὰς Ῥοδιακὰς ἀφύας. ὅτι ὁ τὴν ἡδυπάθειαν γράψας Ἀρχέστρατος παρακελεύεται τῷ μὴ δυναμένῳ τιμῇ κατεργάσασθαι τὴν ἐπιθυμίαν ἀδικίᾳ κτήσασθαι τὴν ὀψοφαγίαν. φησὶ γοῦν περὶ γαλεοῦ ἐν Ῥόδῳ γαλὸν τὸν ἀλώπεκα, κἂν ἀποθνήσκῃν μέλλῃς, ἂν μὴ σοι πωλεῖν ἐθέλῃ, ἄρπασον αὐτόν· ὃν καλέουσι Συρακούσιοι κύνα πίονα· κἄθ' ὕστερον πάσχ' ὅτι σοι πεπρωμένον ἐστίν. ὅτι ἐν Ἐλευσίνι ψῆτται καὶ σκόμβροι πολλοί. βατίς. βάτραχος. βάτος βατίδος καὶ βατράχου μνημονεύει Ἀριστοτέλης ἐν τοῖς περὶ ζώων, καταριθμῶν αὐτὰ ἐν τοῖς σελάχεσιν. Εὐπολὶς παρὰ τῷδε Καλλίᾳ πολλὴ θυμηδία, ἵνα πάρα μὲν κάραβοι καὶ βατίδες καὶ λαγῶ καὶ γυναιῖκες εἰλίποδες. Ἐπίχαρμος ἦν δὲ

νάρκαι βατίδες, ἦν δὲ ζύγαιναι, ρίνοι τε τραχυδέρμονες. Ἀριστοτέλης δ' ἐν πέμπτῳ ζῶων μορίων σελάχη φησὶν εἶναι βάτον, τρυγόνα βοῦν, ἀμίαν, ἀετόν, νάρκην, βάτραχον καὶ πάντα τὰ γαλεοειδῆ. περὶ δὲ βατράχου συμβουλεύει ὁ σοφώτατος Ἀρχέστρατος ἐν γνώμαις τάδε· βάτραχον ἐνθ' ἂν ἴδοις, ὁψώνει καὶ γαστρίον αὐτοῦ σκεύασον. περὶ δὲ βατίδος φησί· καὶ βατίδ' ἐφθῆν ἔσθι μεσσοῦ χειμῶνος ἐν ὥρῃ. καὶ Ἐφιππος ὁ κωμικὸς ἐν Φιλύρᾳ, ἐταίρας δ' ὄνομα ἢ Φιλύρα· πότερον ἐγὼ τὴν βατίδα τεμάχῃ κατατεμὼν ἔψω; τί φῆς; ἢ Σικελικῶς ὀπτὴν ποιήσω; Σικελικῶς. βῶκες Ἀριστοτέλης ἐν τῷ ἐπιγραφομένῳ Ζωικῷ ἢ περὶ ἰχθύων νωτόγραπτα, φησί, λέγεται βῶξ, σκολιόγραπτα δὲ κολίας.

2,1 125 Νουμήνιος δ' ἐν Ἀλιευτικῷ βόηκας αὐτοὺς καλεῖ. Σπεύσιππος δὲ καὶ οἱ ἄλλοι Ἀττικοὶ βόακας. Ἀριστοφάνης ἔχουσα γαστέρα μεστήν βοάκων ἀπεβάδιζον οἴκαδε. ὠνομάσθη δὲ παρὰ τὴν βοήν. διὸ καὶ Ἑρμοῦ ἱερὸν εἶναι λόγος τὸν ἰχθύν, ὡς τὸν κίθαριν Ἀπόλλωνος. Φερεκράτης δ' ἐν Μυρμηκανθρώποις εἰπὼν· ἄλλον φησὶν οὐκ ἔχειν ἰχθύν, ἐπιφέρει· νῆ τῷ θεῷ, οὐκ ἔστιν ἄλλος ἰχθὺς οὐδὲ εἷς ἢ βόαξ. Ἀριστοφάνης δ' ὁ Βυζάντιος κακῶς φησιν ἡμᾶς λέγειν τὸν ἰχθύν βῶκα, δέον βόωπα, ἐπεὶ μικρὸς ὑπάρχων μεγάλους ὦπας ἔχει· εἴη ἂν οὖν ὁ βόωψ, βοὸς ὀφθαλμοὺς ἔχων. πρὸς δὲν λεκτέον, εἰ τοῦτον κακῶς ὀνομάζομεν, διὰ τί κορακῖνον φαμέν καὶ οὐ κοροκῖνον; ὠνομάσθη γὰρ ἀπὸ τοῦ τὰς κόρας κινεῖν. τί δ' οὐχὶ καὶ σείουρον λέγομεν, ἀλλὰ σίλουρον; ὠνόμασται γὰρ καὶ οὗτος ἀπὸ τοῦ σείειν συνεχῶς τὴν οὐράν. βεμβράδες Ἀττικῶς. Φρύνιχος ὃ χρυσοκέφαλοι βεμβράδες θαλασσίαι. Ἐπίχαρμος δ' ἐν Ἦβας γάμῳ βαμβραδόνας αὐτὰς καλεῖ. Δωρίων δ' ἔφη· βεμβράδα ἀποκεφαλίσας ἐὰν ἢ ἀδρότερα, καὶ ἀποπλύνας ἀλὶ λεπτῷ καὶ ὕδατι ἔψει τὸν αὐτὸν τρόπον τῇ τριγλίτιδι. γίνεται δέ, φησὶν, ἐκ μόνης τῆς βεμβράδος σκευασία τις ἢ προσαγορευομένη βεμβραφύη. Ἀριστῶννυμος Ἠλίῳ ῥιγοῦντι· οὐτ' ἀφύη νῦν ἔστιν οὐτ' αὖ βέμβρας κακοδαίμων. Ἀριστοφάνης· ταῖς πολιόχρῳσι βεμβράσι τεθραμμένη. ἐν δὲ ταῖς Εὐπόλιδος Αἰξίν εὐρηται καὶ διὰ τοῦ μ γραφόμενον. τίς ἐκεκράγει, φησὶν Ἀντιφάνης, μέγα μέλιτος γλυκυτέρας βεμβράδας φάσκων ἔχειν; εἰ τοῦτο τοιοῦτ' ἔστιν, οὐδὲν κωλύει τοὺς μελιτοπώλας αὖ λέγειν βοᾶν θ' ὅτι πωλοῦσι τὸ μέλι σαπρότερον τῶν μεμβράδων. καὶ Ἀλεξίς δὲ διὰ τοῦ μ εἴρηκεν· ἐσθίων πρώην λέκιθον καὶ μεμβράδας καὶ στέμφυλα. βλέννος· κωβίῳ τὴν ιδέαν οὗτος παραπλήσιος. ὅτι Ἐπίχαρμος ἐν Ἦβας γάμῳ βαιόνας τινὰς ἰχθὺς καλεῖ· ἄγε δὲ τρίγλας τε κυφὰς κάχαρίστους βαιόνας. καὶ παρ' Ἀττικοῖς δὲ παροιμία ἐστὶ· μή μοι βαιῶν· κακὸς ἰχθὺς. βούγλωσσοι, ὁ Πυθαγορικὸς δι' ἐγκράτειαν Ἀρχέστρατος φησιν· εἴτα λαβεῖν ψῆτταν μεγάλην τὴν θ' ὑπότρηχυν βούγλωσσον. τῶν δὲ βουγλώσσων διαλλάττοντές εἰσιν οἱ κυνόγλωσσοι. Ἀττικοὶ δὲ ψῆτταν αὐτὸν καλοῦσι. γόγγροι. τούτους Ἰκέσιος σκληροτέρους τῶν ἐγχελέων εἶναι φησι καὶ ἀραιοσαρκοτέρους καὶ ἀτροφωτέρους εὐχυλία τε πολὺ λειπομένους εὐστομάχους δέ. Νίκανδρος δὲ ὁ ἐποποιὸς ἐν τρίτῳ Γλωσσῶν καλεῖσθαι φησιν αὐτοὺς καὶ γρύλλους. Εὐδοξος δὲ γόγγρους φησὶ πολλοὺς ἀνδραχθεῖς ἐν Σικυῶνι ἀλίσκεσθαι· ὦν ἐνίους εἶναι καὶ ἀμαξιαίους. ὦν μνημονεύων καὶ Φιλήμων ὁ κωμωδίας ποιητής, ποιεῖ τινὰ μάγειρον ἐπὶ τῇ ἑαυτοῦ τέχνῃ σεμνυνόμενον καὶ λέγοντα τάδε· ὡς ἡμέρος μ' ὑπῆλθε γῆ τε καὶ οὐρανῷ λέξαι μολόντι τοῦψον ὡς ἐσκεύασα.

2,1 126 νῆ τὴν Ἀθηναῖν, ἡδύ γ' ἔστ' εὐήμερεῖν ἐν ἅπασιν· ἰχθὺς ἀπαλὸς οἷος γέγονέ μοι, τοῦτον παρατέθεικ' οὐ πεφαρμαγμένον τυροῖσιν οὐδ' ἄνωθεν ἐξηνθισμένον· ἀλλ' οἷος ἦν ζῶν καὶ ὀπτὸς ὦν τοιοῦτος ἦν. οὕτως ἀπαλὸν ἔδωκα καὶ πρᾶον τὸ πῦρ ὀπτῶν τὸν ἰχθύν, οὐδὲ πιστευθῆσομαι. ὅμοιον ἐγένετ', ὄρνις ὁπότεν ἀρπάσῃ τοῦ καταπιεῖν μεῖζόν τι· περιτρέχει κύκλῳ τηροῦσα τοῦτο, καταπιεῖν δ' ἐσπούδακεν ἕτερα διώκουσα ταύτην. ταυτὸν ἦν τὴν ἡδονὴν ὁ πρῶτος αὐτῶν καταμαθὼν τῆς λοπάδος ἀνεπήδησε κάφευγεν κύκλῳ τὴν λοπάδ' ἔχων, ἄλλοι δ' ἐδίωκον κατὰ πόδας. εἴτα ἐπάγει· καίτοι παρέλαβον ἰχθὺς ποταμίους ἐσθίοντας βόρβορον. ἢ δὲ λάβω σκάρον ἢ κ' τῆς Ἀττικῆς γλαυκίσκον, ὦ Ζεῦ σῶτερ, ἢ ἔξ Ἀργούς κάπρον ἢ

ἔκ τῆς Σικυῶνος τῆς φίλης ὃν τοῖς θεοῖς φέρει Ποσειδῶν γόγγρον, νῆ τὸν οὐρανόν, ἅπαντες οἱ φαγόντες ἐγένοντ' ἂν θεοί. ἀθανασίαν εὕρηκα· τοὺς ἤδη νεκροὺς, ὅταν ὀσφρανθῶσι, ποιῶ ζῆν πάλιν. τοιοῦτόν τι οὐκ ἂν ἐξωγκώσατο οὐδ' ἂν Μενεκράτης ὁ Συρακούσιος ὁ Ζεὺς ἐπικαλούμενος ὡς μόνος αἴτιος τοῦ ζῆν τοῖς ἀνθρώποις διὰ τῆς αὐτοῦ ἱατρικῆς. τοὺς οὖν θεραπευομένους ὑπ' αὐτοῦ τὰς ἱεράς καλουμένας νόσους συγγράφεσθαι ἠνάγκαζεν ὅτι ὑπακούονται αὐτῷ δοῦλοι περιωθέντες. καὶ ἠκολούθουν ὁ μὲν τις Ἡρακλέους σκευὴν ἔχων καὶ καλούμενος Ἡρακλῆς, Νικόστρατος δ' ἦν οὗτος ὁ Ἀργεῖος, ἱερὰν νόσον θεραπευθεὶς ἄλλος δέ τις ὡς Ἑρμῆς χλαμύδα ἔχων καὶ κηρύκειον, πρὸς δὲ τούτοις πτερὰ, ὡς ὁ Ζελεΐτης Νικαγόρας ὁ καὶ τῆς πατρίδος τυραννήσας. Ἀστυκλέα δὲ θεραπευθέντα ὑπ' αὐτοῦ Ἀπόλλωνα ἐκάλεσε. καὶ ἄλλος δ' αὐτῷ τῶν περιωθέντων Ἀσκληπιοῦ στολὴν ἀναλαβὼν συμπεριεφθείρετο. αὐτὸς δ' ὁ Ζεὺς πορφύραν ἡμφιεσμένος καὶ στέφανον χρυσοῦν ἐπὶ τῆς κεφαλῆς ἔχων καὶ σκῆπτρον κρατῶν κρηπῖδας τε ὑποδεδεμένος περιήει μετὰ τοῦ θείου χοροῦ. καὶ ἐπιστέλλων Φιλίππῳ τῷ βασιλεῖ οὕτως ἔγραψεν· Μενεκράτης Ζεὺς Φιλίππῳ χαίρειν. σὺ μὲν Μακεδονίας βασιλεύεις, ἐγὼ δὲ ἱατρικῆς, καὶ σὺ μὲν ὑγιαίνοντας δύνασαι, ὅταν βουληθῇς, ἀπολλύναι, ἐγὼ δὲ τοὺς νοσοῦντας σώζω, καὶ τοὺς εὐρώστους ἀνόσους, οἳ ἂν ἐμοὶ πείθωνται, παρέχειν μέχρι γήρωος ζῶντας. τοιγαροῦν σὲ μὲν Μακεδόνες δορυφοροῦσιν, ἐμὲ δὲ καὶ οἱ μέλλοντες ἔσσεσθαι. Ζεὺς γὰρ ἐγὼ αὐτοῖς βίον παρέχω. πρὸς ὃν ὡς μελαγχολῶντα ἐπέστειλεν ὁ Φίλιππος· Μενεκράτει ὑγιαίνειν. παραπλησίως δὲ ἐπέστελλε καὶ Ἀρχιδάμῳ τῷ Λακεδαιμονίων βασιλεῖ καὶ τοῖς ἄλλοις ὅσοις ἔγραφε, οὐκ ἀπεχόμενος τοῦ Διός. καλέσας δὲ αὐτόν ποτε ἐπὶ δεῖπνον ὁ Φίλιππος μετὰ τῶν ἰδίων θεῶν συγκατέκλινε πάντας ἐπὶ τῆς μέσης κλίνης ὑψηλότατα καὶ ἱεροπρεπέστατα κεκοσμημένης καὶ τράπεζαν παραθείς, ἐφ' ἧς βωμὸς ἔκειτο καὶ τῶν ἐπὶ γῆς πάντων ἀπαρχαί. καὶ ὅποτε τοῖς ἄλλοις παρεφέρετο τὰ ἐδώδιμα, τοῖς ἀμφὶ Μενεκράτην ἐθυμίων καὶ ἔσπενδον οἱ παῖδες.

2,1 127

καὶ τέλος, ὁ καινὸς Ζεὺς μετὰ τῶν ὑπηκόων γελῶμενος θεῶν ἔφυγεν ἐκ τοῦ συμποσίου. Πύθερμος δὲ ἱστορεῖ, ὅτι Θεμίσων ὁ Κύπριος, τὰ Ἀντιόχου τοῦ βασιλέως παιδικὰ, οὐ μόνον ἐν ταῖς πανηγύρεσιν ἀνεκηρύττετο· Θεμίσων Μακεδῶν, Ἀντιόχου βασιλέως Ἡρακλῆς, ἀλλ' ἔθυον αὐτῷ πάντες οἱ ἐγχώριοι ἐπιλέγοντες Ἡρακλεῖ Θεμίσωνι, καὶ παρῆν αὐτὸς ὅποτε τις τῶν ἐνδόξων θύοι καὶ ἀνέκειτο στρωμνὴν καθ' αὐτόν ἔχων ἡμφιεσμένος λεοντήν· ἐφόρει δὲ καὶ τόξα Σκυθικὰ καὶ ῥόπαλον ἐκράτει. ὅτι ἀλαζονικὸν πᾶν τὸ τῶν μαγεύων φύλον. Ἡγήσανδρος οὖν παράγει μάγειρον λέγοντα· βέλτιστε πολλοῖς πολλὰ περὶ μαγειρικῆς εἰρημένα ἐστίν. ἔπειτα ἐπάγει ὡς ἐγὼ ἅπαντα τὸν βίον ζητῶν κατὰ μέρη τὴν τέχνην ἐξήτακα εἶδη λαχάνων ὅς' ἐστί, μεμβράδων τρόπους, φακῆς γένη παντοδαπά. τὸ πέρασ σοι λέγω· ὅταν ἐν περιδείπνῳ τυγχάνω διακονῶν, τοῦπίθημα τῆς χύτρας ἀφελὼν ἐποίησα τοὺς δακρύνοντας γελᾶν· τοιοῦτος ἔνδοθέν τις ἐν τῷ σώματι διέδραμε γαργαλισμὸς ὡς ὄντων γάμων. φακὴν παρατιθείς, εἶπέ μοι, καὶ μεμβράδας; τὰ πάρεργά μου ταῦτ' ἐστίν. ἦν δὲ λάβω τὰ δέοντα καὶ τοῦπτανεῖον ἀρμόσωμαι ἅπαξ, ὅπερ ἐπὶ τῶν ἔμπροσθεν Σειρήνων, Σύρε, ἐγένετο, καὶ νῦν ταῦτό τοῦτ' ὅψαι πάλιν. ὑπὸ τῆς ὀσμῆς γὰρ οὐδὲ εἷς δυνήσεται ἀπλῶς διελθεῖν τὸν στενωπὸν τουτονί· ὁ δὲ παριὼν πᾶς εὐθέως πρὸς τὴν θύραν ἐστήξεται· ἀχανής, προσπεπατταλευμένος, ἄφωνος, ἄχρι ἂν τῶν φίλων βεβυσμένος τὴν ῥῖν' ἕτερός τις προσδραμὼν ἀποσπάσῃ. μέγας εἶ τεχνίτης. ἀγνοεῖς πρὸς ὃν λαλεῖς πολλοὺς ἐγὼ σφόδρ' οἶδα τῶν καθημένων, οἳ καταβεβρώκας' ἔνεκ' ἐμοῦ τὰς οὐσίας. τί διαφέρειν οὗτος ὑμῖν δοκεῖ, πρὸς τῶν θεῶν, τῶν παρὰ Πινδάρῳ Κηληδόνων, αἱ κατὰ τὸν αὐτὸν τρόπον ταῖς Σειρήσι τοὺς ἀκροωμένους ἐποιοῦν ἐπιλανθανομένους τῶν τροφῶν διὰ τὴν ἡδονὴν ἀφαναίνεσθαι; παράγει δὲ καὶ Νικόμαχος μάγειρον λέγοντα πρὸς τὸν μισθωσάμενον· ὑποδεικνύεις μὲν ἦθος ἀστεῖον πάνυ καὶ πρᾶον, ὀλίγων δὲ πεποίηκας τι. πῶς; ἐν τῇ τέχνῃ τίνες ἐσμέν οὐκ ἐξήτακας, ἢ πρότερον ἐπύθου τῶν

ἀκριβῶς εἰδόντων· οὕτω τ' ἐμισθώσω με; μὰ Δι', ἐγὼ μὲν οὐκ ὥμην ἴσως ὅσον διαφέρει μαγείρου μάγειρος οὐκ οἶσθα; εἴσομαι γ' ἣν λέγῃς. ἔπειτα αὐχήσας ὁ μάγειρος εἰδέναι τὸ ἡγορασμένον ὅσον σκευάζειν μουσικῶς, ληρεῖ ὅτι πρὸ τῆς μαγειρικῆς τέχνης πρότερον μαθεῖν δεῖ ἐτέρας τέχνας ἀστρολογικὴν, ἰατρικὴν, γεωμετρικὴν, τῶν ἰχθύων γὰρ τὰς δυνάμεις καὶ τὰς τέχνας ἐντεῦθεν εἴσῃ· παρακολουθήσεις χρόνους, πότε ἄωρός ἐσθ' ἕκαστος ἢ πόθ' ὥριμος. τῶν ἡδονῶν γὰρ μεγάλα τὰ διαστήματα· ἐνίοτε κρείττων γίνεται θύννου βόαξ. ἔστω. γεωμετρικὴ δὲ καὶ σοὶ πρᾶγμα τί; τοῦπτανεῖον ἡμεῖς σφαῖραν εἶναι τιθέμεθα· τοῦτο δεῖ διελέσθαι καὶ τόπον λαβόνθ' ἓνα μερίσαι κατ' εἶδος τέχνης ἐπιδέξια.

2,1 128

ἐκεῖθεν ἐνταῦθ' ἐστὶ μετενημεγμένα. οὗτος, πέπεισμαι καὶ τὰ λοιπὰ μὴ λαλῆς. πρὸς δὴ τοῦτο ἐπάγει ὁ μάγειρος ὅτι τῶν βρωμάτων τὰ πνευματικὰ καὶ δύσπεπτα τιμωρίαν ἔχοντ' ἔστιν, οὐ τροφήν, καὶ ὅτι ἐπὶ τὰ ἀλλότρια δεῖπνα πᾶς γίνεται ὀξύχειρ κοῦκ ἐγκρατής τοῖς δὴ τοιοῦτοις βρώμασιν τὰ φάρμαχ' εὐρητ' ἐκεῖθεν. μεταφορὰ δ' ἐστὶ τέχνης, ἥδη τὸ μετὰ νοῦ καὶ τὸ συμμέτρως ἐμόν· ἔπειτα δεικνύει ὁ μάγειρος ὅτι καὶ τακτικῆς ἐστὶ τὸ εἰδέναι ἕκαστα ποῦ τεθήσεται, τὸ ἀριθμεῖν τὸ πλῆθος, ἣν καὶ αὐτὴν δεῖ προεἰδέναι τὸν μάγειρον· παρὰ δὲ τῷ νεωτέρῳ Φιλήμονι διδασκαλικὸς τις μάγειρός φησι· τὸ πῦρ ποιεῖτε τοῖς ὀπτοῖς μὴτ' ἀνειμένον (τὸ γὰρ τοιοῦτ' οὐκ ὀπτόν, ἀλλ' ἐφθόν ποεῖ) μὴτ' ὀξύ· κατακάει γὰρ ὅς' ἂν ἔξω λάβῃ τοῦτο πάλιν, εἰς τὴν σάρκα δ' οὐκ ἐνδύεται. μάγειρος δ' ἐστὶν οὐκ ἐὰν ζωμήρυσιν ἔχων τις ἔλθῃ καὶ μάχαιραν πρὸς τινα, οὐδ' ἂν τις εἰς τὰς λοπάδας ἰχθύς ἐμβάλῃ, ἀλλ' ἐστὶ τις φρόνησις ἐν τῷ πράγματι. παρὰ δὲ Διφίλῳ μάγειρός φησι· οὐ βαδίζω πρότερον ἐὰν μὴ δοκιμάσω τίς ἐσθ' ὁ θύων ἢ πόθεν συνίσταται τὸ δεῖπνον ἢ κέκληκεν ἀνθρώπους τίνας. ἔστι δ' ἀπάντων τῶν γενῶν μοι διαγραφὴ, εἰς ποῖα μισθοῦν ἢ φυλάττεσθαι με δεῖ. οἷον τὸ κατὰ τοῦμπόριον, εἰ βούλει, γένος. ναύκληρος ἀποθύει τις εὐχήν, ἀποβαλὼν τὸν ἰστὸν ἢ πηδάλιον τι συντρίψας νεώς, ἢ φόρτι' ἐξέρριψεν ὑπέραντλος γενόμενος, ἀφῆκα τὸν τοιοῦτον· οὐθὲν ἡδέως γὰρ ποιεῖ οὗτος, ἀλλ' ὅσον νόμου χάριν· ὁμοῦ δὲ ταῖς σπονδαῖσι διαλογίζεται τοῖς συμπλέουσιν ὁπόσον ἐπιβάλλει μέρος. ἀλλ' ἕτερος εἰσπέπλευκεν ἐκ Βυζαντίου τριταῖος, ἀπαθής, εὐπορηκώς, περιχαρὴς εἰς δέκ' ἐπὶ τῇ μνᾷ γεγονέναι καὶ δώδεκα, λαλῶν τὰ ναῦλα καὶ δανει' ἐρυγγάνων, ἀφροδίσι' ὑπὸ κόλλοψι μαστροποῖς ποιῶν, ὑπὸ τοῦτον ὑπέμυξ' εὐθύς ἐκβεβηκότα, τὴν δεξίαν ἐνέβαλον, ἐμνήσθην Διὸς Σωτῆρος, ἐμπέπηγα τῷ διακονεῖν· πάλιν μειράκιον ἐρῶν τᾷ πατρῷα βρῦκει καὶ σπαθᾷ· πορεύομαι. καὶ ἄλλα τοιαῦτα. παρὰ δὲ Ἐκδίκῳ σοφιστῆς μαγειρίσκος ἐπὶ πολλοῖς ἄλλοις αὐχεῖ ὅτι δὲ ἦσαν† καὶ φλόγα ῥαδίως ποιεῖ· φησὶ γάρ· πρῶτον ὥμων κειμένων τῶν ἰχθύων πάρεισιν οἱ δαιτυμόνες. δίδου κατὰ χειρός, τὰς λοπάδας ἐπιθεῖς ἐπὶ τὸ πῦρ, τοὺς ἄνθρακας ἔρραν' ἐλαίῳ καὶ ποιῶ φλόγα. παρὰ τούτῳ κεῖται καὶ τὸ ἐλαδίου κοτύλη. ὅτι Θίμβρων ἔνδοξος μάγειρος παρὰ Φιλοστεφάνῳ. τευθὶς ὠνθυλευμένη Σωτάδης ὁ κωμικός φησιν, οὐχ ὁ τῶν Ἴωνικῶν ἁσμάτων ποιητῆς ὁ Μαρωνεΐτης, παρ' ᾧ κωμικῷ μάγειρός τις τάδε φησὶ· καρίδας ἔλαβον πρῶτον, ἀπετηγάνισα πάντας ἀπάσας· γαλεὸς εἴληπται μέγας ὥπτησα τὰ μέσα. γλαύκου φέρω κεφαλαῖα παμμεγέθη δύο, ἐν λοπάδι μεγάλῃ ταῦτα, λιτῶς προσάγω χλόην, κύμινον, ἄλας, ὕδωρ, ἔλαιον. λάβρακ' ἐπριάμην καλὸν σφόδρα· ἔσται δι' ἄλμης λιπαρὸς ἐφθὸς ἐν χλόῃ, τρίγλας καλὰς ἡγόρασα καὶ κίχλας καλὰς· ἔρριψα ταῦτα ἐπὶ τὸν ἄνθρακα ὥς ἔχει ἄλμη τε λιπαρᾷ παρατίθημι.

2,1 129

γόγγρον ἐπὶ τούτοις ἐπριάμην παχὺν σφόδρα· κᾶτ' ἔπνιξα ἐν ἄλμῃ τοῦτον εὐανθεστέρα, κωβίδι' ἄττα καὶ πετραῖα δὴ τινα ἰχθύδια, τούτων ἀποκνίσας τὰ κρανία ἐμόλυν' ἀλεύρῳ πέμπω τε ταῖς καρῖσι τὴν αὐτὴν ὁδόν. ἀμίαν τε χήραν, θηρίον καλὸν σφόδρα, θρίοισι ταύτην εἴλῃς' ἐλαδίῳ διεῖς ἐσπαργάνωσα περιπάσας ὀρίγανον ἐνέκρυψά θ' ὥσπερ δαλὸν εἰς πολλὴν τέφραν. εἶτα ἐπάγει· τοῦτ' ἔσθ' ἡ τέχνη, οὐκ ἐξ ἀπογραφῆς οὐδὲ δι' ὑπομνημάτων. ὅτι Ἀρχέστρατος ἐν τῇ Γαστρονομίᾳ καὶ ὁπόθεν ἕκαστον μέρος τοῦ γόγγρου δεῖ συνωνεῖσθαι διηγεῖται. γόγγρου μὲν

ἔχεις κεφαλὴν, φίλος, ἐν Σικυῶνι πίνος, ἰσχυροῦ, μεγάλου καὶ πάντα τὰ κοῖλα· εἴτα χρόνον πολὺν ἔψε χλόη περίπαστον ἐν ἄλμῃ. ἐξῆς τε περὶ τῶν κατ' Ἱταλίαν τόπων διεξιὼν πάλιν ὁ κάλος οὗτος περιηγητὴς φησιν· καὶ γόγγρος σπουδαῖος ἀλίσκεται, ὥστε τοσοῦτον τῶν ἄλλων πάντων ὅψων κρατεῖ οὗτος ὅσον περ θύννος ὁ πιότατος τῶν φαυλοτάτων κορακίνων. παρὰ δὲ Ἀλέξιδι μάγειρος περὶ ὧν ὠψώνηκε λέγων φησὶν· δραχμῶν τριῶν γλαυκίσκον, γόγγρου κεφαλὴν καὶ τὰ πρῶτα τεμάχια δραχμῶν πάλιν πέντ'. ὦ ταιλαιπώρου βίου. δραχμῆς τραχήλους ἀλλὰ νῆ τὸν ἥλιον, κάμοι τράχηλον εἴ ποθεν λαβεῖν ἦν καὶ πρίασθαι δυνατόν, ὃν ἔχω τοῦτον ἄν, πρὶν εἰσενεγκεῖν ταῦτα δεῦρ' ἀπηγξάμην. γαλεοί· Ἰκέσιός φησι τῶν γαλεῶν βελτίονας εἶναι καὶ ἀπαλωτέρους τοὺς ἀστερίας καλουμένους. Ἀριστοτέλης δὲ εἶδη αὐτῶν φησιν εἶναι πλείω, ἀκανθίαν, λεῖον, ποικίλον, σκύμνον, ἄλωπεκίαν, ῥίνην. Δωρίων δὲ φησι τὸν ἄλωπεκίαν μίαν ἔχειν λοφίαν πρὸς τῷ οὐραίῳ, ἐπὶ δὲ τῆς ῥάχεως οὐδαμῶς. Ἀριστοτέλης δ' ἐν πέμπτῳ ζῶων μορίων καὶ κεντρίνην φησὶ τίνα γαλεὸν εἶναι καὶ νωτιδανόν. Ἐπαίνετος δ' ἐν ὀψαρτυτικῷ ἐπινωτιδέα καλεῖ, χείρονα δ' εἶναι τὸν κεντρίνην καὶ δυσώδη· γνωρίζεσθαι δ' ἐκ τοῦ πρὸς τῇ πρώτῃ λοφίᾳ ἔχειν κέντρον, τῶν ὁμοειδῶν οὐκ ἔχόντων· οὔτε δὲ στέαρ οὔτε πιμελὴν ἔχειν τοὺς ἰχθυὺς τούτους διὰ τὸ χονδρώδεις εἶναι. ἰδίως δ' ὁ ἀκανθίας τὴν καρδίαν ἔχει πεντάγωνον. τίκτει δ' ὁ γαλεὸς τὰ πλεῖστα τρία καὶ εἰσδέχεται τὰ γεννηθέντα εἰς τὸ στόμα καὶ πάλιν ἀφήσιν. μάλιστα δ' ὁ ποικίλος καὶ ἄλωπεκίας. οἱ δὲ λοιποὶ οὐκ ἔτι διὰ τὴν τραχύτητα. Ἀρχέστρατος δ' ὁ τὸν αὐτὸν Σαρδαναπάλῳ ζήσας βίον περὶ τοῦ ἐν Ῥόδῳ γαλεοῦ λέγων τὸν αὐτὸν εἶναι ἡγεῖται τῷ παρὰ Ῥωμαίοις μετ' αὐλῶν καὶ στεφάνων εἰς τὰ δεῖπνα περιφερομένῳ ἐστεφανωμένῳ καὶ τῶν φερόντων αὐτὸν καλούμενόν τε ἀκκιπήσιον. ἀλλ' οὗτος μὲν μικρὸς καὶ μακρορυγχότερός ἐστι καὶ τῷ σχήματι τρίγωνος ἐκείνων μᾶλλον· τούτων δ' ὁ εὐτελέστατος καὶ μικρότατος οὐχ ἦττον Ἀττικῶν χιλίων πιπράσκειται.

2,1 130

Ἀπίων δ' ὁ γραμματικὸς ἐν τῷ περὶ τῆς Ἀπικίου τρυφῆς τὸν ἔλλοπα καλούμενον τοῦτόν φησιν εἶναι τὸν ἀκκιπήσιον, γαλεοὺς καὶ βατίδας ὅσα τε τῶν γενῶν ἐν ὀξυλιπάρῳ τρίμματι σκευάζεται, φησὶ Τιμοκλῆς. γλαῦκος. Νουμήνιος γλαῦκον περόωντα κατὰ μνία σιγαλόεντα. Ἀρχέστρατος· ἀλλὰ μοι ὀψώνει γλαύκου κεφαλὴν ἐν Ὀλύνθῳ καὶ Μεγάρῳ. Ἀντιφάνης· τὸ μὲν γλαυκίδιον ἔψειν ἐν ἄλμῃ. τὸ δὲ λαβράκιον; ὀπτᾶν ὅλον· τὸν γαλεόν; ἐνυποτριμματίζεσθαι. τὸ δ' ἐγγέλιον; ἄλες; ὀρίγανον, ὕδωρ. ὁ γόγγρος; ταυτόν. ἢ βατίς; χλόη. πρόσεστι θύννου τέμαχος, ὀπτῆσεις. κρέας ἐρίφειον; ὀπτόν. ὁ σπλήν; σεσάχθω. νῆστις; ὁ αὐτός· Βοιωτία μὲν ἐγγέλεις, μῦς Ποντικοί, θύννοι Μεγαρικοί, Καρύστιαι μαινίδες, φάγροι δ' Ἐρετρικοί, Σκύριοι δὲ καράβιοι. Ἀναξανδρίδης· ὁ πρῶτος εὐρῶν πολυτελὲς τμητὸν μέγα γλαύκου πρόσωπον τοῦ τ' ἀκύμονος δέμας θύννου Νηρεὺς κατοικεῖ πάντα τόνδε τὸν τόπον. Ἀντιφάνης δ' ἐν Κύκλωπι ὑπερακοντίζων τὸν τένην Ἀρχέστρατόν φησιν· ἔστω ἡμῖν κεστρεὺς ὑμήττιος, ναρκὴ πνικτὴ, πέρκη σχιστή, τευθὶς σακτὴ, συνόδων ὀπτός, γλαύκου προτομή, γόγγρου κεφαλὴ, βατράχου γαστήρ, θύννου λαγόνες, βατίδος νῶτον, μαινίς, καρὶς, τρίγλη, φυκίς· τῶν τοιούτων μηδὲν ἀπέστω. Ναυσικράτης· δύο μὲν (φασίν) ἀπαλοὶ καὶ καλοὶ τοῦ ναυτίλοισι πολλάκις ἤδη φανέντος πελαγίοις ἐν ἀγκάλαις, ὃν καὶ τὰ θνητῶν φασιν ἀγγέλλειν πάθη. γλαῦκον λέγεις; ἔγνωκας. τὸν δὲ Γλαῦκον τὸν θαλάττιον δαίμονα Θεόλυτος μὲν ὁ Μηθομναῖος ἐρασθέντα φησὶν Ἀριάδνης, ὅτ' ἐν Δίᾳ τῇ νήσῳ ὑπὸ Διονύσου ἡρπάσθη, καὶ βιαζόμενον ὑπὸ Διονύσου ἀμπελίνῳ δεσμῷ ἐνδεθῆναι καὶ δεηθέντα ἀφεθῆναι εἰπόντα· Ἀνθηδῶν νύ τίς ἐστίν ἐπὶ πλευροῖο θαλάσσης ἄντιον Εὐβοίης; ἔνθεν ἐγὼ γένος εἰμί. πατὴρ δέ με γείνατο Κωπεύς. Προμαθίδας δὲ Πολύβου τοῦ Ἑρμοῦ καὶ Εὐβοίας τῆς Λαρύμνου γενεαλογεῖ τὸν Γλαῦκον, Μνασέας δὲ Ἀνθηδόνοιο καὶ Ἀλκυόνης. ναυτικὸν δὲ αὐτὸν καὶ κολυμβητὴν ἀγαθὸν γενόμενον πόντιον καλεῖσθαι· ἀρπάσαντα δὲ Σύμην ἀποπλεῦσαι εἰς Ἀσίαν καὶ τὴν ἐγγὺς τῆς Καρίας νῆσον ἔρημον κατοικήσαντα ἀπὸ τῆς γυναικὸς Σύμην αὐτὴν προσαγορεύσαι. Εὐάνθης δὲ Ποσειδῶνος

αὐτὸν υἷὸν εἶναι καὶ Ναίδος νύμφης μιγῆναι τε Ἀριάδνη ἐν Δία τῇ νήσῳ ἐρασθέντα, ὅτε ὑπὸ
Θησέως κατελείφθη. Ἀριστοτέλης δὲ ἐν τῇ Δηλίων πολιτείᾳ φησὶν ἐν Δήλῳ κατοικήσαντα
μετὰ τῶν Νηρηίδων τοῖς θέλουσι μαντεύεσθαι. Πόσις δ' ὁ Μάγνης τῆς Ἀργοῦς αὐτὸν
δημιουργὸν γενέσθαι καὶ κυβερνῶντα αὐτήν, ὅτε Ἰάσων μετὰ τῶν Τυρρηνῶν ἐμάχετο, μόνον
ἄτρωτον γενέσθαι ἐν τῇ ναυμαχίᾳ· κατὰ δὲ Διὸς βούλησιν ἐν τῷ τῆς θαλάσσης βυθῷ φανῆναι
καὶ οὕτω. δαίμονα γενέσθαι θαλάττιον ὑπὸ μόνου τε Ἰάσονος θεαθῆναι. Νικάνωρ δὲ τὸν
Μελικέρτην φησὶ Γλαῦκον μετονομασθῆναι.

2,1 131

ἱστορεῖ δὲ περὶ αὐτοῦ καὶ ὁ Αἰτωλὸς Ἀλέξανδρος ὅτι βοτάνης γευσάμενος κατεποντώθη.
Αἰσχυρίων δ' ὁ Σάμιος Ὑδνης φησὶ τῆς Σκύλλου τοῦ Σκιωναίου κατακολυμβητοῦ θυγατρὸς τὸν
θαλάσσιον Γλαῦκον ἐρασθῆναι. ἰδίως δὲ καὶ περὶ τῆς βοτάνης λέγει, ἣν φαγὼν ἀθάνατος
γέγονε· καὶ θεῶν ἄγρωστιν εὗρες, ἣν Κρόνος κατέσπειρε. Νίκανδρος δὲ Νηρέως ἐρώμενον
αὐτὸν ἱστορεῖ γενέσθαι, ὃς καὶ τὴν μαντικὴν φησιν Ἀπόλλωνα ὑπὸ Γλαύκου διδαχθῆναι·
θηρῶντα δὲ περὶ τὴν Ὀρείην, ὅρος δὲ τοῦθ' ὑψηλὸν ἐν Αἰτωλίᾳ, λαγῶν θηρᾶσαι, ὃν
λιποθυμοῦντα ὑπὸ τῆς διώξεως ἀπαγαγεῖν ὑπὸ κρήνην τινα καὶ τῇ παρακειμένῃ πόᾳ ἥδη
ὑποψυχόμενον ἀπομάσσειν. ἀναζωπυρήσαντος δὲ τοῦ λαγῷ τῇ βοτάνῃ ἐπιγνόντα τῆς βοτάνης
τὴν δύναμιν ἀπογεύσασθαι καὶ ἔνθεον γενόμενον ἐπιγενομένου χειμῶνος κατὰ Διὸς βούλησιν
εἰς τὴν θάλασσαν ἑαυτὸν ἐκρίψαι. Ἡδύλος δ' ὁ Σάμιος ἢ Ἀθηναῖος Μελικέρτου φησὶν
ἐρασθέντα τὸν Γλαῦκον ἑαυτὸν ῥίψαι εἰς τὴν θάλασσαν. Ἡδύλη δ' ἡ τοῦ ποιητοῦ τούτου μήτηρ,
Μοσχίνης δὲ θυγάτηρ τῆς Ἀττικῆς ἰάμβων ποιητρίας, ἱστορεῖ τὸν Γλαῦκον ἐρασθέντα Σκύλλης
ἐλθεῖν αὐτῆς εἰς τὸ ἄντρον ἢ κόγχου δώρημα φέροντ' Ἐρυθραίης ἀπὸ πέτρης, ἢ τοὺς ἀλκυόνων
παῖδας ἔτ' ἀπτερύγους, τῇ νύμφῃ ἀθύρματα. δάκρυ δ' ἐκείνου καὶ Σειρὴν γείτων πάρθενος
ῥάπτισατο· ἀκτὴν γὰρ κείνην ἀπενήχετο καὶ τὰ συνέγγυς Αἴτνης. γναφεύς, Δωρίων τὸ ἐκ τῆς
ἐψήσεως τοῦ γναφέως ὑγρόν φησι πάντα σπῖλον καθαίρειν. ἔγχελυς. θαλασσίων ἐγγέλεων
μνημονεύει Ἐπίχαρμος· Δωρίων δὲ τὰς Κωπαίδας ἐπαινεῖ· γίνονται δ' αὗται ὑπερμεγέθεις. φησὶ
γοῦν Ἀγαθαρχίδης τὰς ὑπερφυεῖς τῶν Κωπαίδων ἐγγέλεων ἱερείων τρόπον στεφανοῦντας καὶ
κατευχομένους οὐλὰς τε ἐπιβάλλοντας θύειν τοῖς θεοῖς τοὺς Βοιωτοὺς· καὶ πρὸς τὸν ξένον τὸν
διαποροῦντα τὸ τοῦ γένους παράδοξον καὶ πυνθανόμενον ἐν μόνον εἰδέναι φῆσαι τὸν Βοιωτὸν
ὅτι δεῖ τηρεῖν τὰ προγονικὰ νόμιμα καὶ ὅτι μὴ καθήκει τοῖς ἄλλοις ὑπὲρ αὐτῶν ἀπολογίζεσθαι.
οὐ χρὴ θαυμάζειν εἰ ἱερείων τρόπον ἐγγέλεις θύονται, ὁπότε καὶ Ἀντίγονος ὁ Καρύστιος τοὺς
ἀλίας λέγει θυσίαν ἐπιτελοῦντας τῷ Ποσειδῶνι ὑπὸ τὴν τῶν θύννων ὥραν, ὅταν εὐαγρήσωσι,
θύειν τῷ θεῷ τὸν πρῶτον ἀλόντα θύννον, καὶ τὴν θυσίαν ταύτην καλεῖσθαι θυνναῖον. καὶ
τάριχοι δὲ παρὰ Φασηλίταις ἀποθύνονται. φησὶ γοῦν Φιλοστέφανος Λάκιον τὸν Ἀργεῖον τῶν
σὺν Μόψῳ ἀφικομένων, ὃν τινες Λίνδιον εἶναι φασιν, ἀδελφὸν Ἀντιφήμου τοῦ Γέλαν
οἰκίσαντος εἰς τὴν Φασήλιν ὑπὸ Μόψου μετ' ἀνδρῶν πεμφθέντα κατὰ τινα λόγον Μαντοῦς
τῆς Μόψου μητρός, ὅτε αἱ πρῦμναι τῶν ἰδίων νηῶν συνέβαλον καὶ συνεθραύσθησαν κατὰ
Χελιδονίας τῶν μετὰ τοῦ Λακίου διὰ τὸ ὑστερεῖν νυκτὸς προσβαλόντων ἀγοράσαι τὴν γῆν οὗ ἢ
Φάσηλιν νῦν ἐστὶ, καθὰ ἡ Μαντῶ προεῖπε, παρὰ Καλάβρα τινος δύντα τάριχον· τοῦτον γὰρ
ἐλέσθαι λαβεῖν αὐτὸν ἀφ' ὧν ἦγον.

2,1 132

ὅθεν κατ' ἐνιαυτὸν τοὺς Φασηλίτας τῷ Κυλάβρᾳ θύειν τάριχον τιμῶντας ὥσπερ ἥρωα. ὅτι περὶ
τῶν ἐγγέλεων Ἰκέσιός φησιν ὡς εὐχυλώτεροι πάντων εἰσὶν ἰχθύων, καὶ ὅτι εὐστομαχίᾳ
διαφέρουσι τῶν πλείστων· πλήσμιαι γάρ εἰσι καὶ πολύτροφοι. ἐν δὲ τοῖς ταρίχεσι τὰς
Μακεδονικὰς ἐγγέλεις κατατάττει. Ἀριστοτέλης δὲ χαίρειν φησὶ τὰς ἐγγέλεις καθαρωτάτῳ
ὔδατι ὅθεν τοὺς ἐγγελυοτρόφους καθαρὸν αὐταῖς ἐπιχεῖν· πνίγεσθαι γὰρ ἐν τῷ θολερῷ. διὸ καὶ
οἱ θηρεύοντες θολοῦσι τὸ ὕδωρ ἵνα ἀποπνίγωνται. λεπτὰ γὰρ ἔχουσαι τὰ βράγχια αὐτίκα ὑπὸ
τοῦ θολοῦ τοὺς πόρους ἐπιπωματίζονται. ὅθεν καὶ τοῖς χειμῶσιν ὑπὸ τῶν πνευμάτων

ταραττομένου τοῦ ὕδατος ἀποπνίγονται. ὀχεύονται δὲ συμπλεκόμεναι καὶ ἄφιασι γλινῶδες ἐξ αὐτῶν, ὃ γενόμενον ἐν τῇ ἰλύι ζωογονεῖται. λέγουσι δ' οἱ ἐγχελυοτρόφοι καὶ ὡς νυκτὸς μὲν νέμονται, ἡμέρας δ' ἐν τῇ ἰλύι ἀκινήτιζουσι ζῶσι τε τὸ ἐπὶ πολὺ ἐπὶ ὀκτὼ ἔτη. ἐν ἄλλοις δὲ πάλιν ἱστορεῖ Ἀριστοτέλης γίνεσθαι αὐτὰς οὔτε ὠτοκοῦσας οὔτε ζωτοκοῦσας, ἀλλ' οὐδὲ ἐξ ὀχείας, ἀλλ' ἐν τῷ βορβόρῳ καὶ τῇ ἰλύι σήψεως γινομένης. καθάπερ καὶ ἐπὶ τῶν καλουμένων τῆς γῆς ἐντέρων λέγεται. διὸ καὶ Ὅμηρον τῆς τῶν ἰχθύων φύσεως χωρίζοντα τάδε εἰπεῖν·
τεῖροντ' ἐγγέλυές τε καὶ ἰχθύες οἱ κατὰ δίνας. φησί τις παρὰ τῷ ῥήτορι τούτῳ δειπνούντων, Ἐπικούρειός τις τῶν συνδειπνούντων ἡμῖν ἐγγέλυος παρατεθείσης εἰπὼν· πάρεστιν ἡ τῶν δειπνῶν Ἑλένη· ἐγὼ οὖν Πάρις ἔσομαι, καὶ πέρας μήπω τινὸς ἐκτετακός ἐπ' αὐτὴν ἐπιβαλὼν ἐψίλωσε τὸ πλεῦρον ἀγαγὼν εἰς ἄκανθαν. ὃ δ' αὐτὸς οὗτος πλακοῦντός ποτε θερμοῦ παρατεθέντος καὶ πάντων ἀπεχομένων ἐπιφωνήσας τοῦδ' ἐγὼ ἀντίος εἶμι, καὶ εἰ πυρὶ χεῖρας ἔοικε, προπετῶς ἐπιβαλὼν καὶ καταπιὼν φλεγόμενος ἐξεφέρετο. καὶ ὁ Κύνουλκος ἔφη· ἀποφέρεται ἐκ τῆς βρογχοπαρατάξεως ὁ λάρος. Ἀρχέστρατος δὲ περὶ τῆς ἐγγέλυος οὕτως ἱστορεῖ· ἔγχελυν αἰνῶ μὲν πᾶσαν, πολὺ δ' ἐστὶ κρατίστη Ῥηγίου ἀντιπέραν πορθμοῦ ληφθεῖσα θαλάσσης· οὐ μὴν ἀλλὰ κλέος γ' ἀρετῆς μέγα κάρτα φέρουσι Κωπαῖαι καὶ Στρυμόναι· μεγάλαί τε γάρ εἰσι καὶ τὸ πάχος θαυμασταί. ὁμῶς δ' οἶμαι βασιλεύει πάντων τῶν περὶ δαῖτα καὶ ἡδονὴν ἡγεμονεύει ἔγχελος, ἡ φύσει ἀπύρηνος μόνος ἰχθύς. Τρύφων φησί, ὅτι οἱ Ἀττικοὶ τὰς ἐνικὰς χρήσεις ἐπιστάμενοι διὰ τοῦ υ τὰς πληθυντικὰς οὐκ ἔτι ἀκολουθῶς ἐπιφέρουσιν. Ἀριστοφάνης οὖν ἐν μὲν Ἀχαρνεῦσί φησι· σκέψασθε, παῖδες, τὴν κρατίστην ἔγχελυν. καὶ ἀλλαχοῦ· λείος ὥσπερ ἔγχελος. τὰς μέντοι πληθυντικὰς οὐκ ἔθ' ὥς ὁ ποιητής· τεῖροντ' ἐγγέλυες· ἀλλ' Ἀριστοφάνης μὲν ἐν Ἰππεῦσιν· ὥσπερ οἱ τὰς ἐγγέλεις θηρώμενοι· καὶ δευτέραις Νεφέλαις.

2,1 133

τὰς εἰκοὺς τῶν ἐγγέλεων· καὶ ἀλλαχοῦ· οὐ χαίρω βατίσιν, οὐδ' ἐγγέλεσιν· καὶ Στράτις ἐγγέλεων ἀνεψιός. Ἀριστοτέλης δ' ἐν τῷ περὶ ζῶων διὰ τοῦ ι ἔγγελις εἴρηκεν. ὅταν δ' Ἀριστοφάνης ἐν Ἰππεῦσι λέγῃ· ὅπερ οἱ τὰς ἐγγέλεις θηρώμενοι πέπονθας· ὅταν γὰρ ἡ λίμνη καταστῇ, λαμβάνουσιν οὐδὲ ἓν· καὶ τὰ ἐξῆς σαφῶς δηλοῖ ὅτι ἡ ἔγχελος ἐκ τῆς ἰλύος λαμβάνεται. ὅθεν καὶ τοῦνομα εἰς υς ἐπερατώθη. καὶ ὁ ποιητὴς οὖν θέλων δηλῶσαι τὸ εἰς βάθος τοῦ ποταμοῦ καιόμενον οὕτως ἔφη· τεῖροντ' ἐγγέλυές τε καὶ ἰχθύες. ἰδικώτερον δὲ καὶ κατ' ἐξαίρετον ἐγγέλυες, ἵνα καὶ τὸ βάθος τοῦ κεκαυμένου ὕδατος δηλώσῃ. ὅτι Ἀντιφάνης κωμῳδῶν τοὺς Αἰγυπτίους φησὶν· τά τ' ἄλλα δεινούς φασὶ τοὺς Αἰγυπτίους εἶναι τὸ νομίσαι τε ἰσόθεον τὴν ἔγχελυν· πολὺ τῶν θεῶν γάρ ἐστι τιμιωτέρα. τῶν μὲν γὰρ εὐδαμένοισιν ἔσθ' ἡμῖν τυχεῖν· τούτων δὲ δραχμὰς τοῦλάχιστον δώδεκα ἢ πλεον ἀναλώσασιν ὁσφρᾶσθαι μόνον· οὕτως ἔσθ' ἅγιον παντελῶς τὸ θηρίον. Ἀναξανδρίδης τε πρὸς Αἰγυπτίους φησὶν· οὐκ ἂν δυναίμην ξυμμαχεῖν ὑμῖν ἐγώ· οὐθ' οἱ τρόποι γὰρ ὁμονοοῦς· οὐθ' οἱ νόμοι ὑμῶν, ἀπ' ἀλλήλων δὲ διέχουσι πολὺ. βοῦν προσκυνεῖς, ἐγὼ δὲ θύω τοῖς θεοῖς· τὴν ἔγχελυν μέγιστον ἡγῇ δαίμονα, ἡμεῖς δὲ τῶν ὄψων μέγιστον παρὰ πολὺ. οὐκ ἐσθίεις ὕεια, ἐγὼ δὲ γ' ἥδομαι μάλιστα τούτοις· κύνα σέβεις, τύπτω δ' ἐγώ, τοῦψον κατεσθίουσιν ἡνίκ' ἂν λάβω. τοὺς ἱερέας ἐνθάδε μὲν ὀλοκλήρους νόμος εἶναι, παρ' ὑμῖν δ' ὡς ἔοικ', ἀπηργμένους. τὸν αἴλουρον κακὸν ἔχοντ' ἐὰν ἴδῃς κλαίεις, ἐγὼ δ' ἥδιστ' ἀποκτείνας δέρω. δύναται παρ' ὑμῖν μυγαλῇ, παρ' ἐμοὶ δὲ γ' οὔ. καὶ Τιμοκλῆς· πῶς ἂν οὖν σώσειεν ἴβις ἢ κύων; ὅπου γὰρ εἰς τοὺς ὁμολογουμένους θεοὺς ἀσεβοῦντες οὐ διδόασιν εὐθέως δίκην, τίν' αἰλίουρου βωμὸς ἐπιτρίψειεν ἄν; ὅτι ἥσιον τὰς ἐγγέλεις καὶ μετὰ τεύτλων ἐντυλίζαντες. Εὐβουλος· νύμφη ἀπειρόγαμος τεύτλῳ περὶ σῶμα καλυπτὰ λευκόχρως πάρεσται, ἔγχελος. καὶ πάλιν· θύννων μεγαλόπλουτ' ἐπὶ σὲ πλεῖ ὑπογάστρι' ὀπτῶν αἶ τε λιμνοσώματοι Βοιωτῖαι παρήσαν ἐγγέλεις θεαὶ τεῦτλ' ἀμπεχόμεναι. καὶ πάλιν· παρθένου Βοιωτίας Κωπαίδος· ὀνομάζειν γὰρ αἰδοῦμαι θεάν. ὅτι δὲ καὶ Στρυμόναι δι' ὀνόματος ἦσαν, Ἀντιφάνης ἐν Θαμύρᾳ φησί· καὶ σοῦ γ' ἐπώνυμός τις ἐν φήμαις βροτῶν

Θρήκης κατάρδων ποταμὸς ὠνομασμένος Στρυμὼν, μεγίστας ἐγχέλεις κεκτημένος. ἔλλοψ· Ἀρχέστρατος· τὸν δ' ἔλλοπ' ἔσθε μάλιστα Συρακούσαις ἐνὶ κλειναῖς. οὗτος γάρ ἐστιν ἐκεῖθεν τὴν ἀρχὴν γεγρονῶς κἂν ἢ περὶ νήσους ἢ περὶ τὴν ἄλλην που ἀλῶ γῆν ἢ περὶ Κρήτην, λεπτὸς καὶ στερεὸς καὶ κυματοπλήξ ἀφικνεῖται. ἐρυθρῖνος. Ἀριστοτέλης καὶ Σπεύσιππος παραπλήσιά φησιν εἶναι φάγρον, ἐρυθρῖνον, ἥπατον. Κυρηναῖοι δὲ δύκην τὸν ἐρυθρῖνον καλοῦσι, φησὶν ἐν γλώσσαις Κλείταρχος. ἐγκρασίχοιοι.

2,1 134

καὶ τούτων Ἀριστοτέλης ἐν τῷ περὶ ζωικῶν μέμνηται ὡς μικρῶν ἰχθυδίων. ἐψητὸς. ἐπὶ τῶν λεπτῶν ἰχθυδίων. Ἀρχιππος τὴν ἀφύην καταπέπωκεν ἐψητὸς ἐντυχόν. Δωρίων· ἐψητοὺς εἶναι δεῖ ἐγκρασιχόλους ἢ ἀθερίνας ἢ τριγλίδας μικρὰς σηπίδια τε καὶ τευθίδια καὶ καρκίνια. Εὐβουλος· ὦ χάριτες, αἷσι μέλουσιν ἐψητοί. Εὐβουλος· ἀγαπῶν κἂν ἔψητον ἐν τεύτλοις ἓνα διὰ δωδεκάτης ἐψόμενον ἡμέρας ἴδῃ. Ἄλεξις· ἐψητοί τινες παρῆσαν ἡμῖν δαιδάλεοί πως. τὰ γὰρ καλὰ πάντα Δαιδάλου καλοῦσιν ἔργα. πληθυντικῶς δὲ λέγουσι ἐψητοὺς κατὰ τὸ πλεῖστον· τὸ παιδίον εἰσῆλθεν ἐψητοὺς φέρων, φησὶ Μένανδρος. ἐν δὲ τῇ ἐμῇ Ναυρκάτει, φησὶν οὗτος ὁ ῥήτωρ, ἐψητοὺς καλοῦσιν ἰχθύδια ὑπολειπόμενα ἐν ταῖς διώρυξιν, ὅταν ὁ Νεῖλος ὑποπαύηται τῆς πληρώσεως. ἥπατος ἢ λεβίας. Διοκλῆς τοῦτόν φησι τῶν πετραίων εἶναι· Σπεύσιππος ὅμοιον φάγρω. ἔστι δὲ μονήρης, ὡς φησιν Ἀριστοτέλης, σαρκοφάγος καρχαρόδους, τὴν χροιάν μέλας, ὀφθαλμοὺς μείζονας ἢ καθ' αὐτὸν ἔχων, καρδίαν τρίγωνον λευκὴν. Ἀρχέστρατος δὲ ὁ τῶν δειπνῶν λοχαγὸς φησιν· καὶ λεβίαν λαβεῖν τὸν ἥπατον ἐν περικλύστῳ Δήλῳ καὶ Τήνῳ. ἡλακατῆνες, κητώδεις οὗτοι, ἐπιτήδαιοι εἰς ταριχεῖαν. Μένανδρος. κωβίος, ἡλακατῆνες καὶ κυνὸς οὐραῖον. Μναςέας ὁ Πατρεύς· Ἰχθύος δὲ γίνεται καὶ Ἡσυχίας τῆς ἀδελφῆς Γαλήνη καὶ Μύραινα καὶ Ἠλακατῆνες. θύννος. τοῦτόν φησιν Ἀριστοτέλης ἐκπλεῖν εἰς τὸν πόντον ἐχόμενον τῆς γῆς· ἐν τῷ δεξιῷ τε ὀφθαλμῷ βλέπειν, τῷ γὰρ εὐωνύμῳ ἀμβλυωπεῖν. ἔχει δ' ὑπὸ τὰ πτερύγια τὸν λεγόμενον οἷστρον χαίρει δὲ ἀλέα· διὸ καὶ πρὸς τὴν ἄμμον πρόσεισι. γίνεται δὲ ἐδωδίμος, ὅταν τοῦ οἷστρου παύσῃται· μίσγεται δὲ μετὰ τὴν φωλείαν, ὡς φησι Θεόφραστος, καὶ ἕως μὲν ἔχει μικρὰ τὰ κυήματα, δυσάλωτος, ὅταν δὲ μείζω γένηται, διὰ τὸν οἷστρον ἀλίσκεται. φωλεῖ δὲ ὁ θύννος καίτοι πολυαίματος ὢν. Ἀρχέστρατος δὲ φησιν· ἀμφὶ δὲ τὴν ἱεράν τε καὶ εὐρύχωρον Σάμον ὅψει θύννον ἀλίσκόμενον σπουδῇ μέγαν, ὃν καλέουσιν ὄρκυν', ἄλλοι δ' αὖ κῆτος. τούτου δὲ θεοῖς χρὴ ὀψωνεῖν. ἐστὶ δέ, φησί, γενναῖος Βυζαντίῳ ἐν τε Καρύστῳ· ἐν Σικελῶν τε κλυτῇ νήσῳ. φησὶ δὲ καὶ ὅτι οἱ ἐν Ἰταλίᾳ πολὺ πάντων εἰσὶν ἄριστοι ἔχουσί τε τέρματα νίκης, οἱ δ' ἐπὶ τῶνδε τόπων πεπλανημένοι εἰσὶν ἐκεῖθεν πολλὰ περάσαντες πελάγη βρυχίου διὰ πόντου. ὠνομάσθη δὲ θύννος ἀπὸ τοῦ θύνειν καὶ ὀρμᾶν. ὀρμητικὸς γὰρ ὁ ἰχθύς διὰ τὸ ἔχειν κατὰ τινα ὥραν οἷστρον ἐπὶ τῆς κεφαλῆς, ὑφ' οὗ φησιν Ἀριστοτέλης αὐτὸν ἐξελαύνεσθαι γράφων οὕτως· οἱ δὲ θύννοι καὶ οἱ ξιφία οἰστρῶσι περὶ κυνὸς ἐπιτολήν. ἔχουσι γὰρ ἀμφοτέρωι τμηκαῦτα περὶ τὰ πτερύγια οἰονεῖ σκωλήκιον τὸν καλούμενον οἷστρον, ὅμοιον μὲν σκορπίῳ, μέγεθος δ' ἡλίκον δραχμῆς. τοῦτο δὲ ποιεῖ αὐτοὺς ἐξάλλεσθαι οὐκ ἔλαττον τοῦ δελφῖνος. καὶ τοῖς πλοίοις γοῦν πολλάκις ἐμπίπτουσι.

2,1 135

Πολύβιος δὲ ὁ Μεγαλοπολίτης φησὶν ἐν τῇ τῆς ἐν Ἰβηρίᾳ Λυσιτανίας χώρας θαλάσση βαλάνους εἶναι κατὰ βάθος, ὢν τὸν καρπὸν σιτουμένους τοὺς θύννους πιαίνεσθαι. διόπερ οὐκ ἂν ἀμάρτοι τις λέγων ὅς εἵναι θαλαττίους τοὺς θύννους. εἰσὶ γὰρ οἱ θύννοι οἷον ὕες ἀπὸ τῶν βαλάνων αὐξανόμενοι. ἐπαινεῖται δὲ τοῦ ἰχθυος τούτου τὰ ὑπογάστρια. Εὐβουλος· θύννων μεγάλοπλουτ' εἰσέπλει ὑπογάστρι' ὀπτῶν. Στράτις· ὑπογάστρια θ' ἡδέα θύννων. Ἀριστοφάνης οὐκ ἔγχελυν Βοιωτίαν, οὐ γλαῦκον, οὐχὶ θύννου ὑπογάστριον. Ἐριφος· πένητες οὐκ ἔχοντες ἀγοράσαι ὑπογάστριον θύννακος οὐδὲ κρανίον λάβρακος οὐδὲ γόγγρον οὐδὲ σηπίας, ἅς οὐδὲ μάκκαρας ὑπερορᾶν οἶμαι θεοὺς. ὅτι ὅταν Θεόπομπος λέγῃ· ἰχθύων δὲ δὴ ὑπογαστρί', ὦ Δάματερ, παρατηρητέον ὅτι ἐπὶ ἰχθύων μὲν ὑπογάστριον λέγουσι, σπανίως δὲ ἐπὶ χοίρων καὶ τῶν ἄλλων

ζώων, ἄδηλον δ' ἐπὶ ποίων ἔταξε τὸ ὑπογάστριον. καὶ Ἀντιφάνης· ὠψώνηκε μεγαλείως ταῖς
 κάκιςτ' ἀπολουμέναις ὑπογάστρι' ἐλθών. Ἄλεξις δὲ καὶ τὴν κεφαλὴν τοῦ θύννου ἐπαινῶν
 φησι· τοὺς ἀλιέας εἰς τὸ βάραθρον ἐμβαλῶ· ἀπελευθέρων ὀψάρια θηρεύουσί μοι, τριχίδια καὶ
 σηπίδια καὶ φρυκτούς τινας. οὗτος πρότερον κεφαλὴν εἰ λάβῃ θύννου ἐνόμιζεν ἐγχέλια καὶ
 θύννους ἔχειν. ἐπὶ τῶν θύννων καὶ τὰς κλεῖδας καλουμένας· κλεῖδες μὲν ὅπται δύο
 παρεσκευασμέναι· αἷς τὰς θύρας κλείουσι· θύννου μὲν οὖν. σεμνὸν βρῶμα. Ἀντιγόνης δ' ὁ
 Καρύστιος Ποσειδῶνι φησι θύννον θύεσθαι ὡς προεῖρηται. Ἡρακλέων δὲ τὸν ὄρκυνόν φησι
 λέγειν τοὺς Ἀττικούς. Σώστρατος δὲ τὴν πηλαμύδα θυννίδα καλεῖσθαι φησι, μείζω δὲ
 γινομένην θύννον, ἔτι δὲ μείζονα ὄρκυνον, ὑπερβαλλόντως δὲ αὐξανόμενον γίνεσθαι κῆτος.
 ὄμμα παραβαλὼν θύννου δίκην. φησὶν Αἰσχύλος, ὡς τοῦ θύννου τῷ σκαιῷ ὀφθαλμῷ οὐ
 βλέποντος, ὡς Ἀριστοτέλης εἴρηκεν. † φησὶ Σώφρων. οὐς ἔνιοι θύννους καλοῦσιν, Ἀθηναῖοι δὲ
 θυννίδας. θυννίς, τοῦ ἄρρενος ταύτη φησὶ διαφέρειν Ἀριστοτέλης τῷ ἔχειν ὑπὸ τῇ γαστρὶ
 πτερύγιον, ὃ καλεῖσθαι ἀθέρα. ἐν δὲ τῷ περὶ ζώων μορίων διιστάς αὐτὴν τοῦ θύννου φησὶ τοῦ
 θέρους τίττειν περὶ τὸν ἑκατομβαιῶνα θυλακοειδές, ἐν ᾧ πολλὰ γίνεσθαι μικρὰ ὥα. ἐν δὲ τῷ
 περὶ ἰχθύων ἀγελαῖον καὶ ἐκτοπιστικὸν εἶναι τὴν θύννιδά φησιν. Ἀρχέλαος δ' ὁ κίμβιξ φησί·
 καὶ θύννης οὐραῖον ἔχειν, ἣν θύννιδά φωνῶ τὴν μεγάλην, ἥς μητρόπολις Βυζάντιόν ἐστι. εἴτα
 τεμῶν αὐτὴν ὀρθῶς ὀπτησον ἅπασαν ἀλσὶ μοῦνον λεπτοῖσι πάσας καὶ ἐλαίῳ ἀλείψας. θερμά τ'
 ἔχειν τεμάχη βάπτων δριμεῖαν ἐς ἄλμην· κἂν ξηρὰν ἐθέλῃς ἐσθίειν, γενναῖαι πέλονται,
 ἀθανάτοισι θεοῖσι φυὴν καὶ εἶδος ὁμοῖαι. ἂν δ' ὄξει ράνας παραθῇς, ἀπόλωλεν ἐκείνη.
 Ἀντιφάνης· τῆς βελτίστης μεσαῖον θυννίδος Βυζαντίας τέμαχος ἐν τεύτλου λακιστοῖς
 κρύπτεται στεγάσμασιν. οὗτος καὶ τὸ οὐραῖον τῆς θυννίδος ἐπαινεῖ. ὁ μὲν ἀγρῷ τρεφόμενος
 θαλάττιον οὗτος οὐδὲν ἐσθίει, πλην τῶν παρὰ γῆν, γόγγρον τιν' ἢ νάρκην τιν' ἢ θύννης τὰ
 κάτωθεν.

2,1 136 εἴτα ἐπάγει· τούτους φάγοις ἄν; τοὺς γὰρ ἄλλους νενόμικα ἀνθρωποφάγους ἰχθύς. οἷς ἐπιφέρει
 τὰ ἐγχέλια γράφομαι λειποταξίου· κομίδη γὰρ οὐκ ἦν οὐδαμῶς. Ἰππῶνάξ φησὶ· ποῦ· θύννον τε
 καὶ μυττωτὸν ἡμέρας πάσας δαινύμενος, ὥσπερ Λαμψακηνὸς εὐνοῦχος, κατέφαγεν. ἵππουροι.
 τούτους ὥα τίττειν Ἀριστοτέλης ἐν δευτέρῳ ζώων μορίων φησὶ καὶ ταῦτα ἐξ ἐλαχίστων
 μέγιστα γίνεσθαι, ὡς καὶ τὰ τῆς σφυραίνης τίττειν δὲ ἔαρος. Δωρίων δὲ κορύφαιναν τὸν
 ἵππουρον καλεῖσθαι φησιν. Ἰκέσιος δ' ἵππουρεῖς αὐτοὺς προσαγορεύει. μνημονεύει δ' αὐτῶν
 Ἐπίχαρμος ἐν Ἡβας γάμῳ· κῶξύρυγχοι ραφίδες ἵππουροί τε καὶ χρυσόφρυες. Νουμήνιος δ' ἐν
 Ἀλιευτικῷ τὴν φύσιν τοῦ ἰχθύος διηγούμενος συνεχές φησιν αὐτὸν ἐξάλλεσθαι, διὸ καὶ
 ἀρνευτὴν αὐτὸν καλεῖ. Ἀρχέστρατος δὲ φησιν· ἵππουρος δὲ Καρύστιός ἐστιν ἄριστος· ἄλλως τ'
 εὖοψον σφόδρα χωρίον ἐστὶ Κάρυστος ἵππος. μήποτε τούτους ἰππίδια καλεῖ Ἐπίχαρμος.
 Ἀντιφάνης· ἵππον ἢ ὃν κίχλην καλέουσι. ἰουλίδες. Δωρίων ἰουλίδας ἔψιν μὲν ἐν ἄλμῃ, ὅπταν
 δ' ἐπὶ τηγάνου. Νουμήνιος· κεῖνο δὲ δὴ σκέπτοιο, τό κεν καὶ ἰουλίδα μάργον πολλὸν
 ἀποτροπῶτο καὶ ἰοβόρον σκολοπένδραν. ἰούλους δ' αὐτὸς ὀνομάζει τὰ τῆς γῆς ἔντερα· καὶ δὲ
 σύ γε μνήσαιο δελεῖατος ὅτι παρ' ἄκρας δήεις αἰγιαλοῖο γεωλόφους· οἱ μὲν ἰουλοὶ κέκληνται,
 μέλανες γαιηφάγοι, ἔντερα γαίης. ἢ καὶ ἐρπητὰς δολιχήποδας, ὁππότε πέτραι ἀμμώδεις
 κλύζονται ἐπ' ἄκρῃ κύματος ἀγῇ, ἔνθεν ὀρύξασθαι θέμεναί τ' εἰς ἄγγος ἀολλεῖς. κίχλαι,
 κόσσυροι· διὰ τοῦ ἢ Ἀττικοὶ κίχλην λέγουσι, καὶ ὁ λόγος οὕτως ἔχει. τὰ γὰρ εἰς λα λήγοντα
 θηλυκὰ πρὸ τοῦ λ, ἕτερον λ' ἔχει. Σκύλλα, κίλλα, κόλλα, βδέλλα ἄμιλλα, ἄμαλλ α. τὰ δὲ εἰς
 λη, οὐκέτι· ὁμίχλη, φύτλη, γενέθλη, αἴγλη, τρώγλη. ὁμοίως οὖν καὶ τρίγλη. Διοκλῆς. οἱ
 πετραῖοι καλούμενοι μαλακόσαρκοι, κόσσυφοι, κίχλαι, πέρκαι, κωβιοί, φυκίδες, ἀλφηστικοί.
 Νουμήνιος· γλαύκου ἢ ὀρφῶ ἔναλον γένος ἢ ἐν μελάγχρων κόσσυφον ἢ κίχλας ἀλειιδέας.
 Ἐπίχαρμος βαμβραδόνες τε κίχλαι τε καὶ λαγοὶ δράκοντές τ' ἄλκιμοι. Ἀριστοτέλης δὲ ἐν τῷ

περὶ ζωικῶν φησι· καὶ τὰ μὲν μελανόστικτα ὥσπερ κόσσυφος, τὰ δὲ ποικιλόστικτα ὥσπερ κίχλη. Παγκράτης δ' ὁ Ἀρκὰς τὴν κίχλην ὀνόμασι πολλοῖς φησι καλεῖσθαι· κίχλην οἰνώδεα, τὴν καλαμῆες σαῦρον κικλήσκουσι καὶ αἰολίην. Νίκανδρος· ἢ σκάρων ἢ κίχλην πολυώνυμον. κάπρος καὶ κρέμυς. ἀνόδοντα καὶ λεῖα, Ἀριστοτέλης ἐν τῷ περὶ ζώων φησὶν, ὡς ῥαφίς. καὶ τὰ μὲν λειοκέφαλα ὡς κρέμυς, τὰ δὲ σκληρότατα, τραχύδερμα ὡς κάπρος. καὶ τὰ μὲν δίραβδα ὥσπερ σεσερῖνος, τὰ δὲ πολύγραμμα καὶ ἐρυθρόγραμμα ὡς σάλπη.

2,1 137

Ἀρχέστρατος· αὐτὰρ ἐς Ἀμβρακίαν ἐλθὼν εὐδαίμονα χώραν τὸν κάπρον ἂν ἐσίδης ὦνοῦ καὶ μὴ κατάλειπε, κἂν ἰσόχρυσος ἔῃ, μὴ σοι νέμεσις καταπνεύσῃ δεινὴ ἀπ' ἀθανάτων· τὸ γὰρ ἐστὶ νέκταρος ἄνθος. τοῦτ' οὐδὲ θέμις ἐστὶ φαγεῖν θνητοῖσιν ἅπασιν οὐδ' ἐσιδεῖν ὅσοισιν, ὅσοι μὴ πλεκτὸν ὕφασμα σχοίνου ἐλιοτρόφου κοίλου χεῖρεσσιν ἔχοντες εἰώθασιν δονεῖν ψήφους αἰθῶνι λογισμῷ. ἄρθρων μηλείων ἐπὶ γῇν δωρήματα βάλλειν. κίθαρος. Ἀριστοτέλης ἐν τῷ περὶ ζώων ἢ περὶ ἰχθύων ὁ κίθαρος, φησί, καρχαρόδους, μονήρης. φυκοφάγος, τὴν γλώσσαν ἀπολελυμένος καρδίαν λευκὴν ἔχων καὶ πλατεῖαν. Φερεκράτης· ὡς ἀγαθόν γε ὁ κίθαρος· καὶ πρὸς Ἀπόλλωνος πάνυ. ἐκεῖνο θράττει μ', ὅτι λέγουσιν ἔνεστιν ἐν κιθάρῳ τι κακόν. ἱερὸς δ' ἐστὶν Ἀπόλλωνος διὰ τὸ ὄνομα, φησὶν Ἀπολλόδωρος. Ἐπίχαρμος· ὑαινίδες βούγλωσσοί τε καὶ κίθαρος. Ἀρχέστρατος ἐν τῇ ἡδυπαθείᾳ· κίθαρον δὲ κελεύω, ἂν μὲν λευκὸς ἔῃ στερεὸς τε πεφύκη, ἔψειν εἰς ἄλμην καθαρὰν βαιὰ φύλλα καθέντα· ἂν δ' ἢ πυρρὸς ἰδεῖν καὶ μὴ λίαν μέγας, ὅπταν ὀρθῇ κεντήσαντα δέμας νεοθῆγι μαχαίρᾳ. καὶ πολλῷ τυρῷ καὶ ἐλαίῳ τοῦτον ἄλειφε· χαίρει γὰρ δαπανῶντας ὀρῶν, ἔστι δ' ἀκόλαστος. κόρδυλος. Ἀριστοτέλης φησὶν ἀμφίβιον εἶναι καὶ τελευτᾶν ὑπὸ ἡλίου αὐανθέντα. Νουμήνιος δὲ κούρυλον αὐτὸν καλεῖ, μέμνηται δὲ καὶ κορδυλίδος. κάμμοροι, καρίδων γένος ὑπὸ Ῥωμαίων οὕτω καλούμενον. κεῖται δὲ παρ' Ἐπιχάρμῳ καὶ Σώφρονι ἡ λέξις. καρχαρίαί. Νίκανδρος ὁ Κολοφώνιος ἐν Γλώσσαις τὸν καρχαρίαν καλεῖσθαι καὶ λάμιαν καὶ σκύλλαν. κεστρεὺς. Ἰκέσιός φησι· τῶν καλουμένων λευκίσκων πλέονά ἐστιν εἶδη. λέγονται γὰρ οἱ μὲν κέφαλοι, οἱ δὲ κεστρεῖς, ἄλλοι χελλῶνες, οἱ δὲ μυξῖνοι. ἄριστοι δ' εἰσὶν οἱ κέφαλοι καὶ πρὸς τὴν γεῦσιν καὶ πρὸς τὴν εὐχυλίαν. δεῦτεροι δ' εἰσὶ τούτων οἱ λεγόμενοι κεστρεῖς, ἥσσονες δ' οἱ μυξῖνοι. καταδεέστεροι δὲ πάντων οἱ χελλῶνες, οἱ λεγόμενοι βάκχοι. εὐχύλοι δὲ εἰσι σφόδρα καὶ οὐ πολύτροφοι καὶ εὐέκκριτοι. Δωρίων δὲ τῶν κεστρέων τὸν μὲν θαλάττιον ἐκτίθεται, τὸν δὲ ποτάμιον οὐ δοκιμάζει· εἶδη δὲ τοῦ θαλαττίου κέφαλος καὶ νῆστις. τὸν δὲ κατὰ τῆς κεφαλῆς τοῦ κεστρέως ἔχινον σφόνδυλον ὀνομάζει. διαφέρειν τέ φησι κεφάλου κεφαλῖνον, ὃν καὶ βλεψίαν καλεῖσθαι. Ἀριστοτέλης δ' ἐν πέμπτῳ μορίων, ἄρχονται, φησί, κύειν τῶν κεστρέων οἱ μὲν χελλῶνες Ποσειδεῶνος μηνὸς καὶ ὁ σαργὸς καὶ ὁ μύξος καλούμενος καὶ ὁ κέφαλος· κύουσι δὲ τριάκοντα ἡμερῶν. ἔνιοι δὲ τῶν κεστρίων οὐ γίνονται ἐκ συνδυασμοῦ, ἀλλὰ φύονται ἐκ τῆς ἰλῦος καὶ τῆς ἄμμου. ἐν δ' ἄλλοις φησὶν· ὁ κεστρεὺς καρχαρόδους ὢν οὐκ ἀλληλοφαγεῖ, ἅτε δὴ οὐδ' ὅλως σαρκοφαγῶν. ἐστὶ δ' ὁ μὲν τις κέφαλος, ὁ δὲ χελλῶν, ὁ δὲ φεραῖος. καὶ ὁ μὲν χελλῶν πρὸς τῇ γῇ νέμεται, ὁ δὲ φεραῖος οὐ, καὶ τροφῇ χρῆται ὁ μὲν φεραῖος τῇ ἄφ' αὐτοῦ γενομένη μύξῃ, ὁ δὲ χελλῶν ἄμμῳ καὶ ἰλύι.

2,1 138

λέγεται δὲ καὶ ὅτι τὸν γόνον τῶν κεστρέων οὐδὲν τῶν θηρίων κατεσθίει, ἐπεὶ οἱ κεστρεῖς οὐδένα τῶν ἰχθύων. Εὐθύδημος δ' ὁ Ἀθηναῖος ἐν τῷ περὶ ταρίχων εἶδη κεστρέων εἶναι σφηνέα καὶ δακτυλέα. καὶ κεφάλους μὲν λέγεσθαι διὰ τὸ βαρυτέραν τὴν κεφαλὴν ἔχειν, σφηνέας δὲ ὅτι λαγαροὶ καὶ τετράγωνοι. τὰ δὲ τῶν δακτυλέων τὸ πλάτος ἔχει ἔλασσον τῶν δυεῖν δακτύλων. θαυμαστοὶ δ' εἰσὶ τῶν κεστρέων οἱ περὶ Ἀβδηρα ἀλίσκόμενοι, ὡς καὶ Ἀρχέστρατος εἴρηκε, δεῦτεροι δὲ οἱ ἐκ Σινώπης. καλοῦνται δ' οἱ κεστρεῖς ὑπὸ τινων πλῶτες ὡς φησι Πολέμων ἐν τῷ περὶ τῶν ἐν Σικελίᾳ ποταμῶν. φησὶ δὲ καὶ Ἐπίχαρμος αἰολία πλῶτες τε. Ἀριστοτέλης δ' ἐν τῷ περὶ ζώων ἡθῶν καὶ βίων φησὶν, ὅτι ζῶσιν οἱ κεστρεῖς κἂν ἀφαιρεθῶσι τὰς κέρκους. ἀπεσθίεται δ' ὁ μὲν κεστρεὺς ὑπὸ λάβρακος, ὁ δὲ γόγγρος ὑπὸ μυραίνης. ἡ δὲ λεγομένη

παροιμία· κεστρεὺς νηστεύει ἐπὶ τῶν δικαιοπραγούντων ἀκούεται, ἐπεὶ οὐ σαρκοφαγεῖ ὁ κεστρεὺς. Ἀναξίλας Μάτωνα τὸν σοφιστὴν ἐπὶ γαστριμαργίᾳ διαβάλλων φησί· τοῦ κεστρέως κατεδήδοκεν τὸ κρανίον ἀναρπάσας Μάτων, ἐγὼ δ' ἀπόλλυμαι. ὁ δὲ καλὸς Ἀρχέστρατός φησι· κεστρέα δ' Αἰγίνης ἐξ ἀμφιρύτης ἀγόραζε. ὅτι δὲ εἶδος κεστρέων οἱ νήσις δηλόν. Ἀντιφάνης· κεστρεῖς ἔχων ἄλλους στρατιώτας τυγχάνεις νήσις. Ἄλεξις· ἐγὼ δὲ κεστρεὺς νήσις οἴκαδ' ἀποτρέχω. Ἀριστοφάνης Γηρυτάδῃ· ἄρ' ἔνδον ἀνδρῶν κεστρέων ἀποικία; ὡς μὲν γάρ εἰσι νήσιδες, γινώσκετε. Ἀναξανδρίδης· τὰ πόλλ' ἄδειπνος περιπατεῖ, κεστρίνός ἐστι νήσις. Εὐβουλος· ὃς νῦν τετάρτην ἡμέραν βαπτίζεται νήστιν πονηροῦ κεστρέως τρίβων βίον. Δίφιλος· οὗτοι δεδειπνήκασιν· ὁ δὲ τάλας ἐγὼ κεστρεὺς ἂν εἶην ἔνεκα νηστείας ἄκρας. φησὶ τις παρὰ τούτῳ τῷ ῥήτορι· μὴ καὶ ἡμεῖς νηστείαν ἄγομεν Θεσμοφορίων τὴν μέσην, ὅτι δίκην κεστρέων νηστεύομεν; ἄλλου δ' ἀπορήσαντος διὰ τί μόνος τῶν ἰχθύων ὁ κεστρεὺς νήσις καλεῖται φησὶν ὦδε ὁ Οὐλπιανός· ὅτι οὐδὲν δέλεαρ ἐσθίει ἔμψυχον, καὶ ἀνελκυσθεὶς δ' οὐ δελεάζεται οὔτε σαρκὶ οὔτ' ἄλλῳ τινὶ ἐμψύχῳ, ὡς Ἀριστοτέλης ἱστορεῖ φάσκων ὅτι καὶ νήσις ὢν φαῦλός ἐστι καὶ ὅτι ἐὰν φοβηθῇ κρύπτει τὴν κεφαλὴν, ὡς τὸ πᾶν κρύπτων σῶμα. καὶ Πλάτων δὲ ἐν Ἑορταῖς φησιν· ἀλιεὺς ἀπήντησεν φέρων μοι κεστρέας, ἰχθύς ἀσίτους καὶ τοὺς πονηροὺς ἥγέ μοι. οἷς ἐπάγει πρὸς τὸν ἀπορήσαντα ὁ Οὐλπιανός· σὺ δέ μοι εἶπε, ὦ Θεταλὸν πάλαισμα Μυρτίλε, διότι οἱ ἰχθύες ὑπὸ τῶν ποιητῶν ἕλλοπες καλοῦνται. καὶ ὅς· ἦτοι διὰ τὸ ἄφωνοι εἶναι· βούλονται γὰρ κατὰ τὴν ἀναλογίαν ἕλλοπές τινες εἶναι διὰ τὸ εἶργεσθαι φωνῆς, ἔστι γὰρ τὸ μὲν ἕλλεσθαι εἶργεσθαι, ἡ δὲ ὁψ φωνή. ἐγὼ δέ, κατὰ τὸν σοφὸν Ἐπίχαρμον, μηδὲν ἀποκριναμένου τοῦ κυνὸς τὰ πρὸ τοῦ δύο ἄνδρες ἔλεγον, εἰς ἐγὼν ἀποχρέω, καὶ φημί· λέοπες διὰ τὸ εἶναι λεπιδωτοί. λέξω δὲ καὶ μή· προβληθέντος διὰ τί οἱ Πυθαγορικοὶ τῶν μὲν ἄλλων ἐμψύχων μετρίως ἄπτονται, τινὰ καὶ θύοντες, ἰχθύων δὲ μόνων οὐ γεύονται τὸ παράπαν· ἢ διὰ τὴν ἐχεμυθίαν; θεῖον γὰρ ἡγοῦνται τὴν σιωπὴν.

2,1 139

ἐπεὶ οὖν καὶ ὑμεῖς, ὦ Μολοττικοὶ κύνες, πάντα μὲν σιωπᾶτε, πυθαγορίζετε δ' οὐ, ἡμεῖς ἄλλως ἰχθυολογήσομεν. στήτ' ἐφεξῆς κεστρέων νήσις χορός, λαχάνοισιν ὥσπερ χῆνες ἐξενισμένοι· Θεόπομπος φησιν. κορακῖνος. οἱ θαλάττιοι, φησὶν Ἰκέσιος, ὀλιγότροφοι καὶ εὐέκκριτοι, εὐχυλία γε μέσοι. Ἀριστοτέλης δ' ἐν πέμπτῳ ζώων μορίων συμβαίνειν φησὶ σχεδὸν πᾶσι τοῖς ἰχθύσι ταχεῖαν γίνεσθαι τὴν αὐξήσιν, ἥκιστα δὲ κορακίνῳ. τίκτει δὲ πρὸς τῇ γῇ καὶ τοῖς βρυώδεσι καὶ δάσει. Σπεύσιππος δὲ ἐμφερεῖς εἶναι φησὶ μελάνουρον καὶ κορακῖνον. Νουμήνιος δ' ἐν Ἀλιευτικῷ φησὶ· καὶ αἰολίην κορακῖνον. καὶ μήποτε καὶ οἱ παρ' Ἐπιχάρμῳ αἰολίαι κορακῖνοὶ εἰσιν. φησὶ γάρ· αἰολία πλωτές τε. καὶ μὴν ἐν ἄλλοις τῶν αἰολιῶν ὡς διαφόρων μνημονεύει κορακῖνοι κοριοειδέες αἰολία πλωτές τε κυνόγλωσσοί τε. Εὐθύδημος δὲ φησὶ τὸν κορακῖνον ὑπὸ πολλῶν σαπέρδην προσαγορεύεσθαι. ὅτι δὲ καὶ πλατιστακὸς καλεῖται ὁ σαπέρδης, καθάπερ καὶ ὁ κορακῖνος, Παρμένων φησὶν ὁ Ῥόδιος. Ἀριστοφάνης δέ που, μελανοπτερύγων, ἔφη, κορακίνων. Ἀμφίς δὲ φησιν· ὅστις κορακῖνον ἐσθίει θαλάττιον γλαύκου παρόντος, οὗτος οὐκ ἔχει φρένας. οἱ δὲ Νειλῶται ὅτι γλυκεῖς καὶ εὐσαρκοί, ἔτι δὲ ἡδεῖς, οἱ πεπειραμένοι ἴσασιν. ὠνομάσθησαν δὲ διὰ τὸ διηνεκῶς τὰς κόρας κινεῖν καὶ οὐδέποτε παυέσθαι. καλοῦσι δ' αὐτοὺς οἱ Ἀλεξανδρεῖς πλάτακας ἀπὸ τοῦ περιέχοντος, κυπρίνος. τῶν σαρκοφάγων καὶ οὗτος, ὡς Ἀριστοτέλης ἱστορεῖ καὶ συναγελαστικῶν. τὴν δὲ γλῶσσαν οὐχ ὑπὸ τῷ στόματι ἀλλ' ὑπὸ τὸ στόμα κέκτηται. Δωρίων δ' αὐτὸν ἐν τοῖς λιμναίοις καὶ ποταμίοις καταλέγων γράφει οὕτως· λεπιδωτόν, ὃν καλοῦσιν τινες κυπρίνον. κωβιοί. πολύχυλοι, ὡς φησιν Ἰκέσιος, εὐστομία διαφέροντες, εὐέκκριτοι, ὀλιγότροφοι, κακόχυμοι. διαφέρουσι δ' εὐστομία οἱ λευκότεροι τῶν μελάνων. ἡ δὲ τῶν χλωρῶν κωβίων σὰρξ χαννοτέρα ἐστὶ καὶ ἀλιπεστέρα· καὶ χυλὸν ἐλάττονα καὶ λεπτότερον ἐναφιᾷσι, τροφιμώτεροι δὲ εἰσι διὰ τὸ μέγεθος. Διοκλῆς φησὶ τοὺς πετράιους αὐτῶν μαλακοσάρκους εἶναι. Νουμήνιος δὲ κώθους αὐτοὺς καλεῖ. καὶ Σώφρων

δὲ θυννοθήρα τινος υἱὸν ἴσως ἀπὸ τούτου Κωθωνίαν προσηγόρευσεν. Σικελιωταὶ δ' εἰσὶν οἱ τὸν κωβιὸν κώθωνα καλοῦντες, ὡς Νίκανδρος ὁ Κολοφώνιος φησὶν ἐν Γλώσσαις καὶ Ἀπολλόδωρος. τρύγονες τ' ὀπισθόκεντροι καὶ χαλάδριοι κωβιοί, φησὶν Ἐπίχαρμος. Ἀντιφάνης ἦκω πολυτελῶς ἀγοράσας εἰς τοὺς γάμους, λιβανωτὸν ὀβολοῦ τοῖς θεοῖς καὶ ταῖς θεαῖσι πάσαις, τοῖς δ' ἥρωσι τὰ ψαῖστ' ἀπονέμων. ἡμῖν δὲ τοῖς θνητοῖς ἐπριάμην κωβιούς. ὡς προσβαλεῖν δ' ἐκέλευσα τὸν ἰχθυοπώλην, προστίθιμι, φησί, μοι τὸν δῆμον αὐτῶν· εἰσὶ γὰρ Φαληριοί.

2,1 140

ποταμίων δὲ κωβίων μνημονεύει Δωρίων. κόκκυγες. κάγλαοι κόκκυγες, φησὶν Ἐπίχαρμος, οὓς παρσχίζομες πάντες, ὁπτῶντες δὲ χადύνοντες αὐτοὺς χναύομες. Δωρίων δεῖν αὐτοὺς ὁπτᾶν παρσχίσαντας κατὰ ῥάχιν καὶ παρηδύνειν χλόῃ, τυρῶ, σιλφίῳ, ἀλί, ἐλαίῳ· στρέφοντα δὲ ἀλείφειν καὶ ὑποπάσσειν ἀλὶ ὀλίγῳ, ἀφελόντα δὲ ὄξει ῥᾶναι. ἐρυθρὸν δὲ αὐτὸν καλεῖ ἀπὸ τοῦ συμβεβηκότος. κύων καρχαρίας. Ἀρχέστρατος ὁ τῶν ὀψοφάγων Ἡσίοδος ἢ Θέογνις (ἦν δὲ καὶ ὁ Θέογνις περὶ ἡδυπάθεια ν) φησὶν· ἐν δὲ Τορωναίων ἄστει τοῦ καρχαρία χρή τοῦ κυνὸς ὀψωνεῖν ὑπογάστρια κοῖλα κάτωθεν. εἴτα κυμίνῳ αὐτὰ πάσας ἀλὶ μὴ συχνῶ ὅπτα· ἄλλο δ' ἐκεῖσε, φίλη κεφαλή, μῆδὲν προσενέγκης, εἰ μὴ γλαυκὸν ἔλαιον. ὅσσα δ' ἂν ἐν λοπάδος κοίλης πληρῶμασιν ἔψῃς, μῆθ' ὕδατος πηγὴν, μῆτ' οἶνινον ὄξος συμμίξης, ἀλλ' αὐτὸ μόνον κατάχευον ἔλαιον αὐχμηρόν τε κύμινον, ὁμοῦ δ' εὐώδεα φύλλα. ἔψε δ' ἐπ' ἀνθρακίης φλόγα τούτοις μὴ προσενεγκῶν, καὶ κίνει πυκνῶς, μὴ προσκαυθέντα λάθῃ σε. ἀλλ' οὐ πολλοὶ ἴσασι βροτῶν τόδε θεῖον ἔδεσμα, οὐδ' ἔσθειν ἐθέλουσιν, ὅσοι κούφαν καὶ λεβῶδη ψυχὴν κέκτηνται θνητῶν τ' εἰσὶν ἀπόπληκτοι ὡς ἀνθρωποφάγου τοῦ θηρίου ὄντος. ἅπας δὲ ἰχθὺς σάρκα φιλεῖ βροτέαν, ἃν που περικύρῃ. τούτου τοῦ ἰχθύος μέρος ἐστὶ καὶ ὁ ὑπὸ Ῥωμαίων καλούμενος θυρσίων, ἡδιστος ὦν καὶ τρυφερώτατος. ὅτι περὶ παῖδας ἄγριος ἦν ὁ Θέογνις, ὃς καὶ τοιοῦτον αἰρεῖται σοφίας ἔπαθλον· εἴ γε μέλλει τις αὐτῷ περὶ σοφίας δηριάσθαι, ἵνα γνοίῃς, φησὶν, ὅσων ὄνων κρέσσονες ἡμίονοι. λάβραξ. Ἀριστοτέλης φησὶν ὅτι μονήρεις εἰσὶ καὶ σαρκοφάγοι. γλῶσσαν δ' ἔχουσιν ὁστώδη καὶ προσπεφυκυῖαν, καρδίαν τρίγωνον· ἐν δὲ πέμπτῳ ζῶων μορίων τίκτειν αὐτοὺς καθάπερ τοὺς κέστρεις καὶ χρυσόφρυνας μάλισθ' οὗ ἂν ποταμοὶ ῥέωσι. τίκτους δὲ χειμῶνος καὶ τίκτους δῖς. Ἰκέσιος δὲ φησὶν ὅτι εὐχυλοὶ εἰσὶ καὶ οὐ πολύτροφοι, πρὸς δὲ τὴν ἔκκρισιν ἡσσονες, εὐστομία δὲ πρῶτοι κρίνονται. ὠνομάσθησαν δὲ παρὰ τὴν λαβρότητα. λέγεται δὲ ὅτι καὶ συνέσει τῶν ἄλλων ἰχθύων διαφέρει, ἐπινοητικὸς ὦν τοῦ διασώζειν ἑαυτόν. Ἀριστοφάνης λάβραξ ὁ πάντων ἰχθύων σοφώτατος. Ἀλκαῖος δ' ὁ μελοποιὸς μετέωρόν φησιν αὐτὸν νήχεσθαι. ὁ δὲ σόφος Ἀρχέστρατος λάμβανε δ' ἐκ Γαίσωνος ὅταν Μίλητον ἴκηαι, κεστρέα τὸν κέφαλον καὶ τὸν θεόπαιδα λάβρακα. εἰσὶ γὰρ ἐνθάδ' ἄριστοι· ὁ γὰρ τόπος ἐστὶ τοιοῦτος. πίοτεροι δ' ἔτεροι πολλοὶ Καλυδῶνι τε κλεινῇ Ἀμβρακία τ' ἐνὶ πλουτοφόρῳ Βόλβῃ τ' ἐνὶ λίμνῃ· ἀλλ' οὐκ εὐώδη γαστρὸς κέκτηνται ἀλοιφήν, οὐδ' οὕτω δριμεῖαν. ἐκεῖνοι δ' εἰσὶν, ἐταῖρε, τὴν ἀρετὴν θαυμαστοί. ὅλους δ' αὐτοὺς ἀλεπίστους ὀπτήσας μαλακοὺς χρηστῶς προσένεγκε δι' ἄλμης.

2,1 141

μῆδὲ προσέλθῃ σοι πρὸς τοῦψον τοῦτο ποιοῦντι μήτε Συρακόσιος μῆδεις μήτε Ἰταλιώτης. οὐ γὰρ ἐπίστανται χρηστοὺς σκευάζομεν ἰχθὺς, ἀλλὰ διαφθεύρουσι κακῶς τυροῦντες ἅπαντα ὄξει τε ῥαίνοντες ὕγρῳ καὶ σιλφίου ἄλμῃ. τῶν δὲ πετραίων ἰχθυδίων τῶν τρισκαταράτων πάντων εἰσὶν ἄριστοι ἐπιστήμονες διαθεῖναι καὶ πολλὰς ιδέας κομψῶς παρὰ δαιτὶ δύνανται ὀψαρίων τεύχειν γλίσχρων ἡδυσματολήρων. καὶ Ἀριστοφάνης δ' Ἰππεῦσιν ὡς διαφόρων γινομένων τῶν περὶ Μίλητον λαβράκων μνημονεύει· πολλαχοῦ δὲ καὶ κρανίου λάβρακος μέμνηται ὡς διαφόρου ὄντος τοῦ τῶν λαβράκων ἐγκεφάλου ὡς καὶ τοῦ τῶν γλαύκων. ὁ δὲ Γαίσων, οὗ Ἀρχέστρατος μνημονεύει, ἡ Γαίσωνις λίμνη ἐστὶ μεταξὺ Πριήνης καὶ Μιλήτου ἡνωμένη τῇ θαλάσῃ, ὡς φησι Κλεάνθης ὁ Κυζικηνός, ὡς δ' Ἐφορος ποταμὸς περὶ Πριήνην, ὃς εἰσρεῖ εἰς

λίμνην. Αἰγύπτιος μιαιώτατος τῶν ἰχθύων κάπηλος, Ἑρμαῖος, ὃς βία δέρων ῥίνας γαλεοῦς τε πωλεῖ καὶ τοὺς λάβρακας ἐντερεύων. λάτος. Ἀρχέστρατος· τὸν δὲ λάτον τὸν κλεινὸν ἐν Ἰταλῇ πολυδένδρῳ ὁ Κυλλαῖος ἔχει πορθμός, θαυμαστὸν ἔδεσμα. οἱ ἐν τῷ Νεῖλῳ δὲ ποταμῷ γινόμενοι λάτοι τὸ μέγεθος εὐρίσκονται καὶ ὑπὲρ διακοσίας λίτρας ἔχοντες. ὁ δὲ ἰχθὺς οὗτος λευκότατος ὢν καὶ ἡδιστός ἐστι πάντα τρόπον σκευαζόμενος, παραπλήσιος ὢν τῷ κατὰ τὸν Ἰστρον γινομένῳ γλάνιδι. φέρει δὲ ὁ Νεῖλος καὶ ἄλλα γένη πολλὰ ἰχθύων καὶ πάντα ἡδιστα, μάλιστα δὲ τὰ τῶν κορακίνων. πολλὰ γὰρ τούτων τὰ γένη. φέρει δὲ καὶ τοὺς μαιώτας καλουμένους. οἱ πολλοὶ περὶ τὸν Πόντον εἰσὶ φέροντες τὴν ὀνομασίαν ἀπὸ τῆς λίμνης τῆς Μαιώτιδος. Ἀρχιππος· μαιώτας καὶ σαπέρδας καὶ γλάνιδας. Νειλῳι δ' εἰσὶν ἰχθύες ἄλλοι τε καὶ νάρκη ἢ ἡδίστη, χοῖρος, σῖμος, φάγρος, ὀξύρυγχος, σίλουρος, εἴ γε τί, φησί, μνημονεύειν δύναμαι πολυτελῇ τὴν ἀποδημίαν ἔχων. λειόβατος. οὗτος καλεῖται καὶ ῥίνη. ἔστι δὲ λευκόσαρκος. μύραιναι. Θεόφραστος ἔγχελύν φησι καὶ μύραιναι πολὺν χρόνον δύνασθαι ἔξω τοῦ ὕγρου ζῆν διὰ τὸ μικρὰ ἔχειν βράγχια καὶ ὀλίγον δέχεσθαι τὸ ὑγρόν. τροφίμους δ' αὐτὰς εἶναι φησιν Ἰκέσιος οὐχ ἦττον τῶν ἐγχελέων, ἀλλὰ καὶ τῶν γόγγρων. Ἀριστοτέλης δ' ἐν δευτέρῳ ζῶων μορίων ἐκ μικροῦ φησιν αὐτὴν ταχεῖαν τὴν αὔξησιν λαμβάνειν καὶ εἶναι καρχαρόδουν τίκτειν τε πᾶσαν ὥραν μικρὰ ῥά. Πλάτων δ' ἢ Κάνθαρος σὺν τῷ ς· βατίς τε καὶ σμύραινα πρόσεστι, φησίν. Ἐπίχαρμος δὲ καὶ Σώφρων χωρὶς τοῦ ς μυραίνας αὐτὰς καλεῖ. Δωρίων φησὶ τὴν ποταμίαν μύραιναι ἔχειν μίαν ἄκανθαν μόνην, ὁμοίαν τῷ ὀνίσκῳ τῷ καλουμένῳ γαλλαρία. Ἀνδρέας ἐν τῷ περὶ δακέτων τῶν μυραινῶν φησι δακούσας ἀναιρεῖν τὰς ἐξ ἔχεως, εἶναι δ' αὐτὰς ἦττον περιφερεῖς καὶ ποικίλας. καὶ Νίκανδρος δ' ἐν Θηριακῷ τοιοῦτόν τι περὶ αὐτῶν φησιν, καὶ ἀμφιβάλλει τὴν μετὰ τῶν ἔχεων μίξιν αὐτῶν εἰ ἔτυμον τοῦτο λέγων· κείνην σὺν οὐλοβόροις ἐχέεσσι θόρνυσθαι, προλιποῦσαν ἄλῳ νόμον.

2,1 142

Ἀνδρέας δ' ἐν τῷ περὶ τῶν ψευδῶς πεπιστευμένων ψευδός φησιν εἶναι τὸ μύραιναι ἔχει μίγνυσθαι προερχομένην ἐπὶ τὸ τεναγνῶδες. οὐδὲ γὰρ ἐπὶ τενάγους ἔχεις νέμεσθαι, φιληδοῦντας λιμῶδεσιν ἐρημίαις. Σώστρατος δ' ἐν τοῖς περὶ ζῶων, δύο εἰσι βιβλία, συγκατατίθεται τῇ μίξει. μῦρος. οὗτος, ὡς φησιν Ἀριστοτέλης ἐν πέμπτῳ ζῶων μορίων, διαφέρει μυραίνης. ἡ μὲν γὰρ ποικίλον καὶ ἀσθενέστερον, ὁ δὲ μῦρος λειόχρως καὶ ἰσχυρὸς καὶ τὸ χρῶμα ὅμοιον ἔχει ἵυγγι ὅλον τὰ τε ἔσω καὶ ἔξωθεν. Δωρίων δὲ φησι τὰς διὰ σαρκὸς ἄκανθας οὐκ ἔχειν τὸν μῦρον, ἀλλ' ὅλον εἶναι χρήσιμον καὶ ἀπαλὸν ὑπερβολῇ. εἶναι δὲ αὐτῶν γένη δύο. οἱ μὲν γὰρ μέλανες, οἱ δὲ ὑποπυρρίζοντες, κρείσσονες δ' εἰσὶν οἱ μελανίζοντες. Ἀρχέστρατος δ' ὁ ἡδονικὸς φιλόσοφος φησιν· Ἰταλίας δὲ μεταξὺ κατὰ στενοκύμονα πορθμὸν ἢ πλωτὴ μύραινα καλουμένη ἂν ποτε ληφθῇ ὠνοῦ· τοῦτο γὰρ ἐστ' ἐκεῖ θαυμαστὸν ἔδεσμα. μαινίδες· εὐχυλωτέρας αὐτὰς φησιν Ἰκέσιος τῶν κωβίων, λείπονται δὲ εὐστομία καὶ τῷ πρὸς τὴν ἔκκρισιν τῆς κοιλίας συνεργεῖν. Σπεύσιππος δὲ ἐν δευτέρῳ Ὁμοίων ὁμοία φησιν εἶναι τῇ μαινίδι βόακα καὶ σμαρίδας. Ἐπαίνετος δ' ἐν Ὀψαρτυτικῷ φησι· σμαρίδα, ἣν ἔνιοι καλοῦσι κυνὸς εὐνάν. τοὺς μεγάλους τούτους ἅπαντας νενόμικα ἀνθρωποφάγους ἰχθῦς. φησὶν Ἀντιφάνης, τί φῆς, ὦ φίλτατε, ἀνθρωποφάγους; πῶς οὖν ἄνθρωπος φάγοι; δηλονότι ταῦτ' ἐστὶν Ἐκάτης βρώματα, ἃ φησιν οὗτος μαινίδας καὶ τριγλίδας. καλοῦνται δὲ τινες καὶ λευκομαινίδες, ἃς ἔνιοι βόακας ὀνομάζουσιν. Πολίοχος φησιν· ὅπως σε πείση μὴδὲ εἶς, πρὸς τῶν θεῶν, τοὺς βόακας, ἂν ποτ' ἔλθῃ, λευκομαινίδας καλεῖν. μελάνουρος. φησὶν Ἰκέσιος· σαργῶ ἐστὶ παραπλήσιος καταδεέστερος τῇ εὐχυλία καὶ τῇ εὐστομία, μικρῶς δὲ παραστύφει καὶ ἐστὶ τροφίμος. Ἀριστοτέλης δὲ ἐν τῷ περὶ ζῳικῶν γράφει· ὀρροπυγόστικτοι δὲ τῶν ἰχθύων μελάνουρος καὶ σαργός, πολύγραμμοί τε καὶ μελανόγραμμοι. ὅμοιον δὲ μελανούρῳ Σπεύσιππος φησι τὸν καλούμενον ψύρον, ὃν Νουμήνιος καλεῖ ψόρον. μορμύρος· τροφιμώτατος, ὡς φησιν Ἰκέσιος. Ἐπίχαρμος δὲ μυρμίας αὐτοὺς ὀνομάζει, εἰ μὴ διάφοροι τὴν

φύσιν εἰσίν· χελιδόνες μυρμῖαι τοί τε κοιλίαν μείζονες ἐντί· Δωρίων δὲ μορμύλους αὐτοὺς καλεῖ· Λυγκεὺς ὁ Σάμιος ἐν τῇ ὀψωνητικῇ τέχνῃ φησὶν· οὐκ ἄχρηστον πρὸς τοὺς ἀτενίζοντας καὶ μὴ συγκαθιέντας τῇ τιμῇ καὶ τὸ κακῶς λέγειν παρεστηκότας τοὺς ἰχθύας, ἐπαγόμενον Ἀρχέστρατον τὸν γράψαντα τὴν Ἑδυπάθειαν, ἢ τῶν ἄλλων τινὰ ποιητῶν καὶ λέγοντα τὸ μέτρον· μόρμυρος αἰγιαλεὺς κακὸς ἰχθὺς οὐδὲ ποτ' ἐσθλός.

2,1 143

τὴν ἀμίαν ὠνοῦ φθινοπώρου, νῦν δ' ἐστὶν ἔαρ· κεστρέα τὸν θαυμαστόν, ὅταν χειμῶν ἀφίκηται, νῦν δ' ἐστὶ θέρος· καὶ πολλὰ τῶν τοιούτων· ἀποσοβήσεις γὰρ πολλοὺς τῶν ὠνουμένων καὶ προσεσθηκότων· τοῦτο δὲ ποιῶν ἀναγκάσεις τὸ σοὶ δοκοῦν λαβεῖν αὐτόν· νάρκη· Πλάτων ἢ Κάνθαρος· νάρκη βρῶμα χάριεν γίνεται· ὁ δὲ φιλόσοφος Πλάτων ἐν Μένωνί φησι· τῇ θαλαττίᾳ νάρκη· καὶ γὰρ αὕτη τὸν πλησιάζοντα ναρκᾶν ποιεῖ· ἢ δὲ κλήσις αὐτῆς καὶ παρ' Ὀμήρῳ· νάρκησε δὲ χεῖρ ἐπὶ καρπῷ· Μένανδρος δὲ διὰ τοῦ α ἔφη· ὑπελήλυθέν τέ μου νάρκα τις ὅλον τὸ δέρμα, μηδενὸς τῶν παλαιῶν οὕτω κεχρημένου· Ἰκέσιος δὲ φησὶν ἀτροφωτέραν καὶ ἀχυλοτέραν αὐτὴν εἶναι, ἔχειν τε χονδρῶδές τι διακεχυμένον, εὐστόμαχον πάνυ· Θεόφραστος δ' ἐν τῷ περὶ τῶν φωλευόντων φησὶ διὰ τὸ ψῦχος τὴν νάρκην κατὰ γῆς δύεσθαι· ἐν δὲ τῷ περὶ δακετῶν καὶ βλητικῶν διαπέμπεσθαι φησὶ τὴν νάρκην τὴν ἀπ' αὐτῆς δύναμιν καὶ διὰ τῶν ζύλων καὶ διὰ τῶν τριοδόντων ποιοῦσαν ναρκᾶν τοὺς ἐν χεροῖν ἔχοντας· εἶρηκε δέ, φησὶν, τὴν αἰτίαν Κλέαρχος ὁ Σολεὺς ἐν τῷ περὶ νάρκης, ἅπερ μακρότερα ὄντα ἐπιλέλησμαι, ὑμᾶς δ' ἐπὶ τὸ σύγγραμμα ἀναπέμπω· φησὶν Ἀριστοτέλης ὅτι ἔστιν ἡ νάρκη τῶν σελαχιδῶν καὶ τῶν σκυμνοτοκούντων· θηρεύει δ' εἰς τροφήν ἑαυτῆς τὰ ἰχθύδια προσαπτομένη καὶ ναρκᾶν καὶ ἀκίνητίζειν ποιοῦσα· Δίφιλος δ' ὁ Λαοδικεὺς μὴ πᾶν τὸ ζῷον φησὶ τὴν νάρκην ἐμποιεῖν, μέρος δέ τι αὐτῆς διὰ πείρας πολλῆς φάσκων ἐληλυθέναι· Ἀρχέστρατος δὲ φησὶ· νάρκην ἐφθὴν ἐν ἐλαίῳ ἢ δὲ καὶ οἴνῳ, καὶ χλόῃ εὐώδει καὶ βαίῳ ξύσματι τυροῦ· Ἄλεξις νάρκην ἔλαβον ἐνθυμούμενος ὅτι δεῖ γυναικὸς ἔτι φερούσης δακτύλους ἀπαλοὺς ὑπ' ἀκάνθος μὴδὲ ἐν τούτους παθεῖν· Ξιφίας· Ἀριστοτέλης φησὶν ἔχειν τοῦ ῥύγχους τὸ μὲν ὑποκάτω μικρὸν, τὸ δὲ καθύπερθεν ὁστῶδες μέγα, ἴσον τῷ ὄλῳ αὐτοῦ μεγέθει· τοῦτο δὲ καλεῖσθαι ξίφος· ὄδοντας δ' οὐκ ἔχειν τὸν ἰχθύν· Ἀρχέστρατος δὲ φησὶν· ἀλλὰ λαβὲ ξιφίου τέμαχος Βυζάντιον ἐλθὼν, οὐραίου τε αὐτὸν τὸν σφόνδυλον· ἔστι δὲ κεδνὸς κὰν πορθμῷ πρὸς ἄκραις Πελωριάδος προχοαῖσι· τίς οὕτω τακτικὸς ἀκριβὴς ἢ τίς οὕτω κρίτης ὄψων, ὥς ὁ ἐκ Γέλας, μᾶλλον δὲ Καταγέλας, οὗτος ποιητής; ὃς ἀκριβῶς οὕτω διὰ λιχνείαν καὶ τὸν πορθμὸν διέπλευσε καὶ τῶν μέρων ἐκάστου τῶν ἰχθύων τὰς ποιότητας καὶ τοὺς χυμοὺς διὰ τὴν λιχνείαν ἐξήτασεν, ὥς τινα πραγματείαν βιωφελῇ καταβαλλόμενος· ὀρφῶς· Κρατῖνος· τέμαχος ὀρφῶ χλιαρόν· καλεῖται δὲ καὶ ὀρφός· Πλάτων Κλεοφῶντι· σὲ γάρ, γραῦ, συγκατῳκισεν σαπρὰν ὀρφοῖσι σελαχίοις τε καὶ φάγροις βοράν· Ἀριστοτέλης δ' ἐν πέμπτῳ ζῶων μορίων ταχεῖαν λέγων γίνεσθαι τοῖς ἰχθύσι τὴν αὕξησιν, καὶ ὀρφῶς, φησὶν, ἐκ μικροῦ γίνεται μέγας ταχέως.

2,1 144

ἔστι δὲ καὶ σαρκοφάγος καὶ καρχαρόδους, ἔτι δὲ μονήρης· ἴδιον δ' ἐν αὐτῷ ἐστὶ τὸ τοὺς θορικοὺς πόρους μὴ εὐρίσκεσθαι καὶ τὸ δύνασθαι πολὺν χρόνον ζῆν μετὰ τὴν ἀνατομὴν· ἔστι δὲ καὶ τῶν φωλευόντων ἐν ταῖς χειμεριωτάταις ἡμέραις· χαίρει τε πρόσγειος μᾶλλον ὢν ἢ πελάγιος· ζῇ δ' οὐ πλέον δύο ἐτῶν· Νουμήνιος· σκορπίον ἢ ὀρφῶν περιτρηχέα· καὶ πάλιν· ἢ ὀρφῶν ἔναλον γένος ἢ ἐμελάγχρουν κόσσυφον· Δωρίων δὲ τὸν νέον φησὶν ὀρφῶν ὑπ' ἐνίων καλεῖσθαι ὀρφακίνην· ὄρκυνος· τούτους Δωρίων φησὶν ἐκ τῆς περὶ Ἑρακλέους στήλας θαλάσσης περαιομένους εἰς τὴν καθ' ἡμᾶς ἔρχεσθαι θάλασσαν· διὸ καὶ πλείστους ἀλίσκεσθαι ἐν τῷ Ἰβηρικῷ καὶ Τυρρηνικῷ πελάγει· κἀντεῦθεν κατὰ τὴν ἄλλην θάλασσαν διασκίδνασθαι· Ἰκέσιος δὲ τοὺς μὲν ἐν Γαδείροις ἀλίσκομένους πιμελεστέρους εἶναι, μετὰ δὲ τούτους τοὺς ἐν Σικελίᾳ· τοὺς δὲ πόρρω Ἑρακλείων στηλῶν ἀλιπεῖς διὰ τὸ πλείονα τόπον ἐκνενηχθαι· ἐν Γαδείροις μὲν οὖν τὰ κλειδία καθ' αὐτὰ ταριχεύεται, ὥς καὶ τῶν ἀντακαίων αἱ γνάθοι καὶ

οὐρανίσκοι καὶ οἱ λεγόμενοι μελανυδρίαι ἐξ αὐτῶν ταριχεύονται. Ἰκέσιος δέ φησι τὰ ὑπογάστρια αὐτῶν λιπαρὰ ὑπάρχοντα τῇ εὐστομίᾳ πολὺ διαλλάσσειν τῶν ἄλλων μέρων, τὰ δὲ κλειδιά εὐστομώτερα εἶναι τούτων. ὄνος καὶ ὄνισκος. Ἐπίχαρμος μεγαλοχάσμονας χάννας πελογάστορας ὄνους. φησὶν Ἀριστοτέλης ἐν τῷ περὶ ζωικῶν· ἔχει στόμα ὁ ὄνος ἀνερρωγὸς ὁμοίως τοῖς γαλεοῖς, οὐ συναγελαστικός. καὶ μόνος οὗτος ἰχθύων τὴν καρδίαν ἐν τῇ κοιλίᾳ ἔχει καὶ ἐν τῷ ἐγκεφάλῳ λίθους ἐμφερεῖς μύλαις. φωλεύει τε μόνος ἐν ταῖς ὑπὸ κύνα θερμοτάταις ἡμέραις, τῶν ἄλλων ταῖς χειμεριωτάταις φωλευόντων. διαφέρει δὲ ὄνος ὀνίσκου. Δωρίων· ὄνος, ὃν καλοῦσιν τινες γάδον. γαλλερίδας, ὃν καλοῦσιν τινες ὀνίσκον τε καὶ μυζῖνον. Εὐθύδημος δ' ἐν τῷ περὶ ταρίχων, οἱ μὲν βάκχον, φησί, καλοῦσιν, οἱ δὲ γαλλερίην, οἱ δὲ ὀνίσκον. Ἀρχέστρατος δέ φησιν ὅτι ὁ ὄνος σομφὴν τρέφει τινὰ σάρκα καλῶς οὐχ ἡδεῖαν ἐμοί γε, ἀλλ' οἰδαίνουσιν· χαίρει γὰρ ὁ μὲν τούτοις, ὁ δ' ἐκείνοις. πολύπους, πολύποδος οὕτω φασὶν οἱ Ἀττικοί, ὡς καὶ Ὅμηρος. ὡς δ' ὅτε πολύποδος θαλάμης ἐξελκομένοιο, ἀνάλογον· παρὰ τὸ πούς γὰρ γέγονεν. τὴν δὲ αἰτιατικὴν πολύπου φασὶν, ὡς Ἀλκίουν καὶ Οἰδίπου. καὶ τρίπου δὲ λέβητα Αἰσχύλος εἴρηκε ἀπὸ ἀπλοῦ τοῦ πούς ὡς νοῦς. τὸ δὲ πώλυπον λέγειν Αἰολικόν. Ἀττικοὶ γὰρ πολύπου λέγουσιν. Ἀριστοφάνης· πηγαὶ λέγονται πολύπου πλουμένου. Ἀλκαῖος· ἡλίθιον εἶναι νοῦν τε πουλύποδος ἔχειν καὶ πάλιν· ἔδω δ' ἐμαυτὸν ὡς πολύπους, οἱ δὲ πολυπόδα προφέρονται ἀνάλογον τῷ πούς ποδὸς ποδὶ πόδα. Διοκλῆς δὲ ἐν α' Ὑγιεινῶν φησὶ τὰ δὲ μαλάκια πρὸς ἡδονὴν καὶ πρὸς τὰ ἀφροδίσια, μάλιστα δ' οἱ πολypoδες.

2,1 145 ἱστορεῖ δ' Ἀριστοτέλης τὸν πολύποδα ἔχειν πόδας ὀκτώ, ὧν τοὺς μὲν ἄνω δύο καὶ κάτω ἐλαχίστους, τοὺς δ' ἐν μέσῳ μεγίστους· ἔχειν δὲ καὶ κοτυληδόνας δύο, αἷς τὴν τροφὴν προσάγεσθαι. τοὺς δ' ὀφθαλμοὺς ἐπάνω τῶν δύο ποδῶν· τὸ δὲ στόμα καὶ τοὺς ὀδόντας ἐν μέσοις τοῖς ποσίν. ἀναπτυχθεὶς δ' ἐγκέφαλον ἔχει διμερῆ. ἔχει δὲ καὶ τὸν λεγόμενον θόλον, οὐ μέλανα καθάπερ σηπία, ἀλλ' ὑπέρυθρον, ἐν τῷ λεγομένῳ μήκωνι. ὁ δὲ μήκων κεῖται ἐπάνω τῆς κοιλίας οἶονεὶ κύστις. σπλάγχχνον δ' οὐκ ἔχει ἀναλογοῦν. τροφή δὲ χρῆται ἔστιν ὅτε καὶ τοῖς τῶν κοχυλίων σαρκιδίοις, τὰ ὄστρακα ἐκτὸς τῶν θαλαμῶν ρίπτων· ὅθεν διαγινώσκουσιν οἱ θηρεύοντες. ὀχεύει δὲ συμπλεκόμενος καὶ πολὺν χρόνον πλησιάζει διὰ τὸ ἀναιμος εἶναι. τίκτει δὲ διὰ τοῦ λεγομένου φυσητήρος, ὅς ἐστι πόρος τῷ σώματι καὶ τίκτει ὡς βοτρυδόν. λέγουσι δὲ καὶ ὡς ἂν ἀπορήσῃ τροφῆς αὐτὸν κατεσθίειν. Δίφιλος· πουλύπους ἔχων ἀπάσας ὀλομελεῖς τὰς πλεκτάνας. οὐ περιβεβρωκὼς ἑαυτὸν ἐστὶ, φίλτατε. τοῦτο δ' ἐστὶ ψεῦδος. ὑπὸ γὰρ τῶν γόγγρων διωκόμενος τοὺς πόδας ἀδικεῖται. λέγεται δ' ὡς, ἂν τις ταῖς θαλάμαις αὐτοῦ ἄλλας ὑποσπείρῃ, εὐθέως ἐξέρχεται. ἱστορεῖται δὲ καὶ ὅτι φεύγων διὰ τὸν φόβον μεταβάλλει τὰς χροὰς καὶ ἐξομοιοῦται τοῖς τόποις ἐν οἷς κρύπτεται, ὡς καὶ ὁ Μεγαρεὺς Θεόγνης· πουλύπου ὀργὴν ἴσχε πολυπλόκου, ὃς ποτὶ πέτρῃ, τῇ προσομιλήσει, τοῖος ἰδεῖν ἐφάνη. καὶ Κλέαρχος· πουλύποδος μοι τέκνον ἔχων νόον, Ἀμφίλοχ' ἥρως, τοῖσιν ἐφαρμόζου ὧν κε δῆμον ἴκηαι. ὁ αὐτός φησι· περὶ Τροιζῆνα οὔτε τὸν ἱερὸν καλούμενον πολύπου οὔτε τὸν κωπηλάτην πολύπου νόμιμον ἦν θηρεύειν, ἀλλ' ἀπεῖπον τούτων τε καὶ τῆς θαλαττίας χελώνης μὴ ἄπτεσθαι. ὁ δὲ πολύπους ἐστὶ συντηκτικός καὶ λίαν ἀνόητος· πρὸς γὰρ τὴν χεῖρα τῶν διωκόντων βαδίζει καὶ διωκόμενος ἔστιν ὅτε οὐχ ὑποχωρεῖ. συντήκονται δ' αὐτῶν αἱ θήλειαι μετὰ τὸν τόκον καὶ παρίενται· διὸ καὶ ῥαδίως ἀλίσκονται. ἐωράθησαν δὲ ποτε καὶ ἐπὶ τὸ ξηρὸν ἐξιόντες, μάλιστα δὲ πρὸς τὰ τραχέα τῶν χωρίων· φεύγουσι γὰρ τὰ λεῖα. καὶ χαίρουσι δὲ τῶν φυτῶν ταῖς ἐλαίαις. ἐφωράθησαν δὲ καὶ συκέαις προσπεφυκυῖαις τῇ θαλάσῃ προσπλεκόμενοι καὶ τῶν σύκων ἐσθίοντες, ὡς φησι Κλέαρχος. τοῦ δὲ ἡδεσθαι τῇ ἐλαίᾳ δεῖγμα καὶ τοῦτο· ἐάν τις κλάδον τοῦ φυτοῦ τούτου καθῇ εἰς τὴν θάλασσαν καθ' ἣν εἰσι πολypoδες καὶ μικρὸν ἐπίσχη, ἀπονητὶ ἀνέλκει τῷ κλάδῳ περιπλεκόμενους ὅσους ἐθέλει. ἔχουσι τὰ μὲν ἄλλα μέρη ἰσχυρότατα, τὸν δὲ τράχηλον ἀσθενῆ. λέγεται δ' αὐτῶν τὸν ἄρρενα ἔλκειν αἰδιοῦντις τι ἐν μιᾷ

τῶν πλεκτανῶν, ἐν ᾗ αἱ δύο μεγάλαι κοτυληδόνες εἰσίν. εἶναι δὲ τοῦτο νευρῶδες μέχρι εἰς μέσσην τὴν πλεκτάνην ἅπαν προσπεφυκός. ἐν δὲ πέμπτῳ μορίῳ φησὶν Ἀριστοτέλης πολύπους ὀχεύει τοῦ χειμῶνος καὶ τίκτει τῷ ἔαρι. φωλεύει δὲ περὶ δύο μῆνας, ἔστι δὲ πολύγονον τὸ ζῶον.

2,1 146

διαφέρει δὲ ὁ ἄρρην τῆς θηλείας τῷ τε τὴν κεφαλὴν ἔχειν προμηκεστέραν καὶ τὸ καλούμενον ὑπὸ τῶν ἀλιέων αἰδοῖον ἔχειν ἐν τῇ πλεκτάνῃ. ἐπῳάζει δ' ὅταν τέκῃ διὸ καὶ χεῖριστοὶ εἰσι κατὰ τὸν χρόνον τοῦτον. ἀποτίκτει δ' ἢ εἰς θαλάμῃς ἢ εἰς κεράμιον ἢ τι ἄλλο τοιοῦτο κοῖλον. καὶ μεθ' ἡμέρας πεντήκοντα ἐκ τῶν ὧν πολυπόδια ἐξέρπει ὥσπερ τὰ φαλάγγια πολλά. Θεόφραστος δὲ φησὶ τὸν πολύποδα τοῖς πετρωδέσι μάλιστα μόνοις συνεζομοιοῦσθαι, τοῦτο ποιοῦντα φόβῳ καὶ φυλακῆς χάριν. φησὶ δὲ μηδὲ γίνεσθαι πολύποδας περὶ Ἑλλήσποντον. ψυχρὰ γὰρ ἡ θάλασσα αὕτη καὶ ἤττον ἀλμυρά, ταῦτα δ' ἀμφότερα πολέμια πολύποδι. ὁ δὲ ναυτίλος καλούμενος, φησὶν Ἀριστοτέλης, πολύπους μὲν οὐκ ἔστιν, ἐμφορῆς δὲ κατὰ τὰς πλεκτάνας. ἔχει δὲ τὸ νῶτον ὀστρακόδερμον. ἀναφέρει δὲ ἐκ τοῦ βυθοῦ ἐφ' ἑαυτὸν ἔχων τὸ ὀστρακον, ἵνα μὴ τὴν θάλασσαν ἔλκῃ· ἐπαναστραφεὶς δ' ἐπιπλεῖ, ἄνω ποιήσας δύο τῶν πλεκτανῶν, αἱ μεταξὺ αὐτῶν λεπτὸν ὑμένα ἔχουσι διαπεφυκότες, ὥς καὶ τῶν ὀρνίθων οἱ πόδες ὀρῶνται μεταξὺ τῶν δακτύλων δερμάτινον ὑμένα ἔχοντες· ἄλλας δὲ δύο πλεκτάνας καθίσιν εἰς τὴν θάλασσαν ἀντὶ πηδαλίων. ὅταν δέ τι προσιὸν ἴδῃ, δείσας συστέλλει τοὺς πόδας καὶ πληρώσας αὐτὸν τῆς θαλάσσης κατὰ βυθοῦ ὥς τάχος χωρεῖ. ἐν δὲ τῷ περὶ ζωικῶν καὶ ἰχθύων, πολύπους, φησὶ, τὶς δὲ μὲν τρεψίχρως, ὁ δὲ ναυτίλος. εἰς τὸν ναυτίλον τοῦτον φέρεται τι ἐπίγραμμα Καλλιμάχου τοῦ Κυρηναίου, ὃ, ἐπεὶ ἔσφαλται, οὐ μετέγραψα. φησὶν ὁ τραγικὸς Ἴων· τὸν πετραῖον πλεκτάναις ἀναίμοσι στυγῶ μεταλλακτῆρα πολύπουν χρόος. εἶδη δ' ἔστι πολυπόδων ἐλεδῶνη, πολυποδίνη, βολβοτίνη, ὁσμύλος, φησὶν Ἀριστοτέλης καὶ Σπεύσιππος. Ἀριστοτέλης δ' ἐν τῷ περὶ ζωικῶν μαλάκιά φησιν εἶναι πολύποδας ὁσμύλην, ἐλεδῶνην, σηπίαν, τευθίδα. Ἐπίχαρμος· πώλυποι τε σηπία τε καὶ ποταναὶ τευθίδες. Ἀρχέστρατος δὲ φησὶ· πώλυποι ἔν τε θάσῳ καὶ Καρίᾳ εἰσὶν ἄριστοι· καὶ Κέρκυρα τρέφει πολλοὺς μεγάλους τε. Δωριεῖς δ' αὐτὸν διὰ τοῦ ὠ καλοῦσιν, ὥς Ἐπίχαρμος. καὶ Σιμωνίδης δὲ· πώλυπον διζήμενος. Ἀττικοὶ δὲ πολύπουν. ἔστι δὲ τῶν σελαχιδῶν· τὰ χονδρώδη δ' οὕτω λέγεται· πολύποδες, γαλεοὶ τε κύνες. μαλάκια δὲ καλεῖται τὰ τευθιδῶδη. σελάχια δὲ τὰ τῶν ἐρίων φῦλα. πάγουροι. Τιμοκλῆς· ἐν παγούροις θεοῖς ἐχθροῖσι καὶ ἰχθυοῖσι εὗρηκα παντοδαπὰς τέχνας. πηλαμύς. Ἀριστοτέλης πέμπτῳ ζῶων μορίῳ· αἱ πηλαμύδες καὶ οἱ θύννοι τίκτουσιν ἐν τῷ Πόντῳ, ἄλλοθι δὲ οὐ. Σοφοκλῆς ποιμέσιν· ἐνθ' ἡ πάροις πηλαμύς χειμάζεται, πάροις Ἑλλησποντίς, ὠραία θέρους. πέρκαι. Σπεύσιππος παραπλησίας εἶναι λέγει πέρκην, χάννην, φυκίδα. Ἐπίχαρμος. πέρκας τ' αἰόλας. Ἀριστοτέλης ἐν τῷ περὶ ζωικῶν ἀκανθοστεφῇ φησιν εἶναι καὶ ποικιλόχροα φυκίδα.

2,1 147

τῶν δὲ γραμμοποικίλων πλαγίαις τε ταῖς ράβδοις κεκρημένων πέρκη. καὶ παροιμία δὲ ἔστιν· ἔπεται πέρκη μελανούρῳ. ραφίδες. Ἐπίχαρμος· κῶξύρυγχοι ραφίδες ἵππουροὶ τε. Δωρίων δὲ καὶ Σπεύσιππος βελόνην αὐτὴν καλοῦσι. καὶ Ἀριστοτέλης ἐν πέμπτῳ ζῶων μορίῳ. ἐν δὲ τῷ περὶ ἰχθύων ραφίδα αὐτὴν ὀνομάσας ἀνόδουν φησὶν αὐτὴν εἶναι. ῥίνη. Δωρίων ἐν Σμύρνῃ φησὶ διαφόρους ῥίνας γίνεσθαι καὶ πάντα δὲ τὰ σελαχώδη τὸν Συμυρναικὸν κόλπον ἔχειν διαφέροντα. Ἀρχέστρατος δὲ φησὶ· καὶ σελάχη μέντοι καινὴ Μίλητος ἄριστα ἐκτρέφει· ἀλλὰ γε χρὴ ῥίνης λόγον ἢ πλατυνώτου λειοβάτου ποιεῖσθαι. ὁμῶς κροκόδειλον ἂν ὁπτόν δαισαίμην ἀπ' ἵππου τερπνὸν παιδεσσιν Ἰώνων. σκάρος. σπάρος. τὸν σκάρων Ἀριστοτέλης φησὶ καρχαρόδοντα εἶναι καὶ μονήρη καὶ σαρκοφάγον, ἔχειν τε στόμα μικρὸν καὶ γλῶσσαν οὐ λείαν προσπεφυκυῖαν, καρδίαν τρίγωνον παράλευκον τρίλοβον, ἔχειν τε χολὴν καὶ σπλῆνα μέλανα, τῶν δὲ βραγχίων τὸ μὲν διπλοῦν, τὸ δὲ ἀπλοῦν. μόνος δὲ τῶν ἄλλων ἰχθύων μηρυκάζει. χαίρει

δὲ τῇ τῶν φυκίων τροφῇ· διὸ καὶ τούτοις θηρεύεται. ἀκμάζει δὲ θέρους. Ἐπίχαρμος ἀλιεύομεν σπάρους καὶ σκάρους, τῶν οὐδὲ τὸ σκῶρ θεμιτὸν ἐκβαλεῖν θεοῖς. Σέλευκος δ' ὁ Ταρσεὺς ἐν Ἀλιευτικῷ μόνον φησὶ τῶν ἰχθύων τὸν σκάρον καθεύδειν· ὅθεν οὐδὲ νύκτωρ ποτὲ ἀλῶναι. τοῦτο δ' ἴσως διὰ φόβον αὐτῷ συμβαίνει. Ἀρχέστρατος δ' ἐν τῇ Γαστρονομίᾳ· σκάρον ἐξ Ἐφέσου ζήτηι, χειμῶνι δὲ τρίγλαν ἔσθι' ἐνὶ ψαφαρῇ ληφθέντα Τειχιόεσση Μιλήτου κώμη, Καρῶν πέλας ἀγκυλοκώλω ν. καὶ πάλιν· καὶ σκάρον ἐν παράλῳ Χαλκηδόνι τὸν μέγαν ὄπτα πλύνας, εὐχρηστον δὲ καὶ ἐν Βυζαντίῳ ὄψει, καὶ μέγεθος κυκλίας ἴσον ἀσπίδι νῶτα φοροῦντα. τοῦτον ὅλον θεράπευε τρόπον τοιόνδε λαβὼν νῦν, ἡνίκ' ἂν ἐν τυρῷ τε καὶ ἐλαίῳ πάντα πυκασθῇ, κρίβανον ἐς θερμὸν κρέμασον κᾶπειτα κατόπτα. πάσσειν δ' ἄλσι κυμινοτρίβοις καὶ γλαυκῷ ἐλαίῳ, ἐκ χειρὸς κατακρουνίζων θεοδέγμονα πηγὴν. Νίκανδρος δ' ὁ Θυατειρηνὸς δύο γένη εἶναι φησι σκάρων καὶ καλεῖσθαι τὸν μὲν ὀνίαν, τὸν δὲ αἴολον. τὸν δὲ σπάρον Ἰκέσιος εὐχολότερον φησι μαινίδος καὶ ἄλλων δὲ πλειόνων τροφιμώτερον. σπάρων ἢ ὕκας ἢ. σκόρπιος. Διοκλῆς ξηροτέρας εἶναι τὰς σάρκας φησὶ σκορπίου ς, κόκκυγας, ψήττας, σαργούς, τραχούρους, τὰς δὲ τρίγλας ἦττον τούτων ξηροσάρκους. οἱ γὰρ πετραῖοι μαλακοσαρκότεροί εἰσιν. Ἰκέσιος δὲ φησι· τῶν σκορπίων ὁ μὲν ἐστὶ πελάγιος, ὁ δὲ τεναγώδης. καὶ ὁ μὲν πελάγιος πυρρὸς, ὁ δ' ἕτερος μελανίζων. διαφέρει δὲ τῇ γεύσει καὶ τῷ τροφίμῳ ὁ πελάγιος.

2,1 148

εἰσὶ δὲ οἱ σκορπίοι σμηκτικοί, εὐέκκριτοι, πολύχυλοι, πολύτροφοι. χονδρώδεις γάρ εἰσι. τίκτει δ' ὁ σκόρπιος δῖς, ὥς φησιν Ἀριστοτέλης ἐν πέμπτῳ ζῶων μορίων. ὅτι δὲ καὶ πληκτικός ἐστιν Ἀριστοτέλης ἱστορεῖ ἐν τῷ περὶ ἰχθύων. Ἐπίχαρμος δὲ ποικίλον αὐτόν φησι· σκορπίοι τε ποικίλοι. μονήρης δ' ἐστὶ καὶ φυκοφάγος. ἐν δὲ πέμπτῳ ζῶων μορίων Ἀριστοτέλης σκορπίους καὶ σκορπίδας ἐν διαφόροις τόποις ὀνομάζει. ἄδηλον δὲ εἰ τοὺς αὐτοὺς λέγει. ὅτι δέ, φησὶν οὗτος, καὶ σκόρπαιναν καὶ σκορπίους πολλάκις ἡμεῖς ἐφάγομεν καὶ διάφοροι καὶ οἱ χυμοὶ καὶ αἱ χροαὶ εἰσὶν οὐδεὶς ἄγνοεῖ. ὁ δ' ὁψαρτυτῆς Ἀρχέστρατος ἐν τοῖς χρυσοῖς ἔπεσι λέγει· ἐν δὲ θάσῳ τὸν σκόρπιον ὠνοῦ, ἂν ἧ μὴ μείων πυγόνος· μεγάλου δ' ἀπὸ χεῖρας ἴαλλε. σκόμβρος. Ἰκέσιος σκόμβρους φησὶν ἐλαχίστους μὲν εἶναι τὸ μέγεθος, τροφίμους δὲ καὶ εὐχύλους, οὐ μὴν εὐεκκριτωτέρους τῶν κολιῶν. σάργοι. οὗτοι, ὥς φησιν Ἰκέσιος, στύφουσι μᾶλλον καὶ τῶν μελανούρων εἰσὶ τροφιμώτεροι. Νουμήνιος δὲ πανοῦργον εἶναι φησι περὶ τὰς θήρας τὸν σαργόν. Ἀριστοτέλης δ' ἐν πέμπτῳ μορίων τίκτειν αὐτόν φησι δῖς, ἕαρος, εἶτα μετοπώρου. Ἐπίχαρμος· αἱ δὲ λῆς, σαργοὶ τε χαλκίδες τε. ὥς διαφόρους δὲ τοὺς σαργίνους ἐν τοῖσδε καταλέγει· ἦν δὲ σαργῖνοι μελάνουροί τε καὶ ταῖ φίλταται ταινίαι λεπταὶ μὲν, ἀδεῖαι δέ. καὶ Δωρίων δὲ σαργίνους τινὰς καλεῖ. ὁ δὲ σόφος Ἀρχέστρατός φησιν· ἡνίκα δ' ἂν δύνοντος ἐν οὐρανῷ Ὁρίωνος μήτηρ οἶνοφόρου βότρυς χαίτην ἀποβάλλῃ, τῆμος ἔχειν ὀπτὸν σαργὸν τυρῷ κατάπαστον, εὐμεγέθη, θερμόν, δριμεῖ δεδαιγμένον ὄξει· σκληρὸς γὰρ φύσει ἐστίν. ἅπαντα δέ μοι θεράπευε τὸν στερεὸν τοιῷδε τρόπῳ μεμνημένος ἰχθύιν. τὸν δ' ἀγαθὸν μαλακὸν τε φύσει καὶ πίονα σάρκα ἄλσι μόνον λεπτοῖς πάσας καὶ ἐλαίῳ ἀλείψας· τὴν ἀρετὴν γὰρ ἔχει τῆς τέρψιος αὐτὸς ἐν αὐτῷ. σάλπη. Ἐπίχαρμος λάβρακές τε καὶ ταῖ πίονες σκατοφάγοι σάλπαι βδελυχραί, ἀδέαι δ' ἐν τῷ θέρει. Ἀριστοτέλης ἐν πέμπτῳ μορίων ἅπαξ τίκτειν φησὶν αὐτὴν τοῦ μετοπώρου. ἐστὶ δὲ πολύγραμμος καὶ ἐρυθρόγραμμος, ἔτι δὲ καρχαρόδους καὶ μονήρης. λέγεσθαι δὲ καὶ ὑπὸ τῶν ἀλιέων φησὶν ὥς καὶ κολοκύντη θηρεύεται χαίρουσα τῷ βρώματι. Ἀρχέστρατος δὲ φησιν· σάλπην δὲ κακὸν μὲν ἔγωγε ἰχθὺν εἰς αἰὶ κρίνω· βρωτὴ δὲ μάλιστα ἐστὶ θεριζομένου σίτου. λαβὲ δ' ἐν Μιτυλήνῃ αὐτήν. Παγκράτης ἐν ἔργοις θαλασσίους· σάλπαι τ' ἰσομήκεες ἰχθῦς, ἃς τε βόας πορκῆες ἀλίζωσι καλέουσιν, οὐνεκα γαστέρι φῦκος αἰὲ ἀλέγουσιν ὁδοῦσιν. ἐστὶ δὲ ποικίλος ὁ ἰχθύς. ὅθεν καὶ τὸν Λοκρὸν ἢ Κολωφώνιον Μνασέα συνταξάμενον τὰ ἐπιγραφόμενα παίγνια διὰ τὸ ποικίλον τῆς συναγωγῆς Σάλπην οἱ συνήθεις προσηγόρευον. Νυμφόδωρος δ' ὁ Συρακούσιος Λεσβίαν φησὶ γενέσθαι Σάλπην τὰ παίγνια συνθεῖσαν.

Ἄλκιμος δ' ἐν τοῖς Σικελικοῖς ἐν Μεσσήνῃ φησὶ τῇ κατὰ τὴν νῆσον Βότρυν γενέσθαι εὐρετὴν τῶν παραπλησίων παιγνίων τῆς προσαγορευομένης Σάλπης. ὅτι Ἀρχιππος ἀρσενικῶς εἶπεν ὁ σάλπης· κῆρυξ μὲν ἐβόασε, σάλπης δ' ἐσάλπιγξ', ἑπτα ὀβολοὺς μισθὸν φέρων. γίνεται δ' ὅμοιος ἰχθὺς ἐν τῇ Ἐρυθρᾷ Θαλάσσῃ ὁ καλούμενος στρωματεύς, ῥάβδους ἔχων δι' ὅλου τοῦ σώματος τεταμένας χρυσιζούσας· ἱστορεῖ Φίλων ἐν τῷ Μεταλλικῷ. συνόδοντες καὶ συναγρίς. Ἐπίχαρμος συναγρίδας μαζοὺς τε συνόδοντάς τ' ἐρυθροποικίλους. καὶ Νουμήνιος δ' ἐν Ἀλιευτικῷ διὰ τοῦ υ· λευκὴν συνόδοντα βόηκάς τε. σινόδοντα δ' αὐτὸν λέγει διὰ τοῦ ι Δωρίων, ἔτι δ' Ἀρχέστρατος ἐν τούτοις· αὐτὰρ σινόδοντα μὲν ὃν ζῆτει παχὺν εἶναι· ἐκ πορθμοῦ δὲ λαβεῖν πειρῶ καὶ τοῦτον, ἐταῖρε. Ἀντιφάνης· ἂν φάγοι ἢ κράνιον σινόδοντος. σαῦρος· παρὰ Ἀλέξειδι μάγειρός τις λέγει· ἐπίστασαι τὸν σαῦρον ὡς δεῖ σκευάσαι; ἐξελὼν τὰ βράγχια, πλύνας περικόψας τὰς ἀκάνθας τὰς κύκλω, παράσχισον χρηστῶς, διαπτύξας θ' ὅλον τῷ σιλφίῳ μᾶστιξον εὖ γε καὶ καλῶς τυρῶ τε σάξον ἀλσί τ' ἢ δ' ὀριγάνῳ. Ἐφιππος· θύννου τεμάχη, γλάνιδος, γαλεοῦ, ρίνης, σαῦρος, φυκία, φυκίς, βρίγκος, φάγρος, μύλος, λεβίας, αἰολίας, θρίττα, χελιδών, δρακαινίς, πουλυπόδιον. σκεπινός. Δωρίων τοῦτον καλεῖσθαι φησιν ἄτταγῖνον. σκίαίνα. Ἐπίχαρμος· αἰολία πλῶτες κυνόγλωσσοι σκιαθίδες. Νουμήνιος δὲ σκιαδέα αὐτὸν καλεῖ· ὅτε δ' ἀγρόμενον σκιαδῆα. συναγρίδες. τούτων μνημονεύει Ἐπίχαρμος. σφύραινα τροφιμωτέραι εἰσὶ τῶν γόγγρων φησὶν Ἰκέσιος, ἀπειθεῖς δὲ τὴν γεῦσιν καὶ ἄστομοι, εὐχυλοὶ δὲ μέσως. Δωρίων δὲ φησι· σφύραιναν, ἣν καλοῦσι κέστραν. Σπεύσιππος δ' ἐν δευτέρῳ Ὀμοίων ὡς ὅμοια παρατίθεται, κέστραν, βελόνην, σαυρίδα. καὶ οἱ Ἀττικοὶ δὲ ὡς ἐπὶ πολὺ τὴν σφύραιναν καλοῦσι κέστραν, σπανίως δὲ τῷ τῆς σφυραίνης ὀνόματι ἐχρήσαντο. Στράττις ἢ σφύραινα δ' ἐστὶ τίς; κέστραν μὲν ὕμμες ὠττικοὶ κικλήσκετε. Ἀντιφάνης· πάνυ συχνὴ σφύραινα, κέστραν ἄττικιστὶ δεῖ λέγειν. σηπία. ἢ παραλήγουσα παροξύνεται ὡς ταινία, οἰκία. τὴν σηπίαν δ' Ἀριστοτέλης φησὶ πόδας ἔχειν ὀκτώ, ὧν τοὺς ὑποκάτω δύο μεγίστους, προβοσκίδας δύο καὶ μεταξὺ αὐτῶν τοὺς ὀφθαλμοὺς καὶ στόμα. ἔχει δὲ καὶ ὀδόντας δύο τὸν μὲν ἄνω, τὸν δὲ κάτω καὶ τὸ λεγόμενον ὄστρακον ἐν τῷ νώτῳ· ἐν δὲ τῇ μύτιδι ὁ θολός ἐστιν· αὕτη δὲ κεῖται παρὰ τὸ στόμα αὐτὸ κύστεως τρόπον ἐπέχουσα. ἐστὶ δ' ἡ κοιλία πλακώδης καὶ λεία, ὅμοια τοῖς τῶν βοῶν ἡνύστροις. τρέφονται δὲ αἱ μικραὶ σηπίαι τοῖς λεπτοῖς ἰχθυοῖς, ἀποτείνουσαι τὰς προβοσκίδας ὥσπερ ὀρμίας, καὶ ταύταις θηρεύουσαι.

λέγεται δ' ὡς ὅταν ὁ χειμὼν γένηται, τῶν πετριδίων ὥσπερ ἀγκύραις ταῖς προβοσκίσιν λαμβανόμεναι ὀρμοῦσι. διωκομένη τε ἡ σηπία τὸν θόλον ἀφίησι καὶ ἐν αὐτῷ κρύπτεται ἐμφήνασα φεύγειν εἰς τοῦμπροσθεν. λέγεται δ' ὡς καὶ θηρευθείσης τῆς θηλείας τριόδοντι οἱ ἄρρενες ἐπαρήγουσιν ἀνθέλκοντες αὐτήν· ἂν δ' οἱ ἄρρενες ἀλῶσιν, αἱ θήλειαι φεύγουσιν. οὐ διετίζει δ' ἡ σηπία, καθάπερ οὐδ' ὁ πολύπους. ἐν δὲ πέμπτῳ ζῶων μορίων, αἱ σηπίαι, φησί, καὶ αἱ τευθίδες ναίουσιν ἅμα καὶ συνεπόμεναι, τὰ στόματα καὶ τὰς πλεκτάνας ἐφαρμόττουσαι καταντικρὺ ἀλλήλαις. ἐφαρμόττουσι δὲ καὶ τὸν μυκτῆρα εἰς τὸν μυκτῆρα. τῶν τε μαλακίων τίκτουσι πρῶται τοῦ ἔαρος αἱ σηπίαι καὶ οὐ κύουσι πᾶσαν ὥραν καὶ κυίσκονται πεντεκαίδεκα ἡμέραις. ὅταν δὲ τέκωσι τὰ ῥά, ὁ ἄρρην παρακολουθῶν καταφυσᾷ καὶ στιφρᾷ. βαδίζουσι δὲ κατὰ ζυγά. καὶ ἔστιν ὁ ἄρρην τῆς θηλείας ποικιλώτερος καὶ μελάντερος τὸν νῶτον. Ἐπίχαρμος· σηπία τε καὶ ποτανὰ τευθίδες. τοῦτο δὲ σημειωτέον πρὸς Σπεύσιππον λέγοντα εἶναι ὅμοια σηπίαν τευθίδα. Ἰππώνακτος δὲ ἐν τοῖς ἰάμβοις εἰπόντος σηπίας ὑπόσφαγμα οἱ ἐξηγησάμενοι ἀπέδωκαν τὸ τῆς σηπίας μέλαν. ἔστι δὲ τὸ ὑπόσφαγμα, ὡς Ἐρασίστρατος φησιν ἐν Ὀψαρτυτικῷ, ὑπότριμμα. φησὶ γάρ· ὑπόσφαγμα δ' εἶναι κρέασιν ὅποῖς ἐκ τοῦ αἵματος τεταραγμένου μέλιτι, τυρῶ, ἀλλί, κυμίνῳ. καὶ Γλαῦκος δὲ ὁ Λοκρὸς ἐν Ὀψαρτυτικῷ· ὑπόσφαγμα δ' αἷμα ἐφθὸν καὶ σίλφιον καὶ ἔψημα, ἢ μέλι καὶ ὄζος καὶ γάλα καὶ τυρὸς καὶ φύλλα εὐώδη τετμημένα. ὁ δὲ πολυμαθέστατος Ἀρχέστρατος φησιν· σηπίαι Ἀβδήροις τε Μαρωνίᾳ τ' ἐνὶ

μέσση. Ἀριστοφάνης· ὁσμήλια καὶ μαινίδια καὶ σηπίδια. Θεόπομπος· ἔντραγε τὴν σηπίαν τὴν δι λαβοῦσα καὶ τοδὶ τὸ πολυπόδιον. φησί τις μάγειρος παρὰ Ἀλέξειδι περὶ ἐψήσεως σηπιῶν· τῶνδε τὰς μὲν πλεκτάνας καὶ τὰ πτερύγια συντεμὼν ἐφθὰ ποῶ. τὸ δ' ἄλλο σῶμα κατατεμὼν πολλοὺς κύβους σμήσας τε λεπτοῖς ἀλσὶ δειπνούντων ἅμα ἐπὶ τὸ τάγηνον σίζον ἐπεισιῶν φέρω. τρίγλη διὰ τοῦ η. τὰ γὰρ εἰς λα λήγοντα θηλυκὰ ἕτερον αἰτεῖ λάμβδα, Σκύλλα, Τελέσιλλα· ὅσα δὲ ἐπιπλοκὴν ἔχει τοῦ γ εἰς η λήγει, τρώγλη, αἶγλη, ζεύγλη. τὴν δὲ τρίγλην φησὶν Ἀριστοτέλης τρεῖς τίκτειν τοῦ ἔτους ἐν πέμπτῳ μορίῳ, τεκμαίρεσθαι λέγων τοὺς ἀλιεῖς τοῦτο ἐκ τοῦ γόνου τρεῖς φαινομένου περὶ τινὰς τόπους. μήποτε οὖν ἐντεῦθεν ἐστὶ καὶ τὸ τῆς ὀνομασίας, ὡς ἀμίαι διὰ τὸ μὴ κατὰ μίαν φέρεσθαι, ἀλλ' ἀγεληδόν, καὶ σκάρος δὲ ἀπὸ τοῦ σκαίρειν, καὶ χαρίς, ἀφύαι δὲ ὡς ἂν ἀφύεις οὔσαι, τουτέστιν δυσφυεῖς· θύω, θύννος ὁ ὀρμητικός, διὰ τὴν τοῦ κυνὸς ἐπιτολὴν διὰ τὸ ὑπὸ τοῦ ἐπὶ τῆς κεφαλῆς οἴστρου ἐξελαύνεσθαι. ἐστὶ δὲ καρχαρόδους, συναγελαστικός, παντόστικτος, σαρκοφάγος.

2,1 151

τὸ δὲ τρίτον τεκοῦσα ἄγονός ἐστι· γίνεται γάρ τινα σκωλήκια αὐτῇ ἐν τῇ ὕστεραί α, ἃ τὸν γόνον τὸν γινόμενον κατεσθίει. ἀπὸ δὲ τοῦ συμβεβηκότος Ἐπίχαρμος ὀνομάζει αὐτὰς κυφὰς τρίγλας τε κυφὰς κἀχαρίστους βαιόνας. Σώφρων δὲ τριγόλας τινὰς ὀνομάζει. ὅτι Σώφρων τρίγλαν γενεᾷτιν καλεῖ ἐπεὶ αἱ τὸ γένειον ἔχουσαι ἡδίονές εἰσι μᾶλλον τῶν ἄλλων. Διοκλῆς δὲ σκληρόσαρκον εἶναι φησὶ τὴν τρίγλα ν. Σπεύσιππος δ' ἐμπερὴ φησιν εἶναι κόκκυγα χελιδόνα, τρίγλαν. Τρύφων δὲ φησὶ τὸν τριγόλαν τινὰς οἶεσθαι κόκκυγα εἶναι διὰ τε τὸ ἐμπερὲς καὶ τὴν τῶν ὀπισθίων ξηρότητα, ἣν σεσημείωται ὁ Σώφρων λέγων· τρίγλας μὲν γε πίονας, τριγόλα δ' ὀπίσθια. ὅτι τῇ Ἑκάτῃ ἀποδίδεται ἡ τρίγλη διὰ τὴν τῆς ὀνομασίας κοινότητα· τριοδίτις γὰρ καὶ τρίγληνος· καὶ ταῖς τριακάσι δ' αὐτῇ τὰ δεῖπνα φέρουσι. κατὰ τὸ παραπλήσιον δ' οἰκιοῦσιν Ἀπόλλωνι μὲν κίθαρον, Ἑρμῇ δὲ βόακα, Διονύσῳ δὲ κιττόν, Ἀφροδίτῃ φαλαρίδα, ὡς Ἀριστοφάνης ἐν Ὀρνισι, κατὰ συνέμφασιν τοῦ φαλλοῦ. καὶ τὴν νῆτταν δὲ Ποσειδῶνί τινες οἰκιοῦσι. καὶ τὸν θαλάττιον, ὃν ἡμεῖς μὲν ἀφύην, ἄλλοι ἀφρῖτιν ὀνομάζουσιν, οἱ δὲ ἀφρόν· προσφιλέστατον εἶναι καὶ τοῦτον Ἀφροδίτῃ διὰ τὸ καὶ αὐτὴν ἐξ ἀφροῦ γεννηθῆναι. Ἀπολλόδωρος δὲ φησιν τῇ Ἑκάτῃ θύεσθαι τρίγλην διὰ τὴν τοῦ ὀνόματος οἰκειότητα· τρίμορφος γὰρ ἡ θεός. Μελάνθιος δὲ καὶ τρίγλην καὶ μαινίδα, ὅτι καὶ θαλάττιος ἡ Ἑκάτη. Ἠγήσανδρος δὲ ὁ Δελφός φησὶ τρίγλην παραφέρεισθαι ἐν τοῖς Ἀρτεμισίοις διὰ τὸ δοκεῖν τοὺς θαλασσίους λαγῶς θανασίμους ὄντας θηρεύειν ἐπιμελῶς καὶ καταναλίσκειν. διόπερ ὡς ἐπ' ὠφελείᾳ τῶν ἀνθρώπων τοῦτο ποιοῦσα τῇ κυνηγετικῇ θεῷ ἡ κυνηγέτις ἀνάκειται. Ἀθήνησι δὲ καὶ τόπος τις Τρίγλα καλεῖται καὶ αὐτόθι ἐστὶν ἀνάθημα Ἑκάτῃ Τριγλανθίνῃ. διὸ καὶ Χαρικλείδης φησὶ· δέσποινα Ἑκάτη τριοδίτι, τρίμορφε, τριπρόσωπε, τρίγλαις κηλευμένα. ἐὰν δ' ἐναποπνιγῇ τρίγλα ζῶσα ἐν οἴνῳ καὶ τοῦτο ἀνὴρ πῆν, ἀφροδισιάζειν οὐ δυνήσεται, ὡς Τερψικλῆς ἱστορεῖ ἐν τῷ περὶ ἀφροδισίων. κἂν γυνὴ δὲ πῆν τοῦ αὐτοῦ οἴνου, οὐ κυίσκεται ὁμοίως οὐδὲ ὄρνις. ὁ δὲ πολυίστωρ Ἀρχέστρατος ἐπαινέσας τὰς κατὰ Τειχιοῦντα Μιλησίας τρίγλας ἐξῆς φησὶ· κἂν Θάσῳ ὀψώνει τρίγλην, κοῦ χείρονα λήψῃ ταύτης· ἐν δ' Ἐρυθραῖς ἀγαθὴ θηρεύεται αἰγιαλῖτις. Ναυσικράτης δ' ὁ κωμωδιοποιὸς ἐπαινεῖ τὰς Αἰζωνικὰς τρίγλας λέγων· μετ' αὐτῶν δ' εἰσὶν ἐκπρεπεῖς φύσιν αἱ ξανθοχρῶτες, ἃς κλύδων Αἰζωνικὸς πασῶν ἀρίστας ἐντόπους παιδεύεται· αἷς καὶ θεᾶν τιμῶσι φωσφόρον κόρην, δειπνῶν ὅταν πέμπωσι δῶρα ναυτίλοι. ταινίαι. Ἐπίχαρμος. καὶ ταῖ φίνταται ταινίαι λεπταὶ μὲν, ἀδεῖαι δέ. Μίθαικος ἐν Ὀψαρτυτικῷ ταινίαν ἐκκοιλίζας, τὰν κεφαλὰν ἀποταμών, ἀποπλύνας καὶ ταμῶν τεμάχεια κατάχει τυρὸν καὶ ἔλαιον.

2,1 152

πλεῖσται δὲ γίνονται καὶ κάλλισται κατὰ τὸν πρὸς τῇ Ἀλεξανδρείᾳ Κάνωπον καὶ ἐν Σελευκείᾳ τῇ πρὸς Ἀντιοχείᾳ. ὅταν δ' Εὐπολὶς λέγῃ· μήτηρ τις αὐτῷ Θραῖτα ταινιόπωλις, τὴν ἐπὶ τῶν ὑφασμάτων λέγει καὶ τῶν ζωνῶν, αἷς αἱ γυναῖκες περιδέονται. τράχουροι. τούτων ὡς ξηροτέρων μέμνηται Διοκλῆς. ταυλωπίας. περὶ τούτου Ἀρχέστρατος ἱστορεῖ· καὶ νεαροῦ

μεγάλου ταυλωπία ἐν θέρει ὠνοῦ κράνιον, ὅταν Φαέθων πυμάτην ἀψίδα διφρεύῃ· καὶ παράθες θερμὸν ταχέως καὶ τρῖμμα μετ' αὐτοῦ. ὅπτα δ' ἄμφ' ὀβελίσκον ἐλὼν ὑπογάστριον αὐτοῦ. τευθίς, Ἀριστοτέλης φησὶ καὶ ταύτην εἶναι τῶν συναγελαζομένων, ἔχειν τε τὰ πλεῖστα τῆς σηπίας, τὸν τῶν ποδῶν ἀριθμὸν, τὰς προβοσκίδας. τῶν δὲ ταύτης ποδῶν οἱ μὲν κάτω μικροὶ εἰσιν, οἱ δ' ἄνω μείζους καὶ τῶν προβοσκίδων ἡ δεξιὰ παχυτέρα καὶ τὸ ὅλον σωματίον τρυφερὸν καὶ ὑπομηκέστερον. ἔχει δὲ καὶ θολὸν ἐν τῇ μύτι οὐ μέλανα ἀλλ' ὠχρόν· καὶ τὸ ὄστρακον μικρὸν λίαν καὶ χονδρῶδες. τεῦθος. ὁ δὲ τεῦθος μόνῳ διαφέρει τῷ μεγέθει· γίνεται δὲ καὶ τριῶν σπιθαμῶν. τὸ δὲ χρῶμά ἐστιν ὑπέρυθρος, καὶ τῶν ὀδόντων τὸν μὲν κάτω ἐλάττονα ἔχει, τὸν δ' ἄνω μείζονα, ἄμφω δὲ μελάνας καὶ ὁμοίους ῥύγχει ἰέρακος. ἀναπτυχθεὶς δὲ κοιλίαν ἔχει ὁμοίαν ταῖς ὑείαις. ἐν δὲ πέμπτῳ μορίων βραχύβια φησὶν εἶναι τὸν τεῦθον καὶ τὴν σηπίαν. Ἀρχέστρατος δ' ὁ πᾶσαν γῆν καὶ θάλασσαν διὰ γαστριμαργίαν περιελθὼν καὶ περιπλεύσας φησὶ· τευθίδες ἐν Δίῳ τῷ Πιερικῷ παρὰ χεῦμα Βαφύρα· καὶ ἐν Ἀμβρακίᾳ παμπληθέας ὄψει. παρὰ δὲ Ἀλέξιδι μάγειρός φησι περὶ τευθίδων· τὰ πτερύγια αὐτῶν τεμῶν, στεατίου μικρὸν παραμίξας, περιπάσας ἡδύσμασι λεπτοῖς χλωροῖς, ὠνθύλευσα. καὶ πέμμα δέ τι τευθίδα ὀνομάζει Ἰατροκλῆς ἐν Ἀρτοποιητικῷ. ὕες. Ἐπίχαρμος ἦν δ' ὑαινίδες τε βούγλωσσοί τε. λέγει δὲ καὶ ὕας, χαλκιδεῖς τε ὕες τε ἰέρακές τε χῳπίων κύων, εἰ μὴ ἄρα οὗτοι οἱ αὐτοὶ εἰσι τῷ κάπρῳ. καὶ Νουμήνιος δ' ἐν τῷ Ἀλιευτικῷ ἄντικρυς ὕαινάν τινα καταριθμεῖται· ὕαινάν τε τρίγλην τε. καὶ Διονύσιος ἐν Ὀψαρτυτικῷ. Ἀρχέστρατος δ' ὁ ὀψοδαίδαλος· ἐν δ' Αἴνῳ καὶ τῷ Πόντῳ ὅν ἀγόραζε, ἦν καλέουσι τινες θνητῶν ψαμμίτιν ὀρυκτὴν. τούτου τὴν κεφαλὴν ὄψει μὴδὲν προσενεγκὼν ἡδυσμ', ἀλλ' ἐς μόνον ὕδωρ ἐνθεῖς καὶ θαμὰ κινῶν ὕσσωπον παράθες τρίψας, κἂν ἄλλο τι χρήσης. δριμὺ διεῖς ὄξος κᾶτ' ἔμβαπτε καὶ ἐπείγου οὕτως ὥς πνίγεσθαι ὑπὸ σπουδῆς καταπίνων. τὴν λοφίαν δ' ὅπταν αὐτῆς καὶ τᾶλλα τὰ πλεῖστα. μήποτ' οὖν καὶ ὁ Νουμήνιος τὴν ὕν ψαμμαθίδα καλεῖ, ἐπὶ λέγει· ἄλλοτε καρχαρίην, ὅτε δ' ὄρθιον ψαμμαθίδα. ὕκαι.

2,1 153

τὸν ὕκην Καλλίμαχος ἐν ἐπιγράμμασιν ἱερὸν ἰχθὺν καλεῖ. Νουμήνιος ἡ σπάρων ἢ ὕκας ἀγελήιδας ἢ ἐπὶ φάγρον πέτρη ἀλώμενον. Τίμαιος δὲ περὶ τοῦ Σικελικοῦ πολυχίνου τῶν ὕκκάρων διαλεγόμενος προσαγορευθῆναι τοῦτο φησὶ διὰ τὸ τοὺς πρῶτους τῶν ἀνθρώπων ἐλθόντας ἐπὶ τὸν τόπον ἰχθὺς εὑρεῖν τοὺς καλουμένους ὕκας καὶ τούτους ἐγκύους· δι' οὗς οἰωνισαμένους ὕκκαρον ὀνομάσαι τὸ χωρίον. Ζηνόδοτος δὲ φησὶ Κυρηναίους τὸν ὕκην ἐρυθρῖνον καλεῖν. Ἑρμιππος δὲ ὕκην ἀκούει τὴν ἰουλίδα· εἶναι δ' αὐτὴν δυσθήρατον, διὸ καὶ Φιλήταν φάναι· οὐδ' ὕκη ἰχθὺς ἔσχατος ἐξέφυγε. φάγρος. Σπεύσιππος ἐν Ὀμοίοις παραπλήσιά φησιν εἶναι φάγρον, ἐρυθρῖνον, ἥπατον. Ἀριστοτέλης δὲ σαρκοφάγον φησὶν αὐτὸν εἶναι καὶ μονήρη, καρδίαν τε ἔχειν τρίγωνον ἀκμάζειν τε ἥαρος. Ἰκέσιος δὲ φησὶ· φάγροι καὶ χρομίς καὶ ἀνθίας καὶ ἀκαρνᾶνες καὶ ὀρφοὶ καὶ συνόδοντες καὶ συναγρίδες τῷ μὲν γένει παραπλήσιοι ὑπάρχουσιν· γλυκεῖς τε γὰρ καὶ παραστύφοντες καὶ τρόφιμοι, κατὰ λόγον δὲ καὶ δυσέκκριτοι. τροφιμώτεροι δ' αὐτῶν οἱ σαρκώδεις καὶ γεωδέστεροι ἐλάττονα τε πιμελὴν ἔχοντες. Ἀρχέστρατος δὲ φησὶ Σειρίου ἀντέλλοντος δεῖν τὸν φάγρον ἐσθίειν. Δῆλ' αὖτ' Εἰρετρία τε κατ' εὐλιμένους ἀλὸς οἴκους. τὴν κεφαλὴν δ' αὐτοῦ μόνον ὠνοῦ καὶ μετ' ἐκείνης οὐραῖον· τὰ δὲ λοιπὰ δόμον μὴδ' εἰσενέγκης. ἐστὶ δὲ καὶ γένος λίθου φάγρος. ἡ γὰρ ἀκόνη κατὰ Κρήτας φάγρος, ὥς φησὶ Σιμίας. χάνναι. Ἀριστοτέλης ἐν τῷ περὶ ζῶων ποικιλέρυθρον μέλαιναν αὐτὴν ὀνομάζει καὶ ποικιλόγραμμον διὰ τὸ μελαίναις γράμμασι πεποικίλθαι. χρομίς. Νουμήνιος ὕκην ἢ κάλλιχυν ἢ χρομίν. Ἀρχέστρατος τὸν χρομίν ἐν Πέλλῃ λήψῃ μέγαν, ἐστὶ δὲ πίων ἂν θέρος ἦ, καὶ ἐν Ἀμβρακίᾳ. χρύσοφρυς. Ἀρχιππος· ἱερὸς Ἀφροδίτης χρύσοφρυς Κυθερείας. τοὺς δ' ἰχθὺς τούτους φησὶν Ἰκέσιος καὶ τῇ γλυκύτητι καὶ τῇ ἄλλῃ εὐστομίᾳ πάντων εἶναι ἀρίστους. εἰσὶ δὲ καὶ τροφιμώτατοι. τίκτουσι δέ, ὥς φησιν Ἀριστοτέλης, ὁμοίως τοῖς κεστρεῦσιν οὗ ἂν

ποταμοὶ ῥέωσιν. ὁ δὲ σοφὸς Ἀρχέστρατος ἐν ταῖς ὑποθήκαις λέγει· χρύσοφρυν ἐξ Ἐφέσου τὸν πίονα μὴ παράλειπε, ὃν κείνοι καλέουσιν ἰωνίσκον· λαβὲ δ' αὐτὸν θρέμμα Σελινοῦντος σεμνοῦ. πλῦνον δὲ νιν ὀρθῶς, εἴθ' ὅλον ὀπτήσας παράθες, κἂν ἢ δεκάπηχυς. χαλκίδες καὶ τὰ ὅμοια, θρίσσαι, τριχίδες, ἐρίτιμοι. Ἰκέσιός φησιν· αἱ λεγόμεναι χαλκίδες καὶ οἱ τράγοι καὶ αἱ ῥαφίδες καὶ θρίσσαι ἀχυρώδεις καὶ ἀλιπεῖς καὶ ἄχυλοι. Δωρίων δὲ χαλκιδικὰς ὀνομάζει. Νουμήνιος· σὺ δ' ἂν καὶ χαλκίδ' ἐκείνην αὐτῶς ἀμπεύσεις καὶ ὀλίγην μαινίδα. διαφέρει δὲ τῆς χαλκίδος ὁ χαλκεύς, οὗς Εὐθύδημος ἐν τῷ περὶ ταρίχων φησι γίνεσθαι ἐν τῇ Κυζικηνῶν χώρᾳ περιφερεῖς τε εἶναι καὶ κυκλοειδεῖς.

2,1 154

— θρισσῶν δὲ μέμνηται Ἀριστοτέλης ἐν τῷ περὶ ζῶων ἢ ἰχθύων. θρίσσα ἐγκρασίχολος, μεμβράς, κορακίνος, ἐρυθρίνος. τριχίδων δὲ Εὐπολὶς· ἐκεῖνος ἦν φειδωλός, ὃς ἐπὶ τοῦ βίου πρὸ τοῦ πολέμου μὲν τριχίδας ὠψώνης· ἅπαξ, ὅτε τὰν Σάμω δ' ἦν, ἡμιωβελίου κρέα. Δωρίων δ' ἐν τῷ περὶ ἰχθύων καὶ ποταμίας μέμνηται θρίσσης καὶ τὴν τριχίδα τριχίαν ὀνομάζει. Ἀριστοφάνης Ἰππεῦσιν τριχίδες ἑκατὸν τοῦβολου. ὅτι πρημνάδας τὰς θυννίδας ἔλεγον. Πλάτων Εὐρύπη· ἀλιευόμενός ποτ' αὐτὸν εἶδον ἀνδραχθῇ μετὰ πρημνάδων κᾶπειτ' ἀφῆκεν ὅτι ἦν βόαξ. ὅτι λέγεται τὴν τριχίδα ἥδεσθαι ὀρχήσει καὶ ὦδῃ καὶ ἀκούσασαν ἀναπηδᾶν ἐκ τῆς θαλάσσης. — τῶν δ' ἐριτίμων μέμνηται Δωρίων λέγων κατὰ τὸ αὐτὸ ποιεῖν ταῖς χαλκίσι. καὶ Ἐπαίνετος· χαλκίδας τὰς καλοῦσι καὶ σαρδίνους, ἐριτίμους. Καλλίμαχος ἐθνικαῖς ὀνομασίαις· ἐγκρασίχολος ἐρίτιμος. τριχίδια, χαλκίς, ἵκταρ, ἀθερίνη. ἐν ἄλλῳ δὲ μέρει καταλέγων ἰχθύων ὀνομασίας φησὶν· ὄζαινα, ὁσμύλιον Θούριοι. ἴωπες, ἐρίτιμοι. ἰώπων δὲ μνημονεύει καὶ Νίκανδρος· ὥς δ' ὀπότ' ἀμφ' ἀγέλησι νεηγενέεσσιν ἰώπων. ὅτι τοὺς εἰς τὸ ἀπανθρακίζειν ἐπιτηδεῖους ἰχθὺς εἰς ἄλμην ἀπέβαπτον, ἣν καὶ θασίαν ἐκάλουν ἄλμην. Ἀριστοφάνης Σφηξίν· ἀνθρακίδων ἄλμην πιών. καὶ ἐν Ὀλκασιν· ὦ κακοδαίμων ὅστις ἐν ἄλμῃ πρῶτον τριχίδων ἀπεβάφθη. Ἀρχίππου ἐν Ἰχθύσιν εἰπόντος ὥς ἀπὸ τῶν ἰχθύων ἀποδοῦναι ὅσα ἔχομεν ἀλλήλων, ἡμᾶς μὲν τὰς Θράττας καὶ Ἀνθερίνην τὴν αὐλητρίδα καὶ Σηπίαν τὴν Θύρσου καὶ τοὺς Τριγλίας καὶ Ἀναγυρουντόθεν τοὺς Κορακίωνας καὶ Κωβιοῦ τοῦ Σαλαμινίου τόκον καὶ βάτραχον τὸν πάρεδρον τὸν Ὠρεοῦ. ἀπορεῖ τις παρὰ τῷ ῥήτορι τούτῳ δειπνῶν ποίας παρὰ τοῖς ἰχθύσιν εἶναι συμβέβηκεν, ἃς ἀποδοῦναι τοῖς ἀνθρώποις συντίθενται. ὁ δ' αὐτὸς καὶ λύων λέγει ὅτι ἰχθύδιον ἀληθῶς ἢ θράττα θαλάττιον. Μνησίμαχος ποιητῆς τῆς μέσης κωμωδίας μύλος, λεβίας, σπάρος, αἰολίας, θράττα, χελιδών. Δωρόθεος δὲ θέτταν γράφει, ἥτοι ἡμαρτημένῳ περιτυχῶν τῷ δράματι ἢ διὰ τὸ ἄηθες τοῦ ὀνόματος αὐτὸς διορθώσας ἐξήνεγκεν. ὅλως οὐδ' ἔστι τὸ τῆς θράττης ὄνομα παρ' οὐδενὶ τῶν Ἀττικῶν. Ἀναξανδρίδης· κορακινιδίοις μετὰ περκιδίων καὶ θραττιδίων. Ἀντιφάνης· θράτταν ἢ ψῆττάν τιν' ἢ μύραιναν. ψῆτται. ταύτας Διοκλῆς ἐν τοῖς ξηροτέροις καταριθμεῖται. Σπεύσιππος δὲ παραπλήσιά φησιν εἶναι ψῆτταν βούγλωσσον ταινίαν. Ἀριστοτέλης δ' ἐν πέμπτῳ ζῶων μορίων· ὁμοίως δὲ τῶν ἰχθύων οἱ πλεῖστοι ἅπαξ τίκτουσιν, οἷον οἱ χυτοὶ οἱ τῷ δικτύῳ περιεχόμενοι, χρόμις, ψῆττα, θύννος, πηλαμύς, κεστρεύς, χαλκίδες καὶ τὰ τοιαῦτα, ἐν δὲ τοῖς ζωικοῖς σελάχῃ, φησί, βοῦς τρύγων, νάρκη, βατίς, βάτραχος βούγλωττος, ψῆττα, μῦς. Δωρίων· τῶν δὲ πλατέων βούγλωσσον, ψῆτταν, ἔσχαρον ὃν καλοῦσι καὶ κόριν.

2,1 155

βουγλώσσους δ' ὀνομάζει καὶ Ἐπίχαρμος· βούγλωσσοί τε καὶ κίθαρος. Λυγκεὺς δ' ὁ Σάμιος τὰς καλλίστας, φησί, γίνεσθαι ψῆττας περὶ Ἐλευσίνα τῆς Ἀττικῆς. Ἀρχέστρατος δὲ φησι· εἴτα λαβεῖν ψῆτταν μεγάλην καὶ τὴν ὑπότρηχυν βούγλωσσον περὶ Χαλκίδα κεδνήν. Ῥωμαῖοι δὲ καλοῦσι τὴν ψῆτταν ρόμβον, καὶ ἔστι τὸ ὄνομα Ἑλληνικόν. φησί που Εὐβουλος· παρέσται σοι θύννου τέμαχος, κρέα δελφακίων χορδαί τ' ἐρίφων ἦπαρ τε κάπρου κριοῦ τ' ὄρχεις χόλικές τε βοὸς κρανία τ' ἄρνων νῆστίς τ' ἐρίφου. ἐμφορηθεῖς καὶ τούτων ἕασον ἡμᾶς καὶ τοῦ σωματίου ἐπιμέλειαν ποιήσασθαι, ἵνα δυνηθῇς τὰ μετὰ ταῦτα σιτεῖσθαι. Τὴν κατὰ Λυσιστανίαν, χώρα δ'

αὕτη τῆς Ἰβηρίας, ἣν νῦν Ῥωμαῖοι Σπανίαν ὀνομάζουσι, διηγούμενος εὐδαιμονίαν Πολύβιος ὁ Μεγαλοπολίτης φησὶν ὡς αὐτόθι διὰ τὴν τοῦ ἀέρος εὐκρασίαν καὶ τὰ ζῶα πολύγωνα καὶ οἱ ἄνθρωποι, καὶ οἱ ἐν τῇ χώρᾳ καρποὶ οὐδέποτε φθείρονται· ῥόδα μὲν γὰρ αὐτόθι καὶ λευκία καὶ ἀσπάραγοι καὶ τὰ παραπλήσια τούτοις οὐ πλεῖον διαλείπει μηνῶν τριῶν, τὸ δὲ θαλάσσιον ὄψον καὶ κατὰ τὸ πλῆθος καὶ κατὰ τὴν χρηστότητα καὶ κατὰ τὸ κάλλος μεγάλην ἔχει διαφορὰν πρὸς τὸ γινόμενον ἐν τῇ καθ' ἡμᾶς θαλάσσει.

2,1 156

καὶ ὁ μὲν τῶν κριθῶν σίκλος μέδιμνός ἐστι δραχμῆς, ὁ δὲ τῶν πυρῶν ἐννέα ὀβολῶν Ἀλεξανδρινῶν· τοῦ δ' οἴνου δραχμῆς ὁ μετρητής, καὶ ἔριφος ὁ μέτριος ὀβολοῦ καὶ λαγῶς. τῶν δ' ἄρνων τριῶβολον καὶ τετρώβολον ἡ τιμή, ὅς δείπνων ἑκατὸν μναῖς ἄγων πέντε δραχμῶν, καὶ πρόβατον δύο, τάλαντον δὲ σύκων τριῶν ὀβολῶν, μόσχος δραχμῶν πέντε, καὶ βοῦς ζύγιμος δέκα. τὰ δὲ τῶν ἀγρίων ζῶων κρέα σχεδὸν οὐδὲ κατηξιῶτο τιμῆς, ἀλλ' ἐν ἐπιδόσει καὶ χάριτι τὴν ἀλλαγὴν ποιοῦνται τούτων. ἡμῖν δὲ ὁ καλὸς Λαρίνσιος, φησὶν ὁ ῥήτωρ οὗτος, τὴν Ῥώμην Λυσιτατίαν ἐκάστοτε παρέχων ἐμπίπλησι παντοίων ἀγαθῶν ὁσημέραι, μετὰ τοῦ ἡδέως καὶ μεγαλοφρόνως φιλοτιμούμενος, οὐδὲν φερόμενοις οἴκοθεν ἢ λογάρια. ὅτι ἐν Ἡρακλείᾳ γίνονται οἱ ὀρυκτοὶ καλούμενοι ἰχθύες. ἱστορεῖ δὲ Θεόφραστος καὶ περὶ τῶν πηγνυμένων διὰ χειμῶνος τῷ κρυστάλλῳ, οἱ οὐ πρότερον αἰσθάνονται οὐδὲ κινεῖνται πρὶν ἂν εἰς τὰς λοπάδας ἐμβληθέντες ἔψωνται. εὐρίσκονται δὲ καὶ ἐν Παφλαγονίᾳ ὀρυκτοὶ ἰχθύς ζῶντες, κατὰ τόπους οὔτε ποταμῶν ἐπιχύσεις ἔχοντες οὔτε θερμῶν ναμάτων τὸ καινότερον. ὅτι Μνασέας ὁ Πατρεύς φησι τοὺς ἐν τῷ Κλείτορι ποταμῷ Ἀρκαδίας ἐν τῷ Λάδωνι ποταμῷ ἰχθύς φθέγγεσθαι. καίτοι Ἀριστοτέλους εἰπόντος μόνον σκάρον φθέγγεσθαι καὶ τὸν ποτάμιον χοῖρον. Φιλοστέφανος δ' ὁ Κυρηναῖός φησιν ἐν Ἀόρνῳ ποταμῷ ἰχθύς εἶναι φθεγγομένους ὡς κίχλας καὶ καλεῖσθαι ποικιλίας. Νυμφόδωρος δὲ ἐν Ἐλώρῳ ποταμῷ λάβρακας εἶναι καὶ ἐγγέλεις μεγάλας φησὶν οὕτω τιθάσους ὡς ἐκ τῶν χειρῶν δέχεσθαι τῶν προσφερόντων ἄρτους. ἐγὼ δέ, φησὶν οὗτος, ἐν τῇ κατὰ Χαλκίδα Ἀρεθούσῃ τεθέσθαι κεστρεῖς χειροήθεις, καὶ ἐγγέλεις ἐνώτια ἐχούσας ἀργυρᾶ καὶ χρυσᾶ.

2,1 157

λαμβάνουσας τε καὶ λαμβάνοντας ἀπὸ τῶν προσφερόντων τροφάς. Σῆμος δέ φησιν Ἀθηναίοις θυομένοις ἐν Δήλῳ τὴν χέρνιβα βάψας ὁ παῖς προσήνεγκε, κἂν τῇ φιάλῃ μετὰ τοῦ ὕδατος ἰχθύς κατέχεεν. εἰπεῖν οὖν αὐτοῖς τοὺς τῶν Δηλίων μάντις ὡς κυριεύσουσι τῆς θαλάσσης. φησὶ Πολύβιος ἐν τῷ κατὰ Νάρβον ποταμὸν Κελτικῷ πεδίῳ λεπτογείῳ ὄντι καὶ διάμμῳ καὶ πολλὴν ἄγρωστιν ἔχοντι ὑπὸ δύο καὶ τρεῖς πήχεις ὑπορρεῖν τὸ πλαζόμενον ποτάμιον ὕδωρ· μεθ' οὗ ἰχθύες κατὰ τὰς παρεκχύσεις ὑποτρέχοντες ὑπὸ τὴν γῆν χάριν τῆς τροφῆς, φιληδοῦσι γὰρ τῇ τῆς ἀγρώστεως ῥίζῃ, πεποιήκασιν πᾶν τὸ πεδῖον πλήρες ἰχθύων ὑπογείων, οὓς ἀνορύττοντες λαμβάνουσιν. ἐν Ἰνδοῖς δέ φησι Θεόφραστος τοὺς ἰχθύς ἐκ τῶν ποταμῶν εἰς τὴν γῆν ἐξιόντας καὶ πηδῶντας πάλιν εἰς τὸ ὕδωρ ἀπιέναι καθάπερ τοὺς βατράχους. ὅτι ὁ ἐξώκοιτος ἰχθύς, ὃν ἔνιοι καλοῦσιν Ἀδωνιν, ὑπόπυρρός ἐστι καὶ ἀπὸ τῶν βραγχίων ἐκατέρωθεν τοῦ σώματος μέχρι τῆς κέρκου μίαν ἔχει διηνεκὴ λευκὴν ῥάβδον, ὡς φησι Κλέαρχος ὁ περιπατητικός. κρατῷ δ' οἶμαι καὶ τῆς λέξεως αὐτοῦ, φησὶν ἥτοι μέμνηται οὕτως ἐχούσης. ἔστι δὲ στρογγύλος, ἴσος τὸ μέγεθος τοῖς παραιγιαλίταις κεστρινίσκοις· οὗτοι δ' εἰσὶν ὀκταδάκτυλοι μάλιστα τὸ μήκος. ἐστὶ δὲ τῶν πετραίων καὶ βιοτεύει περὶ τοὺς πετρώδεις τόπους· καὶ ὅταν ᾗ γαλήνη, συνεξορούσας τῷ κύματι κεῖται ἐπὶ τῶν πετριδίων πολὺν χρόνον ἀναπαυόμενος ἐν τῷ ξηρῷ, καὶ μεταστρέφει μὲν ἑαυτὸν πρὸς τὸν ἥλιον· ὅταν δ' ἱκανῶς αὐτῷ τὰ πρὸς τὴν ἀνάπαυσιν ἔχη, προσκυλινδεῖται τῷ ὕγρῳ, μέχρι οὗ ἂν πάλιν ὑπολάβον αὐτὸν τὸ κύμα κατενέγκῃ μετὰ τῆς ἀναρροίας εἰς τὴν θάλασσαν. ὅταν δ' ἐγρηγορῶς ἐν τῷ ξηρῷ τύχῃ, φυλάττεται τῶν ὀρνίθων τοὺς παρευδιστὰς καλουμένους, ὧν ἐστὶ κηρύλος, τροχίλος καὶ ὁ τῇ κρεκὶ προσεμφερῆς ἐλώριος. οὗτοι γὰρ ἐν ταῖς εὐδαίαις παρὰ τὸ ξηρὸν νεμόμενοι πολλάκις αὐτῷ περιπίπτουσιν, οὓς ὅταν προῖδηται,

φεύγει πηδῶν καὶ ἀσπαίρων, ἕως ἂν εἰς τὸ ὕδωρ ἀποκυβιστήσῃ. Νικόλαος ὁ Δαμασκηνός, περὶ Ἀπάμειαν, φησί, τὴν Φρυγικὴν σεισμῶν ποτε γενομένων ἀναφανῆναι λίμνας πρότερον οὐκ οὔσας καὶ ποταμοὺς καὶ ἄλλας πηγὰς ὑπὸ τῆς κινήσεως ἀνοιχθείσας, πολλὰς δὲ καὶ ἀφανισθῆναι, τοσοῦτόν τε ἀναβλῦσαι πικρὸν καὶ γλαυκὸν ὕδωρ, ὥστε ὁστρέων πλησθῆναι τὸν πάντα τόπον καὶ ἰχθύων τῶν τε ἄλλων ὅσα τρέφει θάλασσα. οἶδα δέ, φησὶν οὗτος, πολλαχοῦ τὸν θεὸν ὕσαντα ἰχθύσιν. Φαινίᾳ γοῦν ἐν Χερρονήσῳ φησὶν ἐπὶ τρεῖς ἡμέρας ὕσαι τὸν θεὸν ἰχθύας. τὸ δ' αὐτὸ καὶ Φύλαρχος ἱστορεῖ. Ἡρακλείδης δὲ ὁ Λέμβος, περὶ Παιονίαν, φησί, καὶ Δαρδανίαν βατράχους ὕσεν ὁ θεός. καὶ τοσοῦτον αὐτῶν ἐγένετο πλῆθος ὡς τὰς οἰκίας καὶ τὰς ὁδοὺς πλήρεις εἶναι. καὶ τὰς μὲν πρῶτας ἡμέρας κτείνοντες τούτους καὶ συγκλείοντες τὰς οἰκίας διεκαρτέρουν, ὡς δ' οὐδὲν ἥνυον ἀλλὰ τὰ τε σκεύη ἐπληροῦντο καὶ μετὰ τῶν ἐδεσμάτων εὐρίσκοντο συνεψόμενοι καὶ συνοπτώμενοι οἱ βάτραχοι, καὶ πρὸς τούτοις οὐτὲ τοῖς ὕδασι ἦν χρῆσθαι οὔτε τοὺς πόδας ἐπὶ τὴν γῆν θεῖναι συσσεσωρευμένων αὐτῶν, ἐνοχλούμενοι δὲ καὶ ὑπὸ τῆς τῶν τετελευτηκότων ὁσμῆς, ἔφυγον τὴν χώραν.

2,1 158

φησὶ Ποσειδῶνιος ὁ Στωικὸς κροτηθῆναι μὲν μάχην Τρύφωνι τῷ Ἀπαμεῖ καὶ Σαρπηδόνι τῷ Δημητρίου στρατηγῷ περὶ Πτολεμαίδα λίμνην, ἐπεὶ δὲ οἱ τοῦ Τρύφωνος ὠδευον κατὰ τὸ πλησίον νικήσαντες τὴν μάχην, ἐξαίφνης πελάγιον κύμα ἐξαρθὲν μετέωρον εἰς ὕψος ἐξαίσιον, ἐπῆλθε τῇ γῇ καὶ πάντας αὐτοὺς ἐπέκλυσε διέφθειρέ τε ὑποβρυχίους, ἰχθύων τε πολὺν σωρὸν ἀναχωροῦν τὸ κύμα μετὰ τῶν νεκρῶν κατέλιπε. καὶ οἱ περὶ τὸν Σαρπηδόνα ἀκούσαντες τὴν συμφορὰν ἐπελθόντες τοῖς μὲν τῶν πολεμίων σώμασι ἐφήσθησαν, ἰχθύων δὲ ἀφθονίαν ἀπηνέγκαντο, καὶ ἔθυσαν Ποσειδῶνι τροπαίῳ πρὸς τοῖς προαστείσις τῆς πόλεως. ἱστορεῖ Πολύχαρμος ἐν Λυκίᾳ ἰχθυομάντις ἄνδρας καὶ φησι παρ' αὐτοῖς τὸν ἱερέα τοῖς μαντευομένοις χρησμοὺς διδόναι ὀρφῶν φαινομένων ἢ φαλαινῶν ἢ πρησιδίων πλήθει μὲν τοσούτων ὥστ' ἐκπλήττεσθαι τὴν ὄρασιν, μεγέθει δὲ τοιούτων ὥστε καὶ εὐλαβηθῆναι. αἱ φαίνονται ὀβελίσκων δύο ξυλίνων εἰς τὴν δίνην ἐμβαλλομένων ἐχόντων ἐφ' ἑκατέρῳ σάρκας ὁπτὰς ἀριθμῷ δέκα. ὅτι Δαρείῳ Σκυθαὶ ἐπερχομένῳ αὐτῶν τῇ χώρᾳ ἔπεμψαν, ὡς φησὶν Ἡρόδοτος, ὄρνιν καὶ οἰστὸν καὶ βάτραχον αἰνιττόμενοι. Πάτροκλος δὲ ὁ Πτολεμαίου στρατηγὸς Ἀντιγόνῳ τῷ βασιλεῖ αἰνιττόμενος ἔπεμψεν ἰχθὺς τε μεγάλους καὶ σῦκα χλωρά. ἐτύγχανε δὲ κωθωνιζόμενος ὁ βασιλεὺς καὶ ὡς πάντες διηποροῦντο ἐπὶ τοῖς δώροις, ὁ Ἀντίγονος γελάσας πρὸς τοὺς φίλους ἔφη γινώσκειν τί βούλεται τὰ ξένια· ἢ γὰρ θαλαττοκρατεῖν ἡμᾶς φησι Πάτροκλος ἢ τῶν σύκων τρώγειν. ὅτι ὁ φυσικὸς Ἐμπεδοκλῆς κοινῶς πάντας τοὺς ἰχθὺς καμασηνάς φησι λέγων δένδρεα μακρὰ καὶ εἰνάλιοι καμασηνες. ὅτι ὁ τὰ Κύπρια ποιήσας ἔπη τὴν Νέμεσιν ποιεῖ διωκομένην ὑπὸ Διὸς καὶ εἰς ἰχθὺν μεταμορφουμένην, ἢ Διοσκοῦρους καὶ Ἑλένην ἔτεκε. φησὶ που Φερεκράτης· μηδέ ποτ' ἰχθύν, ὦ Δευκαλίων, μηδ' ἂν αἰτῶ, παραθῆς μοι. φησὶ Σῆμος ὁ Δήλιος τὰς Δηλιάδας, ὅταν θύωσι τῇ Βριζοῖ (αὕτη δ' ἐστὶν ἡ ἐν ὕπνῳ μάντις· βρίζειν δὲ τὸ καθεύδειν καθ' Ὅμηρον καὶ τοὺς ἀρχαίους) προσφέρειν αὐτῇ σκάφας πάντων πλήρεις ἀγαθῶν πλὴν ἰχθύων διὰ τὸ εὐχεσθαι ταύτῃ περὶ τε πάντων καὶ ὑπὲρ τῆς τῶν πλοίων σωτηρίας. σημείωσαι ὅτι εὐρηται αἰτιατικὴ τὸν Ζεῦν ἀπὸ εὐθείας τῆς Ζεὺς παρὰ Πολυκράτει τῷ σοφιστῇ. Ὅτι Ἀρχέστρατος ἐπὶ ὀψολογίᾳ πολυθρύλλητος, ἦν δὲ ἐποποιὸς μηδὲν τῶν ἐπιτρίψαι δυναμένων παραλιπὼν καὶ μόνος ζηλώσας τὸν Σαρδαναπάλου τοῦ Ἀνακунδαράξω βίον, οὗ Σαρδαναπάλου τῷ τάφῳ ἐπιγεγράφθαι φησὶ Χρύσιππος τάδε· εὖ εἰδὼς ὅτι θνητὸς ἔφυς σὸν θυμὸν ἀέξει, τερπόμενος θαλίῃσι· θανόντι τοι οὔτις ὄνησις.

2,1 159

καὶ γὰρ ἐγὼ σποδὸς εἰμι, Νίνου μεγάλης βασιλεύσας. κεῖν' ἔχω ὅς' ἔφαγον καὶ ἐφύβρισα καὶ σὺν ἔρωτι τέρπν' ἔπαθον· τὰ δὲ πολλὰ καὶ ὄλβια πάντα λέλυνται. ἤδε σοφὴ βιότοιο παραίνεσις, οὐδέ ποτ' αὐτῆς λήσομαι· ἐκτῆσθω δ' ὁ θέλων τὸν ἀπείρονα χρυσόν. κρεῖττον δ' ἂν εἶχε, φησὶν ὁ Χρύσιππος, εἰ μετελήφθη τὰ ἐπὶ τοῦ Σαρδαναπάλου οὕτως· εὖ εἰδὼς ὅτι θνητὸς ἔφυς σὸν

θυμὸν ἀέξει, τερπόμενος μύθοισι· φαγόντι τοι οὔτις ὄνησις. καὶ γὰρ ἐγὼ κακὸς εἰμὶ φαγὼν ὥς πλεῖστα καὶ ἡσθεῖς. ταῦτ' ἔχω ὅς' ἔμαθον καὶ ἐφρόντισα καὶ μετὰ τούτων ἔσθλ' ἔπαθον· τὰ δὲ λοιπὰ καὶ ἡδέα πάντα λέλειπται. Κλέαρχος δέ φησιν Ἀρχεστράτου διδάσκαλον γενέσθαι Τερψίωνα, ὃν καὶ πρῶτον γαστρολογίαν γράψαντα διακελεύεσθαι τοῖς μαθηταῖς τίνων ἀφεκτέον. ὅτι Βακχίδας τὸν αὐτὸν Σαρδαναπάλῳ ζήσας βίον ἀποθανῶν ἐπὶ τοῦ τάφου ἐπιγεγραμμένον ἔχει· πῖν φαγὲν καὶ πάντα τᾶ ψυχᾷ δῶμεν· καὶ γὰρ ἔστακ' ἀντὶ Βακχίδα λίθος. καὶ ἄλλος δὲ τὰ ὅμοια ληρεῖ τις. πῖνε καὶ παῖζε· θνητὸς ὁ βίος, ὀλίγος οὐπὶ γῇ χρόνος· θάνατος δ' ὁ θάνατός ἐστιν, ἂν ἅπαξ τις ἀποθάνῃ. καὶ δοῦλος δὲ παρὰ τινὶ κωμικῶ πεποιήται προτρεπόμενος ἐπὶ ἡδυπάθειαν ὁμοδούλους ἑαυτοῦ καὶ λέγων· τί ταῦτα ληρεῖς φληναφῶν ἄνω κάτω Λύκειον, Ἀκαδημίαν, Ὠιδείου πύλας, λήρους σοφιστῶν; οὐδὲ ἐν τούτων καλόν. πίνωμεν, ἐμπίνωμεν, χαίρωμεν, ἕως ἔνεστι τὴν ψυχὴν τρέφειν. γαστρὸς οὐδὲν ἥδιον, αὕτη πατήρ σοι καὶ πάλιν μήτηρ μόνη. ἀρεταὶ δὲ πρεσβεῖαι τε καὶ στρατηγίαι κόμποι κενοὶ ψοφοῦσι ἄντ' ὄνειράτων. ψύξει σε δαίμων τῷ πεπρωμένῳ χρόνῳ· ἔξεις δ' ὅς' ἂν φάγῃς τε καὶ πῖης μόνα· σποδοὶ τᾶλλα, Περικλέης, Κόδροι, Κίμων. ὅτι παγκάλως ὁ Τίμων ἔφη· πάντων πρωτίστα κακῶν ἐπιθυμί' ἐστί. Μάχων ὁ κωμωδιοποιὸς φησιν· ὁ κρουματοποιὸς Δωρίων εἰς Μύλων ἐλθὼν κατάλυσιν οὐδαμοῦ μισθωσίμην δυνάμενος εὐρεῖν ἐν τεμένει καθίσας, ὃ πρὸ τῶν πυλῶν ἦν κατὰ τύχην ἰδρυμένον, ἰδὼν τ' ἐπιθύοντα τὸν νεωκόρον, πρὸς τῆς Ἀθηνᾶς καὶ θεῶν, τίνος, φράσον, ἔστιν ὁ νεὼς, βέλτιστε, φησὶν, οὐτοσί; ὁ δ' εἶπεν αὐτῷ· Ζηνοποσειδῶνος, ξένε. ὁ Δωρίων δέ, πῶς ἂν οὖν ἐνταῦθ', ἔφη, δύναίτο καταγῶγιον ἐξευρεῖν τις, οὗ καὶ τοὺς θεοὺς φάσκουσιν οἰκεῖν σύνδου; ὅτι Δωρίωνι τῷ αὐλητῇ φάσκοντός τινος ἀγαθὸν ἰχθὺν εἶναι βατίδα, ὥσπερ ἂν εἴ τις, ἔφη, ἐφθὸν τρίβωνα ἐσθίοι. ἐπαινοῦντος δ' ἄλλου τὰ τῶν θύννων ὑπογάστρια καὶ μάλα, ἔφη· δεῖ μέντοι γε ἐσθίειν αὐτὰ ὥσπερ ἐγὼ ἐσθίω. εἰπόντος δὲ πῶς; ἡδέως ἔφη. τοὺς δὲ καράβους ἔφη τρία ἔχειν, διατριβήν, εὐωχίαν, θεωρίαν.

2,1 160 Ἐν Κύπρῳ δὲ παρὰ Νικοκρέοντι δειπνῶν ἐπήνεσε ποτήριόν τι. καὶ ὁ Νικοκρέων ἔφη· ὁ αὐτὸς τεχνίτης ποιήσῃ σοι ἕτερον ὃ ἂν βούλῃ. σοί γε, ἔμοι δὲ τοῦτο δός, οὐκ ἀνοήτως γε τοῦτο φήσας ὁ αὐλητῆς· λόγος γὰρ παλαιὸς ὥς ὅτι ἀνδρὶ αὐλητῇρι θεοὶ νόον οὐκ ἐνέφυσαν, ἀλλ' ἅμα τῷ φυσῇν χῶ νόος ἐκπέταται. οὐκ ἀγοράσαντος δὲ ποτε τοῦ παιδὸς ἰχθυῶς, μαστιγῶν αὐτὸν ἐκέλευσε τῶν ἀρίστων ἰχθύων ὀνόματα λέγειν. τοῦ δὲ παιδὸς ὀρφῶν καὶ γλαυκίσκον καὶ γόγγρον καὶ τοιούτους ἑτέρους καταριθμοῦντος, ἰχθύων σε, φησὶν, ἐκέλευον ὀνόματα λέγειν, οὐ θεῶν. Ὁ αὐτὸς Δωρίων καταγελῶν τοῦ ἐν τῷ Τιμοθέου ναυτίλῳ χειμῶνος ἔφασκεν ἐν κακκάβῃ ζεούσῃ μείζονα ἐωρακέναι χειμῶνα. περὶ τούτου φησὶν Ἀριστόδημος· Δωρίωνος τοῦ κρουματοποιοῦ κυλλόποδος ὄντος ἀπώλετο ἐν συμποσίῳ τοῦ χωλοῦ ποδὸς τὸ βλαυτίον. καὶ ὃς οὐδέν, ἔφη, πλεῖον καταράσομαι τῷ κλέψαντι ἢ ἀρμόσαι αὐτῷ τὸ σανδάλιον. τοῦτον ὁ κωμωδιοποιὸς Μνησίμαχος ὥς πάνυ ὀψοφάγον λοπαδοφυσήτην ἐκάλεσεν. ὅτι ὁ Ἑρμιονεύς Λᾶσος παίζων ἔφασκε τὸν ὦμὸν ἰχθὺν ὀπτόν. θαυμαζόντων δὲ πολλῶν ἐπεχείρει λέγων ὅτι ὁ ἔστιν ἀκοῦσαι, τοῦτό ἐστιν ἀκουστόν, καὶ ὁ ἔστιν νοῆσαι, τοῦτό ἐστι νοητόν· ὡσαύτως δὲ καὶ ὁ ἔστιν ἰδεῖν, τοῦτ' εἶναι ὀπτόν· ὥστ' ἐπειδὴ τὸν ἰχθὺν ἦν ἰδεῖν, ὀπτὸν αὐτὸν εἶναι. καὶ παίζων δὲ ποτε ἰχθὺν ὑφείλετο καὶ λαβὼν ἔδωκε τινὶ τῶν παρεστώτων. ὀρκίζοντος δὲ τοῦ ἀλιέως, ὥμοσε μήτ' αὐτὸς ἔχειν τὸν ἰχθὺν μήτ' ἄλλῳ συνειδέναί λαβόντι, διὰ τὸ λαβεῖν μὲν αὐτόν, ἔχειν δ' ἕτερον, ὃν ἐδίδασκεν ἀπομόσαι πάλιν ὅτι οὗτ' αὐτὸς ἔλαβεν οὗτ' ἄλλον ἔχοντα οἶδεν· εἰλήφει μὲν γὰρ ὁ Λᾶσος, εἶχε δὲ αὐτός. τοιαῦτα δὲ καὶ Ἐπίχαρμος παίζει, ὥς ἐν λόγῳ καὶ λόγον εἶναι· Ὁ Ζεὺς μ' ἐκάλεσε, Πέλοπι γ' ἔρανον ἐστιῶν. ἢ παμπόνηρον ὄψον, ὦ τάν, ὁ γέρανός. ἀλλ' οὐτὶ γέρανον, ἀλλ' ἔρανον τοι λέγω. φησὶν Ἀντιφάνης περὶ τινος Καλλισθένους ὀψοφαγοῦντος ὅτι κατεσθίει γε ἐπὶ μιᾷ τρίγλῃ τὴν οὐσίαν. μέμνηται δὲ καὶ Ἀλεξὶς Φαύλλου τινὸς φιλίχθους περὶ οὗ καὶ φησι· πρότερον μὲν εἰ πνεύσειε βορραῖς ἢ νότος ἐν τῇ θαλάσῃ λαμπρός, ἰχθυῶς οὐκ ἐνῆν

οὐδενὶ φαγεῖν. νῦν δὲ πρὸς τοῖς πνεύμασι τούτοις Φάυλλος προσγέγονε χειμῶν τρίτος. ἐπὰν γὰρ ἐκνεφίας καταιγίσας τύχη ἐς τὴν ἀγοράν, τοῦτον πριάμενος οἷχεται φέρων ἅπαν τὸ ληφθέν· ὥστε γίγνεται ἐν τοῖς λαχάνοις τὸ λοιπὸν ἡμῶν ἢ μάχη. ὅτι Μισγόλας, οὗ καὶ Αἰσχίνης μέμνηται, ἐσπουδακῶς ἦν περὶ κιθαρωδούς καὶ κιθαριστὰς ωραίους. περὶ οὗ Τιμοκλῆς φησιν ὅτι ἦν ἀνθοῦσιν τοῖς νέοισιν ἡρεθισμένος. καὶ Ἄλεξις· ὦ μήτερ, ἵκετεῦώ σε, μὴ ἐπίσειέ μοι τὸν Μισγόλαν· οὐ γὰρ κιθαρωδός εἰμ' ἐγώ. Πυθιονίκην δέ φασι φιληδεῖν ταρίχῳ, ἐπεὶ ἐραστὰς εἶχε τοὺς Χαιρεφίλου τοῦ ταριχοπώλου υἱούς. περὶ Καλλιμέδοντος τοῦ Καράβου ὅτι φίλιχθος ἦν καὶ διάστροφος τοὺς ὀφθαλμούς φησι Τιμοκλῆς· εἴθ' ὁ Καλλιμέδων ἄφνω ὁ Κάραβος προσῆλθεν.

2,1 161

ἐμβλέπων δέ μοι, ὡς δ' οὖν ἐδόκει, πρὸς ἕτερόν τινα ἄνθρωπον ἐλάλει. συνεῖς δ' οὐδὲν εἰκότως ἐγὼ ὦν ἔλεγεν ἐπένευον διακενῆς τῷ δ' ἄρα βλέπουσι χωρὶς καὶ δοκοῦσιν αἱ κόραι. περὶ τούτου καὶ Ἄλεξις φησι· τῷ Καλλιμέδοντι θεραπεύω τὰς κόρας τετάρτην ἡμέραν. ἦσαν κόραι θυγατέρες αὐτῷ; τὰς μὲν οὖν τῶν ὀμμάτων, ἃς οὐδ' ὁ Μελάμπους, ὃς μόνος τὰς Προϊτίδας ἔπαυσε μαινομένας, καταστήσειεν ἄν. καὶ ἀλλαχοῦ δὲ περὶ τοῦ αὐτοῦ ὁ αὐτός φησι· γενοίμην ἔγχευς, ἵνα Καλλιμέδων ὁ Κάραβος πρίαιτό με. καὶ Ἀντιφάνης· ἦττον ἀποσταῖν ὦν ἂν προειλόμην ἢ Καλλιμέδων γλαύκου προοῖτ' ἂν κρανίον. Εὐβουλος· ὃς μόνος βροτῶν δύναται καταπιεῖν ἐκ ζούντων λοπαδίων ἀθρόους τεμαχίτας ὥστ' ἔνναι μὴδὲ ἓν. τούτου υἱὸς Ἀγύριος, περὶ οὗ Φιλήμων φησί· Ἀγύριος δὲ παρατεθέντος καράβου, ὡς εἶδεν αὐτόν, χαῖρε πάππα φίλτατε εἵπας, τὸν πατέρα κατήσθιεν. Ἀνταγόρα τῷ ποιητῇ ἐν στρατοπέδῳ ἔψοντι γόγγρων λοπάδα καὶ περιεζωσμένῳ Ἀντίγονος ὁ βασιλεὺς παραστάς, ἄρα, εἶπεν, ὦ Ἀνταγόρα, τὸν Ὅμηρον οἶει τὰς τοῦ Ἀγαμέμνονος πράξεις ἀναγράψαι γόγγρους ἔψοντα; κἀκεῖνον οὐ φαύλως λόγος εἶπε· σὺ δὲ οἶει τὸν Ἀγαμέμνονα τὰς πράξεις ἐκείνας ἐργάσασθαι πολυπραγμονοῦντα τίς ἐν τῷ στρατοπέδῳ γόγγρους ἔψει; ὄρνιν δὲ ἔψων ποτε Ἀνταγόρας οὐκ ἔφη βαδιεῖσθαι εἰς τὸ βαλανεῖον, εὐλαβούμενος μὴ ποτε οἱ παῖδες τὸν ζωμὸν ἐκροφήσωσι. Φιλοκῦδους δ' εἰπόντος ὅτι ἡ μήτηρ τηρήσει, ἐγὼ γ' οὖν, εἶπε, τῇ μητρὶ ὀρνίθειον ζωμὸν πιστεύσω; Ἀνδρακύδης ὁ Κυζικηνὸς ζωγράφος φίλιχθος ὦν, ἐπὶ τοσοῦτον ἦλθεν ἡδυπαθείας ὡς καὶ τοὺς περὶ Σκύλλαν ἰχθῦς κατὰ σπουδὴν γράψαι, ὡς ἱστορεῖ Πολέμων. περὶ Φιλοξένου τοῦ Κυθηρίου διθυραμβοποιοῦ Μάχων ὁ κωμωδιοποιὸς τάδε φησίν· ὑπερβολῇ λέγουσι τὸν Φιλόξενον, τῶν διθυράμβων τὸν ποιητὴν, γεγονέναι ὀψοφάγον. εἴτα πουλύποδα πηχῶν δυεῖν ἐν ταῖς Συρακούσαις ποτ' αὐτὸν ἀγοράσαι, καὶ σκευάσαντα καταφαγεῖν σχεδὸν ὅλον πλὴν τῆς κεφαλῆς. ἀλόντα δ' ὑπὸ δυσπεψίας κακῶς σφόδρα ἔχειν, εἴτα ἱατροῦ τινος πρὸς αὐτὸν εἰσελθόντος, ὃς φαύλως πάνυ ὀρῶν αὐτὸν φερόμενον εἶπεν· εἴ τί σοι ἀνοικονόμητόν ἐστι, διατίθου ταχύ, Φιλόξενε, ἀποθανῇ γὰρ ὥρας ἐβδόμης, ἔφη τέλος ἔχει μοι τὰ πάντα, ἱατρέ, καὶ δεδιοίκεται πάλαι· τοὺς διθυράμβους σὺν θεοῖς καταλιμπάνω ἡνδρωμένους καὶ πάντας ἐστεφανωμένους; οὐς ἀνατίθημι ταῖς ἐμαυτοῦ συντρόφοις, Μούσαις Ἀφροδίτῃ καὶ Διόνυσον ἐπιτρόπους. ἀλλ' ἐπεὶ ὁ Τιμοθέου Χάρων σχολάζειν οὐκ ἔα, χωρεῖν δὲ πορθμὸν ἀναβοᾷ, καλεῖ δὲ μοῖρα νύχιος, ἥς κλύειν χρεών, ἵν' ἔχω πάντα τὰμαυτοῦ τοῦ πολύποδος μοι τὸ κατάλοιπον ἀπόδοτε. καὶ πάλιν ἀλλαχοῦ περὶ τοῦ αὐτοῦ φησιν, ὅτι εὗξατο τριῶν ἔχειν τὸν λάρυγγα πήχεων, ὅπως καταπίνω, φησίν, ὅτι πλεῖστον χρόνον καὶ πάνθ' ἅμα μοι τὰ βρώματα ἡδονὴν ποῇ· καὶ Διογένης δὲ ὁ κύων ὦμὸν πολύποδα φαγὼν ἐπιθεμένης αὐτῷ τῆς γαστρὸς ἀπέθανε.

2,1 162

καὶ περὶ Ὑπερίδου δὲ τοῦ ῥήτορος ὅτι ὀψοφάγος ἦν δηλοῖ Τιμοκλῆς λέγων ὅτε διηγεῖται τοὺς παρὰ Ἀρπάλου δωροδοκήσαντας Δημοσθένης τάλαντα πεντήκοντα ἔχει. μακάριος, εἶπερ μεταδίδωσι μηδενί. καὶ Μυροκλῆς εἴληφε χρυσίον πολύ. ἀνόητος ὁ διδούς, εὐτυχὴς δ' ὁ λαμβάνων, εἴτ' εἴληφε καὶ Δήμων τε καὶ Καλλισθένης. πένητες ἦσαν, ὥστε συγγνώμην ἔχω. ὅτ' ἐν λόγοις δεινὸς Ὑπερίδης ἔχει. τοὺς ἰχθυοπώλας οὗτος ἡμῖν πλουτιεῖ. καὶ ἀλλαχοῦ· τόν τε ἰχθυόρρουν ποταμὸν Ὑπερίδην περάσον, ὃς μισθωτὸς ἄρδει πεδία τοῦ δεδωκότος. ἦν δὲ πρὸς

τῷ ὀψοφάγῳ καὶ κυβευτῇ. σὺ μὲν ἀμφὶ σῦκα καὶ ἀμφὶ τάριχ' ἀγάλλῃ, φησὶν Ἀξιόνικος πρὸς
τινα, τοῦ δ' ἐν ἄλμῃ παρέοντος οὐ γεύῃ χαριέντος ὄψου, τὰ μὲν σῦκα ὡς συκοφάντην
λοιδορῶν, τὰ δὲ ταρίχη, μήποτε καὶ ὡς αἰσχροποιοῦντος. Τιμαῖος δὲ ὁ Ταυρομενίτης καὶ
Ἀριστοτέλῃ τὸν φιλόσοφον ὀψοφάγον φησὶ γεγονέναι. καὶ Μάτρων δ' ὁ σοφιστὴς ὀψοφάγος
ἦν, περὶ οὗ Ἀντιφάνης φησὶν· ὀφθαλμὸν ὥρυττεν ὥσπερ ἰχθύος Μάτρων προσελθὼν. ὁ αὐτὸς
Ἀντιφάνης καὶ Φοινικίδην καὶ Ταυρέαν ὀψοφάγους φησὶν οἴους καταβροχθίζειν ἐν ἀγορᾷ τὰ
τεμμάχη καὶ δεινῶς πάνυ τὴν ἀνοψίαν φέροντας. Μελάνθιον δὲ τὸν τραγωδὸν Ἀρχιππος ἐν
τινὶ δράματι ὡς ὀψοφάγον δῆσας παραδίδωσι τοῖς ἰχθύσιν ἀντιβρωθησόμενον. Ἀρίστιππος ὁ
ὀψοφάγος ὁ Σωκρατικὸς ἐπιτιμήσαντος αὐτῷ Πλάτωνος διότι πολλοὺς ἰχθῦς ἡγόρασε, δυοῖν
ὀβολοῖν ἔφη ὦνῃσθαι. τοῦ δὲ Πλάτωνος εἰπόντος διότι καὶ αὐτὸς ἂν ἡγόρασα τοσούτου, ὀρᾷς
οὔν, ὦ Πλάτων, εἶπεν, ὅτι οὐκ ἐγὼ ὀψοφάγος, ἀλλὰ σὺ φιλάργυρος. Ἀντιφάνης δὲ περὶ
Φοινικίδου ὀψοφάγου φησὶν· ὁ Μενέλαος ἐπολέμησεν ἔτη δέκα τοῖς Τρωσὶ διὰ γυναῖκα τὴν
ὄψιν καλήν, Φοινικίδης δὲ Ταυρέα δι' ἔγχελυν. Διοκλῆς ὁ ὀψοφάγος πυθομένου τινὸς αὐτοῦ
πότερος χρηστότερος ἰχθὺς γόγγρος ἢ λάβραξ, ὃ μὲν ἐφθός, ἔφη, ὃ δὲ ὀπτός. ὀψοφάγος ἦν καὶ
Λεοντεὺς ὁ Ἀργεῖος ὁ τραγωδός, οἰκέτης γενόμενος Ἰόβα τοῦ Μαυρουσίω βασιλέως. ὅτι
Φόρουσκος ἰχθυοφάγος οὐ δυνηθεὶς εἰς ὅσον ἤθελεν ἀφελεῖν τοῦ ἰχθύος, ἀλλ'
ἀκολουθήσαντος αὐτῷ πλείονος εἶπεν· τὰ δ' ἀντιτείνοντ' αὐτόπρεμν' ἀπόλλυται, καὶ ὅλον τὸν
ἰχθὺν ἀνάλωσεν. Βίων δὲ προαρπάσαντός τινος τὰ ἐπάνω τοῦ ἰχθύος, στρέψας καὶ αὐτὸς καὶ
δαψιλῶς φαγὼν ἐπεῖπεν· Ἰνὼ δὲ τὰπὶ θάτερ' ἐξιργάζετο. Θεόκριτος δ' ὁ Χῖος τελευτησάσης
τῆς γυναικὸς Διοκλεῖ τῷ ὀψοφάγῳ, ἐπεὶ ποιῶν αὐτῇ τὸ περιδείπνον πάλιν ὠψοφάγει κλαίων
ἅμα, παῦσαι, φησί, κλαίων, ὦ πόνηρε· οὐδὲν γὰρ πλέον ὀψοφαγῶν ποιήσεις. τοῦ δ' αὐτοῦ καὶ
τὸν ἄγρὸν καταβεβρωκότος εἰς ὀψοφαγίαν, ἐπεὶ θερμόν ποτε καταβροχθίσας ἰχθὺν ἔφη τὸν
οὐρανὸν κατακεκαῦσθαι, λοιπὸν ἐστίν, ἔφησεν ὁ Θεόκριτος, σοὶ καὶ τὴν θάλασσαν ἐκπιεῖν, καὶ
ἔση τρία τὰ μέγιστα ἡφανικῶς, γῆν καὶ θάλασσαν καὶ οὐρανόν.

2,1 163

Ἄλεξις ὁ ποιητής, ἦν δ' ὀψοφάγος, σκωπτόμενος ὑπὸ τινων σπερμολόγων εἰς ἀδηφαγία ν,
ἐρομένων τε ἐκείνων τί ἂν ἥδιστα φάγοι, ὁ Ἄλεξις, σπερμολόγους, ἔφη, πεφρυγμένους.
Ἑρμιππος δὲ φησι περὶ Νοθίππου· εἰ δ' ἦν τὸ γένος τῶν ἀνθρώπων τῶν νῦν τοιόνδε μάχεσθαι,
καὶ βατὶς αὐτῶν ἡγεῖτ' ὀπτὴ μεγάλη καὶ πλευρὸν ὕειον, τοὺς μὲν ἄλλους οἰκουρεῖν χρῆν,
πέμπειν δὲ Νόθιππον. εἷς γὰρ μόνος ὢν κατεβρόχθισεν ἂν τὴν Πελοπόννησον ἅπασαν.
Κρατῖνος δὲ περὶ Λάμπωνος τοῦ μάντεώς φησι· νῦν δ' αὖτις ἐρυγγάνει. βρύκει γὰρ ἅπαν τὸ
παρόν, τρίγλῃ δὲ κἂν μάχοιτο. Ἡδύλος δὲ περὶ Φαίδωνος μὲν τινός φησι· Φαίδων δὲ φύκη αἰνεῖ
καὶ χορδὰς ὁ ψάλτης· ἔστι γὰρ ὀψοφάγος. περὶ δὲ Ἀγίδος οὕτως· ἐφθός ὁ κάλλιχθους· νῦν ἔβαλε
τὴν βαλανάγραν, ἔλθῃ μὴ Πρωτεὺς Ἅγεις ὁ τῶν λοπάδων· γίνεθ' ὕδωρ καὶ πῦρ καὶ ὃ βούλεται,
ἀλλ' ἀπόκλειε. ἤξει γὰρ μεταπλασθεὶς τυχὸν ὡς Ζεὺς χρυσορρόας ἐπὶ τήνδ' Ἀκρισίῳ λοπάδα.
καὶ γυναῖκα δὲ Κλείω ἐπὶ τοῖς ὁμοίοις σκώπτει λέγων· τὸ δ' ὁρᾷν μὴ μόνον οὐ λέγομεν.
ἡμετέρῃ σὺ Μέδουσα· λιθοῦμεθα πάντες οὐ Γοργοῦς, γόγγρου δ' οἱ μέλει λοπάδι. Εὐφράνωρ ὁ
ὀψοφάγος ἀκούσας ὅτι ἄλλος ἰχθυοφάγος ἀπέθανεν θερμὸν ἰχθύος τέμμαχος καταπιὼν
ἀνεφώνησεν· ἱερόσυλος ὁ θάνατος. Κίνδων καὶ Δημύλος, οἱ ὀψοφάγοι, γλαύκου παρατεθέντος,
ἄλλου δ' οὐδενός, ὃ μὲν τὸν ὀφθαλμὸν κατελάβετο, καὶ ὁ Δημύλος ἐπὶ τὸν ἐκείνου ὀφθαλμὸν
ἐπιβαλὼν ἐβιάζετο φωνῶν· ἄφες καὶ ἀφήσω. ἐν δείπνῳ δὲ ποτε καλῆς λοπάδος ὄψου
παρατεθείσης ὁ Δημύλος οὐκ ἔχων ὅπως αὐτὴν καταφάγῃ ἐνέπτυσεν εἰς αὐτήν. Ζήνων ὁ
Κιτιεὺς ὁ τῆς στοᾶς κτίστης πρὸς τὸν ὀψοφάγον ᾧ συνέζη ἐπὶ πλείῳ χρόνον, ἐπεὶ μεγάλου
τινὸς κατὰ τύχην ἰχθύος παρατεθέντος, ἄλλου δ' οὐδενὸς παρεσκευασμένου, λαβὼν ὅλον ὁ
Ζήνων ἀπὸ τοῦ πίνακος οἶος ἦν κατεσθίειν. ὁ δ' ἐνέβλεψε αὐτῷ, τί οὖν οἶει τοὺς συζῶντας σοὶ
πάσχειν, εἰ σὺ μίαν ἡμέραν μὴ δεδύνησαι ἐνεγκεῖν ὀψοφαγίαν; Ἴστρος δὲ φησι Χοιρίλον τὸν

ποιητὴν παρ' Ἀρχελάου τέσσαρας μνᾶς ἐφ' ἡμέραν λαμβάνοντα καταναλίσκειν εἰς ὀψοφαγίαν. Ψαμμίτιχος ὁ τῶν Αἰγυπτίων βασιλεὺς παῖδας ἔτρεφεν ἰχθυοφάγους, τὰς πηγὰς τοῦ Νείλου βουλόμενος εὐρεῖν· καὶ ἄλλους ἀδίψους ἥσκησε τοὺς ἐρευνησομένους τὰς ἐν Λιβύῃ ψάμμους, ὧν ὀλίγοι διεσώθησαν. περὶ Μόσυνον τῆς Θράκης βοῦς ἰχθὺς ἐσθίουσι παραβαλλομένους αὐτοῖς εἰς τὰς φάτνας. Φοινικίδης τοὺς ἰχθὺς παρατιθεὶς τοῖς τὰς συμβολὰς δεδωκόσι, τὴν μὲν θάλασσαν ἔλεγε κοινήν εἶναι, τοὺς δ' ἐν αὐτῇ ἰχθὺς τῶν ὠνησαμένων. ὅτι παρ' Ἡλείοις ἐτιμᾶτο ὀψοφάγος Ἀπόλλων. ὅτι ἐν Πισσάτιδι γραφὴ ἀνάκειται Κλεάνθους τοῦ Κορινθίου ἐν ἧ Ποσειδῶν πεποιήται θύννον τῷ Διὶ προσφέρων ὠδίνοντι. Ἀντίπατρος Ταρσεὺς ὁ στωικός φησι Γάτιν τὴν τῶν Σύρων βασίλισσαν οὕτως εἶναι ὀψοφάγον ὥς κηρῦξαι ἄτερ Γάτιδος μηδένα ἰχθὺν ἐσθίειν, ἦν ὑπ' ἀγνοίας πολλοὶ Ἀταργάτιν ὀνομάζουσι.

2,1 164

διό, φησὶ Μνασέας, νόμιμόν ἐστιν, ἐπὰν εὗχωνται τῇ Ἀταργάτιδι ἰχθὺς ἀργυροῦς ἢ χρυσοῦς ἀνατιθέναι· τοὺς δὲ ἱερεῖς πᾶσαν ἡμέραν ἀληθινούς ἰχθὺς ἐπὶ τὴν τράπεζαν ὀψοποιησαμένους παρατιθέναι, ἐφθούς τε καὶ ὀπτούς, οὓς αὐτοὶ καταναλίσκουσι. κατεποντίσθη δ' ἡ Ἀταργάτις ὑπὸ Μοψοῦ τοῦ Λυδοῦ ἀλοῦσα μετ' Ἰχθύος τοῦ υἱοῦ ἐν τῇ περὶ Ἀσκάλωνι λίμνῃ διὰ τὴν ὕβριν καὶ ὑπὸ ἰχθύων ἐβρώθη. Ἐφιππος ὁ κωμωδιοποιὸς παίζων φησὶν· ὁπότε τῷ Γηρυόνη νάεται χώρας ἰχθὺν ἔλωσι τῆς περικλύστου ἀλίας Κρήτης μεῖζω μεγέθει, λοπάς ἐστ' αὐτῷ· ὕλην δὲ φησι κόπτειν Ἴνδους, Λυκίους, Παφίους, ὅταν βασιλεὺς ἔψῃ τὸν μέγαν ἰχθύν. λίμνην δ' ἐπάγειν ὕδατος μεστήν εἰς τὴν ἄλμην, τοὺς δ' ἄλλας αὐτῷ ζεύγη προσάγειν μηνῶν ὀκτῶ συνεχῶς ἑκατόν. περιπλεῖν δ' ἐπὶ τοῖς ἄμμωσιν ἄνω πέντε κέλητας πεντασκάλμους. τῶν εἰρημένων εἴ τι ψελλόν τε καὶ δυσεύρετον, ἐπαναδίπλαζε, καὶ σαφῶς ἐκμάνθανε· σχολὴ δὲ πλείων ἢ ἔέλω πάρεστί μοι. ἀθερίνα, φησὶν, ἄτυχες ἰχθύδιον. φησὶν Εὐβουλος ἀμύλων παρόντων ἐσθίους· ἄνηθα καὶ σέλινα καὶ φλυαρίας καὶ κάρδαμ' ἐσκευασμένα. Λεβητοχάρης φησὶν ὁ παρὰ τῷ Ἀθηναίῳ τούτῳ Οὐλπιανός· καὶ ἐσθίοντά τι τῶν τριγανωδῶν ἢ χονδρωδῶν† ὁ καλὸς καὶ λαμπρὸς Αἰσχύλος τὰς αὐτοῦ τραγωδίας τεμάχη εἶναι ἔλεγε τῶν Ὀμήρου μεγάλων δείπνων. φιλόσοφος δὲ ἦν τῶν πάντων ὁ Αἰσχύλος ὃς καὶ ἡττηθεὶς ἀδίκως ποτε ἔφη χρόνῳ τὰς τραγωδίας ἀνατιθέναι, εἰδὼς ὅτι κομιεῖται τὴν προσήκουσαν τιμὴν. ὅτι Στρατονίκος ὁ κιθαριστὴς ἰδὼν τὸν Ῥόδιον Πρόπιν μεγέθει μὲν μέγαν, τῇ δὲ τέχνῃ κακὸν κιθαρωδόν, ἐρωτηθεὶς ποῖος τίς ἐστιν, εἶπεν· οὐδεὶς κακὸς μέγας ἰχθύς, αἰνιττόμενος ὅτι πρῶτον μὲν οὐδεὶς ἐστιν, εἰθ' ὅτι κακὸς καὶ μέγας μὲν, ἰχθύς δὲ διὰ τὴν ἀφωνίαν. ἔστι δὲ καὶ παροιμία λέγουσα· μέγας οὐδεὶς σαπρὸς ἰχθύς, ἦν διεῖλε Στρατόνικος. ὅτι τῶν παρὰ Ναξίοις εὐπόρων οἱ μὲν τὸ ἄστν ὥκουν, οἱ δὲ διεσπαρμένοι κατὰ κώμας, ὧν ἐν μιᾷ καὶ Τελεσταγόρας ὥκει πλούσιος καὶ εὐδοκιμῶν καὶ τιμώμενος παρὰ τῷ δήμῳ καὶ τοῖς ἄλλοις καὶ τοῖς καθ' ἡμέραν πεμπομένοις. καὶ ὅτε καταβάντες ἐκ τῆς πόλεως τινὲς δυσωνοῖντό τι τῶν πωλουμένων, ἔλεγον οἱ πωλοῦντες ὅτι μᾶλλον ἂν ἔλαιντο Τελεσταγόρᾳ δοῦναι ἢ τοσούτων ἀναδόσθαι. νεανίσκοι οὖν τινες ὠνούμενοι μέγαν ἰχθύν, εἰπόντος τοῦ ἀλιέως τὰ αὐτὰ, λυπηθέντες τῷ πολλάκις ἀκούειν, ἐκώμασαν πρὸς Τελεσταγόραν, καὶ αὐτόν τε ὕβρισαν καὶ δύο θυγατέρας αὐτοῦ ἐπιγάμους. ἐφ' οἷς ἀγανακτήσαντες οἱ Νάξιοι μεγάλην στάσιν ἐποίησαν, προστατοῦντος αὐτῶν Λυγδάμιδος, ὃς ἀπὸ ταύτης τῆς στρατηγίας τῆς πατρίδος ἐτυράννησεν. ἱστορεῖ Ἀριστοτέλης, ὅτι εὖστοχος ἦν ἐν ταῖς ἀποκρίσεσιν ὁ Στρατόνικος. διδάσκων οὖν ποτε κιθαριστάς, ἐπεὶ ἐν τῷ διδασκαλείῳ εἶχεν ἐννέα μὲν εἰκόνας Μουσῶν, Ἀπόλλωνος δὲ μίαν, μαθητὰς δὲ δύο, πυνθανομένου τινος πόσους ἔχει μαθητὰς, ἔφη σὺν τοῖς θεοῖς δώδεκα.

2,1 165

εἰς Μύλασσαν ἐπιδημήσας καὶ ἰδὼν ναοὺς πολλοὺς, ἀνθρώπους δ' ὀλίγους, στὰς ἐν μέσῃ τῇ ἀγορᾷ ἔφη· ἀκούετε, νεῶ. ἀπεδήμησεν εἰς Πέλλαν ποτε, ἀκηκοὼς δ' ἔμπροσθεν παρὰ πλειόνων σπληνικοὺς εἶναι πολλοὺς ἐν τῇ πόλει. καταμαθὼν δὲ πολλοὺς γυμναζομένους κομπῶς τό τε χρῶμα καὶ σῶμα ἡσκηκότας, διαμαρτάνειν ἔφασκε τοὺς εἰρήκοτας. αὐτὸ ἰδὼν δέ, ἡνίκα ἐξήει,

τινὰ τῆς κοιλίας τὸν σπλῆνα ἔχοντα διπλασίονα ἔφη καθημένος ἐνθάδε οὗτος φαίνεται τὰ ἱμάτια τῶν εἰσιόντων λαμβάνων τηρεῖν καὶ τοὺς σπλῆνας, ἵνα μὴδ' ἡτισοῦν τοῖς ἔνδον ἢ στενοχωρία. μεθυσθεὶς δὲ ὑπὸ ψάλτου κακοῦ παρὰ τὸ μὴ ἔχειν ἐν τῇ ἐστιάσει ὅτω διαλέξεται καὶ πεσὼν εἰς ὕπνον, εἴτα ἔξινος γεγωνὼς καὶ ἐρωτηθεὶς διὰ τί πολλὰ πίων ἐμεθύσθη ἔφη ὅτι γὰρ ἐπίβουλος καὶ ἐναγῆς ψάλτης ὡς βοῦν ὑπὸ φάτνῃ δειπνίσας ἀπέκτεινεν. ἀποδημήσας εἰς τὸν ἐν Ἀβδήροις τιθέμενον ἀγῶνα καὶ εὐρῶν ἐν τῷ χωρίῳ κήρυκας πολὺ πλείους κατὰ λόγον τῶν δημοτῶν, ἐπ' ἄκρων ὀνύχων ἐβάδιζε, δεδορκῶς ἀτενὲς εἰς γῆν κάτω. ἐρωτῶντος δὲ τινος τί τὸ ἐξαπίνης περὶ τοὺς πόδας πάθος, ἔφη τοῖς μὲν ὅλοις ἔρρωμαι, ξένη, καὶ τῶν κολάκων ἐπὶ δεῖπνον πολὺ μᾶλλον τρέχω· ἀγωνιῶ δὲ μὴ ποτ' ἐπιβάς κήρυκι τὸν πόδα παρῶ. Κλεῶνος κιθαρωδοῦ, ὃς ἐκαλεῖτο Βοῦς, ἀκούσας εἶπεν· ὄνος λύρας ἐλέγετο, νῦν δὲ βοῦς λύρας. ἐν Κορίνθῳ παρεπιδημήσαντι γράδιον ἐνέβλεπεν αὐτῷ διηνεκῶς. καὶ ὁ Στρατόνικος πρὸς θεῶν, μήτερ, φράσον τί με εἰσβλέπεις αἰεῖ; καὶ ἡ γραῦς διηπόρησα εἰ μήτηρ σε δέκα μῆνας εἶχε καὶ ἐκράτει τῆς κοιλίας, πόλις δ' ἔχουσά σε ἡμέραν ἀλγεί μίαν. ἀναπαύεσθαι μέλλων ἐκέλευεν αἰεὶ τὸν παῖδα προσφέρειν αὐτῷ πιεῖν οὐχ ὅτι διψῶ, φησὶν, ἵνα δὲ μὴ διψήσω. ἐν Βυζαντίῳ κιθαρωδοῦ τὸ προοίμιον ᾄσαντος εὖ, ἐν δὲ τοῖς λοιποῖς ἀποτυχάνοντος, ἀναστὰς ἐκήρυξεν, ὃς ἂν καταμηνύσῃ τὸν τὸ προοίμιον ᾄσαντα κιθαρωδόν, λήψεται χιλίας δραχμάς. Φασηλίτας Παμφυλίων ἔφη μοχθηροτάτους, Σιδήτας δὲ τῶν ἐν τῇ οἰκουμένῃ. ἐρωτηθεὶς πότερα Βοιωτοὶ βαρβαρώτεροι τυγχάνουσιν ὄντες ἢ Θετταλοὶ, Ἥλείους ἔφησεν. ἀναστήσας δὲ ποτε τρόπαιον ἐν τῇ διατριβῇ ἐπέγραψε· κατὰ τῶν κακῶς κιθαριζόντων. ἐρωτηθεὶς τίνα τῶν πλοίων ἀσφαλέστατα τὰ μακρὰ ἢ τὰ στρογγύλα, τὰ νενεωλκημένα εἶπεν. ἐν Ῥόδῳ ἐπίδειξιν ποιούμενος, ὡς οὐδεὶς ἐπεσημήνατο, καταλιπὼν τὸ θέατρον ἐξῆλθεν εἰπὼν, ὅπου τὸ ἀδάπανον οὐ ποιεῖτε, πῶς ἐλπίζω παρ' ὑμῶν ἔρανον λήψεσθαι· γυμνικοὺς ἀγῶνας, ἔφη, διατιθέτωσαν Ἥλεῖοι, Κορίνθιοι θυμελικούς, Ἀθηναῖοι σκηνικούς, εἰ δέ τις τούτων πλημμελοίῃ, μαστιγούσθωσαν Λακεδαιμόνιοι, ἐπισκώπτων τὰς παρ' αὐτοῖς ἀγομένας μαστιγώσεις. παρακληθεὶς ἀκοῦσαί ποτε κιθαρωδοῦ μετὰ τὴν ἀκρόασιν ἔφη· τῷ δ' ἕτερον μὲν ἔδωκε πατήρ, ἕτερον δ' ἀνένευσε.

2,1 166

καὶ τινος εἰπόντος τὸ ποῖον; ἔφη· κακῶς μὲν κιθαρίζειν ἔδωκε, ἄδειν δὲ καλῶς ἀνένευσε. δοκοῦ καταπεσοῦσης καὶ ἀποκτεινάσης πονηρόν, ἄνδρες, ἔφη, δοκῶ εἰσι θεοί· εἰ δὲ μὴ εἰσι, δοκῶ εἰσιν. Βιοθέα, ἡ Νικοκρέοντος γυνή, ἀπεψόφησέ ποτε κᾶτα Σικυωνίαν ἀμυγδαλὴν ἐπιβᾶσα συνέτριψε καὶ ὁ Στρατονῖκος ἔφη· οὐχ ὅμοιος ὁ ψόφος ὁ ὑπὸ νύκτα. πρὸς τὸν εἰπόντα ὅτι πάντα αὐτῷ ὑπάρχει οἰκεῖα· αὐτὸς μὲν γὰρ ἐργολάβος εἶναι, τῶν δὲ υἱῶν ὁ μὲν διδάξει, ὁ δὲ αὐλήσει, προσδεῖ γέ σοι, ἔφη, καὶ θεάτρου οἰκεῖου. ἐρομένου δὲ τινος τί ὅτι τὴν Ἑλλάδα πᾶσαν περικοσμεῖ, παρὰ τῶν Μουσῶν ἔφη εἰληφέναι τέλος τοὺς Ἑλλήνας ἅπαντας, παρ' ὧν πράττεσθαι μισθὸν ἀμουσίας. Φάωνος τοῦ αὐλητοῦ φάσκοντος Μεγαροῖ ἔχειν χορόν, ληρεῖς, ἔφη, ἐκεῖ μὲν γὰρ οὐκ ἔχεις, ἀλλ' ἔχη. ἔφη θαυμάζειν τὴν τοῦ σοφιστοῦ Σατύρου μητέρα, ὅτι ὄν οὐδεμία πόλις ἐνεγκεῖν οἷα τε δέκα ἡμέρας, ἐκείνη δέκα μῆνας ἤνεγκεν. πυνθανόμενος δὲ ἐν Ἰλῖῳ ἐπιδημεῖν αὐτὸν ἐν τοῖς Ἰλιείοις αἰεῖ, ἔφησεν, Ἰλῖῳ κακά. φαῦλον ἰατρὸν ἀπαυθημερίζειν ἔφη ποιεῖν εἰς Αἰδου τοὺς θεραπευομένους. ἀπαντήσας τινι τῶν γνωρίμων, ὡς εἶδεν ἐσπογγισμένα τὰ ὑποδήματα καλῶς, οὐ συνήσθη ὡς πράττοντι κακῶς, νομίζων οὐκ ἂν οὕτως ἐσπογγίσθαι καλῶς, εἰ μὴ αὐτὸς ἐσπόγγισεν. ἐν Τειχιοῦντι τῆς Μιλήτου μιγάδων οἰκούντων, ὡς ἑώρα πάντας τοὺς τάφους ξενικοὺς ὄντας, ἀπίωμεν, ἔφη, παῖ· ἐνταῦθα γὰρ οἱ ξένοι ἐοίκασιν ἀποθνήσκειν, τῶν δ' ἀστῶν οὐδεὶς. Ζήθου δὲ τοῦ κιθαριστοῦ διεξίοντος περὶ μουσικῆς, οὐκ ἔφη προσήκειν περὶ μουσικῆς λαλεῖν, ὃς τὸ ἀμουσότατον τῶν ὀνομάτων, φησὶν, εἴλου εἰς ἑαυτὸν ἄντ' Ἀμφίονος Ζήθος καλεῖσθαι. Μακεδόνα τινὰ καθαρίζειν διδάσκων ἐκπικρανθεὶς ἐπὶ τῷ μηδὲν αὐτὸν τῶν δεόντων ποιεῖν, εἰς Μακεδονίαν, ἔφη. πρὸς βαλανείῳ ψυχρῷ καὶ φαύλῳ

κεκοσμημένον ἴδων ἥρων λαμπρῶς, ὡς ἐξήλθε λελουμένος κακῶς, οὐ θαυμάζω, ἔφη, ὅτι πολλοὶ ἀνάκεινται πίνακες· ἕκαστον γὰρ τῶν λουομένων ὡς σωθέντα ἀνατιθέναι. ἐν Αἴνῳ ἔφη τοὺς ὀκτὼ μῆνας εἶναι ψῦχος, τοὺς δὲ τέσσαρας χειμῶνα, τοὺς Ποντικούς ἐκ τοῦ πολλοῦ ἤκειν πόντου, ὥσπερ ἐκ τοῦ ὀλέθρου, τοὺς Ῥοδίους ἐκάλει λευκοὺς Κυρηναίους καὶ μνηστήρων πόλιν, τὴν Ἡράκλειαν Ἀνδροκόρινθον, τὸ Βυζάντιον μασχάλην τῆς Ἑλλάδος, τοὺς Λευκαδίους ἐώλους Κορινθίους, τοὺς δ' Ἀμβρακιώτας Μεμβρακιώτας. ἐκ τῆς Ἡρακλείας ὡς ἐξῆι τὰς πύλας καὶ περιεσκόπει, ἐρομένου τινὸς τί περισκόπει, αἰσχύνεσθαι ἔφη, μὴ ὀφθῇ, ὥσπερ ἐκ πορνείου ἐξιὼν. ἰδὼν δὲ ἐν κυφῶνι δεδεμένους δύο ὡς μικροπολιτικόν, ἔφη, τὸ μὴ δύνασθαι συμπληρῶσαι. πρὸς ἀρμονικόν, κηπουρὸν ὄντα πρότερον, ἀμφισβητοῦντ' αὐτῷ περὶ ἀρμονίας ἔφη· ἄδοι τις ἦν ἕκαστος εἰδείη τέχνην. ἐν Μαρωνείᾳ συμπίνων τισὶν ἔφη ἔχειν γινῶναι κατὰ τινὰ τόπον ἐστὶ τῆς πόλεως, ἐὰν κατακαλύψαντες ἄγωσιν.

2,1 167

εἴθ' ὡς ἦγον καὶ ἡρώτων, κατὰ τὸ καπηλεῖον, ἔφη, ὅτι καπηλεῖα ἐδόκει εἶναι ἡ Μαρώνεια. Τηλεφάνει, ἐπεὶ ἀναφυσῶν ἤρχετο παρακατακείμενος, ἄνω, ἔφη, ὡς οἱ ἐρυγγάνοντες. βαλανέως ρύμμα γῆν μοχθηρὰν καὶ ὕδωρ ἀλμυρὸν παρέχοντος, πολιορκεῖσθαι ἔφη κατὰ γῆν, καὶ θάλασσαν. νικήσας ἐν Σικυῶνι τοὺς ἀνταγωνιστὰς ἀνέθηκε τρόπαιον ἐπιγράψας· Στρατόνικος ἀπὸ τῶν κακῶς κιθαριζόντων· ἄσαντός τινος ἤρετο τὸ μέλος. εἰπόντος δ' ὅτι Καρκίνου, πολὺ γε μᾶλλον ἔφη ἢ ἀνθρώπου. ἐν Μαρωνείᾳ ἔφη οὐ γίνεσθαι ἔαρ, ἀλλ' ἀλέαν. ἐν Φασήλιδι πρὸς τὸν παῖδα ἀμφισβητοῦντος τοῦ βαλανέως περὶ τοῦ ἀργυρίου, ἦν γὰρ νόμος πλείονος λούειν τοὺς ξένους, ὃ μισθὸς, ἔφη, παῖ, παρὰ χαλκοῦν με μικροῦ Φασηλίτην ἐποίησας· πρὸς δὲ τὸν ἐπαινοῦντα, ἴνα λάβῃ τι, αὐτὸς μεῖζων εἶναι ἔφη πτωχός. ἐν μικρᾷ πόλει διδάσκων, αὐτὴ οὐ πόλις, ἀλλὰ μόλις. ἐν Πέλλῃ πρὸς φρέαρ προσελθὼν ἠρώτησε εἰ πότιμον. εἰπόντων δὲ τῶν ἰμώντων, ἦσαν δὲ χλωροί, ὡς ἡμεῖς γε τοῦτο πίνομεν, οὐκ ἄρ', ἔφη, πότιμόν ἐστιν. πρὸς Ἄριον τὸν ψάλτην ὀχλοῦντά τι αὐτῷ, ψάλλ' ἐς κόρακας ἔφη. πρὸς νακοδέσπην λοιδορούμενον αὐτῷ, ἐπεὶ ἐκεῖνος κακόδαιμον ἔφη, οὗτος νακόδαιμον ἔφη. φασὶ δὲ τὸν Στρατόνικον τοῦτον, πολυχорδίαν εἰς τὴν ψιλὴν κιθάρισιν πρῶτον εἰσενεγκεῖν καὶ διάγραμμα συστήσασθαι, εἶναι δὲ καὶ ἐν τῷ γελοίῳ οὐκ ἀπίθανον καὶ ἐπὶ τῇ τοιαύτῃ παρρησίᾳ αὐτὸν θανεῖν ὑπὸ Νικοκλέους τοῦ Κυπρίων βασιλέως φάρμακον πίνοντα διὰ τὸ σκώπτειν αὐτοῦ τοὺς υἱούς. τεθαύμακα, φησὶν, ὃ καλέ μου Δημόκριτε, πότε μαθὼν Ἀριστοτέλης ἢ παρὰ τίνος ἀνελθόντος ἐκ βυθοῦ Πρωτέως ἢ Νηρέως συνέγραψε τί ποιοῦσιν οἱ ἰχθύες ἢ πῶς κοιμῶνται ἢ πῶς διαιτῶνται ὡς εἶναι κατὰ τὸν κωμωδιοποιὸν θαύματα μωροῖς. φησὶ γοῦν ὅτι κήρυκες μὲν καὶ πάντα τὰ ὀστρακόδερμα ἀνόχευτον αὐτῶν τὸ γένος, καὶ ὅτι πορφύρα καὶ κήρυξ μακρόβια. ζῇ γοῦν πορφύρα ἔτη ἑξ, καὶ ὅτι ἐπὶ πλείστον χρόνον ἐν ὀχεῖ γίγνεται ἢ ἐχθιδνα, μέγιστον ἢ φάττα, ἐλάχιστον δὲ ἡ τρυγών. καὶ ὅτι ὁ ἄρρην ἵππος ζῇ ἔτη πέντε καὶ τριάκοντα, ἡ δὲ θήλεια πλείω τῶν τεσσαράκοντα, βιώναι φήσας τινὰ καὶ ἐβδομήκοντα πέντε. καὶ ὅτι ἐκ τῶν φθειρῶν ὀχέας αἱ κόνιδες. καὶ ὅτι ἐκ τοῦ σκώληκος μεταβάλλοντος γίνεται κάμπη, ἐξ ἧς βομβυλός, ἀφ' οὗ ὁ νεκύδαλλος. φησὶ δὲ καὶ τὰς μελίσσας βιοῦν ἔτη ἑξ, τινὰς δὲ καὶ ἑπτα. οὐκ ὤφθαι δὲ οὔτε μέλισσαν οὔτε κηφήνα ὀχεύοντας, ὅθεν οὐκ εἶναι διδεῖν πότερα αὐτῶν ἄρρενα ἢ θήλεα. ὥπται δέ τις κατ' αὐτὸν ἔτη ἑξ ἢ ἑπτα ζήσασα. ποῦ δὲ εἶδεν ἐκ κέρατος ἐλάφου κισσὸν ἀναφύντα; γλαῦκες δέ, φησὶ, καὶ κόρακες ἡμέρας ἀδυνατοῦσι βλέπειν· διὸ νύκτωρ τὴν τροφήν θηρεύουσι καὶ οὐ πᾶσαν νύκτα, ἀλλὰ τὴν ἀρχεσπέρον, καὶ τὰς ιδέας δὲ τῶν ὀφθαλμῶν τοῖς μὲν γλαύκας φησὶ, τοῖς δὲ μελαίνας, τοῖς δὲ χαροπούς.

2,1 168

ἀνθρώποις δ' ὅτι παντοῖος ὁ ὀφθαλμός, ἡθῶν τε διαφορὰς εἶναι περὶ τοὺς ὀφθαλμοὺς λέγει· τοὺς μὲν γὰρ αἰγωποὺς τῶν ἀνθρώπων πρὸς ὀξύτητα ὀψεως εὖ πεφυκέναι, καὶ τὰ ἡθη βελτίστους καὶ τοὺς μὲν ἐντὸς ὄντας ὀξυωπεστάτους εἶναι, τοὺς δ' ἐκτὸς κακοηθεστάτους, τοὺς δὲ μέσως ἔχοντας ἐπιεικεῖς. καὶ τοὺς μὲν σκαρδαμυκτικούς ἀναιδεῖς εἶναι, ἀβεβαίους δὲ τοὺς

ἀτενεῖς, τοὺς δὲ μέσους βελτίστων ἡθῶν. μόνον τε ἄνθρωπον τῶν ζώων τὴν καρδίαν ἔχειν ἐν τοῖς ἀριστερίοις μέρεσι, τὰ δ' ἄλλ' ἐν τῷ μέσῳ. καὶ τοὺς ἄρρενας τῶν θηλείων πλείους ὀδόντας ἔχειν. τετηρηῆσθαι δέ φησι τοῦτο καὶ ἐπὶ προβάτου καὶ συὸς καὶ αἰγός. τῶν δ' ἰχθύων οὐδένα γένεσθαι ὄρχεις ἔχοντα. μαστοὺς δὲ οὐτ' ἰχθὺν ἔχειν οὐτ' ὄρνιθας, δελφῖνα δὲ μόνον οὐκ ἔχειν χολήν. ἔτι τὰ μαλακόδερμά φησι καὶ ὀστρακόδερμα καὶ σελαχώδη καὶ ἔντομα πλείω χρόνον ὀχεύειν. δελφῖνα δὲ παρακατακλινόμενον, καὶ εἶναι τῶν μὲν δελφίνων βραδεῖαν τὴν μίξιν, τῶν δ' ἰχθύων ταχεῖαν. ἔτι ὁ λέων, φησί, στερέμνια ἔχει τὰ ὀστᾶ, καὶ κοπτομένων αὐτῶν ὥσπερ ἐκ τῶν λίθων πῦρ ἐκλάμπει. δελφὶς δὲ ὅστᾳ ἔχει καὶ οὐκ ἄκानθαν, τὰ δὲ σελάχη καὶ χόνδρον καὶ ἄκानθαν. εἶναι δὲ τινα ζῶα ἐφήμερα καλούμενα, ἃ μίαν μόνην ἡμέραν ζῇν. πάντα τε τὰ ζῶα δύο ἡγεμόνας ἔχειν πόδας, καρκίνον δὲ τέσσαρας. τῶν ζώων τὰ μὲν ἔχειν χεῖρας, ὡς ἄνθρωπος, τὰ δὲ δοκεῖν ὡς πίθηκος. οὐδὲν γὰρ τῶν ἀλόγων ζώων δίδωσι καὶ λαμβάνει, πρὸς ἅπερ αἱ χεῖρες ὄργανα δέδονται. πάλιν τὰ μὲν ἔχει ἄρθρα, ὡς ἄνθρωπος, ὄνος, βοῦς, τὰ δὲ ἄναρθρά ἐστιν, ὡς ὄφεις, ὄστρεα, πλεύμονες. ὅτι περὶ Ἀριστοτέλους φησὶν Ἐπίκουρος ὡς καταφαγὼν τὰ πατρῶα ἐπὶ στρατείαν ὥρμησε καὶ ἐν ταύτῃ κακῶς πράττων ἐπὶ τὸ φαρμακοπωλεῖν ἦλθεν· εἶτα ἀναπεπταμένου τοῦ Πλάτωνος περιπάτου παραβαλὼν ἑαυτὸν προσεκάθισε τοῖς λόγοις, οὐκ ὦν ἀφυγής, καὶ κατὰ μικρὸν γέγονε οἶος ἐστιν. φησὶ δ' ὁ αὐτὸς καὶ Πρωταγόραν ἐκ φορμοφόρου καὶ ξυλοφόρου πρῶτον γενέσθαι γραφέα Δημοκρίτου. θαυμασθέντα δ' ὑπ' ἐκείνου ἐπὶ ξύλων τινῶν ἰδίᾳ συνθέσει ἀπὸ ταύτης τῆς ἀρχῆς ἀναληφθῆναι ὑπ' αὐτοῦ καὶ διδάσκειν ἐν κώμῃ τινὶ γράμματα, ἀφ' ὧν ἐπὶ τὸ σοφιστεύειν ὁρμᾶν. Σφαίρω τῷ Χρυσίππου συσχολαστῇ, μεταπέμπτῳ γενομένῳ εἰς Ἀλεξάνδρειαν ὑπὸ Πτολεμαίου, κήρινοί ποτε παρετέθησαν ὄρνιθες. ἐκτείνας οὖν τὰς χεῖρας ἐπεσχέθη ὑπὸ τοῦ βασιλέως, ὡς ψεύδει συγκαταθέμενος. ὁ δ' εὐστόχως ἀπεφίηνατο οὐχ ὅτι ὄρνις ἐστὶ συγκαταθέσθαι, ἀλλ' ὅτι εὐλογόν ἐστι ταύτας ὄρνις εἶναι. διαφέρειν δὲ τὴν καταληπτικὴν φαντασίαν τοῦ εὐλόγου· τὴν μὲν γὰρ ἀδιάψευστον εἶναι, τὸ δ' εὐλογον ἄλλως ἀποβαίνειν. παροιμία ἀρχαία τὸ ἐπειδὰν δειπνῶμέν πού, τότε πλεῖστα λαλοῦμεν ἅπαντες.

2,1 169

ὅτι τῶν θαλασσίων ἰχθύων, οἱ πετραῖοι εὐφθαρτοί, εὐχυλοί, σμηκτικοί, κοῦφοι, ὀλιγότροφοι, οἱ δὲ πελάγιοι δυσφθαρτότεροι, πολύτροφοι, δυσσοικονόμητοι. τῶν δὲ κωβίων οἱ μικροὶ καὶ λευκοὶ ἀπαλοί εἰσιν, ἄβρομοι, εὐχυλοί, εὐπεπτοί. οἱ δὲ χλωροὶ ξηροὶ καὶ ἀλιπεῖς. αἱ δὲ χάνναι ἀπαλόσαρκοι, σκληρότεροι δὲ τῆς πέρκης. ὁ δὲ σκάρος ἀπαλόσαρκος, ψαθυρός, γλυκύς, κοῦφος, εὐπεπτος, εὐανάδοτος, εὐκοίλιος. τούτων δὲ ὁ πρόσφατος ὑπόπτως, ἐπεὶ τοὺς θαλαττίους λαγῶς σιτεῖται. διὸ καὶ τὰ ἐντὸς χολέρας ποιητικὰ ἔχει. ἡ κηρὶς ἀπαλόσαρκος, εὐκοίλιος, εὐστόμαχος, ὁ δὲ χυλὸς αὐτῆς παχύνει καὶ σμήχει. ὀρφὸς ἢ ὀρφῶς, φησί, εὐχυλος, πολύχυλος, γλίσχρος, δυσφθαρτός, πολύτροφος, οὐρητικός. τὰ δὲ πρὸς τῇ κεφαλῇ αὐτοῦ, γλίσχρα εὐπεπτα, τὰ δὲ σαρκώδη δύσπεπτα, βαρύτερα· ἀπαλώτερον δὲ τὸ οὐραῖον· φλέγματος δ' ἐστὶ δραστικός καὶ δύσπεπτος, αἱ σφύραιναι τῶν γόγγρων τροφιμώτεροι. ἡ λιμναία ἐγγελευς τῆς θαλασσίας εὐστομωτέρα καὶ πολυτροφωτέρα. τῷ μελανούρῳ ἀναλογεῖ ὁ χρύσοφρυς. σκόρπιοι οἱ πελάγιοι καὶ κίρροι τροφιμώτεροι τῶν τεναγῶδων τῶν ἐν τοῖς αἰγιαλοῖς τῶν μεγάλων. ὁ σπάρος δριμύς, ἀπαλόσαρκος, ἄβρομος, εὐστόμαχος, οὐρητικός, οὐκ ἄπεπτος, ταγηνιστὸς δὲ δύσπεπτος. τρίγλη εὐστόμαχος παραστύφουσα, σκληρόσαρκος, δύσφθαρτος, ἐφεκτικὴ κοιλίας καὶ μάλιστα ἡ ἐξ ἀνθράκων· ἡ δὲ ἀπὸ τηγάνου βαρεῖα καὶ δύσπεπτος, κοινῶς δὲ πᾶσα αἵματος ἐκκριτικὴ. φάγρος καλλίων θαλάττιος, καπρίσκος ὁ καὶ μῦς, βρομώδης καὶ σκληρός· δέρμα δ' ἔχει εὐστομον ῥαφὶς ἢ καὶ βελόνη καὶ ἀβλενής, δύσπεπτος, ὑγρός, εὐκοίλιος. θρίσσα, χαλκίς, εὐανάδοτα. κεστρεύς ἐστι καὶ θαλάσσιος καὶ λιμναῖος καὶ ποτάμιος. οὗτος δὲ καλεῖται καὶ ὀξύρυγχος. σάλπη κρείττων ἢ φθινοπωρινή, ὑγρόν τι καὶ λευκὸν καὶ ἄβρομον ἀνίσιν. ὁ γρύλλος ὁμοῖος ἐγγέλει, ἄστομος δέ. βῶξ ἐφθὸς εὐπεπτος, εὐανάδοτος ὑγρὸν ἀνιείς, εὐκοίλιος.

ὁ δ' ἀπ' ἀνθράκων γλυκύτερος καὶ ἀπαλώτερος. ψῆττα, βούγλωσσοι εὐτροφοὶ καὶ ἡδεῖαι. τούτοις ἀναλογεῖ καὶ ὁ ῥόμβος. θυννὶς καὶ θύννος βαρεῖς καὶ πολύτροφοι. ὁ ἀκαρνὰν γλυκὺς καὶ παραστύφων, τρόφιμος δὲ καὶ εὐέκκριτος. ἡ ἀφύη βαρεῖα καὶ δύσπεπτος ὣν ἡ λευκὴ καλεῖται κιβωτίς. καὶ ὁ ἐψητὸς δέ, τὸ μικρὸν ἰχθύδιον τοῦ αὐτοῦ γένους ἐστί. τῶν σελαχίων ὁ βοῦς κρεώδης, ὁ δὲ γαλεὸς ὁ ἀστερίας κρεῖττων. ὁ ἀλωπεκίας ὁμοίος ἐστὶ τῇ γεύσει τῷ χερσαίῳ ζῳῷ, διὸ καὶ τοῦ ὀνόματος ἔτυχε, καὶ ἡ βατὶς δὲ εὐστομος. ἡ νάρκη δύσπεπτος οὖσα, τὰ κατὰ τὴν κεφαλὴν ἀπαλὰ καὶ εὐστόμαχα ἔχει καὶ εὐπεπτα. τὰ δ' ἄλλα οὐ. κρεῖττους δὲ εἰσὶν αἱ μικραὶ καὶ μάλιστα αἱ λιτῶς ἐψόμεναι. ἡ ῥίνη τὸ σελάχιον εὐπεπτος καὶ κούφη. ἡ δὲ μεῖζων καὶ τροφιμώτερα. κοινῶς δὲ πάντα τὰ σελάχια, φουσῶδη, κρεώδη, δυσκατέργαστα, πλεοναζόμενά τε τὰς ὄψεις ἀμβλύνει. ἡ δὲ σηπία ἐψομένη ἀπαλή, εὐστομος, εὐπεπτος, εὐκοίλιος· ὁ δ' ἀπ' αὐτῆς χυλὸς λεπτυντικός ἐστὶν αἵματος καὶ κινητικός τῆς δι' αἰμορροΐδων ἐκκρίσεως.

2,1 170

τευθὺς δὲ εὐπεπτος καὶ τρόφιμος καὶ μᾶλλον ἢ μικρά, ὁ δὲ πῶλυψ συνεργεῖ μὲν ἀφροδισίοις, σκληρὸς δὲ ἐστὶ καὶ δύσπεπτος, ὁ δὲ μεῖζων τροφιμώτερος, παρυγραίνει δὲ καὶ κοιλίαν ἐψόμενος ἐπὶ πλεῖον καὶ τὸν στόμαχον ἴστησιν. ἡ πηλαμὺς πολύτροφος καὶ βαρεῖα, οὐρητικὴ δὲ καὶ δύσπεπτος, ταριχευθεῖσα δὲ εὐκοίλιος καὶ λεπτυντικὴ, ἡ δὲ μεῖζων συνοδοντὶς καλεῖται. ἡ δὲ χελιδὼν, ἡ τῷ πουλύπῳ ἐοικυῖα, ἔχει τὸ ἀπ' αὐτῆς ὑγρὸν εὐχριοιαν ποιοῦν καὶ κινεῖν αἷμα, ὁ δὲ ὄρκυνος βορβορώδης· καὶ ὁ μεῖζων σκληρὸς ὡς τῇ πηλαμύδι ἀναλογῶν, τὰ δὲ ὑπογάστρια αὐτοῦ καὶ ἡ κλεῖς εὐστομος καὶ ἀπαλή. Μνησίθεός φησι τῶν μεζόνων ἰχθύων τὸ γένος ὑφ' ὧν μὲν καλεῖται τμητόν, ὑπ' ἄλλων δὲ πελάγιον, οἷον χρύσοφρυς, γλαῦκος, φάγρος, εἰσὶ δὲ δυσκατέργαστοι. κατεργασθέντες δὲ πολλαπλασίαν τροφήν παρέχουσι. τοῦ δὲ τῶν λεπιδωτῶν γένους οἷον θύννων, σκόμβρων, θυννίδων, γόγγρων, τὰ μὲν μήτε καθ' ἑαυτὰ φαινόμενα, μήτ' ἐν ταῖς ἀγέλαις ἐκφερόμενα, μᾶλλον ἐστὶν εὐπεπτα, οἷον γόγγροι καὶ καρχαρία. τὰ δ' ἀγελαῖα τούτων, ἐδωδὴν ἡδεῖαν ἔχει, πόνα γάρ, βαρεῖαν δὲ καὶ δυσκατέργαστον. διὸ καὶ ταριχεύεσθαι δύναται μάλιστα καὶ ἐστὶ τῶν ταριχηρῶν βέλτιστα γένη ταῦτα. χρήσιμοι δ' εἰσὶν ὅποιοι. τήκεται γὰρ τὸ πιμιλῶδες αὐτῶν, τὰ δὲ καλούμενα δαρτά, ὧν τραχεῖα ἢ τοῦ δέρματος ἐπίχυσιν οὐ λεπῖσιν, ἀλλ' οἷον ἔχουσιν αἱ λεπίδες καὶ ῥίνοι. εὐθρυπτά εἰσιν, οὐκ εὐώδη δέ· καὶ τροφὰς ἐμποιεῖ ὑγρὰς. καὶ ὑπάγει κοιλίαν μάλιστα πάντων τῶν ἐψομένων ἰχθύων. τὰ δὲ ὀπτώμενα χείρονα. μαλάκεια δὲ οἷον πολυπόδες καὶ σηπία τὴν σάρκα δύσπεπτον ἔχει. διὸ καὶ πρὸς ἀφροδισιασμοὺς ἀρμόττουσιν. αὐτοὶ μὲν γὰρ εἰσὶ πνευματώδεις, ὁ δὲ τῶν ἀφροδισιασμῶν καιρὸς πνευματώδους προσδεῖται διαθέσεως. βελτίω δὲ γίνεται ἐψηθέντα, τὰς γὰρ ὑγρότητας ἔχει πονηράς. ἰδεῖν γοῦν ἔστιν οἷας ἀφίησι πλυνόμενα. ταύτας οὖν ἡ ἔψησις ἐκκαλεῖται τῆς σαρκὸς, μαλακῆς γὰρ τῆς πυρώσεως καὶ μεθ' ὑγροῦ διδομένης, οἷονεὶ πλύσις τις αὐτῶν γίνεται. τὰ δ' ὀπτώμενα καταξηραίνει τὰς ὑγρότητας· ἔτι δὲ καὶ τῆς σαρκὸς αὐτῶν φύσει σκληρὰς οὔσης κατὰ λόγον γίνεσθαι οὕτως αὐτά. ἀφύαι δὲ καὶ μεμβράδες καὶ τριχίδες καὶ τᾶλλα ὅσων συγκατεσθίονεν τὰς ἀκάνθας, ταῦτα πάντα τὴν πέσιν φουσῶδη ποιεῖ, τὴν δὲ τροφήν δίδωσιν ὑγρὰν, τῆς οὖν πέψεως οὐχ ὁμαλίζούσης, ἀλλὰ τῶν μὲν σαρκῶν ἄγαν ταχὺ πεττομένων, τῆς δὲ ἀκάνθης σχολῇ διαλυομένης, ἐμποδισμὸς γίνεται περὶ τὴν κατεργασίαν, εἴτα φῦσαι μὲν ἀπὸ τῆς πέψεως, ὑγρασίαι δὲ ἀπὸ τῆς τροφῆς συμβαίνουσι. βελτίω δ' ἐστὶν ἐψόμενα, τῆς δὲ κοιλίας ἐστὶν ἀνομάλως ὑπακτικά. τὰ δὲ πετραῖα, κωβιοί, σκορπιοί, ψῆττα, τὰ ὅμοια ξηρὰν δίδωσι τροφήν, εὐογκα δ' ἐστὶ καὶ τρόφιμα καὶ πέττεται ταχέως καὶ οὐκ ἐγκαταλείπει περιττώματα πολλὰ, πνευμάτων τε οὐκ ἐστὶ ποιητικά.

2,1 171

γίνεται δ' εὐπεπτότερον πᾶν ὄψον ταῖς σκευασίαις ἀπλῶς ἀρτυθέν· τὰ δὲ πετραῖα καὶ τῇ ἡδονῇ ἀπλῶς σκευασθέντα, τὰ δὲ μαλακόσαρκα, κίχλαι, κόσσυφοι, τὰ ὅμοια ὑγρότερα τούτων κοιλίας καὶ οὐρήσεως ὑπακτικώτερα διὰ τὸ καὶ σαρκὸς ὑγροτέρας καὶ πλείους ἔχειν τῶν προειρημένων. χρή δὲ ἐὰν μὲν τὴν κοιλίαν βούληται τις ὑπάγειν, ἔψοντα δίδοναι μετρίως δὲ

ἐχούσης ὀπτηθέντα γίνεται τρόφιμα. πρὸς δὲ τὰς οὐρήσεις ἀμφοτέρως σκευασθέντα χρήσιμα. ὅτι ὅπου τῆς θαλάσσης ποταμοὶ καὶ λίμναι συμβάλλουσιν, ἔτι δὲ πελάγη μεγάλα καὶ κόλποι, ἐνταῦθα πάντες οἱ ἰχθύες ὑγρότεροι καὶ μᾶλλον πίονες καὶ ἐσθίεσθαι ἡδίους, πρὸς δὲ πέσιν καὶ τροφήν χεῖρους, ἐν δὲ τοῖς αἰγιαλοῖς τοῖς ἀναπεπταμένοις σκληροὶ καὶ λεπτοὶ καὶ κυματοπλήγες οἱ πλείους, περὶ δὲ τοὺς ἀγχιβαθεῖς, ἐν οἷς μὴ λίαν ἔγκειται μεγάλα πνεύματα, πρὸς δὲ εἴ που καὶ πόλεις σύνεγγυς, ἐνταῦθα δὲ τὰ πλεῖστα γένη τῶν ἰχθύων ὁμαλῶς ἄριστα καὶ πρὸς ἡδονὴν καὶ πρὸς εὐπεψίαν καὶ πρὸς τροφήν σώματος. δύσπεπτοι δὲ καὶ βαρύτατοι τῶν θαλασσίων οἱ μετεκβαίνοντες ἐκ τῆς θαλάσσης εἰς ποταμούς καὶ λίμνας, οἷον κεστρεὺς καὶ συλλήβδην ὅσοι δύνανται βιοτεύειν ἐν ἀμφοτέροις τοῖς ὕδασι. τῶν δὲ τελείως ἐν ποταμοῖς καὶ λίμναις βιοτευόντων ἀμείνους οἱ ποτάμιοι· σῆψις γὰρ ὕδατος τὸ λιμναῖόν ἐστι. καὶ τῶν ποταμίων βέλτιστοι οἱ ἐν τοῖς ὀξυτάτοις τῶν ποταμῶν ὄντες. ἐγὼ περὶ τὴν ὀψωνίαν οὐ πάνυ τι ἐσπούδακα, Ἀντιφάνης φησί. μαινίδας καὶ τριγλίδας φάγοις ἄν; ὁ αὐτὸς φησι ποιητής, τοὺς γὰρ μεγάλους τούτους ἅπαντας νενόμικα ἀνθρωποφάγους ἰχθύς. ταῦτα δ' ἐστὶν Ἑλένης βρώματα, μαινίδες καὶ τριγλίδες. ἀλλαχοῦ δὲ ὁ αὐτὸς Ἑκάτης βρώματα ταῦτά φησιν. Ἐφιππος δὲ ὁ ποιητής ἐκφαυλίζων τοὺς μικροὺς ἰχθύς φησί· φράζε ἰχθύς φρονοῦντας μή μοι βρέφη. ἀστείως δὲ παρὰ τῷ αὐτῷ ποιητῇ νεανίσκος τίς φησι κατασμικρύνων τὰ περὶ τὴν ὀψωνίαν· ἀγόρασον εὐτελῶς· μὴ πολυτελῶς, ἀλλὰ καθαρείως τευθίδια, σηπίδια· κἂν κάραβός τις ἢ λαβεῖν, ἀρκέσει. ἐκ τούτων λάβε ἀλεκτρυόνιον, φάττιον, περδίκιον καὶ ἐξῆς οὕτως. καὶ παρὰ Μνησιμάχῳ δὲ φιλάργυρος πρὸς τὸν ἀσωτευόμενον νέον φησὶν· ἀντιβολῶ ς', ἐπιτατέ μοι μὴ πόλλ' ἄγαν, μηδ' ἄγρια λίαν μηδ' ἐπηργυρωμένα, μέτρια δέ· πῶς μέτρια; πῶς; σύντεμνε καὶ ἐξαπάτα με· τοὺς μὲν ἰχθύς μοι κάλει ἰχθύδι· ὅψον δὲ ἐὰν λέγῃς, κάλει ὀψάριον. ἡδίων γὰρ ἀπολοῦμαι πολὺ. ὅτι Φοῖνιξ ὁ Κολοφώνιος μνημονεύει τινων ἀγειρόντων τῇ κορώνῃ καὶ λέγοντα ἄλλα τε καὶ ταῦτα· ἐσθλοί, κορώνῃ χεῖρα πρόσδοτε κριθέων τῇ παιδί τοῦ Ἀπόλλωνος, ἢ πυρούς, ἢ ἄρτον, ἢ ὅ τι τις χρήζει· δότ', ὦγαθοί, τῶν ἕκαστός τις ἐν χερσὶν ἔχει κορώνῃ· καὶ ἄλα λήψεται χόνδρον.

2,1 172 φίλει γὰρ αὕτη πάγχυ ταῦτα δαίνυσθαι. ὁ νῦν ἄλας δοὺς αὐθις κηρίον δώσει. ὦ παῖ, θύρην ἄγκλινε· πλοῦτος ἤκουσε καὶ τῇ κορώνῃ παρθένης σῦκα φέρει. θεοί, γένοιτο πάντ' ἄμεμπτος ἡ κόρη κάφνειδὸν ἄνδρα κώνομαστόν· ἐξεύροι· καὶ τῷ γέροντι πατρὶ κοῦρον εἰς χεῖρας, καὶ μητρὶ κούρην εἰς τὰ γούνα κατθεῖη, θάλος. ἀλλ' ὦγαθοί, ἐπορέξατε ὦν μυχὸς πλουτεῖ. κορωνισταὶ δὲ ἐκαλοῦντο οἱ τῇ κορώνῃ ἀγείροντες καὶ τὰ ἀδόμενα ὑπ' αὐτῶν κορωνίσματα. καὶ χελιδονίζειν δὲ καλεῖται παρὰ Ῥοδίοις ἀγερμός τις ἄλλος, ὃν Κλεώνυμος ὁ Λίνδιος κατέδειξεν ἐν Λίνδῳ χρεῖας γενομένης συλλογῆς χρημάτων. ἐγένετο δὲ Βοηδρομιῶνι μηνί. ἐκαλεῖτο δὲ οὕτως διὰ τὸ εἰωθὸς ἐπιφωνεῖσθαι· ἦλθ' ἦλθε χελιδών, καλὰς ὥρας ἄγουσα, καὶ καλοὺς ἐνιαυτούς, ἐπὶ γαστέρα λευκά, ἐπὶ νῶτα μέλαινα. παλάθαν οὐ προκυκλεῖς ἐκ πίονος οἴκου, οἴνου τε δέπαστρον, τυροῦ τε κάνυστρον. καὶ πυρῶν ἅ χελιδὼν καὶ λεκιθίταν οὐκ ἀπωθεῖται. πότερ' ἀπίωμεν, ἢ λαβόμεθα; εἰ μὲν τι δώσεις, εἰ δὲ μή, οὐκ ἐάσομεν ἢ τὰν θύραν φέρομεν ἢ τὸ ὑπέρθυρον, ἢ τὰν γυναιῖκα τὰν ἔσω καθήμεναν· μικρὰ μὲν ἐστὶ, ῥαδίως νιν οἴσομεν. ἂν δὴ φέροις τι, μέγα δὴ τι φέροις. ἄνοιγ' ἄνοιγε τὴν θύραν χελιδόνι· οὐ γὰρ γέροντές ἔσμεν ἀλλὰ παιδιά. φησὶν Ἐργίας ὁ Ῥόδιος ὡς οἱ περὶ Φάλανθον ἐν Ἰαλυσῷ Φοινίκες πόλιν ἔχοντες ἰσχυρὰν Ἀχαιίδα καλουμένην καὶ δαιτὸς ἐγκρατεῖς ὄντες χρόνον πολὺν ἀντεῖχον Ἰφίκλω πολιορκοῦντι. ἦν γὰρ αὐτοῖς καὶ θέσφατον ἔξιν τὴν χώραν, ἕως κόρακες λευκοὶ γενῶνται καὶ ἐν τοῖς κρατῆρσιν ἰχθύες φανῶσιν. ἐλπίζοντες οὖν τοῦτ' οὐδέποτε ἔσεσθαι ῥαθύμως εἶχον τὰ πρὸς τὸν πόλεμον. πυθόμενος δὲ Ἰφίκλος παρὰ τινῶν τὰ τῶν Φοινίκων λόγια καὶ ἐνεδρεύσας τοῦ Φαλάνθου πιστόν τινα Λάρκαν ἐφ' ὕδωρ ἀπιδόντα καὶ πίστεις πρὸς αὐτὸν ποιησάμενος, θηρεύσας ἰχθύδια ἐκ τῆς κρήνης καὶ ἐμβαλὼν εἰς ὕδρεϊαν ἔδωκε τῷ Λάρκᾳ καὶ ἐκέλευσε φέροντα τὸ ὕδωρ ἐκχεῖν εἰς τὸν κρατῆρα ὅθεν τῷ Φαλάνθῳ ὠνοχοεῖτο. καὶ ὁ μὲν ἐποίησε

ταῦτα. ὁ δὲ Ἴφικλος κόρακας θηρεύσας καὶ ἀλείψας γύψῳ ἀφῆκεν. Φάλανθος δ' ἰδὼν τοὺς κόρακας ἐπορεύετο καὶ ἐπὶ τὸν κρατῆρα· ὥς δὲ καὶ τοὺς ἰχθῦς εἶδεν, ὑπέλαβε τὴν χώραν οὐκ ἔτ' αὐτῶν εἶναι. καὶ ἐπεκηρυκεύσατο πρὸς τὸν Ἴφικλον, ὑπόσπονδος ἐξελθεῖν ἀξίων μετὰ τῶν σὺν αὐτῷ. συγκαταθεμένου δὲ Ἰφίκλου, Φάλανθος καταβαλὼν ἱερεῖα καὶ τὰς κοιλίας ἐκκαθάρας, ἐν ταύταις ἐπειρᾶτο ἐξάγειν χρυσίον καὶ ἀργύριον· αἰσθόμενος δὲ Ἴφικλος διεκώλυε. προφέροντος τε τοῦ Φαλάνθου τὸν ὄρκον ὃν ὤμοσεν, ἑάσειν ἐξάγεσθαι ὅ τι κατὰ γαστρὸς αἴρονται, ἀντισοφίζεται πλοῖα αὐτοῖς δοὺς ἵνα ἀποκομισθῶσιν, παραλύσας τὰ πηδάλια καὶ τὰς κώπας καὶ τὰ ἰστία, ὁμόσαι φήσας πλοῖα παρέξειν, ἄλλο δ' οὐδέν. ἐν ἀπορίᾳ δ' οἱ Φοίνικες ἐχόμενοι πολλὰ μὲν τῶν χρημάτων κατῶρυσσον, ἐπισημαινόμενοι τοὺς τόπους ἵν' ὕστερον ἀνέλωνται ἀφικόμενοι, πολλὰ δὲ τῷ Ἰφίκλῳ κατέλειπον.

2,1 173

ἀπαλλαγέντων οὖν οὕτως ἐκ τῆς χώρας τῶν Φοινίκων κατέσχον τὰ πράγματα οἱ Ἕλληνες. Πολύζηλος δὲ Φάκαν φησὶ καὶ τὴν θυγάτερα αὐτοῦ Δορκίαν εἰδέναι τὰ περὶ τῶν ἰχθύων καὶ τῶν κοράκων. τὴν δὲ ἐρασθεῖσαν Ἰφίκλου καὶ συνθεμένη περὶ γάμου πείσαι τὸν φέροντα τὸ ὕδωρ ἰχθῦς ἀγαγεῖν καὶ ἐμβαλεῖν εἰς τὸν κρατῆρα, καὶ αὕτη δὲ τοὺς κόρακας λευκάνασα ἀφῆκεν. ὅτι τοῖς τὴν Ἑφεσον κτίζουσιν ἀπορία τόπου πολλὰ περιπλανηθεῖσιν ἔχρησεν ὁ θεὸς ἐνταῦθα οἰκίζειν πόλιν ἣ ἂν ἰχθῦς δεῖξῃ καὶ ὅς ἄγριος ἀφηγήσεται. ἐν γοῦν τῇ Ὑπελαίῳ λεγομένη κρήνῃ ἐν τῷ ἱερῷ λιμένι λέγεται ἀλιέας ἀριστοποιεῖσθαι καὶ τῶν ἰχθύων τινὰ ἀποθορόντα σὺν ἀνθρακιᾷ εἰσπεσεῖν εἰς φορυτόν. καὶ ἀφθῆναι ὑπ' αὐτοῦ λόχμην, ἐν ἣ ἔτυχε σὺς ἄγριος ὧν· ὃς ὑπὸ τοῦ πυρὸς θορυβηθεὶς ἐπέδραμε τοῦ ὄρους ἐπὶ πολὺ, ὃ δὴ καλεῖται Τρηχεῖα, καὶ πίπτει ἀκοντισθεῖς. κάνταῦθα ἡ πόλις κτίζεται. ὅτι παρὰ Ῥωμαίοις ὁ πάντα ἄριστος καὶ μουσικώτατος Ἀδριανὸς τύχης ἱερὸν ἰδρύσατο. τὴν γοῦν ἡμέραν ταύτην κατ' ἐνιαυτὸν ἐπίσημον ἄγουσιν οἱ τὴν Ῥώμην πάντες οἰκοῦντες καὶ οἱ ἐνεπιδημοῦντες τῇ πόλει. ἐκαλεῖτο δὲ ἡ ἑορτὴ πάλαι τὰ Παρίλια, ὕστερον δὲ Ῥωμαῖα. ὅτι τὸ βαλλίζειν ἤτοι κωμάζειν ἢ χορεύειν ἢ τι τοιοῦτον καὶ τὸ ἐξ αὐτοῦ παραγόμενον ὁ βαλλισμός, παρὰ πολλοῖς τῶν ἀρχαίων εὔρηται, Ἐπίχαρμός τε γάρ φησι καὶ Σώφρων καὶ Ἀλεξίς μέμνηται τῆς λέξεως· οἶδα δέ, φησί, καὶ ἀλλαχόθι τοῦνομα καὶ ἀναπεμπασάμενος ἐξοίσω. ἀπώλεσας, φησί, τὸν οἶνον ἐπιχέας ὕδωρ. σαυτὸν ἀποφαίνεις κενότερον λεβηρίδος. τὰ πρὸ τοῦ δὲ ἄνδρες ἔλεγον εἰς ἐγὼν ἀποχρέω. ὅτι τὰς λαμπρὰς θυσίας καὶ παρασκευὰς εἰλαπίνας ἐκάλουν οἱ παλαιοὶ ἀπὸ τῆς ἐν αὐταῖς παρασκευῆς καὶ δαπάνης. λαφύττειν γάρ καὶ λαπάζειν τὸ ἐκκενοῦν καὶ ἀναλίσκειν, ὅθεν καὶ ἐπὶ τοῦ πορθεῖν τὸ ἀλαπάζειν τάττεται, καὶ τὰ διαρπαζόμενα παρὰ τὴν λάφυζιν λάφυρα. εἰλαπίνη γοῦν ἀπὸ τοῦ λελαπάχθαι. λάπτειν δὲ τὸ τὴν τροφήν ἐκπέττειν καὶ κενούμενον λαγαρὸν γίνεσθαι. ὅθεν ἀπὸ μὲν τοῦ λαγαροῦ ἢ λαγών, ἀπὸ δὲ τοῦ λάπτειν λαπάρα. λαφύττειν δ' ἐστὶ τὸ δαψιλῶς καὶ ἐπὶ πολὺ λαπάττειν καὶ ἐκκενοῦν. τὸ δὲ δαπανᾶν ἀπὸ τοῦ δάπτειν λέγεται καὶ τοῦτο δὲ τοῦ δαψιλῶς ἔχεται. διόπερ ἐπὶ τῶν ἀπλήστως καὶ θηριωδῶς ἐσθιόντων τὸ δάψαι καὶ δαρδάψαι τίθεται. ἔρανοι δ' εἰσὶν αἱ ἀπὸ τῶν συμβαλλομένων εἰσαγωγαὶ ἀπὸ τοῦ συνερᾶν καὶ συμφέρειν ἕκαστον. καλεῖται δὲ ὁ ἔρανος καὶ θίασος καὶ οἱ συνιόντες ἐρανισταὶ καὶ συνθιασῶται. καλεῖται δὲ καὶ ὁ τῷ Διονύσῳ παρεπόμενος ὄχλος θίασος ἀπὸ τοῦ θεοῦ. καὶ γὰρ αὐτοὺς τοὺς θεοὺς οἱ Λάκωνες σιοὺς φασί.

2,1 174

εὐωχία δὲ οὐκ ἀπὸ τῆς ὀχῆς ἢ ἐστὶ τροφή, ἀλλ' ἀπὸ τοῦ κατὰ ταῦτα εὖ ἔχειν. εἰς ἃς συνιόντες οἱ τὸ θεῖον τιμῶντες καὶ εἰς εὐφροσύνην καὶ ἄνεσιν ἑαυτοὺς μεθιέντες τὸ μὲν ποτὸν ἐκάλουν μέθυ, τὸν δὲ τοῦτο δόντα θεὸν Μεθυμναῖον καὶ Λυαῖον καὶ Εὐῖον καὶ Ἥιον, ὥσπερ καὶ τὸν μὴ σκυθρωπὸν καὶ σύννουν ἰλαρόν. διὸ καὶ τὸ δαιμόνιον ἱλεων ἡξίου γίνεσθαι ἐπιφωνοῦντες ἰή ἰή. ὅθεν καὶ τὸν τόπον ἐν ᾧ τοῦτο ἔπραττον ἱερὸν ὠνόμαζον. φησὶ περὶ ἐταίρας Ἐφιππος· ἐκολάκευσεν ἡδέως, ἐφίλησεν οὐ συμπίεσασα τὸ στόμα ὥσπερ πολέμιος, ἀλλὰ τοῖσι στρουθίοισι χαυνοῦσα ὁμοίως. ὅτι οἱ ἀρχαῖοι ἰδόντες ὡς τῆς μὲν ἐπὶ τὰς ἀπολαύσεις ὁρμῆς οὐχ

οἷόν τε τοὺς ἀνθρώπους ἀποστῆσαι, χρήσιμον δὲ ταύταις εἰδότες εὐτάκτως καὶ κοσμίως ἐθίζειν χρῆσθαι, χρόνον ἀφορίσαντες καὶ θεοῖς προθύσαντες ἀνθρωποειδεῖς τούτους ὑποστησάμενοι, οὕτω μεθῆκαν αὐτοὺς εἰς ἄνεσιν, ἵν' ἕκαστος ἡγούμενος ἤκειν τοὺς θεοὺς ἐπὶ τὰς ἀπαρχὰς καὶ τὰς σπονδὰς μετ' αἰδοῦς τὴν συνουσίαν ποιῆται. Ὅμηρος οὖν φησιν· ἦλθεν δ' Ἀθήνη ἱρῶν ἀντήσουσα. καί· Ζεὺς χθιζὸς ἔβη μετὰ δαῖτα. καὶ ἄλλα. κἂν ἄνθρωπος δέ που παρῇ πρεσβύτερος καὶ τῇ προαιρέσει σπουδαῖος, αἰδοῦνται λέγειν τι τῶν ἀσχημόνων καὶ πράττειν, ὥς καὶ Ἐπίχαρμος. ἀλλὰ καὶ σιγῇν ἀγαθόν, ὅκκα παρέοντι κάρρονες. ὑπολαμβάνοντες οὖν θεοὺς παρεῖναι κοσμίως ἡγόν τὰς ἐορτάς, ὅθεν οὐδὲ κατακλίνεσθαι τοῖς ἀρχαίοις ἔθος, ἀλλὰ δαίνυνθ' ἐζόμενοι, οὐδ' εἰς μέθην πίνειν, ἀλλ' ἐπεὶ ἔπιόν τ' ἔσπεισάν θ' ὅσον ἤθελε θυμός, ἔβαν οἰκόνδε ἕκαστος. οἱ δὲ νῦν προσποιούμενοι θεοῖς θύειν καὶ συγκαλοῦντες ἐπὶ τὴν θυσίαν τοὺς φίλους καταρῶνται μὲν τοῖς τέκνοις, λοιδοροῦνται δὲ ταῖς γυναιξί, πλήττουσι τοὺς οἰκέτας, ἀπειλοῦσι τοῖς πολλοῖς, μονονουχὶ τὸ τοῦ Ὀμήρου λέγοντες· ἔρχεσθ' ἐπὶ δεῖπνον, ἵνα ξυνάγωμεν Ἄρηα. ὅτι ὀνομάζονται παρὰ τοῖς ἀρχαίοις ἐπιδόσιμά τινα δεῖπνα, ἃ Ἀλεξανδρεῖς λέγουσιν ἐξ ἐπιδομάτων, οἷδασι δ' οἱ ἀρχαῖοι καὶ τὰ ἀπὸ σπυρίδος λεγόμενα δεῖπνα. εἰσὶ δὲ ταῦτα ὅταν τις αὐτὸς αὐτῷ σκευάσας δεῖπνον καὶ συνθεῖς εἰς σπυρίδα παρὰ τινα δειπνήσων ἴῃ. σύνδειπνον δὲ καὶ ἄλλοι τε καὶ Πλάτων φασὶ τὸ συμπόσιον. καλοῦσι δὲ τινα καὶ συναγωγήμα δεῖπνα, καὶ συνάγειν τὸ μετ' ἀλλήλων συμπίνειν καὶ συναγωγήιον τὸ συμπόσιον ἴσως τὸ ἀπὸ συμβολῶν. τὴν δὲ εἰς τὰ συμπόσια συμβολὴν Ἀργεῖοι χῶν καλοῦσι, τὴν δὲ μερίδα αἴσαν. ὅτι φησὶ που ὁ φυσικὸς Ἐμπεδοκλῆς· ἥδη ποτ' ἐγὼ γενόμεν κούρη τε κόρος τε, θάμνος τ' οἰωνός τε καὶ ἐξ ἄλδος ἔμπνοος ἰχθύς, ὅτι οἱ κωλῆνες λέγονται παρ' Ἀθηναίοις μὲν κωλεοὶ θηλυκῶς μόνως, παρὰ δ' ἐτέροις καὶ ἀρσενικῶς, ὥς Ἐπίχαρμος· χορδαὶ τε ἀδὺ ναὶ μὰ Δία χῶ κωλεός.

2, 2 3 ὅτι παρὰ τοῖς Ποντικοῖς σκευάζεται ὀξύγαρος. ὅτι Ἀριστοφάνης τὸ τακερὸν ἐπὶ τοῦ τρυφεροῦ ἔταξε λέγων· Λῆμνος κυάμους τρέφουσα τακεροὺς καὶ καλούς. καὶ Φερεκράτης· τακεροὺς ἐρεβίνθους. ὅτι τὸ σίνηπι παρὰ Νικάνδρῳ κεῖται τῷ Κολοφωνίῳ. Ἀριστοφάνης δὲ φησιν ἐν Ἰππεῦσι· κἄβλεψε νᾶπυ· οὐδεὶς δὲ Ἀττικῶν σίναπυ ἔφη. ἔχει δ' ἐκάτερον λόγον. νᾶπυ μὲν γὰρ οἷον νᾶφυ. ὅτι ἐστέρηται φύσεως ἀφυῆς καὶ μικρὸν ὄν, ὥς ἡ ἀφύη. καὶ σίναπυ δὲ ὅτι σίνεται τοὺς ὤπας ἐν τῇ ὁδμῇ, ὥς καὶ κρόμμυον, ὅτι τὰς κόρας μύομεν. Ξέναρχος δὲ ὁ κωμωδιοποιός φησι· τὸ θυγάτριόν μου σεσινάπηκε διὰ τῆς ξένης. — Ταῦτά σοι, ὦ καλὲ ἄνθρωπε, φησί, ζητοῦντι συνεισευπορήσαμεν. ὅτι παρὰ μὲν Πλάτωνι παροψὶς ποικίλον τι ὄψον ἐστί, παρὰ Ἀντιφάνει δὲ ἐπὶ σκεύους κεῖται· ἡ λέξις δὲ ... παρὰ Ἀχαιοῦ· παροψίδων κάθεφθα καὶ κνισσηρὰ παραφλογίσματα. καὶ Σωτάδης· παροψὶς εἶναι φαίνομαι τῷ Κρωβύλῳ· τοῦτον μασᾶται, παρακατεσθίει δ' ἐμέ. Ξενοφῶν δ' ἐν πρώτῳ Παιδείας ἀμφιβόλως ἔφη· προσῆγεν αὐτῷ παροψίδας καὶ παντοδαπὰ ἐμβάμματα καὶ βρώματα. Ἀττική, φησί, λέξις, ὦ Συρατικὲ Οὐλπιανέ, τὸ ἔμβημα. Θεόπομπος οὖν φησιν· ὁ μὲν ἄρτος ἡδύ, τὸ δὲ φενακίζειν προσὸν ἔμβημα τοῖς ἄρτοις πονηρὸν γίνεται. ὅτι τὸν κωλῆνα καὶ κωλῆν Ἀττικοὶ φασιν. συναιρούμενον, φησίν, ἀπὸ τοῦ κωλέα κωλῆ, ὥς συκέα συκῆ, λεοντέα λεοντῆ. Ἀριστοφάνης· οἴμοι δὲ κωλῆς, ἦν ἐγὼ κατήσθιον. Ξενοφάνης ὁ Κολοφωνῖος· πέμψας γὰρ κωλῆν ἐρίφου σκέλος ἦρα. ὁπίον ταύρου λαρινοῦ, τίμιον ἀνδρὶ λαχεῖν, τοῦ κλέος Ἑλλάδα πᾶσαν ἀφίξεται οὐδ' ἀπολήξει, ἔστ' ἂν αἰοιδῶν ἢ γένος Ἑλλαδικῶν. φασιανῶν, φησί, τῶν περισπουδάστων ὀρνίθων. ὅτι τὰς γογγυλίδας Λακεδαιμόνιοι γαστέρας καλοῦσι, Βοιωτοὶ δὲ τὰς κράμβας γάστρας, ὥς φησι Νίκανδρος, τὰς δὲ γογγυλίδας ζακελτίδας, Ἀμερίας δὲ καὶ Τιμαχίδας τὰς κολοκύντας φησὶ καλεῖσθαι ζακελτίδας. Σπεύσιππος δὲ φησι· ραφανίς, γογγυλὶς, ράφυς ἢ καὶ διὰ τοῦ π ράπυς ἀνάρινον ὅμοια. τούτοις δ' οὐδὲν ἄλλο ὅμοιον εἰ μὴ ἡ βουνιάς, ἦν ἄρρενα καλεῖ γογγυλίδα Θεόφραστος, ὃς καὶ δύο γένη φησὶ γογγυλίδων ἄρρεν καὶ θήλειαν, γίνεσθαι δ'

ἄμφω ἐκ τοῦ αὐτοῦ σπέρματος, περὶ ταύτης φησὶ Δίφιλος ὁ Σίφνιος ἰατρός· ἡ γογγυλὶς λεπυντική καὶ δριμεῖα καὶ δύσπεπτος καὶ πνευματωτική.

2, 2 4

κρεῖττων δέ, φησὶν, ἡ βουνιάς· γλυκυτέρα γὰρ καὶ πεπτικώτερα καὶ εὐστόμαχος καὶ τρόφιμος, ἡ δὲ ὀπτωμένη μᾶλλον πέττεται, περιττότερον δὲ λεπτύνει. μέμνηται δὲ γογγυλίδος ὀπτῆς Εὐβουλος· ὀπτῆσιμον γογγυλίδα ταυτηνὴν φέρω. καὶ Ἄλεξις γογγυλίδος ὀπτῆς τόμους, ἡ δὲ ταριχευομένη γογγυλὶς λεπυντικώτερα ἐστὶ τῆς ἐφθῆς καὶ μάλιστα ἡ διὰ νάπυος γινομένη, ὡς φησὶν ὁ Δίφιλος. ὅτι κράμβης γένη τρία, ἀλμυρίς, λειόφυλλος, σελινουσίης· τῇ δ' ἡδονῇ πρώτη κέκριται ἀλμυρίς. φύεται δ' ἐν Ἑρετρίᾳ, Κύμῃ, Ῥόδῳ, Κνίδῳ καὶ Ἐφέσῳ. ἡ δὲ λειόφυλλος ἀνὰ πᾶσαν γίνεται γῆν. ἡ δὲ σελινουσία ὠνόμασται διὰ τὴν πυκνότητα· ἐμφορῆς γὰρ ἐστὶ σελίνῳ κατὰ τὴν πύκνωσιν. Θεόφραστος δὲ φησὶ· τῆς ῥαφάνου (λέγω δὲ τὴν κράμβην) ἡ μὲν ἐστὶν οὐλόφυλλος, ἡ δὲ ἀγρία. Δίφιλος δὲ ὁ Σίφνιος φησὶ· κράμβη καλλίστη γίνεται καὶ γλυκεῖα ἐν Κύμῃ, ἐν δὲ Ἀλεξανδρείᾳ πικρά. τὸ δ' ἐκ Ῥόδου φερόμενον σπέρμα εἰς Ἀλεξανδρείαν ἐπὶ ἐνιαυτὸν γλυκεῖαν ποιεῖ τὴν κράμβην, μεθ' ὃν χρόνον πάλιν ἐπιχωριάζει. Νίκανδρος δὲ φησὶ· κύμη κακόχροος, ἡ μὲν ἔοικε πέλμασιν οἷσι πέδιλα παλίμβολα κασσίουσιν· ἦν μάντιν λαχάνοισι παλαιόγονοι ἐνέπουσιν. μήποτε δὲ μάντιν καλεῖ τὴν κράμβην ἱερὰν οὖσαν, ἐπεὶ φησὶ τι τοιοῦτον καὶ Ἰππώναξ. ὁ δ' ἐξολισθὼν ἰκέτευε τὴν κράμβην τὴν ἐπταφύλλιον, ἣ θύεσκε Πανδῶρῃ. καὶ Ἀνάνιος δὲ φησὶ· καὶ σὲ φιλέω, ναὶ μὰ τὴν κράμβην. καὶ Ἐπίχαρμος· ἐν Γῇ καὶ Θαλάσσῃ· καὶ μὰ τὴν κράμβην. ἐδόκει δὲ Ἰωνικὸς εἶναι ὄρκος, καὶ οὐ παράδοξον εἰ κατὰ τῆς κράμβης τινὲς ὠμνουν, ὁπότε καὶ Ζήνων ὁ Κιττιεὺς ὁ τῆς στοᾶς κτίστωρ μιμούμενος τὸν κατὰ τῆς κυνὸς ὄρκον Σωκράτους καὶ αὐτὸς ὠμνυε τὴν κάππαριν. Ἀθήνησι δὲ ταῖς τετοκυῖαις κράμβη παρεσκευάζετο ὥς τι ἀντιφάρμακον εἰς τροφήν, ὡς Ἐφίππος· ἔπειτα πῶς οὐ στέφανος οὐδεὶς ἐστὶ πρόσθε τῶν θυρῶν, οὐ κνίσσα κρούει ῥινὸς ὑπεροχὰς ἄκρας Ἀμφιδρομίων ὄντων; ἐν οἷς νομίζεται ὅπτᾱν τε τυροῦ χερωννησίτου τόμους ἔψειν τ' ἐλαίῳ ῥαφανον ἡγκαλισμένην πνίγειν τε παχέων ἀρνείων στηθύνια τίλλειν τε φάττας καὶ κίχλας ὁμοῦ σπίνοις κοινῇ τ' ἐναυεῖν τευθίσι σηπίδια πιλεῖν τε πολλὰς πλεκτάνας ἐπιστρόφως πίνειν τε πολλὰς κύλικας εὐζωρεστέρας. Ἀντιφάνης δὲ ὡς εὐτελοῦς βρώματος τῆς κράμβης μέμνηται. Πολύζηλος δὲ ὑψιπετάλους που κράμβας φησὶν. ὅτι θλαστὰς ἐλαίας φησὶ που Δίφιλος. ὅτι εὐχλωύτερον τὸ λευκὸν σεῦτλον τοῦ μέλανος καὶ ὀλιγοσπερμότερον καὶ καλεῖται Σικελικόν, ὡς φησὶ Θεόφραστος. ἡ δὲ σευτλὶς ἕτερον τοῦ σεύτλου. διὸ Δίφιλος ὁ κωμωδιοποιὸς ἐπιτιμᾷ τινι ὡς κακῶς λέγοντι καὶ τὰ τεῦτλα τουταίνας καλῶν. Εὐδημος δὲ τέσσαρα γένη τεύτλων φησὶ· σπαστόν, καυλωτόν, λευκόν, πάνδημον, τοῦτο δ' εἶναι τῇ χροῇ φαιόν. Δίφιλος δ' ὁ Σίφνιος τὸ σευτλίον φησὶν εὐχλωύτερον κράμβης καὶ θρεπτικώτερον μετρίως, ἐκζεστόν δὲ καὶ λαμβανόμενον μετὰ νάπυος λεπυντικώτερον εἶναι καὶ ἐλμίνθων φαρμακόν.

2, 2 5

εὐκοιλιώτερον δὲ τὸ λευκόν, τὸ δὲ μέλαν οὐρητικώτερον, εἶναι δ' αὐτῶν καὶ τὰς ρίζας εὐστομωτέρας καὶ πολυτροφωτέρας. ὅτι ὁ σταφυλῖνος τὸ λάχανον δριμύς ἱκανῶς θρεπτικός, εὐστόμαχος, μέσως διαχωρητικός τε καὶ πνευματώδης, δύσπεπτος, οὐρητικὸς ἱκανῶς, διεγερτικὸς εἰς ἀφροδίσια· διὸ καὶ ὑπ' ἐνίων φίλτρον καλεῖται. ὅτι τὸ κεφαλωτόν τὸ καὶ πράσιον εὐχυλον· ὁ δὲ Δίφιλος φησὶ μέσως λεπυντικόν, θρεπτικόν, πνευματώδες. καλοῦσι δὲ αὐτὰ καὶ τηθυλλίδας ἢ γηθυλλίδας. σκόροδα δύο καὶ γαθυλλίδας δύο. οἱ δὲ τὸ γήθυον καλούμενόν φασι εἶναι τὴν γαθυλλίδα ὃ ὅμοιον ἀμπελοπράσῳ Δίδυμός φησὶ, τὰ δ' αὐτὰ καὶ ἐπιθυλλίδας λέγεσθαι. Πολέμων δ' ὁ περιηγητὴς κιττήσαί φησὶ γηθυλλίδος τὴν Λητῶ κύουσαν τὸν Ἀπόλλωνα, ὅθεν τιμῆς τοιαύτης ταύτην τυχεῖν. διατέτακται γὰρ παρὰ Δελφοῖς τῇ θυσίᾳ τῶν Θεοξενίων, ὃς ἂν κομίση γηθυλλίδα μεγίστην τῇ Λητοῖ, λαμβάνειν μοῖραν ἀπὸ τῆς τραπέζης. ἐώρακά τε, φησὶν, αὐτὸς οὐκ ἐλάττω γηθυλλίδα γογγυλίδος καὶ τῆς στρογγύλης ῥαφανίδος. ὅτι ὁ χαρίεις Ἀριστοφάνης ἐπαινῶν τὰς καλὰς Ἀθήνας ταῦτά φησιν· ὅψει δὲ

χειμῶνος μέσου σικυούς, βότρυς, ὀπώραν, στεφάνους ἴων, κονιορτὸν ἐκτυφλοῦντα. ὡτὸς δ' ἄνῆρ πωλεῖ κίχλας, ἀπίους, σχαδόνας, ἐλάας, χόρια, χελιδόνα, τέττιγας, ἔπειτα κολοκύντας ὁμοῦ ταῖς γογγυλίσιν ἀροῦσιν. ἴδοις δ' ἂν νιφόμενα σῦκα ὁμοῦ τε μύρτα. ὥστ' οὐκ ἔτ' οὐδεὶς οἶδε πηνίκ' ἐστὶ τοῦνιαυτοῦ. μέγιστον ἀγαθόν, εἶπερ δι' ἐνιαυτοῦ ὅτου τις ἐπιθυμεῖ λαβεῖν. κακὸν μὲν οὖν μέγιστον. εἰ μὴ γὰρ ἦν, οὐκ ἂν ἐπεθύμουν οὐδ' ἂν ἐδαπανῶντο. εἴτ' ἐπάγει ὅτι σέβοντες τοὺς θεοὺς Αἴγυπτον αὐτῶν τὴν πόλιν πεποιήκας' ἀντ' Ἀθηνῶν μηνί, φησίν, Ἰανουαρίῳ ἐθαυμάζομεν ἐσθίοντες τὰς κολοκύντας. χλωραί τε γὰρ ἦσαν καὶ τὸ ἴδιον ἀπεδίδοσαν τοῦ χυμοῦ. ἐτύγχανον δ' οὔσαι τῶν συντεθειμένων ὑπὸ τῶν τὰ τοιαῦτα μαγγανεύειν εἰδότην ὀψαρτυτῶν. ὅτι Νίκανδρος σικύας ὀνομάζει τὰς κολοκύντας λέγων αὐτὰς σικύας τμητῶν ἀνὰ κλώμασι πείραις, ἡέρι δὲ ξήρανον, ἐπεγκρεμάσαι δὲ καπνῶ, χεῖμασιν ὄφρ' ἂν δμῶες ἄλλης περιχανδέα χύτρον πλήσαντες ῥοφέωσιν. ὅτι τὰ συγκοπτὰ λάχανα κνιστὰ Ἀριστοφάνης φησίν. ὅτι ὄρνιθας καὶ ὀρνίθια τὰς θηλείας ἢ συνήθεια ἐκάλει ὡς Χρύσιππος, καθάπερ τινὲς φασὶ τὰς λευκὰς ὄρνιθας τῶν μελαινῶν ἡδίους εἶναι, ἀλεκτρυόνας δὲ καὶ ἀλεκτορίδας τοὺς ἄρρενας. ὄρνιθας δὲ φαμεν τὰς ἰδικῶς οὕτω καλουμένας. ὡς Μένανδρος ἀλεκτρυῶν τις ἐκεκράγει μέγα. οὐ σοβήσεται ἔξω τὰς ὄρνιθας ἀφ' ἡμῶν; οἱ δὲ ἀρχαῖοι τὸ ὄρνις καὶ ἀρσενικῶς καὶ θηλυκῶς λέγουσιν. Ὅμηρος ὄρνιθές τε πολλοὶ ὑπ' αὐγάς ἡέλιοιο, καὶ ὄρνιθι λιγυρῇ.

2, 2 6 καὶ τὸν ἀλεκτρυόνα φασὶ καὶ θηλυκῶς. Στράτις αἱ δ' ἀλεκτρυόνες ἅπασαι καὶ τὰ χοιρίδια τέθνηκε καὶ τὰ μικρὰ ὀρνίθια. Ἀναξανδρίδης ὀχευομένους δὲ τοὺς κάπρους καὶ τὰς ἀλεκτρυόνας θεωροῦς' ἄσμενοι. Θεόπομπος ἀλεκτρυόνα τίκτουσαν ᾧ πάγκαλα. Ἀριστοφάνης πολλὰ τῶν ἀλεκτρυόνων ὑπηνέμια βία τίκτουσιν ᾧ πολλάκις. λέγεται δὲ καὶ ἀλεκτορίς καὶ ἀλέκτωρ. εἴρηται δ' οὕτως, ἐπεὶ ἐκ τοῦ λέκτρος ἡμᾶς ἐγείρει. τὸ ὄρνις Δωριεὺς ὄρνιξ λέγοντες διὰ τοῦ χ κλίνουσιν ὄρνιχος. αἰτιατικὴ δὲ τοῦ ὄρνις οὐ μόνον ὄρνιν καὶ ὄρνιθα καὶ οὐ μόνον ὄρνιθες ἀλλὰ καὶ ὄρνις. ὅτι δέλφαξ ὁ ἄρρην καὶ τέλειος χοῖρος παρ' Ἐπιχάρμω. καὶ Ἀναξίλας δ' ἐν Κίρκῃ τοὺς μὲν ὀρεινομένους ὑμῶν ποιήσει δέλφακας ὑληβάτας, τοὺς δὲ πάνθηρας, ἄλλους ἀγρώστας λύκους, λέοντας. Ἀριστοφάνης δὲ ἐπὶ θηλείας τάττει τοῦνομα δέλφακος λέγων ὀπωρινῆς. Καὶ κυρίως αἱ θήλειαι οὕτω λεχθεῖεν ἄν, ὡς δελφύας ἔχουσι ἡτοι μήτρας, ὅθεν καὶ οἱ ἀδελφοὶ ἐτυμολογοῦνται. περὶ δὲ τῆς ἡλικίας τοῦ ζῶου φησὶ Κρατῖνος ἥδη δέλφακες, χοῖροι δὲ τοῖσιν ἄλλοις. Ἀριστοφάνης δ' ὁ γραμματικὸς φησιν ὅτι τῶν συῶν τὰ μὲν ἥδη συμπεπηγότα δέλφακες, τὰ δ' ἀπαλὰ καὶ ἔνικμα χοῖροι. ὅθεν σαφὲς τὸ Ὅμηρικόν γίνεται· τὰ τε δμῶεσσι πάρεστι χοῖρε' ἀτὰρ σιάλους γε σύας μνηστῆρες ἔδουσιν. —Ἀναξανδρίδης διδάσκων ποτε διθύραμβον Ἀθήνησιν εἰσῆλθεν ἐφ' ἵππου καὶ ἀπήγγελλέ τι τῶν ἐκ τοῦ ἄσματος. ἦν δὲ τὴν ὄψιν καλὸς καὶ μέγας καὶ κόμην ἔτρεφε καὶ ἐφόρει ἀλουργίδα καὶ κράσπεδα χρυσᾶ. πικρὸς δ' ὢν τὸ ἦθος ἐποίει τι τοιοῦτον περὶ τὰς κωμωδίας· ὅτε γὰρ μὴ νικῶν, λαμβάνων ἔδωκεν εἰς τὸν λιβανωτὸν κατατεμεῖν καὶ οὐ μετεσκεύαζεν ὡς οἱ πολλοί. καὶ πολλὰ ἔχοντα κομψῶς τῶν δραμάτων ἠφάνιζε δυσκολαίνων τοῖς θεαταῖς διὰ τὸ γῆρας. —ὅτι ἦν παλαιὸς νόμος τῆς ἐπιγονῆς ἕνεκα τῶν θρεμμάτων μὴ σφάττειν πρόβατον ἄπεκτον ἢ ἄτοκον. διὸ τὰ ἥδη τέλεια ἦσθιον. ἀτὰρ σιάλους γε σύας μνηστῆρες ἔδουσιν. ἦν δὲ καὶ ἔθος τὴν τῆς Ἀθηνᾶς ἰέρειαν οὐ θύειν ἀμνὴν οὐδὲ τυροῦ γεύεσθαι. κατὰ χρόνον δὲ τινα ἐκλιπόντων τῶν βοῶν, φησὶ Φιλόχορος, νομοθετηθῆναι διὰ τὴν σπάνιν ἀπέχεσθαι τῶν ζώων, συναγαγεῖν βουλομένους καὶ πληθῆσαι τῷ μὴ καταθύεσθαι. χοῖρον δ' οἱ Ἴωνες καλοῦσι τὴν θήλειαν. ὅτι Πτολεμαῖος ὁ τῆς Αἰγύπτου βασιλεὺς γράφει· εἰς Ἄσσον ἐπιδημήσαντί μοι οἱ Ἄσσιοι παρέστησαν χοῖρον ἔχοντα τὸ μὲν ὕψος δύο ἡμίους πήχεων, ὅλον δ' ἄρτιον πρὸς τὸ μῆκος, τῇ χοιρῇ χιόνινον. ἔφασάν τε τὸν βασιλέα Εὐμένῃ τὰ τοιαῦτ' ἐπιμελῶς ὠνεῖσθαι παρ' αὐτῶν διδόντα τοῦ ἐνὸς δραχμὰς τετρακισχιλίας. ὅτι Χαμαιλέων παρατίθεται ἐν τῷ περὶ Αἰσχύλου ταῦτα εἰπεῖν τὸν Αἰσχύλον·

ἐγὼ δὲ χοῖρον καὶ μάλ' εὐθηλούμενον ἐν κριβάνῳ θήσω. τί γὰρ ὄψον γένοιτ' ἂν ἀνδρὶ τοῦδε βέλτιον; καὶ πάλιν· λευκός τί δ' οὐχί; καὶ καλῶς ἡφευμένος· ὁ χοῖρος ἔψου μηδὲ λυπηθῆς πυρί.

2, 2 7

Ἀγαθοκλῆς ὁ Βαβυλώνιος φησι· μυθεύουσιν ἐν Κρήτῃ τὴν Διὸς γενέσθαι τέκνωσιν ἐπὶ τῆς Δίκτης, ἐν ἧ καὶ ἀπόρρητος γίνεται θυσία. λέγεται γὰρ ὡς ἄρα Διὶ θηλὴν ὑπέσχετο ὅς καὶ τῷ σφετέρῳ γρυσμῷ περιοιχνεύσει τὸν κνυζηθμὸν τοῦ βρέφους ἀνεπαίστον τοῖς παροῦσιν ἐτίθει. διὸ πάντες τὸ ζῶον τοῦτο περίσεπτον ἡγοῦνται. Πραῖσιοι δὲ καὶ ἱερὰ ῥέζουσιν υἱ, καὶ αὐτὴ προτελὴς αὐτοῖς ἡ θυσία νενόμισται. ὅτι Ἀρχαῖος ὁ Ἑρετριεὺς μέμνηται πεταλίδων συῶν οὕτω ῥηθειῶν ἐκ μεταφορᾶς τῶν μόσχων· οἱ πέταλοι λέγονται ἀπὸ τῶν κεράτων, ὅταν αὐτὰ ἐκπέταλα ἔχωσιν. Ἑρατοσθένης δὲ σύας λαρινοὺς προσηγόρευσε μετάγων ἀπὸ τῶν λαρινῶν βοῶν οὕτω κληθέντων ἢ ἀπὸ τοῦ λαρινεῦσθαι ὃ ἐστὶ σιτίζεσθαι κατὰ Σώφρωνα, ἢ ἀπὸ κώμης Ἡπειρωτικῆς Λαρίνης ἢ ἀπὸ τοῦ βουκολοῦντος αὐτὰς Λαρίνου. εἰσαχθέντος ἡμῖν, φησί, ποτὲ καὶ δέλφακος, οὗ τὸ μὲν ἥμισυ κραμβαλέον ἦν ἐπιμελῶς πεποιημένον, τὸ δὲ ἥμισυ ὥσαν ἐξ ὕδατος ἡψημένον τακερῶς, καὶ πάντων θαυμαζόντων τοῦ μαγείου τὴν σοφίαν, μέγα φρονῶν ἐκεῖνος ἐπὶ τῇ τέχνῃ ἔφη· ἀλλὰ μὴν οὐδὲ τὴν σφαγὴν ἔχει τις ὑμῶν ἐπιδεῖξαι ὅπου ἐγένετο ἢ πῶς αὐτοῦ ἡ γαστήρ πεπλήρωται παντοίων ἀγαθῶν. καὶ γὰρ κίχλας ἐν ἑαυτῷ ἔχει καὶ ἄλλα ὀρνίθια ὑπογαστριῶν τε μέρη χοιρείων καὶ μήτρας τόμους καὶ τῶν ὦων τὰ χρυσᾶ, ἔτι δὲ ὀρνίθων γαστέρας αὐταῖσι μήτραις καὶ τὰ ἐκ σαρκῶν εἰς λεπτὰ κατακνιζόμενα καὶ μετὰ πεπερίδων συμπλαττόμενα· ἰσίκια γὰρ ὀνομάζειν αἰδοῦμαι τὸν Οὐλπιανόν, καίπερ αὐτὸν εἰδὼς ἡδέως αὐτοῖς χρώμενον. πλὴν ὁ ἐμὸς συγγραφεὺς Πάξακος τῶν ἰσικίων μέμνηται, καὶ οὐ μοι φροντὶς Ἀττικῶν χρήσεων. ὑμεῖς οὖν ἐπιδεῖξατε πῶς τε ὁ χοῖρος ἐσφάγη καὶ πῶς ἐξ ἡμισείας μὲν ἐστὶν ὀπτός, ἐφθός δὲ κατὰ θάτερα. ἀπορούντων δὲ πάντων καὶ λιπαρούντων δεικνύειν τὴν σοφίαν, ἔφη· ὁ μὲν χοῖρος ἐσφάγη ὑπὸ τὸν ὦμον σφαγὴν βραχεῖαν, καὶ ἐπέδειξεν· ἔπειτ' ἀπορρεύσαντος τοῦ πολλοῦ αἵματος πάντα τὰ ἐντοσθίδια μετὰ τῆς ἐξαιρέσεως (εἴρηται γὰρ καὶ ἡ ἐξαιρέσις, ὧ στωμυλῆθραι δαιταλεῖς) διακλύσας ἐπιμελῶς οἶνῳ πολλῷ ἐκρέμασα ἐκ ποδῶν. εἶτα πάλιν οἶνῳ διέβρεξα καὶ προσεψήσας μετὰ πολλοῦ πεπέρεως τὰ προειρημένα χναυμάτια ἔβυσσα διὰ τοῦ στόματος, πολλὸν ἐπιχέας ζωμὸν εὖ μάλα πεποιημένον. καὶ μετὰ ταῦτα περιέπλασα τοῦ χοίρου τὴν ἡμίσειαν, ὡς ὁρᾶτε, ἀλφίτοις πολλοῖς κριθῶν ἀναδεύσας αὐτὰ οἶνῳ καὶ ἐλαίῳ. ἔπειτα ἐνέθηκα κριβάνῳ ὑποθεὶς τράπεζαν χαλκὴν ἐστάθευσά τε τῷ πυρί, ὡς μήτε κατακαῦσαι μήτ' ὦμὸν ἀφελεῖν. καὶ τῆς ἤδη γενομένης κραμβαλέας, εἵκασα καὶ τᾶλλο μέρος ἡψῆσθαι ἀποβαλὼν τ' αὐτοῦ τὰ ἄλφιστα οὕτω φέρων ἡμῖν παρέθηκα. —ὅτι μάγειρός τις παρὰ Ποσειδίππῳ ἄλλα τε ἀστεῖα ἔφη καὶ δὴ καὶ ταῦτα· ὅστις ἂν θώρακ' ἔχη φολιδωτὸν ἢ δράκοντα σεσιδηρωμένον, ἐφάνη Βριάρεως ἂν τύχη δ' ἐστὶ λαγώς.

2, 2 8

καὶ ὁ μάγειρος ἐὰν μὲν ὑποδιακόνους ἔχων πρὸς τὸν ιδιώτην καὶ μαθητὰς εἰσῆ, κυμινοπρίστας πάντας ἢ λιμοὺς καλῶς ἔπειτ' ἤξεν. ἐὰν δ' ἀληθινὸν ἑαυτὸν παραβάλῃς, καὶ προσεκδαρεῖς ἅπει. ὅπερ οὖν ὑπεθέμην, τῷ κενῷ χώραν δίδου, καὶ τὰ στόματα γίνωσκε τῶν κεκλημένων. ὥσπερ γὰρ εἰς τὰμπόρια, τῆς τέχνης πέρας τοῦτ' ἔστιν, ἂν εὖ προεδράμῃς πρὸς τὸ στόμα. καὶ ἄλλος δὲ μάγειρος παρὰ τῷ αὐτῷ φησιν· ὁ μάγειρος ἀγαθοῦ στρατηγοῦ διαφέρει οὐδέν. οἱ πολέμιοι πάρεισιν· ὁ βαθὺς τῇ φύσει στρατηγὸς ἔστηκε καὶ τὸ πρᾶγμ' ἐδέξατο. πολέμιός ἐστι πᾶς ὁ συμπίνων ὄχλος. πίνει γὰρ ἀθρόος οὗτος· εἰσελήλυθεν, ἐκ πεντεκαίδεχ' ἡμερῶν προηλεκτικῶς τὸ δεῖπνον, ὀρμῆς μεστός, ἐκλελυμένος, τηρῶν πότ' ἐπὶ τὰς χεῖρας οἴσει τις. ὁ δὲ παρὰ Σώφρονι μάγειρος κληθεὶς εἰς γάμον φησὶ πρὸς τὸν μαθητὴν· ἐμὸς εἰ μαθητὴς καὶ μάγειρος οὐ κακός. ὁ καιρὸς εὐκτός· ὠφελοῦ. φιλάργυρος ὁ γέρων, ὁ μισθὸς μικρός· εἴ σε λήψομαι νῦν καὶ κατεσθίοντα καὶ τοὺς ἄνθρακας, ἀπόλωλας. καὶ παρὰ Σωσιπάτρῳ μάγειρός φησιν· οὐκ εὐκαταφρόνητος ἡμῶν ἡ τέχνη, ἀλλὰ πέπαυται τὸ πρᾶγμα, καὶ πάντες σχεδὸν εἶναι μάγειροί φασι· οὐδὲν εἰδότες· εἶτά φησιν ὅτι καὶ τρεῖς ἡμεῖς ἐσμέν, Βοιδίων, Χαριάδης, ἐγὼ τε. τοῖς

λοιποῖς δὲ προσπέρδου. οἱ τὸ διδασκαλεῖον σώζομεν τὸ Σίκωνος, ὃς τῆς τέχνης ἀρχηγὸς ὢν ἐδίδασκεν ἡμᾶς πρῶτον ἀστρολογεῖν, ἔπειτ' εὐθύς ἀρχιτεκτονεῖν, περὶ φύσεώς τε κατεῖχε πάντας τοὺς λόγους· ἐπὶ πᾶσι τούτοις ἔλεγε τὰ στρατηγικά· δεῖ γὰρ τὸν μάγειρον εἰδέναι πρῶτιστα μὲν περὶ μετεώρων ἄστρον τε δύσεις καὶ ἐπιτολὰς καὶ τὸν ἥλιον πότε ἐπὶ τὴν μακρὰν καὶ βραχεῖαν ἡμέραν ἐπάνεισι κὰν ποίοις ἐστὶ ζωδίοις. τὰ γὰρ ὄψα πάντα καὶ βρώματα ἐν τῇ περιφορᾷ τῆς ὅλης συντάξεως ἐτέραν ἐν αὐτοῖς λαμβάνει τὴν ἡδονήν. ὁ μὲν γοῦν κατέχων τὰ τοιαῦτα τὴν ὥραν ἰδὼν τούτων ἐκάστοις ὥς προσήκει χρήσεται, ὁ δ' ἀγνοῶν ταῦτ' εἰκότως τυντλάζεται. περὶ δὲ ἀρχιτεκτονικῆς ἐκεῖνο ἴσθι· δεῖ τοῦπτανεῖον ὀρθῶς καταβαλέσθαι καὶ τὸ φῶς λαμβάνειν ὅσον δεῖ καὶ τὸ πνεῦμ' ἰδεῖν πόθεν ἐστίν, ὃ τε καπνὸς φερόμενος δεῦρο κάκει διαφοράν εἴωθε τοῖς ἔψουσι ἐμποιεῖν τινα. ἔτι δίδειμί σοι τὰ στρατηγικά. ἡ τάξις σοφὸν πανταχοῦ, καθ' ἡμᾶς δὲ πάνυ. τὸ γὰρ παραθεῖναι καὶ ἀφελεῖν τεταγμένα ἕκαστα καὶ τὸν καιρὸν ἐπὶ τούτοις ἰδεῖν, πότε δεῖ πυκνότερον ἐπαγαγεῖν καὶ πότε βάδην, καὶ πῶς ἔχουσι πρὸς τὸ δεῖπνον καὶ πότ' εὐκαιρον τὰ μὲν θερμὰ παραθεῖναι τὰ τ' ἐπανέντα, τὰ δὲ μέσως, τὰ δ' ὅλως ἀποψύξαντα, ταῦτα πάντ' ἐν τοῖς στρατηγικοῖς ἐξετάζεται μαθήμασιν. λέγει δὲ καὶ ὁ παρὰ Ἀλέξιδι μάγειρος ἂν μὲν οὖν τύχοι ὁ ταῦτα μέλλων ἐσθίειν τε καὶ κρίνειν εἰς καιρὸν ἐλθὼν, ὠφέλησε τὴν τέχνην· ἂν δ' ὑστερίζη τῆς τεταγμένης ἀκμῆς, ὥστ' ἢ προοπτήσαντα χλιαίνειν πάλιν, ἢ μὴ προοπτήσαντα συντελεῖν ταχύ, ἀπεστέρησε τῆς τέχνης τὴν ἡδονήν.

2, 2 9 εἰς τοὺς σοφιστὰς τὸν μάγειρον ἐγγράφω. ἐστήκαθ' ὑμεῖς· κάεται δ' ἐμοὶ τὸ πῦρ· ἤδη πυκνοὶ δ' ἄττουσιν Ἡφαίστου κύνες. παρὰ Εὐφροني δὲ μάγειρός φησι· πολλῶν μαθητῶν γενομένων μοι, Λύκε, διὰ τὸ νοεῖν αἰεὶ τι καὶ ψυχὴν ἔχειν, ἅπει γεγινώς μάγειρος ἐκ τῆς οἰκίας ἐν οὐχ ὅλοις δέκα μηνί, πολὺ νεώτατος. Ἄγις Ῥόδιος ὥπτηκεν ἰχθὺν μόνος ἄκρως, Νηρεὺς δ' ὁ Χῖος γόγγρον ἤψε τοῖς θεοῖς, ὀρίον τὸ λευκὸν οὐξ Ἀθηνῶν Χαριάδης, ζωμὸς μέλας ἐγένετο πρῶτῳ Λαμπρίᾳ, ἀλλᾶντας Ἀφθόνητος, Εὐθυνος φακῇν. οὗτοι μετ' ἐκείνους τοὺς πάλοι γεγόνασιν ἡμῶν ἐπτά δεῦτεροι σοφοί. ἐγὼ δ' ὀρῶν τὰ πολλὰ προκατειλημμένα εὖρον τὸ κλέπτειν πρῶτος. — ἔνδοξοι ὄρκοι· μὰ τοὺς ἐν Μαραθῶνι κινδυνεύσαντας ἢ ἐν Ἀρτεμισίῳ καὶ τοὺς ἐν Σαλαμῖνι ναυμαχήσαντας. ὅτι Ἀττικὴ λέξις τὸ παραφέρειν· Ἀριστοφάνης παραφέρειν τὰ ποτήρια. Ἄλεξις· παραφέρων ἀγαθὼν ἀμάξας. ὡσαύτως καὶ τὸ γεῦμα· Ἐφιππος· γεύματα οἴνων. ὡσαύτως καὶ τὸ οἶνογευστεῖ παρ' Ἀντιφάνει. ἂν ὁ μάγειρος ἐξαμαρτάνῃ, τύπτεται ὁ αὐλητής, φησὶν Εὐβουλος. — τί δεῖ λέγειν με πολλὰ πρὸς συνειδότα; ἐμὸς εἶ μαθητής, σὸς δ' ἐγὼ διδάσκαλος, Διονύσιός φησιν ὁ κωμωδιοποιός. ὅτι τῶν παλαιῶν τις, οὗ τὸ ὄνομα ὁ ῥήτωρ σιγᾷ, ἠνάγκαζε τοὺς μαγείρους τοὺς Πλάτωνος διαλόγους μανθάνοντας φέροντάς τε τὰς λοπάδας ἅμα λέγειν· εἷς, δύο, τρεῖς· ὁ δὲ δὴ τέταρτος ἡμῶν, ὦ φίλε Τίμαιε, ποῦ τῶν χθὲς μὲν δαιτυμόνων, τὰ νῦν δ' ἐστιατόρων; ἔπειτ' ἄλλος ἀπεκρίνατο· ἀσθένειά τις αὐτῷ συνέπεσεν, ὦ Σώκρατες. διεξήρχοντό τε τοῦ διαλόγου τὰ πολλὰ τὸν τρόπον τοῦτον, ὥς ἄχθεσθαι μὲν τοὺς εὐωχουμένους, ὑβρίζεσθαι δὲ τὸν πάνσοφον ἐκεῖνον ἄνθρωπον καὶ διὰ τοῦτο πολλοὺς τῶν καθαρείων ἐξόμνυσθαι τὰς παρ' ἐκείνῳ ἐστιάσεις. ὅτι ὁ πρῶτος τὸν Ὀλυμπίασιν ἀγῶνα ἀναδησάμενος Κόροιβος ὁ Ἡλεῖος μάγειρος ἦν, καὶ οὐχ οὕτως ὠγκύλλετο ἐπὶ τῇ τέχνῃ ὥς ὁ παρὰ Στράτῳ μάγειρος, περὶ οὗ τοιαῦτα λέγει ὁ μεμισθωμένος σφίγγα ἄρρενα, οὐ μάγειρον εἰς τὴν οἰκίαν εἴληφα· ἀπλῶς γὰρ οὐδὲν ὅς' ἂν λέγῃ συνήμι· κενὰ ῥήματα πεπορισμένους πάρεστιν. ὥς εἰσῆλθε γάρ, εὐθύς μ' ἐπηρώτησε προσβλέψας μέγα· πόσους κέκληκας μέροπας ἐπὶ δεῖπνον; λέγει· ἐγὼ κέκληκα μέροπας ἐπὶ δεῖπνον; χολᾷς. οὐδεὶς παρέσται. τοῦτο γὰρ νῆ τὸν Δία ἐστὶ κατάλοιπον μέροπας ἐπὶ δεῖπνον καλεῖν. οὐδ' ἄρα παρέσται δαιτυμῶν οὐδὲ εἷς ὅλως; οὐκ οἶομαί γε δαιτυμῶν. ἐλογιζόμην· ἥξει Φιλῖνος, Μοσχίων, ὁ δεῖνα, ὁ δεῖνα· κατ' ὄνομα' ἀνελογιζόμην· οὐκ ἦν ἐν αὐτοῖς οὐδὲ εἷς μοι δαιτυμῶν. οὐδὲ εἷς παρέσται, φημί. τί λέγεις; οὐδὲ εἷς; σφόδρα ἡγανάκτησεν ὥσπερ ἡδικημένος, εἰ μὴ κέκληκα δαιτυμόνας. οὐδ' ἄρα θύεις

έρυσίχθονα; οὐκ, ἔφην ἐγώ. βοῦν δ' εὐρυμέτεπον; οὐ θύω βοῦν, ἄθλιε. μήλα θυσιάζεις ἄρα; μὰ Δί' ἐγὼ μὲν οὐδέτερον αὐτῶν, προβάτιον δέ.

2,2 10

οὐκουν, ἔφη, τὰ μήλα πρόβατα; Ὅμηρον οὐκ οἶσθα λέγοντα; Ὅμηρικῶς γὰρ διανοῇ μ' ἀπολλύναι; οὕτω λαλεῖν εἴωθα. μὴ τοίνυν λάλει οὕτω παρ' ἔμοιγ' ὦν. ἀλλὰ διὰ τὰς τέσσαρας δραχμὰς ἀποβαλῶ τὴν προαίρεσιν; τοὺς ὀλοχύτας φέρε δεῦρο. τοῦτο δ' ἐστὶ τί; κριθαί. τί οὖν, ἀπόπληκτε, περιπλοκάς λέγεις; πηγὸς πάρεστι; σαφέστερον λέγε. ἀτάσθαλος εἶ, πρέσβυ. ἄλας φέρε. τοῦτ' ἔστι πηγός. ὅτι περιέργον τὸ πολὺ τῶν μαγείρων γένος περὶ τὰς ἱστορίας καὶ τὰ ὀνόματα. λέγουσι γοῦν αὐτῶν οἱ λογιώτατοι γόνυ κνήμης ἔγγιον, καί· περιῆλθον Ἀσίαν καὶ Εὐρώπην. ἐπιτιμῶντες δέ τινί φησι μὴ δεῖν τὸν Οἰνέα Πηλέα ποιεῖν. ἵνα μή τις, φησί, ἐκεῖνον τοῦ Μενάνδρου λαρυγγίσῃ· οὐδὲ εἷς μάγειρον ἀδικήσας ἀθῶος διέφυγεν. ὅτι χηνῶν σιτευτῶν Θεόπομπος μέμνηται καὶ ἕτεροι δὲ συχνοί. εὖρηται δὲ καὶ ἀρσενικῶς καὶ θηλυκῶς παρ' Ὅμηρῳ. καὶ ὅτι κατὰ Ῥώμην περισπούδαστα ἦσαν τὰ χήνεια ἦπατα. ὅτι ὁ κρεωκάκκαβος κρέας ἐστὶ συγκεκομμένα μετὰ αἵματος καὶ λίπους ἐν ζωμῷ γεγλυκασμένῳ παρὰ Ἀχαιοῖς. ὅτι τοὺς ὄρχεις καὶ νεφροὺς ἐκάλουν· Φιλιππίδης γοῦν φησι περὶ ἑταίρας· ἔπειτ' ἐπὶ τούτοις ἦκ' ὄρχεις φέρων πολλούς. τὰ μὲν οὖν γύναια τᾶλλα ἠκκίζετο, ἢ δ' ἀνδροφόνος Γνάθαινα γελάσασα· καλοὶ γε, φησὶν, οἱ νεφροί. καὶ δύο ἀρπάσασα κατέπιεν, ὥσθ' ὑπτίους ὑπὸ τοῦ γέλωτος καταπεσεῖν. ὁ ῥήτωρ οὗτος τὸν ἐν τῷ δείπνῳ τούτῳ Οὐλπιανὸν φιλεπιτιμητὴν φησι καὶ ὀλίγα ἐσθίοντα, τηροῦντα δὲ τοὺς λέγοντας καὶ συνάγοντα τὰς ὁφρῦς καὶ τὰς ἀκάνθας ἐγείροντα. ὅτι ὀξυλιπάρου τριμμάτων Τιμοκλῆς ὁ κωμικὸς μέμνηται, ἀκρολιπάρους δὲ τινὰς ἀνθρώπους κέκληκεν Ἀλεξίς· ἀκρολίπαροι, τὸ δ' ἄλλο σῶμ' ὑπόξυλον. ὀξάλμης δὲ μέμνηται Κρατῖνος λέγων πάντας ἐλὼν ὑμᾶς ἐρίηρας ἑταίρους, φρύξας, ἐψήσας κάπ' ἀνθρακίας ὀπτήσας, εἰς ἄλμην τε καὶ ὀξάλμην, κᾶτ' ἐς σκοροδάλμην χλιερὸν ἐμβάπτων, ὃς ἂν ὀπτότατός μοι ἀπάντων ὑμῶν φαίνεται κατατρώξομαι, ὦ στρατιῶται. φησί· που Μεταγένης ὦγαθέ, δειπνῶμεν κᾶπειτά με πάντ' ἐπερωτᾶν ὃ, τι ἂν βούλῃ· νῦν γὰρ πεινῶν δεινῶς πῶς εἰμ' ἐπιλήσμων. εἰπόντος, φησὶν, Οὐλπιανοῦ τὸ ὁψάριον παρ' οὐδενὶ τῶν ζώντων λέγεσθαι, παρέφερε τις πολλὰς χρήσεις δι' ὧν ἐδείκνυτο ἐπὶ ἰχθύος τὴν λέξιν κεῖσθαι. λέγεται δὲ καὶ ἐπὶ τοῦ προσοψήματος. —ὅτι παρὰ Ἀλεξιδί φησί τις· ὁ πρῶτος εἰπὼν ὅτι σοφιστὴς οὐδὲ εἷς ἔμψυχον οὐδὲν ἐσθίει σοφός τις ἦν. ἐγὼ γὰρ ἦκω νῦν ἀγοράσας οὐδὲν ἔμψυχον· ἰχθύς ἐπριάμην τεθνηκότας μεγάλους, κρέα ἀρνὸς ἐσθίειν πίονος, οὐ ζώντος. ἡπάτιον ὀπτὸν προσέλαβον. τούτων ἂν δείξῃ τις ἢ φωνὴν τιν' ἢ ψυχὴν ἔχον, ἀδικεῖν προσομολογῶ καὶ παραβαίνειν νόμον. ὅτι τὸ ὀλβιογάστῳ παρ' Ἀμφιδι κεῖται· Εὐρύβατε κνισσολοιχέ, οὐκ ἔσθ' ὅπως οὐκ ὀλβιογάστῳ εἶ σύ. τὸ δὲ φασιανικός. ὁ φασιανὸς παρὰ Ἀριστοφάνει ἐν Ὅρνισι.

2,2 11

—φησὶ Θεόφραστος· ἔστι τοῖς ὄρνισι τοιαύτη διαφορά· τὰ βραχέα καὶ μὴ πτητικά, ὡς ἀτταγὴν, πέρδιξ, ἀλεκτρυών, φασιανός, εὐθύς βαδιστικά καὶ δασέα. Ἀριστοτέλης δὲ φησι· τῶν ὀρνίθων οἱ μὲν κονιστικοί, οἱ δὲ λοῦνται, οἱ δ' οὐδέτερον. ὅσοι δὲ μὴ πτητικοί, ἀλλ' ἐπίγειοι, κονιστικοί, οἷον ἀλεκτορίς, πέρδιξ, ἀτταγὴν, φασιανός, κορυδαλλός. Ἀγαθαρχίδης δὲ περὶ Φάσιδος τοῦ ποταμοῦ λέγων γράφει· πληθος δ' ὀρνίθων τῶν καλουμένων φασιανῶν φοιτᾷ τροφῆς χάριν πρὸς τὰς ἐκβολὰς τῶν στομάτων. καλεῖται δ' ὁ φασιανὸς καὶ τατύρας, ὡς φησι Πάμφιλος. φησί τις τῶν παρὰ τῷ ῥήτορι τούτῳ περὶ τῶν φασιανῶν ὅτι μὴ ἀπεγέυσαστο αὐτῶν περὶ τὰς χρήσεις ἀσχολούμενοι, οὕς ὥσπερ οἱ πυρέσσοντες περιφερομένους εἶδεν. ὅτι ἀτταγᾶς μείζων πέρδικος, ὅλος κατάγραφος τὰ περὶ τὸν νῶτον, κεραμεοὺς τὴν χροάν, ὑποπυρρίζων μάλλον. θηρεύεται δ' ὑπὸ κυνηγῶν διὰ τὸ βάρος καὶ τὴν τῶν πτερῶν βραχύτητα. ἔστι δὲ κονιστικός, πολύτεκνος, σπερμολόγος. φησὶ δὲ Σωκράτης ὅτι ἐκ Λυδίας μετακομισθέντες εἰς Αἴγυπτον οἱ ἀτταγαῖ καὶ ἀφεθέντες ἕως μὲν τινος ὄρτυγος φωνὴν ἀφίεσαν, ἐπεὶ δὲ τοῦ ποταμοῦ κοίλου ῥυέντος λιμὸς ἐγένετο καὶ πολλοὶ τῶν κατὰ τὴν χώραν ἀπώλλυντο, οὐ διέλιπον σαφέστερον τῶν παίδων τῶν

τρανοτάτων λέγοντες· τρὶς τοῖς κακούργοις κακά. συλληφθέντες δὲ οὐ μόνον οὐ τιθασεύονται, ἀλλ' οὐδὲ φωνὴν ἔτι ἀφ' ἑαυτῶν. ἐὰν δὲ ἀφεθῶσι, φωνήεντες πάλιν γίνονται. πλεονάζουσι δὲ ὡς Ἀριστοφάνης ἐν Ἀχαρνέσιν φησὶν ἐν τῇ Μεγαρικῇ. περισπῶσι δ' οἱ Ἀττικοὶ παρὰ τὸν ὀρθὸν λόγον τοῦνομα. τὰ γὰρ εἰς ας λήγοντα ἐκτεταμένον ὑπὲρ δύο συλλαβάς, ὅτε ἔχει τὸ ἄλφα παραλήγον, βαρύνεται, ἀκάμας, ἀδάμας. λεκτέον δὲ ἀτταγαῖ, οὐχὶ ἀτταγῆνες. Πολέμων τὸν πορφυρίωνα τὸν ὄρνεόν φησι διαιτώμενον κατὰ τὰς οἰκίας τὰς ὑπ' ἀνδρῶν τῶν γυναικῶν τηρεῖν πικρῶς καὶ τοιαύτην ἔχειν αἴσθησιν ἐπὶ τῆς μοιχευομένης, ὥσθ' ὅταν τοῦθ' ὑπονοήσῃ προσημαίνει τῷ δεσπότῃ, ἀγχόνῃ τὸ ζῆν περιγράψας. οὐ πρότερόν τε τροφῆς μεταλαμβάνει, εἰ μὴ περιπατήσῃ τόπον τινὰ ἐξευρὼν ἑαυτοῦ ἐπιτήδειον· μεθ' ὃν κονισάμενος λούεται, εἴτα τρέφεται. σχιδανόποδα δὲ αὐτὸν Ἀριστοτέλης φησὶν εἶναι ἔχειν τε χρῶμα κυάνεον, σκέλη μακρά, ῥύγχος ἡργμένον ἐκ τῆς κεφαλῆς φοινικοῦν, μέγεθος ἀλεκτρυόνος, στόμαχον δ' ἔχει λεπτόν· διὸ τῶν λαμβανομένων εἰς τὸν πόδα ταμιεύεται μικρὰς ψωμίδας. κάπτων δὲ πίνει. πενταδάκτυλός τε ὢν τὸν μέσον ἔχει μέγιστον. ἔστι δὲ Λίβυς ὄρνις ἱερὸς τῶν ἐκεῖ θεῶν τροφήν τε, ὡς φησὶ Καλλίμαχος, λαμβάνων ἐν σκότῳ καταδυόμενος· ἐχθαίρει γὰρ τοὺς προσιόντας αὐτοῦ τῇ τροφῇ. ἡ δὲ πορφυρὶς δίσταται πορφυρίωνος. μνημονεύει δὲ αὐτοῦ Ἀριστοφάνης ἐν Ὀρνισί. ὅτι τοῦ πέρδικος τὴν μέσσην συλλαβὴν ἔνιοι συστέλλονται· πολὺ δ' ἐστὶ τὸ ἐκτεινόμενον παρὰ Ἀττικοῖς.

2, 2 12 παραλαμβάνεται δὲ ἐπὶ λαγνείας συμβολικῶς. περὶ τούτου φησὶν Ἀριστοτέλης· ὁ πέρδιξ ἐστὶ χερσαῖος, σχιδανόπους, ζῇ δὲ ἔτη πεντεκαίδεκα, ἡ δὲ θήλεια καὶ πλείω, πολυχρονιώτερα γὰρ ἐν τοῖς ὄρνισι τῶν ἀρρένων τὰ θήλεα, ἐπ' αἵματι δὲ καὶ ἐκτρέφει ὡς ἡ ἀλεκτορίς. ὅταν δὲ γινῶσθαι ὅτι θηρεύεται, προελθὼν τῆς νεοσιᾶς κυλινδεῖται περὶ τὰ σκέλη τοῦ θηρεύοντος, ἐλπίδα ἐμποιῶν τοῦ συλληφθῆσθαι ἐξαπατᾷ τε ἕως ἂν ἀποπτῶσιν οἱ νεοττοί· εἴτα καὶ αὐτὸς ἐξίπταται. ἐστὶ δὲ τὸ ζῶν κακότηδες καὶ πανοῦργον καὶ ἀφροδισιαστικόν. διὸ καὶ τὰ ὦα τῆς θηλείας συντρίβει, ἵνα ἀπολαύῃ τῶν ἀφροδισίων. ὅθεν ἡ θήλεια γινώσκουσα ἀποδιδράσκουσα τίκτει. μάχονται δὲ καὶ οἱ χῆροι αὐτῶν πρὸς ἀλλήλους καὶ ὁ ἡττηθεὶς ὀχεύεται ὑπὸ τοῦ νικηθέντος. Ἀριστοτέλης δὲ φησὶν ὅτι τὸν ἡττηθέντα πάντες ἐν μέρει ὀχεύουσιν. ὀχεύουσι δὲ καὶ οἱ τιθασοὶ τοὺς ἀγρίους· ἐπειδὰν δὲ κρατηθῇ τις ὑπὸ τοῦ δευτέρου, οὗτος λάθρα ὀχεύεται ὑπὸ τοῦ κρατιστεύσαντος. γίνεται δὲ τοῦτο κατὰ τινὰ ὥραν τοῦ ἔτους. νεοττεύουσι δ' ἐπὶ γῆς οἱ ἄρρενες καὶ αἱ θήλειαι, διελόμενοι ἕκαστοι οἶκον. ἐπὶ δὲ τὸν θηρεύοντα πέρδικα ὠθεῖται ὁ τῶν ἀγρίων ἡγεμὼν μαχόμενος· ἀλόντος δὲ τούτου ἕτερος ἔρχεται μαχόμενος. καὶ ὁπότε μὲν ἄρρην ἢ θηρεύων, τοῦτο ποιεῖ· ὅταν δὲ θήλεια ἢ ἡ θηρεύουσα, ἄδει ἕως ἂν ἀπατηθῇ ὁ ἡγεμὼν αὐτῆς. καὶ οἱ ἄλλοι ἀθροισθέντες ἀποδιώκουσιν ἀπὸ τῆς θηλείας, ὅτι ἐκείνη, ἀλλ' οὐκ αὐτοῖς προσέχει, ὅθεν πολλάκις διὰ ταῦτα σιγῇ προσέρχεται, ὅπως μὴ ἄλλος ἀκούσας τῆς φωνῆς ἔλθῃ μαχόμενος αὐτῷ. ἐνίοτε δὲ ἡ θήλεια τὸν ἄρρενα προσιόντα κατασιγάσκει πολλάκις τε ἐπ' αἵματι ἐξίσταται, ὅταν προσερχόμενον ἐπαισθάνηται τὸν ἄρρενα τῇ θηρεύσει, ὑπομένει τε ὀχευθῆναι, ἵνα αὐτὸν ἀποσπάσῃ τῆς θηρεύσεως ἐπὶ τοσοῦτον δ' ἐπτόνται περὶ τὴν ὀχείαν πέρδικες καὶ ὄρνυγες ὡς εἰς τοὺς θηρεύοντας ἐμπίπτειν καθίζοντας ἐπὶ τῶν κεράμων. φησὶ δὲ καὶ τὰς ἀγομένας θηλείας πέρδικας ἐπὶ θήραν, ὁπότεν ἴδωσιν ἢ ὁσφρωνται τῶν ἀρρένων κατ' ἀνεμὸν στάντων ἢ περιπετομένων, ἐγκύους γίνεσθαι, τινὲς δὲ καὶ παραυτίκα τίκτειν. πέτονται τε περὶ τὸν τῆς ὀχείας καιρὸν χάσκοντες καὶ τὴν γλῶσσαν ἔξω ἔχοντες οἱ τε θήλεες καὶ οἱ ἄρρενες. Κλέαρχος δὲ φησὶν ὅτι οἱ στρουθοὶ καὶ οἱ πέρδικες καὶ οἱ ὄρνυγες προίενται τὴν γονὴν οὐ μόνον ἰδόντες τὰς θηλείας, ἀλλὰ καὶ ἀκούσας αὐτῶν τὴν φωνήν. τούτου δ' αἴτιον ἡ τῇ ψυχῇ γινομένη φαντασία περὶ τῶν πλησιασμένων. φανερώτερον δὲ γίνεται περὶ τὰς ὀχείας, ὅταν ἐξ ἐναντίας αὐτοῖς θῆς κάτοπτρον· προστρέχοντες γὰρ διὰ τὴν ἔμφασιν ἀλίσκονται τε καὶ προίενται τὸ σπέρμα. ἀλεκτρυόνας δὲ ἡ τῆς ἐμφάσεως αἴσθησις εἰς μάχην προάγεται μόνον. καλοῦνται δ' οἱ

πέρδικες ὑπ' ἐνίων κακκάβαι. ὁ δὲ Ποντικὸς Χαμαιλέων φησὶ τὴν εὕρεσιν τῆς μουσικῆς τοῖς ἀρχαίοις ἐπινοηθῆναι ἀπὸ τῶν ἐν ταῖς ἐρημίαις ἀδόντων ὀρνίθων ὧν τὴν κατὰ μίμησιν λαβεῖν στάσιν τὴν μουσικὴν.

2,2 13

οὐ πάντες δ' οἱ πέρδικες κακκαβίζουσι. Θεόφραστος γοῦν φησιν ὡς οἱ ἐπὶ τάδε πέρδικες τοῦ Κορυδαλλοῦ πρὸς τὸ ἄστν κακκαβίζουσιν, οἱ δ' ἐπέκεινα τιττυβίζουσιν. φησὶ δὲ Βάσιλις ὡς οἱ μικροὶ ἄνδρες οἱ ταῖς γεράνοις διαπολεμοῦντες πέρδιξιν ὀχήματι χρῶνται. Μενεκλῆς δὲ φησιν· οἱ Πυγμαῖοι τοῖς πέρδιξι καὶ ταῖς γεράνοις πολεμοῦσιν. ἐν Ἰταλίᾳ δὲ περδίκων ἐστὶ γένος ἁμαυρὸν τῇ πτερώσει καὶ μικρότερον τῇ ἔξει τὸ ρύγχος οὐ κινναβάρινον ἔχων. οἱ δὲ περὶ τὴν Κίρραν πέρδικες ἄβρωτον ἔχουσι τὸ κρέας διὰ τὰς νομάς· οἱ δὲ περὶ Βοιωτίαν ἢ οὐ διαβαίνουσιν εἰς Ἀττικὴν ἢ διαβαίνοντες τῇ φωνῇ διάδηλοι γίνονται, ὡς προείπομεν. οἱ δὲ περὶ Παφλαγονίαν δύο ἔχουσι καρδίας, ὡς φησὶ Θεόφραστος. οἱ δ' ἐν Σκιάθῳ τῇ νήσῳ κοχλίας ἐσθίουσι. τίκτουσι δ' ἐνίοτε καὶ πεντεκαίδεκα καὶ ἑξηκαίδεκα, πέτονται δὲ ἐπὶ βραχύ, ὡς φησὶ Ξενοφῶν ἐν πρώτῳ Ἀναβάσεως, ὅτι πολλοὶ ὠτίδες εἰς Ἀλεξάνδρειαν φέρονται ἀπὸ τῆς παρακειμένης Λιβύης· θηρῶνται δὲ οὕτω. μιμητικὸν ἐστὶ τὸ ζῶον, ὁ ὦτος, μάλιστα ὧν ἂν ἴδῃ ποιοῦντα ἄνθρωπον· στάντες οὖν οἱ κυνηγοὶ καταντικρὺ αὐτῶν ὑπαλείφονται φαρμάκῳ τοῦς ὀφθαλμούς, παρασκευάσαντες ἄλλα φάρμακα κολλητικὰ ὀφθαλμῶν καὶ βλεφάρων, ἃ οὐ πόρρω ἑαυτῶν ἐν λεκανίσκαις βραχείαις τιθέασιν. οἱ οὖν ὦτοι θεώμενοι τοῦς ὑπαλειφομένους τὸ αὐτὸ καὶ αὐτοὶ ποιοῦσιν ἐκ τῶν λεκανιδίων λαμβάνοντες καὶ ταχέως ἀλίσκονται. γράφει δὲ περὶ αὐτῶν Ἀριστοτέλης ὅτι ἐστὶ μὲν τῶν ἐκτοπιζόντων καὶ σχιδανοπόδων καὶ τριδακτύλων, μέγεθος ἀλεκτρυόνος μεγάλου, χρῶμα ὄρνυγος, κεφαλὴ προμήκης, ρύγχος ὀξύ, τράχηλος λεπτός, ὀφθαλμοὶ μεγάλοι, γλῶσσα ὁστώδης, πρόλοβον δ' οὐκ ἔχει. Ἀλέξανδρος δ' ὁ Μύνδιος καὶ λαγωδίαν αὐτὸν καλεῖσθαι φησὶ. φησὶ δ' αὐτὸν καὶ τὴν τροφήν ἀναμαρυκάσθαι ἢ δεσθαι τε ἵππῳ. εἰ γοῦν τις δορὰν ἵππων περιθοῖτο, θηρεύσοι ὅσους ἂν θέλοι· προσίασι γάρ. ἐν ἄλλοις δὲ πάλιν φησὶν Ἀριστοτέλης· ὁ ὦτός ἐστιν ὁμοῖος τῇ γλαυκί, οὐκ ἐστὶ δὲ νυκτερινός, ἔχει τε περὶ τὰ ὦτα πτερύγια, διὸ καὶ ὦτος καλεῖται, μέγεθος περιστερᾶς, μιμητὴς ἀνθρώπων· ἀντορχούμενος οὖν ἀλίσκεται. ἀνθρωποειδὴς δ' ἐστὶ τὴν μορφήν καὶ πάντων μιμητὴς ὅσα ἄνθρωπος ποιεῖ. διὸ τοῦς ἐξαπατωμένους ῥαδίως ὑπὸ τοῦ τυχόντος οἱ κωμικοὶ ὥτους καλοῦσιν. ἐν γοῦν τῇ θήρᾳ αὐτῶν ὁ ἐπιτηδειότατος ὀρχεῖται στὰς κατὰ πρόσωπον αὐτῶν καὶ τὰ ζῶα βλέποντα εἰς τὸν ὀρχούμενον νευροσπαστεῖται. ἄλλος δὲ τις ὀπισθεν στὰς καὶ λαθῶν συλλαμβάνει τῇ περὶ τὴν μίμησιν ὀρμῇ κατεχομένους. τὸ δ' αὐτὸ ποιεῖν φασὶ καὶ τοῦς σκῶπας· καὶ γὰρ τούτους ὀρχήσῃ λόγος ἀλίσκεσθαι. μνημονεύει δ' αὐτῶν Ὀμηρος. γένος τε ὀρχήσεως ἀπ' αὐτῶν καλεῖται σκῶψ λαβὸν τοῦνομα ἀπὸ τῆς περὶ τὸ ζῶον ἐν τῇ κινήσει ποικιλίας. χαίρουσι δ' οἱ σκῶπες καὶ ὁμοιότητι καὶ ἀπ' αὐτῶν ἡμεῖς σκώπτειν καλοῦμεν τὸ συνεικάζειν καὶ καταστοχάζεσθαι τοῦς σκωπτομένους διὰ τὸ τὴν ἐκείνων ἐπιτηδεύειν προαίρεσιν.

2,2 14

πάντα δὲ τὰ τῶν ζῶων εὐγλωττα καὶ διηρθρωμένα ἐστὶ τὴν φωνὴν καὶ μιμεῖται τοῦς τῶν ἀνθρώπων καὶ τῶν ἄλλων ὀρνίθων ἤχους ὡς ψιττακὸς καὶ κίττα. ὁ δὲ σκῶψ, ὡς Ἀλέξανδρός φησιν ὁ Μύνδιος, μικρότερός ἐστι γλαυκὸς καὶ ἐπὶ μολιβδοφανεῖ τῷ χρώματι ὑπόλευκα στίγματα ἔχει δύο τε ἀπὸ τῶν ὀφρύων παρ' ἑκάτερον κρόταφον ἀναφέρει πτερὰ. κατὰ δὲ Καλλίμαχον δύο γένη σκωπῶν καὶ οἱ μὲν φθέγγονται, οἱ δ' οὐ. διὸ καὶ καλοῦνται οἱ μὲν σκῶπες, οἱ δ' ἀείσκωπες. Ἀλέξανδρος δ' ὁ Μύνδιος κῶπας χωρὶς τοῦ σ τοῦς παρ' Ὀμήρῳ φησὶ καὶ Ἀριστοτέλῃ οὕτως αὐτοὺς ὠνομακέναι. φαίνεσθαι τε τούτους ἀεὶ καὶ μὴ ἐσθίεσθαι, τοῦς δ' ἐν τῷ φθινοπώρῳ φαινομένους δύο ἡμέραις ἢ μιᾷ, τούτους εἶναι ἐδωδίμους. καὶ Σπεύσιππος δὲ κῶπας αὐτοὺς καλεῖ. Μητρόδωρος δ' ἀντορχούμενους φησὶ τοῦς σκῶπας ἀλίσκεσθαι. ὅτι ἀφροδισιαστικὸς ὁ ἀλεκτρυών. φησὶ γοῦν Ἀριστοτέλης ὅτι τῶν ἀνατιθεμένων ἐν ἱεροῖς ἀλεκτρυόνων τὸν ἀνατιθέντα οἱ προόντες ὀχεύουσι μέχρις ἂν ἄλλος ἀνατεθῇ· εἰ δὲ μὴ

ἀνατεθῆ, μάχονται πρὸς ἀλλήλους καὶ ὁ ἡττήσας τὸν ἡττηθέντα διὰ παντὸς ὀχεύει. ἱστορεῖται δὲ ὅτι ἀλεκτρυὼν εἰσιὼν οἰανδήποτε θύραν ἐπικλίνει τὸν λόφον καὶ ὅτι τῆς ὀχείας ἐτέρῳ δίχα μάχης οὐ παραχωρεῖ. Θεόφραστος δὲ φησι τοὺς ἀγρίους ὀχευτικωτέρους εἶναι τῶν ἡμέρων καὶ τοὺς ἄρρενας εὐθὺς ἐξ εὐνῆς ἐθέλειν πλησιάζειν, τὰς δὲ θηλείας προβαινούσης μᾶλλον τῆς ἡμέρας. ὀχευτικοὶ δὲ εἰσι καὶ οἱ στρουθοί. διὸ καὶ Τερψικλῆς τοὺς ἐμφαγόντας φησὶ στρουθῶν καταφόρους πρὸς ἀφροδίσια γίνεσθαι. Σαπφῶ δὲ διὰ ταῦτα καὶ τὴν Ἀφροδίτην ἐπ' αὐτῶν φησιν ὀχεῖσθαι· καὶ γὰρ ὀχευτικὸν τὸ ζῶον καὶ πολύγονον. τίκει γοῦν, ὥς φησιν Ἀριστοτέλης, καὶ μέχρι ὀκτώ. φησὶ δὲ Ἀριστοτέλης τοὺς ἄρρενας ἐν τῷ χειμῶνι ἀφανίζεσθαι, διαμένειν δὲ τὰς θηλείας, τεκμαιρόμενος ἐκ τῆς χροῆς τὴν πιθανότητα· ἀλλάττεσθαι γὰρ ὡς τῶν κοσσύφων καὶ φαλαρίδων, ἀπολευκαίνοντων κατὰ καιροῦς. καλοῦσι δὲ τοὺς στρουθοὺς οἱ Ἥλαιοι δειρήτας. διὰ τί τὸ ὄρτυξ καὶ ὄρνυψ οὐ χρῶνται ἐπὶ τῆς γενικῆς τῷ αὐτῷ συμφῶνῳ τῆς τελευταίας συλλαβῆς τυπωτικῶ, δι' ὅτι τὰ εἰς ξ ἀρσενικὰ ἀπλᾶ δισύλλαβα, ὅταν τῷ υ παρεδρεύηται, ἔχη δὲ τῆς τελευταίας συλλαβῆς ἄρχον ἐν τι τῶν ἀμεταβόλων ἢ δι' ὧν ἡ πρώτη συζυγία τῶν βαρυτόνων λέγεται, διὰ τοῦ κ ἐπὶ γενικῆς κλίνεται, κήρυκος, πέλυκος, Ἔρυκος, Βέβρυκος, ὅσα δὲ μὴ τοῦτον ἔχει τὸν χαρακτῆρα, διὰ τοῦ γ, ὄρτυγος, κόκκυγος, ὄρυγος. σημειῶδες τὸ ὄνυχος, ἔστι δὲ κατὰ Ἀριστοτέλην ὁ ὄρτυξ τῶν ἐκτοπιζόντων καὶ σχιδανοπόδων, νεοττίαν δὲ οὐ ποιεῖ, ἀλλὰ κονίστραν· καὶ ταύτην σκεπάζει φρυγάνοις διὰ τοὺς ἱέρακας, ἐν ᾗ ἐπωάζει. θῆλυς δὲ ὄρτυξ λεπτοτράχηλός ἐστι οὐκ ἔχων τοῦ ἄρρενος τὰ ὑπὸ τῷ γενεῖῳ μέλανα.

2, 2 15

ἔχει δὲ πρόλοβον μικρόν, καρδίαν μεγάλην καὶ ὄρχεις ὑπὸ τῷ ἥπατι ὡς οἱ ἀλεκτρυόνες. ὅτι φησὶ Φανόδημος Ὀρτυγίαν νῆσον καλεῖσθαι παρὰ τὸ τὰς ἀγέλας τῶν ζώων τούτων φερομένας ἐκ τοῦ πελάγους ἰζάνειν εἰς τὴν νῆσον διὰ τὸ εὖορμον εἶναι. Εὐδοξος δὲ φησι τοὺς Φοίνικας θύειν Ἡρακλεῖ ὄρτυγας διὰ τὸν Ἀστερίας καὶ Διὸς Ἡρακλέα πορευόμενον εἰς Λιβύην ἀναιρεθῆναι μὲν ὑπὸ Τυφῶνος, Ἰολάου δ' αὐτῷ προσενέγκαντος ὄρτυγα ὁσφρανθέντα ἀναβιῶναι. ἔχαιρε γάρ, φησί, καὶ περιῶν τῷ ζῳῳ τούτῳ. λέγεται δὲ καὶ ὄρτύγια ὑποκοριστικῶς παρ' Εὐπόλιδι. καὶ Ἀντιφάνης δὲ φησι· τί σὺ ποιεῖν δυνάμενος ὄρτυγίου ψυχὴν ἔχων; Πρατίνας δὲ ἡδύφωνόν φησι τὸν ὄρτυγα καὶ τυχεῖν παρὰ Φλιασίοις ἢ Λάκωσι φωνήεντες εἰσιν ὡς οἱ πέρδικες. ὄρτυγομήτρα δέ, ὡς φησιν ὁ Μύνδιος Ἀλέξανδρος, ἐστὶ τὸ μέγεθος ἡλικίᾳ τρυγῶν, σκέλη δὲ αὐτῇ μακρά, δυσθαλῆς δὲ καὶ δειλή. ὅτι οἱ ὄρτυγες περὶ τὸν τῆς ὀχείας καιρόν, ἐὰν κάτοπτρον ἐξ ἐναντίας τις αὐτῶν θῇ καὶ πρὸ τούτου βρόχον, τρέχοντες πρὸς τὸν ἐμφαινόμενον ἐν τῷ κατόπτρῳ ἐμπίπτουσιν εἰς τὸν βρόχον, ὡς ἱστορεῖ Κλέαρχος. φησὶ δὲ καὶ τοὺς κολιοιοὺς τοσοῦτον διαφέροντας πανουργία, ὅμως ὅταν ἐλαίου κρατῇρ τεθῇ πλήρης, οἱ στάντες αὐτῶν ἐπὶ τὸ χεῖλος καὶ καταβλέψαντες ἐπὶ τὸν ἐμφαινόμενον καταράττουσι. διὸ ἐλαιοβρόχων γινομένων ἢ τῶν πτερῶν αὐτοῖς συγκόλλησις αἰτία γίνεται τῆς ἀλώσεως. τὴν μέσην δὲ τοῦ ὀνόματος τοῦ ὄρτυγος συλλαβὴν ἐκτείνουσιν Ἀττικοὶ ὡς δοῖδυκος, κήρυκος. Ἀριστοφάνης δ' ἐν Εἰρήνῃ συστέλλει διὰ τὸ μέτρον. ὅτι τὸ χέννιον μικρόν ἐστὶν ὄρτύγιον, ὡς ἔφη Κλεομένης. ὅτι ὁ κύκνος εὐτεκνος καὶ μάχιμος. ἀλληλοκτονεῖ γοῦν ὁ μάχιμος, εἰσὶ δ' ὠδικοὶ μάλιστα περὶ τὰς τελευταίς, ὡς φησιν Ἀριστοτέλης. διαιροῦσι δὲ καὶ τὸ πέλαγος ἄδοντες. ἔστι δὲ τῶν στεγανοπόδων καὶ ποηφάγων. ὁ δὲ Μύνδιός φησιν Ἀλέξανδρος πολλοῖς παρακολουθήσας τελευτῶσιν οὐκ ἀκοῦσαι ἁδόντων. Ἠγησιάνναξ δὲ ἱστορεῖ τὸν Ἀχιλλεῖ μονομαχήσαντα Κύκνον τραφῆναι ἐν Λευκόφρυνι πρὸς ὁμωνύμου ὄρνιθος. Φιλόχορος δὲ φησιν ὑπὸ Ἄρεος τὸν Κύκνον ὀρνιθωθῆναι. —Βοῖος δὲ περὶ γεράνου φησὶν ὅτι ἦν τις παρὰ Πυγμαίοις γυνὴ διάσημος ὄνομα Γέρανα. αὕτη κατὰ θεὸν τιμωμένη πρὸς τῶν πολιτῶν αὕτη τοὺς ὄντως θεοὺς ταπεινῶς ἦγε, μάλιστα δὲ Ἦραν καὶ Ἄρτεμιν. ἀγανακτήσασα οὖν Ἦρα εἰς ἀπρεπῇ ὄψιν τὴν ὄρνιν μετεμόρφωσε πολέμιόν τε καὶ στυγητὴν κατέστησε τοῖς τιμήσασιν Πυγμαίοις, γενέσθαι τε λέγει ἐξ αὐτῆς καὶ Νικοδάμαντος τὴν χερσαίαν χελώνην. καὶ καθόλου πάντα τὰ ὄρνεα ἀνθρώπους

ἱστορεῖ πρότερον γεγονέναι. Ἀριστοτέλης τὰς φάσσας φησὶ περιστερῶν εἶναι ἓν γένος, εἶδη δὲ πέντε περιστερῶν, περιστερὰ, οἰνάς, φάψ, φάττη, τρυγῶν. οἰνάς μὲν οὖν περιστερᾶς μείζων, χρῶμα δ' ἔχει οἰνωπόν, ἡ δὲ φάψ μέση περιστερᾶς καὶ οἰνάδος, ἡ δὲ φάττα ἀλέκτορος τὸ μέγεθος, χρῶμα δὲ σποδιόν, ἡ δὲ τρυγῶν πάντων ἐλάττων, χρῶμα δὲ τεφρόν.

2,2 16

αὐτὴ δὲ θέρους φαίνεται, τὸν δὲ χειμῶνα φωλεύει. ἡ δὲ φάψ καὶ ἡ περιστερὰ ἀεὶ φαίνεται, ἡ δ' οἰνάς φθινοπώρῳ μόνῳ. πολυχρονιωτέρα δὲ τούτων ἡ φάσσα· καὶ γὰρ τριάκοντα καὶ τεσσαράκοντα ζῆ ἔτη. οὐκ ἀπολείπουσι δ' ἕως θανάτου οὔτε οἱ ἄρρενες τὰς θηλείας, οὔτε αἱ θήλειαι τοὺς ἄρρενας, ἀλλὰ καὶ τελευτήσαντος χηρεύει ὁ ὑπολειπόμενος. τὸ δ' αὐτὸ ποιοῦσι καὶ κόρακες καὶ κορῶναι καὶ κολιοί. ἐπῳάζει δ' ἐκ διαδοχῆς πᾶν τὸ περιστεροειδὲς γένος, καὶ γενομένων τῶν νεοττῶν ὁ ἄρρην ἐμπτύει αὐτοῖς, ὥς μὴ βασκανθῶσι. τίκτει δὲ ὡς δύο καὶ πᾶσαν ὥραν τοῦ ἔτους διὸ καὶ δεκάκις τοῦ ἐνιαυτοῦ τιθέασιν, ἐν Αἰγύπτῳ δὲ δωδεκάκις. τεκοῦσα γὰρ τῇ ἐχομένῃ ἡμέρᾳ συλλαμβάνει. λέγει δ' Ἀριστοτέλης καὶ ὅτι περιστερὰ ἕτερον, πελειὰς δ' ἔλαττον καὶ ὅτι ἡ πελειὰς τιθασὸν γίνεται, περιστερὰ δὲ καὶ μέλαν καὶ μικρὸν καὶ ἐρυθρόν καὶ ταχύπουν. ἴδιον δὲ λέγει τῆς περιστερᾶς τὸ κυνεῖν αὐτὰς ὅταν μέλλωσιν ἀναβαίνειν ἢ οὐκ ἀνέχεσθαι τὰς θηλείας. ὁ δὲ περίστερος, φησί, προαναβαίνει καὶ μὴ κύσας· οἱ δὲ νεώτεροι ἀεὶ τοῦτο ποιήσαντες ὀχεύουσι. καὶ αἱ θήλειαι δ' ἀλλήλας ἀναβαίνουν, ὅταν ἄρρην μὴ παρῇ, κύσασα ἰ· καὶ οὐδὲν προιέμεναι εἰς ἀλλήλας τίκτουσιν ὡς, ἐξ ὧν οὐ γίνονται νεοττοί. οἱ δὲ Δωριεῖς τὴν πελειάδα ἀντὶ περιστερᾶς τιθέασιν. Ἀλέξανδρος δ' ὁ Μύνδιος οὐ πίνειν φησὶ τὴν φάτταν ἀνακύπτουσιν ὥς τὴν τρυγῶνα καὶ τοῦ χειμῶνος μὴ φθέγγεσθαι, εἰ μὴ εὐδίας γενομένης. λέγεται δὲ ὅτι ἡ οἰνάς ἐὰν φαγοῦσα τὸ τῆς ἰξίας σπέρμα ἐπὶ τινος ἀφοδεύσῃ δένδρου, ἰδίαν ἰξίαν φύεσθαι. Χάρων δ' ὁ Λαμψακηνός φησιν ὅτε τὸ μετὰ Μαρδονίου στράτευμα ἐφθάρη περὶ τὸν Ἄθω λευκάς περιστερὰς τὸ πρῶτον εἰς Ἑλλήνας φανῆναι πρότερον οὐ γινομένας. ὅτι ἐν Ἑρυκί τῆς Σικελίας κατὰ καιρόν, ὃν καλοῦσιν Ἀναγωγάς, ἐν ᾧ φασιν Ἀφροδίτην εἰς Λιβύην ἀνάγεσθαι, αἱ περὶ τὸν τόπον περιστερὰ ἀφανεῖς γίνονται ὥς συναποδημοῦσαι αὐτῇ. καὶ μεθ' ἡμέρας ἐννέα ἐν τοῖς λεγομένοις Καταγωγίοις μιᾶς προπετασθείσης ἐκ τοῦ πελάγους καὶ εἰς τὸν νεῶν εἰσπτάσης παραγίνονται καὶ αἱ λοιπαί. εὐωχοῦνται οὖν τότε οἱ περίοικοι, ὅσοι περιουσίας εὖ ἤκουσιν, οἱ δὲ λοιποὶ κροταλίζουσιν, ὅζι τε πᾶς ὁ τόπος τότε βούτυρον, ᾧ δὴ τεκμηρίῳ χρῶνται τῆς θείας ἐπανόδου. Αὐτοκράτης δὲ τὸν Δία ἱστορεῖ μεταβαλεῖν τὴν μορφήν εἰς περιστερὰν ἐρασθέντα παρθένου Φθίας, ὅτι Ἀττικοὶ ἄρσενικῶς περιστερὸν καλοῦσιν. Ἄλεξις Ἀφροδίτης εἰμὶ περιστερός. οἶδε Διόνυσος οἶδε τὸ μεθύσαι μόνον· εἰ δὲ νέον ἢ παλαιόν, οὐ πεφρόντικεν. διάφοροι δὲ εἰσιν αἱ σικελικαί· Ἄλεξις· περιστερὰς ἔνδον τρέφω τῶν Σικελικῶν πάνυ κομψάς. ὅτι ἐν νήτταις μείζων ὁ ἄρρην καὶ ποικιλώτερος. τὸ δὲ λεγόμενον γλαυκίον διὰ τὴν τῶν ὀμμάτων χροάν μικρῶ ἔλαττόν ἐστι νήττης.

2,2 17

ὅτι τῶν βοσκάδων ὁ ἄρρην σιμὰ καὶ ἐλάττω τῇ συμμετρίας ἔχει τὰ ρύγχη. ἐστὶ δὲ ἥττον νήττης, ἡ δὲ μικρὰ κολυμβίς, πάντων ἐλαχίστη τῶν ἐνύδρων, ῥυπαρομέλαινα τὴν χροίαν καὶ ρύγχος ὁξὺ ἔχει σκέπον τε τὰ ὄμματα, τὰ δὲ πολλὰ καταδύεται. ἐστὶ δὲ καὶ ἄλλο γένος βοσκάδων μείζων νήττης. αἱ δὲ φασκάδες μικρῶ μείζους οὔσαι τῶν μικρῶν κολυμβίδων τὰ λοιπὰ νήτταις εἰσὶ παραπλήσια. ἡ οὐρία δὲ οὐ πολὺ λείπεται νήττης, τῷ χρώματι δὲ ῥυποκέραμός ἐστι, τὸ δὲ ρύγχος μικρόν τε καὶ στενὸν ἔχει. ἡ δὲ φαλαρίς στενὸν ἔχουσα τὸ ρύγχος στρογγυλωτέρα τὴν ὄψιν ἐστίν, ἔντεφρος τὴν γαστέρα, μικρῶ μελαντέρα τὸν νῶτον. ὅτι ἀπὸ νήττης καὶ κολυμβίδος τὸ νήχεσθαι καὶ κολυμβᾶν. παρῆσαν, φησὶ τις παρὰ τῷ ῥήτορι τούτῳ, καὶ οἱ παραστάται. εἰσὶ δ' οἱ ὄρχεις οὕτω καλούμενοι. καλεῖ δὲ καὶ αὐθις τὸν Οὐλπιανὸν ὀνομάτων Δαίδαλον. ὅτι Ἡρόδοτός φησιν ἐν Βαβυλῶνι ἐπὶ τοῦ χρυσοῦ βωμοῦ μὴ ἐξεῖναι θύειν εἰ μὴ γαλαθηνὰ μοῦνα. ὅτι Κλέαρχος εἰς τοῦτο φησὶ ὡμότητος Φάλαριν τὸν τύραννον ἐλάσαι ὥς

γαλαθηνὰ θοινᾶσθαι βρέφη. ὅτι θῆσθαι ἐστὶ τὸ θηλάζειν γάλα. Ὅμηρος· γυναικὰ τε θῆσατο μαζόν, διὰ τὸ ἐντίθεσθαι τὰς θηλὰς εἰς τὰ στόματα τὰ βρέφη καὶ ὁ τιτθὸς ἐνθένδε διὰ τὸ ἐντίθεσθαι τὰς θηλὰς. ὅτι σφάλλονται οἱ τὰς δορκάδας δόρκωνας λέγοντες. ὅτι σπάνιος ἦν πάλαι ὁ ταῶς, ὡς Εὐβουλος, καὶ γὰρ ὁ ταῶς διὰ τὸ σπάνιον θαυμάζεται, πλείους δ' εἰσὶ νῦν, φησί, τῶν ὀρτύγων. ἔστι δέ, Ἀριστοτέλης φησί, σχιδανόπους, ποιολόγος, τίκτει δ' ἅπαξ τοῦ ἔτους ὧς δώδεκα, καὶ τίκτει τριετὴς γενόμενος, ἐν οἷς χρόνοις καὶ τὴν ποικιλίαν τῶν πτερῶν λαμβάνει. ἐπώαζει δ' ἡμέρας πρὸς λ', ταύτας δ' οὐκ εἰσάπαξ, ἀλλὰ παρ' ἡμέρας δύο· αἱ δὲ πρωτοτόκοι ὀκτώ. τίκτει δὲ καὶ ὑπηνέμια, οὐ πλείω δὲ τῶν δύο. ἐκλέπει δὲ καὶ ἐπώαζει καθάπερ ἡ ἀλεκτορίς. ὅτι Ἀντιφῶν ὁ ῥήτωρ λόγον μὲν ἔγραψεν ἐπίγραμμα ἔχοντα περὶ ταῶν, ἐν αὐτῷ δὲ τῷ λόγῳ μνεῖαν τοῦ ὀνόματος οὐ πεποιήται, ποικίλους δὲ ὄρνις ἐν αὐτῷ καλεῖ. γράφει δὲ καὶ περὶ τῆς ιδέας αὐτῶν, ὡς ἐὰν τῶν πτερύγων ἀποτέμῃ τις, τὸ κάλλος ἀφαιρήσεται. τὰ πτερὰ γὰρ αὐτῶν τὸ κάλλος ἐστίν, ἀλλ' οὐ τὸ σῶμα. λέγει δὲ καὶ ὅτι περισπούδαστος αὐτῶν ἦν ἡ θέα. τὰς γὰρ νουμηνίας, φησὶν, ὁ βουλόμενος εἰσῆει, τὰς δ' ἄλλας ἡμέρας εἴ τις ἔλθῃ βουλόμενος θεάσασθαι, οὐκ ἔστιν ὅστις ἔτυχε. ταῶς δὲ λέγουσιν Ἀθηναῖοι, ὡς φησι Τρύφων, τὴν τελευταίαν συλλαβὴν περισπῶντες καὶ δασύνοντες, ὡς Ἀριστοφάνης· Τηρεὺς γὰρ εἴ σύ; πότερον ὄρνις ἢ ταῶς; λέγουσι δὲ καὶ τὴν δοτικὴν ταῶνι. ἀμήχανον δὲ παρὰ Ἀττικοῖς καὶ Ἰωσιν ἐν τοῖς ὑπὲρ μίαν συλλαβὴν ὀνόμασι τὴν τελευτῶσαν ἀπὸ φωνήεντος ἀρχομένην δασύνεσθαι.

2,2 18 πάντως γὰρ εἶναι ψιλὴν αὐτὴν παρακολούθηκεν, νεῶς, λεῶς, Τυνδάρεως, πρᾶος, υἱὸς, Κεῖδος, Χῖος, χρεῖος, πλειῖος, λαιῖος, βαιῖος, πηῖος, γόος, ζωῖος, θοῖος, ῥόος. φίλαρχος γὰρ οὔσα καὶ ἡγεμονικὴ τὴν φύσιν ἢ δασύτης τοῖς τελευταίοις μέρεσι τῶν ὀνομάτων οὐδαμῶς ἐγκαθεύργνυται. ὠνόμασται δὲ ταῶς ἀπὸ τῆς τάσεως τῶν πτερῶν. καὶ Σέλευκος δὲ φησι παραλόγως τὸ ταῶς δασύνεσθαι καὶ περισπᾶσθαι παρ' Ἀττικοῖς. τοῖς γὰρ πρώτοις τῶν φωνηέντων κατὰ τὰς ἀπλᾶς τῶν ὀνομάτων ἐκφορὰς συνεκφέρεσθαι θέλει καὶ ἐνταυθοῖ προάπτουσα καὶ τάχιον ἐκθέουσα δι' ἐπιπολῆς ἐστὶ τῶν λέξεων. τεκμαιρόμενοι οὖν Ἀθηναῖοι καὶ διὰ τῆς τάξεως τὴν ἐνοῦσαν τῇ προσωδία φύσιν οὐκ ἐπὶ τῶν φωνηέντων αὐτὴν τιθέασιν ὡς τὰς ἄλλας, πρὸ δὲ τούτων τάσσουσιν. οἶμαι δὲ καὶ διὰ τοῦ ἡ στοιχείου τυπώσασθαι τοὺς παλαιοὺς τὴν δασεῖαν. διόπερ καὶ Ῥωμαῖοι πρὸ πάντων τῶν δασυνομένων ὀνομάτων τὸ ἡ προγράφουσι, τὸ ἡγεμονικὸν αὐτῆς διασημαίνοντες. εἰ δὲ τοιαύτη ἡ δασύτης, ἀλόγως κατὰ τὴν τελευτῶσαν συλλαβὴν τοῦ ταῶς πρὸς τῶν Ἀττικῶν προσπνεῖται. ζητήσεις σιτούμεθα, φησὶ παρὰ τούτῳ τῷ ῥήτορι ὁ δειπνοσοφιστὴς Λαρήνσιος, ἄλλος δὲ τίς φησιν ὅτι ἔθος γραμματικῶν παισὶ περὶ πάντων τῶν προβαλλομένων λέγειν· εἶδος φυτοῦ, εἶδος ὀρνέου, εἶδος λίθου. ὅτι Ἀλέξανδρος ὁ Μύνδιος φησι περὶ τοῦ μικροῦ τέτρακος οὕτως· τέτραξ τὸ μέγεθος ἴσος σπερμολόγῳ, τὸ χρῶμα κεραμοῦς, ῥυπαραῖς στιγμαῖς καὶ μεγάλαις γραμμαῖς ποικίλος, καρποφάγος. ὅταν ὥτοκῃ δέ, τετράζει τῇ φωνῇ. φησί που Ἐπίχαρμος ἀγλοὰς συκαλίδας. ἔστι δὲ εἶδος πτηνοῦ. ὅτι ἐστὶ καὶ μεῖζων τέτραξ μεγέθει ὑπὲρ ἀλεκτρυόνα τὸν μέγιστον, ἀπὸ τῶν ὧτων ἐκατέρωθεν ἔχων κρεμάμενα, ὡς οἱ ἀλεκτρυόνες, τὰ κάλλεα. ἔστι δὲ τὸ ὄρνεον παρὰ Μυσοῖς καὶ Παίοισιν, οὗ ἐχεγγυῶτατος μάρτυς ἐν Ὀρνισιν ὁ χαρίεις Ἀριστοφάνης. ὁ δὲ πολυμαθέστατος Ἀριστοτέλης οὐκ ἠξίωσεν αὐτὸ μνήμης ἐν τῇ πολυταλάντῳ αὐτοῦ πραγματείᾳ. ὀκτακόσια γὰρ εἰληφέναι τάλαντα παρ' Ἀλεξάνδρου λόγος ἔχει τὸν Σταγειρίτην εἰς τὴν περὶ ζώων ἱστορίαν. ὅτι Σιμάριστος γράφει· ὁσφύος αἱ ἐκ πλαγίων σάρκες ἐπανεστηκυῖαι ψύαϊ, τὰ δ' ἐκατέρωθεν κοιλώματα λέγουσι κύβους γαλλίας. Κλέαρχος δὲ φησι· σάρκες μυωταὶ καθ' ἐκάτερον μέρος, ἃς οἱ μὲν ψύας, οἱ δ' ἀλώπεκας, οἱ δὲ νευρομήτρας καλοῦσι. μνημονεύει δὲ ψυῶν καὶ ὁ ἱερώτατος Ἱπποκράτης. ὠνομάσθησαν δ' οὕτως διὰ τὸ ῥαδίως ἀποψᾶσθαι ἢ οἷόν τις οὔσα ἐπιψαύουσα σὰρξ καὶ ἐπιπολῆς τοῖς ὀστέοις ὑπάρχουσα. ὅτι

τὸ οὐθαρ σπανίως ἔστιν εὐρεῖν ἐπὶ τῶν ἄλλων ζώων λεγόμενον· ὑπογαστρίον δὲ μόνον ὡς ἐπὶ τῶν ἰχθύων λέγεται. ἀκύρως οὖν φησι Τηλεκλειδης· ὡς οὔσα θῆλυς εἰκότως οὐθαρ φορῶ· Στράτις οὖν ὑπογαστρία θύννου φησὶ καὶ Θεόπομπος· ἰχθύων ὑπογαστρία. ἀλλαχοῦ δὲ τὰ αὐτὰ ὑπήτρια· θύννων τε λευκῶν Σικελῶν ὑπήτρια. Ἀρχαίστρατος ὁ ὀψοδαίδαλος, τοῦ λαγῶ, φησί, πολλοὶ τρόποι πολλαὶ τε θέσεις σκευασίας εἰσὶ.

2,2 19

κεῖνος δ' οὖν ἔστιν ἄριστος, ἂν πεινώσι μεταξὺ φέρης κρέας ὀπτὸν ἐκάστῳ, θερμόν, ἀπλῶς ἀλίπαστον, ἀφαρπάζων ὀβελίσκου μικρὸν ἐνωμότερον. μὴ λυπεῖτω δὲ ζ' ὀρώντα ἰχῶρα στάζοντα κρεῶν, ἀλλ' ἔσθε λάβρως, αἱ δ' ἄλλαι περίεργοι ἔμοιγ' εἰσι διὰ παντὸς σκευασίαι, γλοίων καταχύσματα κατὰ τυρά και κατέλαια λίαν, ὡς περ γαλῆ ὀψοποιούντων. Ναυκράτης δέ, ἐν Ἀττικῇ, φησί, τίς εἶδε πώποτε λέοντας ἢ τι τοιοῦτον ἕτερον θηρίον; οὐδὲ δασύποδ' εὐρεῖν ἔστιν οὐχὶ ῥάδιον. Ἀλκαῖος δὲ ὡς πολλῶν ὄντων ἐμφανίζει. εὕρηται δὲ τὸν λαγῶν ὀξυτόνων μετὰ τοῦ ν . Ξενοφῶν δ' ἐν Κυνηγετικῷ χωρὶς τοῦ ν προάγει περισπωμένως. ἔστι δὲ τὸ καθ' ἡμᾶς καὶ τὸ Ἰωνικὸν λαγός. Σοφοκλῆς· γλαῦκες, ἰκτῖνοι, λαγοί. ὡς δὲ ναὸν καὶ λαὸν λεγόντων ἡμῶν Ἀττικοὶ νεῶν καὶ λεῶν φασιν, οὕτω λαγὸν ὀνομαζόντων ἐκεῖνοι λαγῶν ἐροῦσιν, ὡς Εὐπολὶς βατίδες καὶ λαγῶ καὶ γυναικες εἰλίποδες. ἀλόγως οὖν ἡ τελευτῶσα περισπᾶται. δεῖ δὲ ὀξυτονεῖν τὴν λέξιν, ἐπεὶ τὰ εἰς ος λήγοντα τῶν ὀνομάτων ὁμότονά ἐστι καὶ μεταληφθῇ εἰς τὸ ω παρ' Ἀττικοῖς. τὸ δὲ λαγῶς εἰ μὲν Ἰωνικόν, πλεονάζει τὸ ω . εἰ δ' Ἀττικὸν τὸ ο . λαγῶα δὲ λέγεται κρέα. Ἠγήσανδρος ἱστορεῖ ἐν Ἀστυπαλαίᾳ τοσοῦτον πλῆθος γενέσθαι λαγῶν, ὡς τοὺς Ἀστυपालαιεῖς περὶ αὐτῶν μαντεύσασθαι, καὶ τὴν Πυθίαν εἰπεῖν κύνας τρέφειν καὶ κυνηγετεῖν· ἀλῶναί τε ἐν ἐνιαυτῷ πλείους τῶν ἐξακισχιλίων. ἐγένετο δὲ τὸ πλῆθος τοῦτο Ἀναφαίου τινὸς ἐμβολόντος δύο λαγωὺς εἰς τὴν νῆσον· ὡς καὶ πρότερον Ἀστυपालαιεὺς τινὸς ἀφέντος δύο πέρδικας εἰς τὴν Ἀνάφην τοσοῦτον ἐγένετο πλῆθος περδίκων ἐν τῇ Ἀνάφῃ ὡς κινδυνεῦσαι ἀναστάτους γενέσθαι τοὺς κατοικοῦντας. κατ' ἀρχὰς δ' ἡ Ἀστυπάλεια οὐκ εἶχε λαγῶς, ἀλλὰ πέρδικας. πολύγονον δ' ἔστιν ὁ λαγῶς· φησὶ γοῦν Ἡρόδοτος· ὁ λαγῶς ὑπὸ πάντων θηρεύεται, καὶ θηρίου καὶ ὄρνιθος καὶ ἀνθρώπου, οὕτω δὲ τι πολύγονόν ἐστιν, ἐπικυΐσκει τε μόνον πάντων θηρίων καὶ τὸ μὲν δασὺ τῶν τέκνων ἐν τῇ γαστρί, τὸ δὲ ψιλόν, τὸ δὲ ἄρτι ἐν τῇσι μήτρῃσι πλάσσεται, τὸ δ' ἐπαναίρεται. ὅτι ὁ κούνικλος, ὡς φησι Πολύβιος, πόρρωθεν ὀρώμενος εἶναι δοκεῖ λαγῶς μικρός· ὅταν δὲ εἰς τὰς χεῖρας λάβῃ τις, μεγάλην ἔχει διαφορὰν καὶ κατὰ τὴν ἐπιφάνειαν καὶ κατὰ τὴν βρωσιν. γίνεται δὲ τὸ πλεῖστον κατὰ γῆς. καλοῦνται δὲ τινες καὶ χελιδοναὶ λαγωαί, ὡς φησι Δίφιλος. Θεόπομπος δὲ φησι περὶ Βισαλτίαν γίνεσθαι λαγωὺς δύο ἥπατα ἔχοντας. πάλιν φροντιστὴν καὶ λογιστὴν τὸν Οὐλπιανὸν ὁ ῥήτωρ οὗτός φησιν. ὅτι ἐτυμώτερον τὸ σὺς μετὰ τοῦ ζ· παρὰ τὸ σέυεσθαι γὰρ καὶ ὀρμητικῶς ἔχειν τὸ ζῶον εἴρηται. τέτριπται δὲ καὶ τὸ λέγειν ὅς, οἱ δὲ σὺν εἰρήσθαι οἰονεῖ θῦν, τὸν εἰς θυσίαν εὐθετοῦντα. ὅτι Σοφοκλῆς τὸ σύαγρον ἐπὶ κυνὸς τάσσει ἀπὸ τοῦ σὺς ἀγρεύειν λέγων· σὺ δ', ὦ Σύαγρε, Πολιωτικὸν βρέφος.

2,2 20

παρὰ Ἡροδότῳ δὲ ὄνομα κύριον ὁ σύαγρος, παρ' Ἀντιφάνει δὲ καὶ ἄλλοις πολλοῖς ἐπὶ συὸς ἀγρίου. φησὶν οὗτος ὁ ῥήτωρ· σὺ, ὦ Οὐλπιανέ, οὐδενὸς μεταλαμβάνειν εἴωθας τῶν παρασκευαζομένων πρὶν μαθεῖν εἰ ἡ χρῆσις μὴ εἴῃ τῶν ὀνομάτων παλαιά. κινδυνεύεις οὖν ποτε διὰ ταύτας τὰς φροντίδας ὡς περ ὁ Κῶος Φιλητᾶς ζητῶν τὸν καλούμενον ψευδολόγον τῶν λόγων διαλυθῆναι. ἰσχνὸς γὰρ πάνυ τὸ σῶμα διὰ τὰς ζητήσεις γενόμενος ἀπέθανεν, ὡς τὸ πρὸ τοῦ μνημείου αὐτοῦ ἐπίγραμμα δηλοῖ· ξεῖνε, Φιλητᾶς εἰμί. λόγων δ' ὁ ψευδόμενός με ὤλεσε καὶ νυκτῶν φροντίδες ἐσπέραιοι. ὅτι τὸν Καλυδώνιον σὺν λευκὸν τὸ χρῶμα ὁ Ῥηγῖνος ἱστορεῖ, καὶ ὅτι ἀσχέδωρον οἱ Σικελιῶται καλοῦσι τὸν σύαγρον. τὸ δὲ μαρτύριον παρ' Αἰσχύλῳ· ἔδω δ' ἐς ἄντρον ἀσχέδωρος ὤς. καὶ παρὰ Σκίρα· Ἰταλῶ κωμωδῶ· ἔνθ' οὔτε ποιμὴν ἀξιοὶ νέμειν βοτὰ οὔτ' ἀσχέδωρος νεμόμενος καπρῶζεται. οὐδὲν δὲ θαυμαστὸν Αἰσχύλον ἐν Σικελίᾳ διατρίψαντα

πολλαῖς κεχρηῆσθαι φωναῖς Σικελικαῖς, ὅτι τὸ τοῦ αἰγὸς κρέας τροφιμώτατον· Κλειτόμαχος οὖν φησί τινα Θηβαῖον ἀύλητὴν ὑπερβαλεῖν ἰσχύϊ τοὺς καθ' ἑαυτὸν κρέασιν αἰγείοις χρώμενον. εὗτονοι γὰρ ἐντεῦθεν καὶ γλίσχροι χυμοὶ καὶ πολὺν χρόνον ὑπομένειν ἐν τοῖς ὄγκοις δυνάμενοι. ἐσκώπτετο δὲ ὁ ἀθλητὴς διὰ τὴν ἀπὸ τῶν ἰδρώτων δυσωδίαν. τὰ δ' ὕεια καὶ ἄρνεια κρέα ἀδιαπόνητα ταῖς ἔξεσιν ὑπάρχοντα ῥᾶστα φθείρεται διὰ τὴν πιμελήν. φησί τις παρὰ Ἀντιφάνει· κρέα δὲ τίνος ἥδιστ' ἂν ἐσθίοις; προβάτων μὲν οἷς ἔνι μήτ' ἔρια μήτε τυρός. τῶν δὲ αἰγείων κατὰ ταῦτά, ἃ μὴ τυρὸν ποιεῖ. διὰ τὴν ἐπικαρπίαν γὰρ τῶν ἀδρῶν ἐσθίων τὰ φαυλότατα ἀνέχομαι. φησὶ δὲ πού παρὰ τῷ αὐτῷ καὶ ὁ κύκλωψ· τῶν χερσαίων δ' ὑμῖν ἤξει ταυτί· βοῦς ἀγελαῖος, ταῦρος ὑληβάτας, αἰξ οὐρανια, κριὸς τομίας, κάπρος ἐκτομίας, ὅς οὐ τομίας, δέλφαξ, δασύπους, τυρὸς χλωρός, τυρὸς ξηρός, τυρὸς κοπτός, τυρὸς ξυστός, τυρὸς τμητός, τυρὸς πηκτός. Μνησίμαχος δὲ τοιαῦτα παρασκευάζει· βαῖν' ἐκ θαλάμων κυπαρισσοτρόφων ἔξω, Μανῆ· στεῖχ' εἰς ἀγορὰν τοὺς τε μαθητὰς τοὺς ὡραίους, οὓς ἀναβαίνειν ἐπὶ τοὺς ἵππους μελετᾷ Φεῖδων καὶ καταβαίνειν· οἷσθ' οὐς φράζω; τούτοις τοίνυν ἄγγελλ', ὅτι ἡ ψυχρὸν τοῦτον, τὸ ποτὸν θερμόν, ξηρὸν φύραμ', ἄρτοι ξηροί, σπλάχνα ὀπτᾶται, ἥρπασται, κρέα ἐξ ἄλμης ἐξήρηται, τόμος ἀλλᾶντος, τόμος ἡνύστρου, χορδῆς ἕτερος, φύσκης ἕτερος διαλαιμοτομεῖται, κρατὴρ ἐξερροίβδητ' οἴνου, πρόποσις χωρεῖ, λείπεται κόρδαξ, πάντες ἔνδον, τὰ κάτωθεν ἄνω. μεμνήσθ' ἃ λέγω, πρόσεχ' οἷς φράζω, χάσκεις αὐτός. βλέψον δεῦρ' εἴ πως αὐτὰ φράσεις; αὐτίκ' ἐρῶ σοι πάλιν ἐξ ἀρχῆς ἥκειν ἤδη καὶ μὴ μέλλειν τῷ τε μαγείρῳ μὴ λυμαίνεσθαι, ὥς τῶν ὄψων ἐφθῶν ὄντων, ὀπτῶν ὄντων, ψυχρῶν ὄντων, καθ' ἕκαστα λέγω· βολβός, ἐλαία, σκόροδον, καυλός, κολοκύντη, ἔτνος.

2, 2 21

καὶ μυρία τοιαῦτ' εἰπὼν ἐπάγει· πᾶς δὲ κατ' οἴκους μάττει, πέττει, τίλλει, κόπτει, εὔει, χαίρει, παίζει, πηδᾷ, δειπνεῖ, πίνει, σκιρτᾷ, λорδοῖ, κεντεῖ, βινεῖ. σεμναὶ δ' αὐλῶν ἀγαναὶ φωναί, μολπά, κλαγγά, ὁσμὴ σεμνὴ μυκτῆρα δονεῖ λιβάνου, Σμύρνης, καλάμου, στύρακος, λίνδου, κίνδου, μίνθου· τοιάδε δόμους ὁμίχλη κατέχει πάντων ἀγαθῶν ἀνάμεστος. ταῦτα δὲ πάντα ἡδίστην ἀκοὴν παρέχει τοῖς ὥσὶ μᾶλλον ἢ τῇ φάρυγγι. ὅτι παρὰ Ξανθίππῳ τῷ κωμικῷ μάγειρός τις τοιάδε ὠγκώσατο· Σόφων Ἀκαρνὰν καὶ Ῥόδιος Δαμόξενος ἐγένονθ' ἑαυτῶν συμμαθηταὶ τῆς τέχνης· ἐδίδασκε δ' αὐτοὺς Σικελιώτης Λάβδακος. οὗτοι τὰ μὲν παλαιὰ καὶ θρυλούμενα ἀρτύματ' ἐξήλειψαν ἐκ τῶν βιβλίων καὶ τὴν θυίαν ἠφάνισαν ἐκ τοῦ μέσου, οἷον λέγω κύμινον, ὄξος, σίλφιον, τυρόν, κορίαννον, οἷς ὁ Κρόνος ἀρτύμασιν ἐχρᾶτο. αὐτοὶ δ' ἔλαιον καὶ λοπάδα καινὴν, πάτερ, πῦρ τ' ὁξὺ καὶ μὴ πολλάκις φυσώμενον ἐποιοῦν· ἀπὸ τούτου πᾶν τὸ δεῖπνον εὐπρεπές. οὗτοί τε πρῶτοι δάκρυα καὶ πταρμόν πολὺν ἀπὸ τῆς τραπέζης καὶ σίαλον ἀπήγαγον, τῶν τε ἐσθιόντων ἀνεκάθηραν τοὺς πόρους. ὁ μὲν οὖν Ῥόδιος πίων τιν' ἄλμην ἀπέθανε· παρὰ τὴν φύσιν γὰρ τὸ ποτὸν ἦν. μάλ' εἰκότως. ὁ Σόφων δὲ πᾶσαν τὴν Ἰωνίαν ἔχει, ἐμὸς γενόμενος, ὃ πάτερ, διδάσκαλος, καὶ τὸς φιλοσοφῶ καταλιπεῖν συγγράμματα σπεύδων ἑμαυτοῦ καινὰ τῆς τέχνης. γεύσω δ', ἐὰν βούλησθε, τῶν εἰρημένων· οὐ ταῦτα προσάγω πᾶσιν ἀεὶ βρώματα, τεταγμένα εὐθύς ἐστὶ μοι πρὸς τὸν βίον· ἕτερ' ἐστὶ τοῖς ἐρῶσιν καὶ τοῖς φιλοσόφοις καὶ τοῖς τελώναις. μεῖράκιον ἐρωμένην ἔχον τὴν παροῦσαν οὐσίαν κατεσθίει· τούτῳ παρέθηκα σηπίας καὶ τευθίδας καὶ τῶν πετραίων ἰχθύων τῶν ποικίλων ἐμβαμματαίοις γλαφύροισι κεχορηγημένην. ὁ γὰρ τοιοῦτός ἐστιν οὐ δειπνητικός, πρὸς τῷ φιλεῖν δὲ τὴν διάνοιάν ἐστ' ἔχων. τῷ φιλοσόφῳ παρέθηκα κωλέαν, πόδας ἀδηφάγον τὸ ζῶον εἰς ὑπερβολὴν ἐστὶ. τελώνη γλαῦκον, ἔγχελυν, σπάρον· ὅταν ἐγγὺς ᾖ δ' ὁδ' ὕστερος, ἀρτύω φακὴν. τὰ τῶν γερόντων στόματα διαφόρως ἔχει, νωθρότατα πολλῶν δ' ἐστὶν ἢ τὰ τῶν νέων. παρατίθημι σίναπι τούτοις καὶ ποιῶ χυλοὺς ἐχομένους δριμύτητος τὴν φύσιν, ἵνα διεγείρω. καὶ παρὰ Διονυσίῳ ἄλλος μάγειρός φησι· σκευάσαι μὲν ἢ τεμεῖν ἡδύσματα ἐψησαί τε καὶ φυσαῖν τὸ πῦρ ὁ τυχὼν δύναται· ἂν ὁψοποιός, ὁ δὲ μάγειρος ἄλλο τι. συνιδεῖν τόπον, ὦραν, τὸν καλοῦντα, τὸν

πάλιν δειπνοῦντα, πότε δεῖ τίν' ἰχθὺν ἀγοράσαι. καὶ μετ' ὀλίγα· ἡ μαγειρική ὄρον οὐκ ἔσχηκεν, αὐτὴ δὲ αὐτῆς ἐστὶ δεσπότης. ἐὰν δὲ εὖ μὲν σὺ χρήσῃ τῇ τέχνῃ, τὸν τῆς τέχνης δὲ καιρὸν ἀπολέσῃς, παραπόλωλεν ἡ τέχνη. ἢ δρῶν τι φαίνου καινὸν παρὰ τοὺς ἔμπροσθεν ἢ μὴ κόπτε με, φησί τις παρὰ τούτῳ τῷ ῥήτορι. τυραννικὸν ποῦ φησι τὴν φακὴν ὁ κωμικὸς Δημήτριος.

2, 2 22

ὅτι ἡ ῥοδουντία ἡ ῥοδωνία μαγειρικῶς καλουμένη λοπάς τοιαύτη τις ἦν· ῥόδα τὰ εὐοσμότατα ἐν ἴγδῃ τρίψας ἐπέβαλον ἐγκεφάλους ὀρνίθων τε καὶ χοίρων ἐφθούς σφόδρα ἐξινιασθέντας καὶ τῶν ψῶν τὰ χρυσᾶ, μεθ' ἃ ἔλαιον, γάρον, πέπερι, οἶνον. καὶ ταῦτα διατρίψας ἐπιμελῶς ἐνέβαλον εἰς λοπάδα καινὴν, ἀπαλὸν καὶ συνεχὲς διδοὺς τὸ πῦρ. καὶ ἅμα λέγων ὁ μάγειρος, φησὶν οὗτος ὁ ῥήτωρ, ἀναπετάσας τὴν λοπάδα τοσαύτην εὐωδίαν παρέσχε τῷ συμποσίῳ, ὡς εἰπεῖν τινα τῶν παρόντων· τοῦ καὶ κινυμένοιο Διὸς ποτὶ χαλκοβατές δῶ ἔμπης ἐς γαίαν τε καὶ οὐρανὸν ἔκετ' αὐτμή. ὅτι πισοῦ ὁσπρίου μνημονεύει που Εὐπολῖς. ὅτι φησί που Τίμων λαβάργυρον ὠρολογητὴν τὸν ἐπὶ μισθῷ ὠρολογοῦντα. ὅτι Ἑγήμων ὁ Θάσιος ὁ τὰς παρωδίας γράψας Φακὴ ἐπεκαλεῖτο. φησὶ γοῦν που αὐτός· ταῦτά μοι ὁρμαίνοντι παρίστατο Παλλὰς Ἀθήνη, χρυσὴν ῥάβδον ἔχουσα, καὶ ἤλασεν εἰπέ τε μῦθον· δεινὰ παθοῦσα, Φακὴ βδελυρή, χώρει εἰς τὸν ἀγῶνα. καὶ τότε ἔγὼ θάρσησα. εἰσῆλθε δέ ποτε εἰς θέατρον διδάσκων κωμωδίαν λίθων ἔχων πλήρες τὸ ἱμάτιον, οὓς βάλλων εἰς τὴν ὀρχήστραν διαπορεῖν ἐποίησε τοὺς θεατάς. καὶ ὀλίγον διαλιπὼν εἶπε· λίθοι μὲν οἶδε. βαλλέτω δ' εἴ τις θέλει φακὴ δὲ καὶ ἐν θέρει καὶ ἐν χειμῶνι ἀγαθόν. εὐδοκίμει δὲ μάλιστα ἐν ταῖς παρωδαῖς καὶ περιβόητος ἦν λέγων τὰ ἔπη πανούργως καὶ ὑποκριτικῶς καὶ διὰ τοῦτο σφόδρα παρ' Ἀθηναίοις εὐδοκίμει. ἐν δὲ τῇ Γιγαντομαχίᾳ οὕτω σφόδρα τοὺς Ἀθηναίους ἐκήλησεν, ὡς ἐν ἐκείνῃ τῇ ἡμέρᾳ πλεῖστα αὐτοὺς γελάσαι, καίτοι ἀγγελθέντων αὐτοῖς ἐν τῷ θεάτρῳ τῶν περὶ Σικελίαν ἀτυχημάτων. οὐδεὶς οὖν ἀπέστη καίτοι σχεδὸν πᾶσι τῶν οἰκείων ἀπολωλότων. ἔκλαιον οὖν ἐγκαλυψάμενοι, οὐκ ἀνέστησαν δ' ἵνα μὴ γένωνται διαφανεῖς τοῖς ἀπὸ τῶν ἄλλων πόλεων θεωροῦσιν ἀχθόμενοι τῇ συμφορᾷ. διέμενον δ' ἀκροώμενοι, καίτοι καὶ αὐτοῦ τοῦ Ἑγήμονος, ὡς ἤκουσε, σιωπᾶν διεγνωκότος. καθ' ὃν δὲ χρόνον θαλασσοκρατοῦντες Ἀθηναῖοι ἀνῆγον εἰς ἄστὺ τὰς νησιωτικὰς δίκας γραψάμενός τις καὶ τὸν Ἑγήμονα δίκην ἤγαγεν εἰς Ἀθήνας. ὁ δὲ παραγενόμενος καὶ συναγαγὼν τοὺς περὶ Διονύσιον τεχνίτας προσῆλθε μετ' αὐτῶν, Ἀλκιβιάδῃ βοηθεῖν ἀξιῶν. ὁ δὲ θαρρεῖν παρακελευσάμενος εἰπὼν τε πᾶσιν ἔπεσθαι ἤκεν εἰς τὸ Μητρῶον, ὅπου τῶν δικῶν ἦσαν αἱ γραφαί, καὶ βρέξας τὸν δάκτυλον ἐκ τοῦ στόματος διήλειψε τὴν δίκην τοῦ Ἑγήμονος. ἀγανακτοῦντες δ' ὅ τε γραμματεὺς καὶ ὁ ἄρχων ἡσυχίαν ἤγον δι' Ἀλκιβιάδην, φυγόντος δι' εὐλάβειαν καὶ τοῦ τὴν δίκην γραψαμένου. ὅτι ἡ παροιμία ἡ λέγουσα Τηλεμάχου χύτρα τοιαύτη τίς ἐστίν· Ἀχαρνεὺς ἦν τῶν δῆμων ὁ Τηλέμαχος, ὃς κυάμων χύτρας ἀεὶ σιτούμενος ἦν. φησί που Ἡνίοχος ὁ κωμικός· ὅσω διαφέρει σῦκα καρδάμων, ὃς καὶ ἔτνους κυαμίνου μέμνηται ὁ καὶ φουσᾶν τὴν γαστέρα φησίν.

2, 2 23

ὅτι ὁ ἡμεῖς ἐν τῇ συνηθείᾳ χερνιβὸν φαμεν παρ' Ὀμήρῳ κεῖται, ὡς ἐν τῇ Ἰλιάδι· ἡ δὲ παρέστη χερνιβὸν ἀμφίπολος πρόχοον θ' ἅμα χερσὶν ἔχουσα. Ἀττικοὶ δὲ χερνιβὸν φασιν, ὡς Λυσίας τοῖς χρυσοῖς χερνιβίοις καὶ θυμιατηρίοις. Εὐπολῖς δ' ἐν Δήμοις χειρόνιπρόν φησιν, Ἐπίχαρμος δὲ χειρόνιβα. ἡ πλείων δὲ χρήσις κατὰ χειρὸς ὕδωρ εἴωθε λέγειν καὶ κατὰ χειρῶν. Ἀριστοφάνης δ' ὁ γραμματικὸς φησι παρὰ τοῖς παλαιοῖς τὸ μὲν πρὸ ἀρίστου καὶ δείπνου λέγεσθαι κατὰ χειρὸς, τὸ δὲ μετὰ ταῦτα ἀπονίψασθαι. ἔοικε δὲ τοῦτο πεφυλαχέναι παρὰ Ἀττικοῖς, ἐπεὶ τοι Ὀμηρὸς ποῦ φησι· νίψασθαι· παρὰ δὲ ξεστὴν ἐτάνυσσε τράπεζαν. παρὰ δὲ τοῖς τραγικοῖς καὶ κωμικοῖς παροξυτόνως εὐρηται χερνίβα· Εὐριπίδης· εἰς χερνίβ' ὡς βάψειεν Ἀλκμήνης γόνος. Εὐπολῖς· αὐτοῦ τὴν χερνίβα παύσεις. ἐστὶ δὲ ὕδωρ εἰς ὃ ἀπέβαπτον δαλόν, ἐκ τοῦ βωμοῦ λαμβάνοντες ἐφ' οὗ τὴν θυσίαν ἐπετέλουν· καὶ τούτῳ περιρραίνοντες τοὺς παρόντας ἡγνίζον. χρή μέντοι προπαροξυτόνως προφέρεσθαι. τὰ γὰρ τοιάδε ῥηματικά σύνθετα

εἰς ψ λήγοντα γεγονότα παρὰ τὸν παρακείμενον τὴν παραλήγουσαν τοῦ παρακειμένου φυλάττοντα ἔχοντά τε τοῦτον διὰ τῶν δύο μμ λεγόμενον, βαρύνονται, λέλειμμαι αἰγίλιψ, τέτριμμαι οἰκότριψ, κέκλεμμαι βοόκλεψ, κατῶβλε ψ. δότω τις δεῦρ' ὕδωρ καὶ σμῆμα, Ἄντιφάνης πού φησιν. ὅτι ἀπόνιπτρον ἐκάλουν τὸ τῶν χειρῶν καὶ τῶν ποδῶν ἀπόνιμμα. ἴσως δέ, φησὶν, καὶ τὴν λεκάνην οὕτως ἔλεγον, ἐν ᾧ τρόπῳ καὶ χειρόνιπτρον. ἰδίως δὲ καλεῖται παρ' Ἀθηναίοις ἀπόνιμμα ἐπὶ τῶν εἰς τιμὴν τοῖς νεκροῖς γινομένων καὶ ἐπὶ τῶν τοὺς ἐναγεῖς καθαιρόντων. Κλείδημος ὄρυξαι βόθρον πρὸς ἐσπέραν τοῦ σήματος. ἔπειτα παρὰ τὸν βόθρνον πρὸς ἐσπέραν βλέπε, ὕδωρ κατάχεε λέγων τάδε ὑμῖν ἀπόνιμμα οἷς χρὴ καὶ οἷς θέμις. ὅτι χειρόμακτρον καλεῖται ᾧ τὰς χεῖρας ἀπεμάττοντο ὠμολίνῳ, ὁ Φιλόξενος ὁ Κυθήριος ἔκτριμμα ἐκάλεσεν. ὅτι Κύανθον τὸν Πύλητος ἄκων Ἡρακλῆς ἀνείλεν οἰνοχοοῦντα αὐτῷ, ᾧ καὶ τέμενος πρὸς Ἡρακλέους ἀνεῖται οἰνοχόου λεγόμενον, ὡς Νικάνδρος ἱστορεῖ. καὶ Ἀρχίαν δὲ ἡ Χερίαν κονδύλω ἀπέκτεινε παῖδα διδόντα αὐτῷ κατὰ χειρὸς ὕδωρ τῷ χερνιβίῳ ράναντα. Φησὶ περὶ Ἡρακλέους Ἐπίχαρμος· πρῶτα μὲν αἱ κ' ἔσθοντα ἴδης νι ν, ἀποθάνης.

2, 2 24

βρέμει μὲν ὁ φάρυγξ ἔνδοθ', ἀραβεῖ δ' ἁ γνάθος, ψοφεῖ δ' ὁ γομφίος, τέτρι γ' ὁ κυνόδων, σίζει δὲ ταῖς ῥίνεσι, κινεῖ δ' οὐατα. Ἴων δὲ φησι περὶ Ἡρακλέους παίζων ὅτι κατέπινε καὶ τὰ κάλα καὶ τοὺς ἄνθρακας. ἀνάκειται δὲ αὐτῷ τῶν ὀρνέων ὁ λάρος ὁ προσαγορευόμενος βουφάγος. εἰσάγεται δὲ Ἡρακλῆς καὶ Λεπρεῖ περὶ πολυφαγίας ἐρίζων καὶ νενίκηκεν. ὅτι Ζηνόδοτος φησι Καύκωνος τοῦ Ποσειδῶνος γενέσθαι τὸν Λεπρέα, ὃν κελεῦσαι τὸν Ἡρακλέα δεθῆναι, ὅτε Αὐγέαν τὸν μισθὸν ἀπῆτει. Ἡρακλῆς δὲ ἐκτελέσας τοὺς ἄθλους ἔρχεται ἐπὶ Καύκωνας καὶ δεηθείσης Ἀστυδαμείας διαλύεται πρὸς Λεπρέα. εἴτα ὁ Λεπρεὺς Ἡρακλεῖ ἐρίζει δίσκῳ καὶ ὕδατος ἀντλήσαι καὶ ὅστις ἀναλώσει θάττον ταῦρον, καὶ λείπεται πάντα. εἴτα θωρηχθεὶς προκαλεῖται Ἡρακλέα καὶ θνήσκει ἐν τῇ μάχῃ. Μᾶτρις δ' ἐν τῷ Ἡρακλέους ἐγκωμίῳ καὶ εἰς πολυποσίαν φησὶ τὸν Ἡρακλέα προκληθῆναι ὑπὸ Λεπρέως καὶ ἡττηθῆναι. ὅτι τὸν Ὀδυσσεά ἐν πολλοῖς Ὅμηρος πολυφάγον καὶ λαίμαργον παραδίδωσιν ὡς ἐν τῷ ἄλλ' ἐμὲ μὲν δορπῆσαι ἐάσατε· καὶ ἐξῆς. ὑπερβάλλει γὰρ τῇ λαιμαργίᾳ οὐκ ἐν δέοντι περὶ γαστρὸς γνωμολογῶν, ὃν ἐχρῆν, εἰ καὶ ἐλίμωττε, διακαρτερεῖν ἢ μετριάζειν τὰ περὶ τὴν τροφήν. καὶ ἐν οἷς φησι πένθος μὲν ἔχω ἐνὶ φρεσίν· ἡ δὲ μάλ' αἰεὶ ἐσθέμεναι κέλεται καὶ τὰ ἐξῆς. ταῦτα γὰρ οὐδ' ἂν ἐκεῖνος ὁ Σαρδανάπαλος εἰπεῖν ποτ' ἂν ἐτόλμησεν. γέρων τε ὢν ἥσθιεν ἀρπαλέως κρέα τ' ἄσπετα καὶ μέθυ ἡδύ. ὅτι Θεαγένης ὁ Θάσιος ἀθλητῆς ταῦρον μόνος κατέφαγεν, ὃς καὶ φησι παρὰ Ποσειδίππῳ· ἔφαγόν ποτε Μηόνιον βοῦν· πάτρη γὰρ βρώμην οὐκ ἂν ἐπέσχε Θάσος. Μίλων δ' ὁ Κροτωνιάτης ἥσθιε μνᾶς κρεῶν εἴκοσι καὶ τοσαύτας ἄρτων οἴνου τε τρεῖς χοᾶς ἔπινεν. ἐν δ' Ὀλυμπίᾳ ταῦρον ἀναθέμενος τοῖς ὤμοις τετραέτη καὶ τοῦτον περιενέγκας τὸ στάδιον μετὰ ταῦτα δαιτρεύσας μόνος αὐτὸν κατέφαγεν ἐν μιᾷ ἡμέρᾳ, περὶ οὗ ὁ Δωριεύς φησιν· ὃν ἐπόμπευσε βοῦν εἰς κρέα τόνδε κόψας πάντα κατ' οὖν μόνος ἐδαίσαστό νιν. καὶ Τίτορμος δὲ ὁ Αἰτωλὸς διηριστήσατο αὐτῷ βοῦν. Ἀστυδάμας δ' ὁ Μιλήσιος τρεῖς Ὀλύμπια νικήσας παγκράτιον, κληθεὶς ποτε ἐπὶ δεῖπνον ὑπὸ Ἀριοβαρζάνου καὶ ἀφικόμενος ὑπέσχετο φαγεῖν πάντα τὰ πᾶσιν, ἧσαν δὲ ἑννέα ὥς τινες, παρασκευασθέντα καὶ κατέφαγε. τοῦ Πέρσου δ' αὐτὸν ἀξιώσαντος ἄξιόν τι ποιῆσαι κατὰ τὴν ἰσχὺν φακὸν τῆς κλίνης περιχαλκὸν ὄντα κλάσας ἐξέτεινε μαλάξας.

2, 2 25

τελευτήσαντος δ' αὐτοῦ καὶ κατακαυθέντος οὐκ ἐχώρησε μία ὕδρια τὰ ὀστέα, μόλις δὲ δύο. πάντες δὲ κοινῶς οἱ ἀθλοῦντες μετὰ τῶν γυμνασμάτων καὶ ἐσθίειν πολλὰ διδάσκονται. φησὶ γοῦν Εὐριπίδης· κακῶν γε ὄντων μυρίων καθ' Ἑλλάδα, οὐδὲν κάκιόν ἐστιν ἀθλητῶν γένους· οἱ πρῶτα μὲν ζῆν οὔτε μανθάνουσιν εὖ οὔτ' ἂν δύναιτο· πῶς γάρ, ὅστις ἔστ' ἀνὴρ γνάθου τε δοῦλος νηδύος θ' ἡσσημένος, κτήσασθαι ἂν ὄλβον εἰς ὑπερβολὴν πατρός; οὐδ' αὖ πένεσθαι καὶ ξυνηρετμεῖν τύχαις οἷοί τ'. ἔθῃ γὰρ οὐκ ἐθισθέντες καλὰ σκληρῶς διαλλάσσουσιν εἰς

τάμηχανα. λαμπροὶ δ' ἐν ἄβη καὶ πόλεως ἀγάλματα φοιτῶς· ὅταν δὲ προσπέσῃ γῆρας πικρόν, τρίβωνες ἐκβαλόντες οἷχονται κρόκας. ἐμεψάμην δὲ καὶ τὸν Ἑλλήνων νόμον, οἱ τῶνδ' ἕκατι σύλλογον ποιούμενοι τιμῶς ἀχρεῖους ἡδονὰς δαιτὸς χάριν. τί γὰρ παλαίσας εὖ, τί δ' ὠκύπους ἀνὴρ ἢ δίσκον ἄρας ἢ γνάθον παίσας καλῶς πόλει πατρῷα στέφανον ἥρεσκε λαβών; πότερα μαχοῦνται πολεμίοισι δίσκους ἔχοντες; ἢ δι' ἀσπίδων χερὶ θείοντες ἐκβαλοῦσι πολεμίους πάτρας; ὅλως δὲ τὰ τῶν ἀθλητῶν οὐ πιαίνει μυχοὺς πόλεως. ὥς φησι Ξενοφάνης ὁ Κολοφώνιος. ὅτι Ἡράκλειτος Ἑλένην φησὶ τινα γυναῖκα πλεῖστα βεβρωκέναι. Ποσειδίππος δὲ Φυρόμαχον πάντα φαγεῖν βορόν φησιν. ὅτι φησὶν Ἡρόδωρον τὸν Μεγαρέα σαλπικτὴν γενέσθαι τὸ μὲν μέγεθος πηχῶν τριῶν καὶ ἡμίους, εἶναι δὲ καὶ τὰς πλευρὰς ἰσχυρόν· ἐσθίειν δὲ ἄρτων μὲν χοίνικας ἕξ, κρεῶν δὲ λίτρας εἴκοσιν οἷων ἂν εὐρήκει, πίνειν δὲ χοῆς δύο καὶ σαλπίζειν ἅμα σάλπιγξι δυσί. κοιμᾶσθαι δὲ ἕθος εἶχεν ἐπὶ λεοντῆς μόνης. ἐσήμαινε δὲ σαλπίζων μέγιστον. Ἄργος οὖν πολιορκοῦντος Δημητρίου τοῦ Ἀντιγόνου, οὐ δυναμένων τῶν στρατιωτῶν τὴν ἐλέπολιν προσαγαγεῖν τοῖς τείχεσι διὰ τὸ βάρος, ταῖς δύο σάλπιγξι σημαίνων ὑπὸ τῆς ἀδρότης τοῦ ἤχου τοὺς στρατιώτας ἠνάγκασε προθυμηθέντας προσαγαγεῖν τὴν μηχανήν. ἐνίκησε δὲ τὴν περίοδον δεκάκις. καὶ γυνὴ δὲ ἐσάλπισεν Ἀγλαῖς ἢ Μεγακλέους ἐν τῇ πρώτῃ ἀχθείῃ πομπῇ ἐν Ἀλεξανδρείᾳ τὸ πομπικόν, περιθέτην ἔχουσα καὶ λόφον ἐπὶ τῆς κεφαλῆς. ἥσθιε δὲ καὶ αὐτὴ λίτρας κρεῶν δώδεκα, ἄρτων δὲ χοίνικας τέσσαρας καὶ ἔπινεν οἶνου χοῆ. Λιτυέρσας δὲ υἱὸς Μίδου νόθος, Κελαινῶν τῶν ἐν Φρυγίᾳ βασιλεὺς, ἄγριος ἰδέσθαι καὶ ἀνήμερος ἄνθρωπος, ἀδηφάγος ἦν ἰσχυρῶς. φησὶ γοῦν περὶ αὐτοῦ Σωσίθεος ἔσθιει μὲν αὐτὸς τρεῖς ὄνους κανθηλίους τρεῖς τῆς βραχείας ἡμέρας· πίνει δ' ἕνα καλὸν μετρητὴν. περὶ τοιοῦτου καὶ Στράττις φησὶν· ἐγὼ κατεσθίω μόλις τῆς ἡμέρας πένθ' ἡμιμέδιμνα. ὥς ὀλιγόσιτος ἦσθ' ἄρα, ὃς κατεσθίεις τῆς ἡμέρας μακρὰς τριήρους σιτία. Ξάνθος δὲ Κάμβλητά φησι τὸν Λυδῶν βασιλέα πολυφάγον γενέσθαι καὶ πολυπότην, ἔτι δὲ γαστρίμαργον. τοῦτόν ποτε νυκτὸς τὴν ἑαυτοῦ γυναῖκα κατακρεουργήσαντα φαγεῖν. ἔπειτα πρῶτὴν εὐρόντα τὴν χεῖρα τῆς γυναικὸς ἐνοῦσαν ἐν τῷ στόματι ἑαυτὸν ἀποσφάζει, περιβοήτου τῆς πράξεως γενομένης.

2, 2 26 Ἀρχίλοχος δὲ Χαρίλαν εἰς τὰ ὅμοια διαβέβληκεν, ὥς οἱ κωμωδιοποιοὶ Κλεώνυμον καὶ Πείσανδρον. Φοινικίδης δὲ περὶ Χαιρίππου φησὶν· οὗτος, ὥσπερ οἶδας, ἐσθίει μέχρις ἂν διδῶ τις ἢ λάθῃ διαρραγεῖς. τοιοῦτ' ἔχει ταμεῖον ὥσπερ οἰκίας. Νικόλαος δὲ φησι Μιθριδάτην τὸν Ποντικὸν βασιλέα προτιθέντα ἀγῶνα πολυφαγίας καὶ πολυποσίας (ἦν δὲ τὸ ἄθλον τάλαντον ἀργυρίου) ἀμφοτέρα νικῆσαι. τοῦ μέντοι ἄθλου ἐκστῆναι τῷ μετ' αὐτὸν κριθέντι Καλαμόδρῳ Κυζικηνῷ ἀθλητῇ. ἐπὶ Τιμοκρέοντι δὲ τῷ Ῥοδίῳ ποιητῇ καὶ ἀθλητῇ ἐπίγραμμα ἔστι τόδε· πολλὰ πιών καὶ πολλὰ φαγών καὶ πολλὰ κάκ' εἰπὼν ἀνθρώπους κεῖμαι Τιμοκρέων Ῥόδιος. Θρασύμαχος δὲ φησι τοῦτον τὸν Τιμοκρέοντα ὡς μέγαν βασιλέα ἀφικόμενον καὶ ξενιζόμενον παρ' αὐτῷ πολλὰ ἐμφορεῖσθαι. πυθομένου δὲ τοῦ βασιλέως ὃ τι ἀπὸ τούτων ἐργάζοιτο, εἶπε· Περσῶν ἀναριθμήτους συγκόψειν. καὶ τῇ ὑστεραίᾳ πολλοὺς καθ' ἕνα νικήσας μετὰ τοῦτ' ἐχειρονόμησε. πυνθανομένου δὲ τὴν πρόφασιν ἀπολείπεσθαι ἔφη τοσαύτας, εἰ προσίῃ τις, πληγὰς. Κλέαρχος δὲ Καντιβάρην φησὶ τὸν Πέρσην, ὅποτε κοπιάσειε τὰς σιαγόνas ἐσθίων, κεχηνότι καθάπερ εἰς ἄψυχον ἀγγεῖον εἰσαντλεῖν τὴν τροφήν τοὺς οἰκείους. Ἑλλάνικος δ' Ἐρυσίχθονα τὸν Μυρμιδόνο φησὶν, ὅτι ἄπληστος βορᾶς, Αἰθῶνα κληθῆναι. Πολέμων δὲ φησιν ἐν Σικελίᾳ Ἀδηφαγίας ἱερὸν εἶναι καὶ Σιτοῦς Δήμητρος, ἐν δὲ Σκώλῳ τῷ Βοιωτικῷ Μεγαλάρτου καὶ Μεγαλομάζου. Ἀλκμὰν δ' ὁ ποιητὴς ἑαυτὸν ἀδηφάγον καὶ παμφάγον καλεῖ. Ἀναξίλας δὲ περὶ Κτησίου τινός φησιν· ᾧ καὶ Κρανᾶν τινὰ συγκαταλέγει· δείπνου γὰρ οὗτος ἀρχήν, τελευτὴν δ' ἔμαθεν οὐδεπώποτε. καὶ Φιλέταιρος δὲ περὶ τοῦ αὐτοῦ φησι· κἂν δέη, τροχάζω στάδια πλείω Σωτάδου, τὸν Ταυρίτην δὲ τοῖς πόνοις ὑπερβαλὼν τὸν Κτησίαν τε τῷ φαγεῖν ὑπερδραμῶ. Ἀνάξιππος δὲ περὶ Δαμίππου φησὶν· ὁρῶ γὰρ ἐκ παλαιστρας τῶν φίλων

προσιόντα μοι Δάμιππον. τοῦτον λέγεις τὸν πέτρινον; τοῦτον οἱ φίλοι καλοῦσί σοι νυνὶ δι' ἀνδρίαν Κεραυνόν. εἰκότως ἀβάτους ποιεῖν γὰρ τὰς τραπέζας οἶομαι αὐτὸν κατασκήπτοντ' αὐταῖς τῇ γνάθῳ. Θεόφιλος δέ φησιν· Ἀτρεστίδας τις Μαντινέως λοχαγὸς ἦν, ἀνδρῶν ἀπάντων πλεῖστον δυνάμενος φαγεῖν. καὶ ἔθνη δὲ ὅλα εἰς πολυφαγίαν ἐκωμωδεῖτο, ὡς τὸ Βοιώτιον, περὶ ὧν Εὐβουλὸς φησι· πονεῖν ἄμμες καὶ φαγεῖν ἀνδρικοί. καὶ πάλιν· κτίζω Βοιωτῶν πόλιν, ἀνδρῶν ἀρίστων ἐσθίειν δι' ἡμέρας. καὶ πάλιν· οὕτω σφόδρ' ἐστὶ τοῖς τρόποις Βοιώτιος ὥστ' οὐδὲ δειπνῶν, ὡς λέγους', ἐμπίμπλαται. πάλιν· μετὰ ταῦτα Θήβαζ' ἦλθον, οὗ τὴν νύχθ' ὅλην τὴν θ' ἡμέραν δειπνοῦσιν. Ἐρατοσθένης δέ φησιν Πέμπελον ἐρωτηθέντα τί αὐτῷ δοκοῦσιν εἶναι Βοιωτοὶ εἶπεν· τί γὰρ ἄλλο ἢ τοιαῦτα ἐλάλουν, οἷα ἂν καὶ τὰ ἀγγεῖα φωνὴν λαβόντα, πόσον ἕκαστος χωρεῖ.

2, 2 27 Πολύβιος δέ φησιν ὅτι οἱ Βοιωτοὶ μεγάλην δόξαν λαβόντες κατὰ τὰ Λευκτρικὰ κατὰ μικρὸν ἀνέπεσον ταῖς ψυχαῖς καὶ ὥρμησαν ἐπ' εὐωχίας καὶ μέθας. ἐμέριζον οὖν τοῖς συσσιτίοις τὸ πλέον μέρος τῆς οὐσίας, καὶ πολλοὺς εἶναι Βοιωτῶν οἷς ὑπῆρχε δειλινὰ τοῦ μηνὸς πλείω τῶν εἰς τὸν μῆνα διατεταγμένων ἡμερῶν. διὸ Μεγαρεῖς μισήσαντες αὐτῶν τὴν τοιαύτην κατάστασιν ἀπένευσαν εἰς τοὺς Ἀχαιοὺς. καὶ Φαρσάλιοι δὲ κωμωδοῦνται ὡς πολυφάγοι. Μνησίμαχος οὖν φησι· τῶν Φαρσαλίων ἦκει τις ἵνα τὰς τραπέζας καταφάγῃ; οὐδεὶς πάρεστι. εὖ γε δρῶντες. ἄρα που ὁπτήν κατεσθίουσι πόλιν Ἀχαικήν; καὶ Θετταλοὶ δὲ ὡς πολυφάγοι διεβάλλοντο, ὡς Κράτης· τριπήχη Θετταλικῶς τετμημένα. τοῦτο δ' εἶπεν ὡς τῶν Θετταλῶν μεγάλα κρέα τεμνόντων. καὶ Φιλέταιρος· καὶ χειροβαρὲς σαρκὸς ὑείας Θετταλότμητον κρέας. καὶ Θετταλικὴν δὲ ἔνθεσιν φασιν τὴν μεγάλην. Ἀριστοφάνης δὲ τὰ Λυδῶν δεῖπνά φησι καὶ τὰ Θετταλῶν καὶ τὰ Θετταλικά μὲν πολὺ καπανικώτερα. οἷον τὰ ἀμαξιαῖα. Θετταλοὶ γὰρ τὰς ἀπήνας καπάνας ἔλεγον. Αἰγυπτίους δὲ Ἐκαταῖος ἀρτοφάγους φησὶν εἶναι. Ἄλεξις δὲ μετρία κεχρησθῆναι φησι τροφῇ Βόκχωριν καὶ τὸν πατέρα αὐτοῦ Νεόχαβιν. καὶ Πυθαγόρας δ' ὁ Σάμιος μετρία τροφῇ ἐχρήτο, οὐκ ἀπείχετο δὲ ἐμψύχων, ὡς Ἀριστόξενος εἴρηκεν. Ἀπολλόδωρος δὲ καὶ θῦσαι φησιν αὐτὸν ἐκατόμβην ἐπὶ τῷ εὐρηκέναι ὅτι τριγώνου ὀρθογωνίου τὴν ὀρθὴν γωνίαν ἢ ὑποτείνουσα ἴσον δύναται ταῖς περιεχούσαις· ἥνικα Πυθαγόρης τὸ περικλεῆς εὖρατο γράμμα, κλεινὸς ἐφ' ᾧ κλεινὴν ἤγαγε βουθυσίην. ἦν δὲ καὶ ὀλιγοπότης καὶ εὐτελέστατα διεβίου, ὡς καὶ πολλάκις μέλιτι μόνῳ ἀρκεῖσθαι. τὰ παραπλήσια δ' ἱστορεῖται καὶ περὶ Ἀριστείδου καὶ Ἐπαμεινώνδου καὶ Φωκίωνος καὶ Φορμίωνος τῶν στρατηγῶν. Μαίνιος δὲ Κουρίων ὁ Ῥωμαίων στρατηγὸς ἐπὶ γογγυλίσι διεβίω πάντα τὸν χρόνον· καὶ Σαβίνων αὐτῷ πολὺ χρυσίον προσπεμπόντων οὐκ ἔφη δεῖσθαι χρυσίου, ἕως ἂν τοιαῦτα δειπνῇ. τοῖς ὑπερβάλλουσι δαπάνη πρόσεστι, ἡδονὴ δ' οὐδ' ἡτίσουσιν, φησὶν Ἄλεξις. καὶ πάλιν· ὡς ἡδὺ πᾶν τὸ μέτριον· οὐθ' ὑπεργέμων ἀπέρχομαι νῦν οὔτε κενός, ἀλλ' ἡδέως ἔχων ἑμαυτοῦ. καὶ Μνησίθεος· δεῖ φεύγειν ἀπάντων τὰς ὑπερβολὰς αἰεὶ. Πολέμων δὲ ὁ Ἀκαδημαϊκὸς παρῆναι τοῖς ἐπὶ δεῖπνον πορευομένοις φροντίζειν ὅπως ἡδὺν πότον ποιῶνται μὴ μόνον εἰς τὸ παρόν, ἀλλὰ καὶ εἰς τὴν αὔριον. Τιμόθεος δ' ὁ Κόνωνος ἐκ τῶν πολυτελῶν καὶ στρατηγικῶν δείπνων παραληφθεὶς ὑπὸ Πλάτωνος εἰς τὸ ἐν Ἀκαδημίᾳ συμπόσιον καὶ ἐστιαθεὶς ἀφελῶς καὶ μουσικῶς ἔφη ὡς οἱ παρὰ Πλάτωνι δειπνοῦντες καὶ τῇ ὑστεραίᾳ καλῶς γίνονται. καὶ Πλάτωνι δὲ τηνικαῦτα ἀπαντήσας, ὡς φησιν Ἠγήσανδρος, εἶπεν· ὑμεῖς, ὦ Πλάτων, εὖ δειπνεῖτε μᾶλλον εἰς τὴν ὑστεραίαν ἢ τὴν παροῦσαν ἡμέραν. Πύρρων δ' ὁ Ἠλεῖος τῶν γνωρίμων τινὸς αὐτὸν ὑποδεξαμένου πολυτελῶς, εἰς τὸ λοιπόν, εἶπεν, οὐχ ἥξω πρὸς σέ, ἂν οὕτως ὑποδέχη, ἵνα μήτε ἐγὼ σὲ ἀηδῶς ὁρῶ καταδαπανώμενον οὐκ ἀναγκαίως μήτε σὺ θλιβόμενος κακοπαθῆς.

2, 2 28 Ἀντίγονος δὲ τὴν τοῦ παρὰ Μενεδήμῳ τῷ φιλοσόφῳ συμποσίου διάταξιν διηγούμενός φησιν ὅτι ἡρίστα μὲν δεύτερος ἢ τρίτος καθ' αὐτὸν καὶ ἔδει καὶ τοὺς λοιποὺς παρεῖναι δεδειπνηκότας. ἦν γὰρ τὸ τοῦ Μενεδήμου τοιοῦτον ἄριστον. μετὰ ταῦτα εἰσεκάλουν τοὺς παραγενομένους ὧν

ὅτε προτερήσειαν ἔνιοι τῆς ὥρας, ἀνακάμπτοντες παρὰ τὰς θύρας ἐπυνθάνοντο τῶν ἐξιόντων παίδων, τί τὸ παρακείμενον εἴη καὶ πῶς ἔχει τῆς τοῦ χρόνου συμμετρίας τὸ ἄριστον. ὅτε μὲν οὖν ἀκούσειαν λάχανον ἢ τάριχος, ἀνεχώρουν, ὅτε δ' ὅτι κρεάδιον, ἐσῆεσαν εἰς τὸν ἐπὶ τοῦτο παρεσκευασμένον οἶκον. ἦν δὲ τοῦ μὲν θέρους ἡτοιμασμένη ψίαθος ἐφ' ἐκάστης κλίνης, τοῦ δὲ χειμῶνος κώδιον· προσκεφάλαιον δὲ αὐτὸν φέρειν ἕκαστον ἔδει. τὸ δὲ περιαγόμενον ποτήριον οὐ μείζον κοτυλαίου, τράγημα δὲ θέρμος μὲν ἢ κύαμος συνεχῶς, ποτὲ δὲ καὶ τῶν ὠρίων εἰσεφέρετό τι, τοῦ μὲν θέρους ἄπιος ἢ ῥόα, τοῦ δὲ ἔαρος ὦχροι, κατὰ δὲ τὴν χειμερινὴν ὥραν ἰσχάδες, παρὰ γοῦν Λυκόφρονι τῷ Χαλκιδεῖ σάτυρος πρὸς τοὺς σιληνοὺς φησιν· παῖδες κρατίστου παιδὸς ἐξωλέστατοι, ἐγὼ μὲν ὑμῖν, ὡς ὁρᾶτε, στρηنيῶ· δεῖπνον γὰρ οὐτ' ἐν Καρίᾳ, μὰ τοὺς θεοὺς, οὐτ' ἐν Ῥόδῳ τοιοῦτον οὐτ' ἐν Λυδίᾳ κατέχω δεδειπνηκῶς. Ἄπολλον, ὡς καλόν. ἀλλὰ κυλίκιον ὕδαρὲς ὁ παῖς περιῆγε τοῦ πεντωβόλου, ἀτρέμα παρεξεστηκός· ὁ τ' ἀλιτήριος Μενέδημος ἐξεχόρευ ε. ἐξῆς δὲ ζητήσεις, φησίν, ἦσαν παρὰ πότον· τράγημα γὰρ ὁ σωφρονιστὴς πᾶσιν ἐν μέσῳ λόγος. πολλάκις δὲ συνόντας αὐτοὺς ἐπὶ πλεῖον ὄρνις κατελάμβανε τὴν ἔω καλῶν, τοῖσι δὲ οὐδέπω κόρος. Ἀρκεσίλαος ἐστιῶν τινας, ἐλλιπόντων τῶν ἄρτων, νεύσαντος τοῦ παιδὸς ὡς οὐκ ἔτ' εἰσίν, ἀνακαγχάσας καὶ τὴν χεῖρε συγκροτήσας οἷόν τι, ἔφη, τὸ συμπόσιον ἡμῶν ἐστίν, ἄνδρες φίλοι· ἄρτους ἐπιελήσμεθ' ἀρκοῦντας πρίασθαι. τρέχε δὴ, παῖ. καὶ τοῦτο ἔλεγεν αὐτὸς γελῶν· καὶ τῶν παρόντων δ' ἄθρους ἐξεχύθη γέλως καὶ διαγωγὴ πλείων ἐνέπεσε καὶ διατριβή, ὥστε ἡδυσμα γενέσθαι τῷ συμποσίῳ τὴν τῶν ἄρτων ἔνδειαν. ἄλλοτε δὲ Ἀπελλῇ τῷ γνωρίμῳ προστάξας καθυλίσαι τὸν οἶνον, ἐπεὶ διὰ τὴν ἀπειρίαν ἐκεῖνος τὰ μὲν ἐτάραττε, τὰ δ' ἐξέχει καὶ πολὺ θολώτερος ἐφαίνετο ὁ οἶνος, ὑπομειδιάσας ἔφη· ἐγὼ δὲ καθυλίσαι προσέταξα ἀνθρώπῳ μηδὲν ἐωρακότι ἀγαθὸν ὥσπερ οὐδ' ἐγώ. ἀνάστηθι οὖν σὺ, Ἀρίδικες· σὺ δὲ ἀπελθὼν τὰ ἐκτὰ τρύπα. ταῦτα δ' οὕτως εὐφραине καὶ ἐξιλάρου τοὺς παρόντας ὡς εὐθυμίας πληροῦσθαι. οἱ δὲ νῦν συνάγοντες τὰ δεῖπνα καὶ μάλιστα οἱ ἀπὸ τῆς καλῆς Ἀλεξανδρείας βοῶσι, κεκράγασι, βλασφημοῦσι τὸν οἰνοχόον, τὸν διάκονον, τὸν μάγειρον· κλαίουσι δ' οἱ παῖδες τυπτόμενοι κονδύλοις ἄλλος ἄλλοθεν. καὶ οἱ κεκλημένοι μετὰ πάσης ἀηδίας δειπνοῦσιν, ἀλλὰ κἂν τύχη θυσιά τις οὔσα, παρακαλυψάμενος ὁ θεὸς οἰχήσεται καταλιπὼν οὐ μόνον τὸν οἶκον, ἀλλὰ καὶ τὴν πόλιν ἅπασαν.

2, 2 29 γελοῖον γάρ ἐστιν εὐφημίαν κηρύξαντα καταρᾶσθαι τῇ γυναικὶ καὶ τοῖς τέκνοις. καὶ τοῖς δειπνοῦσι δ' ἂν εἴποι ὁ τοιοῦτος· νῦν δ' ἔρχεσθ' ἐπὶ δεῖπνον, ἵνα ξυνάγωμεν Ἄρηα. τῷ γὰρ τοιοῦτῳ ὁ οἶκος ὁμοῦ μὲν θυμιαμάτων γέμει, ὁμοῦ δὲ παιάνων τε καὶ στεναγμάτων. ἀτελὲς δεῖπνον οὐ ποιεῖ παροινίαν, Ἄμφις φησίν. φησὶν Ἀλεξίς· φιλεῖ ἢ μακρὰ συνουσία καὶ τὰ συμπόσια τὰ πολλὰ καὶ καθ' ἡμέραν ποιεῖν σκῶψιν, ἢ σκῶψις δὲ λυπεῖ πλέον ἢ τέρπει πολὺ. τοῦ κακῶς γὰρ λέγειν ἀρχὴ γίνεται· ἂν δ' εἴπῃς ἅπαξ, εὐθὺς ἀντήκουσας ἤδη λαιδορεῖσθαι λείπεται, εἴτα τύπτεσθαι. Φιλίππιδης δὲ παράγει που συμπόσιον πολέμου παρασκευὴν ἐπαγγελλόμενον διὰ τὸν ὑπερβάλλοντα κόρον· ἄρ' οἶσθ' ὅτι πρὸς ἄνδρας ἐστὶ σοι μάχη, οἱ τὰ ξίφη δειπνοῦμεν ἡκονημένο ι, ὄψον δὲ δᾶδας ἡμένας καταπίνομεν; ἐντεῦθεν εὐθὺς ἐπιφέρει τραγήματα ἡμῖν ὁ παῖς μετὰ δεῖπνον ἀκίδας Κρητικὰς, ὥσπερ ἐρεβίνθους, δορατίων τε λείψανα κατεαγότα, ἀσπίδας δὲ προσκεφάλαια καὶ θώρηκας ἔχομεν, πρὸς ποδῶν δὲ σφενδόνας καὶ τόξα, καταπέλταις δ' ἐστεφανώμεθα. καὶ ὁ Κολοφώνιος δὲ Φοῖνιξ φησιν· Νίνου κάδοι μάχαιρα καὶ κύλιξ αἰχμή, κόμη δὲ τόξα, δῆιοι δὲ κρατῆρες, ἵπποι δ' ἄκρητος καὶ ἀλαλὴ μύρον. Ἄλεξίς δὲ περὶ πολυφάγου τινός φησιν· καλοῦσι δ' αὐτὸν πάντες οἱ νεώτεροι Παράσιτον ὑποκόρισμα· τῷ δ' οὐδὲν μέλει. δειπνεῖ δ' ἄφωνος Τήλεφος, νεύων μόνον πρὸς τοὺς ἐρωτῶντάς τι, ὥστε πολλάκις αὐτὸν ὁ κεκληκὼς τὰ Σαμοθράκι' εὐχεται λῆξαι πνέοντα καὶ γαληνίσαι ποτέ. χειμῶν ὁ μειρακίσκος ἐστὶ τοῖς φίλοις. ὅτι ὁ Βορυσθενίτης Βίων ἔλεγεν οὐδὲν ἀπὸ τῆς τραπέζης τὰς ἡδονὰς πορίζεσθαι, ἀλλ' ἀπὸ τοῦ φρονεῖν. Εὐριπίδης δὲ φησι· φαύλη διαίτη προσβαλὼν ἦσθη

στόμα. ὥς τῆς ἀπὸ τῶν προσφορῶν τέρψεως περὶ τὸ στόμα μᾶλλον γινομένης. ὁ αὐτὸς ἐν Σθενεβοίᾳ φησί· βίος δὲ πορφυροῦς θαλάσσιος, οὐκ εὐτράπεζος, ἀλλ' ἐπάκτιοι φάτναι. ἂ γὰρ δὲ μήτηρ, οὐ πεδοστιβῆς τροφὸς θάλασσα· τὴν δ' ἀροῦμεν, ἐκ ταύτης βίος βρόχοισι καὶ πέδαισιν οἴκαδ' ἔρχεται. μέγα γὰρ κακὸν ἡ γαστήρ, περὶ ἧς Ἄλεξις φησι· μάθοις ἂν οἶον κακὸν ἀνθρώποις ἔσθ' ἡ γαστήρ, διδάσκει δ' οἷα ἀναγκάζει θ' ὅσα. εἴ τις ἀφέλοι τοῦτ' ἀφ' ἡμῶν τὸ μέρος ἀπὸ τοῦ σώματος, οὐδ' ἂν ἀδικοῖτ' οὐδὲν οὐδεὶς οὐθ' ὑβρίζειτ' ἂν ἐκῶν. νῦν δὲ διὰ ταύτην ἅπαντα γίνεται τὰ δυσχερῆ. Δίφιλος δὲ φησιν· εὖ γ' ὁ κατάχρυσος εἶπε πόλλ' Εὐριπίδης, νικᾷ δὲ χρεῖα με ἡ ταλαίπωρός τέ μου γαστήρ. ταλαίπωρότερον γὰρ οὐδὲν ἐστὶ τῆς γαστροῦ· εἰς ἣν πάντ' ἂν ἐμβαλεῖς, ἀλλ' οὐχ ἕτερον ἀγγεῖον. ἐν πῆρᾳ φέροις ἄρτους ἂν, ἀλλ' οὐ ζωμόν, ἢ διαφθερεῖς. εἰς σπυρίδα μάζας ἐμβαλεῖς, ἀλλ' οὐ φακὴν· οἰνάριον εἰς λάγυνον, ἀλλ' οὐ κάραβον. εἰς τὴν θεοῖς ἐχθρὰν δὲ ταύτην εἰσφέρει πάντα ἑαυτοῖς μηδὲν ὁμολογούμενα.

2,2 30

κού προστίθημι τὰ ἄλλα, διότι πανταχοῦ διὰ τὴν τάλαιναν πάντα ταῦτα γίνεται. ὅτι ὁ κυνικὸς Κράτης ἐπερράπισε Δημήτριον τὸν Φαληρέα σὺν τῇ πῆρᾳ τῶν ἄρτων καὶ λάγυνον πέμψαντα οἴνου· εἴθε γάρ, ἔφη, τὰς κρήνας καὶ ἄρτον ἦν φέρειν. Στίλπων καταφαγὼν σκόροδα καὶ κατακοιμηθεὶς ἐν τῷ τῆς Ῥέας ἱερῷ· ἀπείρητο δὲ τῷ τούτων φαγόντι μηδὲ εἰσιέναι· ἐπιστάσης αὐτῷ τῆς δαίμονος καθ' ὕπνους καὶ εἰπούσης ὅτι φιλόσοφος ὢν, ὧς Στίλπων, παραβαίνεις τὰ νόμιμα, ἔδοξεν ἀποκρίνασθαι κατὰ τοὺς ὕπνους· σὺ δέ μοι παρέχε ἐσθίειν καὶ σκορόδοις οὐ χρῆσομαι. οὐ καταπληκτέον οὖν αὐτοῦ τὴν ἐγκράτειαν. ὅτι εὕρηται παρὰ Ἀλέξειδι τὸ δεδείπναμεν καὶ τὸ δειπνάναι καὶ παρ' ἄλλοις δὲ συχνοῖς καὶ τὸ ἀρίσταμεν καὶ ἀριστάναι. Ἀριστοφάνης· ὑποπεπτώκαμεν καὶ καλῶς ἡρίσταμεν. Ἑρμιππος ἀριστάναι καὶ παρεστάναι τουτ' αὖ. εὕρηται δὲ καὶ τὸ καταριστᾶν καὶ τὸ παραδειπνεῖν. ὅτι Πλάτων ἐν Φιλήβῳ φησί· καθάπερ γὰρ ἡμῖν οἰνοχόοις τισὶ παρεστὸν αἰ κρῆναι, καὶ μέλιτος μὲν ἂν ἀπεικάζοι τις τὴν ἡδονήν, τὴν δὲ τῆς φρονήσεως νηφαντικὴν καὶ ἄοινον αὐστηροῦ τινος καὶ ὑγιεινοῦ ὕδατος ἅς προθυμητέον ὥς κάλλιστα συμμιγνύναι. ὅτι τὸ παρ' Ὀμήρῳ ζωρότερον οὐκ ἄκρατον σημαίνειν τινὲς φασιν, ἀλλὰ θερμόν, ἀπὸ τοῦ ζωτικοῦ καὶ τῆς ζέσεως· ἐταίρων γὰρ παρόντων νέον ἐξ ὑπαρχῆς κεράννυσθαι κρατῆρα ἄτοπον. ἄλλοι δὲ τὸν εὐκρατον, ὥς τὸ δεξιτέρον ἀντὶ τοῦ δεξιοῦ. τινὲς δέ, ἐπεὶ οἱ ἐνιαυτοὶ ὥροι λέγονται καὶ τὰ ζῶα ὅτι μέγεθος ἢ πλήθος σημαίνει, ζωρὸν τὸν πολυέτη λέγεσθαι. Δίφιλος δὲ τὸν ἄκρατον νοεῖ· ἔγχεον πιεῖν. εὐζωρότερον. τὸ γὰρ ὕδαρες ἅπαν τοῦτ' ἔστι τῇ ψυχῇ κακόν. Θεόφραστος δὲ τὸ κεκραμένον, παρατιθέμενος ἐκεῖνο τοῦ Ἐμπεδοκλέους· αἶψα δὲ θνητὰ φύοντο, τὰ πρὶν μάθον ἀθάνατ' εἶναι, ζωρά τε τὰ πρὶν ἄκρητα, διαλλάσσοντα κελεύθους. ὅτι παρὰ πολλοῖς κεῖται κύαθος ὁ ἀντλητῆρ· τούτους δὲ καὶ ἀρυσάνας τινες καλοῦσι καὶ ἀρυστήρας καὶ ἀρυστίχους ἀπὸ τοῦ ἀρύσασθαι. ὅθεν καὶ ἡ ἀρύταινα. παρὰ Πολυβίῳ δὲ καὶ ποταμὸς Αἰτωλίας ἐστὶ Κύαθος. φασὶ δὲ τὰ ὑπώπια κυάθοις περιθλώμενα ἀμαυροῦσθαι. Λάμπων φησί· πού· κέρασον εὐζωρότερον. Ὑπερείδης τε· ἀκρατέστερον ἔπιεν. τούτῳ ὅμοιον καὶ τὸ ἀνιηρότερον καὶ παρ' Αἰσχύλῳ τὸ ἀφθονέστερον λίβα. καὶ Ἐπίχαρμος δὲ εὐωνέστερον ἔφη. καὶ Ὑπερίδης δὲ ῥαδιεστέραν πόλιν, παρ' ᾧ κεῖται καὶ τὸ κεραννύειν καὶ τὸν κρατῆρα τὸν Πανιώνιον οἱ Ἕλληνες κεραννύουσιν. ὅτι ὥνοχόουν παρὰ τοῖς ἀρχαίοις οἱ εὐγενέστατοι παῖδες ὥς ὁ τοῦ Μενελάου υἱός. Θεόφραστος δὲ φησι· πυνθάνομαι δ' ἔγωγε καὶ Εὐριπίδην τὸν ποιητὴν οἰνοχοεῖν Ἀθήνησι τοῖς ὀρχησταῖς καλουμένοις. Σαπφώ τε ἡ καλὴ πολλαχοῦ Λάριχον τὸν ἀδελφὸν ἐπαινεῖ ὥς οἰνοχοοῦντα ἐν τῷ πρυτανείῳ τοῖς Μυτιληναίοις. καὶ παρὰ Ῥωμαίοις δὲ οἱ εὐγενέστατοι τῶν παίδων τὴν λειτουργίαν ταύτην ἐκτελοῦσιν ἐν ταῖς δημοτελέσι τῶν θυσίων, πάντα τοὺς Αἰολεῖς μιμούμενοι, ὥς καὶ κατὰ τοὺς τόνους τῆς φωνῆς.

2,2 31

ὅτι καὶ οἰνόπται ἀρχὴ παρὰ Ἀθηναίοις εὐτελής. Εὐπολις· οὐς δ' οὐκ ἂν εἴλεσθ' οὐδ' ἂν οἰνόπτας πρὸ τοῦ, νυνὶ στρατηγούς. ὧς πόλις, πόλις, ὥς εὐτυχῆς εἶ μᾶλλον ἢ καλῶς φρονεῖς. οἱ δὲ

οινόπται ἐφεώρων τὰ ἐν τοῖς δεῖπνοις, εἰ κατ' ἴσον πίνουνσιν οἱ συνιόντες. ἦσαν δὲ τρεῖς οινόπται, οἳ καὶ παρείχον τοῖς δειπνοῦσι λύχνους καὶ θρυαλλίδας. ἐκάλουν δὲ τινες τούτους καὶ ὀφθαλμούς. παρὰ δὲ Ἐφεσίοις οἱ οἰνοχοοῦντες ἡίθεοι τῇ τοῦ Ποσειδῶνος ἑορτῇ ταῦροι ἐκαλοῦντο. Ἑλλησπόντιοι δ' ἐπεγχύτην ὀνομάζουσι τὸν οἰνοχόον καὶ τὴν κρεανομίαν κρεωδαισίαν. τινὲς δὲ Ἀρμονίαν τε καὶ Ἑρμῆν οἰνοχοοῦντας τοῖς δαίμοσι παριστοροῦσι. οἱ δὲ παλαιοὶ τοὺς πρὸς ὑπηρεσίαις ταύταις κήρυκας ἐκάλουν. καὶ ζήτει τὸν Ὅμηρον. Κλείδημος δὲ τοὺς μαγείρους κήρυκας φησι καλεῖσθαι. καὶ Ἥβην δὲ οἰνοχόον πλάττουσί τινες, ἴσως διὰ τὸ ἡβητήρια, φησί, καλεῖσθαι τὰ συμπόσια. ὅτι τῆς Κλίνης τῆς οἰνοχόου Πτολεμαίου τοῦ Φιλαδέλφου ἐν Ἀλεξανδρείᾳ ἀνδριάντες ἴστανται κατὰ πολλὰ μέρη τῆς πόλεως μονιχίτωνες, ῥυτὸν κρατοῦντες ἐν ταῖς χερσίν. φησί που Ἄμφις· ὁ παῖς σοβείτω τοῖς ποτηρίοις συχνού ς. καί· πίμπλα σὺ μὲν ἐμοί, σοὶ δ' ἐγὼ δώσω πιεῖν. ἀμυγδαλῇ μὲν παιζέτω παρ' ἀμυγδαλῇ. ὅτι Ἡοῖδος παραινεῖ τρεῖς ὕδατος προχέειν, τὸ δὲ τέττατον ἰέμεν οἶνου. Ἄλεξις δὲ πού φησιν· ἐγγέωμεν ἕνα καὶ τέτταρας. ὕδαρῇ λέγεις· ὅμως δὲ ταύτην ἐκπιὼν λέγε τι καὶ διατριβὴν γε τῷ πότῳ ποιῶμεν. Διοκλῆς δὲ φησι· κεκραμένον πίνειν τὸν οἶνον δεῖ μετὰ τέττερα καὶ δύο. ἢ δ' οὖν κῤῃσιν αὕτη παρὰ τὸ ἔθος οὔσα ἐπέμνησε τάχα καὶ τὴν θρυλλουμένην παροιμίαν· ἢ πέντε πίνειν ἢ τρεῖς ἢ μὴ τέσσαρα. ἢ γὰρ δύο πρὸς πέντε πίνειν φασὶ δεῖν ἢ ἕνα πρὸς τρεῖς. περὶ δὲ ταύτης τῆς κράσεως Ἴων φησὶν ὅτι εὐρὼν μάντις Παλαμήδης ἐμαντεύσατο πλοῦν ἔσεσθαι τοῖς Ἑλλήσι πίνουνσι τρεῖς πρὸς ἕνα κυάθους. οἱ δ' ἐπιτεταμένως χρώμενοι τῷ ποτῷ δύο οἶνου ἔπινον πρὸς πέντε ὕδατος. Νικοχάρης οὖν παίζων πρὸς τὸ ὄνομα τοῦ Οἰνομάου φησὶν· Οἰνόμαος οὗτος, χαῖρε πέντε καὶ δύο. καὶ Ἀμειψίας· ἐγὼ δὲ Διόνυσος πᾶσιν ὑμῖν εἰμι πέντε καὶ δύο. παρὰ δὲ Ἀνακρέοντι εὐρηται εἰς οἶνου πρὸς δύο ὕδατος, ὃς καὶ τὴν ἀκρατοποσίαν Σκυθικὴν καλεῖ πόσιν. φησὶν Ἡρόδοτος Κλεομένη τὸν Λακεδαιμονίων βασιλέα Σκύθαις ὁμιλήσαντα καὶ ἀκρατοπότην γενόμενον μανῆναι ἐκ τῆς μέθης. οἱ δὲ Λάκωνες ὅταν βούλωνται ἀκρατέστερον πίνειν, ἐπισκυθίσαι φασίν. παρ' Ἀχαΐῳ δὲ οἱ σάτυροι δυσχεραίνοντες ἐπὶ τῷ ὕδαρῇ πίνειν φασίν· μὲν Ἀχελῷος ἦν κεκραμένος πολὺς· ὅτι τὸ σπένδειν μὲν θεοῖς ἀπεδέδοτο, ὁ δὲ κότταβος τοῖς ἔρωμένοις. Σικελικοῦ δὲ παιγνίου ὄντος, ὥς Ἀνακρέων φησὶν. ὅτι τοῖς τετελευτηκόσι φίλοις ἀπένεμον τὰ ἐκ τῶν τραπεζῶν πίπτοντα· διὸ καὶ Εὐριπίδης περὶ Σθενεβοίας φησὶν, ἐπεὶ νομίζει Βελλεροφόντην τεθνάναι· πεσὼν δὲ νιν λέληθεν οὐδὲν ἐκ χερός, ἀλλ' εὐθὺς αὐδᾶ· τῷ Κορινθίῳ ξένῳ.

2,2 32

ὅτι οὐκ ἐμέθυσον οἱ πάλα ι, ἀλλὰ καὶ Πιττακὸς Περιάνδρῳ τῷ Κορινθίῳ παρήνει μὴ μεθύσκεσθαι μηδὲ κωμάζειν, ἵνα μὴ γνωσθῆς, ἔφη, οἷος ὦν τυγχάνεις, ἀλλ' οὐχ οἷος προσποιῇ. κάτοπτρον γὰρ εἶδους χαλκός ἐστι, οἷνος δὲ νοῦ. διὸ καλῶς ἡ παροιμία φησὶν οἶνον οὐκ ἔχειν πηδάλια. Ξενοφῶν οὖν ὁ Γρύλλου παρὰ Διονυσίῳ ποτὲ τῷ Σικελιώτῃ πίνειν ἀναγκάζοντος τοῦ οἰνοχόου προσαγορεύσας ὀνομαστὶ τὸν τύραννον· τί δή, ἔφη, ὦ Διονύσιε, οὐχὶ καὶ ὁ ὀψοποιὸς ἀγαθὸς ὦν καὶ ποικίλος ἀναγκάζει ἡμᾶς εὐωχουμένους ἐσθίειν καὶ μὴ βουλομένους, ἀλλὰ κοσμίως ἡμῖν παρατίθῃσι τὴν τράπεζαν σιγῶν; Σοφοκλῆς δὲ πού φησιν ὥς ἄρα τὸ πρὸς βίαν πίνειν ἴσον κακὸν πέφυκε τῷ διψῇν βίᾳ. ὅθεν εἴρηται καὶ τὸ οἶνος ἄνωγε γέροντα καὶ οὐκ ἐθέλοντα χορεύειν. καὶ Σθένελος· οἶνος καὶ φρονέοντας εἰς ἀφροσύνας ἀναβάλλει. Φωκυλίδης δὲ φησι· χρὴ δ' ἐν συμποσίῳ κυλίκων περινισσομενάων ἡδέα κωτίλλοντα καθήμενον οἰνοποτάζειν. ἔτι δὲ καὶ νῦν τοῦτο παραμένει παρὰ τισι τῶν Ἑλλήνων. ἐπεὶ δὲ τρυφᾶν ἤρξαντο, κατερρύησαν ἀπὸ τῶν δίφρων ἐπὶ τὰς κλῖνας καὶ λαβόντες σύμμαχον τὴν ἀνάπαυσιν καὶ ῥαστώνην ἀνειμένως ἤδη καὶ ἀτάκτως ἐχρῶντο τῇ μέθῃ, χορηγούσης οἶμαι τῆς παρασκευῆς εἰς τὰς ἡδονάς. διὸ καὶ Ἡοῖδος ἐν ταῖς Ἠοίαις φησὶν· οἷα Διώνυσος δῶκ' ἀνδράσι χάρμα καὶ ἔχθος, ὅστις ἄδην πῖνοι, οἶνος δὲ οἱ ἔπλετο μάργος, σὺν δὲ πόδας δεῖ ὅτε δέει γλῶσσάν τε νόον τε δεσμοῖσιν ἀφράστοισι· φιλεῖ δὲ ἐμαλθακὸς ὕπνος. καὶ Θέογνις δὲ φησιν·

οἶνος χαριέστατος ἀνδρὶ πεπόσθαι, οὔτε τι νήφων εἰμὶ οὔτε λίαν μεθύων. ὅς δ' ἂν ὑπερβάλῃ πόσιος μέτρον, οὐκ ἔτι κείνος τῆς αὐτοῦ γνώμης καρτερός οὐδὲ νόου· μυθεῖται δ' ἀπάλαμνα, τὰ νήφουσι γίνεται αἰσχρά· αἰδεῖται θ' ἔρδων οὐδὲν ὅταν μεθύῃ, τὸ πρὶν ἔων σώφρων τε καὶ ἥπιος. ἀλλὰ σὺ ταῦτα γινώσκων μὴ πῖν' οἶνον ὑπερβολάδην, πρὶν μεθύειν ἄρξῃ δ', ἀπανίστασο, μὴ σε βιάσθω γαστήρ, ὥστε κακὸν λάτρην ἐφημέριον. Ἀνάχαρσις τε ὁ σοφὸς ἐπιδεικνύμενος τὴν τῆς ἀμπέλου δύναμιν τῷ Σκυθῶν βασιλεῖ καὶ τὰ κλήματα αὐτῆς δεικνὺς ἔλεγεν ὡς εἰ μὴ καθ' ἕκαστον ἔτος ἔτεμνον οἱ Ἕλληνες τὴν ἄμπελον, ἥδη καὶ ἐν Σκύθαις ἦν. οὐ καλῶς δὲ οἱ πλάττοντες καὶ γράφοντες τὸν Διόνυσον, ἔτι τε οἱ ἄγοντες ἐπὶ τῆς ἀμάξης διὰ μέσης τῆς ἀγορᾶς οἰνωμένον. ἐπιδείκνυνται γὰρ τοῖς θεαταῖς ὅτι καὶ θεοῦ κρείττων ὁ οἶνος. καίτοι γ' οὐδ' ἂν, οἶμαι, ἄνθρωπος σπουδαῖος τοῦθ' ὑπομείνειν. εἰ δ' ὅτι κατέδειξεν ἡμῖν τὸν οἶνον, ποιοῦσιν αὐτὸν οὕτω διακείμενον, δῆλον ὅτι καὶ τὴν Δήμητρα θερίζουσιν ἢ ἐσθίουσιν ποιήσουσιν. ἐπεὶ καὶ τὸν Αἰσχύλον φαίην ἂν διαμαρτάνειν τοῦτό γε· πρῶτος γὰρ ἐκεῖνος καὶ οὐχ, ὡς ἔνιοι φασιν, Εὐριπίδης παρήγαγε τὴν τῶν μεθυόντων ὄψιν εἰς τραγωδίαν τοὺς περὶ Ἰάσονα εἰσάγων που μεθύοντας. ἃ δ' αὐτὸς ὁ τραγωδιοποιὸς ἐποίει ταῦτα τοῖς ἥρωσι περιέθηκε· μεθύων οὖν ἔγραφε τὰς τραγωδίας.

2,2 33 διὸ Σοφοκλῆς αὐτῷ μεμφόμενος ἔλεγεν· ὦ Αἰσχύλε, εἰ καὶ τὰ δέοντα ποιεῖς, ἀλλ' οὖν οὐκ εἰδῶς γε ποιεῖς. ἀγνοοῦσι δ' οἱ λέγοντες πρῶτον Ἐπίχαρμον ἐπὶ σκηνὴν παραγαγεῖν μεθύοντα, μεθ' ὃν Κράτητα. καὶ Ἀλκαῖος δὲ ὁ μελοποιὸς καὶ Ἀριστοφάνης ὁ κωμωδοποιὸς μεθύοντες ἔγραφον τὰ ποιήματα, πολλοὶ τε μεθυσκόμενοι λαμπρότερον ἐν τῷ πολέμῳ ἡγωνίσαντο. παρὰ δὲ Λοκροῖς τοῖς Ἐπιζεφυρίοις εἴ τις ἄκρατον ἔπιε μὴ προστάξαντος ἱατροῦ θεραπείας ἔνεκα, θάνατος ἦν ἢ ζημία, Ζαλεύκου τὸν νόμον θέντος. παρὰ δὲ Μασσαλιήταις νόμος τὰς γυναῖκας ὑδροποτεῖν. καὶ ἐν Μιλήτῳ δὲ οὗτος ὁ νόμος ἦν, ὡς φησι Θεόφραστος. παρὰ δὲ Ῥωμαίοις οὔτε οἰκέτης οἶνον ἔπινεν οὔτε γυνὴ ἐλευθέρα οὔτε τῶν ἐλευθέρων ἔφηβος μέχρι τριάκοντα ἔτων. ἄτοπος δὲ Ἀνακρέων ὁ πᾶσαν αὐτοῦ τὴν ποίησιν ἐξαρτήσας μέθης. τῇ γὰρ μαλακίᾳ καὶ τῇ τρυφῇ ἐπιδουὺς ἑαυτὸν ἐν τοῖς ποιήμασι διαβέβληται, οὐκ εἰδότης τῶν πολλῶν ὅτι νήφων ἐν τῷ γράφειν καὶ ἀγαθὸς ὢν προσποιεῖται μεθύειν οὐκ οὔσης ἀνάγκης. οἱ δὲ ἀγνοοῦντες τὴν τοῦ οἴνου δύναμιν τὸν Διόνυσον φάσκουσιν μανιῶν εἶναι αἴτιον τοῖς ἀνθρώποις. Ἀριστοτέλης δὲ ἐν τῷ περὶ μέθης φησὶν· εἰ ὁ οἶνος μετρίως ἀφεψηθείη, πινόμενος ἦττον μεθύσκει· τὴν γὰρ δύναμιν ἀσθενεστέραν αὐτοῦ ἀφεψηθέντος γίνεσθαι· μεθύσκονταί τε, φησὶν, οἱ γεραίτεροι τάχιστα δι' ὀλιγότητα καὶ ἀσθένειαν τοῦ περὶ αὐτοὺς φύσει θερμοῦ. καὶ οἱ παντελῶς δὲ νέοι τάχιον μεθύσκονται διὰ τὸ πλῆθος τοῦ ἐνυπάρχοντος θερμοῦ· τῷ γὰρ ἐκ τοῦ οἴνου προσγινομένῳ ῥαδίως κρατεῖται. μεθύσκονται δὲ καὶ τοῖς ἀλόγοις ζῴοις ὕες μὲν σταφυλῆς στεμφύλων χορτασθέντες καὶ τὸ τῶν κοράκων καὶ τῶν κυνῶν γένος τὴν οἰνοῦτταν καλουμένην φαγόντα βοτάνην, πίθηκος δὲ καὶ ἐλέφας πίνοντες οἶνον. διὸ καὶ τὰς θήρας ποιοῦνται τῶν πιθήκων καὶ τῶν κοράκων μεθυσθέντων, τῶν μὲν οἶνω, τῶν δ' οἰνούττῃ. τὸ δ' ἐνδελεχῶς μεθύειν τίν' ἡδονὴν ἔχει, φησὶ Κρόβυλος, ἀποστεροῦντα ζῶνθ' ἑαυτὸν τοῦ σωφρονεῖν, ὃ μέγιστον ἡμῶν ἀγαθὸν ἔσχεν ἡ φύσις; καὶ Ἀλεξίς δὲ φησιν· εἰ τοῦ μεθύσκεσθαι πρότερον τὸ κραιπαλᾶν προσεγίνεθ' ἡμῖν, οὐδ' ἂν εἴς οἶνόν ποτε προσίετο πλείω τοῦ μετρίου. νυνὶ δὲ τὴν τιμωρίαν οὐ προσδοκῶντες τῆς μέθης ἤξειν προχείρως τοὺς ἀκράτους πίνομεν. τὸν δὲ Σαμαγόρειον οἶνον καλούμενόν φησιν Ἀριστοτέλης ἀπὸ τριῶν κοτυλῶν κερασθεισῶν μεθύσκειν ὑπὲρ τεσσαράκοντα ἄνδρας. σοὶ μὲν ταῦτα δοκοῦντ' ἐστίν, ἐμοὶ δὲ τάδε, φησὶν Εὐήνος, ὅτι Ἀλκαῖος κατὰ πᾶσαν ὥραν καὶ πᾶσαν περίστασιν πίνων εὐρίσκεται· χειμῶνος μὲν οἶον· ὕει μὲν ὁ Ζεὺς, ἐκ δὲ ὥραν ὡς μέγας χειμῶν, πεπάγασι δὲ ὑδάτων ῥοαί, κάββαλε τὸν χειμῶνα, ἐπὶ μὲν τιθεὶς πῦρ, ἐν δὲ κίρνας οἶνον ἀφειδέως μελιχρόν. θερούς δέ· τέγγε πλεύμονας οἶνω· τὸ γὰρ ἄστρον περιτέλλεται· ἃ δ' ὥρα χαλεπά, πάντα δὲ διψᾷ ὑπὸ καύματος.

ἄρος δέ· εἶαρος ἀνθεμοέντος ἐπῆιον ἐρχομένοιο. ἐν δὲ κινῶνται τοῦ μελιιδέος ὅτι τάχιστα κρατήρος. καθόλου δὲ συμβουλευὼν φησὶν· μηδὲν ἄλλο φυτεύσης πρότερον δένδριον ἀμπέλω. καὶ πού φησιν· ἔγχεε κινῶς ἓνα καὶ δύο. πίνωμεν· τί τὸν λύχνον σβέννυμεν; ὁ δ' Ἀνακρέων ἔτι ζωρότερον κινῶν φησι· καθαρῇ δ' ἐν κελέβῃ πέντε καὶ τρεῖς ἀναχέισθω. Φιλέταιρος δὲ δύο ὕδατος πρὸς τρεῖς ἀκράτου λέγων· πεπωκέναι δοκεῖ τὸν κατὰ δύο καὶ τρεῖς ἀκράτου. Φερεκράτης δὲ πού φησι· παντάπασι ὕδωρ εἰργάσω· πῶς, ὦ κατάρατε, ἐνέχεας; δύο ὕδατος, ὦ μάμμη. τί δ' οἶνου; τέτταρας. ἔρρ' ἐς κόρακας· βατράχοις οἶνοχοεῖν σε δεῖ. Ἐφιππος δὲ φησι· τρεῖς πρὸς τέτταρας. οἶνον πίοις ἄν; ὕδαρῇ μὰ τὴν γῆν, ἀλλὰ τρία καὶ τέσσαρα. οὕτως ἄκρατον, εἶπέ μοι, πῆ; τί φῆς; ἴσον δὲ ἴσῳ κεκραμένον ἄλλοι τέ φασι καὶ Ἄλεξις, ὅπου κάκεῖνο κεῖται· δίκαιον τοὺς ξένους πίνειν ξενικόν, τοὺς δ' ἐγγενεῖς ἐπιχώριον. ὅς καὶ τοῦτό φησιν· οὐ συμποσίαρχος ἦν γάρ, ἀλλὰ δῆμιος ὁ Χαιρέας, κυάθους προπίνων εἴκοσιν. κάκεῖνο· κομπῶν γε τοῦτ' ἔστι παρ' ὑμῖν ἐν ταῖς Ἀθήναις δεξιῶς θ' εὐρημένον, ὦ Σόλων. τὸ ποῖον; ἐν τοῖς συμποσίοισιν οὐ πίνετ' ἄκρατον. οὐ γὰρ ῥάδιον· πωλοῦσι γὰρ ἐν ταῖς ἀμάξαις εὐθέως κεκραμένον, οὐχ ἵνα τι κερδαίνωσι, τῶν δ' ὠνουμένων προνοοῦμενοι τοῦ τὰς κεφαλὰς ὑγιεῖς ἔχειν ἐκ κραιπάλης. τοῦτ' ἐσθ', ὁρᾷς, Ἑλληνικὸς πότος, μετρίοις χρωμένους ποτηρίοις λαλεῖν τι καὶ ληρεῖν πρὸς αὐτοὺς ἡδέως. τὸ μὲν γὰρ ἕτερον λουτρόν ἐστιν, οὐ πότος, ψυκτῆρι πίνειν καὶ κάδοις θάνατος μὲν οὖν. πίνειν δὲ εἰς μέθην, φησὶν ἐν ἔκτῳ Νόμων Πλάτων, οὐδ' ἄλλοθι που πρέπει πλὴν ἐν ταῖς τοῦ τὸν οἶνον δόντος θεοῦ ἑορταῖς οὐδ' ἀσφαλές, οὐτ' οὖν περὶ γάμους ἐσπουδακότα, ἐν οἷς ἔμφρονας εἶναι πρέπει μάλιστα νύμφην καὶ νυμφίον μεταβολὴν βίου οὐ μικρὰν μεταλλάττοντας, ἅμα δὲ καὶ τὸ γινόμενον ὅπως ὅτι μάλιστα ἐξ ἐμφρόνων ἀεὶ γίγνηται. σχεδὸν γὰρ ἄδηλον ὁποῖα νύξ ἢ φῶς αὐτὸ γεννήσει. ἐν δὲ ἰα Νόμων ὁ αὐτὸς φησι Λυδούς, Πέρσας, Καρχηδονίους, Ἰβήρας, Κελτούς, Θρᾶκας πάνυ ἀκρατοπότας, οἱ κατὰ τῶν ἱματίων καταχεόμενοι τὸν οἶνον καλὸν καὶ εὐδαιμον ἐπιτήδευμα ἐπιτηδεύειν νενομίκασι. ὅτι πολλοὶ ἐπαλφιτίζοντες τὸν οἶνον ἔπινον. Ἐπίνικος γοῦν πού φησι· γέροντα θάσιον τὸν τε γῆς ἀπ' Ἀτθίδος ἐσμὸν μελίσσης τῆς ἀκραχόλου γλυκὺν συγκεραννήσας ἐν σκύφῳ χυτῆς λίθου, Δήμητρος ἀκτῇ πᾶν γεφυρώσας ὑγρόν, κατησίμωκα πόμα, καύματος λύσιν. ὁ δ' αὐτὸς ἱστορεῖ τινὰς ἐπιπάττοντας λέκιθον αὐταλφίτου πίνειν, καὶ λέγεσθαι ταύτην τὴν πόσιν καλλίῳ τῆς ἐξ ἀλφίτων. ὅτι προπόσεις ἐν τοῖς συμποσίοις οὐκ ἐποιοῦν Λακεδαιμόνιοι. Κριτίας· καὶ τὸ ἔθος Σπάρτη μελέτημά τε κείμενόν ἐστι πίνειν τὴν αὐτὴν οἶνοφόρον κύλικα, μηδ' ἀποδωρεῖσθαι προπόσεις ὀνομαστὶ λέγοντα, ὧς προπιεῖν ἐθέλει. εἴτ' ἀπὸ τοιούτων πόσεων γλώσσας τε λύουσιν εἰς αἰσχροὺς μύθους σῶμά τ' ἀμαυρότερον τεύχουσι· πρὸς δ' ὅμμ' ἀχλὺς ἀμβλωπὸς ἐφίζει· λῆστις δ' ἐκτῇκει μνημοσύνην πραπίδων· νοῦς δὲ παρέσφαλται· δμῶες δ' ἀκόλαστον ἔχουσιν ἦθος· ἐπεισπίπτει δ' οἰκοτριβῆς δαπάνη.

οἱ Λακεδαιμόνιοι δὲ κόροι πίνουνσι τοσοῦτον, ὥστε φρέν' εἰς ἰλαρὰν ἀσπίδα πάντ' ἀπαγαγεῖν εἷς τε φιλοφροσύνην γλώσσαν μέτριόν τε γέλωτα. τοιαύτη δὲ πόσις σώματί τ' ὠφέλιμος γνώμη τε κτήσεται· τε· καλῶς δ' εἰς ἔργ' Ἀφροδίτης πρὸς θ' ὕπνον ἤρμωσται, τὸν καμάτων λιμένα, πρὸς τὴν τερπνοτάτην τε θεῶν θνητοῖς Ὑγεία ν, καὶ τῆς Εὐσεβείης γείτονα Σωφροσύνην. καὶ ἐξῆς δὲ φησιν ὡς οὐκ ἔστιν αὐτοῖς ἀπότακτος ἡμέρα οἰνῶσαι σῶμ' ἀμετρίοις πότοις. ὅτι φίλοινος ὁ πρὸς οἶνον ἔτοιμος, φιλοπότης δὲ ὁ πρὸς πότους, κωθωνιστὴς δὲ ὁ μέχρι μέθης. πλεῖστον δ' ἔπιδε τῶν ἡρώων ὁ τριγέρων Νέστωρ καὶ αὐτοῦ Ἀγαμέμνωνος, ὃν ὡς πολυπότην Ἀχιλλεὺς ἐπιπλήττει. καὶ μόνου δὲ τούτου τὸ ποτήριον Ὀμηρος ἡρμήνευσεν, ὡς τὴν Ἀχιλλέως ἀσπίδα ἐστρατεύετο γὰρ μετ' αὐτοῦ, ὃς καὶ τῆς μεγίστης μάχης ἐνεστηκυίας οὐκ ἀπέχετο τοῦ πίνειν, ὡς φησιν Ὀμηρος. οὐκ ἂν ἀμάρτη δέ τις τὸ ποτήριον αὐτοῦ λέγων φιάλην Ἄρεος καὶ παρὰ τῷ ἐπὶ Πατρόκλῳ γοῦν ἀγῶνι φιάλην παρὰ Ἀχιλλέως λαμβάνει δῶρον. Εὐμηλος δὲ λαμβάνει θώρακα δραμῶν ἄθλον ἐπισφαλῶς καὶ ἀμυχθεῖς, ἀσφαλείας ὄπλον. τῆς δὲ δίψης οὐδὲν

πολυποθητότερον. διὸ Ἄργος πολυδίψιον, τὸ πολυπόθητον διὰ τὸν χρόνον. τὸ δίψος γὰρ πᾶσιν ἰσχυρὰν ἐπιθυμίαν ἐμποιεῖ τῆς περιττῆς ἀπολαύσεως. διὸ Σοφοκλῆς φησι· διψῶντι γάρ τοι προσφέρων σοφὰ οὐκ ἂν πλέον τέρψεας μὴ πιεῖν διδούς. καὶ Ἀρχίλοχος μάχης τε τῆς σῆς, ὥστε διψέων πιεῖν, ὡς ἐρέω. καὶ τραγικὸς δέ τις φησι· ἴσχειν κελεύω χεῖρα διψῶσαν φόνου. καὶ ὁ Κῦρος παρὰ Ξενοφῶντι φησι· διψῶ ὑμῖν χαρίσασθαι. καὶ Πλάτων· ὅταν οἷμαι δημοκρατουμένη πόλις ἐλευθερίας διψήσασα κακῶν οἰνοχόων προστατούντων τύχη καὶ πορρωτέρω τοῦ δέοντος ἀκράτου μεθυσθῇ. ἔπινε δὲ καὶ Πρωτέας ὁ Μακεδὼν πλεῖστον καὶ εὐρώστῳ τῷ σώματι διῆγεν. Ἀλέξανδρος γοῦν αἰτήσας ποτὲ ποτήριον δίχουν καὶ πιών προὔπτε τῷ Πρωτέᾳ. καὶ ὃς λαβὼν καὶ πολλὰ ὑμνήσας τὸν βασιλέα ἔπιεν, ὡς ὑπὸ πάντων κροταλισθῆναι. καὶ μετ' ὀλίγον τὸ αὐτὸ ποτήριον αἰτήσας ὁ Πρωτέας καὶ πάλιν πιών προὔπτε τῷ βασιλεῖ. ὁ δὲ Ἀλέξανδρος λαβὼν ἔσπασε μὲν γενναίως, οὐ μὴν ὑπήνεγκεν, ἀλλ' ἀπέκλινεν ἐπὶ τὸ προσκεφάλαιον ἀφείς τῶν χειρῶν τὸ ποτήριον, καὶ ἐκ τούτου νοσήσας ἀπέθανε τοῦ Διονυσίου, φησὶν Ἐφίππος, μηνίσαντος αὐτῷ, διότι τὴν πατρίδα αὐτοῦ τὰς Θήβας ἐπολιόρκησεν. ἔπινε δὲ καὶ ὁ Ἀλέξανδρος πλεῖστον, ὡς καὶ ἀπὸ τῆς μέθης συνεχῶς κοιμᾶσθαι δύο ἡμέρας καὶ δύο νύκτας. φησὶ γοῦν που Μένανδρος· κοτύλας χωροῦν δέκα κόνδυ χρυσοῦν, Στρουθία, τρὶς ἔπιον μεστόν. Ἀλεξάνδρου πλέον πέπωκας τοῦ βασιλέως.

2, 2 36 δειπνῶν δέ ποτε παρὰ Μηδείῳ τῷ Θεσσαλῷ εἴκοσιν οὔσιν ἐν τῷ συμποσίῳ πᾶσι προὔπτε, παρὰ πάντων τὰ ἴσα λαμβάνων, καὶ ἀναστὰς τοῦ συμποσίου μετ' οὐ πολὺ ἀνεπαύετο. Δαρεῖος δὲ ὁ τοὺς μάγους ἀνελὼν ἐπιγεγραμμένον εἶχεν ἐπὶ τοῦ μνήματος· ἡδυνάμην καὶ οἶνον πίνειν πολὺν καὶ τοῦτον φέρειν καλῶς. Κτησίας δὲ παρ' Ἰνδοῖς φησὶν οὐκ εἶναι τῷ βασιλεῖ μεθυσθῆναι. παρὰ δὲ Πέρσαις τῷ βασιλεῖ ἐφίεται μεθύσκεσθαι, ὡς Δουρίς φησι, μῆ ἡμέρα ἐν ἧ τῷ Μίθρῳ θύουσιν, ὅτε καὶ τὸ Περσικὸν ὠρχεῖτο· τῶν δὲ λοιπῶν οὐδεὶς τηνικαῦτα. Πέρσαι δὲ ὥσπερ ἱππεύειν οὕτω καὶ ὀρχεῖσθαι μανθάνουσι καὶ νομίζουσι τὴν ἐκ τῆς ἐργασίας ταύτης κίνησιν ἐμμελῆ τινα λαμβάνειν γυμνασίαν τῆς τοῦ σώματος ῥώμης. εἰς τοσοῦτον δὲ Ἀλέξανδρος ἐμέθυεν, ὡς φασιν, ὡς καὶ ἐπὶ ὄνων ἄρματος κωμάζειν· ἐποιοῦν δὲ τοῦτο καὶ οἱ τῶν Περσῶν βασιλεῖς· μήποτ' οὖν διὰ τοῦτο οὐδὲ πρὸς τὰ ἀφροδίσια εἶχεν ὁρμὴν· ἐξυδαροῦσθαι γάρ, φησὶν Ἀριστοτέλης ἐν τοῖς φυσικοῖς προβλήμασι, τῶν τοιούτων τὴν γονήν. φησὶ δὲ Θεόφραστος περὶ αὐτοῦ ὅτι οὐκ εὖ διέκειτο πρὸς τὰ ἀφροδίσια. Ὀλυμπιάς γοῦν ποτε παρανέκλινεν αὐτῷ τὴν Θετταλὴν ἐταίραν Καλλιξείναν περικαλλεστάτην οὔσαν, συνειδότης καὶ Φιλίππου (εὐλαβοῦντο γὰρ μὴ γύνις εἶη), ἣ δὲ πολλάκις ἤτει αὐτῇ τὸν Ἀλέξανδρον συγγενέσθαι. καὶ περὶ Φιλίππου τοῦ πατρὸς αὐτοῦ Θεόπομπος λέγει Φίλιππος ἦν τὰ μὲν φύσει μανικὸς καὶ προπετὴς ἐπὶ τῶν κινδύνων, τὰ δὲ διὰ μέθην· ἦν γὰρ πολυπότης καὶ πολλάκις μεθύων ἐξεβοήθει. ὅτι Φίλιππος φιλοπότης ὢν καὶ τὸν τρόπον ἀκόλαστος καὶ βωμολόχος εἶχε περὶ αὐτὸν συχνούς καὶ τῶν περὶ μουσικὴν ὄντων, ὡς τὸν τε κιθαρωδὸν Ἀριστόνικον καὶ τὸν αὐλητὴν Δωρίωνα, καὶ τῶν τὰ γέλοια λεγόντων. πιών δὲ ποτε τὴν νύκτα πᾶσαν καὶ μεθυσθεὶς πολλὰ καὶ παίζας ἀφείς ἅπαντας τοὺς ἄλλους ἀπαλλάττεσθαι ἤδη πρὸς ἡμέραν ἐκώμαζεν ὡς τοὺς πρέσβεις τῶν Ἀθηναίων. ὅτε δέ, φησὶ Καρύστιος, μεθύειν προηρεῖτο, ἔλεγε· χρή πίνειν· Ἀντίπατρος γὰρ ἰκανός ἐστι νήφων. κυβεύοντος δὲ ποτε αὐτοῦ καὶ τινος ἀγγεῖλαντος ὡς Ἀντίπατρος πάρεστι, διαπορήσας ὥσεν ὑπὸ τὴν κλίνην τὸν ἄβακα. φιλοπότης δὲ ἦν, ὡς φησι Θεόπομπος, καὶ Διονύσιος ὁ νεώτερος, Σικελίας τύραννος, ὃς καὶ τὰς ὄψεις ὑπὸ τοῦ οἴνου διεφάρη. Ἀριστοτέλης δὲ φησιν αὐτὸν ἔσθ' ὅτε συνεχῶς ἐπὶ ἡμέρας ἐνενήκοντα μεθύειν· διὸ καὶ ἀμβλυώτερον γενέσθαι τὰς ὄψεις. Θεόφραστος δὲ φησι τοὺς ἐταίρους αὐτοῦ κολακεύοντας τὴν τυραννίδα προσποιεῖσθαι μὴ βλέπειν καὶ ὑπ' αὐτοῦ τοῦ Διονυσίου χειραγωγεῖσθαι καὶ μήτε τὰ παρατιθέμενα τῶν ἐδεσμάτων μήτε τὰς κύλικας ὀρᾶν· διὸ κληθῆναι Διονυσιοκόλακας, ἔπινε δὲ πλεῖστον καὶ Νυσαῖος καὶ Ἀπολλοκράτης οἱ Διονυσίου

τοῦ προτέρου υἱοί. φησὶ γοῦν Θεόπομπος· ὁ δὲ Νυσαῖος ὡς ἐπὶ θανάτῳ συνειλημμένος καὶ προειδὼς ὅτι μῆνας ὀλίγους ἤμελλε βιώσεσθαι γαστριζόμενος καὶ μεθύων διῆγε.

2, 2 37

τέθριππόν τε κατεσκευάσατο καὶ τὴν ἐσθῆτα τὴν ποικίλῃν ἀνέλαβεν, ἔτι δὲ καὶ τὴν ὀψοφαγίαν καὶ τὴν οἶνοφλυγίαν καὶ τὴν τῶν παίδων καὶ τὴν τῶν γυναικῶν ὕβριν. καὶ περὶ Τιμόλαου δὲ τοῦ Θηβαίου φησὶν ὁ αὐτὸς ὅτι οὐκ ὀλίγων ἤδη γενομένων ἀσελγῶν περὶ τὸν βίον τὸν καθ' ἡμέραν καὶ τοὺς πότους οὐδένα νομίζω τῶν ἐν ταῖς πολιτείαις ὄντων οὔτ' ἀκρατέστερον οὔτε λιχνότερον οὔτε δοῦλον γεγεννημένον μᾶλλον τῶν ἡδονῶν εἰ μὴ Τιμόλαον. καὶ περὶ Χαριδήμου δὲ τοῦ Ὠρείτου, ὃν πολίτην Ἀθηναῖοι ἐποίησαν, φησὶν· τὴν τε δίαίταν ἐωρᾶτο τὴν καθ' ἡμέραν ἀσελγῇ καὶ τοιαύτην ποιούμενος ὥστε πίνειν καὶ μεθύειν ἀεὶ, καὶ γυναῖκας ἐλευθέρας ἐτόλμα διαφθεῖρειν· καὶ εἰς τοσοῦτον προῆλθεν ἀκрасίας ὥστε μειράκιόν τι παρὰ τῆς βουλῆς τῆς τῶν Ὀλυνθίων αἰτεῖν ἐπεχείρησεν, ὃ τὴν μὲν ὄψιν ἦν εὐειδὲς καὶ χάριεν, ἦν δὲ καὶ αἰχμάλωτος ἐκ Μακεδονίας. ἔπινε δὲ πλεῖστον καὶ Ἀρκαδίων, ὡς φησι Πολέμων ἐν τῷ περὶ τῶν κατὰ πόλεις ἐπιγραμμάτων· τοῦ πολυκώθωνος τοῦτ' ἡρίον Ἀρκαδίωνος, ὃς θάνεν ἐκ χανδῆς ζωροποτῶν κύλικος. καὶ Ἑρασίξενον δὲ τινα πολυπότην φησὶ τὸ εἰς αὐτὸν ἐπίγραμμα· οὐ βαθὺν οἶνοπότην Ἑρασίξενον ἢ δις ἐφεξῆς ἀκράτου φανερώς ὥχετ' ἔχουσα κύλιξ. Ἀλκέτας δ' ὁ Μακεδὼν χώνην ἀπαύστως ἔπινεν ἐπιχεομένου οἴνου. Κλεομένης δὲ ὁ Λακεδαιμόνιος ὅτι ἀκρατοπότης ἦν καὶ διὰ τὴν μέθην ἑαυτὸν κατέτεμε μαχαίρᾳ, ἰστόρησεν Ἡρόδοτος. καὶ Ἴων δὲ ὁ ποιητὴς καὶ Ἀλκαῖος φιλοπόται. Ἴων δὲ καὶ ἐρωτικώτατος ὁμολογῶν ἐν τοῖς ἐλεγείοις ἐρᾶν Χρυσίλλης τῆς Κορινθίας, Τελέου θυγατρὸς, ἧς καὶ Περικλῆς ἦρα ὁ Ὀλύμπιος. Ξέναρχος δὲ ὁ Ῥόδιος διὰ τὴν πολυποσίαν Μετρητῆς ἐπεκαλεῖτο. ὅτι Καλάνου τοῦ φιλοσόφου ῥίψαντος ἑαυτὸν εἰς τὴν πυρὰν διέθηκεν Ἀλέξανδρος γυμνικὸν ἀγῶνα καὶ μουσικόν. ἔθηκε δὲ καὶ διὰ τὴν Ἰνδῶν φιλοινίαν, ὡς φησι Χάρης, ἀκρατοποσίας ἀγῶνα, καὶ ἦν ἄθλον τῷ πρώτῳ τάλαντον, τῷ δευτέρῳ τριάκοντα μναῖ, τῷ τρίτῳ δέκα. τῶν οὖν πίωντων παραχρῆμα μὲν ἐτελεύτησαν ὑπὸ τοῦ ψύχους τριάκοντα καὶ πέντε, μικρὸν δὲ διαλιπόντες ἐν ταῖς σκηναῖς ἕξ. ὁ δὲ πλεῖστον πίων καὶ νικήσας ἔπιε μὲν ἀκράτου χοᾶς τέσσαρας καὶ τὸ τάλαντον ἔλαβεν, ἐβίωσε δὲ ἡμέρας τέσσαρας· ἐκαλεῖτο δὲ Πρόμαχος. ὅτι Διονυσίου τοῦ τυράννου τῇ τῶν Χοῶν ἑορτῇ ἄθλον θέντος στέφανον χρυσοῦν τῷ πρώτῳ ἐκπιόντι χοᾶ πρώτος ἐξέπιε Ξενοκράτης ὁ φιλόσοφος καὶ λαβὼν τὸν χρυσοῦν στέφανον καὶ ἀναλύνων τῷ Ἑρμῇ ἐπέθηκεν, ᾧ εἰώθει καὶ τοὺς ἀνθίνους ἐπιτιθεῖναι· καὶ ἐθαυμάσθη. ὅτι Δημοφῶν ὁ βασιλεὺς βουλούμενος ὑποδέξασθαι Ὀρέστην Ἀθήναζε, πρὸς δὲ τὰ ἱερὰ οὐ θέλων αὐτὸν προσιέναι οὐδ' ὁμόσπονδον γενέσθαι μήπω δικασθέντα ἐκέλευσε συγκλίσθῃναι τὰ ἱερὰ καὶ χοᾶ οἴνου ἐκάστῳ παρατεθῆναι, τῷ πρώτῳ ἐκπιόντι εἰπὼν ἄθλον δοθήσεσθαι πλακοῦντα.

2, 2 38

παρήγγειλέ τε τοῦ πότου παυσάμενου τοὺς στεφάνους οἷς ἐστεφανώσαντο πρὸς τὰ ἱερὰ μὴ τιθέναι διὰ τὸ ὁμωροφίους γενέσθαι Ὀρέστη, τῇ δὲ ἱερείᾳ ἀποφέρειν πρὸς τὸ ἐν Λίμναις τέμενος, περιθέντας ἕκαστον περὶ τὸν ἑαυτοῦ χοᾶ, ἔπειτα θύειν ἐν τῷ ἱερῷ. καὶ ἔκτοτε κληθῆναι τὴν ἑορτὴν Χοᾶς φησι Φανόδημος. ἐν ταύτῃ τῇ ἑορτῇ ἔθος Ἀθήνησι πέμπεσθαι δῶρα καὶ τοὺς μισθοὺς τοῖς σοφισταῖς, οἳ καὶ αὐτοὶ συνεκάλουν ἐπὶ ξένια τοὺς γνωρίμους. ἐν ταύτῃ τῇ ἑορτῇ ποτε Διονύσιος ὁ Μεταθέμενος ἐπικληθεὶς ὁ Ἡρακλεώτης τοῖς οἰκέταις συνεορτάζων καὶ μὴ δυνάμενος διὰ γῆρας χρῆσθαι ἢ παρελῆφεσαν ἐταίρα ὑποστρέψας εἶπε πρὸς τοὺς συνδειπνοῦντας· οὐ δύναμαι τανύσαι, λαβέτω δὲ καὶ ἄλλος. ἦν δὲ ἐκ νέου πρὸς τὰ ἀφροδίσια ἐκμανὴς καὶ πρὸς τὰς δημοσίας εἰσῆει παιδίσκας ἀδιαφόρως. καὶ ποτε πορευόμενος μετὰ τινων γνωρίμων ὡς ἐγένετο κατὰ τὸ παιδισκεῖον, εἰς ὃ τῇ προτεραίᾳ παρεληλυθὼς ὥφειλε χαλκοῦς, ἔχων τότε κατὰ τύχην ἐκτείνας τὴν χεῖρα πάντων ὀρώντων ἀπεδίδου. Ἀνάχαρσις δὲ παρὰ Περιάνδρῳ τεθέντος ἄθλου περὶ τοῦ πίνειν ᾗτησε τὸ νικητήριον πρῶτος μεθυσθεὶς τῶν συμπαρόντων, ὡς ὄντος τέλους τούτου καὶ τῆς ἐν τῷ πότῳ νίκης ὡς καὶ τῆς ἐν τῷ τρέχειν.

Λακύδης δὲ καὶ Τίμων οἱ φιλόσοφοι κληθέντες πρὸς τινὰ τῶν γνωρίμων ἐπὶ δύο ἡμέρας καὶ βουλόμενοι συμπεριφέρεσθαι τοῖς παροῦσιν ἔπινον προθυμότερον. τῇ μὲν οὖν πρώτη τῶν ἡμερῶν ὁ Λακύδης ἀπῆει πρότερος ἐπιπολάσαντος αὐτῷ τοῦ πότου, καὶ ὁ Τίμων ὁρῶν αὐτὸν ἀπιόντα ἔφη· ἡράμεθα μέγα κῦδος, ἐπέφνομεν Ἑκτορα δῖον. τῇ δ' ὑστεραίᾳ προαπιόντος τοῦ Τίμωνος διὰ τὸ μὴ δυνηθῆναι ἐκπιεῖν τὴν προποθεῖσαν αὐτῷ κύλικα Λακύδης ἰδὼν αὐτὸν ἐπανάγοντα εἶπε· δυστήνων δέ τε παῖδες ἐμῷ μένει ἀντιώωσιν. Μυκερῖνος ὁ Αἰγύπτιος, ὡς Ἡρόδοτος ἱστορεῖ, ἀκούσας παρὰ τῶν μάντεων ὡς ὀλιγοχρόνιός ἐστι, λύχνα ποιησάμενος πολλὰ ὅτε γένοιτο νύξ ἔπινε καὶ εὐπάθει οὔτε ἡμέρας οὔτε νυκτὸς ἀνείει· καὶ εἰς τὰ ἔλαια δὲ καὶ τὰ ἄλλα νεμόμενος, ἔτι τε ὅπου πύθοιτο ἡβητήρια εἶναι ἐμεθύσκετο. καὶ Ἀμασιν δὲ τῶν Αἰγυπτίων βασιλέα ὁ αὐτὸς πολλὰ πεπωκέναι φησίν. φιλοπότης δὲ καὶ Νικοτέλης ὁ Κορίνθιος. καὶ Κόττας δὲ φιλοποτῶν διετέλει καὶ τὴν ἀπὸ συμποσίου ἐπάνοδον ἐποιεῖτο ἐπὶ θρόνου καθήμενος καὶ ὑπὸ τεσσάρων βασταζόμενος. καὶ Ἀντίοχος δὲ ὁ βασιλεὺς, ὡς φησι Φύλαρχος, ἐμεθύσκετό τε καὶ ἐκοιμᾶτο ἐπὶ πλέον, εἴθ' ἐσπέρας πάλιν ἀφυπνιζόμενος ἐπέπινεν. ἐχρημάτιζε δὲ νήφων μὲν βραχέα τελέως, μεθύων δὲ τὰ πολλά. διὸ περὶ αὐτὸν δύο ἦσαν διοικούντες τὰ τῆς βασιλείας, Ἀριστος καὶ Θεμίσων, Κύπριοι ἀδελφοί, ἐρώμενοι. Πτολεμαῖος δὲ ὁ Εὐεργέτης ἱστορεῖ Ἀντίοχον τὸν Ἐπιφανῆ, τὸν παρὰ Ῥωμαίοις ὁμηρεύσαντα, εἰς Ἰνδικοὺς κώμους καὶ μέθας τραπέντα πολλὰ ἀναλίσκειν. καὶ τὰ περιλειπόμενα δὲ τῶν χρημάτων, φησί, μεθ' ἡμέραν κωμάζων ὅτε μὲν ἐξέχει, ἄλλοτε δ' ἐν ταῖς δημοσίαις ὁδοῖς ἰστάμενος ἔλεγε· τίνι ἢ τύχῃ δίδωσι, λαβέτω.

2, 2 39

καὶ ρίψας τὸ ἀργύριον ὥχετο. πολλάκις δὲ καὶ πλεκτὸν στέφανον ῥόδων ἔχων ἐπὶ κεφαλῇ καὶ χρυσουφῇ τήβενναν φορῶν μόνος ἐρέμβετο λίθους ὑπὸ μάλης ἔχων, οἷς ἔβαλλε τῶν ιδίων τοὺς ἀκολουθοῦντας. ἐλούετό τε καὶ εἰς τοὺς κοινούς λουτρῶνας μύροις ἀλειφόμενος καὶ ποτε συνιδὼν τις αὐτὸν ιδιώτης ἔφη· μακάριος εἶ, ὦ βασιλεῦ, πολυτελὲς ὄξεις. καὶ ὃς ἦσθεις κατὰ τῆς κεφαλῇ αὐτοῦ ὑδρίσκην ὑπὲρ δύο χοᾶς ἔχουσιν παχέος μύρου καταχυθῆναι ἐκέλευσεν, ὡς καὶ τὸ πλῆθος τῶν ἀγοραίων εἰς τὸ ἐκχυθὲν συγκυλισθῆναι. ὀλίσθου δὲ γενομένου αὐτός τε ὁ Ἀντίοχος ἔπεσε καγχάζων καὶ οἱ πλεῖστοι τῶν λουομένων τὸ αὐτὸ ἔπασχον. Πολύβιος δὲ αὐτὸν Ἐπιμανῆ φησι καὶ οὐκ Ἐπιφανῆ διὰ τὰς πράξεις· οὐ μόνον γὰρ μετὰ δημοτῶν ἀνθρώπων κατέβαινεν εἰς ὁμιλίαις, ἀλλὰ καὶ μετὰ τῶν παρεπιδημούντων ξένων καὶ μετὰ τῶν εὐτελεστάτων ξυνέπινεν. εἰ δὲ καὶ τῶν νεωτέρων ξυναίσθοιτό τινας εὐωχομένους ὅπουδῆποτε, παρῆν μετὰ κεραμείου καὶ συμφωνίας, ὥστε τοὺς πολλοὺς διὰ τὸ παράδοξον ἀνισταμένους φεύγειν. πολλάκις δὲ καὶ τὴν βασιλικὴν ἐσθῆτα ἀποβαλὼν τήβενναν ἀναλαβὼν περιῆει τὴν ἀγοράν. ἀγῶνας δέ ποτε ἐν Ἀντιοχείᾳ τελῶν τοὺς παραγενομένους ἐν τοῖς γυμνασίοις πάντας ἐκ χρυσῶν ὀλκίων ἤλειφε κροκίνῳ μύρῳ καὶ κινναμωμίνῳ καὶ ναρδίνῳ καὶ ἀμαρακίνῳ. καὶ συγκαλὼν αὐτοὺς εἰς εὐωχίαν ποτὲ μὲν χίλια τρίκλινα, ποτὲ δὲ χίλια πεντακόσια συνεπλήρου μετὰ πολυτελεστάτης κατασκευῆς. καὶ ὁ χειρισμὸς τῆς διακονίας δι' αὐτοῦ ἐγίνετο· κατὰ γὰρ τὰς εἰσόδους ἐφιστάμενος οὓς μὲν εἰσῆγεν, οὓς δὲ ἀνέκλινεν, καὶ περιπορευόμενος οὗ μὲν προσεκάθιζεν, οὗ δὲ προσανέπιπτε. καὶ ποτὲ μὲν ἀποθέμενος μεταξὺ τὸν ψωμόν, ποτὲ δὲ τὸ ποτήριον ἀνεπήδα καὶ μετανίστατο καὶ περιῆει τὸν τόπον προπόσεις λαμβάνων ὁρθὸς ἄλλοτε παρ' ἄλλοις, ἅμα δὲ τοῖς ἀκροάμασι προσπαίζων. καὶ παρὰ τῶν μίμων εἰσεφέρετο ὅλος συγκεκαλυμμένος καὶ ἐτίθετο εἰς τὴν γῆν ὡς εἷς ὢν τῶν μίμων· καὶ τῆς συμφωνίας προκαλουμένης ὁ βασιλεὺς ἀναπηδήσας ὠρχεῖτο καὶ προσέπαιζε τοῖς μίμοις, ὥστε πάντας αἰσχύνεσθαι. τοιαῦτα ἀπεργάζεται τοὺς ταλαιπώρους ἢ πρὸς τῇ μέθῃ ἀπαιδευσία. φιλοπότης δ' ἦν καὶ ὁ ὁμώνυμος αὐτῷ Ἀρσάκης ὁ ἐν Μηδίᾳ πρὸς Ἀρσάκην πολεμήσας. ἀναιρεθέντος οὖν αὐτοῦ ἔλεγεν Ἀρσάκης θάπτων αὐτόν· ἔσφηλέ σε, Ἀντίοχε, θάρσος καὶ μέθη· ἤλπιζες γὰρ ἐν μεγάλοις ποτηρίοις τὴν Ἀρσάκου βασιλείαν ἐκπιεῖν. Ἀντίοχος δὲ ὁ μέγας, ὃν

Ῥωμαῖοι καθεῖλον, παρελθὼν εἰς Χαλκίδα τῆς Εὐβοίας συνετέλει γάμους, πεντήκοντα μὲν ἔτη γεγονώς καὶ δύο τὰ μέγιστα τῶν ἔργων ἀνειληφώς, τὴν τε τῶν Ἑλλήνων ἐλευθερίαν ὡς αὐτὸς ἐπηγγέλλετο, καὶ τὸν πρὸς Ῥωμαίους πόλεμον.

2, 2 40

ἐρασθεὶς οὖν παρθένου Χαλκιδικῆς κατὰ τὸν τοῦ πολέμου καιρὸν ἐφιλοτιμήσατο γῆμαι αὐτήν, οἶνοπότης ὢν καὶ μεθύαις χαίρων· ἦν δὲ αὐτὴ Κλεοπτολέμου θυγάτηρ ἐνὸς τῶν ἐπιφανῶν, κάλλει πάσας ὑπερβάλλουσα· καὶ τοὺς γάμους συντελῶν ἐν τῇ Χαλκίδι αὐτόθι διέτριψε τὸν χειμῶνα, τῶν ἐνεστώτων οὐδ' ἠντινοῦν ποιούμενος πρόνοιαν. ἔθετο δὲ καὶ τῇ παιδί ὄνομα Εὐβοίαν. ἡττηθεὶς οὖν τῷ πολέμῳ ἔφυγεν εἰς Ἑφεσον μετὰ τῆς νεογάμου. Ἄγρων δὲ ὁ Ἰλλυρίων βασιλεὺς ὁ τοὺς Αἰτωλοὺς νενικηκὼς πολυπότης ὢν καὶ εἰς μέθας καὶ εὐωχίας τραπεῖς πλευρίτιδι ληφθεὶς ἀπέθανε, φησὶ Πολύβιος. καὶ Δημήτριος δὲ ὁ ἐκ Ῥώμης τὴν ὁμηρεῖαν διαφυγών, πολυπότης ὢν, τὸ πλεῖστον τῆς ἡμέρας ἐμεθύσκετο. καὶ Ὀλοφέρνης δὲ ὁ Καππαδοκίας βασιλεὺς τοιοῦτος ἦν, ὡς φησιν ὁ αὐτός. διὸ ὁ θεϊότατος Πλάτων καλῶς νομοθετεῖ παῖδας μέχρι ἐτῶν ὀκτωκαίδεκα τὸ παράπαν οἶνου μὴ γεύεσθαι· οὐ γὰρ χρή πῦρ ἐπὶ πῦρ ὀχετεύειν· οἶνου δὲ μετρίου γεύεσθαι μέχρι τριάκοντα ἐτῶν, μέθης δὲ καὶ πολυοινίας τὸ παράπαν τὸν νέον ἀπέχεσθαι· τεσσαράκοντα δὲ ἐπιβαίνοντα ἐτῶν ἐν τοῖς συσσιτίοις εὐωχηθέντα καλεῖν τοὺς τε ἄλλους καὶ δὴ Διόνυσον εἰς τὴν τῶν πρεσβυτέρων τελετὴν ἅμα καὶ παιδείαν, ἣν τοῖς ἀνθρώποις ἐπικούρον τῆς τοῦ γήρωος ἀυστηρότητος ἐδωρήσατο τὸν οἶνον φάρμακον, ὥστε ἀνηβᾶν ἡμᾶς καὶ δυσθυμίας λήθην γίνεσθαι. καὶ ἐξῆς δὲ φησι· φήμη ὑπορρεῖ, ὡς ὁ θεὸς οὗτος ὑπὸ τῆς μητρὸς Ἥρας διεφορήθη τῆς ψυχῆς τὴν γνώμην· διὸ τὰς τε βακχείας καὶ τὴν μανικὴν πᾶσαν ἐμβάλλει χορείαν τιμωρούμενος, ὅθεν καὶ τὸν οἶνον ἐπὶ τοῦτ' αὐτὸ δεδωρηται. Φάλαικος δὲ καὶ γυναικᾶ τινὰ ἀναγράφει πολυπότιν Κλεῶ ὄνομα λέγων· χρυσωτὸν κροκόεντα περισώσασα χιτῶνα τόνδε Διωνύσῳ δῶρον ἔδωκε Κλεῶ, οὐνεκα συμποσίοισι μετέπρεπε· ἴσα δὲ πίνειν οὐτίς οἱ ἀνθρώπων ἤρισεν οὐδ' ἅμα πω. ὅτι δὲ φίλοινον τὸ τῶν γυναικῶν γένος κοινόν. Ξέναρχος οὖν γυναικᾶ τινὰ παράγει φρικτότατον ὄρκον ὁμνύουσαν τόνδε· ἐμοὶ γένοιτο σοῦ ζώσης, τέκνον, ἐλεύθερον πιοῦσαν οἶνον ἀποθανεῖν. παρὰ δὲ Ῥωμαίοις, φησὶ Πολύβιος, ἀπειρήτο γυναιξὶ πίνειν οἶνον· τὸν δὲ καλούμενον πάσσον πίνουσιν. οὗτος δὲ ποιεῖται μὲν ἐκ τῆς ἀσταφίδος, ἔστι δὲ παραπλήσιος τῷ Κρητικῷ πινόμενος τῷ γλυκεῖ· διὸ πρὸς τὸ κατεπεῖγον τοῦ δίψους χρῶνται αὐτῷ. λαθεῖν δ' ἐστὶν ἀδύνατον τὴν γυναικᾶ πιοῦσαν οἶνον. πρῶτον μὲν γὰρ οὐδ' ἔχει οἶνου κυρείαν ἢ γυνή· πρὸς δὲ τούτοις φιλεῖν δεῖ τοὺς συγγενεῖς τοὺς ἑαυτῆς καὶ τοὺς τοῦ ἀνδρὸς ἕως ἐξανέψιων καὶ τοῦτο καθ' ἡμέραν, ὅταν ἴδῃ πρῶτον. λοιπὸν ἀδήλου τῆς ἐντυχίας οὔσης τίσιν ἀπαντήσῃ φυλάσσεται. τὸ γὰρ πρᾶγμα κἂν γεύσῃται μόνον οὐ προσδεῖ διαβολῆς. Ἄλκιμος δὲ φησι πάσας τὰς ἐν Ἰταλίᾳ γυναικᾶς μὴ πίνειν οἶνον ἀπὸ ταύτης τῆς αἰτίας· Ἡρακλῆς περὶ τὴν Κροτωνιάτιν γενόμενος ἐπεὶ πρὸς τινὰ οἰκείαν οὔσαν περὶ τὴν ὁδὸν ἀφίκετο, προσελθὼν ῥητεὶ πιεῖν ἐντεῦθεν.

2, 2 41

ἔτυχε δ' ἡ γυνὴ τοῦ τὴν οἰκίαν κεκτημένου πίθον οἶνου λαθραίως ὑποίξασα· καὶ πρὸς τὸν ἄνδρα δεινὸν ἔφη ποιήσῃ αὐτόν, εἰ ξένου χάριν τὸν πίθον ἀνοίξειε, ὅδωρ δὲ ἐκέλευσε δοῦναι. Ἡρακλῆς δ' ἐπὶ θύραις ἐστὼς καὶ ἀκούσας τὸν ἄνδρα σφόδρα ἐπήνεσεν, ὃν καὶ ἐκέλευσε παρελθόντα εἴσω σκοπεῖν τὸν πίθον. καὶ ὃς εἰσελθὼν λίθινον εὔρε τὸν πίθον γεγονότα. τοῦτο δὲ τὸ σημεῖον ἔτι καὶ νῦν ἐστὶν ἐν ταῖς ἐπιχωρίαις γυναιξὶ πάσαις ἐν αἰσχροῖς κεῖσθαι τὸ πίνειν οἶνον διὰ τὴν προκειμένην αἰτίαν. οἶα δ' εἰσὶν αἱ παρ' Ἑλλήσι μεθούσας, δηλοῖ Ἀντιφάνης λέγων· βούλῃ καὶ σύ, φίλτατε, πιεῖν; καλῶς ἔχει μοι, τοιγαροῦν φέρε. μέχρι γὰρ τριῶν φασὶ τιμᾶν τοὺς θεούς. καὶ Ἀλεξίς γυναιξὶν ἀρκεῖ πάντ', ἐὰν οἶνος παρῇ πίνειν διαρκῆς. ἀλλὰ μὴν, νὴ τῷ θεῷ, ἔσται γ' ὅσον ἂν βουλώμεθ', ἔσται καὶ μάλα ἡδύς γε, ὁδόντας οὐκ ἔχων, ἥδη σαπρὸς, γέρων δαιμονίως. ἀσπάζομαι γραῦν σφίγγα· πρὸς ἐμὲ ὡς αἰνίγματα· λέγε καὶ τὰ λοιπά. ὁ αὐτὸς Ζωπύρας τινὸς μνησθεὶς λέγει· Ζωπύρα, οἶνηρὸν ἀγγεῖον. Ἀντιφάνης· κακοδαίμων

σφόδρα δς γαμεῖ γυναῖκα, πλὴν ἐν τοῖς Σκύθαις· ἐκεῖ γὰρ μόνον οὐ φύεται ἄμπελος. Ξέναρχος ὄρκον δ' ἐγὼ γυναικὸς εἰς οἶνον γράφω. Ἀξιόνικος· γυναικὶ δὴ πίστευε μὴ πίνειν ὕδωρ. καὶ ὅλα δὲ ἔθνη περὶ μέθας διατρίβοντα μνήμης ἤξιῳται. Τάπυροι οὖν φίλοινοι οὕτως ὡς ἀλείμματι ἄλλω μηδενὶ χρῆσθαι ἢ τῷ οἴνῳ, ὡς φησὶ Βαίτων. Κτησίας δὲ καὶ δικαιοτάτους αὐτοὺς φησὶ εἶναι. Ἀρμόδιος δὲ φιλοπότας λέγει γενέσθαι Φηγαλεῖς Μεσηνίοις ἀστυγείτονας ὄντας καὶ ἀποδημεῖν ἐθισθέντας. Φύλαρχος δὲ φησὶ Βυζαντίους οἰνόφλυγας ὄντας ἐν τοῖς καπηλείοις οἰκεῖν, ἐκμισθώσαντας τοὺς ἑαυτῶν θαλάμους μετὰ τῶν γυναικῶν τοῖς ξένοις, πολεμίας σάλπιγγος οὐδ' ἐν ὕπνοις ὑπομένοντας ἀκοῦσαι. διὸ καὶ πολεμουμένων ποτὲ αὐτῶν καὶ οὐ προσκαρτερούντων τοῖς τείχεσι Λεωνίδης ὁ στρατηγὸς ἐκέλευσε τὰ καπηλεῖα ἐπὶ τῶν τειχῶν σκηνοπηγεῖν, καὶ μόλις ποτὲ ἐπαύσαντο λειποτακτοῦντες. Μένανδρος δὲ φησὶ· πάντας μεθύσους τοὺς ἐμπόρους ποιεῖ τὸ Βυζάντιον. ὅλην ἐπίνομεν τὴν νύκτα διὰ σὲ καὶ σφόδρ' ἄκρατον, μοι δοκῶ· ἀνίσταμαι γοῦν τέσσαρας κεφαλὰς ἔχων. μέθυσοι δὲ καὶ Ἀργεῖοι καὶ Τιρύνθιοι. Ἐφιππος οὖν φησὶ· οἱ μεθύοντες ἀεὶ τὰς μάχας πάσας μάχονται. τοιγαροῦν φεύγους' ἀεὶ. Πολέμων δὲ παρατίθεται τόδε τὸ ἐπίγραμμα περὶ Ἡλείων· Ἥλις καὶ μεθύει καὶ ψεύδεται· οἶος ἐκάστου οἶκος, τοίη καὶ συνάπασα πόλις. τοιοῦτοι κατὰ Θεόπομπον καὶ οἱ ἐν Θράκῃ Χαλκιδεῖς. καὶ οἱ Θραῖκες δὲ κατὰ Καλλίμαχον. φησὶ γοῦν· αὐτὰρ ὁ Θρηκίην μὲν ἀπέστυγε χανδὸν ἄμυστιν οἰνοποτεῖν, ὀλίγῳ δ' ἤδετο κισσυβίῳ. τοιοῦτοι καὶ Μηθυμναῖοι, οὓς ἔπαυσεν ὁ τύραννος Κλεομένης, ὁ καὶ τὰς μαστροποὺς τὰς εἰθισμένας προαγωγέειν τὰς ἐλευθέρας γυναῖκας τρεῖς ἢ τέσσαρας τὰς ἐπιφανεστάτας ἐνδήσας εἰς σάκκους κᾶτα ποντίσαι τισὶ προστάξας.

2, 2 42

Ἐρμιππος δὲ φησὶν ὅτι Ἰλλυριοὶ δειπνοῦσι καθήμενοι καὶ πίνουσιν, ἄγουσι δὲ καὶ τὰς γυναῖκας εἰς τὰς συνουσίας· καὶ καλὸν αὐταῖς προπίνειν οἷς ἐντύχῳσι τῶν παρόντων. ἐκ δὲ τῶν συμποσίων αὐταὶ τοὺς ἄνδρας ἀπάγουσι. κακόβιοι δὲ πάντες εἰσὶ καὶ ζώννυνται τὰς κοιλίας ζῶναις πλατεῖαις ὅταν πίνωσιν. ἐπειδὴν δὲ σφοδρότερον πίνωσι, μᾶλλον ἀεὶ συνάγουσι τὴν ζώνην. Ἀριαῖοι δέ, φησὶν ὁ αὐτός, εἶχον προσπελατῶν ὥσπερ εἰλώτων τριάκοντα μυριάδας, ἐμέθυον δὲ ἀεὶ καὶ ἐποιοῦντο συνουσίας. διὸ Κελτοὶ πολεμοῦντες αὐτοῖς καὶ εἰδότες αὐτῶν τὰς ἀκрасίας παρήγγειλαν ἅπασιν τοῖς στρατιώταις δεῖπνον ὡς λαμπρότατον κατασκευάσαντας κατὰ σκηνὴν ἐμβαλεῖν εἰς τὰ σιτία πόαν τινὰ φαρμακώδη δυναμένην διακόπτειν τὰς κοιλίας καὶ διακαθαίρειν. γενομένου δὲ τούτου οἱ μὲν καταληφθέντες ὑπὸ τῶν Κελτῶν ἀπώλοντο, οἱ δὲ εἰς τὸν ποταμὸν ἔρριψαν ἑαυτούς, ἀκράτορες τῶν γαστέρων γενόμενοι. μητρόπολις τῶν δεινῶν ὁ οἶνος, δι' ὃν αἱ μέθαι, αἱ μανίαι, αἱ παροινίαι. οὗ τοὺς ἐκπαθῶς μεταλαμβάνοντας οὐ κακῶς ὁ Χαλκοῦς Διονύσιος κυλίκων ἐρέτας ἔφη. παρὰ δὲ Ἀλέξιδῃ φησὶ τις ὁ μὲν οὖν ἐμὸς υἱός, οἶον ἀρτίως εἶδετε, τοιοῦτος γέγονεν, Οἰνοπίων τις ἢ Μάρων τις ἢ Κάπηλος ἢ τις Τιμοκλῆς· μεθύει γάρ· οὐδὲν ἕτερον. ὁ δ' ἕτερος τί ἂν τύχοιμ' ὀνομάσας; βῶλος, ἄροτρον, γηγενὴς ἄνθρωπος. καλῶς οὖν πρὸς τοὺς οὕτω λάπτοντας τὸν οἶνον ὁ αὐτός φησιν· οἶνον πολὺν οὐ κεκραμένον πίνεις μεστὸς ὦν κοῦκ ἐξεμεῖς; καὶ πάλιν· πολὺς γὰρ οἶνος πόλλ' ἁμαρτάνειν ποιεῖ. Πλάτων δ' ἐν ἔκτῳ Νόμῳ φησὶ· τὴν πόλιν εἶναι δεῖ δίκην κεκραμένην κρατῆρος, οὗ μαινόμενος μὲν ὁ οἶνος ἐκκεχυμένος ζῇ, ὑποκολαζόμενος δὲ ὑπὸ νήφοντος ἐτέρου θεοῦ καλὴν κοινωνίαν λαβὼν ἀγαθὸν πόμα καὶ μέτριον ἀπεργάζεται. τὸ γὰρ παροινεῖν ἐκ τοῦ μεθύειν γίνεται· διὸ καὶ Ἀντιφάνης φησὶν· οὔτε γὰρ νήφοντα δεῖ οὐδαμῶς, πάτερ, παροινεῖν, οὔθ' ὅταν πίνειν δέῃ νοῦν ἔχειν. ὅστις δὲ μεῖζον ἢ κατ' ἄνθρωπον φρονεῖ, μικρῷ πεποιθὼς ἀθλίῳ νομίσματι εἰς ἄφοδον ἐλθὼν ὅμοιον πᾶσιν αὐτὸν ὀψεται. ἐὰν σκοπῇ τὰ τῶν ἱατρῶν τοῦ βίου τεκμήρια τὰς φλέβας ὅποι φέρονται, τὰς ἄνω καὶ τὰς κάτω τεταγμένας, δι' ὧν θνητὸς πᾶς κυβερνᾶται βίος. πάλιν ὁ αὐτός πού φησι· Μακαρεὺς ἔρωτι τῶν ὁμοσπόρων μιᾶς πληγεῖς τέως μὲν ἐπεκράτει τῆς συμφορᾶς κατεῖχε θ' αὐτόν· εἶτα παραλαβὼν ποτὲ οἶνον

στρατηγόν, ὃς μόνος θνητῶν ἄγει τὴν τόλμαν εἰς τὸ πρόσθε τῆς εὐβουλίας, νύκτωρ ἀναστὰς ἔτυχεν ὧν ἡβούλετο. καλῶς οὖν ἄρα καὶ Ἀριστοφάνης φησὶν· ἡδύς τε πίνειν οἶνος Ἀφροδίτης γάλα. Ἡγήσανδρος δὲ ἐξοίνους τινὰς λέγει. Θεόπομπος δὲ περὶ τινων φησι Ῥοδίων· καὶ πολλὰς μὲν γυναῖκας εὐγενεῖς καὶ τῶν πρώτων ἀνθρώπων ἥσχυναν, οὐκ ὀλίγους δὲ παῖδας καὶ νεανίσκους διέφθειραν· εἰς τοῦτο δὲ προέβησαν ἀσελγείας, ὥστε καὶ κυβεύειν ἡξίωσαν πρὸς ἀλλήλους περὶ τῶν γυναικῶν τῶν ἐλευθέρων καὶ διωμολογοῦντο τοὺς ἐλάττω τοῖς ἀστραγάλοις βάλλοντας ἦντινα χρή τῶν πολιτῶν τῷ νικῶντι εἰς συνουσίαν ἀγαγεῖν, ὅπως ἂν ἕκαστος ᾗν δυνατὸς πείθων ἢ βιαζόμενος.

2, 2 43

καὶ ταύτην τὴν κυβεΐαν ἔπαιζον μὲν καὶ ἄλλοι, ἐπιφανέστατα δὲ Ἡγησίλοχος ὁ προστατεῖν τῆς πόλεως ἀξίων. Ἀνθέας δὲ ὁ Κλεοβούλου τοῦ σοφοῦ συγγενής, πρεσβύτερος καὶ εὐδαίμων ἄνθρωπος εὐφυής τε περὶ ποίησιν ὧν πάντα τὸν βίον ἐδιονυσίαζεν ἐσθῆτά τε Διονυσιακὴν φορῶν καὶ πολλοὺς τρέφων συμβάκχους ἐξῆγε κῶμον αἰεὶ μεθ' ἡμέραν καὶ νύκτωρ. καὶ πρῶτος εὗρε τὴν διὰ τῶν συνθέτων ὀνομάτων ποίησιν, ἐποίει δὲ καὶ κωμωδίας καὶ ἄλλα πολλὰ ἐν τούτῳ τῷ τρόπῳ τῶν ποιημάτων, ἃ ἐξῆρχε τοῖς μετ' αὐτοῦ φαλλοφοροῦσι. ὅτι Εὐμενῆς ὁ Περγαμνὸς ὑπὸ μέθης ἀπέθανεν. ὅτι Τίμων ἀριθμοπότης φησὶ τοὺς πολὺν σπῶντας ἄκρατον λέγων· βαρὺν βουπλήγα τομώτερον ἢ Λυκόοργος, ὃς ῥα Διωνύσου ἀριθμοπότης ἐπέκοπτε. τὸ δὲ καὶ τὰς ὄψεις πλανᾷ, ὥς ἔδειξεν Ἀνάχαρις δι' ὧν ἔδειξεν ὅτι ψευδεῖς δόξαι τοῖς μεθύουσι γίνονται. συμπότης γάρ τις ἰδὼν αὐτοῦ τὴν γυναῖκα ἐν τῷ συμποσίῳ ἔφη· ὦ Ἀνάχαρσι, γυναῖκα γεγάμηκας αἰσχροῖς. καὶ ὃς ἔφη· πάνυ γε κάμοι δοκεῖ· ἀλλὰ μοι ἔγχεον, ὦ παῖ, ποτήριον ἀκρατέστερον, ὅπως αὐτὴν καλὴν ποιήσω. οἶνον δὲ ἀρκεσίγιον Εὐριπίδης πού φησιν· ὅτι τὸ ἀπεσκοτώθης ἀντὶ τοῦ ἐξοφώθης τὸν νοῦν φησι. καὶ ὅτι ἐν χρήσει κεῖται παρὰ Ἀντιφάνει τὸ πίσομαι ἀντὶ τοῦ πῖω. καὶ ὅτι πίομαι ἄνευ τοῦ υ λεκτέον ἐκτείνοντας τὸ ι , φησὶν· οὕτω γὰρ ἔχει καὶ τὸ Ὀμηρικόν· πίομεν ἐκ βοτάνης. εὐρηται δὲ καὶ τὸ πιοῦμαι, ὥς Ἀριστοφάνης· πικρότατον οἶνον τήμερον πιῇ. ἐνίοτε δὲ καὶ συστέλλουσι τὸ ι· Ὀμηρος· τῇ πῖε οἶνον. ὅτι οἱ τὸν κρίθινον πεπωκότες ὃν πῖνον καλοῦσιν εἰς τὰ νῶτα καταπίπτουσι, ὥς φησιν Ἀριστοτέλης ἐν τῷ περὶ μέθης· καίτοι ὑπὸ τῶν λοιπῶν φησι μεθυστικῶν οἱ μεθυσθέντες ἐπὶ πάντα τὰ μέρη πίπτουσι, μόνον δὲ οἱ τῷ πίνῳ ὑπτιοὶ κλίνονται. τὸν δὲ κρίθινον τοῦτον καὶ βρῦτον καλοῦσιν Σοφοκλῆς τε καὶ Ἀρχίλοχος καὶ ἄλλοι. Ἑλλάνικος δὲ φησι· πίνουσι δὲ βρῦτον ἐκ τῶν ῥιζῶν καθάπερ οἱ Θρᾶκες ἐκ τῶν κριθῶν. Ἐκαταῖος δὲ περὶ Αἰγυπτίων εἰπὼν ὥς ἀρτοφάγοι εἰσίν, ἐπιφέρει· τὰς δὲ κριθὰς εἰς τὸ πόμα καταλέουσιν. ὅτι φησὶν· Ἰων ὁ Χῖος οἶνος πρόφασις παντοδᾶπων λόγων· αἱ τε Πανελλήνων ἀγοραὶ θαλαῖαι τ' ἀνάκτων, ἐξ οὗ βοτρύεσσ' οἶνὰς ὑποχθόνιον πτόρθον ἀνασχομένη θαλερῶ ἐπήξατο πῆχει αἰθέρος· ὀφθαλμῶν δ' ἐξέθορον πυκινοὶ παῖδες, φωνήεντες ὅταν πέση ἄλλος ἐπ' ἄλλῳ, πρὶν δὲ σιωπῶσι. παυσάμενοι δὲ βοῆς νέκταρ ἀμέλγονται, μόνον ὄλβιον ἀνθρώποισι, τοῦ χαίρειν φάρμακον αὐτοφυές. τοῦ θαλαῖαι φίλα τέκνα φιλοφροσύναι τε χοροὶ τε. τῶν ἀγαθῶν βασιλεὺς οἶνος ἔδειξε φύσι ν. εἴτα ἐξῆς ἐπεύχεται πίνειν καὶ παίζειν καὶ τὰ δίκαια φρονεῖν.

2, 2 44

Ἄμφις δὲ παράγει φιλοπότην τινὰ λέγοντα· ἐπαινῶ μᾶλλον ἡμῶν τὸν βίον τὸν τῶν φιλοποτῶν ἢ περ ὑμῶν τῶν μόνον ἐν τῷ μετώπῳ νοῦν ἔχειν εἰωθότων. ὅτι γρίφος ἐστὶ κατὰ τὸν Σολέα Κλέαρχον πρόβλημα ἐπιπαιστικόν, προστακτικὸν τοῦ διὰ ζητήσεως εὐρεῖν τῇ διανοίᾳ τὸ προβληθὲν τιμῆς ἢ ἐπιζημίου χάριν εἰρημένον. ἐπτὰ δὲ εἶδη γρίφων φησὶν· ἐν γράμματι οἰονεῖ ἐροῦμεν ὄνομα τι ἰχθύος ἢ φυτοῦ ἀπὸ τοῦ θ ἀρχομένου ὁμοίως κᾶν ἔχειν τι κελεύη ὁ γρίφος τῶν γραμμάτων ἢ μὴ ἔχειν καθάπερ οἱ ἄσιγμοι καλούμενοι γρίφοι. ἐν συλλαβῇ οἰονεῖ εἴπωμεν ἔμμετρον ὁτιδήποτε οὗ ἡγεῖται βα οἶον βασιλεὺς, ἢ ὁ ἔχει τελευτὴν τὸ ναξ , ὥς Καλλιάναξ, ἢ ὧν ὁ λέων κατηγεῖται οἶον Λεωνίδης, ἢ ἔμπαλιν τελικόν ἐστὶ οἶον Θρασυλέων. ἐν ὀνόματι, οἰονεῖ εἴπωμεν ὀνόματα ἀπλᾶ ἢ σύνθετα δισύλλαβα, οἷς μορφὴ τις ἐμφαίνεται τραγικὴ ἢ πάλιν

ταπεινή, ἢ ἄθεα ὀνόματα, οἷον Κλεώνυμος, ἢ θεοφόρα, οἷον Διονύσιος, καὶ τοῦτο ἢ ἐξ ἑνὸς θεοῦ, οἷον ἀπὸ Διὸς Διοκλῆς καὶ Ἑρμοῦ Ἑρμόδωρος, ἢ πλειόνων, οἷον Ἑρμαφρόδιτος, ἢ εἰ εἰς νικος τύχοι λήγειν. ὅτι περὶ τῶν γρίφων Ἀντιφάνης φησί που· ὅτι πρότερον μὲν ἀκούων ὅτι φέρων τι μὴ φέρει, ἐγέλων νομίζων λῆρον οὐκ ἂν γενόμενον οὐδέποτε γε, οἶμαι, πρᾶγμα παντελῶς λέγειν, ἐνέδρας δ' ἔνεκα. νυνὶ δὲ τοῦτ' ἔγνωχ' ὅτι ἀληθὲς ἦν· φέρομεν γὰρ ἔρανόν τιν' ἄνθρωποι δέκα, οὐ φέρει δὲ τούτων τὴν φορὰν οὐδὲ εἷς. σαφῶς οὖν ὅτι φέρων τις μὴ φέρει, τοῦτ' ἔστιν. καὶ ἀλλαχοῦ φησι· τροχοῦ ῥύμαισι τευκτὸν κοιλοσώματον κύτος, πλαστὸν ἐκ γαίης, ἐν ἄλλῃ μητρὸς ὀπηθὲν στέγῃ, νεογενοῦς ποίμνης δ' ἐν αὐτῇ πνικτὰ γαλακτοθρέμματα. εἴτ' ἐπάγει ὅτι κρεῶν χύτραν λέγω. καὶ πάλιν· ξουθῆς μελίσσης νάμασι συμμιγῆς μηκάδων αἰγῶν ἀπόρρους θρόμβος, ἐγκαθήμενος εἰς πλατὺ στέγαστρον ἀγνῆς παρθένου Διοῦς κόρης. ἔστι δὲ πλακοῦς. Βρομιάδος τε ἰδρῶτα πηγῆς τὸν οἶνόν φησι καὶ λιβάδα φαίαν δροσώδη τὸ ὕδωρ. Ἄλεξις δὲ περὶ ὕπνον τοιοῦτόν τινα γρίφον προβάλλει· οὐ θνητὸς οὐδ' ἀθάνατος, ἀλλ' ἔχων τινὰ σύγκρασιν, ὥστε μήτ' ἐν ἀνθρώπου μέρει μήτ' ἐν θεοῖς ζῆν, ἀλλὰ φύεσθαι τε αἰεὶ καινῶς φθίνειν τε τὴν παρουσίαν πάλιν, ἀόρατος ὄψιν, γνώριμος δ' ἅπασιν ὦν αἰεὶ. τίς οὖν τοσαύτην ἔσται φύσιν ἔχων; ὕπνος βροτείων, ὦ κόρη, παυστήρ πόνων. Εὐβουλος δὲ τοιοῦτον προβάλλει· ἔστι λαλῶν ἀγλωσσος, ὁμώνυμος ἄρρενι θῆλυς, οἰκεῖων ἀνέμων ταμίας, δασύς, ἄλλοτε δεῖο ς, ἀξύνετα ξυνετοῖσι λέγων, νόμον ἐκ νόμου ἔλκων· ἐν δ' ἔστι καὶ πολλὰ καὶ ἂν τρώσῃ τις ἄτρωτος. πάλιν ὁ αὐτός· ἀτταλεβόφθλαμο ς, μὴ πρόστομος, ἀμφικέφαλος, αἰχμητής, παίδων ἀγόνων γόνον ἐξαφανίζων. ἔστι δὲ ἰχνεύμων Αἰγύπτιος. τῶν γὰρ κροκοδείλων, φησὶν, οὗτος ὡς λαμβάνων πρὶν θηριοῦσθαι τὸν γόνον κατάγνυσιν, ἔπειτα ἀφανίζει. διότι δὲ ἀμφίστομος, κεντεῖ κάτωθεν, τοῖς δὲ χεῖλεσιν δάκνει. πάλιν· οἶδ' ἐγὼ ὅς νέος ὦν ἔστι βαρύς, ἂν δὲ γέρων ᾦ, ἅπτερος ὦν κοῦφον πέταται καὶ γῆν ἀφανίζει.

2, 2 45 λύσις πάππος ἀπ' ἀκάνθης· οὗτος γὰρ νέος μὲν ὦν ἔστηκεν ἐν τῷ σπέρματι, ὅταν δὲ ἀποβάλῃ τοῦτο, πέτεται κοῦφος ὦν, δῆπουθεν ὑπὸ τῶν παιδίων φουσώμενος. πάλιν· ἔστιν ἀγαλμα βεβηκὸς ἄνω, τὰ κάτω δὲ κεχηνός, εἰς πόδας ἐκ κεφαλῆς τετρημένον ὀξὺ διάτρωτον, ἀνθρώπους τίκτον κατὰ τὴν πυγὴν ἐν, ἕκαστον, ὦν οἱ μὲν μοίρας ἔλαχον βίου, οἱ δὲ πλανῶνται. καὶ ζητεῖ λύσιν. παρὰ δὲ Ἀντιφάνει κεῖται τοιοῦτος γρίφος· ἔστι τις ὃς τὰ μὲν ὄντα διδοὺς οὐκ οἶδε δεδωκὼς οἷσι δέδωκ' οὐδ' αὐτὸς ἔχων ὦν ἐδεῖτο. διδοὺς δὲ τις οὐκ ἔδωκεν οὐδ' ἔχων ἔχει· οὐκ οἶδα τούτων οὐδέν. οὐκοῦν ταῦτα καὶ ὁ γρίφος λέγει. ὅσα γὰρ οἶσθα οὐκ οἶσθα νῦν οὐδ' ὅσα δέδωκας οὐδ' ὅς' ἀντ' αὐτῶν ἔχεις νῦν. παρὰ τῷ αὐτῷ· ἔστι φύσις θήλεια βρέφη σώζουσ' ὑπὸ κόλποις αὐτῇ ς, ταῦτα δ' ἄφωνα βοῇν ἴστησι γεγωνὸν καὶ διὰ πόντιον οἶδμα. εἰπόντος δὲ τίνος πόλιν εἶναι τρέφουσιν ῥήτορας, οἱ κεκραγότες τὰ διαπόντια τὰκ τῆς Ἀσίας καὶ τὰπὸ Θράκης λήμματα ἔλκουσι καὶ μὴ καλῶς λύσαντος λέγει ἡ Σαπφώ· θήλεια μὲν οὖν ἔστι φύσις ἐπιστολή, βρέφη δ' ἐν αὐτῇ περιφέρει τὰ γράμματα· ἄφωνα δ' ὄντα τοῖς πόρρω λαλεῖ οἷς βούλεθ'. ἕτερος δ' ἂν τύχη τις πλησίον ἐστὼς ἀναγινώσκοντος οὐκ ἀκούσεται. καὶ παρὰ Διφίλῳ δὲ τρεῖς κόραι Σάμαι γριφεύονται παρὰ πότον τί πάντων ἰσχυρότατον; καὶ τὰν μὲν εἰπεῖν· ὁ σίδηρος καὶ φέρειν τοῦ λόγου τὰν ἀπόδειξιν, διότι τούτῳ πάντ' ὀρύσσουσί τε καὶ τέμνουσι. τὰν δευτέραν δ' ἐπάγειν τὸν χαλκέα πολὺν κρεῖττω φέρειν ἰσχύν. τοῦτον γὰρ κάμπτειν, μαλάσσειν ὅτι τ' ἂν χρήζῃ ποεῖν. τὰν δὲ τρίταν ἀποφῆναι πέος ἰσχυρότατον πάντων, διδάσκειν δ' ὅτι καὶ τὸν χαλκέα στένοντα πυγίζουσι τούτῳ. Ἀχαιοὶ δὲ γλαφυρὸς ὦν ποιητὴς περὶ τὴν σύνθεσιν ἔσθ' ὅτε μελαίνει τὴν φράσιν καὶ πολλὰ αἰνιγματωδῶς ἐκφέρει. λέγει γοῦν που· λιθαργυρος δ' ὄλπη παρηwareῖτο χρίσματος πλεκτὸν Σπαρτιάτην γραπτὸν κύρβιν. τὸν γὰρ λευκὸν ἱμάντα ἐξ οὗ ἡ ἀργυρὰ λήκυθος ἐξήρητο, Σπαρτιάτην γραπτὰν ἔφη κύρβιν ἢ Σπαρτιάτην σκυτάλην. ὅτι δὲ λευκῷ ἱμάντι περιειλοῦντες τὴν σκυτάλην οἱ Λάκωνες ἔγραφον ἃ ἠβούλοντο, πολλοὶ εἶπον. καὶ Στησίχορος δὲ λιθαργύρεον ποδονιπτῆρα ἔφη. Ἴων δὲ πού φησι περὶ τοῦ ἰζοῦ δρυὸς μὲν

ἰδρῶς καὶ θαμνομήκης ῥάβδος, ὅτι Θεοδέκτης ὁ Φασηλίτης ἱκανώτατος ἦν ἀνευρεῖν τὸν προβληθέντα γρίφον καὶ αὐτὸς προβαλεῖν ἐπιδεξίως. ἔφη γοῦν περὶ σκιάς εἶναι τινα φύσιν, ἢ περὶ τὴν γένεσιν καὶ περὶ τὴν φθίσιν μάλιστά ἐστι μεγίστη, περὶ δὲ τὴν ἀκμὴν ἐλαχίστη. καὶ περὶ νυκτὸς δὲ καὶ ἡμέρας φησὶν· εἴσι κασίγνηται διττάς, ὧν ἡ μία τίκει τὴν ἑτέραν, αὐτὴ δὲ τεκοῦς ὑπὸ τῆσδε τεκνοῦται. ὅτι πολιορκουμένης Κρώμνης τῆς περὶ Μεγάλην πόλιν ὑπὸ Ἀρκάδων, Ἰππόδαμος ὁ Λάκων εἷς ὧν τῶν πολιορκουμένων διεκελεύετο τῷ παρὰ Λακεδαιμονίων ἦκοντι κήρυκι ἐν αἰνιγμῷ εἰπεῖν τὴν περὶ αὐτοὺς κατάστασιν λέγων λύεσθαι τὸ γύναιον δέχ' ἡμερῶν τὸ ἐν Ἀπολλωνεῖω δεδεμένον, ὥς οὐκ ἔτι λύσιμον ἐσόμενον ἐὰν αὐταὶ παρέλθωσιν.

2, 2 46 ἦν δὲ αὕτη παρὰ τὸν τοῦ Ἀπόλλωνος θρόνον διὰ γραφῆς ἀπομειμημένος Λαιμὸς ἔχων γυναικὸς μορφήν. φανερόν οὖν ἐγένετο πᾶσιν ὅτι δέκα ἡμέρας ἔτι καρτερῆσαι δύνανται οἱ πολιορκούμενοι διὰ τὸν λιμόν· συνέντες οὖν οἱ Λάκωνες τὸ λεχθὲν ἐβοήθησαν κατὰ τάχος. ὅτι τὸ ἄνδρ' εἶδον πυρὶ χαλκὸν ἐπ' ἀνέρι κολλήσαντα οὕτω συγκόλλως ὥστε σύναιμα ποεῖν· σικύας σημαίνει προσβολήν. τοῦ δὲ Πανάρκου γρίφου τοῦ· ὅτι βάλοι ξύλῳ τε καὶ οὐ ξύλῳ καθημένην ὄρνιθα καὶ οὐκ ὄρνιθα ἀνὴρ τε καὶ οὐκ ἀνὴρ λίθῳ τε καὶ οὐ λίθῳ, τὸ μὲν ἐστὶ νάρθηξ, τὸ δὲ νυκτερίς, τὸ δ' εὐνουχος, τὸ δὲ κισσηρής. αἰνίγματα δὲ φησι Δημήτριος ὁ Βυζάντιος, καὶ ἐκεῖνα τὰ Πυθαγόρου· καρδίαν μὴ ἐσθίειν ἀντὶ τοῦ ἀλυπίαν ἀσκεῖν, πῦρ μαχαίρα μὴ σκαλεύειν ἀντὶ τοῦ τεθυμωμένον ἄνδρα μὴ ἐριδαίνειν. ζυγὸν μὴ ὑπερβαίνειν ἀντὶ τοῦ πᾶσαν πλεονεξίαν φεύγειν καὶ στυγεῖν, ζητεῖν δὲ τὸ ἴσον. λεωφόρους ὁδοὺς μὴ στείχειν ἀντὶ τοῦ γνώμη πολλῶν μὴ ἀκολουθεῖν· εἰκὴ γὰρ ἕκαστος ὅ τι ἂν δόξη ἀποκρίνεται· τὴν δ' εὐθεῖαν ἄγειν ἡγεμόνι χρώμενον τῷ νῷ. μὴ καθῆσθαι ἐπὶ χοίνικα ἀντὶ τοῦ μὴ σκοπεῖν τὰ ἐφ' ἡμέραν, ἀλλὰ τὴν ἐπιούσαν ἀεὶ προσδέκεσθαι. ὅτι Δρομέας ὁ Κῶος καὶ Κλέων ὁ μίμαυλος, ὃς καὶ τῶν Ἰταλικῶν μίμων ἄριστος γέγονεν αὐτοπρόσωπος ὑποκριτής, ἔπαιζον γρίφους τοιούτους. ἀγροίκου τινὸς ὑπερπλησθέντος καὶ κακῶς ἔχοντος, ὡς ἡρώτα ὁ ἰατρὸς μὴ εἰς ἔμετον ἐδείπνησεν, οὐκ ἔγωγ', εἶπεν, ἀλλ' εἰς τὴν κοιλίαν. καὶ πτωχῆς τινος τὴν γαστέρα πονούσης, ἐπεὶ ὁ ἰατρὸς ἐπυνθάνετο μὴ ἐν γαστρὶ ἔχει, πῶς γε, εἶπεν, τριταία μὴ βεβρωκυῖα. ὅτι Σωσιφάνης Κηφισοκλέα τὸν ὑποκριτὴν λοιδορῶν ὡς εὐρύστομον· ἐνέβαλον ἄν σου, φησὶν, εἰς τὸ ἰσχίον λιθόν, εἰ μὴ καταρραίνειν ἔμελλον τοὺς περιεστηκότας. ἀρχαῖος δέ, φησί, λογικός ἐστὶ γρίφος οὗτος· τί πάντες οὐκ ἐπιστάμενοι διδάσκομεν; καί· τί ταῦτα οὐδαμοῦ καὶ πανταχοῦ; καὶ πρὸς τούτοις· τί ταῦτ' ἐν οὐρανῷ καὶ ἐπὶ γῆς καὶ ἐν θαλάσῃ; τοῦτο δ' ἐστὶν ὁμωνυμία· καὶ γὰρ ἄρκτος καὶ ὄφεις καὶ ἀετὸς καὶ κύων ἐν οὐρανῷ καὶ ἐν γῇ καὶ ἐν θαλάσῃ. τὸ δὲ χρόνον σημαίνει· ἅμα γὰρ παρὰ πᾶσιν ὁ αὐτὸς καὶ οὐδαμοῦ διὰ τὸ μὴ ἐνὶ τόπῳ τὴν φύσιν ἔχειν. τὸ δὲ προάγον ἐστὶ ψυχὰς ἔχειν· τοῦτο γὰρ οὐδεὶς ἡμῶν ἐπιστάμενος διδάσκει τὸν πλησίον. ὅτι πρῶτος εὗρεν ἦν γραμματικὴν καλεῖ θεωρίαν ὁ Ἀθηναῖος Καλλίας, καθ' ἣν πρῶτα μὲν λέγει ἕκαστον τῶν στοιχῶν χορὸς γυναικῶν πεποιημένος αὐτῷ ἐμμέτρως καὶ μεμελοπεποιημένως, εἶτα καταστρέφει εἰς τᾶλφα τόνδε τὸν τρόπον· βῆτα ἄλφα βᾶ , βῆτα εἰ βε , βῆτα ἦτα βη καὶ οὕτω δι' ὅλων τῶν φωνῶν. καὶ πάλιν ἐν ἀντιστροφῇ τοῦ μέλους καὶ τοῦ μέτρου γάμμα ἄλφα, γάμμα εἰ, γάμμα ἦτα, καὶ ἐξῆς.

2, 2 47 καὶ ἐπὶ τῶν λοιπῶν συλλαβῶν ὁμοίως ἐκάστων τό τε μέτρον καὶ τὸ μέλος ἐν ἀντιστρόφοις ἔχουσι πᾶσαι ταυτόν. διὸ οἱ λοιποὶ τὰς ἀντιστρόφους ἀπὸ τούτου παρεδέχοντο πάντες, ὡς ἔοικεν, εἰς τὴν τραγωδίαν. δεδήλωκε δέ, φησί, καὶ διὰ τῶν ἱαμβείων γράμμα πρῶτος οὗτος ἀκολαστότερον μὲν κατὰ τὴν διάνοιαν, πεφρασμένον δὲ τρόπον τοῦτον· κύω γάρ, ὦ γυναικες, ἀλλ' αἰδοῖ, φίλα, ἐν γράμμασι σφῶν τοῦνομ' ἔξερῳ βρέφους. ὀρθὴ μακρὰ γραμμὴ ἐστὶ· ἐκ δὲ ταύτης μέσης μικρὰ παρεστῶς ἐκατέρωθεν ὑπτία. ἔπειτα κύκλος πόδας ἔχων βραχεῖς δύο. παρ' Εὐριπίδῃ δὲ καὶ Ἀγάθωνι καὶ Θεοδέκτῃ τὴν ἐγγράμματον ῥῆσιν ποιοῦσι. βοτήρ ἐστὶ τις ἢ

ἀγροῖκος ἀγράμματος δηλῶν τοῦνομα τοῦ Θησέως ἐπιγεγραμμένον οὕτως· ἐγὼ πέφυκα γραμμάτων μὲν οὐκ ἴδρις, μορφὰς δὲ λέξω καὶ σαφῇ τεκμήρια. κύκλος τίς ἐστιν ὡς τόρνοισιν ἐκμετρούμενος· οὗτος δ' ἔχει σημεῖον ἐν μέσῳ σαφές. τὸ δεύτερον δὲ πρῶτα μὲν γραμμαὶ δύο, ταύτας διείργει δ' ἐν μέσαις ἄλλη μία. τρίτον δὲ βόστρυχος τις ὡς εἰλιγμένος, τὸ δ' αὖ τέταρτον ἦν μὲν εἰς ὀρθὸν μία, λοξὰ δ' ἐπ' αὐτῆς τρεῖς κατεστηριγμένοι εἰσὶ. τὸ πέμπτον δ' οὐκ ἐν εὐμαρεῖ φράσαι· γραμμαὶ γὰρ εἰσιν ἐκ διεστώτων δύο, αὗται δὲ συντρέχουσιν εἰς μίαν βάσιν. τὸ λοιπὸν δὲ τῷ τρίτῳ προσεμφερές. Ἀγάθωνος γραφῆς ὁ πρῶτος ἦν μεσόμφαλος τύπος· ὀρθοὶ τε κανόνες ἐζυγωμένοι δύο, Σκυθικῶ τε τόξῳ τρίτον ἦν προσεμφερές, ἔπειτα τριόδους πλάγιος ἦν προσκείμενος· ἐφ' ἐνός τε κανόνος ἦσαν ἐζυγωμένοι δύο. ὅπερ δὲ τὸ τρίτον ἦν καὶ τελευταῖον ἀπάλιν. Θεοδέκτου γραφῆς ὁ πρῶτος ἦν μαλακόφθαλμος κύκλος. ἔπειτα δύο οἱ κανόνες ἰσόμετροι πάνυ· τούτους δὲ πλάγιος διαμέτρου συνδεῖ κανὼν. τρίτον δ' ἑλικτῶ βοστρύχῳ προσεμφερές, ἔπειτα τριόδους πλάγιος ὡς ἐφαίνετο, πέμπται δ' ἄνωθεν ἰσόμετροι ῥάβδοι δύο, αὗται δὲ συντείνουσιν εἰς μίαν βάσιν. ἕκτον δ' ὅπερ καὶ πρόσθεν εἶφ' ὁ βόστρυχος. Νεοπτόλεμος δὲ ὁ Παριανὸς φησιν ἐν Χαλκηδόνι ἐπὶ τοῦ Θρασυμάχου τοῦ σοφιστοῦ μνήματος ἐπιγεγράφθαι τόδε τὸ ἐπίγραμμα· θῆτα ῥῶ ἄλφα σάν ὕ μῦ ἄλφα χῖ οὗ σάν, πατρὶς Χαλκηδῶν· ἡ δὲ τέχνη σοφίη. ὅτι Καστορίων ὁ Σολεὺς ἐπίγραμμα εἰς Πᾶνα ἐποίησε πάντας ὁμοίους τοὺς πόδας ἡγεμονικοὺς καὶ ἀκολουθητικοὺς ἔχον, ὧν ἕκαστον, ὡς ἂν τῇ τάξει ἦθῃ, τὸ αὐτὸ μέτρον ἀποδώσῃ, οὕτως· σὲ τὸν βολαῖς νιφοκτύποις δυσχεῖμερον, νιφοκτύποις σὲ τὸν βολαῖς δυσχεῖμερον. οὗτος δὲ ὁ ῥήτωρ φησὶν εἶναι καὶ ἐτέρως ποιῆσαι, ὥστε πλείω πρὸς τὴν χρῆσιν ἐκ τοῦ ἐνός ἔχειν· οὐ βούλομαι γὰρ τῶν ποδῶν μέτρον λαβεῖν, λαβεῖν μέτρον γὰρ τῶν ποδῶν οὐ βούλομαι. ὅτι εὖρηται παρὰ Πινδάρῳ ἀσιγμοποιηθεῖσα ὥδῃ, καὶ Ἑρμιονεὺς δὲ ἐποίησεν ἄσιγμον ὥδῃν, καὶ Λᾶσος ἄσιγμον ὕμνον εἰς Δήμητρα· ἐν Φανερά γενομένην, πάτραν δέ μου ἀλμυρὸν ὕδωρ ἀμφὶς ἔχει· μήτηρ δ' ἔστ' ἀριθμοῖο πάις, ἥτοι Κοίου. κοῖος γὰρ παρὰ Μακεδόσιν ὁ ἀριθμός.

2, 2 48

καὶ ἐπὶ τῆς πισσάνης δέ, ἡ πεποιῆται παρὰ τὸ πτίσσειν καὶ ἀνεῖν, ἔστι γριῖφος οὗτος· κριθῆς ἀφλοίου χυλὸν ὀργάσας πίε. καὶ ἐπὶ τοῦ κοχλίου· ζῶν ἄπουν ἀνάκανθον ἀνόστεον ὀστρακόνωντον ὄμματ' ἐκκύπτοντα προμήκεα κείσκύπτοντα. Ἀντιφάνης δὲ πού φησι· τροφαλίδας τε λινοσάρκους. μανθάνεις; τυρὸν λέγω. Τιμοκλῆς· ὡς δ' ἦν ἡρμένη βίου τιθήνη, πολεμία λιμοῦ, φύλαξ φιλίας, ἱατρὸς ἐκλύτου βουλιμίας, τράπεζα. περιέργως, νῆ τὸν οὐρανόν· ἐξὸν φράσαι τράπεζα συντόμως, ὅτι χρησμὸς ἐδόθη Κινύρα περὶ τοῦ υἱοῦ Ἀδωνίδος· ὦ Κυπρία, βασιλεῦ Κυπρίων, ἀνδρῶν δασυπρώκτων, παῖς σοι κάλλιστος μὲν ἔφυ θαυμαστότατός τοι πάντων ἀνθρώπων, δύο δ' αὐτὸν δαίμον' ἔχετον, ἡ μὲν ἐλαννομένη λαθρίοις ἐρεθισμοῖς, ὃ δ' ἐλαύνων. ἥρων γὰρ Ἀδωνίδος Ἀφροδίτη καὶ Διόνυσος. τὸ δὲ τῆς Σφιγγὸς αἰνίγμα Ἀσκληπιάδης τοιοῦτον εἶναι φησιν· ἔστι δίπουν ἐπὶ γῆς καὶ τετράπον, οὗ μία φωνή, καὶ τρίπουν, ἀλλάσσει δὲ φύσιν μόνον ὅς' ἐπὶ γαῖαν ἐρπετὰ γίνονται ἀνά τ' αἰθέρα καὶ κατὰ πόντον· ἀλλ' ὅποταν πλείοσιν ἐρειδόμενον ποσὶ βαίνει, ἔνθα τάχος γυίοισιν ἀφαυρότερον πέλει αὐτοῦ. παρὰ δὲ Σιμωνίδῃ γριφώδη ταῦτα· μιζονόμου τε πατὴρ ἐρίφου καὶ σχέτλιος ἰχθὺς πλησίον ἡρείσαντο καρήατα· παῖδα δὲ νυκτὸς δεξάμενοι βλεφάροισι Διωνύσοιο ἄνακτος βουφόνον οὐκ ἐθέλουσι τιθνεῖσθαι θεράποντα. φασὶ δ' οἱ μὲν ἐπὶ τινος τῶν ἐν Χαλκίδι ἀναθημάτων τοῦτο γεγράφθαι, πεποιῆσθαι δ' ἐν αὐτῷ τράγον καὶ δελφίνα, περὶ ὧν εἶναι τὸν λόγον τοῦτον. οἱ δὲ εἰς ἐπιτόνιον ψαλτήριον δελφίνα καὶ τράγον εἰργασμένον εἰρῆσθαι, καὶ εἶναι βουφόνον καὶ Διονύσου θεράποντα τὸν διθύραμβον. οἱ δὲ φασιν ἐν Ἰουλίδι τὸν Διονύσω θυόμενον βοῦν παῖεσθαι πελέκει. πλησίον δὲ τῆς ἐορτῆς οὔσης εἰς χαλκεῖον δοθῆναι τὸν πέλεκυν· τὸν Σιμωνίδην οὖν νέον ὄντα βαδίσαι πρὸς τὸν χαλκέα κοιμούμενον αὐτόν. ἰδόντα δὲ καὶ τὸν τεχνίτην κοιμώμενον καὶ τὸν ἀσκὸν καὶ τὸν καρκίνον εἰκῇ κείμενον καὶ ἐπαλλήλως ἔχοντα τὰ

ἔμπροσθεν, οὕτως ἐλθόντα εἶπεῖν πρὸς τοὺς συνήθεις τὸ πρόβλημα. τὸν μὲν γὰρ ἐρίφου πατέρα ἀσκὸν εἶναι, σχέτλιον δὲ ἰχθὺν τὸν καρκίνον, νυκτὸς δὲ παῖδα τὸν ὕπνον, βουφόνον δὲ Διονύσου θεράποντα τὸν πέλεκυν. τὸ δὲ ἐπίγραμμα αὐτοῦ τό· τὸν οὐκ ἐθέλοντα φέρειν τέττιγος ἄεθλον τῷ Πανοπηιάδῃ δώσειν μέγα δεῖπνον Ἐπειὼ τοιοῦτόν ἐστιν· ἐν Καρθέα διατρίβων μακρὰν τῆς θαλάσσης ἐδίδασκε τοὺς χορούς. ὑδρεύοντες οὖν αὐτός τε καὶ οἱ ἄλλοι ἐκ τῆς κάτω κλίνης, ἀνακομίζοντες αὐτοῖς τὸ ὕδωρ ὄνου, ὃν ἐκάλουν Ἐπειὸν διὰ τὸ κάκεῖνον ἀναγεγράφθαι ὑδροφορεῖν τοῖς Ἀτρείδαις, ὡς Στησίχορος ᾧ κτεῖρε δ' αὐτὸν ὕδωρ αἰεὶ φορέοντα Διὸς κούρα βασιλεῦσιν. ὑπαρχόντων οὖν τούτων ταχθῆναί φασι τῷ μὴ παραγενομένῳ τῶν χορευτῶν εἰς τὴν ὠρισμένην ὥραν παρέχειν τῷ ὄνῳ χοίνικα κριθῶν. τοῦτ' οὖν κὰν τῷ ποιήματι λέγεσθαι, καὶ εἶναι τὸν μὲν οὐ φέροντα τὸ τοῦ τέττιγος ἄεθλον τὸν οὐκ ἐθέλοντα ἄδειν, Πανοπηιάδην δὲ τὸν ὄνον, μέγα δὲ δεῖπνον τὴν χοίνικα τῶν κριθῶν.

2,2 49

ἔστι γρίφος καὶ παρὰ Θεόγνιδι· ἥδη γάρ με κέκληκε θαλάσσιος οἴκαδε νεκρός, τεθνηκὼς ζωῷ φθεγγόμενος στόματι. σημαίνει γὰρ κόχλον. τοιοῦτόν ἐστι καὶ τὸ ῥήματα λέγειν ἀνθρώπων ὀνόμασιν ὅμοια, οἷον· λαβὼν ἀριστόνικον ἐν μάχῃ κράτος. καὶ τὸ περιφερόμενον· πέντ' ἄνδρες δέκα ναυσὶ κατέδραμον εἰς ἓνα χῶρον, ἐν δὲ λίθοις ἐμάχοντο, λίθους δ' οὐκ ἦν ἀνελέσθαι. δίψει δ' ἐξώλλυντο, ὕδωρ δ' ὑπερεῖχε γενεῖου. ὅτι Ἀθήνησιν οἱ μὴ λύσαντες τὸν προτεθέντα γρίφον ἔπινον φιάλην κεκερασμένην. ἦν δέ, φησὶ Κλέαρχος, ἡ τῶν γρίφων ζήτησις οὐκ ἀλλοτρία φιλοσοφίας, καὶ οἱ παλαιοὶ τὴν τῆς παιδείας ἀπόδειξιν ἐν τούτοις ἐποιοῦντο. προέβαλον γὰρ παρὰ τοὺς πότους οὐχ ὡς οἱ νῦν ἐρωτῶντες, ποῖος τῶν συνδυασμῶν ἢ τίς ἰχθὺς ἥδιστος καὶ τίς μετ' Ἀρκτοῦρον ἢ μετὰ Πλειάδα ἢ μετὰ Κύναν μάλιστα βρωτός. καὶ ἐπὶ τούτοις ἄθλα μὲν τοῖς νικῶσι φιλήματα μίσους ἄξια τοῖς ἐλευθέραν αἴσθησιν ἔχουσι, ζημία δὲ τοῖς ἠττηθεῖσιν ἄκρατον πιεῖν, ὃν ἥδιον τῆς ὑγιείας πίνουσι· κομιδῇ γάρ ἐστι ταῦτα τινος τοῖς Φιλαινίδος καὶ Ἀρχεστράτου συγγράμμασιν ἐνωκηκότος, ἔτι δὲ περὶ τὰς λεγομένας γαστρολογίας ἐσπουδακότος. βούλεται δὲ ὁ Κλέαρχος ταῦτα λέγων τοιαῦτά τινα προβάλλειν· στίχον εἶπεῖν Ὀμηρικὸν ἀπὸ τοῦ ἄλφα ἀρχόμενον καὶ εἰς ἄλφα καταλήγοντα· ἀγχοῦ δ' ἰσταμένη ἔπεα πτεροέοντα προσηύδα· ἀλλ' ἄγε νῦν μάλιστα καὶ ἡνία σιγολόοντα. πάλιν ὁμοίως ἱαμβεῖα· ἀγαθὸς ἀνὴρ λέγοιτ' ἂν ὁ φέρων τὰγαθὰ· ἀγαθὸς ἂν εἴη καὶ ὁ φέρων καλῶς κακά. Ὀμηρικοὶ ἀπὸ τοῦ ε ἐπὶ τὸ ε· εὔρε Λύκωνος υἱὸν ἀμύμονά τε κρατερόν τε· ἐν πόλει ὑμετέρῃ, ἐπεὶ οὐκ ἔμελλον ἔγωγε. πάλιν ἱαμβεῖα· εὐκαταφρόνητός ἐστι πενία, Δερκύλε· ἐπὶ τοῖς παροῦσι τὸν βίον διάπλεκε. Ὀμήρου ἀπὸ η ἐπὶ τὸ η· ἢ μὲν ἄρ' ὡς εἰποῦς' ἀπέβη γλαυκῶπις Ἀθήνη· ἢ δ' ἐν γούνασι πῖπτε Διώνης δι' Ἀφροδίτη. ἱάμβος· ἢ τῶν φίλων σοὶ πίστις ἔστω κεκριμένη. ἀπὸ ι ἐπὶ ι· Ὀμήρου· Ἰλίου ἐξαπολοίατο ἀκήδεστοι καὶ ἄφαντοι· Ἱππόλοχος δέ μ' ἔτικτε καὶ ἐκ τοῦ φημι γενέσθαι. ἀπὸ ς εἰς ς· συμπάντων Δαναῶν, οὐδ' ἦν Ἀγαμέμνονα εἴπης· σοφός ἐστιν ὁ φέρων τὰπὸ τύχης καλῶς. ἀπὸ τοῦ ω ἐπὶ τὸ ω· ὡς δ' ὅτ' ἀπ' Οὐλύμπου νέφος ἔρχεται οὐρανὸν εἴσω· ὠρθωμένην πρὸς ἅπαντα τὴν ψυχὴν ἔχω. στίχος δὲ ἄσιγμος οὗτος· πάντ' ἐθέλω δόμεναι καὶ ἔτ' οἰκόθεν ἄλλ' ἐπιδουῖναι. στίχοι ἀπὸ τῆς πρώτης καὶ ἐσχάτης συλλαβῆς δηλοῦντες ὄνομα· Αἴας δ' ἐκ Σαλαμῖνος ἄγεν δύο καὶ δέκα νῆας· Φυλείδης ὃν τίκτε Διὶ φίλος ἱππότη Φυλεύς· ἱητροὶ μὲν Ποδαλείριος ἡδὲ Μαχάων. καὶ σκευῶν δὲ ὀνόματα ὡσαύτως· ὀλλυμένων Δαναῶν ὀλοφύρεται ἐν φρεσὶ θυμός· μυθεῖται κατὰ μοῖραν ἅπερ κ' οἷοιτο καὶ ἄλλος. λυγρὸς ἐὼν μὴ πού τι καὶ μεῖζον ἐπαύρη. καὶ τι ὡσαύτως ἐδώδιμον· ἀργυρόπεζα Θέτις, θυγάτηρ ἀλίοιο γέροντος· μὴ τι σὺ ταῦτα ἕκαστα διεῖρεο μηδὲ μετάλλα.

2,2 50

Ἀντιφάνης δὲ περὶ τῶν μὴ λυόντων τοὺς γρίφους οὕτως φησὶν· ἄλλης χρῆν περιφέρειν ποτήριον. εἴτ' ὀπίσω τῷ χέρε ποιήσαντα δεῖ ἔλκειν ἀπνευστί. κατὰ τὸν Μεταγένους, φησὶ, Φιλοθύτην κατ' ἐπεισόδιον μεταβάλλω τὸν λόγον, ὡς ἂν πολλαῖς παροψίσι καὶ καιναῖς

εὐωχήσω τὸ θέατρον. Ἄγε δὴ, τίς ἀρχὴ τῶν λόγων γενήσεται; κατὰ τὸν κωμωδιοποιὸν Κηφισόδωρον.

2, 2 51 ὅτι οἱ ἀρχαῖοι καθήμενοι ἐδείπνουν. οἶνοπότης πεποίημαι, φησὶν Ἀνακρέων. ὅτι τιμᾶται ἐν Ἀχαΐᾳ Δημήτηρ ποτηριοφόρος. ὅτι κυλικεῖον λέγεται ἢ τῶν ποτηρίων σκευοθήκη. Ἀριστοφάνης ὥσπερ κυλικεῖου τοῦθόνιον προπέπταται. καὶ Κρατῖνος ὁ νεώτερος μόλις εἰς τὸ κυλικεῖον ἐγράφη· Ζεὺς ἐστὶ μοι ἑρκεῖος, ἔστι φρατόριος, τὰ τέλη τελῶ. ὅτι Δικαίαρχος ὁ Ἀριστοτέλους μαθητὴς μικροῖς φησι τοὺς ἀρχαίους ἐκπώμασι κεχρησθαι καὶ ὑδαρέστερον πεπωκέναι. Χαμαιλέων δὲ φησιν· οὐδὲν καινὸν ἔαν οἱ ταῖς ἐξουσίαις χρώμενοι προτιμῶσι τὴν μέθην. οὐκ ἔχοντες γὰρ ἑτέραν ἡδονὴν ταύτης καλλίῳ οὐδὲ μᾶλλον εὐχερῇ καταφεύγουσιν εἰκότως ἐπὶ τὸν οἶνον. ὅθεν καὶ τὰ μεγάλα τῶν ἐκπωμάτων ἐπιχώρια γέγονε τοῖς δυνάσταις. οὐδὲ γὰρ παλαιὸν οὐδὲ τοῦτό γέ ἐστι παρὰ τοῖς Ἑλλήσιν, ἀλλὰ νεωστὶ εὐρέθη πεμφθὲν ἐκ τῶν βαρβάρων. ἐκεῖνοι γὰρ ἀπεστερημένοι τῆς παιδείας ὀρμῶσιν ἐπὶ τὸν πολὺν οἶνον. ἐν δὲ τοῖς περὶ τὴν Ἑλλάδα τόποις οὐχ εὐρήσομεν ποτήριον εὐμεγεθὲς εἰργασμένον πλὴν τῶν ἐπὶ τοῖς ἥρωικοῖς. τὸ γὰρ ῥυτὸν ὀνομαζόμενον μόνοις τοῖς ἥρωσιν ἀπεδίδοσαν. χαλεποὺς γὰρ καὶ πλῆκτας τοὺς ἥρωας νομίζουσι καὶ μᾶλλον νύκτωρ ἢ μεθ' ἡμέραν. ὅπως οὖν μὴ διὰ τὸν τρόπον, ἀλλὰ διὰ τὴν μέθην φαίνωνται τοιοῦτοι, δημιουργοῦσιν αὐτοὺς πίνοντας ἐν ἐκπώμασιν μεγάλοις, καὶ μοι δοκοῦσι λέγειν οὐ κακῶς οἱ λέγοντες τὸ μέγα ποτήριον φρέαρ ἀργυροῦν εἶναι. ἀγνοεῖ δέ, φησὶν, ὁ Χαμαιλέων τὸ παρ' Ὀμήρῳ διδόμενον τῷ Κύκλωπι ὑπ' Ὀδυσσεὺς κισσύβιον. οὐ γὰρ ἂν τρεῖς πιὼν οὕτω κατηνέχθη ὑπὸ μέθης τηλικούτος ὢν. ἦν οὖν καὶ τότε μεγάλα ποτήρια, εἰ μὴ αἰτιάζεται τις τὴν δύναμιν τοῦ οἴνου, ἦν αὐτὸς Ὀμηρος ἐξηγήσατο, ἢ τὸ ἄηθες τῆς πόσεως τοῦ Κύκλωπος, ἐπεὶ τὰ πολλὰ ἐγαλακτοπότει. ἢ τάχα καὶ βαρβαρικὸν ἦν τὸ ἐκπωμα, εἰ μέγα ἦν, ἐκ τῆς τῶν Κικόνων λείας. τί οὖν ἔχομεν λέγειν περὶ τοῦ Νέστορος ποτηρίου, ὃ μόλις ἂν νέος βαστάσαι ἴσχυσεν, Νέστωρ δ' ὁ γέρων ἀμογητὶ ἄειρε. κατὰ τὸν Φλιάσιον, φησί, ποιητὴν Πρατίναν· οὐ γὰρ αὐλακισμέναν, ἀλλὰ σκύφον μαστεύων, κυλικηγορήσων ἔρχομαι, οὐ τῶν Κυλικράνων εἷς ὢν, οὐς χλευάζων Ἑρμιππὸς φησιν· εἰς τὸ Κυλικράνων βαδίζων σπληνόπεδον ἀφικόμην· εἶδον οὖν τὴν Ἡράκλειαν καὶ μάλ' ὠραίαν πόλιν. Ἡρακλεῶται δ' εἰσὶν οὗτοι οἱ ὑπὸ τῇ Οἰτῇ ἀπὸ Κύλικος Λυδοῦ γένος ὀνομασθέντες. μνημονεύει δ' αὐτῶν καὶ Σκυθῖνος ὁ Τήσιος λέγων· Ἡρακλῆς Εὐρυτον καὶ τὸν υἱὸν κτεΐνας φόρους πρῆσσαντας παρ' Εὐβοέων Κυλικράνας ἐξεπόρθησε καὶ αὐτόθι πόλιν ἐδείματο Ἡράκλειαν τὴν Τρηχινίαν καλεομένην.

2, 2 52 Λιβύων δὲ τῶν Νομάδων τινές, ὥς φησιν Ἑλλάνικος, οὐδὲν ἄλλο κέκτηνται ἢ κύλικά καὶ μάχαιραν καὶ ὑδρίαν, οἰκίας δ' ἔχουσιν ἐξ ἀνθερικοῦ πεπονημένας μικρὰς ὅσον σκιᾶς ἔνεκα, ἃς καὶ περιφέρουσιν ὅπου ἂν πορεύωνται. ἐν Ἰλλυρίοις δὲ τόπος διαβόητός ἐστιν ὁ καλούμενος Κύλικες. κρατὴρ ἔστηκε μεστὸς εὐφροσύνης ἄλλος δ' οἶνός ἐστιν ἔτοιμος, ὃς οὐποτε φησι προδώσειν, μείλιχος ἐν κεράμοις, ἄνθεος ὁσδόμενος ἐν δὲ μέσοις ἀγνὴν ὁσμὴν λιβανωτὸς ἴησι· ψυχρὸν δ' ἐστὶν ὕδωρ καὶ γλυκὺ καὶ καθαρὸν. ἀρκεῖνται δ' ἄρτοι ξανθοὶ γεραρὴ τε τράπεζα τυροῦ καὶ μέλιτος πίονος ἀχθομένη· βωμὸς δ' ἄνθεσιν ἂν τὸ μέσον πάντῃ πεπύκασται, μολπὴ δ' ἀμφὶς ἔχει δώματα καὶ θαλίη. χρὴ δὲ πρῶτα μὲν θεὸν ὕμνεν εὐφρονας ἄνδρας εὐφήμοις μύθοις καὶ καθαροῖσι λόγοις· σπεῖσαντάς τε καὶ εὐξαμένους τὰ δίκαια δύνασθαι πρῆσσειν, πίνειν δ' ὁπόσον κεν ἔχων ἀφίκοιοι οἴκαδ' ἄνευ προπόλου, μὴ πάνυ γηραλέος. ἀνδρῶν δ' αἰνεῖν τοῦτον ὃς ἐσθλὰ πιὼν ἀναφαίνει, ὥς ἡ Μνημοσύνη, καὶ τὸν ὃς ἀμφ' ἀρετῆς. οὕτι μάχας διέπει Τιτήνων οὐδὲ Γιγάντων οὐδὲ Κενταύρων, πλάσματα τῶν προτέρων, φησί που Ξενοφάνης ὁ Κολοφώνιος. καὶ ὁ χαριέστατος δὲ Ἀνακρέων φησὶν· οὐ φιλέω ὃς κρητῆρι παρὰ πλέω οἶνοποτάζων νεΐκεα καὶ πόλεμον δακρυόεντα λέγει, ἀλλ' ὅστις Μουσέων τε καὶ ἀγλαὰ δῶρ' Ἀφροδίτης συμμίσγων ἐρατῆς μνήσκεται εὐφροσύνης. ὅτι ἐποιοῦντο καὶ οἱ ἑπτὰ σοφοὶ

συμποτικὰς ὁμιλίας, παραμυθεῖται γὰρ ὁ οἶνος καὶ τὴν τοῦ γήρωος δυσθυμίαν, φησὶ Θεόφραστος. διὸ συνιοῦσι, φησί, καὶ ἡμῖν ἐπὶ τὰς Διονυσιακὰς ταύτας λαλιάς οὐδεὶς εὐλόγως φθονήσει, οἱ κατὰ τὸν Ἄλεξιν οὐδὲν ἀδικοῦμεν οὐδένα. ἄρ' οἶσθ' ὅτι τὸ καλούμενον ζῆν τοῦτο διατριβῆς χάριν ὄνομ' ἐστίν, ὑποκόρισμα τῆς ἀνθρωπίνης μοίρας; ἐγὼ γάρ, εἰ μὲν εὖ τις ἢ κακῶς φήσειέ με κρίνειν οὐκ ἔχοιμ' ἂν φράσαι· ἔγνωκα δ' οὖν οὕτως ἐπισκοπούμενος εἶναι μανιώδη πάντα τὰνθρώπεια ὅλως, ἀποδημίας δὲ τυγχάνειν ἡμᾶς ἀεὶ τοὺς ζῶντας, ὡς εἰς πανήγυριν τινα ἀφειμένους ἐκ τοῦ θανάτου καὶ τοῦ σκότους εἰς τὴν διατριβὴν εἰς τὸ φῶς τε τοῦθ' ὃ δὴ ὁρῶμεν. ὅς δ' ἂν πλεῖστον γελάσῃ καὶ πῆ καὶ τῆς Ἀφροδίτης ἀντιλάβηται τὸν χρόνον τοῦτον ὃν ἀφεῖται τύχη τ' ἐράνου τινός, πανηγυρίσας ἥδιστ' ἀπῆλθεν οἴκαδε. ὅτι τρόποι εἰσὶ πόσεων κατὰ πόλεις ἴδιοι· ὁ μὲν Χῖος καὶ Θάσιος ἐκ μεγάλων κυλίκων ἐπιδέξια, ὁ δ' Ἀττικὸς ἐκ μικρῶν ἐπιδέξια, ὁ δὲ Θετταλικὸς ἐκπώματα προπίνει ὅτῳ ἂν βούλωνται μεγάλα. Λακεδαιμόνιοι δὲ τὴν παρ' αὐτῷ ἕκαστος πίνει, ὁ δὲ παῖς ὁ οἰνοχόος ὅσον ἂν ἀποπίῃ, ὅτι παρὰ Πέρσαις ὃν ἂν βασιλεὺς ἀτιμάσῃ κεραμέοις ποτηρίοις χρῆται, φησὶ Κτησίας. Χοιρίλος δ' ὁ ἐποποιός φησι· χερσὶν ὄλβον ἔχω κύλικος τρύφος ἀμφὶς ἑαγός, ἀνδρῶν δαιτυμόνων ναυάγιον, οἷα πολλὰ πνεῦμα Διονύσοιο πρὸς Ὑβρεως ἔκβαλ' ἄνακτος.

2,2 53

ἐγὼ εὖ οἶδα, φησὶν, ὅτι ἥδιστα πολλάκις ἐστὶ τὰ κεράμεα ἐκπώματα ὡς τὰ παρ' ἡμῖν ἐκ τῆς Κόπτου καταγόμενα· μετὰ γὰρ ἀρωμάτων συμφυραθείσης τῆς γῆς ὀπτᾶται. καὶ Ἀριστοτέλης δὲ ἐν τῷ περὶ Μέθης φησὶν· αἱ Ῥοδιακαὶ προσαγορευόμεναι χυτρίδες διὰ τε τὴν ἡδονὴν εἰς τὰς μέθας παρεισφέρονται καὶ διὰ τὸ θερμαινόμενας τὸν οἶνον ἤττον ποιεῖν μεθύσκειν. σμύρνης γὰρ καὶ σχίνου καὶ τοιούτων ἐτέρων εἰς ὕδωρ ἐμβληθέντων ἔψονται καὶ παραχεόντων εἰς τὸν οἶνον ἤττον μεθύσκουσιν. καὶ ἐν ἄλλῳ δὲ μέρει φησὶν· αἱ Ῥοδιακαὶ χυτρίδες γίνονται σμύρνης, σχίνου, ἄνθους, κρόκου, βαλσάμου, ἀμώμου, κινναμώμου συνεψηθέντων· ἀφ' ὧν τὸ πινόμενον τῷ οἴνῳ παραχυθὲν οὕτω μέθας ἴστησιν ὥστε καὶ τῶν ἀφροδισίων παραλύειν τὰ πνεύματα πέττον. τὴν μανίαν φησὶν ὁ Χρύσιππος πολλαχοῦ προσάπτεσθαι. καλεῖσθαι γοῦν τὴν μὲν γυναικομανίαν, τὴν δ' ὀρτυγομανίαν. τινὲς δὲ καὶ δοξομανεῖς καλοῦσι τοὺς φιλοδόξους, καθάπερ τοὺς φιλογύνους γυναικομανεῖς. ὥστε καὶ τὰ λοιπὰ μὴ ἀλόγως καλεῖσθαι τὸν τρόπον τοῦτον. καὶ γὰρ ὁ φίλοψος οἶον ὀψομανῆς ἐστὶ καὶ ὁ φίλοιος οἰνομανῆς οὐκ ἄλλοτρίως τῆς μανίας κειμένης ἐν αὐτοῖς, ὅτι Ἀθηναῖοι, ὡς φησι Φιλόχορος, ἐν τοῖς Διονυσιακοῖς ἀγῶσι τὸ μὲν πρῶτον ἡριστηκότες καὶ πεπωκότες ἐβάδιζον εἰς τὴν θεάν καὶ ἐστεφανωμένοι ἐθεώρουν, παρὰ δὲ τὸν ἀγῶνα πάντα οἶνος αὐτοῖς ὥνοχοεῖτο καὶ τραγήματα παρεφέρετο, καὶ τοῖς χοροῖς εἰσιοῦσιν ἐνέχεον πίνειν καὶ διηγωνισμένοις ὅτ' ἐξεπορεύοντο ἐνέχεον πάλιν. ὅτι Λίμναι τόπος ἐν Ἀττικῇ, ἔνθα Ἀθηναῖοι γλεῦκος φέροντες καὶ κερνῶντες τῷ Διονύσῳ εἶτ' αὐτοὶ προσεφέροντο. Λιμναῖος δὲ καλεῖται Διόνυσος ὅτι μυχθὲν τὸ γλεῦκος τῷ ὕδατι πίνεται κεκραμένον. διὸ ὀνομασθῆναι τὰς πηγὰς Νύμφας καὶ τιθήνας Διονύσου, ὅτι τὸν οἶνον αὐξάνει τὸ ὕδωρ κερνάμενον. καὶ Θεόφραστος δ' ἐν τῷ περὶ Μέθης φησὶν ὅτι τοῦ Διονύσου τροφοὶ αἱ Νύμφαι κατ' ἀλήθειαν. αἱ γὰρ ἄμπελοι πλεῖστον ὑγρὸν χέουσι τεμνόμεναι καὶ κατὰ φύσιν δακρύουσιν. Εὐριπίδης πού φησιν ἓνα τῶν τοῦ Ἥλιου ἵππων εἶναι Βακχείου φιλανθέου Αἴθοπα πεπαίνοντ' ὀρχάτους ὀπωρινούς. ἐξ οὗ βροτοὶ καλοῦσιν οἶνον αἴθοπα. Τιμόθεος δὲ φησιν ἐν Κύκλωπι· ἐν μὲν δέπας κίσσινον μελαίνας σταγόνος ἀμβρότας ἀφρῶ βρυάζον· εἵκοσιν δὲ μέτρ' ἐνέχευεν, ἀνέμισγε δ' ἅμα βακχεῖα νεορρύτοις δακρύοις πηγᾶν. ἔστι δὲ παρὰ τὸ Ὀμηρικόν· ἐν δέπας ἐμπλήσας, ὕδατος ἀνὰ εἵκοσι χεῦεν· ὁδμὴ δ' ἡδεῖα ἀπὸ κρητῆρος ὁδῶδει. ὅτι πολλοὶ μέγα ἐφρόνησαν οὐχ οὕτως ἐπὶ πλούτῳ ὡς ἐπὶ τῷ κεκτῆσθαι πολλὰ ἐκπώματα ἀργυρᾶ καὶ χρυσᾶ. Πυθέας οὖν ὁ Ἀρκὰς οὐκ ὥκνησεν ὑποθέσθαι τοῖς οἰκείοις ἐπιγράψαι τῷ αὐτοῦ μνήματι τάδε· Πυθέα μνήμα τόδ' ἔστ', ἀγαθοῦ καὶ σώφρονος ἀνδρός, ὃς κυλίκων ἔσχε πλῆθος ἀπειρέσιον ἀργυρέων χρυσοῦ τε καὶ ἡλέκτροιο φαεινοῦ, τῶν προτέρων πάντων ἀσπασάμενος.

Ξενοφῶν δὲ ἐν ὀγδόῳ Παιδείας περὶ Περσῶν λέγει ταῦτα· καὶ μὴν ἐκπώματα ἦν ὡς πλεῖστον ἔχουσι, τούτῳ καλλωπίζονται· καὶ ἐξ ἀδίκων φανερώς ἢ μεμηχανημένα, οὐδὲν αἰσχύνονται. πολὺ γὰρ ἠϋξῆται ἐν αὐτοῖς ἡ ἀδικία τε καὶ αἰσχροκέρδεια. ὅτι Οἰδίπους δι' ἐκπώματα τοῖς υἱοῖς κατηράσατο παραθεῖσιν ἃ ἀπηγορεύκει. φησὶ γοῦν ὁ τὴν Θηβαίδα πεποιηκώς τὴν κυκλικήν· αὐτὰρ ὁ διογενὴς ἥρως ξανθὸς Πολυνείκης πρῶτα μὲν Οἰδιπόδῃ καλὴν παρέθηκε τράπεζαν ἀργυρέην Κάδμοιο θεόφρονος· αὐτὰρ ἔπειτα χρύσειον ἔμπλησε καλὸν δέπας ἡδέος οἴνου. αὐτὰρ ὃ γ' ὡς φράσθη παρακείμενα πατρὸς ἐοῖο τιμήεντα γέρα, μέγα οἱ κακὸν ἔμπεσε θυμῷ, αἶψα δὲ παισὶν ἐοῖσι μετ' ἀμφοτέροισιν ἐπαρὰς ἀργαλέας ἡρᾶτο, θεὸν δ' οὐ λάνθαν' Ἑρινύν. ὅτι ὁ παρὰ Σοφοκλεῖ Ἀκρίσιος πολλὰ εἶχεν ἐκπώματα. φησὶν γοῦν· πολὺν δ' ἀγῶνα κηρύσσεται, χαλκηλάτους λέβητας ἐκτιθεὶς φέρειν καὶ κοῖλα χρυσόκολλα καὶ πανάργυρα ἐκπώματ', εἰς ἀριθμὸν ἐξήκοντα δῖς. Ποσειδῶνιος δὲ Λυσίμαχόν φησι τὸν Βαβυλωνίων, καλέσαντα ἐπὶ δεῖπνον τὸν Βαβυλωνίων καὶ Σελευκέων τύραννον Ἱμερον μετὰ τὸ τὰς τραπέζας ἀρθῆναι τετράμνου ἐκάστῳ τῶν σὺν αὐτῷ τριακοσίων ὄντων ἔκπωμα δοῦναι, καὶ σπονδοποιησάμενον προπιεῖν ἅμα πᾶσι καὶ ἀποφέρεισθαι δοῦναι τὰ ποτήρια. Ἀγαθοκλῆς ὁ τύραννος, ὡς φησι Καικίλιος, ἐκπώματα χρυσᾷ ἐπιδεικνὺς τοῖς ἐταίροις ἔφασκεν, ἐξ ὧν ἐκεράμευσε κατεσκευακέναι ταῦτα. ὅτι τοῖς περὶ Γραῖν ἀποικίαν εἰς Λέσβον στέλλουσι χρησμός ἐδόθη καταθεῖναι διαπλέοντας τῷ Ποσειδῶνι εἰς τὸ πέλαγος παρθένον, καὶ δὴ καὶ ἔρριψαν. ἐρασθεὶς δέ τις αὐτῆς Ἑναλος ἐξεκολύμβησε βουλευθεὶς ἀνασῶσαι τὴν παιδίσκη. τότε μὲν οὖν ἀφανεῖς ἀμφοτέροι ὑπὸ τοῦ κύματος ἐγένοντο, χρόνῳ δ' ὕστερον ἤδη τῆς Μηθύμνης οἰκουμένης παραγενόμενος ὁ Ἑναλος διηγεῖτο τὴν τε παρθένον παρὰ ταῖς Νηριῖσι διατρίβειν, αὐτὸν δὲ τὰς τοῦ Ποσειδῶνος βόσκειν ἵππους· καὶ ποτε κύματος ἐπιφερομένου et quae sequuntur apud Kaibel ex EC edita. ὅτι πάντες οἱ ἀρχαῖοι τῷ οὐ ἀντὶ τοῦ οὐ στοιχείου προσεχρῶντο, παραπλησίως δὲ καὶ τῷ εἰ ἀντὶ τοῦ εἶναι. σαν δὲ τὸ σίγμα Δωρικῶς. οἱ δὲ μουσικοί, ὡς Ἀριστόξενός φησι, τὸ σίγμα λέγειν παρητοῦντο διὰ τὸ σκληρόστομον εἶναι καὶ ἀνεπιτήδειον αὐλῷ. τὸ δὲ ῥῶ διὰ τὸ εὐκόλον πολλάκις παραλαμβάνουσι. καὶ τοὺς ἵππους τὸ ς ἐγκεχαραγμένον ἔχοντας σαμφοράς καλοῦσιν, ὡς Ἀριστοφάνης ἐν Νεφέλαις. γυάλα. ποτήρια Μεγαρικά. οἴνου πλήρη γυάλαν ἔχοντά τινα. Θηρίκλειον καὶ δεινιάς ἀπὸ τῶν κατασκευασάντων ἔχουσι τὰ ὀνόματα. λέγεται δὲ ἡ δεινιάς καὶ δεῖνο ς. Ἀρχέδικος Νικοστράτην τινὰ ἡγαγον πρῶτην σφόδρα γρυπὴν, Σκοτοδίνην ἐπικαλουμένην, ὅτι δεῖνόν ποτ' ἦρεν ἀργυροῦν ἐν τῷ σκότῳ. δεῖνον, δεῖνον, ὦ θεοί· Τελέσιλλα δὲ τὴν ἄλλω καλεῖ δεῖνο ν, Κυριναῖοι δὲ τὸν ποδονιπτῆρα. δακτυλωτόν· Ἴων· ἔκπωμα δακτυλωτόν, ἄχραντον πυρί, Πελίου μέγ' ἄθλον, Κάστορος δ' ἔργον ποδῶν.

δηλοῖ δὲ κατ' Ἐπιμένην τὸ ἄμφωτον ποτήριον εἰς ὃ οἶόν τε τοὺς δακτύλους διείρειν ἐκατέρωθεν· ἄλλοι δὲ τὸ κύκλῳ τόπους ἔχον οἶον δακτύλους ἢ τὸ ἔχον ἐξοχὰς ἢ τὸ λεῖον. ἄχραντον δὲ πυρὶ παρὰ τὸ Ὀμηρικόν· ἄπυρον λέβητα, τὸν ἐπιτήδειον εἰς ψυχρῶν ὑδάτων ὑποδοχὴν ἢ τὸ πρὸς ψυχροποσίαν εὐθετον. τινὲς δὲ τὸ κέρας. περὶ δὲ τὴν Μολοσσίδα οἱ βόες ἱστοροῦνται ὑπερφυῆ κέρατα ἔχειν. πλησίον δὲ τῆς Μολοσσίας ἡ Ἰωλκός, ἐν ἣ ὁ ἐπὶ Πελία ἀγὼν ἐτέθη. ἐξ ὧν πιθανὸν καὶ αὐτὸν ἐσχηκέναι. Δίδυμος δὲ φησὶν ὅτι παρήκουσεν Ἴων Ὀμήρου εἰπόντος πέμπτῳ δ' ἀμφίθετον φιάλην ἀπύρωτον ἔθηκεν. ἔδοξε γὰρ ἔκπωμα εἶναι· ἔστι δὲ χαλκεῖον ἐκπέταλον λεβητῶδες, ἐπιτηδείως ἔχον πρὸς ὑδάτων ψυχρῶν ὑποδοχάς. δακτυλωτόν δὲ οἶον κύκλῳ τὴν φιάλην κοιλότητα ἔχουσαν ἔνδοθεν οἶον δακτύλων, ἢ ἐπεὶ περιείληπται τοῖς τῶν πινόντων δακτύλοις. τινὲς δὲ ἀπύρωτον φιάλην τὸ κέρας· οὐ γὰρ γίνεται διὰ πυρός. ἐλέφας. Δαμόξενος· ἐλέφας; τί δ' ἐστὶ τοῦτο, πρὸς θεῶν; ῥυτὸν δίκρουνον ἡλίκον τι τρεῖς χωροῦν χοᾶς. ἔστι δὲ καὶ ἔφηρος ποτήριον ὃ καὶ ἐμβασικοῖτα ς, ὡς φησι Φιλήμων. ἡδυποτίδες· ταύτας Ῥόδιοι ἀντεδημιουργήσαντο πρὸς τὰς Ἀθήνησι θηρικλείους, Ἀθηναίων μὲν πλουσίως διὰ τὰ βάρη χαλκευσαμένων τὸν ῥυθμὸν τοῦτον, Ῥοδίων δὲ διὰ τὴν ἐλαφρότητα τῶν

ποτηρίων καὶ τοῖς πένησι τοῦ καλλωπισμοῦ τούτου μεταδιδόντων. Ἡράκλειον· δέπας ἐν ᾧ διέπλευσεν Ἡρακλῆς τὸν Ὠκεανόν, ἣν δὲ Ἥλιου. μήποτε δὲ ἐπεὶ μεγάλοις ἔχαιρε ποτηρίοις, διὰ τὸ μέγεθος παίζοντες πλεῖν αὐτὸν ἐν ποτηρίῳ ἐμυθολόγησαν. μελανίππου προφυγῶν ἱεραῖς νυκτὸς ἀμολγόν, φησί που Αἰσχύλος. ὅτι δὲ καὶ ὁ Ἥλιος ἐπὶ ποτηρίου διεκομίζετο ἐπὶ τὴν δύσιν Στῆσιχόρος φησιν, ὃ ποτήριον Μίμνερμος εὐνὴν κοίλην Ἡφαίστου χερσὶν ἐληλαμένην χρυσοῦ τιμήεντος. Φερεκύδης δὲ φησιν ὅτι κυμαίνοντα τὸν Ὠκεανόν, ὅτε εἰς Ἐρύθειαν διέπλει Ἡρακλῆς, μικροῦ κατετόξευσεν Ἡρακλῆς, εἰ μὴ δείσας ἐπαύσατο. ἡθάνιον ἔκπωμα παρ' Ἑλλανίκῳ. καὶ ἡμίτομος παρ' Ἀττικοῖς ἀπὸ τοῦ σχήματος οὕτως ὀνομασθέν. Θηρίκλειος, ἡ κύλιξ αὕτη ἐγκάθεται περὶ τὰς λαγόνας ἱκανῶς βαθυνομένη ὥτ' αὖτε ἔχει βραχεὰ ὥς ἂν κύλιξ οὔσα. Θεόφραστος οὖν διηγούμενος περὶ τῆς τερμίνθου φησί· τερνέυσθαι ἐξ αὐτῆς καὶ κύλικας θηρικλείους, ὥστε μηδένα διαγινῶναι πρὸς τὰς κεραμέας. κατασκευάσαι δὲ λέγεται τὴν κύλικα ταύτην Θηρικλῆς ὁ Κορίνθιος κεραμεύς, ἀφ' οὗ καὶ τὸ ὄνομα ἔσχε, γεγωνὸς τοῖς χρόνοις κατὰ τὸν κωμικὸν Ἀριστοφάνην. Θεόπομπος· χῶρει σὺ δεῦρο, Θηρικλέους πιστὸν τέκνον, γενναῖον. οἱ δὲ θηρίκλειον αὐτὸ καλοῦσι διὰ τὸ δορὰς θηρίων αὐτῷ ἐντετυπῶσθαι. Πάμφιλος δ' ἀπὸ τοῦ τὸν Διόνυσον τοὺς θῆρας κλονεῖν σπένδοντα ταῖς κύλικι ταύταις κατ' αὐτῶν. μνημονεύει αὐτοῦ καὶ Ἀντιφάνης· Θηρίκλειον ὄργανον, τῆς τρυφερᾶς ἀπὸ Λέσβου σεμνοπόνου σταγόνας πλήρες, ἀφρίζον.

2, 2 56

πάλιν· μαλ' ἀνδρικήν τῶν θηρικλείων ὑπεραφρίζουσιν παρα, κωθωνόχειρον, ψηφοπεριβομβήτριαν, μέλαιναν, εὐκύκλωτον, ὀξυπίνδακα, στίλβουσιν, ἀνταυγοῦσαν, ἐκνευιμένην, κισσῷ καταβρύουσιν, ἐπικαλούμενος εἴλκον Διὸς σωτήρος. καὶ Ἀραρώς· ὦ γαῖα κεραμίτι, σε Θηρικλῆς ποτε ἔτευξε κοίλης λαγόνος εὐρύνας βάθος; ἥ που κατειδὼς τὴν γυναικεῖαν φύσιν, ὥς οὐχὶ μικροῖς ἤδεται ποτηρίοις; λέγει δὲ καὶ θηλυκῶς Μένανδρος τὴν θηρίκλειον καὶ ἄλλοι. παρὰ δ' Ἀλέξιδι καὶ θηρίκλειος κεῖται κρατήρ. φαιδρὸς δὲ κρατήρ θηρίκλειος ἐν μέσῳ ἔστηκε λευκοῦ νέκταρος παλαιγενοῦς πλήρης, ἀφρίζων. Ἄλεξις περὶ Ἡρακλέους φησί· γενόμενος δ' ἔννους μόλις ἤτησε κύλικα καὶ λαβὼν ἐξῆς πυκνὰς ἔλκει, καταντλεῖ, κατὰ τε τὴν παροιμίαν αἰεὶ ποτ' εὖ μὲν ἀσκός, εὖ δὲ θύλακος ἀνθρωπὸς ἐστίν. ἴσθμιον Κύπριον ποτήριον. κάδος ποτήριον· κάδοις Χίου με καταβρέχει. ὡσαύτως καὶ καδίσκος· Ἑρμῆς, ὃν ἔλκουσ' οἱ μὲν ἐκ προχοιδίου, οἱ δ' ἐκ καδίσκου ἴσον ἴσῳ κεκραμένον. φησί που Διογένης· εἴτ' εἰσχεῖται ἀμβροσίαν. ἢ δ' ἀμβροσία ὕδωρ ἀκραιφνές, ἔλαιον, παγκαρπία· ἅπερ ἔμβαλε. κάρθαρος, πλοίου ὄνομα καὶ ποτηρίου. Ἐπιγένης· ἀλλ' οὐδὲ κεραμεύουσι νῦν τοὺς κανθάρους, ὥς τάλαν, ἐκείνους τοὺς ἀδρούς, ταπεινὰ δὲ καὶ γλαφυρὰ πάντες ὥσπερ αὐτὰ τὰ ποτήρια, οὐ τὸν οἶνον πίομενοι. Σωσικράτης δὲ ἐπὶ πλοίου· λεπτή δὲ κυρτοῖς ἐγγελῶσα κύμασιν αὔρα, κόρη Σκείρωνος, ἡσύχῳ ποδὶ προσῆγε πρῶως καὶ καλῶς τὸν κάρθαρον. Πολέμων· Ἀθήνησιν ἐν τῷ τοῦ Πειρίθου γάμῳ πεποίηκεν Ἴππευς τὴν μὲν οἶνοχόην καὶ τὸ κύπελλον λίθιναν, χρυσῷ τὰ χεῖλη περιτεραμνίσας, τὰς δὲ κλισίας εἰλατίνας χαμᾶζε ποικίλοις στρώμασι κεκοσμημένας, ἐκπώματα δὲ κεραμέους κανθάρους, καὶ τὸν λύχνον ἐκ τῆς ὀροφῆς ἐξηρητημένον, ἀνακεχυμένας ἔχοντα τὰς φλόγας. ὅτι δὲ καὶ ἀπὸ Κανθάρου κεραμέως ὠνομάσθη τὸ ἔκπωμα, φησὶ Φιλέταιρος· Πηλεὺς· ὁ Πηλεὺς δ' ἐστὶν ὄνομα κεραμέως, ξηροῦ λυχνοποιοῦ, Κανθάρου, πενιχροῦ πάνυ. ἔστι δὲ καὶ γυναικεῖον κοσμάριον κατὰ Ἀντιφάνην. Καρχήσιον ποτήριον ἐπίμηκες συνηγμένον εἰς μέσον ἐπιεικῶς, ὥτ' αὖτε ἔχον μέχρι τοῦ πυθμένος καθήκοντα. καὶ τάχα διὰ τὸ ἀνατετάσθαι οὕτως ὠνομάσται. ἔστι δὲ ἀρχαιοτάτον, εἴ γε ὁ Ζεὺς ὁμιλήσας Ἀλκμήνῃ δέδωκε δῶρον αὐτὸ μίξεως κατὰ Φερεκύδην. Ἀσκληπιάδης δὲ ἀπὸ τίνος τῶν ἐν τῇ νηὶ κατασκευασμάτων κεκληθῆναι αὐτό φησιν. τοῦ γὰρ ἴστοῦ τὸ κατωτέρω πτέρνα καλεῖται, ἢ ἐμπίπτει εἰς τὸν ληνόν, τὸ δ' εἰς μέσον τράχηλος, τὸ δὲ πρὸς τῷ τέλει καρχήσιον. ἔχει δὲ κεραίας ἄνω συννευούσας ἐφ' ἑκάτερα τὰ μέρη, καὶ ἐπὶ κείται τὸ λεγόμενον θωράκιον,

τετράγωνον πάντη πλὴν τῆς βάσεως καὶ τῆς κορυφῆς· αὐταὶ δὲ προὔχουσι μικρὸν ἐπ' εὐθείας ἐξωτέρω. ἐπεὶ δὲ τοῦ θωρακίου ἢ εἰς ὕψος ἀνήκουσα καὶ ὀξεῖα γινομένη ἐστὶν ἡ λεγομένη ἡλακάτη.

2, 2 57

ὠνομάσθη δὲ καρχήσιον διὰ τὸ τραχύσματα ἔχειν κεγχροειδῆ, καὶ εἴρηται κατ' ἐναλλαγὴν τοῦ εἰς πρὸς τὸ αὐτὸ τοῦ καρχήσιον. διὸ καὶ Ὅμηρος τοὺς ὑπὸ δίψους κρατούμενους καρχαλέους φησὶν. κάλπιον. εἶδος ποτηρίου. κελέβη. ἴσως πᾶν ποτήριον ἀπὸ τοῦ χέειν εἰς αὐτὸ τὴν λοιβὴν ἢ τὸ λείβειν. ἀφ' οὗ καὶ λέβης. Ἀνακρέων· ἄγε δὴ, φέρ' ἡμῖν, ὦ παῖ, κελέβην, ὅπως ἄμυστιν προπίω, τὰ μὲν δέκ' ἐγχέας ὕδατος, τὰ πέντε δ' οἴνου κυάθους. Νίκανδρος δὲ ὁ Κολοφώνιος ποιμενικὸν ἀγγεῖον μελιτηρὸν τὴν κελέβην φησὶν· Σιληνὸς δὲ τὸ ποτήριον Αἰολικῶς. Πάμφιλος δὲ μόνην τὴν θερμοποτίδα καλουμένην. κέρας. τοὺς πρώτους λέγεται τοῖς κέρασι τῶν βοῶν πίνειν· ἀφ' οὗ τὸν Διόνυσον κερατοφυῆ πλαττεσθαι ἔτι τε ταῦρον καλεῖσθαι. ἐν δὲ Κυζίκῳ καὶ ταυρόμορφος ἴδρυται. καὶ μέχρι δὲ νῦν τὴν τοῦ οἴνου μῆξιν τῷ ὕδατι κεράσαι φάμεν καὶ τὸ ἀγγεῖον ἐν ᾧ κερνάται κρατήρ, οἶονεῖ κρατήρ, ἀπὸ τοῦ εἰς κέρας ἐγχεῖσθαι τὸ πόμα. διαμένει δὲ ἔτι καὶ νῦν ἡ τῶν κεράτων κατασκευὴ καὶ καλοῦνται ρυτά. Πίνδαρος· ἐπεὶ Φῆρες δ᾽ ἄεν ῥιπὰν μελιιδέος, ἀπὸ μὲν λευκὸν γάλα χερσὶ τραπεζᾶν ὤθειον, αὐτόματοι δ' ἐξ ἀργυρέων κεράτων πίνοντες ἐπλάζοντο. Ξενοφὼν Ἀναβάσεως ζ'· κατὰ τὸν Θράκιον νόμον κέρατα οἴνου προὔτεινον. καὶ ἐν τῇ ἑκτη· ἔπινον κερατίνοις ποτηρίοις. Αἰσχύλος ἀργυρηλάτοις κέρασι χρυσᾷ στόμια προβεβλημένοις. φασὶ δὲ Φίλιππον τὸν βασιλέα προπίνειν κέρατι οἷς ἐφιλοφρονεῖτο. Θεόπομπος δὲ φησι τοὺς Παιόνων βασιλεῖς βοῶν παρ' αὐτοῖς γινομένων μεγάλα κέρατα φυόντων, ὡς χωρεῖν τρεῖς καὶ τέσσαρας χόας, ἐκπώματα ποιεῖν ἐξ αὐτῶν, τὰ χεῖλη περιαργυροῦντες καὶ χρυσοῦντες. κέρνος ἀγγεῖον κεραμεοῦν, ἔχον ἐν αὐτῷ πολλοὺς κοτυλισμοὺς κεκολλημένους, ἐν οἷς εἰσι μήκωνες, κριθαί, πισοί, λάθυροι, ὦχροι, φακοί, κύαμοι, ζεαί, βρόμος, παλάθιον, μέλι, ἔλαιον, οἶνος. ὁ δὲ βαστάσας αὐτὸ οἶον λικνοφορήσας τούτων γέυεται· ἱστορεῖ Ἀμμώνιος. κισσύβιον μόνωτον ποτήριον. Νεοπτόλεμος δὲ ὁ Παριανὸς φησι τὸ κίσσινον εἶναι ποτήριον, ὡς Εὐριπίδης· πᾶς δὲ ποιμένων ἔρρει λαός, ὃ μὲν γάλακτος κίσσινον φέρων σκύφος πίνων ἀνὰ ψυκτῆρα, ὃ δ' ἀμπέλων γάνος. Εὐμόλπος δὲ γένος τι νοεῖ ποτηρίου, ἴσως, φησὶν, κατ' ἀρχὰς ἐκ κισσίνου κατασκευασθὲν ξύλου. Νίκανδρος δὲ φησι· τῷ Διδυμαίῳ Διὶ κισσοῦ σπονδοποιέονται πετάλοισιν, ὅθεν τάρχαϊ' ἐκπώματα κισσύβια φωνέεται. Ἀσκληπιάδης· κισσυβίῳ τῶν μὲν ἐν ἄστει καὶ μετρίων οὐδεὶς ἐχρήτο, συβῶται δὲ καὶ νομεῖς καὶ οἱ ἐν ἀγρῷ· ὡς Πολύφημός τε καὶ Εὐμαιός. Καλλίμαχος δὲ ἄλειςον τὸ αὐτὸ καλέσας καὶ κισσύβιον τὴν ἀκριβῆ τῶν ὀνομάτων θέσιν οὐ διαφυλάττει. εἰκάσειε δ' ἂν τις ὑπὸ ποιμένων τὸ πρῶτον ἐργασθῆναι ἐκ κισσίνου ξύλου. ἄλλοι δὲ ἀπὸ τοῦ χεῖσθαι ὃ ἐστὶ χωρεῖν· ὅθεν καὶ ἡ τοῦ ὄψεως κατάδυσις χειρή, καὶ κήθιον τὸ χήτιον τὸ χωροῦν τοὺς ἀστραγάλους.

2, 2 58

τινὲς δὲ καὶ κυμβίον τὸ αὐτὸ καλοῦσι. κιβώριον. Ἠγήσανδρος ὁ Δελφὸς Εὐφορίωνά φησι τὸν ποιητὴν δειπνοῦντά που, τοῦ κώθωνος εὖ μάλα προβεβηκότος, λαβόντα ἐν τῶν κιβωρίων ὡς ἔξοινον καὶ μεθύνοντα ἐνουρηῆσαι. συνῆκται δὲ κάτωθεν εἰς στενὸν ὡς τὰ Αἰγύπτια, φησί, κιβώρια. κόνδου Περσικὸν ποτήριον. λέγονται δὲ τινες καὶ κύλικες Κονώνιοι. κότυλος. μόνωτον ποτήριον ἐπιπολάζον Σικυωνίοις καὶ Ταραντίνις λουτηρίῳ ἐοικὸς βαθεῖ. κοτύλη ἢ κύλιξ, οἷ δὲ τὸ λεπτόν ποτήριον. Διόδωρος δὲ φησι τὸν παρὰ τισι κότυλον κοτύλην ὠνομάσθαι, ὡς Θουκυδίδης· κοτύλην ὕδατος καὶ δύο κοτύλας σίτου. Ἀριστοφάνης· ἀλφίτων χοίνικας τρεῖς κοτύλης δεοῦσας. Ἀπολλόδωρος δὲ ποτηρίου τι γένος ὑψηλὸν καὶ ἔγκοilon. πᾶν δὲ τὸ κοῖλον κοτύλην ἐκάλουν οἱ παλαιοί, ὡς καὶ τὸ τῶν χειρῶν κοῖλον· ὅθεν καὶ κοτυλήρυτον αἷμα τὸ ἀμφοτέραις ταῖς χερσὶν ἀρυσθῆναι δυνάμενον. καὶ ἐγκοτύλη τις παιδιὰ καλεῖται ἐν ἣ κοιλάναντες τὰς χεῖρας δέχονται τὰ γόνατα τῶν νενικηκότων οἱ νενικημένοι καὶ βαστάζουσιν αὐτούς. Διόδωρος δὲ τὴν κοτύλην φησὶ καλεῖσθαι καὶ ἡμίαν, ὡς Ἐπίχαρμος· ὕδωρ χλιαρόν,

ἡμίνας δύο. Σώφρων· κατάστρεψον, τέκνον, τὴν ἡμίαν. εἴρηται δὲ καὶ κοτυλίσκη καὶ κοτυλίσκιον. Ἀριστοφάνης· κοτυλίσκιον τὸ χεῖλος ἀποκεκρουμένον. κοτύλη δὲ καλεῖται καὶ ἡ τοῦ ἰσχίου κοιλότης, καὶ αἱ τοῦ πολύποδος ἐν ταῖς πλεκτάναις ἐπιφύσεις παραγωγῶς κοτυληδόνες. καὶ τὰ κύμβαλα δὲ παρ' Αἰσχύλῳ κοτύλαι· χαλκοδέτοις κοτύλαις ὀτοβεῖ. Μαρσύας δὲ τὸ ἐν τῷ ἰσχύῳ ὅστουν καλεῖσθαι φησιν ἄλειςον. κοτταβίς. Ἀρμόδιος· καθαγισάντων ἐν κεραμέα κοτταβίδι. Ἡγήσανδρος δὲ οὕτω φησὶ τὸν καλούμενον κότταβον τοῖς Σικελιώταις εἶναι περισπούδαστον, ὥς καὶ οἴκους κατασκευάζεσθαι κυκλοτερεῖς, ἵνα πάντες εἰς τὸ μέσον τοῦ κοττάβου τεθέντος ἐξ ἀποστήματος ἴσου καὶ τόπων ὁμοίων ἀγωνίζονται περὶ τῆς νίκης. καὶ ἦν σπούδασμα εἰς τὸν ἀριστερὸν ἀγκῶνα ἐρείσαντα καὶ τῇ δεξιᾷ κυκλώσαντα ὑγρῶς ἀφεῖναι τὴν λάταγα· οὕτω γὰρ ἐκάλουν τὸ πῖπτον ἐκ τῆς κύλικος ὑγρόν· ὥστε ἔνιοι μεῖζον ἐφρόνουν ἐπὶ τῷ καλῶς κοτταβίζειν τῶν ἐπὶ τῷ ἀκοντίζειν μέγα φρονούντων. κρατίνιον. μήποτε τὸ νῦν καλούμενον κράνιον ἔκπωμα. κρουνεῖον. εἶδος ποτηρίου. κυαθίς, κοτυλῶδες ἀγγεῖον. ὅτι κύλιξ λέγεται ἀπὸ τοῦ κυλίεσθαι τῷ τροχῷ. Ἀθηναῖοι δὲ καὶ ἱατρικὴν πυξίδα κυλικίδα καλοῦσι διὰ τὸ τῷ τόνῳ κεκυλίσθαι. ἐγένοντο δ' ἐπίσημοι κύλικες αἱ τε Ἀργεῖαι καὶ αἱ Ἀττικάι. φοξαὶ δὲ τὸ χεῖλος αἱ Ἀργεῖαι, ὡς Σιμωνίδης· αὐτὴ δὲ φοξίχειλος, ἢ εἰς ὃξὺ ἀνηγμένη. τὸ δὲ φοξὸν ἐπὶ τούτου τάττουσι, καθότι Ὅμηρος ἐπὶ τοῦ Θερσίτου· φοξὸς ἔην κεφαλὴν.

2, 2 59

καὶ ἔστιν οἶον φαοξός, ὁ πρὸς τὰ φάη ὃξὺς ὀρώμενος. ὅτι ἐν Ναυκράτει πολλοὶ κεραμεῖς, ἔνθα καὶ βάπτονται εἰς τὸ δοκεῖν εἶναι ἀργυρᾶ τὰ κεράμεια. ἐπαινοῦνται δὲ καὶ αἱ Χῖαι κύλικες. Ἑρμιππος· Χία δὲ κύλιξ ὑψοῦ κρέματα περὶ πασσαλόφιν. Ἀχαιοὶ δὲ κυλιχνίδας εἴρηκε παραγωγῶς, Ἀλκαῖος δὲ κυλίχνας. Φερεκράτης δὲ παίζων φησὶ τοῖς μὲν ἀνδράσι κεραμεύεσθαι ποτήρια πλατέα, τοίχους οὐκ ἔχοντ', ἀλλ' αὐτὸ τοῦδαφος μόνον. ταῖς δὲ γυναιξὶ βαθείας κύλικας ὥσπερ ὀλκάδας οἶναγωγούς, περιφερεῖς, λεπτάς, μεστάς ὅπως ἀνεκλογίστως πλεῖστος οἶνος ἐκποθῇ. εἴθ' ὅταν τὸν οἶνον αὐτὰς αἰτιώμεθ' ἐκπιεῖν, λοιδοροῦνται κῶμνύουσι μὴ πιεῖν ἀλλ' ἢ μίαν. ἢ δὲ κρείττων ἢ μί' ἐστὶ χιλίων ποτηρίων. κυμβία. γένος ποτηρίων βαθέων, ὀρθῶν, πυθμένα μὴ ἔχοντα μηδ' ὦτα. Δίδυμος δὲ ἐπίμηκες, στενὸν τῷ σχήματι, ὅμοιον πλοίῳ. ἔστι δὲ καὶ πλοῖον ἢ κύμβη. Σοφοκλῆς· ἵπποισιν ἢ κύμβαισι ναυστολεῖς χθόνα· ἔστι δὲ καὶ κύμβα ποτήριον. κύπελλον διαλλάσσει ἀλείσου καὶ δέπας τῷ κυφὸν εἶναι. ἀπὸ γὰρ τῆς κυφότητος τὸ κύπελλον, ὡς καὶ τὸ ἀμφικύπελλον, ἢ ὅτι παραπλήσιον ἦν ταῖς πέλλαις, συνηγμένον μᾶλλον εἰς τὴν κυφότητα· ἢ ἀμφικύπελλον οἶον ἀμφίκυρτα ἀπὸ τῶν ὠτων, διὰ τὸ τοιαῦτα εἶναι τῇ κατασκευῇ. Ὅμηρος· χρύσειον ἄμφωτον. Σιμάριστος δὲ παρὰ Κυπρίοις τὸ δίωτον ποτήριον. κύμβη κύλικος εἶδος ὃ Πάφιοι κύμβαν καλοῦσιν. κῶθων Λακωνικὸν ποτήριον. Ἡνίοχος· πιεῖν τις ἐγχεῖτω λαβὼν πυριγενῇ κυκλοτερῇ βραχύωτον παχύστομον κῶθωνα παῖδα φάρυγος. Θεόπομπος· ἐγὼ γὰρ κῶθωνος ἐκ στρεψαύχενος πτόμαν τὸν τράχηλον ἀνακεκλασμένην· ἐντεῦθεν ἀκρατοκῶθωνες οἱ ἄκρατον σπῶντες πολύν. Μνησίθεος ὁ Ἀθηναῖος ἱατρὸς περὶ κωθωνισμοῦ φησὶ συμβαίνει τοὺς μὲν πολὺν ἄκρατον ἐν ταῖς συνουσίαις πίνοντας μεγάλα βλάπτεσθαι καὶ τὸ σῶμα καὶ τὴν ψυχὴν. τὸ μέντοι κωθωνίζεσθαι διὰ τινων ἡμερῶν δοκεῖ μοι ποιεῖν τινα καὶ τοῦ σώματος κάθαρσιν καὶ τῆς ψυχῆς ἄνεσιν. γίνονται γὰρ τινες ἡμῖν ἐκ τῶν καθ' ἡμέραν συμποσίων ἐπιπόλαιοι δριμύτητες ταύταις οὖν ἐστὶ τῶν μὲν πόρων οἰκειότατος ὁ διὰ τῆς οὐρήσεως, τῶν δὲ καθάρσεων ὁ διὰ τῶν κωθωνισμῶν πρέπει μάλιστα. κατανίζεται γὰρ τὸ σῶμα τοῖς οἶνοις ὑγρὸν γὰρ καὶ θερμὸν ὁ οἶνος· τὸ δὲ ἀφ' ἡμῶν διηθούμενον οὐρόν ἐστι δριμύ. τὰ γοῦν ἱμάτια τούτῳ χρώμενοι ρύμματι πλύνουσιν οἱ βαφεῖς. τρία δὲ παραφύλαττε ὅταν κωθωνίζῃ· μὴ πονηρὸν οἶνον πίνειν μηδ' ἄκρατον μηδὲ τραγηματίζεσθαι ἐν τοῖς κωθωνισμοῖς. ὅταν δ' ἱκανῶς ἔχῃς ἤδη, μὴ κοιμῶ πρὶν ἂν ἐμέσης πλέον ἢ ἔλαττον. εἴτ' ἐὰν μὲν ἐμέσης ἱκανῶς, ἀναπαύου μικρὸν περιχεάμενος· ἐὰν δὲ μὴ

δυνηθῆς ἱκανῶς κενῶσαι σαυτόν, πλείονι χρῆσαι τῷ λουτρῷ καὶ εἰς τὴν πύελον κατακλίθητι σφόδρα εἰς θερμὸν ὕδωρ. λαβρώνια ἔκπωμα Περσικὸν παρὰ τὴν ἐν τῷ πίνειν λαβρότητα, πλατύ, μέγα, ἔχον ὦτα μεγάλα.

2, 2 60

εὗρηται δὲ καὶ ἀρσενικῶς ὁ λαβρώνιος. λάκαιναι κυλικίων εἶδος ἢ ἀπὸ τοῦ κεράμου οὕτω λεγόμενον, ὡς τὰ Ἀττικά, ἢ ἀπὸ τοῦ σχήματος ἐπιχωριάσαντος ἐκεῖ. λεπαστή. οἱ μὲν ὀξυτόνως ὡς καλή, οἱ δὲ ὡς μεγάλη παροξυτόνως. ὠνομάσθη δὲ ἀπὸ τῶν εἰς τὰς μέθας πολλὰ ἀναλίσκόντων, οὓς λαφύκτας καλοῦμεν. κύλικες δ' ἦσαν μεγάλαι. Ἀριστοφάνης Εἰρήνη· πίοις οἴνου κύλικα λεπαστήν; ἀφ' ἧς ἔστι λάψαι, τουτέστιν ἀθρόως πιεῖν. φησὶ γάρ που ὁ αὐτός· τὸ δέμα λέλαφας τοῦμόν, ὦναξ δέσποτα, οἶον ἄθρουν μ' ἐξέπιες. καὶ ἀλλαχοῦ δὲ λεπαστήν κυανοβενθῇ φησιν. Νίκανδρος δὲ φησὶ Δόλοπας οὕτω καλεῖν τὴν κύλικα. Ἑρμιππος ἂν ἐγὼ πάθω τι τήνδε τὴν λεπαστήν ἐκπιών, τῷ Διονύσῳ πάντα τὰμαυτοῦ δίδωμι χρήματα. λοιβάσιον ᾧ τὸ ἔλαιον ἐπισπένδουσι τοῖς ἱεροῖς, σπονδεῖον δὲ ᾧ τὸν οἶνον. λέσβιον ποτηρίου εἶδος καὶ λουτήριον. λυκιουργεῖς. φιάλαι ἀπὸ Λύκωνος τοῦ κατεσκευασμένου, ὡς καὶ Κονώνιοι αἱ ὑπὸ Κόνωνος ποιηθεῖσαι. Δίδυμος δὲ τὰς ὑπὸ Λυκίου. ἦν δὲ οὗτος Βοιώτιος ἀνδριαντοποιός. ἀγνοεῖ δ' ὁ γραμματικὸς οὗτος Δίδυμος ὅτι τὸν τοιοῦτον μετασχηματισμὸν ἀπὸ τῶν τοιούτων ὀνομάτων οὐκ ἂν τις εὔροι γινόμενον, ἀλλ' ἀπὸ πόλεων καὶ ἐθνῶν. Ἀριστοφάνης Εἰρήνη· τὸ δὲ πλοῖον ἔσται Ναξιουργῆς κάρθαρος. Κριτίας· κλίνη Μολοσσιουργῆς καὶ κλίνη Χιουργῆς. μέλη θηλυκῶς ποτήριον τι. μετάνιπτρον ἢ μετὰ τὸ νίπτρον ἐπὶ ἀπονίψωνται διδομένη κύλιξ. ἔνιοι δὲ τὴν μετὰ τὸ νίψασθαι πόσιν. μαστός. παρὰ Παφίοις τὸ ποτήριον· καὶ ἡ μασθαλὶς δὲ κύλιξ τις. νεστορίς. περὶ τῆς ιδέας τοῦ Νέστορος ποτηρίου φησὶν ὁ ποιητής· παρ δὲ δέπας περικαλλές, ὃ οἴκοθεν ἦγ' ὁ γεραιός, χρυσείοις ἥλοισι πεπαρμένον· οὕατα δ' αὐτοῦ τέσσαρ' ἔσαν, δοιαί δὲ πελειάδες ἀμφὶς ἕκαστον χρύσειαι νεμέθοντο· δύο δ' ὑπὸ πυθμένες ἦσαν. ἄλλος μὲν μογέων ἀποκινήσασκε τραπέζης πλεῖον ἐόν· Νέστωρ δ' ὁ γέρων ἀμογητὶ ἄειρεν. ἐν τούτοις ζητεῖται τί τὸ χρυσείοις ἥλοις πεπαρμένον, εἴτα τί τὸ οὕατα δ' αὐτοῦ τέσσαρα. τὰ γὰρ ἄλλα ποτήριά φησιν ὁ Μυρλεανὸς Ἀσκληπιάδης δύο ὦτα ἔχειν. πελειάδας δὲ πῶς ἂν τις ὑπόθοιτο νεμομένας περὶ ἕκαστον τῶν ὧτων; πῶς δὲ καὶ λέγει δύο πυθμένας εἶναι τοῦ ποτηρίου; ἰδίως δὲ καὶ τοῦτο λέγεται ὅτι οἱ μὲν ἄλλοι μογοῦντες ἐβάσταζον τὸ ποτήριον, Νέστωρ δ' ὁ γέρων ἀμογητὶ ἄειρεν. οἱ μὲν οὖν φησιν ἔξωθεν δεῖν ἐμπίρεσθαι τοὺς χρυσοῦς ἥλους τῷ ἀργυρῷ ἐκπώματι κατὰ τὴν ἐμπαιστικὴν τέχνην, ὡς καὶ τὸ τοῦ Ἀχιλλέως σκῆπτρον χρυσείοις ἥλοις ἦν πεπαρμένον καὶ τὸ Ἀγαμέμνωνος ξίφος.

2, 2 61

κατὰ δὲ τινὰς ἐξοχή ἦν ὀλίγη τοῖς κολαπτῆρσιν ἐπηρμένη καὶ οἶονεῖ κεφαλίδας ἥλων ἀποτελοῦσα. πεπάρθαι δὲ λέγει τοὺς ἥλους ὁ ποιητής οὐχ ὅτι ἔξωθεν πρόκεινται καὶ πεπαρμένοι εἰσίν, ἀλλ' ὅτι ἐμπεπαρμένοις ἐοίκασιν ἔξω τε ὀλίγῳ προῦχουσι, μετέωροι τῆς ἄλλης ἐπιφανείας ὄντες. περὶ δὲ τῶν ὧτων οὕτω διορίζονται, ὅτι εἶχε μὲν δύο ὦτα ἄνω, καθότι καὶ τὰ ἄλλα ποτήρια, ἄλλα δὲ δύο κατὰ τὸ κύρτωμα μέσον ἐξ ἀμφοῖν τοῖν μεροῖν μικρά, παρόμοια ταῖς Κορινθιακαῖς ὑδρίαις. οἱ δὲ ἐκ μιᾶς οἶονεῖ ρίζης, ἥτις τῷ πυθμένι προσκυρεῖ, φασὶν καθ' ἑκάτερον τὸ οὓς διασχιδεῖς εἶναι ράβδους ἐπ' ἀμφοῖν, οὐ πολὺ ἀλλήλων διεστώσας διάστημα αὐταὶ μέχρι τοῦ χεῖλους διήκουσαι τοῦ ποτηρίου καὶ μικρὸν μετεωριζόμεναι κατὰ μὲν τὴν ἀπόστασιν τοῦ ἀγγείου φυλάττουσι τὴν διάσχισιν, κατὰ δὲ τὸ ἀπολήγον πρὸς τὴν τοῦ χεῖλους ἔρεισιν πάλιν συμφύονται. καὶ γίνεται τοῦτον τὸν τρόπον τέσσαρα ὦτα. τοῦτο δὲ οὐκ ἐπὶ πάντων, ἀλλ' ἐπ' ἐνίων ποτηρίων, ἥκιστα δὲ τῶν λεγομένων Σελευκίδων. τὸ δὲ περὶ τῶν δύο πυθμένων λούουσιν οὕτως. τῶν ποτηρίων τινὰ μὲν ἓνα πυθμένα ἔχει τὸν φυσικὸν καὶ συγκεχαλκευμένον τῷ ὅλῳ ποτηρίῳ, ὡς τὰ κυμβία καὶ αἱ φιάλαι καὶ εἴ τι φιαλῶδες τὴν ιδέαν· τινὰ δὲ δύο ὡς τὰ ψοσκύφια, τὰ καρχήσια, αἱ Σελευκίδες· ἓνα μὲν γὰρ εἶναι πυθμένα τὸν κατὰ τὸ κύτος συγκεχαλκευμένον τῷ ὅλῳ ἀγγεῖῳ, ἕτερον δὲ τὸν πρόσθετον ἀπὸ ὀξέος ἀρχόμενον,

καταλήγοντα δὲ εἰς πλατύτερον, ἐφ' οὗ ἴσταιται τὸ ποτήριον. καὶ τὸ τοῦ Νέστορος οὖν δέπας φασὶν εἶναι τοιοῦτον. δύναται δὲ καὶ δύο πυθμένας ὑποτίθεσθαι, τὸν μὲν οἶον τοῦ ποτηρίου φέροντα τὸν ὅλον ὄγκον καὶ κατὰ μείζονα κυκλοειδῆ περιγραφὴν ἔξαρσιν ἔχοντα τοῦ ὕψους σύμμετρον, τὸν δὲ κατ' ἐλάττω κύκλον συνεχόμενον ἐν κύκλῳ μείζονι, καθ' ὅσον συννεύειν συμβέβηκεν εἰς ὃς τὸν φυσικὸν τοῦ ποτηρίου πυθμένα, ὥστε ὑπὸ δυοῖν πυθμένοιν τὸ ἔκπωμα φέρεσθαι, Διονύσιος δὲ ὁ Θραξ ἐν Ῥόδῳ λέγεται τὴν Νεστορίδα κατασκευάσαι τῶν μαθητῶν αὐτῷ συνενεγκάντων ἀργύριον· ὃ φασὶ σκύφον εἶναι παρακειμένως ἔχοντα τὰ ὦτα, καθάπερ αἱ δίπρωροι τῶν νεῶν, περὶ δὲ τὰ ὦτα τὰς περιστεράς· ὡσπερὶ δὲ τινα ῥοπάλια δύο ὑποκεῖσθαι τῷ ποτηρίῳ πλάγια διὰ μήκους· ταῦτα δ' εἶναι τοὺς δύο πυθμένας. ὁποῖόν τι ἦν ἐν Καπύῃ πόλει τῆς Καμπανίας ἀνακείμενον τῇ Ἀρτέμιδι ποτήριον, ὃ φασὶν ἐκεῖνοι Νέστορος γεγονέναι. ἐγὼ δέ, φησὶν ὁ Μυρλεανός, τάδε λέγω περὶ τοῦ ποτηρίου. οἱ παλαιοὶ καὶ τὰ περὶ τροφὴν πρῶτοι διαταξάμενοι τοῖς ἀνθρώποις, πειθόμενοι τὸν κόσμον εἶναι σφαιροειδῆ, λαμβάνοντες ἐκ τε τοῦ ἡλίου καὶ τῆς σελήνης σχήματος ἐναργεῖς φαντασίας, ἀφομοιοῦν εἶναι δίκαιον ἐνόμιζον. διὸ τὴν τράπεζαν κυκλοειδῆ κατεσκευάσαντο καὶ τοὺς τρίποδας τοὺς τοῖς θεοῖς καθαγιζομένους κυκλοτερεῖς καὶ ἀστέρας ἔχοντας, οὓς καὶ καλοῦσι σελήνας. καὶ τὸν ἄρτον δ' ἐκάλεσαν ὅτι τῶν σχημάτων ὁ κύκλος ἀπῆρτισται καὶ ἔστι τέλειος.

2, 2 62

καὶ τὸ ποτήριον οὖν τὸ δεχόμενον τὴν ὑγρὰν τροφὴν κυκλοτερεῖς ἐποίησαν κατὰ μίμησιν τοῦ κόσμου. τὸ δὲ τοῦ Νέστορος ποτήριον καὶ ἰδιαίτερόν ἐστιν. ἔχει γὰρ καὶ ἀστέρας, οὓς ἡλίοις ὁ ποιητὴς ὀνομάζει διὰ τὸ τοὺς ἀστέρας περιφερεῖς εἶναι τοῖς ἡλίοις ὁμοίως καὶ ἐμπεπηγένην τῷ οὐρανῷ, ὡς Ἄρατός φησιν· οὐρανῷ αἰὲν ἄρηρεν ἀγάλματα νυκτὸς ἰούσης. περιττῶς δὲ καὶ τοῦτ' ἔφρασεν ὁ ποιητὴς, τοὺς χρυσοὺς ἡλούς παρατιθεῖς τῇ τοῦ ἀργυροῦ ἐκπώματος φύσει, τὴν τῶν ἀστέρων καὶ τοῦ οὐρανοῦ ἐκτυπῶν κατὰ τὴν ἰδέαν τῆς χροᾶς οὐσίαν. ὁ μὲν γὰρ οὐρανὸς ἀργύρῳ προσέοικεν, οἱ δ' ἀστέρες χρυσῷ διὰ τὸ πυρῶδες. ὑποθέμενος οὖν κατηστερισμένον τὸ τοῦ Νέστορος ποτήριον μεταβαίνει καὶ ἐπὶ τὰ κράτιστα τῶν ἀπλανῶν ἀστέρων, οἷς δὴ τεκμαίρονται τὰ περὶ ζωὴν οἱ ἄνθρωποι. λέγω δὲ τὰς πελειάδας· ὅταν γὰρ εἴπῃ· δύο δὲ πελειάδες ἀμφὶς ἕκαστον χρύσειαι νεμέθοντο, πελειάδας οὐ σημαίνει τὰς ὄρνιθας, ὡς τινες ὑπονοοῦσι περιστεράς εἶναι, ἀμαρτάνοντες. ἕτερον γὰρ εἶναί φησιν Ἀριστοτέλης πελειάδα καὶ ἕτερον περιστεράν. πελειάδας δ' ὁ ποιητὴς καλεῖ νῦν τὰς Πλειάδας, πρὸς ἃς σπόρος τε καὶ ἄμητος καὶ τῶν καρπῶν, ἀρχὴ γενέσεως καὶ συναιρέσεως, ὡς Ἡσίοδος· Πληιάδων Ἀτλαγενέων ἐπιτελλομενάων ἄρχεσθ' ἀμήτοιο, ἀρότοιο δὲ δυσομενάων. καὶ Ἄρατος· αἱ μὲν ὁμῶς ὀλίγαι καὶ ἀφεγγέες, ἀλλ' ὀνομασταὶ ἦρι καὶ ἐσπέραι, Ζεὺς δ' αἴτιος, εἰλίσσονται· ὃς καὶ σφισι καὶ θέρεος καὶ χερίματος ἀρχομένοιο σημαίνειν ἐπένευσεν ἐπερχομένου τ' ἀρότοιο. τὰς οὖν τῶν καρπῶν γενέσεως καὶ τελειώσεως προσημαντικὰς Πλειάδας οἰκείως ἐνετόρνευσεν τῷ τοῦ σοφωτάτου Νέστορος ὁ ποιητὴς ποτηρίῳ· καὶ γὰρ τοῦτο τῆς ἐτέρας τροφῆς δεκτικὸν ἀγγεῖον. διὸ καὶ τῷ Διὶ τὴν ἀμβροσίαν τὰς πελειάδας φέρειν φησὶν ἐν Ὀδυσσεΐᾳ. οὐ τὰς πελειάδας τὰς ὄρνιθας, ὡς πολλοὶ νομίζουσιν (ἄσμενον γάρ), ἀλλὰ τὰς Πλειάδας. οἰκεῖον γὰρ τὰς προσημαινούσας τὰς ὥρας τῷ τῶν ἀνθρώπων γένει, ταύτας καὶ τὴν ἀμβροσίαν τῷ Διὶ φέρειν. διὸ ἀπὸ τῶν πτηνῶν αὐτὰς χωρίζει· τῇ μὲν τ' οὐδὲ ποτατὰ παρέρχεται οὐδὲ Πέλειαι. ὅτι δὲ τὰς Πλειάδας τῶν ἐνδοξοτάτων καὶ ἀπλανῶν ἀστρῶν ὑπέιληφε, δῆλον ἐκ τοῦ προτάττειν αὐτὰς κατὰ τὴν τῶν ἄλλων συναρίθμησιν· ἐν δὲ τὰ τεύρεα πάντα, Πληιάδας θ' Ὑάδας τε τό τε σθένος Ὡρίωνος ἄρκτον τε. ἐπλανήθησαν δ' οἱ πολλοὶ νομίζοντες τὰς Πλειάδας ὄρνιθας εἶναι, πρῶτον μὲν ἐκ τοῦ ποιητικοῦ σχηματισμοῦ τοῦ κατὰ πρόσθεσιν γράμματος· ἔπειτα δ' ὅτι καὶ τὸ τρήρωνες μόνων ἐδέξαντο ἐπίθετον εἶναι τῶν πελειάδων, ἐπεὶ διὰ τὴν ἀσθένειαν εὐλαβῆς ἢ ὄρνιθας αὕτη. τρεῖν δ' ἐστὶ τὸ εὐλαβεῖσθαι. πιθανὸν δ' ἐστὶ τὸ ἐπίθετον καὶ ἐπὶ τῶν Πλειάδων τιθέμενον· μυθεύονται γὰρ καὶ αὗται τὸν Ὡρίωνα φεύγειν, διωκομένης τῆς μητρὸς

αὐτῶν Πληϊόνης ὑπὸ τῶν Ὠρίωνος. ἡ δὲ τοῦ ὀνόματος ἐκτροπή, καθ' ἣν αἱ Πλειάδες λέγονται Πέλειαι καὶ Πελειάδες, παρὰ πολλοῖς ἐστὶ τῶν ποιητῶν.

2, 2 63

πρώτη γοῦν ἡ Βυζαντία Μοιρῶ φάσκει τὴν ἀμβροσίαν τῷ Διὶ τὰς Πλειάδας κομίζειν. Σιμωνίδης δὲ Πελειάδας οὐρανίας τὰς Πλειάδας φησί. καὶ Πίνδαρος δὲ φησιν· ὀρίαν Πελειάδων μὴ τηλόθι ὁ Ἀρίων ἀνεῖσθα ἰ. σύνεγγυς γὰρ ὁ Ὠρίων τῇ ἀστροθεσίᾳ τῶν Πλειάδων· διὸ καὶ ὁ περὶ ταύτας μῦθος, ὅτι φεύγουσι μετὰ τῆς μητρὸς Πλειόνης τὸν Ὠρίωνα· ὀρίας δὲ λέγει τὰς Πλειάδας ἐν ἴσῳ τῷ οὐρίας κατὰ παράλειψιν τοῦ υ, ἐπεὶ κεῖνται ἐπὶ τῆς οὐρᾶς τοῦ ταύρου. καὶ Αἰσχύλος δὲ ἐκφανέστερον προσπαίζων τῷ ὀνόματι κατὰ τὴν ὁμοφωνίαν φησιν· ἄπτεροι Πλειάδες. καὶ Μοιρῶ περὶ Διὸς λέγει· Ζεὺς δ' ἄρ' ἐνὶ Κρήτῃ τρέφετο. καὶ ὅτι ἔτρεφον αὐτὸν ὑπὸ ζαθέῳ ἄντρῳ τρήρωνες ἀμβροσίην φορέουσαι ἅπ' Ὠκεανοῖο ῥοάων· νέκταρ δ' ἐκ πέτρης μέγας αἰετὸς αἰὲν ἀφύσσων γαμφηλῆς φορέεσκε Διὶ μητιοέντι. τὸν καὶ νικήσας Κρόνον εὐρύοπα Ζεὺς ἀθάνατον ποίησε καὶ οὐρανῷ ἐγκατένασσε. ὥς δ' αὐτῶς τρήρωσι πελειάσιν ὥπασε τιμὴν, αἱ δὲ τοι θέρεος καὶ χειμάτος ἄγγελοὶ εἰσι. Λαμπροκλῆς τέ φησιν· αἱ ποταναῖς ὁμώνυμοι πελειάσιν αἰθέρι κεῖνται. οὐδὲν οὖν ἄπιστον καὶ Ὅμηρον τὰς Πλειάδας ποιητικῶ νόμῳ πελειάδας ὠνομακέναι. ἀποδεδειγμένου οὖν τοῦ ὅτι Πλειάδες ἦσαν ἐντετορευμένοι τῷ ποτηρίῳ, καθ' ἕκαστον τῶν ὧτων δύο ὑποθετέον, εἴτε βούλεται τις ὀρνιθοφυεῖς κόρας εἶτ' αὖ καὶ ἀνθρωποειδεῖς, ἄστροις δὲ πεποικιλμένας. τὸ μέντοι ἀμφὶς ἕκαστον χρύσειαι νεμέθοντο οὐχ ὡς περὶ ἐν ἕκαστον ἀκουστέον. γενήσονται γὰρ οὕτως ὅκτῳ τὸν ἀριθμὸν· ἀλλ' ἐπεὶ περ ἔσχισται μὲν ἑκάτερον τῶν ὧτων εἰς δύο σχίσεις, τούτων δ' αὖ συνάφεια κατὰ τὴν τελευταίαν ὑπόληξιν, ἕκαστον μὲν ἂν λέγοιτο καθὼ τέσσαρες αἱ πᾶσαι σχίσεις τῶν ὧτων. ἑκάτερον δὲ καθὼ συμφυῇ πάλιν ἐπὶ τέλει γίνονται τῆς ἀναστάσεως αὐτῶν. ὅταν οὖν εἴπῃ· δοιαὶ δὲ πελειάδες ἀμφὶς ἕκαστον χρύσειαι νεμέθοντο, δύο δ' ὑπὸ πυθμένες ἦσαν, καθ' ἑκατέραν σχίσιν τῶν ὧτων ἀκουσόμεθα μίαν πελειάδα· ἃς δοιάς εἶπε καθὼ συμφυεῖς εἰσιν ἀλλήλαις καὶ συνεζευγμένοι. τὸ γὰρ δοιοὶ καὶ δοιαὶ σημαίνει καὶ τὸ κατ' ἀριθμὸν εἶδος, οἷον· δοιῶ θεράποντε καὶ δοιοὺς τρίποδας. σημαίνει δὲ καὶ τὸ συμφυεῖς καὶ συνεζευγμένον κατ' ἀριθμὸν. δοιοὺς δ' ἄρ' ὑπήλυθε θάμνους ἐξ ὁμόθεν πεφυῶτας. ἔπειθ' ὅταν ἐπενέγκῃ τὸ δύο δ' ὑπὸ πυθμένες ἦσαν, ἀκουστέον οὐ πυθμένας δύο οὐδὲ κατὰ διαίρεσιν ἀναγνωστέον, ὡς ὁ Θραξ Διονύσιος, ἀλλὰ κατὰ σύνθετον ὑποπυθμένες, ὅπως ἐπὶ τῶν πελειάδων ἀκούσωμεν, ὅτι τέσσαρες μὲν ἦσαν ἐπὶ τῶν ὧτων, δύο δὲ ὑποπυθμένες, τοῦτ' ἔστιν ὑποπυθμένοι, ὥστε διακρατεῖσθαι τὸ δέπας ὑπὸ δυεῖν Πελειάδων ὑποκειμένων τῷ πυθμένι, ἐξ δὲ τὰς πάσας γενέσθαι Πλειάδας, ἐπεὶ περ ὀρώνται τοσαῦται, ὡς καὶ Ἄρατος· ἐπτὰ δ' ἐκεῖναι ἐπιρρήδην καλέονται, ἐξ οἷαί περ εἰσὶν ἐπόψαι ὀφθαλμοῖσιν. τὸ ὀρώμενον οὖν ἐν τοῖς ἄστροις καὶ ἐν τῇ φαινομένη κατασκευῇ προσηκόντως ἐτόρευσεν.

2, 2 64

ἐν δὲ τῷ τῇ μὲν τ' οὐδὲ ποτητὰ παρέρχεται οὐδὲ πέλειαι τρήρωνες αἱ τ' ἀμβροσίην Διὶ πατρὶ φέρουσιν. ἀλλὰ καὶ τῶν αἰεὶ ἀφαιρεῖται λίς πέτρη. ἀλλ' ἄλλην ἐνίησι πατὴρ ἐναριθμιοὶ εἶναι, ὑπὸ τῆς ὀξύτητος τῶν πλαγκτῶν πετρῶν καὶ τῆς λειότητος ἀφαιρεῖσθαι λέγει μίαν τῶν Πλειάδων, ἄλλην δὲ πρὸς τοῦ Διὸς ἐνέεισθαι χάριν τοῦ σῶζειν τὸν ἀριθμὸν αὐτῶν, ποιητικῶς αἰνιττόμενος ὅτι τῶν Πλειάδων ἐξ ὀρωμένων ὅμως ὁ ἀριθμὸς αὐτῶν οὐκ ἀπόλλυται, λέγονται δὲ καὶ τῷ ἀριθμῷ καὶ τοῖς ὀνόμασιν ἐπτὰ. πρὸς δὲ τοὺς λέγοντας οὐκ οἰκείως τῷ ποτηρίῳ ἐντετυπῶσθαι τὰς Πλειάδας, ξηρῶν τροφῶν οὐσας σημαντικές, λεκτέον ὅτι τὸ δέπας ἀμφοτέρων τῶν τροφῶν ἐστὶ δεκτικόν. κυκεὼν γὰρ ἐν αὐτῷ γίνεται· τοῦτο δ' ἐστὶ πόσις ἐν τῷ κράματι τυρὸν ἔχουσα καὶ ἄλφιτον· ἅμφω δὲ ταῦτα κυκώμενα καὶ οὕτω πινόμενα λέγει ὁ ποιητὴς ἐν τῷ τοῖσι δὲ τεῦχε κυκεῶ ἑυπλόκαμος Ἑκαμήδη καὶ τὰ ἐξῆς. τὸ δὲ ἄλλος μὲν μογέων ἀποκινήσασκε τραπέζης, Νέστωρ δ' ὁ γέρων ἀμογητὶ ἄειρεν, οὐκ ἀκουστέον ἐπὶ μόνων Μαχάονος καὶ Νέστορος, ὡς οἶονταί τινες λέγοντες· ἀλλ' ὅς μὲν μογέων, ἐπὶ Μαχάονος τὸ μογέων ἡγεῖσθαι νομίζοντες. ὅτι γὰρ καθ' Ὅμηρον ὁ Μαχάων οὐ τέτρωται ἐν ἄλλοις

δειχθήσεται. ἀγνοοῦσι δ' ὅτι ἐπὶ τούτων οὐκ ἄλλος, ἀλλ' ἕτερος εἶπεν ἂν Ὅμηρος. δύο γὰρ οὔτοι πίνουσιν. ἐπεὶ δὲ δύο τὸ ἕτερος, ὡς τὸ οἴσεται δ' ἄρν' ἕτερον λευκόν, ἐτέρην δὲ μέλαιναν. ἔπειτα δὲ τὸ ὃς ἀντὶ προτακτικοῦ τοῦ ὅ Ὅμηρος οὐδέποτε τίθησι· τοῦμπαλιν δ' ἀντὶ τοῦ ὃς ὑποτακτικοῦ παραλαμβάνει τὸ προτακτικὸν ὃ· Σίσυφος ἔσκεν, ὃ κέρδιστος γένετ' ἀνδρῶν. ἐλλείπει οὖν τὸ τίς μόριον. τὸ γὰρ πληρές ἐστιν· ἄλλος μὲν τις μογέων ἀποκινήσασκε τραπέζης μέγα ὃν κατὰ τὸ κύτος καὶ βαρὺ τὴν ὀλκὴν, Νέστωρ δ' ὁ γέρων φιλοπότης ὦν ἐκ τῆς συνεχοῦς συνηθείας ῥαδίως βαστάζειν ἔσθενεν. τί δὲ καὶ Διομήδους καὶ Αἴαντος καὶ Ἀχιλλέως γενναιότερον αἰεῖται τὸ δέπας ὁ τῇ ἡλικίᾳ προβεβηκὼς Νέστωρ, φησὶ Σωσίβιος καὶ λυεῖ αὐτὸς τῇ ἀναστροφῇ ἀπὸ τοῦ μέσου ἐξελὼν τὸ γέρων ὡς ἂν λέγῃ· ἄλλος μὲν γέρων μογέων ἀποκινήσασκε τραπέζης, ὁ δὲ Νέστωρ μόνος τῶν λοιπῶν πρεσβυτῶν φαίνεται τὸ δέπας ἀμογητὶ αἰείρων. ταῦτα ὁ θαυμάσιος λυτικὸς Σωσίβιος, ὃν οὐκ ἀχαρίτως διέπαιζεν διὰ τὰς πολυθρυλλήτους ταύτας καὶ τὰς τοιαύτας λύσεις Πτολεμαῖος ὁ Φιλάδελφος. λαμβάνοντος γὰρ αὐτοῦ σύνταξιν βασιλικήν, μεταπεμψάμενος τοὺς ταμίας, ἐκέλευσεν, ἔαν παραγένηται ὁ Σωσίβιος ἐπὶ τὴν ἀπαίτησιν τῆς συντάξεως λέγειν αὐτῷ ὅτι ἀπέιληφε. καὶ μετ' οὐ πολὺ παραγενομένῳ καὶ αἰτοῦντι εἰπόντες δεδωκέναι τὰς ἡσυχίας ἦγον, ὃ δὲ τῷ βασιλεῖ προσελθὼν κατεμέμφετο τοὺς ταμίας. ὁ δὲ βασιλεὺς ἤκειν αὐτοὺς κελεύσας μετὰ τῶν βιβλίων, ἐν οἷς αἱ ἀναγραφαὶ εἰσι τῶν τὰς συντάξεις λαβόντων, λαβὼν ταύτας εἰς χεῖρας καὶ κατιδὼν ἔφη καὶ αὐτὸς εἰληφέναι αὐτὸν ταύτας οὕτως ἦν ὀνόματα ἐγγεγραμμένα ταῦτα, Σωτῆρος Σωσιγένους Βίωνος Ἀπόλλωνος· εἰς ἃ ἀποβλέψας ὁ βασιλεὺς εἶπεν· ὦ θαυμάσιε λυτικέ, ἔαν ἀφέλῃς τοῦ Σωτῆρος τὸ σω, καὶ Σωσιγένους τὸ σι καὶ τοῦ Βίωνος τὴν πρώτην συλλαβὴν καὶ τὴν τελευταίαν τοῦ Ἀπόλλωνος, εὐρήσεις σαυτὸν ἀπειληφότα τὰς σὰς ἐπινοίας.

2, 2 65

καὶ ταῦτα οὐχ ὑπ' ἄλλων, ἀλλὰ τοῖς σαυτοῦ πτεροῖς ἀλίσκη κατὰ τὸν θαυμάσιον Αἰσχύλον. ὄλμος. ποτήριον κερατίου τρόπον εἰργασμένον, ὕψος ὡς πυγονιαῖον. ὀξύβαφον. ἡ κοινὴ συνήθεια τὸ ὄξους δεκτικὸν σκεῦος· ἔστι δὲ καὶ ὄνομα ποτηρίου. Κρατῖνος· οὐδ' ὀξύβαφον οἶνηρόν ἔτι κεκτήσεται. Ἀντιφάνης δὲ εἶδος κύλικος μικρᾶς κεραμέας αὐτὸ παρίστησιν· ἐξ ὀξύβαφων κεραμέων ἐπίνομεν. καὶ τὸ τοῖς ἀποκοτταβίζουσι δὲ ὀξύβαφον τιθέμενον εἰς ὃ τὰς λάταγας ἐγγέουσιν οὐκ ἄλλο τι ἂν εἴη ἢ ἐκπέταλον ποτήριον. ποτήριον δέ τι καὶ ἡ οἶνιστηρία. ὄλλιξ. ξύλινον ποτήριον. Παναθηναϊκόν. πρόαρον κρατὴρ ξύλινος, εἰς ὃν τὸν οἶνον κινῶσιν Ἀττικοί. Πάμφιλος κοίλοις ἐν προάροις. πέλλα. ἀγγεῖον σκυφοειδές, πυθμένα ἔχον πλατύτερον, εἰς ὃ ἔμελγον τὸ γάλα. Ὅμηρος· εὐγλαγέας κατὰ πέλλας. παρ' Ἰππώνακτι δὲ πελλίς· ἐκ πελλίδος πίνοντες. οὐ γὰρ ἦν αὐτοῖς κύλιξ, ὁ παῖς γὰρ ἐμπεσὼν κατήραξε. Φοῖνιξ δ' ὁ Κολοφώνιος πελλίδα φησὶ χρυσῇν, ἥτοι φιάλην. κατὰ δὲ Κλείταρχον παρὰ Θεσσαλοῖς καὶ Αἰολεῦσι πελλητῆρ ὁ ἀμολγεύς, πέλλα δὲ τὸ ποτήριον. Βοιωτοὶ δὲ τὴν κύλικα πενταπλόαν φασὶν ὡς Φιλητᾶς. Ἀριστόδημος δὲ φησιν Ἀθήναζε ἀγῶνα ἐπιτελεῖσθαι τῶν ἐφήβων δρόμου· τρέχειν δ' αὐτοὺς ἔχοντας ἀμπέλου κλάδον κατάκαρπον τὸν καλούμενον ὦσχον. τρέχουσι δ' ἐκ τοῦ ἱεροῦ τοῦ Διονύσου ἄχρι τοῦ τῆς Σκιράδος Ἀθηνᾶς, καὶ ὁ νικήσας λαμβάνει κύλικα τὴν λεγομένην πενταπλόαν οὕτω λεγομένην καθ' ὅσον οἶνον ἔχει καὶ μέλι καὶ τυρὸν καὶ ἄλφιτα καὶ ἐλαίου βραχύ. πένταχνον. ποτήριον ἐκπέταλον. Ἀριστοφάνης· πάντες δ' ἔνδον πεταχνευταί. πλημοχόη. σκεῦος κεραμοῦν βεμβικῶδες ἐδραῖον ἡσυχῇ, ᾧ ἐχρῶντο ἐν Ἐλευσίνι τῇ τελευταίᾳ τῶν μυστηρίων ἡμέρᾳ, ἣν καὶ ἀπ' αὐτοῦ Πλημοχόας καλοῦσι· ἐν ἣ δύο πλημοχόας πλησαντες τὴν μὲν πρὸς ἀνατολήν, τὴν δὲ πρὸς δύσιν ἀνιστάμενοι ἀνατρέπουσιν ἐπιλέγοντες ῥῆσιν μυστικὴν. πρίστις ποτηρίου εἶδος. προχύτη. εἶδος ἐκπώματος. Ἴων· ἡμῖν δὲ κρητῆρι οἶνοχοοὶ θεράποντες κινράντων προχύταισιν ἐν ἀργυρέοις. Φιλητᾶς δὲ ξύλινον ἀγγεῖον, ἀφ' οὗ τοὺς ἀγροίκους πίνειν. Ξενοφῶν δ' ἐν ὀγδόῳ Παιδείας προχοίδας τινὰς λέγει. ἦν δέ, φησὶν, τοῖς Πέρσαις νόμιμον μὴ προχοίδας εἰσφέρεισθαι εἰς τὰ συμπόσια· νῦν δὲ τὸ μὲν μὴ εἰσφέρεισθαι ἔτι

αὐτὸ καταμένει· τοσοῦτον δὲ πίνουνσιν ὥστε ἀντὶ τοῦ εἰσφέρειν αὐτοὶ ἐκφέρονται, ἐπειδὴν μηκέτι δύνωνται ὀρθούμενοι ἐξιέναι.

2, 2 66

προυσίας, ἔξορθον ποτήριον τὴν προσηγορίαν σχὸν ἀπὸ Προυσίου τοῦ Βιθυνίας βασιλεύσαντος καὶ ἐπὶ τρυφῇ καὶ μαλακίᾳ διαβοήτου. ῥέοντα. ποτήριά τινα. Ἀστυδάμας· ῥέοντα δώδεκα, τόσα ἀργυρᾶ, δύο δὲ χρυσᾶ, γρυψί, τὸ δ' ἕτερον Πήγασος. ῥυσίς. φιάλη χρυσεῖ. τῶν ἀδομένων δὲ καὶ ἡ ῥοδιάς. ῥυτόν. βραχύνεται καὶ ὀξύνεται. Δίφιλος· τῶν Ῥοδιακῶν ἢ τῶν ῥυτῶν. καὶ πάλιν· ῥυτόν χωροῦντα δύο χόας, ὃν οὐδ' ἂν ἐλέφας ἐκπῇ. ἐγὼ τοῦτο πέπωκα πολλάκις. ἐκαλεῖτο δὲ πρότερον κέρας. δοκεῖ σκευοποιηθῆναι ὑπὸ πρώτου τοῦ Φιλαδέλφου φόρημα γενέσθαι τῶν Ἀρσινόης εἰκόνων. τῇ γὰρ εὐωνύμῳ χειρὶ ἐκείνη τοιοῦτον φέρει δημιούργημα πάντων τῶν ὠραίων πληῆρες, ἐμφαινόντων τῶν δημιουργῶν ὡς καὶ τοῦ τῆς Ἀμαλθείας ἐστὶν ὀλβιώτερον τὸ κέρας τοῦτο. Θεοκλῆς· ἐθύσαμεν σήμερον Σωτήρια πάντες οἱ τεχνῖται· μεθ' ὧν πίων τοδὶ κέρας ὡς τὸν φίλτατον βασιλέα πάρειμι. Θεόφραστος δ' ἐν τῷ περὶ Μέθης τὸ ῥυτόν φησι ποτήριον τοῖς ἥρωσιν ἀποδίδοσθαι. Δωρόθεος δὲ τὰ ῥυτὰ κέραςιν ὅμοια εἶναι, διατετρημένα δ' εἶναι, ἐξ ὧν κρουνιζόντων λεπτῶς κάτωθεν πίνουνσιν, ὠνομάσθαι δὲ ἀπὸ τῆς ῥύσεως. σαννάκρα. ὡς Κράτης φησὶν ἔκπωμα Περσικόν. Φιλήμων· σαννάκρα ἵπποτραγέλαφοι, βατιάκια, σαννάκια, προσπαίζων τῇ γελοιότητι τοῦ ὀνόματος. σελευκίς. ἀπὸ Σελεύκου βασιλέως. φησὶ δὲ Πολέμων· ποτήρια παραπλήσια Σελευκίς, Ῥοδιάς, Ἀντιγονίς. σκύφος ὡς λύχνος, ἔστι δὲ καὶ οὐδέτερον ὡς τεῖχος. Ἡσίοδος δ' ἐν τῷ δευτέρῳ Μελαμποδίας μετὰ τοῦ π σκύφον φησὶ· πλησας δ' ἀργύρεον σκύφον φέρε, δῶκε δ' ἄνακτι. καὶ Ἀνακρέων δὲ μετὰ τοῦ π φησὶν. ὅτι κυρίως προπίνειν τὸ πρὸ ἑαυτοῦ διδόναι τινί, ὡς Ὀδυσσεὺς παρ' Ὀμήρῳ τῇ Ἀρήτῃ καὶ ἐν Ἰλιάδι Ὀδυσσεὺς δεῖδεκε' Ἀχιλλῆα. πληροῦντες γὰρ προέπινον ἀλλήλοις μετὰ προσαγορεύσεως. Εὐριπίδης· σκύφος τε μακρός, ἀρσενικῶς. καὶ Σιμωνίδης οὐατόεντα σκύφον. Ἴων δὲ οὐδετέρως· οἶνος οὐκ ἔνι ἐν τῷ σκύφει. καὶ Ἐπίχαρμος· φέρ' ἐγγέας εἰς τὸ σκύφος. καὶ Φαίδιμος· δουράτέον τε σκύφος εὐρὺ μελιζώροιο ποτοῖο. τὸ δὲ παρ' Ὀμήρῳ Ἀριστοφάνης μὲν γράφει· πλησάμενος δ' ἄρα οἱ δῶκε σκύφος, ὥπερ ἔπινεν. Ἀρίσταρχος δὲ σκύφον, ὥπερ ἔπινεν. ἔστι δὲ κατ' Ἀσκληπιάδην ποιμενικώτερον ἄγγεῖον. Αἰσχύλος δὲ φησὶ· ποῦ· ποῦ μοι τὰ πολλὰ δῶρα κάκροθίνια; ποῦ χρυσότευκτα κάργυρᾶ σκυφώματα; Στησίχορος δὲ περὶ Ἡρακλέους· σκύφιον λαβὼν δέπας ἔμμετρον ὡς τριλάγυνον πῖ' ἐπισχόμενος, τό ρά οἱ παρέθηκε Λόφος κεράσας. λάγυνον δὲ μέτρου ὄνομα παρ' Ἑλλήσιν, ὡς χοδὸς καὶ κοτύλης, χωροῦν κοτύλας Ἀττικὰς δώδεκα.

2, 2 67

ἔστι δὲ καὶ ἐν Πάτραις ἡ λάγυνος. εἴρηται δὲ καὶ ἀρσενικῶς. Νικόστρατος· λάγυνος τρίχους, καὶ τὸν μεστὸν ἡμῖν φέρε λάγυνον, καὶ· δυσχερὴς λάγυνος οὗτος πλησίον ὄξους. καὶ Δίφιλος· λάγυνον ἔχω κενόν, ὧ γράϋ, θύλακον δὲ μεστόν. Ἀριστοτέλης δὲ ἐν τῇ Θετταλῶν Πολιτείᾳ θηλυκῶς λέγει τὴν λάγυνον. ἀλλαχοῦ δὲ Δίφιλος οὐδετέρως λαγύνιον. τὸ δὲ παρὰ Στησιχόρῳ ἔμμετρον ὡς τριλάγυνον τὴν τῶν τριῶν γενῶν ἀμφιβολίαν ἔχει. σκύφος δ' ὠνομάσθη ἀπὸ τῆς σκαφίδος, ἢ ἐστὶν ἄγγεῖον ξύλινον στρογγύλον γάλα καὶ ὀρρὸν δεχόμενον. Ὅμηρος· γαυλοὶ τε σκαφίδες τε τοῖς ἐνάμελγεν. εἰ μή που σκύφος εἴη οἶον σκύθος τις διὰ τὸ τοὺς Σκύθας περαιτέρω τοῦ δέοντος μεθύσκεσθαι. Ἰερώνυμος δὲ καὶ τὸ μεθύσαι σκυθίσαι φησὶ· συγγενὲς γὰρ εἶναι τὸ φ τῷ θ. ὕστερον δὲ κατὰ μίμησιν εἰργάσαντο κεραμέους καὶ ἀργυροῦς σκύφους. ὧν πρῶτοι ἐγένοντο καὶ κλέος ἔλαβον οἱ Βοιωτικοί, χρησαμένου διὰ τὰς στρατείας πρώτου Ἡρακλέους τῷ γένει· διὸ καὶ Ἡρακλεωτικοὶ καλοῦνται. ἔχουσι δὲ καὶ διαφορὰν πρὸς τοὺς ἄλλους, ἔπεστι γὰρ ἐπὶ τῶν ὥτων αὐτοῖς ὁ λεγόμενος Ἡράκλειος δεσμός. μετὰ δὲ τούτους διήνεγκαν οἱ Ῥοδιακοί. τρίτοι δ' εἰσὶν οἱ Συρακόσιοι. καλεῖται δ' ὑπὸ Ἠπειρωτῶν λυρτός, ὑπὸ δὲ Μεθυμναίων σκύθος. ἐκαλεῖτο δὲ καὶ Δερκυλλίδας ὁ Λακεδαιμόνιος σκύθος. Ἐφορος· Λακεδαιμόνιοι Δερκυλλίδαν ἔπεμψαν εἰς τοὺς ἐν Ἀσίᾳ πάντα μετὰ δόλου πράττοντας βαρβάρους ἥκιστα νομίζοντες ἐξαπατηθήσεσθαι· ἦν γὰρ οὐδὲν ἐν τῷ τρόπῳ Λακωνικὸν οὐδ'

ἀπλοῦν ἔχων, ἀλλὰ πολὺ τὸ πανοῦργον καὶ τὸ θηριῶδες. διὸ καὶ Σκύθον αὐτὸν οἱ Λακεδαιμόνιοι προσηγόρευον. ταβαίτη. ξύλινον ποτήριον καὶ τραγέλαφος δὲ καὶ τριήρης καὶ ὑαστικόν. φιάλη. ἀμφίθετος παρ' Ὀμήρῳ οὐ τὸ ποτήριον, ἀλλὰ χάλκεόν τι ἐκπέταλον λεβητῶδες. ἴσως δύο ὦτα ἔχον ἐξ ἀμφοτέρων τῶν μερῶν. Παρθένιος δὲ φιάλην ἀκούει ἀπύθμενον. Ἀπολλόδωρος δ' ὁ Ἀθηναῖος τὴν κατὰ τὸν πυθμένα μὴ δυνάμενον τίθεσθαι καὶ ἐρείδεσθαι, ἀλλὰ κατὰ στόμα. τινὲς δὲ φασιν, ὃν τρόπον ἀμφιφορεὺς λέγεται ὁ ἀμφοτέρωθεν κατὰ τὰ ὦτα δυνάμενος φέρεσθαι, οὕτω καὶ ἀμφίθετος φιάλη. Ἀρίσταρχος δὲ τὴν δυναμένην ἐξ ἀμφοτέρων τῶν μερῶν τίθεσθαι, κατὰ τὸν πυθμένα καὶ κατὰ τὸ στόμα. Διονύσιος δ' ὁ Θρᾶξ τὴν στρογγύλην, τὴν ἀμφιθέουσαν κυκλοτερεῖ τῷ σχήματι. Ἀσκληπιάδης δὲ ὁ Μυρλεανός· ἡ μὲν φιάλη, φησί, κατ' ἀντιστοιχίαν ἐστὶ πιάλη, ἡ τὸ πιεῖν ἄλις ἔχουσα· μείζων γὰρ τοῦ ποτηρίου. ἡ δὲ ἀμφίθετος καὶ ἀπύρωτος ἢ ψυχρήλατος ἢ ἐπὶ πῦρ οὐκ ἐπιτιθεμένη, καθότι καὶ λέβητα καλεῖ ὁ ποιητὴς τὸν μὲν ἐμπυριβήτην, τὸν δὲ ἄπυρον· τὸν δὲ δεχόμενον ἴσως ψυχρόν, ὥστε καὶ τὴν φιάλην εἶναι χαλκείῳ προσεοικυῖαν ἐκπετάλω, δεχομένην ψυχρὸν ὕδωρ. τὴν δ' ἀμφίθετον πότερα δύο βάσεις ἔχειν δεῖ νομίζειν ἐξ ἑκατέρου μέρους, ἢ τὸ μὲν ἀμφὶ σημαίνει τὸ περί, τοῦτο δ' αὖ τὸ περιττόν; ὥστε λέγεσθαι τὸ περιττῶς πεποιημένον ἀμφίθετον, ἐπεὶ τὸ ποιῆσαι θεῖναι πρὸς τῶν ἀρχαίων ἐλέγετο.

2, 2 68 δύναται δὲ καὶ ἡ ἐπὶ πυθμένα καὶ στόμα τιθεμένη· ἡ δὲ τοιαύτη θέσις τῶν φιαλῶν Ἰωνικὴ ἐστὶ καὶ ἀρχαία. καὶ Μασσαλιῶται ἔτι τιθέασιν τὰς φιάλας ἐπὶ πρόσωπον. Κρατῖνος δὲ φιάλας βαλανειομφάλους καὶ ἕτεροὶ τινὲς φασιν. ὅτι, ὡς ὁ αὐτὸς Ἀσκληπιάδης φησὶν, οἱ ὀμφαλοὶ αὐτῶν καὶ τῶν βαλανείων οἱ θόλοι ὅμοιοί εἰσιν. Λυκόφρων δὲ ἀπὸ τῶν ὀμφαλῶν τῶν ἐν ταῖς γυναικείαις πυέλοις. Τίμαρχος δὲ φησὶ διότι τὰ πλεῖστα τῶν Ἀθήνησι βαλανείων κυκλοειδῆ ταῖς κατασκευαῖς ὄντα τοὺς ἐξαγωγοὺς ἔχει κατὰ μέσον, ἀφ' οὗ χαλκοὺς ὀμφαλὸς ἔπεστιν. Ἴων ἐν Ὀμφάλῃ· ἴτ' ἐκφορεῖτε, παρθένοι, κύπελλα καὶ μεσομφάλους. οὕτω δ' εἶπε τὰς βαλανειομφάλους. Ἀθηναῖοι δὲ τὰς ἀργυρᾶς φιάλας ἀργυρίδας φασί, τὰς δὲ χρυσᾶς χρυσίδας. Ἑρμιππος· χρυσὶδ' οἴνου πανσέληνον πιὼν ὑφείλετο. χυτρίδες. Ἀλεξίς· ἐγὼ Πτολεμαίου τοῦ βασιλέως τέτταρα χυτρίδι' ἀκράτου προσλαβὼν δύο, νῦν μὴ κωμάσω ἄνευ λύχνου πρὸς τὸ τηλικούτον φῶς; Ἡρόδοτος ἐν τῇ ε' φησὶ νόμον θέσθαι Ἀργείους καὶ Αἰγινήτας Ἀττικὸν μηδὲν προσφέρειν εἰς τὰς θυσίας μηδὲ κέραμον, ἀλλ' ἐκ χυτρίδων ἐπιχωρίων τὸ λοιπὸν αὐτόθι εἶναι πίνειν. ψυγεὺς ἢ ψυκτήρ. Πλάτων ἐν Συμποσίῳ· ἀλλὰ φέρε, παῖ, φάναι τὸν ψυκτήρα ἐκεῖνον, ἰδόντα αὐτὸν πλέον ἢ ὀκτὼ κοτύλας χωροῦντα. Ἀλεξίς· τρικότυλον ψυγέα. ἐν ἄλλοις δὲ καὶ ψυκτήριον αὐτὸ καλεῖ. ψυκτηρίδιόν τε δὴ ὀβολοὺς ἄγων. Ἡρακλέων δ' ὁ Ἐφέσιός φησιν· ὃν ἡμεῖς ψυγέα καλοῦμεν, ψυκτηρίαν τινὲς ὀνομάζουσιν. τοὺς δ' Ἀττικούς καὶ κωμωδεῖν τὸν ψυγέα ὡς ξενικὸν ὄνομα, ὡς Εὐφορίων· ἐπὰν δὲ καλέσῃ ψυγέα τὴν ψυκτηρίαν, τὸ σευτλίον δὲ τεῦτλα, φακέαν δὲ τὴν φακὴν, τί δεῖ ποιεῖν; Διονύσιος δὲ ὁ τοῦ Τρύφωνος φησιν· τὸν ψυγέα ἐκάλουν οἱ ἀρχαῖοι δῖνον. ὁ Θυατειρηνὸς δὲ Νίκανδρος καλεῖσθαι φησὶ ψυκτηῖρας καὶ τοὺς ἀλσώδεις καὶ συσκίους τόπους, ἐν οἷς ἔστιν ἀναψῆσαι. Αἰσχύλος· σαύρας ὑποσκίοισιν ἐν ψυκτηρίοις. ὠδός. εἶδος ποτηρίου. ὠσκούφιον. διπύθμενον ποτήριον, ὡς ἐν τῷ περὶ Νεστορίδος ἐρρέθη ἓνα μὲν πυθμένα ἔχειν τὸν κατὰ τὸ κύτος αὐτῷ συγκεχαλκευμένον, ἕτερον δὲ τὸν πρόσθετον ἀπὸ ὀξέος ἀρχόμενον, καταλήγοντα δὲ εἰς πλατύτερον, ἐφ' οὗ ἴσταται τὸ ποτήριον. ὠόν. οἶνος κεκραμένος ἐν ὠῷ χρυσῷ. φιάλαν ὡς εἴ τις ἀφνεᾶς ἀπὸ χειρὸς ἐλὼν ἔνδον ἀμπέλου καχλάζοισαν δωρήσεται, οὐ μόνον νεανία γαμβρῷ προπίνων, ἀλλὰ καὶ πᾶσι τοῖς φιλτάτοις. ὅτι τὸ περισοβῶ ἐν κύκλῳ τὸ κύκλῳ πίνειν δηλοῖ.

2, 2 69 Μένανδρος· πίνει τὴν κύκλῳ. καὶ πάλιν· τὸ πρῶτον περισοβεῖ ποτήριον αὐτοῖς ἀκράτου. Εὐριπίδης· τὰ δ' ἄλλα χαῖρε κύλικος ἐρπούσης κύκλῳ. κρατηρίζωμεν φησιν ἀντὶ τοῦ συμπίνωμεν. ὅτι ὁ ἡδιστος καὶ χαριέστατος Ξενοφὼν ἐν τῷ Συμποσίῳ φησὶν· ὁ δ' αὖ Σωκράτης

εἶπεν· ἀλλὰ πίνειν μέν, ὦ ἄνδρες, καὶ ἐμοὶ πάννυ δοκεῖ. τῷ γὰρ ὄντι ὁ οἶνος ἄρδων τὰς ψυχὰς τὰς μὲν λύπας ὥσπερ ὁ μανδραγόρας ἀνθρώπους κοιμίζει, τὰς δὲ φλόγας ἐγείρει. δοκεῖ μέντοι μοι καὶ τὰ τῶν ἀνθρώπων σώματα τὰ αὐτὰ πάσχειν ἅπερ καὶ τὰ τῶν ἐν γῇ φυομένων. καὶ γὰρ ἐκεῖνα, ὅταν μὲν αὐτὰ ὁ θεὸς ἄγαν ἀθρόως ποτίζη, οὐ δύνανται ὀρθοῦσθαι οὐδὲ ταῖς ὥραις διαπλοῦσθαι· ὅταν δὲ ὅσω ἥδεται τοσοῦτῳ πίνῃ, καὶ μάλα ὀρθὰ τε αὖξεται καὶ θάλλοντα ἀφικνεῖται εἰς καρπογονίαν. οὕτω δὴ καὶ ἡμεῖς, ἦν μὲν ἀθρόον τὸ πότον ἐγχεώμεθα, ταχὺ ἡμῶν καὶ τὰ σώματα καὶ αἱ γινῶμαι σφαλοῦνται, καὶ οὐδ' ἀναπνεῖν μὴ ὅτι λέγειν δυνησόμεθα· ἦν δὲ ἡμῖν οἱ παῖδες μικραῖς κύλιξι μικρὰ ἐπιψηκάζωσιν, ἵνα καὶ ἐγὼ Γοργείοις ῥήμασιν εἴπω, οὕτως οὐ βιαζόμενοι μεθύειν ὑπὸ τοῦ οἴνου, ἀλλ' ἀναπειθόμενοι πρὸς τὸ παιγνιωδέστερον ἀφιζόμεθα. εἰς ταῦτά τις ἀποβλέπων τὰ τοῦ καλοῦ Ξενοφώντος εἴσεται ἦν εἶχε πρὸς αὐτὸν ὁ λαμπρότατος Πλάτων ζηλοτυπίαν, ἢ τάχα φιλονείκως εἶχον ἀρχῆθεν οἱ ἄνδρες πρὸς ἑαυτοῦς, αἰσθόμενοι τῆς ἰδίας ἐκάτερος ἀρετῆς, καὶ ἴσως καὶ περὶ πρωτείων διεφέροντο, οὐ μόνον ἐξ ὧν περὶ Κύρου εἰρήκασι τεκμαιρομένοις ἡμῖν, ἀλλὰ καὶ τῶν αὐτῶν ὑποθέσεων. Συμπόσια γὰρ γεγράφασιν ἄμφω. καὶ ἐν αὐτοῖς τὰς αὐλητριδας ὁ μὲν ἐκβάλλει, ὁ δ' εἰσάγει· καὶ ὁ μὲν παραιτεῖται πίνειν μεγάλοις ποτηρίοις, ὁ δὲ τὸν Σωκράτη παράγει τῷ ψυκτῆρι πίνοντα μέχρι τῆς ἕως. καὶ τῷ περὶ Ψυχῆς δὲ ὁ Πλάτων καταλεγόμενος ἕκαστον τῶν παρατυχόντων οὐδὲ κατὰ μικρὸν τοῦ Ξενοφώντος μέμνηται. καὶ περὶ τοῦ Κύρου οὖν ὁ μὲν λέγει ὡς ἐκ πρώτης ἡλικίας ἐπεπαίδευτο πάντα τὰ πάτρια, ὁ δὲ Πλάτων ἐν τρίτῳ Νόμων στρατηγὸν μὲν αὐτὸν ἀγαθὸν οἶσθαί φησι καὶ φιλόπονον, παιδείας δὲ ὀρθῆς οὐδὲ ἥφθαι τὸ παράπαν. πάλιν ὁ μὲν Ξενοφῶν συναναβάς Κύρῳ ὡς Πέρσας μετὰ τῶν μυρίων Ἑλλήνων καὶ ἀκριβῶς εἰδὼς τὴν προδοσίαν τοῦ Θεσσαλοῦ Μένωνος, καὶ οἷός τις ἦν τὸν τρόπον, ὡς χαλεπός, ὡς ἀσελγὴς διηγησάμενος φαίνεται. ὁ δὲ καλὸς Πλάτων μονονουχὶ εἰπὼν· οὐκ ἔστ' ἔτυμος ὁ λόγος οὗτος, ἐγκώμια αὐτοῦ διεξέρχεται, ὁ τοὺς ἄλλους ἀπαξαπλῶς κακολογήσας, καὶ ἐν μὲν τῇ Πολιτείᾳ Ὅμηρον ἐκβάλλων καὶ τὴν μιμητικὴν ποίησιν, αὐτὸς δὲ τοὺς διαλόγους μιμητικῶς γράψας, ὧν τῆς ἰδέας οὐδ' αὐτὸς εὐρετὴς ἐστίν, ἀλλ' ὁ Τῆιος Ἀλεξαμενός, ὡς Ἀριστοτέλης ἐν τῷ περὶ ποιητῶν φησιν. διαβάλλει δὲ Πλάτων καὶ Θρασύμαχον τὸν Χαλκηδόνιον σοφιστὴν ὅμοιον εἶναι λέγων τῷ ὀνόματι, ἔτι δ' Ἱππίαν, Γοργίαν, Παρμενίδην καὶ ἐν Πρωταγόρᾳ δὲ πολλούς.

2, 2 70 λέγεται δὲ ὅτι Γοργίας αὐτὸς ἀναγνοὺς τὸν ὁμώνυμον αὐτῷ διάλογον πρὸς συνήθεις ἔφη· ὡς καλῶς οἶδε Πλάτων ἱαμβίζειν. Ἑρμιππος δὲ φησιν· ὡς ἐπεδήμησε ταῖς Ἀθήναις Γοργίας μετὰ τὴν τῆς ἑαυτοῦ χρυσοῦς εἰκόνης ἐν Δελφοῖς ἀνάθεσιν, εἰπόντος τοῦ Πλάτωνος, ὅτε εἶδεν αὐτόν· ἦκει ἡμῖν ὁ καλὸς τε καὶ χρυσοῦς Γοργίας, ἔφη ὁ Γοργίας· ἢ καλὸν γε αἰ Ἀθῆναι καὶ νέον τοῦτον Ἀρχίλοχον ἐννηνόχασιν. ἄλλοι δὲ φασιν ὅτι ἀναγνοὺς τὸν Πλάτωνος διάλογον πρὸς τοὺς παρόντας ἔφη ὅτι οὐδὲν τούτων οὐτ' εἶπεν οὐτ' ἤκουσε παρὰ Πλάτωνος. ταῦτά φασιν καὶ Φαίδωνα εἰπεῖν ἀναγνόντα τὸν περὶ Ψυχῆς. διὸ καλῶς ὁ Τίμων περὶ αὐτοῦ ἔφη· ὡς ἀνέπλαττε Πλάτων. Παρμενίδη μὲν γὰρ καὶ ἐλθεῖν εἰς λόγους τὸν τοῦ Πλάτωνος Σωκράτην μόλις ἢ ἡλικία συγχωρεῖ. ἀδύνατον δὲ καὶ Φαῖδρον κατὰ Σωκράτην εἶναι. ἀλλὰ μὴν οὐ δύνανται οὐδὲ Πάραλος καὶ Ξάνθιππος οἱ Περικλέους υἱοὶ τελευτήσαντες τῷ λοιμῷ τῷ Πρωταγόρᾳ διαλέγεσθαι. ἐκ πολλῶν δὲ καὶ ἄλλων ἔστι δεῖξαι ὡς ἔπλαττε τοὺς διαλόγους. ὅτι δὲ καὶ δυσμενὴς ἦν πρὸς ἅπαντας, δῆλον ἐξ ὧν πάντας κακολογεῖ πανταχοῦ καὶ τοὺς μεγίστους παρ' Ἀθηναίοις γενομένους, Ἀριστείδην δὲ καὶ Θεμιστοκλῆς, Μένωνα δ' ἐπαινεῖ τὸν τοὺς Ἑλλήνας προδόντα. ἃ δὲ περὶ Ἀλκιβιάδου εἴρηκεν ἐν τῷ Συμποσίῳ οὐδ' εἰς φῶς λέγεσθαί ἐστιν ἄξιον, Λακεδαιμονίους δὲ ἐπαινεῖ. ἐπαινεῖ δὲ καὶ τοὺς πάντων Ἑλλήνων ἐχθροὺς Πέρσας καὶ τὸν ἀδελφὸν Ἀλκιβιάδου καὶ Νικίαν μαινόμενόν τε ἀποκαλεῖ καὶ τοὺς υἱοὺς αὐτοῦ ἡλιθίους Μειδίαν τε ὀρτυγοκόπον καὶ τὸν τῶν Ἀθηναίων δῆμον εὐπρόσωπον μὲν εἶναι, δεῖν δ' αὐτὸν ἀποδύσαντας θεωρεῖν· ὀφθήσεται γάρ, φησί, περίβλεπτον ἀξίωμα περικείμενος κάλλους οὐκ

ἀληθινοῦ. ἐν δὲ τῷ Κίμωνι οὐδὲ τῆς Περικλέους φεῖδεται κατηγορίας οὐδὲ τῆς Ἀλκιβιάδου καὶ Μυρωνίδου, ἀλλ' οὐδ' αὐτοῦ Κίμωνος. καὶ ὁ Κρίτων δ' αὐτοῦ Σοφοκλέους ἔχει καταδρομὴν, ὁ δὲ Γοργίας οὐ μόνον ἀφ' οὗ τὸ ἐπίγραμμα, ἀλλὰ καὶ Ἀρχελάου τοῦ Μακεδονίας βασιλέως, ὃν οὐ μόνον ἐπονείδιστον ἔχειν γένος, ἀλλ' ὅτι καὶ ἀπέκτεινε τὸν δεσπότην. οὗτος δ' ἐστὶ Πλάτων, ὃν Σπεύσιππος φησὶ φίλτατον ὄντα Ἀρχελάῳ Φιλίππῳ τῆς βασιλείας αἴτιον γενέσθαι. Εὐφραῖον γάρ, φησὶν, ἀπέστειλε τὸν Ὠρεΐτην πρὸς τὸν Περδίκκαν Πλάτων, ὃς ἔπεισεν ἀπομερίσαι τινὰ χώραν Φιλίππῳ. διατρέφων δ' ἐνταῦθα δύναμιν, ὡς ἀπέθανε Περδίκκας, ἐξ ἐτοίμου δυνάμεως ὑπαρχούσης ἐπέπεσε τοῖς πράγμασι. τοῦτο δ' εἶπερ ἀληθείας οὕτως ἔχει, θεὸς ἂν εἰδείη. καὶ ἐν Μενεξένῳ δὲ πολλοὺς διαβάλλει. ἐπιλίπη δ' ἂν με ἡ ἡμέρα, εἰ πάντας ἐθέλησαιμι λέγειν τοὺς κακῶς ἀκούσαντας ὑπὸ τοῦ σοφοῦ. ἀλλὰ μὴν οὐδ' Ἀντισθένη ἐπαινῶ· καὶ γὰρ καὶ οὗτος πολλοὺς εἰπὼν κακῶς οὐδ' αὐτοῦ τοῦ Πλάτωνος ἀπέσχετο, ἀλλὰ καλέσας αὐτὸν Σάθωνα τὸν ταύτην ἔχοντα τὴν ἐπιγραφὴν διάλογον ἐξέδωκεν. ὅτι μετὰ τὴν Σωκράτους τελευτὴν ἐπὶ πλείον τῶν συνήθων ἀθυμούντων, ὡς φησὶν Ἠγήσανδρος, ἐν τινὶ συνουσίᾳ Πλάτων συμπάρων λαβὼν τὸ ποτήριον παρεκάλει μὴ ἀθυμεῖν αὐτούς, ὡς ἱκανὸς αὐτὸς εἶη ἡγεῖσθαι τῆς σχολῆς, καὶ προέπειεν Ἀπολλοδώρῳ.

2,2 71

καὶ ὃς εἶπεν ἥδιον ἂν παρὰ Σωκράτους τὴν τοῦ φαρμάκου κύλικα εἰλήφειν ἢ παρὰ σοῦ τὴν τοῦ οἴνου πρόποσιν. ἐδόκει γὰρ Πλάτων φθονερός εἶναι καὶ κατὰ τὸ ἦθος οὐδαμῶς εὐδοκιμεῖν. καὶ γὰρ Ἀρίστιππον πρὸς Διονύσιον ἀποδημήσαντα ἔσκωπτεν, αὐτὸς τρεῖς εἰς Σικελίαν ἐκπλεύσας· ἅπαξ μὲν τῶν ρυάκων χάριν, ὅτε καὶ τῷ πρεσβυτέρῳ Διονυσίῳ συγγενόμενος ἐκινδύνευσε, δις δὲ πρὸς τὸν νεώτερον Διονύσιον. Αἰσχίνου τε πένητος ὄντος καὶ μαθητὴν ἓνα ἔχοντος Ξενοκράτην, τοῦτον περιέσπασεν. καὶ Φαίδωνι δὲ τὴν τῆς δουλείας δίκην ἐφωράθη· καὶ τὸ καθόλου πᾶσι τοῖς Σωκράτους μαθηταῖς ἐπεφύκει μητρυιᾶς ἔχων διάθεσιν. διὸ Σωκράτης οὐκ ἀηδῶς περὶ αὐτοῦ στοχαζόμενος ἐνύπνιον ἔφησεν ἑωρακέναί πλειόνων παρόντων. δοκεῖν γὰρ ἔφη τὸν Πλάτωνα κορώνην γενόμενον ἐπὶ τὴν κεφαλὴν μου ἀναπηδήσαντα τὸ φαλακρόν μου κατασκαριφᾶν καὶ κρατεῖν περιβλέπουσαν. δοκῶ οὖν σε, ὦ Πλάτων, πολλὰ κατὰ τῆς ἐμῆς ψεύσασθαι κεφαλῆς. ἦν δὲ πρὸς τῇ κακοηθείᾳ καὶ φιλοδοξίᾳ, ὃς ἔφησεν ἔσχατον τὸν τῆς δόξης χιτῶνα ἐν τῷ θανάτῳ αὐτῷ ἀποδυόμεθα, ἐν διαθήκαις, ἐν ἐκκομιδαῖς, ἐν τάφοις. καὶ τὸ πόλιν δὲ θελῆσαι κτίσαι καὶ τὸ νομοθετῆσαι τίς οὐ φήσῃ πάθος εἶναι φιλοδοξίας. λέγει γοῦν ἐν τῷ Τιμαίῳ· πέπονθά τι πάθος πρὸς τὴν πολιτείαν, ὥσπερ ἂν εἰ ζωγράφος ἐβούλετο τὰ ἑαυτοῦ ἔργα κινούμενα καὶ ἐνεργὰ ἰδεῖν, οὕτω καὶ γὰρ τοὺς πολίτας οὕς διαγράφω. περὶ δὲ τῶν ἐν τοῖς διαλόγοις αὐτοῦ τί ἂν καὶ λέγοι τις; ἡ μὲν γὰρ ψυχὴ ἡ διαπλαττομένη ἀθάνατος ὑπ' αὐτοῦ παρὰ πρῶτῳ εἴρηται Ὁμήρῳ. ψυχὴ δέ, φησὶν, ἡ τοῦ Πατρόκλου Ἰδίοσδε κατήλθε. εἰ δ' οὖν καὶ Πλάτωνός φησὶ τις εἶναι τὸν λόγον, οὐχ ὁρῶ τίν' ἐσχήκαμεν ἀπ' αὐτοῦ ὠφελίαν. εἰ γὰρ καὶ συγχωρήσει τις μεθίστασθαι τὰς τῶν τετελευτηηκότων ψυχὰς εἰς ἄλλας φύσεις καὶ πρὸς τὸν μετεωρότερον καὶ καθαρώτερον ἀνέρχεσθαι τόπον, ἅτε κουφότητος μετεχούσας, τί πλέον ἡμῖν; ὦν γὰρ μήτ' ἀνάμνησίς ἐστιν οὗ ποτε ἤμεν μήτ' αἴσθησις, εἰ τὸ σύνολον ἤμεν, τίς χάρις ταύτης τῆς ἀθανασίας; οἱ δὲ συντεθέντες ὑπ' αὐτοῦ Νόμοι καὶ ἔτι πρότερον ἢ Πολιτεία τί πεποιήκασιν; καίτοι ἔδει καθάπερ τὸν Λυκοῦργον τοὺς Λακεδαιμονίους καὶ τὸν Σόλωνα τοὺς Ἀθηναίους καὶ τὸν Ζάλευκον τοὺς Θουρίους, καὶ αὐτόν, εἶπερ ἦσαν χρήσιμοι, πεῖσαί τινας τῶν Ἑλλήνων αὐτοῖς χρήσασθαι. νόμος γάρ ἐστιν, ὡς φησὶν Ἀριστοτέλης, λόγος ὠρισμένος καθ' ὁμολογίαν κοινὴν πόλεως, μηνύων πῶς δεῖ πράττειν ἕκαστα. ὁ δὲ Πλάτων πῶς οὐκ ἄτοπος τριῶν Ἀθηναίων γενομένων νομοθετῶν τῶν γε δὴ γνωριζομένων, Δράκοντος καὶ αὐτοῦ Πλάτωνος καὶ Σόλωνος, τῶν μὲν τοῖς νόμοις ἐμμένειν τοὺς πολίτας, τῶν δὲ Πλάτωνος καὶ προσκαταγελᾶν; ὁ δὲ αὐτὸς λόγος καὶ περὶ τῆς Πολιτείας· εἰ καὶ πασῶν ἐστὶν αὕτη βελτίων, μὴ

πείθοι δ' ἡμᾶς, τί πλέον· ἔοικεν οὖν ὁ Πλάτων οὐ τοῖς οὖσιν ἀνθρώποις γράψαι τοὺς νόμους, ἀλλὰ τοῖς ὑπ' αὐτοῦ διαπλαττομένοις, ὥστε καὶ ζητεῖσθαι τοὺς χρησομένους.

2, 2 72

ἐχρῆν οὖν οὗ εἰσι λέγειν ταῦτα καὶ γράφειν καὶ μὴ ταῦτα ποιεῖν τοῖς εὐχομένοις, ἀλλὰ τοῖς τῶν ἐνδεχομένων ἀντεχομένοις. ἐν οἷς δὲ περὶ τῶν ἐν μαθήμασι διεξέρχεται καὶ περὶ τῶν κατὰ φύσιν καὶ πλειόνων ἄλλων, οὐδὲ διὰ ταῦτα θαυμαστέος ἐστίν. ἔχει γάρ τις καὶ παρ' ἑτέρων ταῦτα λαβεῖν ἢ βέλτιον λεχθέντα ἢ μὴ χεῖρον. Θεόπομπος οὖν φησι· τοὺς πολλοὺς τῶν διαλόγων αὐτοῦ ἀχρεῖους καὶ ψευδεῖς ἂν τις εὖροι· ἀλλοτρίους τε τοὺς πλείους, ὄντας ἐκ τῶν Ἀριστίππου διατριβῶν, ἐνίους δὲ κακὰ τῶν Ἀντισθένης, πολλοὺς δὲ κακὰ τῶν Βρύσσωνος τοῦ Ἡρακλεώτου. καὶ οἱ πολλοὶ δὲ τῶν μαθητῶν αὐτοῦ τυραννικοὶ τινες καὶ διάβολοι γεγόνασιν. Εὐφρατος μὲν γὰρ παρὰ Περδίκκᾳ τῷ βασιλεῖ διατρίβων ἐν Μακεδονίᾳ οὐχ ἦττον αὐτοῦ ἐβασίλευε φαῦλος ὢν καὶ διάβολος, ὃς οὕτω ψυχρῶς συνέταξε τὴν ἐταιρίαν τοῦ βασιλέως, ὥστε οὐκ ἐξῆν τοῦ συσσιτίου μετασχεῖν, εἰ μὴ τις ἐπίσταιτο γεωμετρεῖν ἢ φιλοσοφεῖν. ὅθεν Φιλίππου τὴν ἀρχὴν παραλαβόντος Παρμενίδης αὐτὸν ἐν Ὠρεῷ λαβὼν ἀπέκτεινεν. Κάλλιππος δ' ὁ Ἀθηναῖος μαθητὴς καὶ αὐτὸς ἐταῖρος Δίωνος καὶ συμμαθητὴς γενόμενος καὶ συναποδημήσας αὐτῷ εἰς Συρακούσας ὁρῶν ἤδη τὸν Δίωνα ἐξιδιοποιούμενον τὴν μοναρχίαν ἀποκτείνας αὐτὸν καὶ αὐτὸς τυραννεῖν ἐπιχειρήσας ἀπεσφάγη. Εὐάγων δ' ὁ Λαμψακηνὸς δανείσας τῇ πατρίδι ἀργύριον ἐπὶ ἐνεχύρῳ τῇ ἀκροπόλει καὶ ἀφυστερήσας τυραννεῖν ἐβούλετο, ἕως συνδραμόντες ἐπ' αὐτὸν οἱ Λαμψακηνοὶ καὶ τὰ χρήματα ἀποδόντες ἐξέβαλον. Τίμαιος δ' ὁ Κυζικηνὸς χρήματα καὶ σῖτον ἐπιδοὺς τοῖς πολίταις καὶ πιστευθεὶς εἶναι χρηστός, μικρὸν ἐπισχὼν χρόνον ἐπέθετο τῇ πατρίδι δι' Ἀριδαίου. κριθεὶς δὲ καὶ ἀλοὺς καὶ ἀδοξήσας ἐν μὲν τῇ πόλει ἐπέμενε παλαιὸς καὶ γεγηρακώς, ἀτίμως δὲ διαζῶν. τοιοῦτοι δ' εἰσὶ καὶ νῦν τῶν Ἀκαδημαϊκῶν τινες, ἀνοσίως καὶ ἀδόξως βιοῦντες. χρημάτων γὰρ ἐξ ἀσεβείας καὶ παρὰ φύσιν κυριεύσαντες διὰ γοητείαν νῦν εἰσιν περίβλεπτοι. καὶ Ξενοκράτης δὲ τῆς πατρίδος πικρῶς τυραννήσας οὐ μόνον τοὺς ἀρίστους τῶν πολιτῶν ἐξήλασεν, ἀλλὰ καὶ τοῖς τούτων δούλοις τὰ κτήματα τῶν δεσποτῶν χαρισάμενος καὶ τὰς ἐκείνων γυναῖκας συνώκισεν πρὸς γάμου κοινωνίαν, ταῦτ' ὠφελήθεις ἐκ τῆς καλῆς Πολιτείας καὶ τῶν παρανόμων Νόμων. ἄνθρωπος εἶναί μοι, φησί, Κυρηναῖος δοκεῖς· κάκεῖ γάρ τις, κατὰ τὸν Ἀλεξίν, ἂν ἐπὶ δεῖπνον ἕνα καλῇ, πάρεισιν ὀκτωκαίδεκα ἄλλοι καὶ δέκα ἄρματα καὶ συνωρίδες πεντεκαίδεκα· τούτοις δὲ δεῖ σε τὰ ἐπιτήδει' ἐμβαλεῖν, ὥς ἦν κράτιστον μὴδὲ καλέσαι μὴδένα.

2, 2 73

ὅτι ἡ ἀπόλαυσις μετ' ἐπιθυμίας πρῶτον, εἴτα μεθ' ἡδονῆς. καίτοι Σοφοκλῆς γε ὁ ποιητής, τῶν ἀπολαυστικῶν εἷς ὢν, ἵνα μὴ κατηγορῇ τοῦ γήρως, εἰς σωφροσύνην ἔθετο τὴν ἀσθένειαν αὐτοῦ τὴν περὶ τὰς τῶν ἀφροδισίων ἀπολαύσεις, φήσας ἀσμένως ἀπηλλάχθαι αὐτῶν ὥσπερ τινὸς δεσπότης. ἐγὼ δέ φημι καὶ τὴν τοῦ Πάριδος κρίσιν ὑπὸ τῶν παλαιότερων πεποιῆσθαι ἡδονῆς πρὸς ἀρετὴν οὕσαν σύγκρισιν προκριθείσης οὖν τῆς Ἀφροδίτης, αὕτη δ' ἐστὶν ἡ ἡδονή, πάντα συνεταράχθη. καί μοι δοκεῖ καὶ ὁ καλὸς Ξενοφῶν τὸν περὶ τὸν Ἡρακλέα καὶ τὴν Ἀρετὴν μῦθον ἐντεῦθεν πεπλακέναι. κατὰ γὰρ τὸν Ἐμπεδοκλέα· οὐδέ τις ἦν κείνοισιν Ἄρης θεὸς οὐδὲ Κυδοιμὸς οὐδὲ Ζεὺς βασιλεὺς οὐδὲ Κρόνος οὐδὲ Ποσειδῶν, ἀλλὰ Κύπρις βασίλεια. καίτοι τινὲς φασὶ κατὰ φύσιν εἶναι τὴν ἡδονὴν ἐκ τοῦ πάντα ζῶα δεδουλώσθαι ταύτῃ, ὥσπερ οὐχὶ καὶ δειλίας καὶ φόβου καὶ τῶν ἄλλων παθημάτων κοινῶς μὲν ἐν ἅπασιν ὄντων, παρὰ δὲ τοῖς λογισμῷ χρωμένοις ἀποδοκιμαζομένων. τὸ οὖν ἡδονὰς διώκειν προπετῶς λύπας ἐστὶ θηρεύειν. Ζεὺς οὖν ὅσα ἐφρόντιζεν ὑπὲρ Τρώων ἀγρυπνῶν, ταῦτ' ἀπώλεσε μεθ' ἡμέραν ὑφ' ἡδονῆς κρατηθεὶς. καὶ Ἄρης ἀλκιμώτατος ὢν ὑπὸ τοῦ ἀσθενεστάτου Ἡφαίστου συνεποδίσθη καὶ ὤφλεν αἰσχύνῃν καὶ ζημίαν ἐκδοὺς ἑαυτὸν ἔρωσιν ἀλογίστοις. οὐδεὶς δὲ λέγει τὸν Ἀριστείδου βίον ἡδύν, ἀλλὰ τὸν Σμινδυρίδου τοῦ Συβαρίτου καὶ τὸν Σαρδαναπάλου. καίτοι κατὰ τὴν δόξαν, φησὶ Θεόφραστος, οὐχ ὁμοίως λαμπρὸς ἐστίν· ἀλλ' οὐκ ἐτρέφησεν ὥς ἐκεῖνοι.

οὐδὲ τὸν Ἀγησιλάου τοῦ Λακεδαιμονίων βασιλέως, ἀλλὰ μᾶλλον, εἰ ἔτυχε, τὸν Ἀνάνιος οὕτως ἀοράτου κατὰ τὴν δόξαν ὄντος, οὐδὲ τὸν τῶν ἡμιθέων τῶν ἐπὶ τῆς Τροίας, ἀλλὰ πολλῶ μᾶλλον τῶν νῦν. Πλάτων φιλήβω· ἡδονὴν γὰρ ἀπάντων ἀλαζονίστατον. ὥς δὲ λόγος, καὶ ἐν ταῖς ἡδοναῖς ταῖς περὶ τὰ ἀφροδίσια, ἃ δὴ μέγιστα δοκοῦσιν εἶναι, καὶ τὸ ἐπιорκεῖν συγγνώμην εἴληφεν παρὰ θεῶν, ὥσπερ καθάπερ παίδων τῶν ἡδομένων οὐδὲ τὸν λογισμὸν κεκτημένων. καὶ ὁγδόῳ τῆς Πολιτείας βούλεται τῶν ἐπιθυμιῶν τὰς μὲν εἶναι φυσικὰς μὲν, οὐκ ἀναγκαίαις δέ, τὰς δὲ οὔτε φυσικὰς οὔτ' ἀναγκαίαις. Ἡρακλείδης ὁ Ποντικός φησιν· οἱ τύραννοι καὶ οἱ βασιλεῖς τῶν ἀγαθῶν ὄντες κύριοι καὶ πάντων εἰληφότες πεῖραν τὴν ἡδονὴν προκρίνουσι, μεγαλοψυχότερας ποιοῦσαν τὰς τῶν ἀνθρώπων φύσεις.

2,2 74

ἅπαντες οὖν οἱ τὴν ἡδονὴν τιμῶντες καὶ τρυφᾶν προηρημένοι μεγαλόψυχοι καὶ μεγαλοπρεπεῖς εἰσιν, ὥς Πέρσαι καὶ Μῆδοι. μάλιστα γὰρ πάντων ἀνθρώπων τὴν ἡδονὴν προκρίνουσιν οὗτοι καὶ τὴν τρυφὴν τιμῶσιν, ἀνδρειότατοι καὶ μεγαλοψυχότατοι τῶν ἀνθρώπων ὄντες. ἔστι γὰρ τὸ μὲν ἡδεσθαι καὶ τὸ τρυφᾶν ἐλευθέρων· ἀνίησι γὰρ τὰς ψυχὰς καὶ αὔξει· τὸ δὲ πονεῖν δούλων καὶ ταπεινῶν· διὸ καὶ συστέλλονται οὗτοι. καὶ ἡ Ἀθηναίων πόλις, ἕως μὲν ἐτρύφα, μεγίστη τε ἦν καὶ μεγαλοψυχότατους ἔτρεφεν ἄνδρας. ἀλουργῇ μὲν γὰρ ἡμπίσχοντο ἱμάτια, ποικίλους δ' ὑπέδυνον χιτῶνας, κορύμβους δ' ἀναδούμενοι τῶν τριχῶν χρυσοῦς τέττιγας περὶ τὸ μέτωπον καὶ τὰς κόμας ἐφόρουν· ὀκλαδίας τε αὐτοῖς δίφρους ἔφερον οἱ παῖδες, ἵνα μὴ καθίζοιεν ὥς ἔτυχεν. καὶ οὗτοι ἦσαν οἱ τοιοῦτοι οἱ τὴν ἐν Μαραθῶνι νικήσαντες μάχην καὶ μόνοι τὴν τῆς Ἀσίας ἀπάσης δύναμιν χειρῳσάμενοι. Σιμωνίδης· τίς ἀδονᾶς ἄτερ θνητῶν βίος ποθεινὸς ἢ ποία τυραννίς; τὰς δ' ἄτερ οὐδὲ θεῶν ζηλωτὸς αἰὼν. Πίνδαρος πρὸς Ἰέρωνα· μὴδ' ἀμαύρου τέρψιν ἐν βίῳ· πολὺ τι φέριστον ἐν βίῳ τερπνὸς αἰὼν. τοὺς δὲ θεοὺς φασὶ ρεῖα ζῶντας· τὸ δὲ ρεῖα ἐστὶν ἀπόνως. διὸ καὶ Μεγακλείδης ἐπιτιμᾷ τοῖς μεθ' Ὀμηρον καὶ Ἡσίοδον ὅσοι περὶ Ἡρακλέους εἰρήκασιν ὥς στρατοπέδων ἡγεῖτο καὶ πόλεις ἤρει· ὅς μεθ' ἡδονῆς πλείστης τὸν βίον διετέλει, πλείστας μὲν γυναῖκας γήμας, ἐκ πλείστων δὲ λάθρα παρθένων παιδοποιήσάμενος. εἴποι γὰρ ἂν τις πρὸς τοὺς οὐ ταῦτα παραδεχομένους· πόθεν, ὦ οὗτοι, τὴν περὶ τὰς ἐδωδὰς αὐτῷ σπουδὴν ἀνατίθετε, ἢ πόθεν παρῆλθεν εἰς τοὺς ἀνθρώπους τὸ τῆς λοιβαίας κύλικος μὴδὲν ὑπολείπεσθαι, εἰ μὴ τὰ περὶ τὰς ἡδονὰς ἐδοκίμαζεν, ἢ διὰ τὰ θερμὰ λουτρὰ τὰ φαινόμενα ἐκ τῆς γῆς πάντες Ἡρακλέους φασὶν εἶναι ἱερά, ἢ διὰ τὰς μαλακὰς στρωμνὰς Ἡρακλέους κοίτας εἰώθασιν καλεῖν, εἰ κατεφρόνει τῶν ἡδέως ζώντων. τούτου οὖν οἱ νεώτεροι κατασκευάζουσιν ἐν ληστοῦ σχήματι μόνον περιπορευόμενον, ξύλον ἔχοντα καὶ λεοντὴν καὶ τόξα· καὶ τοῦτο ἔπλασε πρῶτος Στησίχορος ὁ Ἱμεραῖος. Ἀντισθένης τὴν ἡδονὴν ἀγαθὸν εἶναι φάσκων προσέθηκε τὴν ἀμεταμέλητον. ὁ δὲ παρ' Ὀμήρῳ Ὀδυσσεὺς ἡγεμῶν δοκεῖ γενέσθαι Ἐπικούρῳ τῆς πολυθρυλλήτου ἡδονῆς, ὅς φησιν· οὐ γὰρ ἔγωγέ τί φημι τέλος χαριέστερον εἶναι καὶ τὰ ἐξῆς. Μεγακλείδης δὲ φησι τὸν Ὀδυσσεᾶ καθομιλοῦντα τοὺς καιροὺς ὑπὲρ τοῦ δοκεῖν ὁμοῖη τοῖς Φαίαξιν εἶναι τὸ ἀβροδίατον αὐτῶν ἀσπάζεσθαι, προπυθόμενον τοῦ Ἀλκίνου· ἀεὶ δ' ἡμῖν δαῖς τε φίλη κίθαρίς τε χοροὶ τε καὶ τὰ ἐξῆς. τοιοῦτόν τι καὶ ἕτερός τις φησιν· ὦ τέκνον, ποντίου θηρὸς πετραίου χρωτὶ μάλιστα νόον προσφέρων πάσαις πολίεσσι· ὁμίλει· τὸ παρεὸν δ' ἐπαινήσας ἐκὼν ἄλλοτ' ἄλλοιᾶ φρόνει.

2,2 75

καὶ Θεόγνις· πολύπου ὀργὴν ἴσχε πολυπλόκου. εἰσὶ δ' οἱ φασὶ ταύτης τῆς γνώμης εἶναι τὸν Ὀμηρον προτάττοντα τοῦ σπουδαίου βίου τὸν καθ' ἡδονὴν, λέγοντα· οἱ δὲ θεοὶ παρ Ζηνὶ καθήμενοι ἡγορόωντο, μετὰ δὲ σφισι πότνια Ἥβη καὶ τὰ ἐξῆς. καί· οὐδέ κεν ἡμέας ἄλλο διέκρινεν φιλέοντέ τε τερπομένω τε. καί· ἡμεθα δαινύμενοι κρέα τ' ἄσπετα καὶ μέθυ ἡδύ. διὸ καὶ Ὀδυσσεὺς τρυφὴν καὶ λαγνεῖαν τέλος βίου παρὰ Ἀλκίνῳ τίθεται. διαβόητοι δὲ ἐπὶ τρυφῇ πρῶτοι ἀνθρώπων Πέρσαι, ὧν καὶ οἱ βασιλεῖς ἐχείμαζον μὲν ἐν Σούσοις οὕτω κληθεῖσιν, ὥς Ἀριστόβουλος φησι καὶ Χάρης, διὰ τὴν ὠραιότητα τοῦ τόπου· σοῦσον γὰρ τῇ Ἑλλήνων φωνῇ

τὸ κρίνον. ἐθέριζον δὲ ἐν Ἐκβατάνοις. ἐν Περσεπόλει δὲ διατρίβουσι φθινοπώρου καὶ ἐν Βαβυλῶνι τὸ λείπον τοῦ ἐνιαυτοῦ μέρος. καὶ οἱ Πάρθων βασιλεῖς ἐαρίζουσι μὲν ἐν Ῥάγαις, χειμάζουσι δ' ἐν Βαβυλῶνι τὸ λοιπὸν τοῦ ἐνιαυτοῦ· καὶ τὸ παράσημον δὲ ὃ ἐπετίθεντο τῇ κεφαλῇ οἱ τῶν Περσῶν βασιλεῖς οὐδ' αὐτὸ ἡρνεῖτο τὴν τῆς ἡδυπαθείας ἀπόλαυσιν. κατεσκευάζετο γὰρ ἐκ σμύρνης καὶ λαβύζου, ἥ ἐστὶν εὐώδης, πολυτιμότερα σμύρνης. ὁπότε δὲ καὶ ἀπὸ τοῦ ἄρματος κατίοι ὁ βασιλεὺς, οὔτε καθήλλετο ὀλίγου ὄντος ἐπὶ γῆν τοῦ ὕψους οὔτε διὰ χειρῶν ἐρειδόμενος, ἀλλ' αἰεὶ αὐτῷ χρυσοῦς δίφρος ἐτίθετο καὶ οὕτω ἐπιβαίνων κατήει· καὶ ὁ βασιλεὺς διφροφόρος εἰς τοῦτο εἶπετο. φυλάττουσί τε αὐτὸν καὶ τριακόσαιο γυναῖκες. αἱ τὰς μὲν ἡμέρας κοιμῶνται, ἵνα νυκτὸς ἐγρηγορῶσι, τῆς δὲ νυκτὸς ἄδουσαι καὶ ψάλλουσαι διατελοῦσι λύχνων καιομένων· χρήται δ' αὐταῖς καὶ πολλάκις ὁ βασιλεὺς διὰ τῆς τῶν μηλοφόρων αὐλῆς. ἦσαν δὲ οὗτοι δορυφόροι πάντες Πέρσαι ἐπὶ τῶν στυράκων μῆλα χρυσᾶ ἔχοντες, χίλιοι τὸν ἀριθμόν, ἀριστίνδην ἐκλεγόμενοι ἐκ τῶν μυρίων Περσῶν τῶν Ἀθανάτων καλουμένων. καὶ διήει διὰ τῆς τούτων αὐλῆς πεζὸς ὑποτιθεμένων ψιλοταπίδων Σαρδιανῶν, ἐφ' ὧν οὐδεὶς ἄλλος ἐπέβαινεν ἢ βασιλεὺς. ὅτε δὲ εἰς τὴν ἐσχάτην αὐλὴν ἔλθοι, ἀνέβαινεν ἐπὶ ἄρμα, ἐνίοτε δὲ καὶ ἐφ' ἵππον· πεζὸς δὲ οὐδέποτε ἐωράθη ἔξω τῶν βασιλείων. εἰ δὲ ἐπὶ θήραν ἐξίοι, καὶ αἱ παλλακίδες αὐτῷ συνεξήεσαν. ὁ δὲ θρόνος ἐφ' ᾧ ἐχρημάτιζε καθημένος χρυσοῦς ἦν, ὃν περιεστήκεσαν τέσσαρες κιονίσκοι λιθοκόλλητοι χρυσοῖ, ἐφ' ὧν διετέτατο ἱμάτιον ποικίλον πορφυροῦν. Κλέαρχος δὲ φησι τοῖς πορίσασί τι τῷ βασιλεῖ ἡδὺ βρῶμα δίδοσθαι ἄθλον τοῦ πορισθέντος. Χάρης δὲ ὁ Μιτυληναῖός φησιν· εἰς τοῦθ' ἦκον τρυφῆς οἱ τῶν Περσῶν βασιλεῖς ὥστε ἔχεσθαι τῆς βασιλικῆς κλίνης ὑπὲρ κεφαλῆς οἴκημά τι πεντάκλινον, ἐν ᾧ χρυσίου πεντακισχίλια διὰ παντὸς ἔκειντο τάλαντα, καὶ τοῦτο ἐκαλεῖτο προσκεφάλαιον βασιλικόν, καὶ πρὸ ποδῶν ἕτερον οἴκημα τρίκλινον, οὗ τάλαντα τρισχίλια ἔκειντο ἀργυρίου, καὶ προσηγορεύετο βασιλικὸν ὑποπόδιον. ἦν δ' ἐν τῷ κοιτῶνι καὶ λιθοκόλλητος ἄμπελος χρυσοῦ ὑπὲρ τῆς κλίνης, ἣν φασιν καὶ βότρυας ἔχειν ἐκ τῶν πολυτελεστάτων ψήφων συντεθειμένους, οὐ μακράν τε ταύτης ἀνακεῖσθαι κρατῆρα χρυσοῦν Θεοδώρου Σαμίου ποίημα.

2, 2 76

Ἀγαθοκλῆς οὖν δὲ φησιν εἶναι παρὰ Πέρσαις καὶ χρυσοῦν καλούμενον ὕδωρ. εἶναι δὲ τοῦτο λιβάδας ἑβδομήκοντα, καὶ μηδένα πίνειν ἀπ' αὐτοῦ βασιλέα καὶ τὸν πρεσβύτατον αὐτοῦ τῶν παίδων· τῶν δ' ἄλλων ἐάν τις πίῃ, θάνατος ἢ ζημία. ἐν δὲ ὁγδόῳ Παιδείας Ξενοφῶν πολλὴν αὐτῷ ὑπογράφει ἀβρότητα καὶ ζητεῖ τὸ βιβλίον. Ξάνθος ὁ Λυδὸς ἱστορεῖ Λυδοὺς εἰς τοσοῦτον τρυφῆς ἐλάσαι ὥς πρῶτους γυναικας εὐνουχίσαι, πρῶτου Ἀνδραμύτου τοῦ Λυδῶν βασιλέως γυναικας εὐνουχίσαντος ἐφ' ᾧ χρῆσθαι αὐταῖς ἀντὶ ἀνδρῶν εὐνούχων. Κλέαρχος δὲ φησι· Λυδοὶ διὰ τρυφὴν παραδείσους κατασκευασάμενοι καὶ κηπαίους αὐτοὺς ποιήσαντες ἐσκιατροφοῦντο, ἡγησάμενοι τρυφερώτερον τὸ μὴ αὐτοῖς ὅλως ἐμπίπτειν τὰς τοῦ ἡλίου αὐγάς. καὶ τέλος πόρρω προάγοντες ὕβρεως τὰς τῶν ἄλλων γυναικας καὶ παρθένους εἰς τὸν τόπον τὸν διὰ τὴν πρᾶξιν Ἀγνεῶνα κληθέντα συναγοντες ὕβριζον. καὶ τέλος τὰς ψυχὰς ἀποθηλυνθέντες ἡλλάξαντο τὸν τῶν γυναικῶν βίον, διὸ καὶ γυναικα τύραννον ὁ βίος εὖρατο αὐτοῖς μίαν τῶν ὕβρισθαισῶν Ὀμφάλην· ἥτις πρώτη κατήρξε τῆς εἰς Λυδοὺς πρεπούσης τιμωρίας. τὸ γὰρ ὑπὸ γυναικὸς ἄρχεσθαι ὕβριζομένους σημειδόν ἐστι βίας. οὕσα οὖν καὶ αὐτὴ ἀκόλαστος καὶ ἀμυνομένη τὰς γενομένας αὐτῇ πρότερον ὕβρεις τοῖς ἐν τῇ πόλει δούλοις τὰς τῶν δεσποτῶν παρθένους ἐξέδωκεν ἐν ᾧ τόπῳ πρὸς ἐκείνων ὕβρισθη· εἰς τοῦτον οὖν συναθροίσασα μετ' ἀνάγκης συγκατέκλεισε τοῖς δούλοις τὰς δεσποίνας. ὅθεν οἱ Λυδοὶ τὸ πικρὸν τῆς πράξεως ὑποκοριζόμενοι τὸν τόπον καλοῦσι γυναικῶν ἀγῶνα Γλυκὸν Ἀγκῶνα. οὐ μόνον δὲ Λυδῶν γυναικες ἄφετοι οὕσαι τοῖς ἐντυχούσιν, ἀλλὰ καὶ Λοκρῶν τῶν Ἐπιζεφυρίων, ἔτι δὲ τῶν περὶ Κύπρον καὶ πάντων ἀπλῶς τῶν ἐταιρισμῷ τὰς ἑαυτῶν κόρας ἀφοσιούντων, παλαιᾶς τινος ὕβρεως ἐοίκασιν εἶναι πρὸς ἀλήθειαν ὑπόμνημα καὶ τιμωρία. πρὸς ἣν εἰς τῶν

Λυδῶν εὐγενὴς ἀνὴρ ὀρμήσας καὶ τῇ παρ' αὐτοῖς Μίδου βασιλείᾳ βαρυνθείς, τοῦ μὲν Μίδου ὑπ' ἀνανδρίας καὶ τρυφῆς ἐν πορφύρᾳ κειμένου καὶ ταῖς γυναιξὶν ἐν ἱστοῖς συνταλασιουργοῦντος, Ὀμφάλῃς δὲ πάντας τοὺς συγκατακλιθέντας αὐτῇ ξενοκτονούσης, ἀμφοτέρους ἐκόλασε, τὸν μὲν ὑπὸ ἀπαιδευσίας κεκωφημένον τῶν ὥτων ἐξελεύσας, ὃς διὰ τὴν τοῦ φρονεῖν ἔνδειαν τοῦ πάντων ἀναισθητοτάτου ζώου τὴν ἐπωνυμίαν ἔσχε, τὴν δέ πρῶτοι δὲ Λυδοὶ καὶ τὴν καρύκην ἐξεῦρον, περὶ ἧς τῆς σκευασίας οἱ τὰ Ὀψαρτυτικά συνθέντες εἰρήκασιν, Γλαῦκος ὁ Λοκρός, Μίθαικος, Διονύσιος, Ἄγης, Ἐπαίνετος, Ἠγήσιππος, Ἐρασίστρατος, Εὐθύδημος, Κρίτων, Στέφανος, Ἀρχύτας καὶ ἄλλοι. καὶ κἀνδαυλον δὲ τινα ἔλεγον οἱ Λυδοὶ. γίνεσθαι δ' αὐτὸν Ἠγήσιππὸς φησιν ὁ Ταραντῖνος ἐξ ἐφθοῦ κρέως, κνηστοῦ ἄρτου, Φρυγίου τυροῦ ἀνήθου τε καὶ ζωμοῦ πίονος.

2,2 77 Ἄλεξις κἀνδαυλον ἐὰν παραθῶ σοι, προσκατεδεῖ τοὺς δακτύλους. Νικόστρατος· ὃς μέλανα ποιεῖν ζωμὸν οὐκ ἠπίστατο, θρῖον δὲ καὶ κἀνδαυλον. Μένανδρος· Ἴωνικὸς πλούταξ ποιῶν κἀνδαυλον. εἰς τοὺς πολέμους δὲ ἐξιόντες οἱ Λυδοὶ παρατάττονται μετὰ συρίγγων καὶ αὐλῶν, ὥς φησιν Ἡρόδοτος. καὶ Λακεδαιμόνιοι δὲ μετ' αὐλῶν ἐξορμῶσιν εἰς τὸν πόλεμον, καθάπερ Κρήτες μετὰ λύρας. Ἡρακλείδης ὁ Κυμαῖὸς φησιν· ὁ ἐν τῇ λιβανοφόρῳ χώρᾳ βασιλεὺς αὐτόνομός τέ ἐστι καὶ οὐδενὸς ὑπήκοος· οὗτος ὑπερβάλλει τρυφῇ καὶ ῥαθυμίᾳ. διατρίβει γὰρ αἰεὶ ἐν βαλανείοις ἐν τρυφῇ καὶ δαπάνῃ τὸν βίον διάγων καὶ πράττει οὐδὲν πρᾶγμα οὐδὲ πολλοῖς πλησιάζει, ἀλλὰ δικαστὰς αὐτὸς ἀποδεικνύει· καὶ ἐὰν τις ἡγήται μὴ δικαίως δεδικάσθαι, ἔστι θυρὶς ἐν τῷ ὑψηλοτάτῳ τῶν βασιλείων καὶ αὕτη ἀλύσει δέδεται. ὁ οὖν ἡγούμενος ἀδίκως δεδικάσθαι ἐπιλαμβάνεται τῆς ἀλύσεως καὶ ἔλκει τὴν θυρίδα, καὶ ὁ βασιλεὺς εἰσκαλεῖ καὶ αὐτὸς δικάζει. καὶ ἐὰν φαίνωνται οἱ δικασταὶ ἀδίκως δικάσαντες, ἀποθνήσκουσιν· ἂν δὲ δικαίως, ὁ κινήσας τὴν θυρίδα ἀπόλλυται. ἀναλώματα δὲ τῆς ἡμέρας εἰς τὸν βασιλέα καὶ τὰς περὶ αὐτὸν γυναῖκας καὶ φίλους γίνεται τάλαντα πεντεκαίδεκα Βαβυλώνια. παρὰ δὲ Τυρρῆνοισι ἐκτόπως τρυφήσασιν αἱ θεράπαινοι γυμναὶ τοῖς ἀνδράσι διακονοῦνται, ὡς ἱστορεῖ Τίμαιος. καὶ νόμος αὐτοῖς, ὥς φησι Θεόπομπος, κοινὰς ὑπάρχειν τὰς γυναῖκας ταύτας δ' ἐπιμελεῖσθαι σφόδρα τῶν σωμάτων καὶ γυμνάζεσθαι πρὸς ἑαυτάς τε καὶ μετ' ἀνδρῶν (οὐ γὰρ αἰσχρὸν αὐταῖς γυμναῖς φαίνεσθαι)· δειπνεῖν τε αὐτάς παρ' οἷς ἐὰν τύχωσι τῶν παρόντων, καὶ προπίνουσιν οἷς ἐὰν βουληθῶσιν. εἶναι δὲ καὶ πιεῖν δεινὰς καὶ τὰς ὄψεις πάνυ καλὰς. τρέφειν τε τοὺς Τυρρῆνοὺς πάντα τὰ γινόμενα παιδία, οὐκ εἰδότας ὅτου πατρός ἐστὶν ἕκαστον. ζῶσι δὲ καὶ οὗτοι τὸν τρόπον ταῖς θρεψαμέναις, πότους τὰ πολλὰ ποιοῦμενοι καὶ πλησιάζοντες ταῖς γυναιξὶν ἀπάσαις. οὐδὲν δ' αἰσχρὸν Τυρρῆνοισι οὐ μόνον ἐν τῷ μέσῳ τι ποιοῦσι ἀλλ' οὐδὲ πάσχουσιν. ἐπιχώριον γὰρ καὶ τοῦτο παρ' αὐτοῖς. καὶ τοσούτου δέουσιν αἰσχρὸν ὑπολαμβάνειν ὥστε καὶ ὁμολογοῦσιν. πάντες δὲ οἱ πρὸς ἐσπέραν οἰκοῦντες βάρβαροι πιττοῦνται καὶ ξυροῦνται τὰ σώματα· καὶ παρὰ γε τοῖς Τυρρῆνοισι ἐργαστήρια κατεσκευάσται πολλὰ καὶ τεχνῖται τούτου τοῦ πράγματός εἰσιν, ὥσπερ παρ' ἡμῖν οἱ κουρεῖς. παρ' οὓς ὅταν εἰσέλθωσιν, παρέχουσιν ἑαυτοὺς οὐδὲν αἰσχυρόμενοι τοὺς ὀρώντας ἢ παριόντας. χρῶνται δὲ τούτῳ τῷ νόμῳ πολλοὶ καὶ τῶν Ἑλλήνων καὶ τῶν Ἰταλῶν μαθόντες ὑπὸ Σαυνιτῶν καὶ Μεσαππίων. ὑπὸ δὲ τρυφῆς οἱ Τυρρῆνοὶ πρὸς αὐλὸν καὶ μάττους καὶ πυκτεύουσι καὶ μαστιγοῦσιν. διαβόητοι δ' ἐπὶ τρυφῇ καὶ αἱ τῶν Σικελῶν τράπεζαι, οἱ καὶ τὴν παρ' αὐτοῖς θάλασσαν φασὶν εἶναι γλυκεῖαν, χαίροντες τοῖς παρ' αὐτοῖς γινομένοις ἐδέσμασιν. περὶ δὲ Συβαριτῶν τί δεῖ λέγειν; οἱ πρῶτοι εἰσήγαγον εἰς τὴν βαβυλῶνα λουτροχόους περιχύτας πεπεδημένους, τοῦ μὴ θᾶττον ἰέναι καὶ ὅπως μὴ σπεύδοντες κατακαίωσι τοὺς λουομένους.

2,2 78 πρῶτοι δὲ Συβαρίται καὶ τὰς ψοφούσας τέχνας ἐξώρισαν τῆς πόλεως, οἷον χαλκῶν καὶ τεκτόνων καὶ τῶν ὁμοίων, ὅπως αὐτοῖς πανταχόθεν ἀθόρυβοι ὦσιν οἱ ὕπνοι· οὐκ ἐξῆν δ' οὐδ' ἀλεκτρυόνα ἐν τῇ πόλει τρέφεσθαι. ἱστορεῖ δὲ Τίμαιος ὅτι ἀνὴρ Συβαρίτης εἰς ἀγρόν ποτε

πορευόμενος ἔφη ἰδὼν τοὺς ἐργάτας σκάπτοντας αὐτὸς ῥήγμα λαβεῖν· πρὸς δὲ ἀποκρίνασθαι
τινα τῶν ἀκουσάντων· αὐτὸς δὲ σοῦ διηγουμένου ἀκούων πεπονεκέναί τὴν πλευράν. ἐν
Κρότωνι δὲ σκάπτοντί τινι τὴν τῶν ἀθλούντων κόνιν ἐπιστάντες Συβαρῖται ἐθαύμαζον, εἰ
τηλικαύτην ἔχοντες πόλιν οἰκέτας μὴ κέκτηνται τοὺς σκάψοντας ἑαυτοῖς τὴν παλαιστραν.
ἄλλος δὲ παραγενόμενος εἰς Λακεδαίμονα καὶ κληθεὶς εἰς φειδίτιον, ἐπὶ ξύλου κατακείμενος
καὶ δειπνῶν, πρότερον μὲν ἔφη καταπεπληῆχθαι τὴν τῶν Λακεδαιμονίων ἀνδρίαν ἀκούων, νῦν
δὲ ἰδὼν νομίζειν μηδὲν τῶν ἄλλων αὐτοὺς διαφέρειν. καὶ γὰρ τὸν ἀνανδρότατον μᾶλλον ἂν
ἐλέσθαι ἀποθανεῖν ἢ τοιοῦτον βίον ζῶντα καρτερεῖν. ἔθος δὲ παρ' αὐτοῖς καὶ τοὺς παῖδας μέχρι
ἐφήβων ἀλουργίδας φορεῖν καὶ πλοκαμίδας ἀναδεδεμένους χρυσοφορεῖν. ἐπιχωριάζειν δὲ παρ'
αὐτοῖς ἀνθρωπάρια μικρὰ καὶ τοὺς σκωπαίους, ὥς φησι Τίμων, τοὺς καλουμένους παρὰ τισι
στίλπωνας καὶ κυνάρια Μελιταῖα. καίτοι Εὐβουλος ὁ κωμικός φησι· πόσῳ κάλλιόν ἐστι τρέφειν
ἄνθρωπον ἢ χῆνα πλατυγίζοντα καὶ κεχηνότα ἢ στρουθὸν ἢ πίθηκον, ἐπίβουλον κακόν. πρὸς
οὓς Μασσανάσης ὁ Μαυρουσίων βασιλεὺς εἶπε· ζητοῦσι συνωνεῖσθαι πιθήκους· παρ' ὑμῖν, ὦ
οὔτοι, αἱ γυναῖκες οὐ τίκτουσι παιδία· παιδίους γὰρ ἔχαιρεν ὁ Μαυρούσιος καὶ εἶχε παρ' ἑαυτῷ
τρέφόμενα τῶν υἱῶν (πολλοὶ δ' ἦσαν) τὰ τέκνα καὶ τῶν θυγατέρων μέχρι τριῶν ἐτῶν· μεθ' ἃ
ἀπέπεμπε πρὸς τοὺς γεγεννηκότας, παραγινόμενων ἄλλων. καὶ Ἀρχύτας δὲ ὁ Ταραντῖνος
πλείστους οἰκέτας ἔχων, πολιτικὸς ἅμα καὶ φιλόσοφος γενόμενος, αἰεὶ τούτοις παρὰ τὴν
δίαιταν ἀφικνουμένοις ἦδετο. ἀλλ' οἱ Συβαρῖται ἔχαιρον τοῖς Μελιταίοις κυνιδίοις καὶ
ἀνθρώποις οὐκ ἀνθρώποις. ἐφόρουν δὲ καὶ ἱμάτια Μιλησίων ἐρίων πεποιημένα. ἡγάπων δὲ
τῶν μὲν ἐξ Ἰταλίας Τυρρήνους, τῶν δ' ἔξωθεν Ἴωνας, ὅτι τρυφῇ προσεῖχον. οἱ δ' ἵππεῖς τούτων
ὑπὲρ τοὺς πεντακισχιλίους ὄντες ἐπόμευον ἔχοντες κροκωτοὺς ἐπὶ τοῖς θώραξιν. οἱ δ'
εὐποροὶ ὅτ' εἰς ἀγρὸν παραβάλοιεν, καίπερ ἐπὶ ζευγῶν πορευόμενοι τὴν ἡμερησίαν πορείαν ἐν
τρίσιν ἡμέραις διήνυσαν. ἦσαν δὲ τινες αὐτοῖς καὶ τῶν εἰς τοὺς ἀγροὺς φερουσῶν ὁδῶν
κατάστεγοι. τοῖς δὲ πλείστοις ἦσαν οἰνῶνες ἐγγὺς τῆς θαλάσσης, εἰς οὓς δι' ὀχετῶν τῶν οἴνων
ἐκ τῶν ἀγρῶν ἀφειμένων, τὸν μὲν ἔξω τῆς χώρας πιπράσκεσθαι, τὸν δ' εἰς τὴν πόλιν τοῖς
πλοίοις διακομίζεσθαι. ἐποιοῦντο δὲ καὶ δημοσίᾳ πυκνὰς ἐστιάσεις καὶ τοὺς λαμπρῶς
φιλοτιμηθέντας χρυσοῖς στεφάνοις ἐτίμων καὶ δημοσίᾳ ἀνεκέρυττον.

2, 2 79

ἐστεφάνουν δὲ καὶ τῶν μαγείρων τοὺς ἄριστα τὰ παρατεθέντα διασκευάσαντας. ὅτι παρὰ
Συβαρίταις εὐρέθησαν πύελοι ἐν αἷς κατακείμενοι ἐπυριῶντο. πρῶτοι δὲ καὶ ἀμίδας ἐξεῦρον,
ἃς εἰσέφερον εἰς τὰ συμπόσια. καταγελῶντες δὲ τῶν ἀποδημούντων ἐκ τῶν πατρίδων αὐτοὶ
ἐσεμνύνοντο ἐπὶ τῷ γεγηρακέναί ἐπὶ ταῖς τῶν ποταμῶν γεφύραις. ἡ δὲ πόλις αὐτῶν ἐν κοίλῳ
κειμένη τοῦ μὲν θέρους ἔωθεν καὶ πρὸς ἐσπέραν ψυχὸς ὑπερβάλλον ἔχει, τὸ δὲ μέσον τῆς
ἡμέρας καῦμα ἀνύποιστον· ὥστε τοὺς πλείστους αὐτῶν αὐτῶν ὑπειληφέναι πρὸς ὑγίαν
διαφέρειν τοὺς ποταμούς· ὅθεν καὶ ῥηθῆναι· τὸν βουλούμενον ἐν Συβάρει μὴ πρὸ μοίρας θανεῖν
οὔτε δυόμενον οὔτ' ἀνίσχοντα τὸν ἥλιον ὁρᾶν δεῖ. πυνθανομένοις δὲ Πυθῶδε μέχρι τίνος
εὐδαιμονήσουσιν ἡ Πυθία ἔφη· εὐδαιμονεῖν ἔστ', ἂν πρότερον θνητὸν θεοῦ ἄνδρα σεβιῶσι. καὶ
οἱ μὲν ἐδόκουν οὐδέποτε παύσεσθαι τρυφῶντες· οὐδὲ γὰρ τιμήσειν ποτὲ ἄνθρωπον μᾶλλον
θεοῦ. ἐγένετο δ' αὐτοῖς ἡ τῆς τύχης μεταβολή, ἐπεὶ τις οἰκέτην μαστιγῶν καταφυγόντα εἰς τὰ
ἱερὰ πάλιν ἐμαστίγου· ὥς δὲ τέλος κατέφυγεν ἐπὶ τὰ τοῦ πατρὸς αὐτοῦ μνήματα, ἀφῆκεν
αἰδεσθεῖς. ἐξαναλώθησαν δὲ τρυφαῖς εἶν φιλοτιμούμενοι πρὸς ἑαυτούς τε καὶ πρὸς τὰς ἄλλας
ἀπάσας πόλεις. εἰς τηλικούτον δὲ τρυφῆς ἤλασαν, ὥς καὶ τοὺς ἵππους ἐθίσαι πρὸς αὐλὸν
ὀρχεῖσθαι. ὃ εἰδότες οἱ Κροτωνιάται ὅτε αὐτοῖς ἐπολέμουν, ὥς Ἀριστοτέλης ἱστορεῖ, ἐνέδοσαν
τοῖς ἵπποις τὸ ὀρχηστικὸν μέλος· συμπαρήσαν γὰρ αὐτοῖς καὶ αὐλῆται ἐν στρατιωτικῇ σκευῇ·
καὶ ἅμα αὐλούντων ἀκούοντες οἱ ἵπποι οὐ μόνον ἐξωρχήσαντο, ἀλλὰ καὶ τοὺς ἀναβάτας
ἔχοντες ἠύτομόλησαν πρὸς τοὺς Κροτωνιάτας. τὰ ὅμοια ἱστορεῖ καὶ περὶ Καρδιανῶν ὁ

Λαμψακηνὸς Χάρων οὐς καὶ αὐτοὺς οἱ Βισάλται εἶλον τῷ αὐτῷ τρόπῳ κτησάμενοι πρῶτον αὐλητρίδα ἀφικομένην εἰς αὐτοὺς καὶ διδάξασαν πολλοὺς αὐλητὰς μεθ' ὧν στρατευσάμενοι ἐπὶ τὴν Καρδίην. καὶ ἐπεὶ ἡ μάχη συνεστήκοι, αὐλήσαντες τὰ αὐλήματα ὅσα οἱ ἵπποι τῶν Καρδιηνῶν ἐξεπίσταιντο ἐνίκησαν τοὺς Καρδιηνοὺς, τῶν ἵππων ἐπὶ τῶν ὀπισθίων στάντων ποδῶν καὶ πρὸς ὀρχησμὸν τραπομένων συνήθως τοῖς προσθίοις ποσὶ καὶ ἀποσεισασμένων τοὺς ἐπιβάτας, ὅτι παρὰ Συρακουσίοις νόμος ἦν τὰς γυναῖκας μὴ κοσμεῖσθαι χρυσῷ μηδ' ἀνθινὰ φορεῖν, ὥς φησι Φύλαρχος, μηδ' ἐσθῆτας ἔχειν πορφυρᾶς ἐχούσας παρυφάς, εἰ μὴ τις αὐτῶν συγχωροίη ἐταίρα εἶναι κοινή, καὶ τὸν ἄνδρα μὴ καλλωπίζεσθαι μηδ' ἐσθῆτι περιέργω χρῆσθαι καὶ διαλλαττούσῃ, εἰ μὴ ὁμολογῶν μοιχεύειν ἢ κίναϊδος εἶναι, καὶ τὴν ἐλευθέραν μὴ ἐκπορεύεσθαι ἡλίου δεδυκότος, ἐὰν μὴ μοιχευθησομένην ἐκωλύετο δὲ καὶ ἡμέρας ἐξιέναι ἄνευ τῶν γυναικονόμων ἀκολουθούσης αὐτῇ μιᾶς θεραπαινίδος. Συβαρίται δὲ νόμον ἔγραψαν τὰς γυναῖκας εἰς τὰς ἐορτὰς καλεῖν καὶ τοὺς καλοῦντας πρὸ ἐνιαυτοῦ τὴν παρασκευὴν ποιεῖσθαι.

2, 2 80

εἰ δέ τις τῶν ὀψοποιῶν ἢ μαγείρων ἴδιον εὖροι βρῶμα καὶ περιττόν, ἐξουσίαν μὴ εἶναι χρῆσασθαι τούτῳ ἕτερον πρὸ ἐνιαυτοῦ, ἀλλ' αὐτῷ τῷ εὐρόντι, τὸν χρόνον τοῦτον, ὅπως ὁ πρῶτος εὐρὼν καὶ τὴν ἐργασίαν ἔχη, πρὸς τὸ τοὺς ἄλλους φιλοπονοῦντας αὐτοὺς ὑπερβάλλεσθαι τοῖς τοιούτοις. ὡσαύτως ἐνομοθέτησαν μηδὲ τοὺς τὰς ἐγχέλεις πωλοῦντας τέλος αὐτοὺς ἀποτίνειν μηδὲ τοὺς θηρεύοντας, καὶ τοὺς τὴν θαλασσίαν δὲ πορφύραν βάπτοντας καὶ τοὺς εἰσάγοντας ἀτελεῖς ἐποίησαν. τελευταῖον δὲ παρὰ Κροτωνιατῶν τριάκοντα πρεσβευτῶν ἡκόντων, ἅπαντας ἀπέκτειναν καὶ πρὸ τοῦ τείχους ῥίψαντες ὑπὸ θηρίων εἶασαν διαφθαρῆνα. αὕτη δ' αὐτοῖς καὶ τῶν κακῶν ἀρχὴ ἐγένετο, μηνίσαντος τοῦ δαιμονίου. ἔδοξαν γοῦν οἱ ἄρχοντες αὐτῶν μετ' ὀλίγον ἰδεῖν τὴν Ἥραν ἐλθοῦσαν εἰς μέσσην τὴν ἀγορὰν καὶ ἐμοῦσαν χολήν· ἀνέβλυσε δὲ καὶ αἷματος πηγὴ ἐν τινὶ τῶν βωμῶν, ὥστε τὸν σύνεγγυς ἅπαντα τόπον κατεχάλκωσαν θυρίσι βουλόμενοι στήσαι τὴν τοῦ αἵματος ἀναφοράν. διὸ καὶ ἀνάστατοι πάντες ἐγένοντο, οἱ καὶ τὸν τῶν Ὀλυμπίων τὸν πάνυ ἀγῶνα ἀμαυρῶσαι θελήσαντες. καθ' ὃν γὰρ ἄγεται καιρὸν ἐπιτηρήσαντες ἄθλων ὑπερβολῇ ὥς αὐτοὺς καλεῖν ἐπεχείρουν τοὺς ἀθλητὰς. ὅτι Συβαρίτης ἀνὴρ ἀκούσας τινὸς πορθημευομένου ὥς παρὰ τὴν γῆν πλευσεῖται ἀπεκρίνατο ἀστεῖως ὅτι μόλις ἂν σου ὑπήκουσα, εἰ παρὰ τὴν θάλασσαν ἔμελλες πεζεύειν καὶ μὴ παρὰ τὴν γῆν πλεῖν. ὅτι καὶ Κροτωνιάται ἐξελόντες Συβαρίτας ἐξώκειλαν εἰς τρυφήν· ὥστε καὶ τὸν ἄρχοντα αὐτῶν περιέναι κατὰ τὴν πόλιν ἀλουργίδα ἡμφιεσμένον καὶ ἐστεφανωμένον χρυσῷ στεφάνῳ καὶ λευκάς ὑποδεδεμένον κρηπίδας. ἐπεχείρησαν δὲ καὶ αὐτοὶ ὕστερον τὴν Ὀλυμπικὴν πανηγυρίαν καταλῦσαι, τῷ αὐτῷ χρόνῳ προθέντες ἀργυρικὸν σφόδρα πλούσιον ἀγῶνα, ὥς φησι Τίμαιος. Ταραντίνους δὲ φησι Κλέαρχος ἀλκὴν καὶ δύναμιν κτησαμένους εἰς τοσοῦτον τρυφῆς προελθεῖν, ὥστε τὸν ὅλον χρῶτα παραλεαίνεσθαι καὶ τῆς ψιλώσεως ταύτης τοῖς λοιποῖς προκατάρξαι. ἐφόρουν δὲ καὶ παρυφὴν διαφανῇ πάντες, οἷς νῦν ὁ τῶν γυναικῶν ἀβρύνεται βίος. ὕστερον δὲ ἀνάστατον μίαν πόλιν Ἰαπύγων ἐποίησαν, ἐξ ἧς τὰς ἐν ἀκμῇ γυναῖκας ἀθροίσαντες καὶ σκηνοποιησάμενοι γυμνὰ πᾶσι τῆς ἡμέρας τὰ σώματα παρεῖχον θεωρεῖν· καὶ ὁ βουλόμενος, καθάπερ εἰς ἀτυχῇ παραπηδῶν ἀγέλην, ἐθοινᾶτο ταῖς ἐπιθυμίαις τὴν τῶν ἀθροισθέντων ὥραν, πάντων μὲν ὁρώντων, μάλιστα δὲ ὧν ἥκιστα ἐκεῖνοι προσεδόκων θεῶν. ἐκεραυνώθησαν οὖν πάντες, ὅτι τὸ τῶν Ἰαπύγων γένος ἐκ Κρήτης ὃν τῶν κατὰ Γλαύκου ζήτησιν ἀφικομένων καὶ κατοικησάντων, λήθην λαβὼν τῆς Κρητῶν περὶ τὸν βίον εὐκοσμίας εἰς τοσοῦτο τρυφῆς, εἶθ' ὕστερον ὕβρεως ἦλθον, ὥστε πρῶτοι τὸ πρόσωπον ἐντριψάμενοι καὶ προκόμια περιθετὰ λαβόντες στολὰς ἀνθινὰς φορῆσαι, τὸ δ' ἐργάσασθαι καὶ πονεῖν αἴσχιον νομίσαι.

2, 2 81

καὶ τοὺς πολλοὺς αὐτῶν καλλίονας οἰκίας ποιῆσαι τῶν ἱερῶν καὶ ἐφυβρίζειν τὸ θεῖον καὶ πορθεῖν τὰ ἀγάλματα, προειπόντας μεθίστασθαι τοῖς κρείττοσιν. διόπερ ἀπ' οὐρανοῦ

έβλήθησαν πυρί. καὶ πάντες οἱ ἀπ' ἐκείνων μέχρι τήμερον ἐν χρῶ κεκαρμένοι καὶ στολὴν πένθιμον ἀμπεχόμενοι ζῶσιν. Ἰβηρες δέ, καίτοι ἐν στρατηγικαῖς στολαῖς καὶ ποικίλαις προϊόντες καὶ χιτῶσι ποδήρεσι χρώμενοι, οὐδὲν ἐμποδίζονται τῆς πρὸς τοὺς πολέμους ῥώμης. Μασσαλιῶται δὲ Ἰβηρικῶς μὲν εἰσιν ἐσταλμένοι, ἐθελύνθησαν δὲ καὶ ἀσχημονοῦσι διὰ τὴν ἐν ψυχαῖς μαλακίαν, διὰ τρυφὴν γυναικοπαθοῦντες, ὅθεν καὶ ἡ παροιμία· πλεῦσειας εἰς Μασσαλίαν. καὶ οἱ τὴν Σῆριν δὲ κατοικοῦντες οὕτως ὀνομασθεῖσαν ἢ ἀπὸ γυναικός τινος κατ' Εὐριπίδην ἢ ἀπὸ τοῦ ποταμοῦ κατ' Ἀρχίλοχον, ἦν πρῶτοι κατέσχον οἱ ἀπὸ Τροίας ἐλθόντες, ὕστερον δὲ Κολοφώνιοι, εἰς τρυφὴν ἐξώκειλαν οὐχ ἥσσον Συβαριτῶν. καὶ γὰρ ἰδίως ἐπεχωρίασεν αὐτοῖς φορεῖν ἀνθινούς χιτῶνας, οὓς ἐζώννυντο μίτραις πολυτελέσι, καὶ ἐκαλοῦντο διὰ τοῦτο ὑπὸ τῶν περιοίκων μιτροχίτωνες, ἐπεὶ Ὅμηρος τοὺς ἀζώστους ἀμιτροχίτωνας καλεῖ. ὅτι Μεγάλη Ἑλλὰς ἐκλήθη πᾶσα σχεδὸν ἢ κατὰ τὴν Ἰταλίαν κατοικήσις. ὅτι Μιλήσιοι ἔως μὲν οὐκ ἐτρύφων, ἐνίκων Σκύθας καὶ τὰς ἐφ' Ἑλλησπόντῳ πόλεις ἔκτισαν καὶ τὸν Εὐξείνιον Πόντον κατῴκισαν πόλεσι λαμπραῖς, καὶ πάντες ὑπὸ τὴν Μίλητον ἔθειον. ὡς δ' ὑπήχθησαν ἡδονῇ καὶ τρυφῇ, κατεβρύη τὸ τῆς πόλεως ἀνδρεῖον, φησὶν Ἀριστοτέλης, καὶ παροιμία τις ἐγεννήθη ἐπ' αὐτῶν· πάλαι ποτ' ἦσαν ἄλκιμοι Μιλήσιοι. οὐ μόνον δὲ διὰ τρυφὴν, φησὶν Ἡρακλείδης, ἀλλὰ καὶ διὰ πολιτικῆς ἔχθρας ἡτύχησαν· πρῶτον μὲν γὰρ ὁ δῆμος τοὺς πλουσίους ἐκβαλὼν καὶ τὰ τέκνα τῶν φυγόντων εἰς ἀλωνίας συναγαγὼν, βουσί συνηλοῖσεν καὶ παρανόμῳ θανάτῳ διέφθειραν. τοιγαροῦν πάλιν οἱ πλούσιοι τοὺς δημότας κρατήσαντες, οὓς αὐτοὶ Γέργηθας ἐκάλουν, μετὰ τῶν τέκνων κατεπίττωσαν. ὧν καιομένων ἄλλα τε γέγονε τέρατα καὶ ἐλαῖα ἱερὰ αὐτομάτῃ ἀνήφθη. διὸ πολὺν χρόνον ἀπηλαύνοντο τοῦ μαντείου, ὡς δ' ἡρώτων τὴν αἰτίαν ἤκουσαν· καὶ μοι Γεργήθων τε φόνος μέλει ἀπτολεμίστων πισσηρός τε μόρος καὶ δένδρεον ἀειθαλές. διαδιδόντες δέ, φησὶ Κλέαρχος, τὴν τρυφὴν καὶ τοῖς πλησιοχώροις, ἔπειτ' ὀνειδιζόμενοι ἔλεγον ἑαυτοῖς· οἴκοι τὰ Μιλήσια κάπιχώρια καὶ μὴ ἐν τῷ μέσῳ. ὁ αὐτός φησιν πρῶτον ἔθνος τὸ Σκυθῶν νόμοις κοινοῖς χρῆσασθαι, εἴτα γενέσθαι πάντων ἀθλιωτάτους διὰ τὴν ὕβριν. ἐτρύφησαν μὲν γὰρ ὡς οὐδένες καὶ ὕβρεως εἰς τοῦτο προήλθον ὥστε πάντων εἰς οὓς ἀφίκοντο ἡκρωτηρίαζον τὰς ῥίνας· ἀφ' ὧν οἱ ἀπόγονοι μεταστάντες ἔτι καὶ νῦν ἀπὸ τοῦ πάθους ἔχουσι τὴν ἐπωνυμίαν.

2, 2 82

αἱ δὲ γυναῖκες αὐτῶν τὰς πρὸς ἐσπέραν καὶ ἄρκτον Θρακικὰς γυναῖκας ἐποίκιλλον τὰ σώματα, περόναις γραφὴν ἐνεῖσαι. ὅθεν ὕστερον αἱ ὕβρισθεῖσαι τῶν Θρακῶν γυναῖκες ἐξηλείψαντο τὴν συμφοράν, προσαναγραψάμεναι τὰ λοιπὰ τοῦ χρώματος, ἵν' ὁ τῆς ὕβρεως χαρακτήρ εἰς ποικιλίαν καταριθμηθεῖς κόσμου προσηγορίᾳ τοῦνειδος ἐξαλείψῃ. οὕτω δ' ὑπερηφάνως προϊστάτο, ὥστε οὐδένων ἄδακρυς ἡ τῆς δουλείας ὑπουργία γινομένη, διηγγείλαν εἰς τοὺς ἐπιγινομένους τὴν ἀπὸ Σκυθῶν ῥῆσιν οἷα τις ἦν. οἱ καὶ τὰς κόμας ὑπὸ τῶν Σκυθῶν περισπώμενοι διὰ τὸ πένθος τὴν ἐφ' ὕβρει κουρὰν ἀπεσκυθίσθαι προσηγόρευσαν. Καλλίας δὲ τοὺς σύμπαντας Ἰωνας ἐπισκώπτων φησὶν· τί γὰρ ἡ τρυφερὰ καὶ καλλιτράπεζος Ἰωνία; καὶ Ἀβυδηνοὶ δὲ (Μιλησίων δ' εἰσὶν ἄποικοι) ἀνειμένοι τὴν δίαίτάν εἰσι καὶ κατεαγότες. ἀπώλοντο δὲ καὶ Μάγνητες οἱ πρὸς τῷ Μαιάνδρῳ διὰ τὸ πλεόν ἀνεθῆναι. ἐάλωσαν γὰρ ὑπὸ Ἑφεσίων. καὶ αὐτοὶ δὲ Ἑφέσιοι ἐτρύφων ἱμάτια φοροῦντες, ὡς φησὶν ὁ Ἑφέσιος Δημόκριτος, πορφυρὰ καὶ κρόκινα ῥόμβοις ὕφαντὰ καὶ σαράπεις μηλίνους καὶ λευκοὺς καὶ καλασίρεις κορινθιουργεῖς πορφυρᾶς τε καὶ ἰοβαφεῖς καὶ ὑακινθίνας καὶ φλογίνας καὶ θαλασσοειδεῖς. εἴσι δὲ καὶ Περσικάι, αἵπερ εἰσὶ κάλλισται πασῶν. φοροῦντες δὲ καὶ ἀκταίας. ἔστι δὲ τοῦτο σπαθητὸν ἰσχύος καὶ κουφότητος χάριν· καταπέπλασται δὲ χρυσοῖς κέγχροις· οἱ δὲ κέγχροι νήματι πορφυρῷ πάντες εἰς τὴν εἴσω μοῖραν ἄμματ' ἔχουσιν ἀνὰ μέσον. ἐν δὲ τῷ σχολίῳ τοῦ βιβλίου ὅθεν αἱ παρεκβολαὶ τάδε ἦσαν περὶ τοῦ ἄνω γεγραμμένου ῥόμβου· ῥόμβος ἐστὶ τροχίσκος, ὃν τύπτοντες ἱμάσι καὶ στρέφοντες ποιοῦσι περιδινεῖσθαι καὶ φόφον ἀποτελεῖν· ῥύμβον δὲ αὐτὸν Εὐπολὶς

εἶπε· καλεῖται δὲ καὶ βρυτήρ. ὅτι καὶ Σάμιοι ἐτρύφων βαδίζοντες κατεκτενισμένοι τὰς τρίχας ἐπὶ τὸ μετάφρενον καὶ τοὺς ὤμους. Κολοφώνιοι δὲ τὴν ἀρχὴν ὄντες σκληροὶ ἐν ταῖς ἀγωγαῖς, ἐπεὶ εἰς τρυφὴν ἐξώκειλαν, πρὸς Λυδοὺς φιλίαν ποιησάμενοι προήεσαν διησκημένοι τὰς κόμας χρυσῷ κόσμῳ παναλουργέα φάρε' ἔχοντες κατὰ Ξενοφάνην. οὕτω δ' ἐξελύθησαν ὥστε τινὲς αὐτῶν οὔτε ἀνατέλλοντα τὸν ἥλιον οὔτε δυόμενον ἐωράκασιν. Θεόπομπος δὲ χιλίους φησὶν αὐτῶν ἄνδρας ἀλουργεῖς φοροῦντας στολὰς ἀστυπολεῖν· ὅθεν καὶ βασιλεῦσι σπάνιον ἦν τότε καὶ περισπούδαστον. ἰσοστάσιος γὰρ ἦν ἡ πορφύρα πρὸς ἄργυρον ἐξεταζομένη. ὅθεν ἐν τυραννίδι γενόμενοι αὐτῇ πατρίδι διεφθάρησαν. κοινῶς δὲ περὶ πάντων Ἰώνων Ἀντιφάνης φησὶν· πόθεν οἰκῆτωρ εἴ τις Ἰώνων τρυφεραμπεχόνων ἀβρὸς ἡδυπαθὴς ὄχλος ὥρμηται. περὶ δὲ Βυζαντίων φησὶ Θεόπομπος ὅτι διὰ τὸ δημοκρατεῖσθαι πολὺν χρόνον καὶ τὴν πόλιν ἐπ' ἐμπορίου κειμένην ἔχειν καὶ τὸν δῆμον περὶ τὴν ἀγορὰν καὶ τὸν λιμένα διατρίβειν ἀκόλαστοι ἦσαν καὶ συνουσιάζειν καὶ πίνειν εἰθισμένοι ἐπὶ τῶν καπηλείων. καὶ Καλχηδόνιοι δέ, φησὶν, ἐν ἐπιτηδεύμασι καὶ βίῳ βελτίονι διατελοῦντες πρὶν, ἐπεὶ τῆς Βυζαντίων δημοκρατίας ἐγεύσαντο, διεφθάρησαν εἰς τρυφὴν ἐκ σωφρονεστάτων καὶ μετριωτάτων φιλοπόται καὶ πολυτελεῖς γενόμενοι.

2,2 83

καὶ Θετταλοὺς δὲ φησι ζῆν σὺν ὀρχηστρίσι καὶ αὐλητρίσι διατρίβοντας καὶ ἐν κύβοις καὶ πότοις διημερεύοντας, πολυτελεστάτους γενομένους περὶ δίαίταν καὶ ἐσθῆτας, ὅπερ αὐτοῖς αἴτιον ἐγένετο καθ' Ἑλλάδος ἐπαγαγεῖν τοὺς Πέρσας, ζηλώσαντας τὴν τούτων τρυφὴν καὶ πολυτέλειαν. Φαρσάλιοι δέ, φησὶν, ἀνθρώπων ἀργότατοι καὶ πολυτελέστατοι, Αἰτωλοὶ δέ, ὡς φησι Πολύβιος, διὰ τὴν τῶν πολέμων συνέχειαν καὶ τὴν τῶν βίων πολυτέλειαν κατάχρεοι ἐγένοντο, οἱ τοσούτῳ τῶν λοιπῶν ἐτοιμότερον ἔχουσι πρὸς θάνατον ὅσῳ περ καὶ ζῆν πολυτελῶς καὶ ἐκτενέστερον ζητοῦσι τῶν ἄλλων. διαβόητοι δὲ περὶ τρυφὴν Σικελιώται καὶ Συρακούσιοι. Ἀριστοφάνης γοῦν φησι· Συρακουσίους τράπεζαν Συβαρίτιδάς τ' εὐωχίας. καὶ Πλάτων δὲ φησιν ἐν Ἐπιστολαῖς· ἐλθόντα με εἰς Σικελίαν ὁ ταύτη βίος οὐδαμῇ οὐδαμῶς ἤρесе, δὶς τε τῆς ἡμέρας ἐμπιμπλάμενον ζῆν καὶ μηδέποτε κοιμώμενον μόνον νύκτωρ καὶ ὅσα τούτων ἐπιτηδεύματα συνέπεται τῷ βίῳ. ἐκ γὰρ τούτων τῶν ἔθῶν οὐτ' ἂν φρόνιμος οὐδεὶς ποτε γενέσθαι τῶν ὑπὸ τὸν οὐρανὸν ἀνθρώπων ἐκ νέου ἐπιτηδεύων δύναιτο, σώφρων δ' οὐδ' ἂν μελλήσαι ποτὲ γενέσθαι. Ποσειδώνιος δὲ τὰς κατὰ Συρίαν πόλεις τρυφώσας παριστῶν φησι τοὺς ἐν αὐταῖς συνεχῶς εὐωχουμένους τοῖς μὲν γυμνασίοις ὡς βαλανείοις χρᾶσθαι, ἀλείφεσθαι δ' ἐλαίῳ πολυτελεῖ καὶ μύροις· τοῖς δὲ γραμματείοις—οὕτω δ' ἐκάλουν τὰ κοινὰ τῶν συνδείπνων—ὡς ἐν οἰκητηρίοις διαιτᾶσθαι, καὶ τὸ πλεῖον τῆς ἡμέρας γαστρίζεσθαι. Ζακυνθίους δὲ φασιν ἀπείρους εἶναι πολέμου διὰ τὸ ἐν εὐπορίᾳ καὶ πλούτῳ τρυφῶντας ἐθίζεσθαι. Πολύβιος δὲ φησι Καπυησίους τοὺς ἐν Καμπανίᾳ διὰ τὴν ἀρετὴν τῆς γῆς πλουτήσαντας καὶ εἰς τρυφὴν καὶ πολυτέλειαν† ὑπερβαλλομένους τὴν περὶ Κρότωνα καὶ Σύβαριν φήμην καὶ μὴ δυναμένους φέρειν τὴν παροῦσαν εὐδαιμονίαν καλεῖν τὸν Ἀννίβαν· διὸ ὑπὸ Ῥωμαίων ἀνήκεστα ἔπαθον· οἱ τε Πετηλῖνοι τηρήσαντες τὴν πρὸς Ῥωμαίους πίστιν ἐς τοσοῦτον ἐκαρτέρησαν πολιορκούμενοι ὑπ' Ἀννίβα, ὥστε μετὰ τὸ πάντα τὰ κατὰ τὴν πόλιν δέρματα καταφαγεῖν, ἀπάντων δὲ τῶν κατὰ τὴν πόλιν δένδρων τοὺς φλοιοὺς καὶ τοὺς ἀπαλοὺς πτόρθους ἀναλῶσαι ἔνδεκα μῆνας ὑπομείναντες τὴν πολιορκίαν οὐδενὸς βοηθοῦντος οὐδὲ συνευδοκοῦντος Ῥωμαίων παρέδοσαν ἑαυτούς. τοὺς δὲ Κουρήτας φησι Φύλαρχος διὰ τὴν τρυφὴν σχεῖν τὴν προσηγορίαν λέγων· χλιδῶν τε πλόκαμος ὥστε παρθένου ἀβρᾶς· ὅθεν καλεῖν Κουρήτα λοιπὸν ἤνεσαν. Ἀγάθων δὲ περὶ τῶν αὐτῶν φησι· τοὺς τὴν Πρώνακτος θυγατέρα μνηστεύοντας τοῖς τε λοιποῖς πᾶσιν ἐξησκημένους ἐλθεῖν καὶ κομώντας τὰς κεφαλὰς, ἐπεὶ δ' ἀπέτυχον τοῦ γάμου, κόμας ἐκειράμεθα, φησί, μάρτυρας τρυφῆς, ἥ που ποθεῖνόν χρῆμα παιζούσῃ φρενί.

ἐπώνυμον γοῦν εὐθὺς ἔσχομεν κλέος Κουρήτες εἶναι, κουρίμου χάριν τριχός. καὶ ἐν Ἰταλίᾳ δὲ Κυμαῖοι ἐτρύφων χρυσοφοροῦντες καὶ ἀνθινὰ φοροῦντες καὶ μετὰ γυναικῶν εἰς τοὺς ἀγροὺς ἐξίόντες ἐπὶ ζευγῶν ὀχούμενοι. ὅτι Νινύας ὁ Νίνου καὶ Σεμιράμιδος ἔνδον μένων καὶ τρυφῶν ὑπ' οὐδενὸς ἐωρᾶτο, εἰ μὴ ὑπὸ τῶν εὐνούχων καὶ τῶν ιδίων γυναικῶν. τοιοῦτος καὶ Σαρδανάπαλος ὁ Ἀνακунδαράζω ἢ Ἀναβαραζάρου. ὅτε δὴ Ἀρβάκης ὁ Μῆδος εἰς τῶν ὑπ' αὐτὸν στρατηγῶν διεπράξατο δι' εὐνούχου θεάσασθαι Σαρδανάπαλον καὶ μόλις αὐτῷ ἐπετράπη ἐκείνου θελήσαντος, ὡς εἰσελθὼν εἶδεν αὐτὸν ἐψιμυθιωμένον καὶ κεκοσμημένον γυναικιστὶ καὶ μετὰ τῶν παλλακίδων ξαίνοντα πορφύραν ἀναβάδην τε μετ' αὐτῶν καθήμενον γυναικειάν τε στολὴν ἔχοντα κατεξυρημένον τὸν πώγωνα καὶ κατακεκισσηρισμένον—ἦν δὲ καὶ γάλακτος λευκότερος καὶ ὑπεγέγραπτο τοὺς ὀφθαλμούς, Δοῦρις μὲν φησιν—ἀγανακτήσας εἰ τοιοῦτος αὐτῶν βασιλεὺς συγκεντήσας αὐτὸν ἀνείλεν. Κτησίας δὲ φησιν εἰς πόλεμον καταστῆναι τῷ Ἀβράκῃ ἀθροίσαντα πολλὴν στρατιάν καὶ καταλυθέντα ἑαυτὸν ἐμπρῆσαι ἐν τοῖς βασιλείοις πυρὰν νήσαντα ὕψος τεσσάρων πλέθρων, ἐφ' ἧς ἐπέθηκε χρυσᾶς κλίνας ἑκατὸν καὶ πεντήκοντα καὶ ἴσας τραπέζας καὶ ταύτας χρυσᾶς. ἐποίησε δὲ ἐν τῇ πυρᾷ καὶ οἶκημα ἑκατόμποδον ἐκ ξύλων κἀνταῦθα κλίνας ὑπεστόρεσεν αἷς κατεκλίθη αὐτὸς καὶ ἡ γυνὴ καὶ αἱ παλλακίδες. τοὺς γὰρ τρεῖς υἱοὺς καὶ δύο θυγατέρας ὀρῶν τὰ πράγματα κακούμενα πεπόμεναι εἰς Νίνον, δούς αὐτοῖς τρισχίλια χρυσίου τάλαντα· ἐπεστέγασε δὲ τὸ οἶκημα δοκοῖς μεγάλαις καὶ παχεύαις, ἔπειτα ἐν κύκλῳ περιέθηκε πολλὰ ξύλα καὶ παχέα, ὡς μὴ εἶναι ἔξοδον. ἐνταῦθα ἐπέθηκε χρυσίου μυριάδας χιλίας, ἀδας ἀργυρίου τάλαντων μυρίας, ἱμάτια, πορφύρας καὶ στολὰς παντοδαπὰς, ἔπειτα ὑφάψαι ἐκέλευσε τὴν πυρὰν, καὶ ἐκαίετο ἰε' ἡμέρας. οἱ δὲ ἐθαύμαζον ὀρῶντες τὸν καπνὸν καὶ ἐδόκουν θυσίας ἐπιτελεῖν· ταῦτα δὲ μόνοι ἥδεσαν οἱ εὐνούχοι. καὶ οὕτως ἐκτόπως ἡδυπαθήσας ὡς ἐνῆν γενναίως ἐτελεύτησεν. οὗτος τοῖς πορίσασιν αὐτῷ ἡδύ τι βρῶμα ἄθλα ἐτίθει νοῦν οὐκ ἔχων. οὗ καὶ ἐπιγέγραπται τῷ μνήματι· Σαρδανάπαλος Ἀνακунδαράζω Ἀγχιάλῃν ἔδειμε καὶ Ταρσὸν μιῇ ἡμέρῃ, ἀλλὰ νῦν τέθνηκεν. ἐπιγέγραπται δὲ καὶ ἐν λιθίνῃ στήλῃ Χαλδαικοῖς γράμμασιν ὁ μετενεγκὼν Χοιρίλος ἔμμετρον ἐποίησεν· ἐγὼ δ' ἐβασίλευσα καὶ ἄχρι ἐώρων τοῦ ἡλίου φῶς, ἔπιον, ἔφαγον, ἡφροδισίασα, εἰδὼς τὸν τε χρόνον ὄντα βραχὺν ὃν ζῶσιν οἱ ἄνθρωποι καὶ τοῦτον πολλὰς ἔχοντα μεταβολάς, καὶ ὅτι ὢν ἂν καταλίπω ἀγαθῶν ἄλλοι ἔξουσι τὰς ἀπολαύσεις. διὸ κἀγὼ ἡμέραν οὐδεμίαν παρέλιπον τοῦτο ποιῶν. Κλείταρχος δὲ ἀποπεσόντα τῆς τῶν Σύρων ἀρχῆς αὐτόν φησι γήρᾳ τελευτῆσαι. Ἀριστόβουλος δὲ ἐν Ἀγχιάλῃ φησὶν ἐστάναι τύπον Σαρδαναπάλου λίθινον συμβεβληκότα τῆς δεξιᾶς χειρὸς τοὺς δακτύλους ὡς ἂν ἐπικροτοῦντα, ἐπιγεγράφθαι δ' αὐτῷ Ἀσσυρίοις γράμμασι· Σαρδανάπαλος Ἀνακунδαράζου παῖς Ἀγχιάλῃν καὶ Τάρσον ἔδειμεν ἡμέρῃ μιᾷ.

ἔσθιε, πίνε, παῖζε· ὡς τᾶλλα τούτου οὐκ ἄξια, ἔοικε δὲ λέγειν τοῦ ἀποκροτήματος. καὶ δεικνύει ἐνταῦθα οἷου καταγέλωτος ἄξια τὰ τῶν ἀνθρώπων πράγματα οὐκ ἄξια ὄντα ψόφου δακτύλων ὃν χορεύων πεποιήται. διετεθρυπτο δὲ καὶ ὁ Φρυξ Ἀνδρόκοτος, ὃς ἀνθινὴν ἐνεδέδυτο ἐσθῆτα καὶ γυναικὸς ἐκοσμεῖτο εὐπρεπέστερον. Σάγαρις δὲ ὁ Μαρυανδηνὸς ὑπὸ τρυφῆς ἐσιτεῖτο μέχρι μὲν γήρως ἐκ τοῦ τῆς τιτθῆς στόματος, ἵνα μὴ μασώμενος πονέσειεν. οὐ πώποτε δὲ τὴν χεῖρα κατωτέρω τοῦ ὀμφαλοῦ προσηνέγκατο, φησὶ Κλέαρχος. Ἀριστοτέλης δὲ Ξενοκράτην τὸν Χαλκηδόνιον σκώπτων, ὅτι οὐρῶν οὐ προσῆγε τὴν χεῖρα τῷ αἰδοίῳ, ἔλεγε· χεῖρες μὲν ἀγναί, φρὴν δ' ἔχει μίασμά τι. Ἀννάρῳ δὲ τῷ Βαβυλωνίῳ στολὴ καὶ κόσμος ἦν γυναικεῖος καὶ βασιλέως ὄντι δούλῳ εἰσήεσαν εἰς τὸ δεῖπνον πεντήκοντα καὶ ἑκατὸν ψάλλουσαι καὶ ᾄδουσαι γυναῖκες· ἱστορεῖ Κτησίας. ἐτρύφα δὲ καὶ Νίνος ὁ Ἀσσύριος, ὃς κατὰ τὸν Κολοφώνιον Φοίνικα χρυσίου τάλαντα εἶχε πολλῷ πλείονα Κασπίης ψάμμου, ὃς οὐκ ἴδ' ἀστέρα, φησὶν, οὐ μύθη, οὐ δικασπόλος ἦν, οὐ λεωλογεῖν ἐμάνθανεν, οὐκ ἀμιθρῆσαι, ἀλλ' ἦν ἄριστος ἐσθίειν τε καὶ πίνειν

κῆρᾱν, τὰ δ' ἄλλα πάντα κατὰ πετρῶν ὥθει. ὥς δ' ἀπέθαν' ὠνήρ, πᾶσιν κατέλιπε ῥῆσιν· ἐγὼ Νίνος πάλαι ποτ' ἐγενόμην πνεῦμα, νῦν δ' οὐκ ἔτ' οὐδέν, ἀλλὰ γῇ πεποίημαι. ἔχω δ' ὀκόσον ἔδεσα χῶκος' ἐράσθην. τὰ δ' ὄλβι' ἡμῶν δῆιοι συνελθόντες φέρουσιν, ὡμὸν ἔριφον αἱ Βάκχαι. ἐγὼ δ' ἐς Ἀιδην οὔτε χρυσὸν οὔθ' ἵππον οὔτ' ἀργυρῇν ἄμαξαν ὥχόμην ἔλκων. Στράτων δὲ ὁ Σιδώνιος βασιλεύς, ὥς φησι Θεόπομπος, ἡδυπαθείᾳ πάντας ὑπερέβαλεν οὐδὲν τῆς Φαιάκων τρυφῆς ἀποδέων, πλὴν ὅσον οἱ μὲν μετὰ τῶν οἰκείων γυναικῶν καὶ θυγατέρων ἐποιοῦντο τοὺς πότους, ὃ δὲ μετ' αὐλητρίδων καὶ ψαλτριῶν καὶ κιθαριστριῶν, ὧν αἱ μὲν ἐκ Πελοποννήσου μετὰ πεμπτοὶ ἦσαν, αἱ δ' ἐξ Ἰωνίας, αἱ δ' ἐκ πάσης τῆς Ἑλλάδος, ἦν μὲν οὖν οὗτος καὶ φύσει δοῦλος τῶν ἡδονῶν, ἐφιλοτιμεῖτο δὲ καὶ ἡμιλλᾶτο καὶ πρὸς Νικοκλέα τὸν τῆς ἐν Κύπρῳ Σαλαμῖνος βασιλέα ἀσελγῇ καὶ αὐτὸν ὄντα καὶ τρυφῶντα. ἀπέθανον οὖν ἀμφοτέρω βιαίως. καὶ Κότυς δὲ πάντων βασιλέων τῶν ἐν Θράκῃ μάλιστα, φησὶν ὁ αὐτός, πρὸς ἡδυπαθείας καὶ τρυφᾶς ὥρμησε, καὶ περιῶν τὴν χώραν ὅπου κατίδοι τόπους δένδρεσι συσκίους καὶ καταρρύτους ὕδασι, τούτους κατεσκεύασεν ἐστιατόρια· καὶ φοιτῶν εἰς ἐκάστους ὅτε τύχοι ἔθυε καὶ ἦν μακαριστὸς ἕως εἰς Ἀθηναῖν πλημμελεῖν ἐπεχείρησεν. δεῖπνον οὖν ποτε κατεσκεύασεν ὥς γαμουμένης αὐτῷ τῆς Ἀθηναῖς, καὶ θάλαμον κατασκευάσας ἀνέμενεν αὐτὴν μεθύων.

2,2 86

ἥδη δ' ἔκφρων γενόμενος ἔπεμπε δορυφόρον ὀψόμενον εἰ παραγέγονεν εἰς τὸν θάλαμον. ὥς δ' ἐκεῖνος εἶπε μηδένα εἶναι ἐν τῷ θαλάμῳ τοξεύσας τοῦτον ἀπέθανεν. καὶ ἄλλον δεῦτερον ἐπὶ τοῖς αὐτοῖς, ἕως ὁ τρίτος συνεῖς παραγενόμενος ἔφη πάλαι τὴν θεὸν αὐτὸν ἀναμένειν. οὗτός ποτε καὶ τὴν ἑαυτοῦ γυναῖκα ζηλοτυπήσας ἀνέτεμε τὴν ἄνθρωπον ἀπὸ τῶν αἰδοίων ἀρξάμενος. ὅτι Χαβρίας ὁ Ἀθηναῖος μὴ δυνάμενος ἐν τῇ πόλει ζῆν ἀπεδήμησε τὰ μὲν διὰ τὴν ἀσέλγειαν αὐτοῦ τὴν περὶ τὸν βίον, τὰ δὲ διὰ τοὺς Ἀθηναίους· πᾶσι γάρ εἰσι χαλεποί· διὸ καὶ εἴλοντο αὐτῶν οἱ ἔνδοξοι ἔξω τῆς πόλεως καταβιοῦν, Ἰφικράτης μὲν ἐν Θράκῃ, Κόνων δ' ἐν Κύπρῳ, Τιμόθεος ἐν Λέσβῳ, αὐτὸς δ' ὁ Χαβρίας ἐν Αἰγύπτῳ, Χάρης δὲ ἐν Σιγείῳ. ὃν Χάρητα νωθρόν τε ὄντα καὶ βραδύν καὶ πρὸς τρυφὴν ἥδη ζῶντα, ὃς καὶ στρατευόμενος αὐλητρίδας περιήγετο καὶ ψαλτρίδας καὶ πεζᾶς ἐταῖρας, καὶ τῶν εἰσφερομένων εἰς τὸν πόλεμον τὰ μὲν εἰς ταύτην τὴν ὕβριν ἀνήλiske, τὰ δ' Ἀθήνησι κατέλειπε τοῖς τε λέγουσιν καὶ τὰ ψηφίσματα γράφουσιν. ἡγάπων οἱ πολῖται, καὶ δικαίως· καὶ γὰρ αὐτοὶ τοῦτον τὸν τρόπον ἔζων, ὥς τοὺς μὲν νέους ἐν τοῖς αὐλητρίδιοις παρὰ ταῖς ἐταῖραις διατρίβειν, τοὺς δὲ μικρῷ ἐκείνων πρεσβυτέρους ἐν κύβοις, τὸν δὲ δῆμον ἅπαντα πλείω καταναλίσκειν εἰς τὰς κοινὰς ἐστιάσεις καὶ κρεανομίας ἥπερ εἰς τὴν τῆς πόλεως διοίκησιν. οὗτος ὁ Χάρης ποτὲ πολυτελῶς Ἀθηναίους ἐδείπνισεν ἐν τῇ ἀγορᾷ θύσας τὰ ἐπινίκια τῆς πρὸς τοὺς Φιλίππου ξένους μάχης ὧν ἡγεῖτο Ἀδαῖος ὁ Ἀλεκτροῦν ἐπικαλούμενος· περὶ οὗ Ἡρακλείδης ὁ κωμικὸς λέγει· Ἀλεκτροῦνα τὸν τοῦ Φιλίππου λαβὼν κοκκύζοντα καὶ πλανώμενον ἄωρὶ κατέκοψεν· οὐ γὰρ εἶχεν οὐδέπω λόφον. κᾶτα κόψας μάλα συχνοὺς ἐδείπνισε Χάρης Ἀθηναίους τόθ', ὥς γενναῖος ἦν. ὅτι Ἱππίας καὶ Ἱππαρχος κωμασταὶ ἦσαν, ὅθεν βαρεῖα αὐτῶν ἐγένετο ἡ ἀρχή. καίτοι ὁ πατὴρ αὐτῶν Πεισίστρατος μετρίως ἐχρῆτο ταῖς ἡδοναῖς, ὥστ' οὐδ' ἐν τοῖς χωρίοις ἢ τοῖς κήποις φύλακας ἐφίστα, ὥς φησι Θεόπομπος, ἀλλ' εἶα τὸν βουλόμενον εἰσιόντα ὀπωρίζεσθαι καὶ λαμβάνειν εἴ τινος δέοιτο τῶν ἐν τοῖς χωρίοις. εἶτα τὴν οἰκίαν παρῆχε κοινὴν ἅπασιν· καὶ δεῖπνον αἰεὶ εὐτελὲς παρεσκευάζετο πολλοῖς ἀνθρώποις. ἐθεράπευε δὲ καὶ τοὺς αὐτοῦ τι δεομένους, καὶ φασιν ὥς περιήγετο αἰεὶ νεανίσκους δύο ἢ τρεῖς ἔχοντας κέρματα τούτοις τε διδόναι προσέταττεν, ὁπότε τις προσέλθοι αὐτῷ δεόμενος. καὶ φασὶ μὲν αὐτὸν καὶ εἰς ταφὴν εἰσφέρειν. ποιεῖν δὲ τοῦτο καὶ ὅτε τῶν πολιτῶν τινα ἴδοι κακῶς ἡμφιεσμένον. ἐκ δὲ τούτων πάντων ἡυδοκίμει καὶ πρῶτος ἦν τῶν πολιτῶν. ἐγένετο δὲ καὶ βαρὺς ἐν πολλοῖς, ὅπου καὶ τὸ Ἀθήνησι Διονυσίου πρόσωπον ἐκείνου φασὶ τινες εἰκόνα. ὅτι ὁ Ὀλύμπιος Περικλῆς ἀπαλλάξας ἐκ τῆς

οἰκίας τὴν γυναῖκα ᾧκει μετ' Ἀσπασίας τῆς ἐκ Μεγάρων ἐταίρας καὶ τὸ πολὺ τῆς οὐσίας εἰς ταύτην κατανάλωσε.

2,2 87

Θεμιστοκλῆς δὲ οὕτω Ἀθηναίων μεθυσκομένων οὐδ' ἐταίραις χρωμένων ἐκφανῶς τέθριππον ζεύξας ἐταιρίδων διὰ τοῦ Κεραμείου πληθύνοντος ἐωθινὸς ἤλαυνεν· ἀμφιβόλως δ' αὐτὸ εἶρηκεν Ἰδομενεύς, εἴτε ἐταίρας τέσσαρας συνυπέζευξεν ὡς ἵππους εἴτ' ἀνεβίβασεν αὐτὰς ἐπὶ τὸ τέθριππον. οὗτος τρίκλινον οἰκοδομησάμενος περικαλλέστατον ἀγαπᾶν ἔφη, εἰ τοῦτον φίλων πληρώσειεν, φησὶ Κλέαρχος. ὅτι ὁ παρὰ τῇ παροιμίᾳ περιφόρητος Ἀρτέμων οὕτως ἐκλήθη διὰ τὸ τρυφερῶς βιῶν· καίτοι πρῶην, ὡς Ἀνακρέων φησὶ, πένης ἦν ψιλὸν μὲν ἔχων περὶ πλευρῇσι βοὸς νεόπλυτον εἴλυμα κακῆς ἀσπίδος, ἀρτοπώλησι καὶ ἐθελοπόρνοισιν ὁμιλέων, κίβδηλον εὐρίσκων βίον, πολλὰ μὲν ἐν δουρὶ τιθεὶς αὐχένα, πολλὰ δ' ἐν τροχῷ, πολλάκις δὲ κόμην πώγωνά τ' ἐκτετιλμένος. μέμνηται δ' αὐτοῦ Χαμαιλέων ὁ Ποντικός· ξανθῇ δ' Εὐρυπύλῃ μέλει ὁ περιφόρητος Ἀρτέμων. περὶ δὲ τοῦ καλοῦ Ἀλκιβιάδου Σάτυρος ἱστορῶν φησὶ· λέγεται ὅτι ἐν Ἰωνίᾳ μὲν ὦν ἐφαίνετο τρυφερώτερος, ἐν Θήβαις δὲ σωμασκῶν καὶ γυμναζόμενος τῶν Θηβαίων αὐτῶν μᾶλλον Βοιωτίας, ἐν Θετταλίᾳ δὲ ἵπποτροφῶν καὶ ἥνιοχῶν τῶν Ἀλευαδῶν ἵππικώτερος, ἐν Σπάρτῃ δὲ καρτερίαν καὶ ἀσφάλειαν ἐπιτηδεύων ἐνίκα τοὺς Λάκωνας, ὑπερῆρε δὲ καὶ τὴν τῶν Θρακῶν ἀκρατοποσίαν. τὴν δὲ αὐτοῦ γυναῖκα πειρῶν ὡς ἕτερος ἔπεμψε αὐτῇ χιλίους δαρεικοὺς. κάλλιστος δὲ ὦν τὴν μορφήν κόμην τε ἔτρεφεν ἐπὶ πολὺ τῆς ἡλικίας καὶ ὑποδήματα παρηλλαγμένα ἐφόρει, ἃ ἀπ' αὐτοῦ ἀλκιβιάδης καλεῖται. ὅτε δὲ χορηγοίη πομπέων ἐν πορφυρίδι εἰσιὼν εἰς τὸ θέατρον ἐθαυμάζετο οὐ μόνον ὑπὸ τῶν ἀνδρῶν ἀλλὰ καὶ ὑπὸ τῶν γυναικῶν. Ἀντισθένης δὲ ὁ Σωκρατικός ὡς ἂν αὐτόπτης αὐτοῦ γεγονὼς ἰσχυρὸν αὐτὸν καὶ ἀνδρῶδη καὶ ἀπαίδευτον καὶ τολμηρὸν καὶ ὠραῖον ἐφ' ἡλικίας γενέσθαι φησὶν. ὅτε δὲ εἰς ἀποδημίας στέλλοιτο, τέσσαρσι τῶν συμμαχίδων πόλεων ὡς θεραπαίναις ἐχρήτο. σκηνὴν μὲν γὰρ αὐτῷ Περσικὴν ἔπησσον Ἐφέσιοι, τροφὴν δὲ τοῖς ἵπποις αὐτοῦ Κῖοι παρείχον, ἱερεῖα δὲ παρίστασαν εἰς θυσίας καὶ κρεανομίας Κυζικηνοί, Λέσβιοι δὲ οἶνον παρείχον καὶ τᾶλλα τὰ πρὸς τὴν καθ' ἡμέραν δίαιταν. ἀφικόμενος δ' ἐν Ὀλυμπίᾳ δύο πίνακας ἀνέθηκεν, Ἀγλαοφῶντος γραφήν· ὦν ὁ μὲν εἶχεν Ὀλυμπιάδα καὶ Πυθιάδα στεφανούσας αὐτόν, ἐν δὲ θατέρῳ Νεμέα ἦν καθημένη καὶ ἐπὶ τῶν γονάτων αὐτῆς Ἀλκιβιάδης, καλλίων φαινόμενος τῶν γυναικείων προσώπων. καὶ στρατηγῶν δὲ ἔτι καλὸς εἶναι ἤθελεν· ἀσπίδα γοῦν εἶχε χρυσοῦ καὶ ἐλέφαντος πεποιημένην, ἐφ' ἧς ἦν ἐπίσημον Ἔρωσ κεραυνὸν ἡσकुλημένος. ἐπικωμάσας δὲ ποτε εἰς Ἄνυτον ἐραστὴν ὄντα καὶ πλούσιον, συνεπικωμάζοντος καὶ Θρασύλλου, προπιῶν τῷ Θρασύλλῳ τὰ ἡμίση τῶν ποτηρίων ἐκέλευσε τοὺς ἀκολουθοὺς ἀποφέρειν πρὸς τὸν Θράσυλλον πένητα ὄντα.

2,2 88

λεγόντων δὲ τινῶν ἀγνώμονα εἶη πεποιηκὼς Ἀλκιβιάδης, ὁ Ἄνυτος ἐλευθερίως καὶ ἐρωτικῶς οὐ μὰ Δί', ἔφη, ἀλλ' εὐγνώμονεστάτα. ἔχων γὰρ ἐξουσίαν πάντα λαβεῖν τὰ ἡμίση κατέλιπεν. ὅτι Ἀξίοχος καὶ Ἀλκιβιάδης εἰς Ἑλλήσποντον ἐκπλεύσαντες ἔγημαν ἐν Ἀβύδῳ δύο ὄντε Μεδοντιάδα τὴν Ἀβυδηνὴν καὶ ξυνωκείτην. καὶ γίνεται αὐτοῖν θυγάτηρ, ἣν οὐκ ἔφαντο δύνασθαι γνῶναι ὁποτέρου εἶη. ἐπεὶ δὲ ἦν ἀνδρὸς ὠραία, ξυνεκοιμῶντο καὶ ταύτῃ, καὶ εἰ μὲν χρῶτο καὶ ἔχοι Ἀλκιβιάδης, Ἀξιόχου ἔφασκε εἶναι θυγατέρα· εἰ δὲ Ἀξίοχος, Ἀλκιβιάδου. περὶ τούτου Φερεκράτης φησὶν· οὐκ ὦν ἀνὴρ γὰρ Ἀλκιβιάδης, ὡς δοκεῖν, ἀνὴρ ἀπασῶν τῶν γυναικῶν ἐστὶ νῦν. ἐν Σπάρτῃ δ' ὦν ἔφθειρε τὴν Ἀγιδος τοῦ βασιλέως γυναῖκα Τιμαίαν οὐκ ἀκрасίας ἔνεκα φάσκων συνελθεῖν, ἀλλ' ἵν' ὁ γενόμενος ἐξ αὐτοῦ βασιλεύσῃ Σπάρτης καὶ οὐκέτι λέγωνται οἱ βασιλεῖς ἀφ' Ἡρακλέους ἀλλ' ἀπ' Ἀλκιβιάδου. στρατηγῶν δὲ συμπεριήγετο Τιμάνδραν τε τὴν Λαίδος τῆς Κορινθίας μητέρα καὶ Θεοδότην τὴν Ἀττικὴν ἐταίραν. μετὰ δὲ τὴν φυγὴν κυρίους Ἀθηναίους ποιήσας τοῦ Ἑλλησπόντου καὶ πλείους τῶν πεντακισχιλίων Πελοποννησίους λαβὼν ἀνέπεμψεν εἰς Ἀθήνας. κατιῶν τε μετὰ ταῦτα εἰς τὴν πατρίδα

ἔστεφάνωσε τὰς Ἀττικὰς τριήρεις θαλλῶ καὶ μίτραις καὶ ταινίαις ναῦς ἄγων αἰχμαλώτους ἠκρωτηριασμένας εἰς διακοσίας ἱπαγωγούς τε ἄγων σκύλων καὶ ὄπλων Λακωνικῶν τε καὶ Πελοποννησιακῶν μεστὰς εἰσέπλει. ἡ δὲ τριήρης ἐφ' ἧς αὐτὸς κατέπλει μέχρι μὲν τῶν κλείθρων τοῦ Πειραιέως προέτρεχεν ἀλουργοῖς ἰστίοις ὡς δ' ἐντὸς ἦν καὶ τὰς κώπας ἔλαβον οἱ ἐρέται, Χρυσόγονος μὲν ἤλπει τὸ τριηρικὸν ἐνδεδυκῶς τὴν Πυθικὴν στολὴν, Καλλιπίδης δὲ ὁ τραγωδὸς ἐκέλευε τὴν ἐπὶ τῆς σκηνῆς στολὴν ἡμφιεσμένος. διὸ καὶ χαριέντως εἶπέ τις· οὐτ' ἂν δύο Λυσάνδρους ὑπήνεγκεν ἡ Σπάρτη οὐτ' ἂν δύο Ἀλκιβιάδας Ἀθηναῖοι. ἐμιμεῖτο δὲ τὸν Πausanίου μηδισμόν καὶ καθομιλῶν Φαρνάβαζον τὴν Περσικὴν ἐνεδύσατο στολὴν καὶ τὴν Περσικὴν ἔμαθε φωνὴν καθὰ καὶ Θεμιστοκλῆς. φασὶ δ' ὅτι καὶ Πausanίας ὁ Σπαρτιάτης βασιλεὺς καταθέμενος τὸν πάτριον τρίβωνα Περσικὴν στολὴν ἐνεδύετο. καὶ Ἀλέξανδρος δὲ ὡς τῆς Ἀσίας ἐκυρίευσεν. Δημήτριος δὲ πάντας ὑπερέβαλλεν· τὴν μὲν γὰρ ὑπόδεσιν ἦν εἶχε κατεσκεύαζεν ἐκ πολλοῦ δαπανήματος ἐκ τε χρυσοῦ καὶ πολυτελεστάτης πορφύρας καὶ πόλου ἀστέρας ἔχοντος καὶ τὰ δώδεκα ζῳδια. μίτραν δὲ χρυσόπαστον καυσίας ἀλουργῇ οὖσαν ἔσφιγγε ἐπὶ τῶν νώτων. γινομένων δὲ τῶν Δημητρίων Ἀθήνησιν ἐγράφετο ἐπὶ τοῦ προσκηνίου ἐπὶ τῆς Οἰκουμένης ὀχούμενος. ὅτι Πausanίας περὶ Πλαταιᾶς νικήσας Μαρδόνιον, τὰ τῆς Σπάρτης ἐξελθὼν νόμιμα καὶ εἰς ὑπερηφανίαν ἐπιδούς, περὶ Βυζάντιον διατρίβων τὸν χαλκοῦν Ποσειδῶνος κρατῆρα ἐτόλμησε ἐπιγράψαι ὡς αὐτὸς ἀναθεῖς.

2, 2 89

καὶ Φάραξ δὲ ὁ Λάκων οὕτως ἀσελγῶς καὶ χύδην ἐχρήσατο ταῖς ἡδοναῖς ὡς μᾶλλον αὐτὸν ὑπολαμβάνεσθαι Σικελιώτην διὰ ταύτην ἢ Σπαρτιάτην. καὶ Ἀρχίδαμος δὲ ὁ Λάκων ἀποστάς τῆς πατρίου διαίτης συνειθίσθη ξενικῶς καὶ μαλακῶς. διὸ οὐκ ἡδύνατο τὸν οἶκοι βίον ὑπομένειν, ἀλλ' ἐσπούδαζεν αἰεὶ δι' ἀκρασίαν ἔξω διατρίβειν. καὶ Ταραντίνους πρεσβευσασμένους περὶ συμμαχίας συνεξήλθε βοηθός· κακεῖ ἐν πολέμῳ ἀποθανὼν οὐδὲ ταφῆς κατηξιώθη, καίτοι Ταραντίνων πολλὰ ὑποσχομένων τοῖς πολεμίοις ὑπὲρ τοῦ ἀνελέσθαι τὸ σῶμα. Πτολεμαῖος δὲ ὁ δεῦτερος Αἰγύπτου βασιλεύσας, ὡς φησι Φύλαρχος, πάντων σεμνότατος γενόμενος καὶ παιδείας ἐπιμεληθεὶς οὕτω διεφθάρη ὑπὸ τρυφῆς ὡς τὸν πάντα χρόνον ὑπολαβεῖν βιώσεσθαι καὶ λέγειν ὅτι μόνος εὖροι τὴν ἀθανασίαν. κατατεινόμενος οὖν ὑπὸ ποδάγρας ὡς ποτ' ἐρράϊσε καὶ κατεῖδε τοὺς Αἰγυπτίους περὶ τὸν ποταμὸν ἀριστοποιουμένους καὶ τὰ τυχόντα προσφερομένους ἐπὶ τῆς ἄμμου χύδην ἐρρίμμενους, εἶπεν· ὦ τάλας ἐγώ, τὸ μηδὲ τούτων ἓνα γενέσθαι. ὅτι Ἰππόνικος ὁ Διομνήστου τοσοῦτον ἦν πλούσιος ἀπὸ χρημάτων Ἐρετριέως τινὸς στρατηγοῦ, ἃ διέλαθεν ἔχων ὁ Διομνήστος μετὰ τελευτὴν αὐτοῦ, ὥστε Ἀθηναῖοις αἰτῆσαι ἐν ἀκροπόλει τόπον, ἵν' οἰκοδομήσῃται τοῖς χρήμασιν ὅπου κείσεται, λέγων ὡς οὐκ ἀσφαλὲς ἐν ἰδιωτικῇ οἰκίᾳ πολλὰ χρήματα εἶναι. καὶ ἔδοσαν Ἀθηναῖοι· νουθετηθεὶς δ' ὑπὸ τῶν φίλων μετενόησεν. τούτων οὖν τῶν χρημάτων Καλλίας κύριος γενόμενος καὶ πρὸς ἡδονὴν βιώσας—ποῖοι γὰρ οὐ κόλακες περὶ αὐτὸν ἦσαν—τέλος μετὰ γραδίου βαρβάρου διατελῶν καὶ τῶν ἀναγκαίων ἐνδεὴς ὦν τὸν βίον ἐτελεύτησεν. τὸν δὲ Νικίου τοῦ Περγασῆθεν πλοῦτον καὶ τὸν Ἰσχομάχου Ἀτοκλῆς καὶ Ἐπικλῆς ἀπώλεσαν, οἱ μετ' ἀλλήλων ζῆν προελόμενοι καὶ πάντ' ἐν ἐλάττονι ποιούμενοι τῆς ἡδονῆς. οἱ, ἐπεὶ πάντα κατανάλωσαν, κώνειον πιόντες ἀπέθανον. ὅτι Ἀλεξάνδρῳ χρυσοῦς ἔκειτο θρόνος ἐν παραδείσῳ καὶ κλῖναι ἀργυρόποδες, ἐφ' ὧν καθεζόμενος ἐχρημάτιζε μετὰ τῶν ἐταίρων. ἐφόρει δ' ἐν τοῖς δείπνοις, ὅτε μὲν τὴν τοῦ Ἀμμωνος πορφυρίδα καὶ περισχιδῇ καὶ κέρατα καθάπερ ἐκεῖνος, ὅτε δὲ τὴν τῆς Ἀρτέμιδος, ἦν καὶ ἐπὶ τοῦ ἄρματος ἐφόρει πολλάκις, ὑποφαίνων ἄνωθεν τῶν ὤμων τὸ τε τόξον καὶ τὴν σιβύνην, ἐνίοτε δὲ καὶ τὴν τοῦ Ἑρμοῦ τὰ τε πέδιλα καὶ τὸν πέτασον ἐπὶ τῇ κεφαλῇ καὶ τὸ κηρύκειον ἐν τῇ χειρὶ, πολλάκις δὲ καὶ λεοντὴν καὶ ρόπαλον ὡς Ἡρακλῆς. τί οὖν θαυμαστόν, εἰ καὶ Κόμοδος ὁ αὐτοκράτωρ ἐπὶ τῶν ὀχημάτων παρακείμενον εἶχε τὸ Ἡράκλειον ρόπαλον ὑπεστρωμένης αὐτῷ λεοντῆς καὶ Ἡρακλῆς καλεῖσθαι ἤθελεν, Ἀλεξάνδρου τοῦ Ἀριστοτελικοῦ τοσοῦτοις

αὐτὸν ἀφομοιοῦντος θεοῖς, ἀτὰρ καὶ τῇ Ἀρτέμιδι· ἔρρανε δὲ Ἀλέξανδρος καὶ μύρῳ σπουδαίῳ καὶ οἴνῳ εὐώδει τὸ δάκρυον.

2, 2 90

ἐθυμιάτω δὲ αὐτῷ σμύρνα καὶ τᾶλλα θυμιάματα· εὐφημία δὲ καὶ σιγὴ κατεῖχε πάντας ὑπὸ δέους τοὺς παρόντας. ἀφόρητος γὰρ ἦν καὶ φονικός· ἐδόκει γὰρ εἶναι μελαγχολικός, ὅτε δ' εἶλε Δαρεῖον, γάμους συνετέλεσεν ἑαυτοῦ τε καὶ ἄλλων φίλων ἐνενήκοντα ἐν οἴκῳ ἑκατοντακλίνῳ. ἦν δ' ἐκάστη κλίνη κεκοσμημένη στολῇ γαμικῇ εἴκοσι μνῶν ἀργυρᾶ· ἡ δὲ αὐτοῦ χρυσόπους ἦν. συμπάρελαβεν δὲ εἰς τὸ συμπόσιον καὶ τοὺς ἰδιοξένους ἅπαντας καὶ κατέκλινεν ἀντιπροσώπους ἑαυτῷ καὶ τοῖς ἄλλοις νυμφίοις τήν τε πεζὴν καὶ ναυτικὴν δύναμιν καὶ τὰς πρεσβείας καὶ τοὺς παρεπιδημοῦντας ἐν τῇ αὐλῇ. κατεσκεύαστο δὲ ὁ οἶκος μεγαλοπρεπῶς καὶ πολυτελῶς ἱματίοις καὶ ὀθονίοις πολυτελέσι καὶ πορφυροῖς καὶ φοινικοῖς χρυσοῦφέσιν. τοῦ δὲ μένειν τὴν σκηνὴν ὑπέκειντο κίονες εἰκοσαπήχεις περιχρῦσοι καὶ διάλιθοι καὶ διάργυροι. περιεβέβληντο δὲ ἐν τῷ περιβόλῳ πολυτελεῖς αὐλαῖαι ζωῳτοὶ καὶ διάχρῦσοι, κανόνας ἔχουσαι περιχρύσους καὶ περιαργύρους. τῆς δ' αὐλῆς ἦν τὸ περίμετρον στάδιοι τέσσαρες, ἐπὶ πέντε δὲ ἡμέρας ἐπετετέλεσθησαν οἱ γάμοι, καὶ ἐλειτούργησαν πάνυ πολλοὶ καὶ βαρβάρων καὶ Ἑλλήνων, καὶ οἱ ἀπὸ τῆς Ἰνδικῆς θαυματοποιοὶ ἦσαν διαπρέποντες καὶ ψιλοκιθαρισταὶ καὶ αὐλῳδοὶ καὶ ποιηταὶ τραγικοὶ τε καὶ κωμικοὶ, ὧν ἐκτίθεται ὁ ῥήτωρ οὗτος Ἀθηναῖος καὶ τὰ ὀνόματα. παρῆλθον δὲ καὶ οἱ πρότερον μὲν καλούμενοι Διονυσοκόλακες, τότε δὲ Ἀλεξανδροκόλακες διὰ τὰς τῶν δώρων ὑπερβολάς, ἐφ' οἷς καὶ ἦσθη Ἀλέξανδρος. οἱ δὲ πεμφθέντες στέφανοι τηνικαῦτα ὑπὸ τῶν πρεσβευτῶν καὶ τῶν λοιπῶν ταλάντων ἦσαν μυρίων πεντακισχιλίων. ἄλλοι δέ φασι καὶ ἐπὶ χρυσοῦς κλίνης κοιμᾶσθαι τὸν Ἀλέξανδρον καὶ αὐλητρίδας καὶ αὐλητὰς αὐτῷ αἰεὶ ἔπασθαι καὶ πίνειν ἄχρι τῆς ἑως. δειπνεῖν δὲ καὶ πρὸς σάλπιγγα ὥστε πᾶν εἰδέναι τὸ στρατόπεδον. τούτου καὶ οἱ ἐταῖροι ὑπερβαλλούσῃ τροφῇ ἐχρήσαντο. ὧν εἷς ὢν ὁ Ἄγνων χρυσοῦς ἥλους ἐν ταῖς κρηπίσι καὶ τοῖς ὑποδήμασιν ἐφόρει. Κλεῖτος δὲ χρηματίζων ἐπὶ πορφυρῶν ἱματίων διαπεριπατῶν τοῖς ἐντυχάνουσι διελέγετο. Περδίκκας δὲ καὶ Κρατερῶ φιλογυμναστοῦσιν ἠκολούθουν διφθέραι σταδιαῖαι τοῖς μεγέθεσιν, ὑφ' αἷς καταλαμβάνοντες τόπον ἐν ταῖς καταστροπεδείαις ἐγυμνάζοντο· ἠκολούθει δὲ αὐτοῖς καὶ ὑποζύγια πολλὰ κόνιν κομίζοντα πρὸς τὴν ἐν παλαίστραις χρεῖαν. Λεοννάτω δὲ καὶ Μενελάῳ φιλοκυνήγοις οὗσιν αὐλαῖαι σταδίων ἑκατὸν ἠκολούθουν, αἷς περιστάντες τὰς θήρας ἐκυνήγουν. τὰς δὲ χρυσᾶς πλατάνους καὶ τὴν χρυσοῦν ἄμπελον, ὑφ' ἣν οἱ Περσῶν βασιλεῖς ἐχρημάτιζον πολλάκις καθήμενοι, σμαραγδίνους βότρυς ἐχούσας καὶ τῶν Ἰνδικῶν ἀνθράκων ἐλάττους φησὶν ὁ Φύλαρχος φαίνεσθαι κατὰ πολλὰ τῆς καθ' ἡμέραν παρ' Ἀλεξάνδρῳ γινομένης δαπάνης.

2, 2 91

ἦν γὰρ αὐτῷ ἡ σκηνὴ κλινῶν ἑκατόν, χρυσοῖ δὲ κίονες πεντήκοντα κατεῖχον αὐτήν, οἱ δὲ ὑπερτείνοντες οὐρανίσκοι διάχρῦσοι ἦσαν. καὶ πρῶτοι μὲν Πέρσαι φ' ἡμελοφόροι περὶ αὐτήν ἐντὸς εἰστήκεσαν πορφυραῖς καὶ μηλίναις ἐσθῆσιν ἐξησκημένοι· μετὰ δὲ τοξόται χίλιοι φλόγινα καὶ ὑσγινοβαφῇ. καὶ κυάνεα ἔχοντες περιβόλαια. προειστήκεσαν δὲ τούτων ἀργυράσπιδες Μακεδόνες φ'. ἐν μέσῃ δὲ τῇ σκηνῇ χρυσοῦς δίφρος, ἐφ' οὗ καθήμενος Ἀλέξανδρος ἐχρημάτιζε τῶν σωματοφυλάκων πανταχόθεν ἐστηκότων. ἔξωθεν δὲ κύκλῳ τῆς σκηνῆς τὸ τῶν ἐλεφάντων ἄγλημα διεσκευασμένον ἐφειστήκει καὶ Μακεδόνες χίλιοι, εἴτα μύριοι Πέρσαι, τό τε τὴν πορφύραν ἔχον πλῆθος εἰς πεντακοσίους ἦν, οἷς Ἀλέξανδρος ἔδωκε φορεῖν τὴν στολὴν ταύτην. οὐδεὶς δὲ τῶν τοσούτων ἐτόλμα προσπορεύεσθαι Ἀλεξάνδρῳ· τοιοῦτον ἐγεγόνει τὸ περὶ αὐτὸν ἀξίωμα. ὅτι γράψαντος Ἀλεξάνδρου ταῖς ἐν Ἰωνίᾳ πόλεσι καὶ πρῶτοις Χίοις ὅπως αὐτῷ πορφύραν ἀποστείλωσιν, ἀναγνωσθείσης τῆς ἐπιστολῆς Χίοις παρὼν Θεόκριτος ὁ σοφὸς νῦν ἐγνωκέναι ἔφη τὸ παρ' Ὀμήρῳ εἰρημένον· ἔλαβε πορφύρεος θάνατος καὶ μοῖρα κραταιή. φησὶ Κλέαρχος περὶ Δαρείου ὡς ἀθλοθετῶν τοῖς τὰς ἡδονὰς αὐτῷ

γνωρίζουσιν ὑπὸ πάντων τῶν ἡδέων ἡττωμένην ἀπέδειξε τὴν βασιλείαν, καὶ καταγωνιζόμενος ἑαυτὸν οὐκ ᾔσθετο πρότερον ἢ τὸ σκῆπτρον ἕτεροι λαβόντες ἀνεκλήρυχθησαν. ὅτι Ἀντίοχος ὁ Γρυπὸς ἐπικαλούμενος τὰς ἐπὶ Δάφνῃ πανηγύρεις ἐπιτελῶν τὸ μὲν πρῶτον ἀναδόσεις ὀλομελῶν ἐποιεῖτο βρωμάτων, εἴτ' ἤδη καὶ ζώντων χηνῶν καὶ λαγῶν καὶ δορκάδων. ἀνεδίδου δὲ καὶ χρυσοῦς στεφάνους τοῖς δειπνοῦσι καὶ ἀργυρωμάτα καὶ θεράποντας καὶ ἵππους καὶ καμήλους. ἔδει τε ἀναβάντα ἐπὶ τὴν κάμηλον ἕκαστον πιεῖν καὶ λαβεῖν τε τὴν κάμηλον καὶ τὰ ἐπὶ τὴν κάμηλον καὶ τὸν παρεστῶτα παῖδα. καὶ Ἀντίοχος δὲ ὁ ἐπὶ Ἀρσάκην στρατεύσας ὑποδοχὰς ἐποιεῖτο καθ' ἡμέραν ὀχλικάς, ἐν αἷς χωρὶς τῶν ἀναλίσκομένων καὶ ἐκφατνιζομένων σωρευμάτων, φησὶ Ποσειδώνιος, ἕκαστος ἀπέφερε τῶν ἐστιατόρων ὀλομελῇ κρέα καὶ χερσαίων καὶ πτηνῶν καὶ θαλαττίων ζώων ἀδιαίρετα ἐσκευασμένα, ἅμαξαν πληρῶσαι δυνάμενα. Πολυκράτης δὲ ὁ Σαμίων τύραννος ὑπὸ τρυφῆς τὰ πάντα συνῆγε, κύνας μὲν ἐξ Ἡλείου, Μολοττικὰς καὶ Λακαίνας, αἴγας δὲ ἐκ Σκύρου καὶ Νάξου, ἐκ δὲ Μιλήτου καὶ Ἀττικῆς πρόβατα, ὅς δ' ἐκ Σικελίας. μετεστέλλετο δὲ καὶ τεχνίτας ἐπὶ μεγάλοις μισθοῖς. πρὸ δὲ τοῦ τυραννῆσαι κατασκευασάμενος στρωμνὰς πολυτελεῖς καὶ ποτήρια ἐπέτρεπε χρῆσθαι τοῖς ἢ γάμον ἢ μείζους ὑποδοχὰς ποιουμένοις. καίπερ δὲ ὢν τύραννος καὶ περὶ φαύλας ὁμιλίας ἐπτοημένος, ὥς καὶ ἀντερᾶν Ἀνακρέοντι τῷ ποιητῇ, ὅτε καὶ δι' ὀργὴν ἀπέκειρε τὸν ἐρώμενον, οὐδαμόθεν ἀναγέγραπται γυναικας ἢ παῖδας μεταπεμψάμενος. πρῶτος δὲ οὗτος ναῦς τινὰς πῆξας ἀπὸ τῆς πατρίδος Σαμίας ἐκάλεσεν. ἀπώλετο δὲ ζηλώσας, ὥς φησι Κλέαρχος, τὰ Λυδῶν μαλακά.

2, 2 92

ὃς τῷ Σαρδέων Ἀγκῶνι Γλυκεῖ προσαγορευομένῳ τὴν παρὰ Σαμίους λαύραν ἀντεσκεύαζε στενήν τινα οὔσαν καὶ γυναικῶν δημιουργῶν πληθύνουσαν καὶ τῶν πρὸς ἀπόλαυσιν. ὅτι Ἀλκισθένης ὁ Συβαρίτης τοιοῦτον ἱμάτιον πολυτελέστατον κατεσκεύασεν ὥς ἐν πανηγύρεσι προτίθεσθαι καὶ δεικνύμενον πρὸς πάντων θαυμάζεσθαι, οὗ κυριεύσας Διονύσιος ὁ πρεσβύτερος ἀπέδοτο Καρχηδονίοις ἑκατὸν καὶ εἴκοσι ταλάντων· ἱστορεῖ Ἀριστοτέλης ἐν τῷ περὶ τρυφῆς. Σμινδυρίδῃ δὲ τῷ Συβαρίτῃ ἐπὶ πλεῖστον χλιδῆς ἀφικομένῳ χίλιοι μάγειροι καὶ ὀρνιθευταὶ εἶποντο. ἐτρύφα δὲ πάνυ καὶ Διονύσιος ὁ νεώτερος Σικελίας τύραννος, περὶ οὗ Κλέαρχος γράφει· Διονύσιος ὁ Διονυσίου πάσης γενόμενος Σικελίας ἀλάστῳ εἰς τὴν Λοκρῶν παρελθὼν οὔσαν αὐτοῦ μητρόπολιν (Δωρὶς γὰρ αὐτῷ ἡ μήτηρ τὸ γένος Λοκρίς) στρώσας οἶκον μέγιστον ἐρπύλλοις καὶ ρόδοις μετεπέμπετο τὰς Λοκρῶν παρθένους καὶ γυμνὰς μετὰ γυμνῶν οὐδὲν αἰσχύνῃς παρέλιπεν ἐπὶ τοῦ στρώματος κυλινδούμενος. οἱ γοῦν ὑβρισθέντες μετ' οὐ πολὺ γυναῖκα καὶ τέκνα ἐκείνου λαβόντες ὑποχείρια ἐπὶ τῆς ὁδοῦ στήσαντες μετ' ὕβρεως ἐνεκολάσταινον αὐτοῖς. καὶ ἐπεὶ τῆς ὕβρεως πλήρεις ἐγένοντο, κεντοῦντες ὑπὸ τοὺς τῶν χειρῶν ὄνυχας βελόναις ἀνεῖλον αὐτούς. εἴτα τὰ μὲν ὅσα ἐν ὀλμοῖς κατέκοψαν, τὰ δὲ λοιπὰ κρεανεμψάμενοι ἐπηράσαντο τοῖς μὴ γευσαμένοις αὐτῶν. ὅθεν κατήλεσαν αὐτῶν τὰς σάρκας, ἔν' ἢ τροφὴ σιτοποιουμένων κατεδεσθῇ· τὰ δὲ λείψανα κατεπόντωσαν. αὐτὸς δὲ Διονύσιος τέλος μητραγυρτῶν καὶ τυμπανοφορούμενος οἰκτρῶς τὸν βίον κατέστρεψεν. εὐλαβητέον οὖν τὴν καλουμένην τρυφήν οὔσαν τῶν βίων ἀνατροπὴν. Γέλωνι δὲ Ἀκραγαντῖνοι κολυμβήθραν πολυτελῆ κατεσκεύασαν περίμετρον ἔχουσαν σταδίων ἑπτὰ, βάθος δὲ πηχῶν κ', εἰς ἣν ἐπαγομένων ποταμίων καὶ κρηναίων ὑδάτων ἰχθυοτροφεῖον εἶναι τῷ Γέλωνι καθίπτασθαι δὲ καὶ κύκνων πλῆθος εἰς αὐτήν. καὶ ἦν ἐπιτερπὴς ἡ θέα, κατεχώσθη δὲ ὕστερον. ἐν δὲ Συρακούσαις κῆπος ἦν πολυτελής, ὃς ἐκαλεῖτο Μῦθος, ἐν ᾧ Ἰέρων ἐχρημάτιζεν, ἡ δὲ Πανορμίτις τῆς Σικελίας πᾶσα κῆπος προσαγορεύεται διὰ τὸ πᾶσα εἶναι πλήρης δένδρων ἡμέρων. Δαμόφιλος δὲ ὁ Σικελιώτης, ὥς φησι Ποσειδώνιος, τρυφῆς δοῦλος ἦν καὶ κακουργίας τετρακύκλους ἀπήνας διὰ τῆς χώρας περιηγόμενος καὶ ἵππους καὶ θεράποντας ωραίους καὶ παραδρομὴν κολάκων ἀνάγων. ὕστερον δὲ πανοικίᾳ κατέστρεψε τὸν βίον ὑπὸ τῶν οἰκετῶν

περιυβρισθείς. Δημήτριος δὲ ὁ Φαληρεὺς χιλίων διακοσίων ταλάντων κατ' ἐνιαυτὸν κύριος γενόμενος καὶ βραχέα δαπανῶν εἰς τὴν τῆς πόλεως διοίκησιν τὰ λοιπὰ πάντα διὰ τὴν ἔμφυτον ἀκρασίαν ἠφάνιζεν. ταῖς μὲν εἰς τὰ δεῖπνα δαπάναις, φησὶ Δοῦρις, τοὺς Μακεδόνας ὑπερβαλὼν, τῇ δὲ καθαρειότητι Κυπρίους καὶ Φοίνικας ῥάσματά τε μύρων πίπτειν ποιῶν ἐπὶ γῆν.

2,2 93 ἦσαν δὲ καὶ πρὸς γυναῖκας αὐτῷ ὁμιλίας σιωπώμεναι καὶ νεανίσκων ἔρωτες νυκτερινοί, καὶ ὁ τοῖς ἄλλοις τιθέμενος θεσμούς καὶ βίους τάττων ἀνομοθέτητον ἑαυτῷ τὸν βίον κατεσκεύαζεν. ἐπεμελεῖτο δὲ καὶ τῆς ὄψεως τὴν τε τρίχα ξανθίζόμενος καὶ παιδέρωτι τὸ πρόσωπον ὑπαλειφόμενος καὶ τοῖς ἄλλοις ἀλείμμασι ἐγχρίων ἑαυτόν· ἠβούλετο γὰρ καὶ τὴν ὄψιν ἰλαρὸς καὶ ἡδὺς φαίνεσθαι. ἄγοντι δὲ τὴν τῶν Διονυσίων πομπὴν ἦδεν ὁ χορὸς ποιήματα, ἐν οἷς ἡλιόμορφος προσηγορεύετο· ἐξόχως τε εὐγενέτας ἠπιόμορφος. τοσαῦτα δὲ ἦν αὐτῷ τὰ ἐν δείπνοις παρασκευαζόμενα καθ' ἡμέραν ὥστε χαρισαμένου τῷ Μοσχίῳ τὰ λείψανα Μοσχίων ἐν ἔτεσι δύο τρεῖς συνοικίας ἐωνήσατο. ἐξηλοτύπουν δὲ οἱ παῖδες τὸν ἐρώμενον αὐτοῦ Δίογγιν· καὶ τοσοῦτον ἦν τῷ Δημητρίῳ προσελθεῖν ὥστε περιπατοῦντος αὐτοῦ οἱ παῖδες συνήρχοντο, ἵν' ὀφθεῖεν αὐτῷ. ὅτι τρυφῆς ἡγεμὼν Ῥωμαίοις Λευκόλλος ἐγένετο δευεῖν βασιλέων καρπωσάμενος πλοῦτον Μιθριδάτου καὶ Τιγράνου καὶ ἀφικόμενος εἰς Ῥώμην καὶ θριαμβεύσας. καὶ Παυσανίας δὲ καὶ Λύσανδρος ἐπὶ τρυφῇ διαβόητοι· καίτοι Θεόπομπος περὶ Λυσάνδρου φησὶν ὅτι φιλόπονός τε ἦν καὶ ἡδονῶν ἀπασῶν κρείττων. γενομένης οὖν τῆς Ἑλλάδος σχεδὸν ἀπάσης ὑπ' αὐτὸν κύριον ἐν οὐδεμιᾷ φανήσεται τῶν πόλεων πρὸς ἡδονὰς ὁρμήσας ἢ πότοις ἀκαίροις χρησάμενος. ὅτι Παρῤῥάσιος ὁ Ἐφέσιος ζωγράφος πορφύραν ἀμπεχόμενος καὶ χρυσοῦν στέφανον ἐπὶ κεφαλῆς ἔχων καὶ παρὰ μέλος ὑπὲρ τὴν γραφικὴν τρυφῶν, λόγῳ δὲ τῆς ἀρετῆς ἀντιλαμβανόμενος ἐπέγραψε τοῖς αὐτοῦ ἔργοις· ἀβροδίαίτος ἀνὴρ ἀρετὴν τε σέβων τάδε ἔγραψεν. καὶ τις ὑπεραληθῆς παρέγραψεν· ῥαβδοδίαίτος ἀνὴρ. ἡὔχει δὲ οὗτος τὰ τῆς τέχνης εὐρῆσθαι αὐτῷ τέρματα ἐπάγων καὶ ὅτι ἂν ὑπερβλητὸς αὐτῷ πέπηγεν οὗρος. ἀμώμητον δ' οὐδὲν ἐγένετο βροτοῖς. ἀγωνιζόμενος δὲ ποτε πρὸς καταδεέστερον ἐν Σάμῳ τὸν Αἴαντα καὶ ἡττηθείς, συναχθομένων αὐτῷ τῶν φίλων, ἔφη ὡς αὐτὸς μὲν ὀλίγον φροντίζει, Αἴαντι δὲ συνάχθοιτο δεύτερον ἡττηθέντι. ἐφόρει δὲ ὑπὸ τρυφῆς πορφυρίδα καὶ στρόφιον λευκὸν περὶ τὴν κεφαλὴν εἶχε σκίπωνί τε ἐπεστηρίζετο χρυσᾶς ἑλικας ἐμπεπαιγμένῳ, χρυσοῖς τε ἀνασπαστοῖς ἐπέσφιγγε τῶν βλαυτῶν τοὺς ἀναγωγέας. ἀλλ' οὐδὲ τὰ κατὰ τὴν τέχνην ἀηδῶς ἐποιεῖτο, ἀλλὰ ῥαδίως, ὡς καὶ ἄδειν γράφοντα. τερατευόμενος δὲ ἔλεγεν, ὅτε τὸν ἐν Λίνδῳ Ἡρακλέα ἔγραφεν, ὡς ὄναρ αὐτῷ ἐπιφαινόμενος ὁ θεὸς σχηματίζῃ αὐτὸν πρὸς τὴν τῆς γραφῆς ἐπιτηδειότητα. ἐπέγραψεν οὖν τῷ πίνακι· οἶος δ' ἐννύχιον φαντάζετο πολλάκι φοιτῶν Παρῤῥασίῳ δι' ὕπνου, τοῖος ὁδ' ἐστὶν ὁρᾶν. καὶ φιλοσόφων δ' αἰρέσεις ὅλαι τῆς περὶ τρυφῆς αἰρέσεως ἀντεποιήσαντο, ὡς ἡ Κυρηναϊκὴ καλουμένη ἀπ' Ἀριστίππου τοῦ Σωκρατικοῦ τὴν ἀρχὴν λαβοῦσα, ὃς ἀποδεξάμενος τὴν ἡδυπάθειαν ταύτην τέλος εἶναι ἔφη καὶ ἐν αὐτῇ τὴν εὐδαιμονίαν βεβλήσθαι καὶ μονόχρονον αὐτὴν εἶναι, παραπλησίως τοῖς ἀσώτοις ἐνὶ μόνῳ τὸ ἀγαθὸν κρίνων τῷ παρόντι, τὸ δὲ ἀπολελαυκέναι καὶ ἀπολαύσειν οὐδὲν νομίζων πρὸς αὐτόν, τὸ μὲν ὡς οὐκέτ' ὄν, τὸ δὲ οὐπω καὶ ἄδηλον.

2,2 94 ὠμολόγησε δ' αὐτοῦ τῷ δόγματι καὶ ὁ βίος, ὃν ἐν πάσῃ τρυφῇ ἐβίωσε καὶ πολυτελείᾳ μύρων καὶ ἐσθῆτων καὶ γυναικῶν. Λαΐδα γοῦν ἀναφανδὸν εἶχε τὴν ἐταίραν καὶ ταῖς Διονυσίου πολυτελείαις ἔχαιρε, καίτοι πολλάκις ἐνυβριζόμενος. ἀδόξου γοῦν ποτε κλισίας παρ' αὐτῷ τυχὼν ἤνεγκεν, ἐρωτηθεὶς δὲ τί φαίνεται ἢ κατάκλισις πρὸς τὴν χθὲς ἔφη παραπλησίαν εἶναι. ἐκείνη τε γὰρ ἀδοξεῖ τήμερον χωρισθεῖσα ἐμοῦ, χθὲς δὲ πασῶν ἦν ἐνδοξοτέρα δι' ἡμᾶς, αὕτη τε τήμερον ἐνδοξος γέγονε διὰ τὴν ἡμετέραν παρουσίαν, χθὲς δὲ † οὐ δόξει μὲν παρόντος ἐμοῦ. διέτριβε δὲ τὰ πολλὰ ἐν Αἰγίνῃ τρυφῶν. πολλάκις δὲ ἐνουθέτει αὐτὸν ὁ Σωκράτης καὶ τὴν

ἡθοποιίαν πλάσας τῆς Ἡδονῆς καὶ τῆς Ἀρετῆς εἰσῆγεν. ὁ δ' Ἀρίστιππος ἐπὶ τῆς Λαίδος ἔλεγεν· ἔχω καὶ οὐκ ἔχομαι. καὶ παρὰ Διονυσίῳ δὲ διηνέχθη τισὶ περὶ ἐκλογῆς τριῶν γυναικῶν. καὶ μύροις ἐλούετο καὶ ἔφασκεν ὅτι ἐν βακχεύμασιν οὔσα ἢ γε σώφρων οὐ διαφθαρήσεται. τοῦτον κωμῳδῶν Ἄλεξις παράγει οἰκέτην μαθητοῦ αὐτοῦ λέγοντα ὡς ἄρα φοιτήσας σοφιστῇ εὐφυεῖ, μᾶλλον δὲ πάντων πρωτεύοντι ἀκολασίᾳ τὴν τέχνην μὲν οὐ πάνυ ἐξέμαθε, τὴν δ' ἀρτηρίαν συνήρπασεν. Ἀντιφάνης δὲ περὶ τῆς τῶν φιλοσόφων τρυφερότητος διαλεγόμενός φησιν ὦ 'τάν, κατανοεῖς τίς ποτ' ἐστὶν οὗτοσιν ὁ γέρων; ἀπὸ τῆς μὲν ὄψεως Ἑλληνικός· λευκὴ χλανίς, φαιὸς χιτωνίσκος καλός, πιλίδιον ἀπαλόν, εὐρυθμός βακτηρία, βαίᾱ τράπεζα—τί μακρὰ δεῖ λέγειν; ὅλως αὐτὴν ὁρᾷ τὴν Ἀκαδημίαν δοκῶ. ὅτι Πολύαρχος ὁ ἡδυπαθὴς ἐπικαλούμενος, ἐμπεσοῦσης ποτὲ ἀπορίας καὶ σκέψεως περί τε τῶν ἐπιθυμιῶν καὶ τὸ σύνολον περὶ τῶν σωματικῶν ἡδονῶν, ἔφη· ἐμοὶ μὲν, ὦ ἄνδρες, πολλάκις ἤδη πέφηνε ἐπισκοποῦντι κομιδῇ τὸ τῶν ἀρετῶν τούτων κατασκευάσμα καὶ πολὺ τῆς φύσεως ἀφεστηκὸς εἶναι. ἡ γὰρ φύσις ὅταν φθέγγηται τὴν ἑαυτῆς φωνήν, ἀκολουθεῖν κελεύει ταῖς ἡδοναῖς καὶ τοῦτό φησιν εἶναι νοῦν ἔχοντος. τεκμήριον δὲ τὸ πάντας ἀνθρώπους, ὅταν ἐξουσίας ἐπιλάβωνται μέγεθος ἀξιόχρεων ἐχούσης, ἐπὶ τὰς σωματικὰς ἡδονὰς καταφέρεσθαι, τὰ δ' ἄλλα ἐν παρέργῳ τίθεσθαι χώρα. εἴτα προφέρει τοὺς Περσῶν καὶ Λυδῶν καὶ Μήδων καὶ Σύρων βασιλεῖς, οἷς οὐδὲν γένος ἡδονῆς ἀζήτητον γέγονεν, ἀλλὰ καὶ δῶρα παρὰ τοῖς Πέρσαις προὔκειτο τοῖς δυναμένοις ἐξευρίσκειν καινὴν ἡδονήν. ἡ γὰρ καινότης μεγάλην ἔχει δύναμιν πρὸς τὸ μεῖζω φανῆναι τὴν ἡδονήν. τῶν δὲ χρονιζουσῶν ἡδονῶν κἂν ὥσι σφόδρα διηκριβωμένοι ταχὺ ἡ ἀνθρωπίνη φύσις ἐμπύμπλαται. ἐντεῦθεν πολλὰ βρωμάτων εἶδη, πολλὰ δὲ καὶ πεμμάτων, πολλὰ δὲ θυμιαμάτων καὶ μύρων, πολλὰ δὲ ἱματίων καὶ στρωμάτων καὶ ποτηρίων καὶ τῶν ἄλλων σκευῶν· πάντα γὰρ δὴ ταῦτα συμβάλλεσθαι τινὰς ἡδονάς, ὅταν ᾗ ὑποκειμένη ὕλη τῶν θαυματομένων· ὃ δὴ πεπονθέναι δοκεῖ χρυσὸς καὶ ἄργυρος καὶ τὰ πολλὰ τῶν εὐοφθάλμων τε καὶ σπανίων.

2, 2 95

εἴτα μέμνηται καὶ τῆς περὶ τὸν χρῶτα τοῦ Περσῶν βασιλέως ὀδμῆς καὶ τῆς εὐμορφίας καὶ τῆς ὁμιλίας καὶ τῶν θεωρημάτων καὶ ἀκροαμάτων καὶ κρίνει τοῦτον εὐδαιμονέστατον. πλεῖσται γὰρ αὐτῷ, φησί, καὶ τελειόταται παρεσκευασμένοι εἰσὶν ἡδοναί. μετὰ δ' ἐκεῖνον τάττει τὸν νεώτερον Διονύσιον, καίπερ πολὺ λειπόμενον. ἐκεῖνῳ μὲν γὰρ ἡ Ἀσία ὅλη χορηγεῖ, τὸ δὲ Διονυσίου χορηγεῖον, φησί, παντελῶς εὐτελὲς πρὸς ἐκεῖνο συγκρινόμενον. οἱ δὲ νομοθέται ὁμαλίζουσιν βουλευθέντες τὸ τῶν ἀνθρώπων γένος καὶ μηδένα τῶν πολιτῶν τρυφᾶν, ἀνακῶσαι πεποιήκασιν τὸ τῶν ἀρετῶν εἶδος· καὶ ἔγραψαν νόμους περὶ συναλλαγμάτων καὶ τῶν ἄλλων καὶ δὴ καὶ περὶ ἐσθῆτος καὶ τῆς λοιπῆς διαίτης, ὅπως ᾗ ὁμαλῆς. πολεμούντων οὖν τῶν νομοθετῶν τῷ τῆς πλεονεξίας γένει, πρῶτον μὲν ὁ περὶ τὴν δικαιοσύνην ἔπαινος ηὔξηθη, καὶ πού τις ποιητὴς εἶπε· δικαιοσύνας τὸ χρύσειον πρόσωπον. καὶ πάλιν· τὸ χρύσειον ὄμμα τὸ τῆς Δίκης. ἀπεθεώθη δὲ καὶ αὐτὸ τὸ τῆς Δίκης ὄνομα· ὥστε παρ' ἐνίοις καὶ βωμοὺς καὶ θυσίας γίνεσθαι Δίκη. μετὰ ταύτην δὲ σωφροσύνην καὶ ἐγκράτειαν ἐπεισεκώμασαν, καὶ πλεονεξίαν ἐκάλεσαν τὴν ἐν ἀπολαύσεσιν ὑπεροχὴν. ὥστε τὸν πειθαρχοῦντα τοῖς νόμοις καὶ τῇ τῶν πολλῶν φήμῃ μετριάξουσιν περὶ τὰς σωματικὰς ἡδονάς, ὅτι τὸ παλαιὸν τοῖς δυνάσταις ἐπιθυμία ἦν μέθης, ὥς φησι Δοῦρις. διὸ ποιεῖν τὸν Ὅμηρον τῷ Ἀγαμέμνονι λοιδορούμενον τὸν Ἀχιλλεῖα καὶ λέγοντα· οἶνοβαρές, κυνὸς ὄμματ' ἔχων. καὶ τὸν θάνατον δ' ἀποσημαίνων τοῦ βασιλέως φησίν· ὡς ἀμφὶ κρητῆρα τραπέζας τε πληθούσας κείμεθα. φιλήδονος δ' ἦν καὶ Σπεύσιππος ὁ Πλάτωνος συγγενὴς καὶ διάδοχος τῆς σχολῆς. Διονύσιος γοῦν ἐπιστείλας αὐτῷ φιληδονίας καὶ φιλαργυρίας ὀνειδίζει καὶ τὸν Λασθενίας τῆς Ἀρκαδικῆς ἔρωτα, ἢ καὶ Πλάτωνος ἡκηκόει. καὶ Ἐπίκουρος δὲ καὶ οἱ ἀπὸ τούτου τὴν κατὰ κίνησιν ἡδονὴν ἡσπάζοντο, ἵνα μὴ τοὺς κατοικισμοὺς λέγω καὶ τὰ ἐπεντρώματα, ἀλλὰ πολλάκις προφέρεται ὁ Ἐπίκουρος, καὶ τοὺς γαργαλισμοὺς καὶ τὰ νύγματα, ὅς καί φησιν· οὐ γὰρ ἔγωγε δύναμαι νοῆσαι τάγαθόν

ἀφαιρῶν μὲν τὰς διὰ χυλῶν ἡδονάς, ἀφαιρῶν δὲ τὰς δι' ἀκροαμάτων, ἀφαιρῶν δὲ καὶ τὰς διὰ μορφῆς κατ' ὄψιν ἡδέϊας κινήσεις. καὶ πάλιν· ἀρχὴ καὶ ρίζα παντὸς ἀγαθοῦ ἢ τῆς γαστρὸς ἡδονή· καὶ τὰ σοφὰ τὰ περισσὰ ἐπὶ ταύτην ἔχει τὴν ἀναφορὰν. πάλιν· τιμητέον τὸ καλὸν καὶ τὰς ἀρετὰς καὶ τὰ τοιουτότροπα, ἐὰν ἡδονὴν παρασκευάζῃ· σαφῶς ὑπουργὸν ἐν τούτοις ποιῶν τὴν ἀρετὴν τῆς ἡδονῆς.

2,2 96

πάλιν· προσπτύω τῷ καλῷ καὶ τοῖς κενῷς αὐτὸ θαυμάζουσιν, ὅταν μηδεμίαν ἡδονὴν ποιῇ. καλῶς ἄρα ποιοῦντες Ῥωμαῖοι οἱ πάντ' ἄριστοι Ἄλιον καὶ Φιλίσκον τοὺς Ἐπικουρείους ἐξέβαλον τῆς πόλεως δι' ἃς εἰσηγοῦντο ἡδονάς. ἀλλὰ καὶ Μεσσήνιοι κατὰ ψήφισμα ἐξέωσαν τοὺς Ἐπικουρείους, Ἀντίοχος δὲ ὁ βασιλεὺς καὶ πάντας τοὺς φιλοσόφους τῆς αὐτοῦ βασιλείας, γράψας τάδε· βασιλεὺς Ἀντίοχος Φανία. ἐγράψαμεν ὑμῖν καὶ πρότερον ὅπως μηδεὶς ἢ φιλόσοφος ἐν τῇ πόλει μηδ' ἐν τῇ χώρᾳ. πυνθανόμεθα δὲ οὐκ ὀλίγους εἶναι καὶ τοὺς νέους λυμαίνεσθαι διὰ τὸ μηθὲν πεποιηκέναι ὑμᾶς ὧν ἐγράψαμεν περὶ τούτων. ὥς ἂν οὖν λάβῃς τὴν ἐπιστολὴν, σύνταξον κήρυγμα ποιήσασθαι, ὅπως οἱ μὲν φιλόσοφοι πάντες ἀπαλλάσσονται ἐκ τῶν τόπων ἤδη, τῶν δὲ νεανίσκων ὅσοι ἐὰν ἀλίσκωνται πρὸς τούτοις γινόμενοι, διότι κρεμήσονται καὶ οἱ πατέρες αὐτῶν ἐν αἰτίαις ἔσσονται ταῖς μεγίσταις καὶ μὴ ἄλλως γίνηται. εἰσηγεῖτο δὲ τὴν ἡδονὴν καὶ Σοφοκλῆς εἰπὼν ἐν Ἀντιγόνῃ· τὰς γὰρ ἡδονὰς ὅταν προδῶσιν ἄνδρες, οὐ τίθημ' ἐγὼ ζῆν τοῦτον, ἀλλ' ἔμψυχον ἡγοῦμαι νεκρόν. πλούτει τε γὰρ κατ' οἶκον καὶ τὰ ἐξῆς. Λύκων δὲ ὁ περιπατητικὸς κατ' ἀρχὰς ἐπιδημήσας παιδείας ἔνεκα ταῖς Ἀθήναις περὶ συμβολικοῦ κώθωνος καὶ πόσον ἐκάστη τῶν ἐταιρουσῶν ἐπράττετο μίσθωμα ἀκριβῶς ἠπίστατο. ὕστερον δὲ καὶ τοῦ περιπάτου προστὰς ἐδεῖπνιζε τοὺς φίλους ἀλαζονεῖα πολλῇ χρώμενος. πολλοὶ γοῦν βουλόμενοι προσίεναι πρὸς τὴν διατριβὴν ἀνεκόπτοντο. καίτοι οἱ περὶ Πλάτωνα, φησὶν, φασί, καὶ Σπεύσιππον οὐ χάριν ἐξοινίας τὰς συνόδους ταύτας ἐποιήσαντο, ἀλλ' ἵνα φαίνωνται καὶ τὸ θεῖον τιμῶντες καὶ φυσικῶς ἀλλήλοις συμπεριφερόμενοι, καὶ τὸ πλεῖστον ἔνεκα ἀνέσεως καὶ φιλολογίας. ὁ δὲ Λύκων καὶ σφαιριστὴς ἀγαθὸς ἦν καὶ εἰκοσίκλινον εἶχεν οἶκον ἐπιτήδειον πρὸς τὰς ὑποδοχάς. ὅτι Ἀναξάρχῳ περιπεσοῦσης ἐξουσίας γυνὴ μὲν οἰνοχόει παιδίσκη πρόσηβος, ἀνασύρουσα πρὸς ἀλήθειαν τὴν τῶν οὕτως αὐτῇ χρωμένων ἀκρασίαν. ὁ δὲ σιτοποιοὺς χειρῖδας ἔχων καὶ περὶ τῷ στόματι κημὸν ἔτριβε τὸ σταῖς, ἵνα μήτε ἰδρὼς ἐπιρρέοι μήτε τοῖς φυράμασιν ὁ τρίβων ἐμπνέοι. διὸ ἐκεῖνά τις ἂν εἴποι τῷ σοφῷ τούτῳ φιλοσόφῳ· ξανθοῖς μύροις χρώτα λιπαίνων, χλανίδας θ' ἔλκων, βλαύτας σύρων, βολβοὺς τρώγων, τυροὺς κάπτων, ὡὰ κολάπτων, κήρυκας ἔχων, Χῖον πίνων, κὰν σκυταρίοις ῥαπτοῖς φορῶν Ἐφεσῆια γράμματα καλά. Γοργίας γε μὴν ὁ Λεοντίνος διὰ τὸ σωφρόνως ζῆν σχεδὸν ὀγδοήκοντα ἔτη τῷ φρονεῖν συνεβίωσεν. καὶ ἐπεὶ τις αὐτὸν ἤρετο τίτι διαίτη χρώμενος οὕτως ἐμμελῶς καὶ μετὰ αἰσθήσεως τοσοῦτον χρόνον ζήσειεν, οὐδὲν πώποτ', εἶπεν, ἡδονῆς ἔνεκα πράξας. οἱ δὲ φασιν ὅτι ἐρωτηθεὶς τί αὐτῷ γέγονεν αἴτιον τοῦ βιώσαι πλεῖον τῶν ἑκατὸν ἐτῶν, ἔφη τὸ μηθὲν πώποτ' ἐτέρου ἔνεκα πεποιηκέναι. Ὡχος δὲ ὡς τελευτῶντα ἠρώτησεν ὁ πρεσβύτατος τῶν υἱῶν τί πράσσωσιν τοσαῦτ' ἔτη διαφυλάξειε τὴν βασιλείαν, ἵνα καὶ αὐτὸς τοῦτον μιμοῖτο· τὰ δίκαια πράττων, εἶπεν.

2,2 97

ὅτι Τιθωνὸς ἀπὸ τῆς ἔω μέχρι δυσμῶν κοιμώμενος μόλις πρὸς ἑσπέραν τῇ ἐπιθυμίᾳ ἐπηγείρετο· ὅθεν Ἡοῖ συγκαοιμᾶσθαι λεχθεὶς διὰ τὸ ταῖς ἐπιθυμίαις ἐμπεπλέχθαι ἐπὶ τῷ γήρᾳ καθεῖρκεται, κρεμαστὸς ὢν πρὸς ἀλήθειαν ἐκ τούτων. καὶ Μελάνθιος δὲ τὸν αὐτοῦ τράχηλον κατατείνων ἀπήγγχετο ἐκ τῶν ἀπολαύσεων, κνισσότερος ὢν τοῦ Ὀδυσσέως Μελανθίου. Διονύσιος δὲ ὁ Ἡρακλείας τύραννος ὑπὸ τῆς καθ' ἡμέραν ἀδηφαγίας ἔλαθεν ὑπερσαρκήσας, ὥστε διὰ τὸ πάχος ἐν δυσπνοίᾳ αὐτὸν συσχεθῆναι καὶ πνιγμῷ. διὸ συνέταξαν οἱ ἱατροὶ κατασκευάσαι βελόνας λεπτὰς τῷ μήκει διαφερούσας, αἷς διὰ τῶν πλευρῶν καὶ τῆς κοιλίας διωθεῖν, ὅταν εἰς ὕπνον τύχῃ βαθύτερον ἐμπεσών. μέχρι μὲν οὖν τινος ὑπὸ τῆς πεπρωμένης ἐκ τοῦ στέατος

σαρκὸς οὐκ ἐνεποίει τὴν αἴσθησιν· εἰ δὲ πρὸς τὸν καθαρὸν τόπον ἢ βελόνῃ διελθοῦσα ἔθιγεν, τότε διηγείρετο. ἐχρημάτιζε δὲ τοῖς βουλομένοις προτιθέμενος κιβωτὸν τοῦ σώματος, ἵνα τὰ μὲν λοιπὰ μέρη κρύπτη, τὸ δὲ πρόσωπον μόνον ὑπερέχων διαλέγοιτο τοῖς ἀπαντῶσιν, περὶ οὗ φησι Μένανδρος· παχὺς γὰρ ὕς ἔκειτ' ἐπὶ στόμα. καὶ πάλιν· ἐτρύφησεν, ὥστε μὴ πολὺν τρυφᾶν χρόνον. καὶ πάλιν· μόνος μοι θάνατος οὗτος φαίνεται εὐθάνατος, ἔχοντα πολλὰς χολάδας κεῖσθαι παχὺν ὕπτιον, μόλις λαλοῦντα καὶ τὸ πνεῦμ' ἔχοντ' ἄνω, ἐσθίοντα καὶ λέγοντα· σήπομ' ὑπὸ τῆς ἡδονῆς. ἦν δὲ τῶν πρὸ αὐτοῦ τυράννων ἐπιεικέστατος. ὅτι Πτολεμαῖος ὁ ἔβδομος Αἰγύπτου βασιλεὺς, ὁ αὐτὸν μὲν Εὐεργέτην ἀνακηρύττων, ὑπὸ δὲ Ἀλεξανδρέων Κακεργέτης ὀνομαζόμενος διέφθαρτο τὸ σῶμα ὑπὸ παχύτητος καὶ γαστρὸς δυσπεριλήπτου τὸ μέγεθος, ὃς οὐδέποτε προΐει πεζός. ὅτι δὲ τρυφῆς ἦν οὐκ ἀλλότριος, καὶ αὐτὸς περὶ ἑαυτοῦ μαρτυρεῖ φάσκων· Ἀρτεμίσια μεγίστη ἐορτὴ ἐν Κυρήνῃ, ἐν ᾗ ὁ ἱερεὺς (ἐνιαύσιος δ' ἐστὶ) δειπνίζει τοὺς πρὸ ἑαυτοῦ ἱερευσαμένους· τοῦτο δ' ἐστὶ κεραμεοῦν ἄγγος ἐπιδεχόμενον ὡς εἴκοσιν ἀρτάβας, ἐν ᾧ πολλὰ μὲν τῶν ἀγριμαίων ἔγκειται πεπονημένα, πολλὰ δὲ σῖτα καὶ τῶν ἡμέρων ὀρνίθων καὶ ἄλλα τοιαῦτα. ἡμεῖς δὲ (ἐγένετο δὲ καὶ οὗτος ἱερεὺς τοῦ Κυρηναίου Ἀπόλλωνος, περιειλόμεθα), φησί, τὰ τοιαῦτα· φιάλας δ' ὀλαργύρους ἵππον τε κατεσκευασμένον σὺν ἵποκόμῳ καὶ φαλάραις διαχρύσοις ἐδώκαμεν. εἰς πάχος δὲ ἐκδεδῶκει καὶ ὁ υἱὸς αὐτοῦ Ἀλέξανδρος, ὁ τὴν μητέρα ἀποκτείνας συμβασιλεύουσαν αὐτῷ. ὃς οὐδὲ πατεῖν οἷός τ' ἦν, εἰ μὴ δυσὶν ἐπαπεριδόμενος ἐπορεύετο, εἰς δὲ τὰς ἐν τοῖς συμποσίοις ὀρχήσεις ἀπὸ μετεώρων κλινῶν καθαλλόμενος ἀνυπόδητος συντονωτέρας αὐτὰς τῶν ἡσκηκότων ἐποιεῖτο. Μάγης δὲ ὁ Κυρήνης βασιλεὺς ἔτη πενήκοντα ἀπολέμητος γενόμενος καὶ δι' ἀργίαν σώματος καὶ πλῆθος τροφῆς κατάσαρκος γενόμενος ὑπὸ τοῦ πάχους ἀπεπνίγη.

2, 2 98

παρὰ δὲ Λακεδαιμονίοις οὐ τῆς τυχούσης ἀδοξίας ἐνομίζετο. εἴ τις ἦν ἢ τὸ σχῆμα ἀνανδρότερον ἔχων ἢ τὸν ὄγκον τοῦ σώματος προπετῇ, γυμνῶν κατὰ δέκα ἡμέρας παρισταμένων τοῖς ἐφόροις τῶν νέων. οἱ ἔφοροι καὶ τὰ περὶ τὴν ἔνδυσιν καὶ στρωμνὴν τῶν νέων καθ' ἐκάστην καθεώρων. ἦσαν δὲ καὶ ὀψοποιοὶ Λακεδαιμονίοις κρέως σκευασίας, ἄλλου δ' οὐδενός. Ναυκλείδην γοῦν ὑπερσαρκοῦντα τῷ σώματι καταβιάσαντες εἰς μέσην τὴν ἐκκλησίαν παρ' ὀλίγον ἐξέβαλον ἐκ τῆς πόλεως, ἀπειλήσαντες τοῦτο ποιήσιν, εἰ μὴ τὸν βίον ἐπανορθώσαιο, πολλὰ καὶ Λυσάνδρου ὀνειδίσαντος ἐν τῷ κοινῷ ὡς τρυφῶντι καὶ εἰπόντος ὅτι καὶ Ἀγησίλαος, ὅτε διέτριβε περὶ τὸν Ἑλλησποντον πολέμων τοῖς βαρβάροις, ὁρῶν τοὺς Ἀσιαγενεῖς στολαῖς μὲν πολυτελῶς ἡσκημένους, τοῖς σώμασι δ' ἀχρεῖους, γυμνοὺς ἐκέλευσε τοὺς ἀλίσκομένους ἐπὶ τὸν κήρυκα ἄγειν καὶ χωρὶς πωλεῖν τῶν τούτων ἱματισμῶν, ὅπως οἱ σύμμαχοι εἰδότες διότι πρὸς μὲν ἄθλα μεγάλα, πρὸς δ' ἄνδρας εὐτελεῖς ὁ ἀγὼν συνέστηκε, προθυμότερον ὀρμῶσιν ἐπὶ τοὺς ἐναντίους. Λέων δ' ὁ Βυζάντιος πάνυ παχὺς ὢν τὸ σῶμα, τοῖς πολίταις ποτὲ στασιάζουσι πρὸς ἀλλήλους παρακαλῶν εἰς φιλίαν ἔλεγε· ὁρᾶτε μὲν, ἄνδρες πολῖται, οἷός εἰμι τὸ σῶμα· ἀλλὰ καὶ γυναῖκα ἔχω πολλῷ ἔμοῦ παχύτεραν. ὅταν οὖν ὁμοноῶμεν, καὶ τὸ τυχὸν ἡμᾶς σκιμπόδιον δέχεται· ἐὰν δὲ στασιάζωμεν, οὐδ' ἡ συμπαῖσα οἰκία. κάλλιον οὖν πενομένους εἶναι λεπτοτέρους Λεωτροφίδου καὶ Θυμάντιδος ὢν καταλέγει Ἑρμιππος (οἱ γὰρ πενόμενοι ἀνάπηρά σοι θύουσιν ἤδη βοῖδια Λεωτροφίδου λεπτότερα καὶ Θουμάντιδος) ἢ ὑπερπλουτοῦντα τῷ Ταναγραίῳ κήτει εἰσφέρειν. καὶ Ἀριστοφάνης δὲ λεπτοὺς καταλέγει Σαννυρίωνα τραγωδὸν καὶ Μέλιτον καὶ Κινησίαν, οὓς καὶ πρέσβεις ὑπὸ τῶν ποιητῶν φησιν εἰς Αἶδου πέμπεσθαι πρὸς τοὺς ἐκεῖ ποιητὰς καὶ ἀδοφοίτας τούτους καλεῖ. οὓς φησι καὶ ἐπὶ λεπτῶν ἐλπίδων ὀχεῖσθαι. εἰς δὲ τὸν Κινησίαν καὶ ὄλον δρᾶμα γέγραφε Στράτις Φθιώτην Ἀχιλλέα αὐτὸν καλῶν διὰ τὸ ἐν τῇ αὐτοῦ ποιήσει συνεχῶς τὸ Φθιώτα λέγειν. παίζων οὖν εἰς τὴν ιδέαν αὐτοῦ ἔφη· Φθιώτ' Ἀχιλλεῦ. Ἀριστοφάνης δὲ φιλύρινον ἐκάλει διὰ τὸ φιλύρας τοῦ ξύλου λαμβάνοντα σανίδα συμπεριζώννυσθαι, ἵνα μὴ κάμπηται διὰ τε τὸ μῆκος

καὶ τὴν ἰσχνότητα. ἦν δὲ καὶ ἀσεβὴς καὶ παράνομος, ὥς Λυσίας ὁ ῥήτωρ φησὶν, ὃν καὶ οὕτω φησὶν ὑπὸ τῶν θεῶν διατεθεῖσθαι ὥστε τοὺς ἐχθροὺς βούλεσθαι αὐτὸν ζῆν μᾶλλον ἢ τεθνάναι παράδειγμα τοῖς ἄλλοις, ἵν' ἴδωσιν ὅτι τοῖς λῖαν ὕβριστικῶς πρὸς τὰ θεῖα διακειμένοις οὐκ εἰς τοὺς παῖδας ἀποτίθενται τὰς τιμωρίας, ἀλλ' αὐτοὺς κακῶς ἀπολλύουσι. τὸ μὲν γὰρ ἀποθανεῖν ἢ καμεῖν νομίμως κοινὸν ἡμῖν ἅπασιν, τὸ δ' οὕτως ἔχοντα διατελεῖν καὶ καθ' ἐκάστην ἀποθνήσκοντα μὴ δύνασθαι τελευτῆσαι τὸν βίον τούτοις μόνοις προσήκει τοῖς τοιαῦτα ἄπερ οὗτος ἐξημαρτῆκε. λεπτότερος δ' ἦν Φιλήτας ὁ Κῶος ποιητής, ὃς διὰ τὴν τοῦ σώματος ἰσχνότητα σφαίρας ἐκ μολίβου πεπονημένας εἶχε περὶ τὴν πόδε, ὥς μὴ ὑπὸ ἀνέμου ἀνατραπεῖ.

2,2 99

Ἀρχέστρατον δὲ φησι τὸν μάντιν Πολέμων ἀλόντα ὑπὸ πολεμίων καὶ ἐπὶ ζυγὸν ἀναβληθέντα ὀβολου ὀλκὴν εὔρεθῆναι ἔχοντα· οὕτως ἦν ἰσχνός, ὁ αὐτὸς ἱστορεῖ καὶ ὅτι Πανάρετος ἱατρῷ μὲν οὐδενὶ ὠμίλησεν, ἦν δὲ ἰσχνότατος ἄνσος διατελέσας, Ἀρκεσιλάου δ' ἡκροᾶτο τοῦ φιλοσόφου, καὶ ὅτι συνεγένετο Πτολεμαίῳ τῷ Εὐεργέτῃ τάλαντα δώδεκα τὸν ἐνιαυτὸν λαμβάνων. Ἰππώναξ δ' ὁ ποιητής οὐ μόνον λεπτός, ἀλλὰ καὶ μικρὸς ἦν τὸ σῶμα, ἀβρότονος δ' οὕτως ὥς πρὸς τοῖς ἄλλοις καὶ καινὴν λήκυθον βάλλειν μέγιστόν τι διάστημα, τῶν ἐλαφρῶν σωμάτων οὐκ ἐχόντων βιαίαν τὴν φορὰν διὰ τὸ μὴ δύνασθαι τὸν ἀέρα τέμνειν. εὐτελής δ' ἦν τὸ σῶμα διὰ λεπτότητα καὶ Φιλιππίδης, ὥς Ἀριστοφῶν ἐν ἡμέραις αὐτὸν τρισὶν ἰσχνότερον ἀποφανῶ Φιλιππίδου. οὕτως ἐν ἡμέραις ὀλίγαις νεκροὺς ποιεῖς; ἀπὸ τούτου δὲ καὶ Ἄλεξις πεφιλιπῶσθαι εἶπε τὸ λελεπτύνθαι πολλῷ οὐκ ἀλλίον τοιοῦτον εἶναι τὴν ἰδέαν ἢ ὥς Ἀντιφάνης φησὶν. τοῦτον οὐκ δι' οἶνοφλυγίαν καὶ πάχος τοῦ σώματος ἀσκὸν καλοῦσι πάντες οἱ ἐπιχώριοι. ὅτι Δεινίας ὁ μυροπώλης διὰ τρυφὴν εἰς ἔρωτα ἐμπεσὼν καὶ πολλὰ ἀναλώσας, ὥς ἔξω τῶν ἐπιθυμιῶν ἐγένετο, ὑπὸ λύπης ἐκταραχθεὶς ἐξέτεμεν αὐτοῦ τὰ αἰδοῖα. ἔθος δ' ἦν Ἀθήνησι καὶ τοὺς πόδας τῶν τρυφόντων ἐναλείφειν μύροις, ἱρίνῳ ἢ ῥοδίνῳ ἢ ἀμαρακίνῳ ἢ μεγαλίῳ ἢ ἄλλοις τοιούτοις. ὅτι οὕτως ἐξήρτηντο τῶν ἡδυπαθειῶν οἱ τότε ὥς καὶ Καλλιπύγου Ἀφροδίτης ἱερὸν ἰδρύσασθαι, δεῖν θυγατέρων ἀνδρὸς ἀγροίκου ταύτην ἰδρυσαμένων. ἐπεὶ περ οὐσίας λαμπρᾶς ἐπελάβοντο πλουσίου τινὸς υἱοῖς συζευγεῖσθαι οἱ ἡράσθησαν αὐτῶν ὅτε φιλονεικήσασαι πρὸς ἑαυτὰς προήλθον ἐπὶ τὴν λεωφόρον διακρινόμεναι ποτέρα εἴη καλλιπυγώτερα καὶ εἴλοντο αὐτοὺς κριτάς. ὅτι καὶ τὸν Θεμιστοκλέους βίον ἀβρόν τινες παραδιδόασιν. φυσικὸν δὲ τί φησι Κλέαρχος τοὺς οἰομένους εἶναι καλοὺς καὶ ὠραίους ἀνθολογεῖν. ὅτι Θρασύλαος διετέθη ποτὲ ὑπὸ μανίας τοιαύτης ὥς πάντα τὰ πλοῖα τὰ εἰς τὸν Πειραιᾶ καταγόμενα ὑπολαμβάνειν ἑαυτοῦ εἶναι, καὶ ἀπεγράφετο αὐτὰ καὶ διώκει καὶ καταπλέοντα ἀπεδέχετο μετὰ χαρᾶς τοσαύτης ὅσησπερ ἂν τις τοσοῦτων χρημάτων κύριος ᾖ. καὶ τῶν μὲν ἀπολλυμένων οὐδὲν ἐπεζήτησεν, τοῖς δὲ σωζομένοις ἔχαιρεν. ἐπεὶ δὲ ὁ ἀδελφὸς αὐτοῦ Κρίτων συλλαβὼν αὐτὸν παρέδωκεν ἱατρῷ καὶ τῆς μανίας ἐπαύσατο, διηγεῖτο οὐδέποτε κατὰ τὸν βίον ἡσθῆναι πλέονα· λύπην μὲν γὰρ οὐδ' ἦντινοῦν αὐτῷ παραγίνεσθαι, τὸ δὲ τῶν ἡδονῶν πλήθος ὑπερβάλλειν. Ἀντιφάνης ὁ κωμωδιοποιὸς ὥς ἀνεγίνωσκε τινα τῷ Ἀλεξάνδρῳ τῶν ἑαυτοῦ κωμωδιῶν, ὃ δὲ δῆλος ἦν οὐ πάνυ τι ἀποδεχόμενος· δεῖ γάρ, ἔφησεν, ὦ βασιλεῦ, τὸν ταῦτα ἀποδεχόμενον ἀπὸ συμβόλων τε πολλάκις δεδειπνηκέναι καὶ περὶ ἐταίρας πολλάκις καὶ εἰληφέναι καὶ δεδωκέναι πληγὰς.

2,2 100

ὅτι ἐν Λακεδαίμονι εἰς οἴκημα σκοτεινὸν πᾶσαι συνεκλείοντο αἱ κόραι καὶ οἱ ἄγαμοι νεανίσκοι· καὶ ἕκαστος ἥς ἐπιλάβοιτο, ταύτην ἀπῆγεν ἄπροικον, φησὶν Ἑρμιππος. διὸ καὶ Λύσανδρον ἐξημίωσαν, ὅτι καταλιπὼν τὴν προτέραν, ἐταίραν ἐβουλεύετο περικαλλεστέραν ἀγαγέσθαι. Κλέαρχος δὲ φησιν ὅτι ἐν Λακεδαίμονι τοὺς ἀγάμους αἱ γυναῖκες ἐν ἐορτῇ τινὶ εἴλκουσαι περὶ τὸν βωμὸν ῥαπίζουσιν, ἵνα τὴν ἐκ τοῦ πράγματος ὕβριν φεύγοντες φιλοστοργῶσι καὶ ἐν ὥρᾳ προσίωσι τοῖς γάμοις. Κέρκοψ δὲ πρῶτος Ἀθήνησι μίαν ἐνὶ ἔξευξεν, ἀνέδην τὸ πρότερον οὐσῶν τῶν γυναικῶν καὶ κοινογαμίων ὄντων. διὸ καὶ ἔδοξε τισὶ διφυῆς νομισθῆναι, οὐκ εἰδότων τῶν

πρότερον διὰ τὸ πλῆθος τὸν πατέρα. ἐκ τούτων οὖν τις ὁρμώμενος μέμψαιτ' ἂν τοὺς περιτιθέντας Σωκράτει δύο γαμετάς, Ξανθίππην τε καὶ Μυρτώ, εἰ μὴ ἄρα τότε τοῦτο ἐψήφιστο διὰ σπάνιν ἀνθρώπων, ὡς ἐξεῖναι καὶ δύο ἔχειν γυναῖκας τὸν βουλούμενον, ὅθεν καὶ κωμωδιοποιοὶ ἀπεσιώπησαν τοῦτο, πολλάκις Σωκράτους μνημονεύσαντες. παρὰ δὲ Πέρσαις ἀνέχεται ἡ βασιλεία τοῦ πλήθους τῶν παλλακίδων διὰ τὸ ὡς δεσπότην ἄρχειν τῆς γαμετοῦ τὸν βασιλέα καὶ διὰ τὸ τὴν βασιλίδαν ὑπὸ τῶν παλλακίδων θρησκεύεσθαι προσκυνοῦσι γοῦν αὐτήν. καὶ ὁ Πρίαμος δέ, ὡς φησιν Ὅμηρος, πολλαῖς χρῆται γυναιξὶ καὶ ἡ Ἑκάβη οὐ δυσχεραίνει. παρὰ δὲ Ἕλλησιν οὐκ ἀνέχεται ἡ τοῦ Φοῖνικος μήτηρ τὴν τοῦ Ἀμύντορος παλλακίδα. Μήδεια δὲ καίπερ εἰδυῖα τὸ ἔθος ὅτι ἐστὶ βαρβαρικὸν οὐ φέρει τὸν Γλαύκης γάμον, ἥδη εἰς τὰ ἀμείναι καὶ Ἕλληνικά ἐκδεδιητημένα. καὶ Κλυταιμνήστρα δὲ διὰ Κασάνδραν Ἀγαμέμνονα κτείνει, ἣν εἰς τὴν Ἑλλάδα ὁ κρείων ἐπήγετο, ἐν ἔθει γενόμενος βαρβαρικῶν νόμων. θαυμάσαι δ' ἂν τις, φησὶν Ἀριστοτέλης, ὅτι οὐδαμοῦ τῆς Ἰλιάδος Ὅμηρος ἐποίησε Μενελάῳ συγκοιμωμένην παλλακίδα, πᾶσι δὲ γυναῖκας. κοιμῶνται οὖν παρ' αὐτῷ καὶ οἱ γέροντες μετὰ γυναικῶν, Νέστωρ καὶ Φοῖνιξ. οὐ γὰρ ἦσαν ἐκλελυμένοι τοῖς σώμασιν ἐν νεότητι διὰ μέθης ἢ ἀφροδισίων ἢ τῆς ἀδδηφαγίας ἀπεψίας. εἰκότως οὖν ἔρρωντο τῷ γήρῳ. ἔοικεν οὖν ὁ Σπαρτιάτης αἰδεῖσθαι γαμετὴν οὖσαν τὴν Ἑλένην, ὑπὲρ ἧς καὶ τὴν στρατείαν ἤθροισεν.

2, 2 101

διὸ φυλάττεται τὴν πρὸς ἄλλην κοινωνίαν. ὁ δ' Ἀγαμέμνων ὡς πολυγύναιος ὑπὸ Θεορίτου λοιδορεῖται. ἀλλ' οὐκ εἰκός, φησὶν Ἀριστοτέλης, εἰς χρῆσιν εἶναι τὸ πλῆθος τῶν γυναικῶν, ἀλλ' εἰς γέρας· ἐπεὶ οὐδὲ τὸν πολὺν οἶνον εἰς τὸ μεθύειν παρεσκευάσατο. ὁ δ' Ἡρακλῆς πλείστας δόξας ἐσχηκέναι γυναῖκας (ἦν γὰρ φιλογύνης) ἀνὰ μέρος αὐτὰς εἶχεν, ὡς ἂν στρεφόμενος καὶ κατὰ διάφορα γινόμενος χωρία· ἐξ ὧν καὶ τὸ τῶν τέκνων πλῆθος αὐτῷ ἐγένετο. ἐν ἑπτὰ μέντοι γε ἡμέραις πεντήκοντα διεπαρθένευσεν Θεοτίου θυγατέρας, ὡς Ἡρόδωρος ἱστορεῖ. πολυγύναιος δὲ καὶ Αἰγέυς· πρώτην γήμας τὴν Ὀπλητος θυγατέρα, εἶτα τὴν Χαλκώδοντος. παραδοὺς δ' ἀμφοτέρας φίλοις συνῆν πολλαῖς χωρὶς γάμων. εἶτα ἔλαβεν Αἴθραν, μεθ' ἣν Μήδειαν. Θησεὶ δὲ Ἴστρος φησὶ γυναῖκας γενέσθαι τὰς μὲν ἐξ ἔρωτος, τὰς δ' ἐξ ἀρπαγῆς, ὡς Ἑλένην, Ἀριάδνην, Ἴππολύτην, μεθ' ἣν καὶ Φαίδραν ἔσχεν, ἄλλοις δ' ἐκ νομίμων γάμων. Φίλιππος δὲ οἰκειώσασθαι θέλων τὸ Θετταλῶν ἔθνος τῇ Ἰλλυρίδι Αὐδάτῃ ἐπέγημε δύο Θετταλίδας γυναῖκας, ὧν ἡ μὲν Φεραία Νικησίπολις, ἥτις αὐτῷ ἐγέννησε Θετταλονίκην, ἡ δὲ Λαρισσαία Φίλιννα, ἐξ ἧς Ἀριδαῖον ἐτέκνωσε. προσεκτίησεν δὲ καὶ τὴν Μολοττῶν βασιλείαν γήμας Ὀλυμπιάδα, ἐξ ἧς ἔσχεν Ἀλέξανδρον καὶ Κλεοπάτραν. καὶ τὴν Θράκην δ' ἐλὼν Μήδαν γήμας τὴν τοῦ Θρακῶν βασιλέως ἐπεισήγαγε καὶ ταύτην τῇ Ὀλυμπιάδι, ἐπὶ πάσαις δὲ Κλεοπάτραν τὴν Ἀττάλου ἀδελφιδὴν ἐπεισάγων τῇ Ὀλυμπιάδι πάντα τὸν ἑαυτοῦ βίον συνέχεεν. εὐθέως γὰρ ἐν αὐτοῖς τοῖς γάμοις ὁ μὲν Ἀτταλος· νῦν μέντοι, ἔφη, γνήσιοι καὶ οὐ νόθοι βασιλεῖς γεννήσονται. καὶ Ἀλέξανδρος ἀκούσας ἔβαλεν ἥ μετὰ χεῖρας εἶχε κύλικι τὸν Ἀτταλον, ἔπειτα κάκεῖνος αὐτὸν τῷ ποτηρίῳ. καὶ μετὰ ταῦτα Ὀλυμπιάς μὲν εἰς Μολοττοὺς φεύγει, Ἀλέξανδρος δὲ εἰς Ἰλλυριοὺς. εἰς τοὺς πολέμους μέντοι γε οὐκ ἐπήγετο γυναῖκας ὁ Φίλιππος, ὥσπερ Δαρεῖος ὁ ὑπ' Ἀλεξάνδρου καταλυθείς, ὃς περὶ τῶν ὅλων πολεμῶν τριακοσίας ἐξήκοντα περιήγετο παλλακάς. ὅτι εἰπόντος Σοφοκλεῖ τινος ὅτι μισογύνης ἐστὶν Εὐριπίδης· ἐν γε ταῖς τραγωδίαις, ἔφη Σοφοκλῆς· ἐπεὶ ἔν γε τῇ κλίνῃ φιλογύνης. φησὶν Εὐβουλος περὶ τινων γυναικῶν· οὐ περιπεπλασμέναι ψιμμουθίῳ οὐδ' ὥσπερ ὑμεῖς συκαμίνῳ τὰς γνάθους κεχρισμέναι. κἂν ἐξίητε τοῦ θέρους, ἀπὸ μὲν τῶν ὀφθαλμῶν ὑδρορρόοι δύο ῥέουσι μέλανος, ἐκ δὲ τῶν γνάθων ἰδρῶς ἐπὶ τὸν τράχηλον ἄλοκα μιτῶδη ποιεῖ, ἐπὶ τῷ προσώπῳ δ' αἱ τρίχες φορούμεναι εἴξασι πολιαῖς, ἀνάπλεω ψιμμουθίου. Ἀναξίλας δὲ καὶ αὐτός φησιν· ὅστις ἀνθρώπων ἐταίραν ἠγάπησεν, οὐ γένος ἂν δύναίτο παρανομώτατον φράσαι· τί γὰρ ἢ δράκαιν' ἄμικτος ἢ Χίμαιρα πυρπνόος ἢ Χάρυβδις ἢ τρίκρανος Σκύλλα, ποντία κύων, Σφίγξ, Ὑδρα,

λέαιν', ἔχιδνα, πτηνά θ' Ἀρπυιῶν γένη, εἰς ὑπερβολὴν ἀφίεται τοῦ καταπτύστου γένους; ἔστι δὲ σκοπεῖν ἀπ' ἀρχῆς πρῶτον μὲν τὴν Πλαγγόνα, ἣτις ὥσπερ ἡ ἔχιδνα πυρπολεῖ τοὺς βαρβάρους· εἷς μόνος δ' ἱππεὺς τις αὐτῆς τὸν βίον παρείλετο· πάντα γὰρ τὰ σκευὴ γὰρ ἔλκων ὥχετ' ἐκ τῆς οἰκίας.

2,2 102

οἱ Σινώπη δ' αὖ συνόντες οὐχ' ὕδρα σύνεισι νῦν; ἡ δὲ Νάννιον τί διαφέρειν Σκύλλης δοκεῖ; οὐ δὲ ἀποπνίξας ἑταίρους τὸν τρίτον θηρεύεται ἔτι λαβεῖν; ἀλλ' ἐξέπεσε πορθμὶς ἐλατίνῳ πλάτῃ· ἡ δὲ Φρύνη τὴν Χάρυβδιν οὐχὶ πόρρω που ποιεῖ τὸν τε ναύκληρον λαβοῦσα καταπέπωκ' αὐτῷ σκάφει; ἡ Θεανῶ δ' οὐχὶ Σειρήν ἐστιν ἀποτετιλμένη; βλέμμα καὶ φωνὴ γυναικός, τὰ σκέλη δὲ κοφίχου. Σφίγγα Θηβαίαν δὲ πάσας ἔστι τὰς πόρνas καλεῖν, αἱ λαβοῦσαι ἀπλῶς μὲν οὐδέν, ἀλλ' ἐν αἰνιγμοῖς τισιν, ἐρῶσι καὶ φιλοῦσι καὶ σύνεισιν ἡδέως. εἴτα τετράπους μοι, φησί, γένοιτο σκίμπους ἢ θρόνος, εἴτα δὴ τρίπους τις, εἴτα, φησί, παιδίσκη δίπους. εἴθ' ὁ μὲν γνοὺς ταῦτ' ἀπῆλθεν εὐθύς ὥσπερ γ' οὐδ' ἰδεῖν δόξας ἐκείνην, σῶζεται δ' ἄκων μόνος. οἱ δ' ἐρᾶσθαι προσδοκῶντες εὐθύς εἰσιν ἡρμένιοι καὶ φέρονθ' ὑποῦ πρὸς αἶθραν. Ἀλεξίς φησί που· ὦ δυστυχεῖς ἡμεῖς πεπρακότες τὴν τοῦ βίου παρῤῥησίαν καὶ τὴν τρυφὴν· γυναιξὶ δοῦλοι ζῶμεν ἀντ' ἐλευθέρων. Ξέναρχος δὲ φησιν· εἴτ' εἰσὶν οἱ τέττιγες οὐκ εὐδαίμονες, ὧν ταῖς γυναιξὶν οὐδ' ὅτιοῦν φωνῆς ἔνι; Φιλέταιρος· ὡς τακερόν, ὦ Ζεῦ, καὶ μαλακὸν τὸ βλέμμ' ἔχει. οὐκ ἐτός ἑταίρας ἱερόν ἐστι πανταχοῦ, ἀλλ' οὐχὶ γαμετῆς οὐδαμοῦ τῆς Ἑλλάδος. Ἄμφις· εἴτ' οὐ γυναικός ἐστιν εὐνοικωτέρα γαμετῆς ἑταίρα; ἡ μὲν νόμῳ γὰρ καταφρονοῦς ἔνδον μένει, ἡ δ' οἶδεν ὅτι ἡ τοῖς τρόποις ὠνητέος ἄνθρωπός ἐστιν ἡ πρὸς ἄλλον ἀπιτέον. Εὐβουλος· κακὸν κακῶς ἀπόλοιτο ὅστις γυναῖκα δευτέραν ἔγημε· τὸν γὰρ πρῶτον οὐκ ἐρῶ κακῶς. ὁ μὲν γὰρ ἦν ἄπειρος, οἶμαι, τοῦ κακοῦ, ὁ δ' οἶον ἦν γυνὴ κακὸν πεπεισμένος. καὶ προελθὼν φησιν· ὦ Ζεῦ πολυτίμητε, εἴτ' ἐγὼ ποτε κακῶς ἐρῶ γυναῖκα; νῆ Δι' ἀπολοίμην ἄρα· εἰ δ' ἐγένετο κακὴ γυνὴ Μήδεια, Πηνελόπη δὲ μέγα πρᾶγμα. ἐρεῖ τις ὡς Κλυταιμῆστρα κακὴ· Ἀλκηστικὴν ἀντέθηκα χρηστήν. ἀλλ' ἴσως Φαίδραν ἐρεῖ κακῶς τις· ἀλλὰ νῆ Δία χρηστή τις ἦν μέντοι τίς; οἶμοι δείλαιος, ταχέως γε μ' αἰ χρησταὶ γυναῖκες ἐπέλιπον, τῶν δ' αὖ πονηρῶν ἔτι λέγειν πολλὰς ἔχω. Ἀντιφάνης· γεγάμηκε δῆπου. τί λέγεις; ἀληθινῶς γεγάμηκεν, ὃν ἐγὼ ζῶντα περιπατοῦντα κατέλιπον. Μένανδρος· οὐ γαμεῖς, ἂν νοῦν ἔχης. γεγάμηκα γὰρ αὐτός. διὰ τοῦτό σοι παραινῶ μὴ γαμεῖν. πάλιν· ἐξώλης ἀπόλοισθ' ὅστις ποτὲ ὁ πρῶτος ἦν ὁ γήμας, ἔπειθ' ὁ δεύτερος, εἴθ' ὁ τρίτος, εἴθ' ὁ τέταρτος, εἴθ' ὁ Μεταγένης. Καρκίνος· ὦ νύκτες, ὦ Ζεῦ, τί χρὴ γυναῖκα ἐξειπεῖν κακόν; ἀρκοῦν ἂν εἴη, κἂν γυναῖκ' εἴπῃς μόνον. ὁ δὲ Μεγαρικὸς ποιητὴς Θεογνίς φησιν· οὗτοι σύμφορον ἐστιν ἀνδρὶ γεραιῷ· οὐ γὰρ πηδάλιῳ πείθεται ὡς ἄκατος, οὐδ' ἄγκυραν ἔχουσιν, ἀπορρήξασα δὲ δεσμὰ πολλάκις ἐκ νυκτῶν ἄλλον ἔχει λιμένα.

2,2 103

ὅτι οἱ μέγιστοι πόλεμοι διὰ γυναῖκας ἐγένοντο, ὁ Ἰλιακὸς δι' Ἑλένην, ὁ λοιμὸς διὰ Χρυσηίδα, Ἀχιλλέως μῆνις διὰ Βρισηίδα. ὁ Φιλίππου δὲ οἶκος ἀνετράπη διὰ τὸν Κλεοπάτρας γάμον, ὁ Ἡρακλέους διὰ τὸν Ἰόλης, ὁ Θησέως διὰ τὸν Φαίδρα τῆς Μίνως, ὁ Ἀθάμαντος διὰ τὸν Θεμιστοῦς τῆς Ὑψέως, ὁ Ἰάσονος διὰ τὸν Γλαύκης, ὁ Ἀγαμέμνωνος διὰ Κασάνδραν καὶ ἡ ἐπ' Αἴγυπτον δὲ Καμβύσου στρατεία διὰ γυναῖκα ἐγένετο. πυθόμενος γὰρ τὰς Αἰγυπτίας ἐν ταῖς συνουσίαις διαφέρειν τῶν ἄλλων ἔπεμψε πρὸς Ἀμασιν αἰτῶν θυγατέρα πρὸς γάμον. ὁ δὲ τῶν μὲν ἑαυτοῦ οὐκ ἔδωκεν, ὑπονοήσας παλλακίδος ἔξιν αὐτὴν τιμὴν· ἔπεμψε δὲ τὴν Ἀπρίου θυγατέρα, ὃς ἦν ὑπ' αὐτοῦ τῆς τῶν Αἰγυπτίων βασιλείας ἐκπεπτωκώς. ἡσθεὶς οὖν ὁ Καμβύσης τῇ παιδί ἐκμανθάνει παρ' αὐτῆς πάντα καὶ δεηθείσης ἐκδικῆσαι τὸν Ἀπρίου φόνον πείθει πολεμῆσαι Αἰγυπτίοις· Νιτῖτις δὲ ἐκαλεῖτο ἡ παῖς. Δείνων δὲ φησι τὴν παῖδα ταύτην Κύρω πεμφθῆναι ὑπὸ Ἀμάσιδος, ἐξ ἧς γεννηθῆναι Καμβύσην, ὃν ἐκδικοῦντα τῇ μητρὶ ἐπ' Αἴγυπτον στρατεῦσαι. καὶ ὁ ἱερός δὲ καλούμενος πόλεμος διὰ Θεανῶ τὴν Θηβαίαν, ὡς φησι Δοῦρις, ἐγένετο ἀρπασθεῖσαν ὑπὸ Φωκέως τινός. δεκατῆς δὲ γενόμενος ἔτει δεκάτῳ Φιλίππου

συμμαχήσαντος πέρας ἔσχεν. τότε γὰρ εἶλον Θηβαῖοι Φωκίδα. καὶ ὁ Κρισαικὸς δὲ πόλεμος, ὃν Κιρράοι πρὸς Φωκεῖς ἐπολέμησαν, δεκατῆς ἦν, ἀρπασάντων Κιρράϊων τὴν Πελάγοντος τοῦ Φωκέως Μεγιστώ. δεκάτῳ δὲ ἔτει ἑάλω καὶ ἡ Κίρρα. Δοῦρις δὲ φησι πρῶτον γενέσθαι πόλεμον δύο γυναικῶν Ὀλυμπιάδος καὶ Εὐριδίκης ἐν ᾧ τὴν μὲν βακχικώτερον μετὰ τυμπάνων προελθεῖν, τὴν δ' Εὐριδίκην Μακεδονικῶς ὠπλισμένην προησκημένην τὰ πολεμικά. εἶη καὶ ἑρᾶν καὶ Ἑρωτι χαρίζεσθαι κατὰ καιρόν, φησὶ Πίνδαρος. Ζήνων δὲ ὁ Κιττιεὺς ὤρετο τὸν Ἑρωτα θεὸν φιλίας καὶ ὁμονοίας καὶ ἐλευθερίας παρασκευαστικόν, ἄλλου δ' οὐδενός. διὸ καὶ συνεργόν που τοῦτόν φησι πρὸς πόλεως σωτηρίαν. καὶ οἱ ἄλλοι δὲ σοφοὶ σεμνὸν τὸν ἔρωτα καὶ παντὸς αἰσχροῦ κεχωρισμένον ἤδεσαν. καὶ κατὰ τὰ γυμνάσια Ἑρμῇ καὶ Ἡρακλεῖ συνίδρυνον, τῷ μὲν λόγου, τῷ δ' ἀλκῆς προεστῶτι. ὣν ἐνωθέντων φιλία καὶ ὁμόνοια γεννᾶται. Ἀθηναῖοι δὲ τῆς Ἀκαδημίας Ἀθηνᾶ καθιερωμένης αὐτόθι τὸν Ἑρωτα ἰδρυσάμενοι συνθύουσιν αὐτῷ. Θεσπιεῖς τε τὰ Ἑρωτίδια τιμῶσι καθάπερ Ἀθήναια ἢ Ὀλύμπια. Λακεδαιμόνιοι δὲ πρὸ τῶν παρὰ τάξεως Ἑρωτι προθύονται, ὡς ἐν τῇ τῶν παραταττομένων φιλία κειμένης τῆς νίκης. Κρήτες δ' ἐν ταῖς παρατάξεσι τοὺς καλλίστους τῶν πολιτῶν κοσμήσαντες διὰ τούτων θύουσι τῷ Ἑρωτι. ὁ δὲ παρὰ Θηβαίοις ἱερὸς λόχος καλούμενος συνέστηκεν ἐξ ἐραστῶν καὶ ἐρωμένων. φησὶ που Ἀλεξίς· καὶ μοι δοκοῦσιν ἀγνοεῖν οἱ ζωγράφοι τὸν Ἑρωτα, συντομώτερον δ' εἰπεῖν, ὅσοι τοῦ δαίμονος τούτου ποιοῦσιν εἰκόνας.

2,2 104

ἔστι γὰρ οὔτε θῆλυς οὔτ' ἄρσεν, πάλιν οὔτε θεὸς οὔτ' ἄνθρωπος, οὔτ' ἀβέλτερος οὔτ' αὖθις ἔμφρων, ἀλλὰ συνηνεγμένος πανταχόθεν ἐνὶ τύπῳ πόλλ' εἶδη φέρων. ἡ τόλμα μὲν γὰρ ἀνδρός, ἡ δειλία δὲ γυναικός, ἡ δ' ἄνοια μανίας, ὁ δὲ λόγος φρονοῦντος, ἡ δὲ σφοδρότης δὲ θηρός, ὁ δὲ πόνος ἀδάμαντος, ἡ φιλοτιμία δὲ δαίμονος. Εὐβουλος δὲ φησι· τίς ἦν ὁ γράψας πρῶτος ἀνθρώπων ἄρα ἡ κηροπλαστήσας Ἑρωτα ὑπόπτερον; ὡς οὐδὲν ἥδει πλὴν χελιδόνας γράφειν, ἀλλ' ἦν ἄπειρος τῶν τρόπων τῶν τοῦ θεοῦ. ἐστὶ γὰρ οὔτε κοῦφος οὔτε ῥάδιος ἀπαλλαγῆναι τῷ φέροντι τὴν νόσον, βαρὺς δὲ κομιδῇ. πῶς ἂν οὖν ἔχοι πτερὰ τοιοῦτο πρᾶγμα; Ἀλεξίς λέγεται λόγος ὑπὸ τῶν σοφιστῶν μὴ πέτεσθαι τὸν Ἑρωτα, τοὺς δ' ἐρῶντας αἰτίαν δ' ἔχειν ἐκείνην ἄλλως, ἡγνοηκότας δὲ τοὺς γραφεῖς πτερωτὸν αὐτὸν ζωγραφεῖν. Χαιρήμων δὲ ὁ τραγικός φησιν ὡς τὸν οἶνον τῶν χρωμένων κεράννυσθαι, οὕτω καὶ τὸν Ἑρωτα· ὃς μετριάζων μὲν ἐστιν εὐχαρίς, ἐπιτεινόμενος δὲ καὶ διαταραττόμενος χαλεπώτατος. φησὶ δ' αὐτὸν καὶ δίδυμα τόξα ἐντύνεσθαι, τὸ μὲν ἐπ' εὐαίῳ τύχῃ, τὸ δ' ἐπὶ συγχύσει βιοτᾶς. Θεόφιλος δὲ φησι· τίς φησι τοὺς ἐρῶντας οὐχὶ νοῦν ἔχειν; ἢ πού τίς ἐστι τοὺς τρόπους ἀβέλτερος εἰ γὰρ ἀφέλοι τις τοῦ βίου τὰς ἡδονάς. καταλείπεται οὐδὲν ἄλλο πλὴν τεθνηκέναι. ἐγὼ μὲν οὖν καὶ τὸς καθαριστρίας ἐρῶ, παιδὸς κόρης, οὐ νοῦν ἔχω πρὸς τῶν θεῶν; κάλλει καλῆς, μεγέθει μεγάλης, τέχνῃ σοφῆς. Ἀριστοφῶν δὲ φησιν· ἀπεψηφισμένος ἐστὶν ὑπὸ τῶν θεῶν τῶν δώδεκ' εἰκότως Ἑρως. ἐτάραττε κάκείνους γὰρ ἐμβάλλων στάσεις, ὅτ' ἦν μετ' αὐτῶν. ὡς δὲ λίαν ἦν θρασὺς καὶ σοβαρός, ἀποκόψαντες αὐτοῦ τὰ πτερὰ, ἵνα μὴ πέτῃται πρὸς τὸν οὐρανὸν πάλιν, δεῦρ' αὐτὸν ἐφυγάδευσαν ὡς ἡμᾶς κάτω, τὰς δὲ πτέρυγας ἃς εἶχε τῇ Νίκῃ φορεῖν ἔδωκαν, περιφανὲς σκῦλον ἀπὸ τῶν πολεμίων. περὶ δὲ τοῦ ἐρᾶν Ἀμφίς φησιν· τί φῆς; σὺ ταυτὶ προσδοκᾷς πείσειν ἐμέ, ὡς ἔστ' ἐραστής ὅστις ὠραίων φίλων τρόπων ἐραστής ἐστι, τὴν ὄψιν παρείς; οὔτε τούτῳ πείθομαι οὔθ' ὡς πένης ἄνθρωπος ἐνοχλῶν πολλάκις τοῖς εὐποροῦσιν οὐ λαβεῖν τι βούλεται. Ἀλεξίς ὡς ὅστις αὖθις ἀκμῆς τῶν σωμάτων ἐρᾷ, τῆς ἡδονῆς ἐστίν, οὐχὶ τῶν φίλων φίλος. ὅτι Ἑρμείας ὁ Κουριεὺς τοὺς στωικοὺς στῶακας καλεῖ, ἐμπόρους λήρου, λόγων καὶ παιδοπίπας, καὶ τοῦτο μόνον ἐζηλωκότας τὸν τῆς σοφίας σφῶν ἀρχηγὸν Ζήνωννα τὸν Φοῖνικα. ὅτι Ἀρίστων ὁ Κεῖος πρὸς τινα Ἀττικὸν ἐπιδεικνύντα τινὰ μέγαν τὴν ἡλικίαν ὡς καλόν, ᾧ Δῶρος ἦν τοῦνομα, τὸ Ὀδυσσεύς ἔφη πρὸς Δόλωνα· ἢ ῥά νύ τοι μεγάλων Δώρων ἐπεμαίετο θυμός. φησὶν Ἡγήσανδρος τῶν ἡδυσμάτων ἐρᾶν πάντως, οὐ τῶν κρεῶν οὐδὲ τῶν ἰχθύων· ἀπογενομένων

οὖν τούτων οὐδεὶς ἡδέως ἔτι προσφέρεται τὸ κρέας οὐδὲ τὸν ἰχθὺν οὐδ' ἐπιθυμεῖ τῶν ὤμων καὶ ἀνηδύντων.

2,2 105

Ἀριστοτέλης ἔφη τοὺς ἐραστὰς εἰς οὐδὲν ἄλλο τοῦ σώματος ἀποβλέπειν ἢ τοὺς ὀφθαλμούς, ἐν οἷς τὴν αἰδῶ κατοικεῖν. Σοφοκλῆς δὲ περὶ τοῦ Πέλοπος κάλλους παράγει λέγουσαν Ἴπποδάμειαν· τοιάνδ' ἐν ὄψει λύγκα θηρατηρίαν ἔρωτος, ἀστραπὴν τιν' ὁμμάτων ἔχει. Λικύμνιος δὲ τὸν Ὑπνον φήσας ἐρᾶν τοῦ Ἐνδυμίωνος οὐδὲ καθεύδοντος αὐτοῦ κατακαλύπτει τοὺς ὀφθαλμούς. φησὶ γοῦν· Ὑπνος δὲ χαίρων ὁμμάτων αὐγαῖς ἀναπεπταμένοις ὅσοις ἐκοίμιζε κοῦρον. καὶ ἡ Σαμφῶ δὲ πρὸς τὸν πάνυ καλὸν τὴν μορφὴν φησι· στᾶθι κᾶντα, φίλος, καὶ τὰν ἐπ' ὅσοις ἀμπέτασον χάριν. ὁ δ' Ἀνακρέων τί φησιν; παρθένιον βλέπουσαν δίζημαί σε, σὺ δ' οὐκ αἰεὶς· οὐ γὰρ οἶδας ὅτι τῆς ἐμῆς ψυχῆς ἡνιοχεύεις. ὁ δὲ τοῦ Κυθηρίου Φιλοξένου Κύκλωψ ἐρῶν τῆς Γαλατείας καὶ ἐπαινῶν αὐτῆς τὸ κάλλος, προμαντευόμενος τὴν τύφλωσιν πάντα μᾶλλον αὐτῆς ἐπαινεῖ ἢ τῶν ὀφθαλμῶν μνημονεύει, λέγων ὦδε· ὦ καλλιπρόσωπε, χρυσεοβόστρυχε Γαλάτεια, χαριτόφωνε, κάλλος Ἐρώτων. τυφλὸς ὁ ἔπαινος καὶ κατ' οὐδὲν ὅμοιος τῷ Ἴβυκίῳ ἐκείνῳ· Εὐρύαλε, γλαυκῶν Χαρίτων θάλος, καλλικόμων μελέδημα, σὲ μὲν Κύπρις ἅ τ' ἀγανοβλέφαρος Πειθῶ ροδέοισιν ἄνθεσι θρέψαν. Φρύνιχός τε ἐπὶ τοῦ Τρωίλου ἔφη· λάμπειν ἐπὶ πορφυραῖς παρήσι φῶς ἔρωτος. ὅτι τὸ ζύρεσθαι τὸν πώγωνα κατ' Ἀλέξανδρον εὗρηται, ὥς φησι Χρύσιππος, τῶν πρώτων οὐ χρωμένων αὐτῷ. καὶ γὰρ Τιμόθεος ὁ αὐλητὴς πώγωνα μέγαν ἔχων ἠΐλει, καὶ ἐν Ἀθήναις διατηροῦσιν οὐ σφόδρα ἀρχαῖον τὸν πρῶτον προκειραμένον παρωνύμιον ἔχειν Κόρσην. διὸ καὶ Ἀλεξὶς ἔφη· πιττοκοπούμενόν τιν' ἢ ξυρόμενον ὀρᾶς, τούτων ἔχει τι θάτερον· ἢ γὰρ στρατεύειν ἐπινοεῖν μοι φαίνεται καὶ πάντα τῷ πώγωνι δρᾶν ἐναντία, ἢ πλουσιακὸν τούτῳ προσπίπτει κακόν. τί γὰρ αἱ τρίχες λυποῦσιν ὑμᾶς πρὸς θεῶν; δι' ἃς ἀνὴρ ἕκαστος ἡμῶν φαίνεται, εἰ μή τι ταύταις ἀντιπράττεσθ' ὑπονοεῖς; Διογένης δὲ ἰδὼν τινα οὕτως ἔχοντα τὸ γένειον ἔφη· μή τι ἔχεις ἐγκαλεῖν τῇ φύσει, ὅτι ἄνδρα σε ἐποίησε καὶ οὐ γυναικα; ἕτερον δὲ τινα ἐπὶ ἵππῳ ἰδὼν παραπλησίως ἔχοντα καὶ μεμυρισμένον καὶ τούτοις ἀκολούθως ἡμφιεσμένον, πρότερον μὲν ἔφη ζητεῖν τί ἐστὶν ὁ ἱππόπορος, νῦν δ' εὗρηκέναι. ἐν Ῥόδῳ δὲ νόμου ὄντος μὴ ζύρεσθαι οὐδ' ὁ ἐπιληψόμενος οὐδεὶς ἐστὶ διὰ τὸ πάντας ζύρεσθαι. ἐν Βυζαντίῳ δὲ ζημίας ἐπικειμένης τῷ ἔχοντι κουρεῖ ξυρὸν οὐδὲν ἥττον πάντες χρῶνται αὐτῷ. ξυρομένους τὴν ὑπὴν φησὶ καὶ τὸν ὄρρον. συνεσπασμένοι καὶ κακοπινεῖς οὐ μόνον τοῖς ἡθεσιν ἀλλὰ καὶ ἔξει. ὅτι ἐν Ἡλιδι κρίσις γίνεται κάλλους, κατὰ τὴν Σπάρτην τε θαυμάζεται μᾶλλον ὁ κάλλιστος καὶ γυνὴ ἢ καλλίστη, καλλίστας γεννώσης τῆς Σπάρτης γυναικας. διὸ καὶ Ἀρχιδάμου τοῦ βασιλέως, γυναικὸς αὐτῷ καλῆς φαινομένης, ἐτέρας δὲ αἰσχροῦς καὶ πλουσίας, ὡς ἀπέκλινεν ἐπὶ τὴν πλουσίαν, ζημιῶσαι φασὶ τοὺς ἐφόρους αὐτόν, ἐπιλέγοντας ὅτι βασιλίσκους ἀντὶ βασιλέων ταῖς Σπάρταις γεννᾶν προαιρεῖται.

2,2 106

Εὐριπίδης τε ἔφη· πρῶτον μὲν εἶδος ἄξιον τυραννίδος. καὶ οἱ παρ' Ὀμήρῳ δὲ δημογέροντες θαυμάζοντες τῆς Ἑλένης τὸ κάλλος φασίν· οὐ νέμεσις Τρῶας καὶ εὐκνήμιδας Ἀχαιοὺς καὶ τὰ ἐξῆς. ἐκπέπληκται γοῦν καὶ αὐτὸς ὁ Πρίαμος ἐπὶ τῷ κάλλει τῆς γυναικὸς καίτοι ἐν δεινοῖς ὦν. θαυμάζει γοῦν ἐπὶ κάλλει τὸν Ἀγαμέμνονα τοιαῦτα ἐκφωνῶν· καλὸν δ' οὕτω ἐγὼν οὕπῳ ἴδον. καθίστων δὲ καὶ πολλοὶ τοὺς καλλίστους βασιλέας, ὡς μέχρι νῦν οἱ Ἀθάνατοι καλούμενοι Αἰθίοπες, ὡς φησι Βίων. ὡς ἔοικε γάρ, τὸ κάλλος βασιλείας οἰκειόν ἐστιν. θεαὶ περὶ κάλλους ἤρισαν πρὸς ἀλλήλας, διὰ τοῦτο Γαννυμήδης ἡρπάγη. θεαὶ δὲ τίνας ἀρπάζουσιν; οὐ τοὺς καλλίστους; οἷς καὶ σύνεισιν· Ἡὼς μὲν Κεφάλῳ καὶ Κλείτῳ καὶ Τιθανῷ, Δημήτηρ Ἰασίονι, Ἀφροδίτη Ἀγχίσῃ καὶ Ἀδώνιδι. διὰ κάλλος καὶ Ζεὺς διὰ κεράμων χρυσὸς ἔρχεται, ταῦρος γίνεται, ἀετὸς πετροῦται πολλάκις, ὥσπερ καὶ ἐπ' Αἰγίνῃ. Σωκράτης δὲ ὁ πάντων καταφρονῶν οὐ τοῦ Ἀλκιβιάδου κάλλους ἥττων ἐστίν; ὡς καὶ ὁ σεμνότατος Ἀριστοτέλης τοῦ Φασηλίτου

μαθητοῦ. ἡμεῖς δ' οὐχὶ καὶ τῶν ἀψύχων τὰ κάλλιστα προκρίνομεν; ἐπαινέται δὲ καὶ τῶν Σπαρτιατῶν τὸ ἔθος τὸ γυμνοῦν τὰς παρθένους τοῖς ξένοις. ἐν Χίῳ δὲ καὶ βαδίζειν τοῖς πολλοῖς ἡδὺ πρὸς τὰ γυμνάσια καὶ ὁρᾶν προσπαλαίοντας τοὺς νέους ταῖς κόραις. ὅτι οἱ Ἀρεοπαγῖται ἀριστήσαντά τινα ἐν καπηλείῳ ἐκώλυον ἀνέναι εἰς τὸν Ἄρειον πάγον. ὅτι Ἀριστοφάνης, Ἀπολλόδωρος, Ἀμμώνιος, Ἀντιφάνης καὶ Γοργίας ὁ Ἀθηναῖος περὶ τῶν Ἀθήνησιν ἐταιρίδων συγγεγράψασι. ὅτι Θεόμανδρος ὁ Κυρηναῖος περιῶν ἐπηγγέλλετο διδάξιν εὐτυχίαν. ὅτι Ἀριστείδης καὶ Πausanίας καὶ Νικοφάνης οἱ ζωγράφοι πορνογράφοι ἦσαν ἐπιτυχεῖς. Ὡκιμος Κορινθία ἐταῖρα περὶ ἧς Εὐβουλός φησι· Κόρινθον ἦλθον. ἡδέως ἐνταῦθα πως λάχανον τρώγων Ὡκιμον διεφθάρην· κἀνταῦθα κατελήρησα τὴν ἐξωμίδα. ὀνόματα δ' ἐταιρῶν ἄφ' ὧν καὶ δράματα ἐπεγράφη ἄλλα τε καὶ τάδε· Θάλαττα, Κοριαννώ, Ἀντεία, Θαῖς, Φάνιον, Ὀπώρα, Κλεψύδρα, οὕτω κληθεῖσα, ἐπεὶ πρὸς κλεψύδραν συνουσίαζεν ἕως κενωθῆ, ὄνομα δὲ αὐτῇ κύριον Μητίχη. Νάννιον, Πλαγγών, Λύκα, Γνάθαινα, Φρύνη, Μυρρίνη. ἔστι δ' ἐταῖρα, ὡς Ἀντιφάνης φησί, τῷ τρέφοντι συμφορά· εὐφραίνεται γὰρ κακὸν ἔχων οἴκοι μέγα. Ἀμφίς δέ ποῦ φησι· τυφλὸς ὁ πλοῦτος εἶναι μοι δοκεῖ, ὅστις παρὰ Σινώπῃ καὶ Λύκα καὶ Ναννίῳ ἐταῖραις τε τοιαύταισι παγίσιν βίου ἔνδον κάθητ' ἀπόπληκτος οὐδ' ἐξέρχεται. Ἀλεξίς δὲ τοιαῦτα περὶ τῶν ἐταιρῶν φησιν ὅτι ῥάπτουσι πᾶσαι ἐπιβουλάς. τυγχάνει μικρά τις οὔσα· φελλὸς ἐν ταῖς βαυκίσιν ἐγκεκάττυται. μακρά τις διάβαθρον λεπτὸν φορεῖ τήν τε κεφαλὴν ἐπὶ τὸ νῶτον καταβαλοῦς· ἐξέρχεται τοῦτο τοῦ μήκους ἀφεῖλεν.

2, 2 107

οὐκ ἔχει τις ἰσχίᾳ ὑπενέδους· ἐρράμμένα αὐτήν, ὥστε τὴν εὐπυγίαν ἀναβοᾶν τοὺς ἰδόντας. τὰς ὀφρυῖς πυρρὰς ἔχει τις· ζωγραφοῦσιν ἀσβόλῳ. συμβέβηκ' εἶναι μέλαιναν· κατέπλασε ψιμυθίῳ. λευκόχρως λίαν τίς ἐστι· παιδέρωτ' ἐντρίβεται. καλὸν ἔχει τοῦ σώματός τι; τοῦτ' αὐτὸ γυμνὸν δείκνυται. εὐφυεῖς ὀδόντας ἔσχεν; ἐξ ἀνάγκης δεῖ γελᾶν, ἵνα θεωροῖεν τὸ στόμ' ὡς κομψὸν φορεῖ. ἂν δὲ μὴ χάρη γελῶσα διὰ τέλους τὴν ἡμέραν ἔνδον, ὥσπερ τοῖς μαγείροις παράκειθ' ἐκάστοτε, ἡνίκ' ἂν πωλῶσιν αἰγῶν κρανία, ξυλήφιον μυρρίνης ἔχουσι λεπτὸν ὀρθὸν ἐν τοῖς χεῖλεσιν· ὥστε τῷ χρόνῳ σεσηρῆναι, ἂν τε βούλητ' ἂν τε μή. φησί που Εὐβουλός· τὰς φειδωλοὺς κερμάτων παλευτρίας, πῶλους Κύπριδος ἐξησκημένους γυμνὰς ἐφεξῆς ἐπικαίρους τεταμένους ἐν λεπτοπῆνοις ὕμεισιν ἐστῶσας, οἷας Ἡριδανὸς ἀγνοῖς ὕδασι κηπεύει κόρας· παρ' ὧν βεβαίως ἀσφαλῶς τ' ἔξεστί σοι μικροῦ πρίασθαι κέρματος τὴν ἡδονήν. ἐπιτιμῶν δὲ καὶ Ξέναρχος τοῖς περὶ τοὺς μεγάλους μισθοὺς ἐσπουδακόσι τῶν ἐταιρῶν φησι· δεινὰ πράττουσιν οἱ νεώτεροι. ὅπου γὰρ οὐσῶν μεираκίων μάλ' εὐπρεπῶν ἐπὶ τοῖσι πορνείοισιν, ἃς ἔξεσθ' ὁρᾶν εἰληθερούσας στέρνα τ' ἡμφιεσμένας, γυμνὰς ἐφεξῆς τ' ἐπικαίρους τεταγμένας· ὧν ἔστιν ἐκλεξάμενον ἢ τις ἡδέται, λεπτῇ, παχείᾳ, στρογγύλῃ, μακρᾷ, ῥικνῇ, νέᾳ, παλαιᾷ, μεσοκόπῳ, πεπαιτέρᾳ· καὶ μὴ λάθρα εἰσδύναι μηδὲ δι' ὀπῆς κάτωθεν ἐκδύναι στέγης μηδ' ἐν ἀχύροισιν εἰσενεχθῆναι. αὗται βιάζονται γὰρ εἰσέλκουσαι τοὺς μὲν γέροντας ὄντας ἐπικαλούμεναι πατρίδια, τοὺς δ' ἀπφάρια, τοὺς νεωτέρους. ὅτι πρῶτος Σόλων διὰ τὴν τῶν νέων ἀκμὴν ἔστησεν ἐπὶ οἰκημάτων γύναια πριάμενος· ἵστορεῖ Νίκανδρος ὁ Κολοφώνιος φάσκων αὐτὸν καὶ πανδήμου Ἀφροδίτης ἱερὸν πρῶτον ἰδρύσασθαι· ἄφ' ὧν ἡργυρίσαντο αἱ προστάσαι τῶν οἰκημάτων. καὶ Ἀσπασία δὲ ἡ Σωκρατικὴ ἐνεπορεύετο πλήθῃ καλῶν γυναικῶν καὶ ἐπλήθυνεν ἀπὸ τῶν ταύτης ἐταιρίδων ἢ Ἑλλάς, ὡς Ἀριστοφάνης ὁ χαρίεις ἐν Ἀχαρνεῦσι παραδηλοῖ. αἱ μὲν ἄλλαι αὐλητρίδες Ἀπόλλωνος νόμον αὐλοῦσιν, αἱ δὲ μεγαλόμισθοι ἐταῖραι Ἰέρακος νόμον, Ἐπικράτης φησίν. ὅς καὶ περὶ Λαίδος φησίν· ἀργός ἐστι καὶ πότις, τὸ καθ' ἡμέραν ὀρώσα πίνειν κάσθιεν μόνον, πεπονθέναι δὲ ταῦτά μοι δοκεῖ τοῖς ἀετοῖς· οὗτοι γὰρ ὅταν ὧσι νέοι ἐκ τῶν ὀρῶν πρόβατ' ἐσθίουσι καὶ λαγῶς μετέωρ' ἀναρπάσαντες ἀπὸ τῆς ἰσχύος. ὅταν δὲ γηράσκωσιν ἤδη, τότε ἐπὶ τοὺς νέους ἵζουσι πεινῶντες κακῶς· κᾶπειτα τοῦτ' εἶναι νομίζεται τέρας. καὶ Λαῖς ὀρθῶς νομίζοιτ' ἂν τέρας· αὕτη γὰρ οὖν ὁπότε ἦν νεοττὸς καὶ νέα, ὑπὸ τῶν στατήρων ἦν

ἀπηγριωμένη, εἶδες δ' ἂν αὐτῆς Φαρνάβαζον θάττον ἄν· ἐπεὶ καὶ δολιχὸν τοῖς ἔτεσιν ἤδη τρέχει τὰς ἀρμονίας τε διαχαλᾷ τοῦ σώματος, ἰδεῖν μὲν αὐτὴν ῥᾶόν ἐστι καὶ πτύσαι· ἐξέρχεται τε πανταχός· ἤδη πιομένη, δέχεται δὲ καὶ στατήρα καὶ τριώβολον, προσίεται δὲ καὶ γέροντα καὶ νέον· οὕτω δὲ τιθασὸς γέγονεν ὥστ', ὧ φίλτατε, τὰργύριον ἐκ τῆς χειρὸς ἤδη λαμβάνει.

2,2 108

συνήκμαζον δὲ Λαίδι Λαγίσκη, Νεαλύτη καὶ Ὠκιμον, φησὶν Ἀναξανδρίδης. οὐκ ἐστ' ἡδιστον ἀποθανεῖν, φησὶ Φιλέταιρος, βινοῦνθ' ἅμα, ὥσπερ λέγουσιν ἀποθανεῖν Φοριμίσιον. οὐχ ὧδ' ἐμόγησαν ἐλπίδες ὥστ' ἐχθρῶν συμμαχίαν καλέσαι, φησὶ Καλλίμαχος. οὐς ἐδίδαξαν ἀριστερὰ γράμματα Μοῦσαι, ὥς τις ἔφη τῶν παρωδῶν. ὅτι παρὰ Ἀθηναίοις Ἑταῖρα Ἀφροδίτῃ ἐκαλεῖτο ἡ τοὺς ἐταῖρους καὶ τὰς ἐταῖρας συνάγουσα· ὅ ἐστι φίλας. καλοῦσι γοῦν καὶ αἱ ἐλεύθεραι γυναῖκες τὰς συνήθεις καὶ φίλας ἐταῖρας, ὡς Σαφφώ· Λητώ καὶ Νιόβα μάλα μὲν φίλαι ἦσαν ἐταῖραι. καλοῦσι δὲ καὶ μισθαρνούσας ἐταῖρας καὶ τὸ ἐπὶ συνουσίᾳ μισθαρνεῖν ἐταιρεῖν, οὐ πρὸς τὸ ἔτυμον ἀναφέροντες, ἀλλὰ πρὸς τὸ εὐσχημονέστερον. Ἀναξίλας· ἐὰν δέ τις μέτρια λέγουσι τοῖς δεομένοις ὑπουργῇ πρὸς χάριν, ἐκ τῆς ἐταιρίας ἐταῖρα τοῦνομα προσηγορεύθη. ὅταν νέος ἀλλότριον εἰσελθὼν ὄψον ἐσθίειν μάθῃ ἀσύμβολόν τε χεῖρα προσβάλῃ βορᾷ, διδόναι νόμιζ' αὐτόν σοι τῆς νυκτὸς λόγον, φησὶν Ἀντιφάνης. ὅτι ἑορτὴ ἄγεται ἐν Μαγνησίᾳ Ἑταιρίδι α. συντελοῦσι δ' αὐτὴν Μάγνητες, ὡς φησιν Ἡγήσανδρος, πρώτου Ἰάσονος συναγαγόντος τοὺς Ἀργοναύτας καὶ Ἑταιρείῳ Διὶ θύσαντος καὶ τὴν ἑορτὴν Ἑταιρείδια προσαγορεύσαντος. θύουσι δὲ ταύτην καὶ οἱ Μακεδόνων βασιλεῖς. Πόρνης δ' Ἀφροδίτης ἱερὸν ἐστὶν ἐν Ἀβύδῳ· κατεχομένης γὰρ τῆς πόλεως δουλείᾳ οἱ φρουροὶ θύσαντες καὶ μεθυσθέντες ἐταῖρας πλείους προσελάβοντο, ὧν μία κοιμωμένους αὐτοὺς ἰδοῦσα ἀνελομένη τὰς κλεῖς καὶ τὸ τεῖχος ὑπερβᾶσα ἀπήγγειλεν τοῖς Ἀβυδηνοῖς. οἱ δὲ μεθ' ὅπλων ἀφικόμενοι ἀνείλον τοὺς φύλακας καὶ ἐλευθερωθέντες Ἀφροδίτης Πόρνης ναὸν ἰδρύσαντο χαριστήρια ἀποδιδόντες τῇ πόρνη. τὴν δ' ἐν Σάμῳ Ἀφροδίτην ἐταῖραι ἰδρύσαντο οἱ συνακολουθήσασαι Περικλεῖ ὅτε ἐπολιόρκει τὴν Σάμον, ἐργασάμεναι ἱκανῶς ἀπὸ τῆς ὥρας. καὶ ἐν Ἐφέσῳ δὲ ἱερὸν ἵδρυτο Ἑταῖρα Ἀφροδίτῃ. Γύγης δ' ὁ Λυδῶν βασιλεὺς, ὡς φησὶ Κλέαρχος, οὐ μόνον περὶ ζῶσαν τὴν ἐρωμένην περιβόητος γέγονεν, ἐγχειρίσας αὐτόν τε καὶ τὴν ἀρχὴν ἐκείνη πᾶσαν, ἀλλὰ καὶ τελευτησάσης συναγαγὼν πάντας Λυδοὺς ἔχωσε τὸ νῦν ἔτι καλούμενον τῆς Ἑταῖρας μνημα, εἰς ὕψος ἄρας ὥστε περιοδεύοντος αὐτοῦ τὴν ἐντὸς τοῦ Τμώλου χώραν, οὗ ἂν ἐπιστραφεὶς τύχῃ, καθορᾶν τὸ μνημα καὶ πᾶσι τοῖς Λυδῖαν οἰκουμένοις ἄποπτον εἶναι. Δημοσθένης ἐν τῷ κατὰ Νεαίρας φησὶ· τὰς μὲν ἐταῖρας ἡδονῆς ἔνεκα ἔχομεν, τὰς δὲ παλλακὰς τῆς καθ' ἡμέραν παλλακείας, τὰς δὲ γυναῖκας τοῦ παιδοποιεῖσθαι γνησίως καὶ τῶν ἔνδον φύλακα πιστὴν ἔχειν. ὅτι ἔθος Κορινθίοις ὅταν ἡ πόλις εὖχηται περὶ μεγάλων τῇ Ἀφροδίτῃ, συμπαραλαμβάνεσθαι πρὸς τὴν ἱκετείαν ἐταῖρας ὡς πλείστας, καὶ ταύτας προσεύχεσθαι καὶ τοῖς ἱεροῖς παρῆναι.

2,2 109

καὶ ὅτε δὴ ἐπὶ τὴν Ἑλλάδα τὴν στρατείαν ἦγεν ὁ Πέρσης, ὡς φησὶ Θεόπομπος, αἱ Κορίνθιοι ἐταῖραι εὗξαντο Ἀφροδίτῃ ὑπὲρ τῆς τῶν Ἑλλήνων σωτηρίας. καὶ οἱ ἰδιῶται δὲ κατεύχονται τῇ Ἀφροδίτῃ τελεσθέντων περὶ ὧν ἂν ποιῶνται τὴν δέησιν ἀπάξειν αὐτῇ καὶ ταῖς ἐταῖραις. ἄγουσι δὲ καὶ Ἀφροδίσια αὐτόθι αἱ ἐταῖραι. ἐν δὲ Λακεδαίμονι, ὡς φησὶ Πολέμων ὁ περιγηγῆτης, εἰκὼν ἐστὶ τῆς διαβοήτου ἐταῖρας Κοττίνας, ἣ καὶ βοῦν ἀνέθηκε χαλκῇν. ὅτι Ἀλκιβιάδης, ἐφ' οὗ τις τῶν κωμικῶν ἔφη· Ἀλκιβιάδην τὸν ἄβρόν, ὧ γῇ καὶ θεοί, ὃν ἡ Λακεδαίμων μοιχὸν ἐπιθυμεῖ λαβεῖν, ὑπὸ τῆς Ἁγίδος ἀγαπώμενος γυναικὸς ἐπὶ τὰς τῶν ἐταιρίδων θύρας ἐκώμαζεν, ἀπολιπὼν τὰς Λακαίνας καὶ τὰς Ἀττικάς. Μεδοντίδος γοῦν τῆς Ἀβυδηνῆς ἐξ ἀκοῆς ἐρασθεὶς ἔστερξε καὶ πλεύσας εἰς Ἑλλήσποντον σὺν Ἀξιόχῳ, ὃς ἦν αὐτοῦ τῆς ὥρας ἐραστής, ὡς φησὶ Λυσίας ἐν τῷ κατ' αὐτοῦ λόγῳ, καὶ ταύτης ἐκοινώνησεν αὐτῷ. καὶ ἐταῖρας δὲ δύο ἐπήγετο ἀεὶ, Δαμασάνδραν τὴν Λαίδος τῆς νεωτέρας γυναῖκα καὶ Θεοδότην· ὑφ' ἧς καὶ θανὼν ἐκηδεύθη ἐν Μελίσῃ κώμῃ Φρυγίας, ἐπιβουλευθεὶς ὑπὸ Φαρναβάζου. ἐν ᾧ καὶ κατ' ἔτος ἐθύετο βοῦς,

διακελευσαμένου τοῦτο τοῦ πάντα ἀρίστου Ἀδριανοῦ βασιλέως, ὃς καὶ ἀνέστησεν ἐπὶ τοῦ μνήματος Παρίου λίθου εἰκόνα τὸν Ἀλκιβιάδην. καὶ οὐδὲν θαυμαστὸν εἰ ἐξ ἀκοῆς ἠράσθη τῆς Ἀβυδηνῆς ἐταίρας Ἀλκιβιάδης, ὁπότε, ὥς φησι Χάρης, πολλοὶ ὀνειράτι θεασάμενοι, οὓς μὴ πρότερον εἶδον, ἠράσθησαν. Ὑστάσπη γοῦν, φησί, νεώτερος ἦν ἀδελφὸς Ζαριάδρης ἄμφω καλοὶ Ἀφροδίτης οὖν καὶ Ἀδώνιδος αὐτοὺς φασιν οἱ ἐπιχώριοι. ἐκυρίευσεν δὲ ὁ μὲν Ὑστάσπης Μηδίας καὶ τῆς ὑποκάτω χώρας, ὁ δὲ Ζαριάδρης τῶν ὑποκάτω Κασπίων πυλῶν μέχρι Τανάιδος. τῶν δὲ ἐπέκεινα τοῦ Τανάιδος Ὀμάρτη βασιλεῖ θυγάτηρ ἦν ὄνομα Ὀδάτις. αὕτη κατὰ τὸν ὕπνον ἰδοῦσα τὸν Ζαριάδρην ἠράσθη, τὸ δ' αὐτὸ τοῦτο κάκείνῳ πάθος συνέπεσε πρὸς αὐτήν. καὶ ἐπεθύμουν ἀλλήλων διὰ τὴν κατὰ τὸν ὕπνον φαντασίαν. ἦν δὲ καὶ ἡ Ὀδάτις καλλίστη τῶν κατὰ Ἀσίαν γυναικῶν, καὶ ὁ Ζαριάδρης δὲ ἦν καλός. πέμποντος οὖν τοῦ Ζαριάδρου πρὸς τὸν Ὀμάρτην καὶ φιλοτιμουμένου γῆμαι τὸν ἄνθρωπον, οὐ συνετίθετο ὁ Ὀμάρτης. ἤθελε γὰρ αὐτὴν δοῦναι ἐνὶ τῶν περὶ αὐτὸν οἰκείων. συναγαγὼν οὖν τοὺς δυνάστας καὶ φίλους μετ' οὐ πολὺ ἐποιεῖτο τοὺς γάμους, οὐ προειπὼν ὅτῳ μέλλοι διδόναι τὴν παῖδα. ἀκμαζούσης οὖν τῆς μέθης εἰσκαλέσας ὁ πατὴρ τὴν Ὀδάτιν εἶπεν· ἡμεῖς, ὦ θυγάτερ, νῦν ποιούμεθα τοὺς σοὺς γάμους. περιβλέψασα οὖν καὶ θεωρήσασα πάντας λαβοῦσα χρυσὴν φιάλην καὶ πληρώσασα δὸς ᾧ θέλεις γαμηθῆναι· τούτου γὰρ κεκλήση γυνή. κάκείνη περιβλέψασα πάντας ἀπήει δακρύνουσα, ποθοῦσα τὸν Ζαριάδρην ἰδεῖν· ἐπεστάλκει γὰρ αὐτῷ ὅτι μέλλουσιν οἱ γάμοι συντελεῖσθαι.

2,2 110 ὁ δὲ στρατοπεδεύων ἐπὶ τοῦ Τανάιδος διαλαθὼν τὴν στρατοπεδείαν διήλθε μετὰ μόνου τοῦ ἄρματηλάτου διὰ τῆς πόλεως, διώξας ὀκτακοσίους σταδίους. πλησίον δὲ τῆς κώμης γενόμενος ἐν ᾗ τοὺς γάμους ἐτέλουν, καταλιπὼν ἔν τινι τόπῳ αὐτῷ ἄρματι τὸν ἄρματηλάτην προῆγεν ἐνδεδυκῶς στολὴν Σκυθικὴν. καὶ παρελθὼν εἰς τὴν αὐλὴν καὶ ἰδὼν τὴν Ὀδάτιν ἐστηκυῖαν πρὸ τοῦ κυλικείου καὶ δακρύνουσαν κινρῶσάν τε βραδέως τὴν φιάλην ἔφη· ὦ Ὀδάτι, πάρειμι δὴ σοι καθάπερ ἠξίωσας, ἐγὼ Ζαριάδρης. ἡ δὲ κατανοήσασα ξένον ἄνδρα καὶ καλὸν καὶ ὅμοιον τῷ κατὰ τὸν ὕπνον ἑωραμένῳ περιχαρὴς γενομένη δίδωσιν αὐτῷ τὴν φιάλην· καὶ ὃς ἀρπάσας αὐτὴν ἀπήγαγεν ἐπὶ τὸ ἄρμα καὶ ἔφυγεν ἔχων τὴν Ὀδάτιν. οἱ δὲ παῖδες καὶ αἱ θεράπαιναι συνειδυῖαι τὸν ἔρωτα κατεσιώπησαν καὶ οὐκ ἔφασαν εἰδέναι ὅπου πεπόρευται ἐρωτώμενοι. μνημονεύεται δ' ὁ ἔρως οὗτος τοῖς τὴν Ἀσίαν οἰκοῦσι βαρβάροις καὶ περισσῶς ἐστὶ ζηλωτός, καὶ τὸν μῦθον τοῦτον ζωγραφοῦσι καὶ ταῖς θυγατράσιν οἱ πολλοὶ τῶν δυναστῶν ὄνομα τίθενται Ὀδάτιν. καὶ Ἀριστοτέλης δὲ ἐν τῇ Μασσαλιωτῶν Πολιτείᾳ φησὶν Εὐξενον τὸν Φωκαέα Νάννῳ τῷ βασιλεῖ ἐπιδημήσαντα ξένον κατὰ τὸν ἄνω ῥηθέντα τρόπον γάμους τελοῦντι τῆς θυγατρὸς Πέττας λαβεῖν παρ' αὐτῆς τὴν φιάλην εἴτε τύχη, εἴτ' ἄλλῃ τινὶ αἰτίᾳ καὶ ὥς κατὰ θεὸν γενομένης τῆς δόσεως σχεῖν αὐτὴν γυναῖκα καὶ γεννῶσαι υἱὸν Πρῶτιν. καὶ ἔστι γένος ἀπὸ τῆς ἀνθρώπου ἐν Μασσαλίᾳ οἱ Πρωτιάδαι καλούμενον. ὅτι Θεμιστοκλῆς ἄρμα ζευξάμενος ἐταιρῶν, ὥς φησιν Ἰδομενεύς, πληθούσης ἀγορᾶς εἰσήλασεν εἰς τὸ ἄστυ. ἦσαν δ' αὗται Λαμία, Σκιώνη, Σατύρα, Νάννιον. ἦν δὲ καὶ αὐτὸς ἐξ ἐταίρας ὄνομα Ἀβροτόνου, ὥς Ἀμφικτύων φησὶν· Ἀβρότονον Θρήισσα γυνὴ γένος ἀλλὰ τεκέσθαι τὸν μέγαν Ἑλλησί φησι Θεμιστοκλέα. Νεάνθης δὲ Εὐτέρπης αὐτόν φησιν υἱόν. Κύρῳ δὲ ἐπὶ τὸν ἀδελφὸν στρατεύσαντι Ἀσπασία ἡ σοφωτάτη Φωκαῖς ἐταῖρα οὗσα συνεστρατεύετο, Μιλτῷ πρότερον καλουμένη. συνηκολούθει δὲ αὐτῷ καὶ ἡ Μιλησία παλλακίς. ὁ δὲ μέγας Ἀλέξανδρος Θαῖδα εἶχε μεθ' ἑαυτοῦ τὴν Ἀττικὴν ἐταῖραν, ἡ μετὰ τὸν Ἀλεξάνδρου θάνατον καὶ Πτολεμαίῳ ἐγαμήθη τῷ πρώτῳ βασιλεύσαντι Αἰγύπτου καὶ ἐγέννησεν αὐτῷ Λεοντίσκον καὶ Λάγον, θυγατέρα δὲ Εἰρήνην, ἣν ἔγημεν Εὐνοστος ὁ Σόλων τῶν ἐν Κύρῳ βασιλεὺς. καὶ ὁ δεύτερος δὲ τῆς Αἰγύπτου βασιλεὺς ὁ Φιλάδελφος, ὥς ὁ Εὐεργέτης Πτολεμαῖος ἱστορεῖ, πλείστας ἔσχεν ἐρωμένας, Διδύμην ἐπιχωρίαν εὐπρεπεστάτην, Βιλιστύχην, Ἀγαθόκλειαν, Στρατονίκην, ἥς τὸ μέγα μνημεῖον ἐπὶ τῇ πρὸς Ἑλευσῖνι θαλάσῃ,

Μύρτιον καὶ ἄλλας. Κλεινοῦς δὲ τῆς οἰνοχοοῦσης αὐτῷ εἰκόνες πολλαὶ ἀνάκεινται κατὰ Ἀλεξάνδρειαν μονοχίτωνες ῥυτὸν ἔχουσαι ἐν ταῖς χερσίν. αἱ δὲ κάλλισται τῶν οἰκιῶν, φησὶ Πολύβιος, Μυρτίου καὶ Ποθεινῆς καὶ Μνησίδος τῆς αὐλητρίδος προσαγορεύονται· ἦν δὲ καὶ ἡ Ποθεινὴ αὐλητρίς.

2,2 111

τοῦ δὲ Φιλοπάτορος Πτολεμαίου Ἀγαθόκλεια ἡ ἐταῖρα ἐκράτει, ἡ καὶ πᾶσαν ἀνατρέψασα τὴν βασιλίαν. Ἰέρων δὲ τυραννήσας Συρακουσίοις ἡγάγετο γυναῖκα τῶν ἐπ' οἰκήματος προεστηκυῶν Πειθῷ ὄνομα καὶ ἀπέδειξε βασιλίδα. Τιμόθεος δὲ ὁ στρατηγῆσας Ἀθηναίων ἐπιφανῶς ἐταῖρας ἦν υἱὸς Θράττης τὸ γένος, σεμνῆς δ' ἄλλως τοὺς τρόπους. μεταβαλοῦσαι γὰρ αὐταὶ εἰς τὸ σῶφρον τῶν ἐπὶ τούτων σεμνυνομένων εἰσὶ βελτίους. ὁ δὲ Τιμόθεος καὶ σκωπτόμενός ποτε ὅτι τοιαύτης εἴη μητρός· καὶ χάριν γε αὐτῇ, φησίν, οἶδ' ὅτι δι' αὐτῆς Κόνωνός εἰμι υἱός. Ἀριστοφῶν δ' ὁ ῥήτωρ νόμον εἰσενεγκὼν ἐπ' Εὐκλείδου ἄρχοντος, ὃς ἂν μὴ ἐξ ἀστῆς γένηται νόθον εἶναι, αὐτὸς ἀπεδείχθη ὑπὸ Καλλιάρχου τοῦ κωμικοῦ ἐκ Χορηγίδος τῆς ἐταῖρας παιδοποιησάμενος· ἵστορεῖ Καρύστιος. Δημήτριος δὲ ὁ Πολιορκητὴς δαιμονίως ἦρα τῆς αὐλητρίδος Λαμίας, ἐξ ἧς ἔσχε θυγατέρα Φίλαν. ἦν δὲ Λαμία θυγάτηρ Κλεάνορος, κατεσκεύασε δὲ τὴν ἐν Σικυῶνι Ποικίλῃν Στοάν. ἦρα δὲ καὶ Λεαίνης τῆς Ἀττικῆς. ἦν δὲ ἡ Λαμία σφόδρα εὐθικτος καὶ Ἀττικὴ πρὸς τὰς ἀποκρίσεις. περὶ ἧς Μάχων φησὶν ὅτι, ἐπεὶ ποτε ἡδέως ταύτη ὁμιλήσοι, ὁ Δημήτριος κελητίσας εἶπε· πρὸς ταῦτα καὶ Λεαίνα, εἰ βούλει, κράτει. πάλιν ὁ αὐτός φησιν ὅτι Δημήτριός ποθ' ὁ βασιλεὺς γένῃ μύρων Λαμίας παρὰ πότον παντοδαπῶν ἐπεδείκνυτο. ἀποδοκιμαζούσης δὲ πάντα καὶ πάνυ κατεγχελιδώσης τῷ βασιλεῖ, νάρδον τινὰ διένευσ' ἐνεγκεῖν τῇ χειρὶ ταῖδοϊον ἀποτρίψας καὶ θιγὼν τοῖς δακτύλοις· τουτί γε, Λαμία, φησίν, ὁσφράνθητι καὶ εἴσῃ παρὰ τᾶλλα διαφορὰν ὅσῃν ἔχει. ἐκείνη δὲ γελάσασα· ἀλλὰ τοῦτ', ἔφη, τάλαν, δοκεῖ μοι σαπρότατον πάντων πολὺ. ὁ δ' εἶπεν· ἀλλὰ μὴν ἀπὸ βαλάνου τοῦτ' ἐστίν, ὦ Λαμία, βασιλικῆς. Φίλιππος δὲ ὁ Μακεδὼν ἠϋξήσε Φίλινναν τὴν ὀρχηστρίδα, ἐξ ἧς Ἀριδαῖος ὁ μετ' Ἀλέξανδρον βασιλεύσας, Δημήτριος δὲ ὁ Πολιορκητὴς μετὰ τὰς προειρημένους Μανίαν, Ἀντίγονος δὲ Δημῷ. περὶ δὲ τῆς Μανίας ὁ Μάχων τάδε φησίν· ἴσως ἂν ἀπορήσῃ τις εὐλόγως τῶν ἀκροατῶν, εἴ τις Ἀττικὴ γυνὴ προσηγορεύετο ἢ ἐνομίσθη Μανία. αἰσχροὺς γὰρ ὄνομα Φρυγιάκῃν γυναῖκα ἔχειν, καὶ ταῦθ' ἐταῖραν ἐκ μέσης τῆς Ἑλλάδος, ἢ τὴν Ἀθηναίων μὴ κωλύσαι πόλιν, ὅφ' ἦς ἅπαντές εἰσιν ἐπηνωρωμένοι. τὸ μὲν οὖν ὑπάρχον εὐθύς ἐκ παιδίου αὐτῇ Μέλισσα ἦν ὄνομα. τῷ μεγέθει τῶν τότε γυναικῶν βραχὺ τι καταδεεστέρα· φωνῇ δ' ὁμιλία τε κεχορηγημένη καὶ τὰ ἐξῆς. τοῦτ' ἐστίν ὁ ἀλλαχοῦ φησι προπετεστέρα· ἔχειν κοιλίαν. εἴτ' ἐπιφέρει· ἐδόκει δὲ λιθιάν, ὡς ἔοιχ', ἢ Μανία, Γνάθαινα τ' εἰς τὰ στρώμαθ' ὅτι προίεται. ἐπεὶ δὲ ποθ' ἡ Γνάθαινα πρὸς τὴν Μανίαν ἐλοιδορεῖτο καὶ λέγει· τί τοῦτο, παῖ, εἰ καὶ λίθον εἶχες; ὑπολαβοῦσα ἡ Μανία· ἔδωκ' ἂν, ἴν' ἔχῃς, φῆς', ἀποψᾶσθαι, τάλαν. φησὶ δὲ καὶ ὅτι Μανίας ἦρα Λεοντίσκος ὁ παγκρατιαστὴς καὶ συνεῖχ' αὐτὴν μόνος γαμετῆς τρόπον γυναικός.

2,2 112

ὑπὸ δ' Ἀντήνορος μοιχευομένην αἰσθόμενος ἡγανάκτησεν. ἡ δὲ μή σοι μελέτω, φησὶ, μαθεῖν γὰρ αἰσθέσθαι θ' ἅμα Ὀλυμπιονικῶν νυκτὸς ἀθλητῶν δυνεῖν πληγὴν τί δύναται ποτ' ἤθελον. αἰτοῦντος δὲ Δημητρίου μιγῆναι αὐτῇ ἀντηξίωσε δοῦναι καὶ αὐτὸν δωρεάν τινα. δόντος δ' ἐπιστρέψασα λέγει· Ἀγαμέμνωνος παῖ, νῦν ἐκεῖν' ἔξεστί σοι. αὐτόμολος δὲ ξένος παρεπιδημήσας Ἀθήνῃσι καὶ μισθωσάμενος αὐτὴν ὅσον ἤτησεν ἄνισταμένης πολλάκις καὶ παιζούσης ὡς δασύποδ' ἐπικροῦσαι βουλόμενος· τί, ἔφη, μειράκια δοκεῖ τῶν ἀγρῶν ὑμῖν ποτ' ἐν τοῖς ὄρεσι τάχιστα θηρίων τρέχειν; ἡ Μανία δ' αὐτόμολος, ὦ βέλτιστ', ἔφη· τοῦτον ῥίψασπιν ποτ' ἔφη γεγονέναι προσβολῆς οὔσης. ὁ δὲ στρατιώτης ὑπὸ τι σκυθρωπάσας ἀπέπεμψε ταύτην· διαλιποῦσα δ' ἡ ἐταῖρα· παρὰ τοῦτο λυποῦ, ἔφη, φίλτατε· οὐ γὰρ σὺ φεύγων ἀπέβαλες τὴν ἀσπίδα, ἀλλ' ὁ σοὶ χρήσας τότε. Διφίλου δὲ παρὰ Γναθαίνῃ πίνοντός ποτε καὶ εἰπόντος· ψυχρόν τ' ἄγγειον, ὦ Γνάθαιν', ἔχεις· τῶν σῶν γάρ, εἶπεν, ἐπιμελῶς, ὦ Δίφιλε, εἰς αὐτό γ' αἰεὶ δραμάτων

ἐμβάλλομεν. κληθεὶς δέ ποτε πρὸς τὴν Γνάθαιναν Δίφιλος ἐπὶ δεῖπνον Ἀφροδισίοις, τιμώμενος μάλιστα τῶν ἐρωμένων παρῆν ἔχων δύο Χῖα, Θάσια τέσσαρα καὶ ἄλλα καὶ μάγειρον. Συριακοῦ δέ τινος ξένου πέμψαντος αὐτῇ χιόνα σαπέρδην θ' ἕνα αἰσχυνομένην τὰ δῶρα μὴ τις καταμάθῃ φυλαττομένη τε πολὺ μάλιστα Δίφιλον, μὴ δώσει δίκην μετὰ ταῦτα κωμωδουμένη, τὸ μὲν τάριχος εἶπε ταχέως ἀποφέρειν πρὸς τοὺς σπανίζειν ὠμολογημένους ἁλῶν, τὴν χιόνα δ' εἰς τὸν ἄκρατον ἐνσεύσασα προσήνεγκε Διφίλῳ. ὑπερηδέως δὲ τὴν κύλικ' ἐκπιὼν ἄφνω καὶ τὸ παράδοξον καταπλαγεὶς ὁ Δίφιλος ψυχρόν γ', ἔφη, Γνάθαιν', ἔχεις τὸν λάκκον ὁμολογουμένως· ἢ δ' εἶπε· τῶν σῶν δραμάτων γὰρ εἰς αὐτὸν αἰεὶ τοὺς προλόγους ἐμβάλλομεν. συνδειπνοῦσα δέ ποτε Δεξιθέα τῇ ἐταίρᾳ τοῦψον ἀποτιθείσης πᾶν τῆς Δεξιθέας τῇ μητρί, εἰ, φησὶν, ἦδεν τοῦτ' ἐγώ, τῇ μητρί συνεδείπνουν ἄν, οὐχὶ σοί, γύναι. γηράσασα δὲ καὶ ἤδη οὔσα σορός, εἰς τὴν ἀγορὰν ἐξῆει καὶ τοῦψον ἐφορᾷ καὶ ἐπολυπραγμόνει πόσου πωλεῖθ' ἕκαστον. Στρατοκλέους δὲ ἐρίφους διδόντος τοῖς γνωρίμοις λοπάδας τε συνάλμους ἀφ' ὧν συνέβαινε διψᾶν τε καὶ μακρὰς πράττειν εἰς τὰ λοιπὰ συμβολάς, Γνάθαινα ἔφη· Στρατοκλῆς ἐπὶ ἐρίφοις χειμῶνα ποιεῖ. καὶ Γναθαίνιον δέ, φησὶ Μάχων, ἡ θυγατριδὴ Γναθαίνης, σατράπῃ πάνυ γέροντι ἰδοντ' αὐτῆς τὸ εἶδος καὶ τοὺς ῥυθμοὺς καὶ πυθομένῳ πόσον μίσθωμα πράττεται δραχμὰς χιλίας ἔταξεν. εἶτα πέντε ἐπράξατο. καὶ πολλὰ τοιαῦτα ληρεῖ περὶ τῆς Γναθαίνης καὶ ἐτέρων. ἀνάγωγος ὧν, φησὶ, καὶ βάνουσος. ὅτι ἡ Γναθαίνιον, φησὶ Μάχων, εἰς Πειραιᾶ ποτε κατέβαινε πρὸς ξένον τινὰ ἔμπορον ἐραστήν ἐπ' ἀστράβης, ἔχους' ὀνάρια μετ' αὐτῆς τρία καὶ θεραπαίνας. ἐπεὶ δ' ἐπὶ στενῆς ὁδοῦ κακὸς αὐταῖς παλαιστῆς συνήνησε τῶν αἰεὶ ἐπιμελῶς ἡττωμένων.

2,2 113

καὶ μὴ δυνάμενος διελθεῖν ἠπειλήσατο τῷ ὄνηλατῇ τὰ γύναια καταβαλεῖν σὺν τοῖς ὀναρίοις καὶ ταῖς ἀστράβαις. Γναθαίνιον εἶπε· μὴ δῆτ', ἄνερ, οὐδέποτε γὰρ τοῦτ' ἐστὶ σοι πεπραγμένον. φησὶ δὲ Μάχων καὶ ὅτι Λαῖς ἡ Κορινθία ποτὲ Εὐριπίδην ἰδοῦς' ἐν κήπῳ πινακίδα καὶ γραφεῖον ἐξηρητημένον ἔχοντα· ἀπόκριναι, φησὶν, ὦ ποιητά, μοί, τί βουλόμενος ἔγραψας ἐν τραγωδίᾳ· ἔρρ' αἰσχροποιέ; καταπλαγεὶς δ' ὁ Εὐριπίδης τὴν τόλμαν αὐτῆς· σὺ γάρ, ἔφη, τίς εἶ; αἰσχροποιός; ἢ δὲ γελάσασα ἀπεκρίθη· τί δ' αἰσχρόν, εἰ μὴ τοῖσι χρωμένοις δοκεῖ; ἡ Γλυκέριον δὲ λαβοῦσα παρὰ ἐραστοῦ τινος Κορίνθιον καινὸν λήδιον ἔδωκεν εἰς γναφεῖον· εἶτ' ἐπεὶ τέλος ἔδοξ' ἔχειν, πέμψασα τὴν θεραπαίνίδα τὸ μισθάριον ἔχουσαν ἐκέλευ' ἀποφέρειν θοῖμάτιον. ὁ γναφεὺς δ' ἄν γ' ἐλαδίου τεταρτημόριά μοι, φησὶ, προσενέγκῃς τρίας, κόμισαι. ὥς δ' ἀπήγγειλε· τάλαιν', εἶπεν ἡ Γλυκέριον, μέλλει γὰρ ὥσπερ μαινίδας ἀποτηγανίζειν, φησὶ, μοῦ τὸ λήδιον. ὁ τοῦ Σοφοκλέους Δημοφῶν ἐρώμενος τὴν Αἴγα Νικῶ πρεσβυτέραν οὔσαν νέος ὧν ἔτ' αὐτὸς εἶχεν. ἐπεκαλεῖτο δ' Αἶξ, ὅτι τὸν μέγαν ἐραστήν ποτε κατέφαγε Θαλλὸν τὸν κάπηλον. ἐπεὶ δ' ἡξίου ποτὲ τῆς πυγῆς αὐτῆς λαβέσθαι ὁ Δημοφῶν, εἶπε γελάσασα· ἵνα Σοφοκλεῖ δῶς παρ' ἐμοῦ λαβὼν, φίλτατε. Πύθωνος δὲ αὐτὴν ἀπολιπόντος, Εὐαρδιν δὲ τὴν παχεῖαν ἀναλαβόντος, εἶθ' ὥς ὕστερον μεταπεμπομένου αὐτήν· Πύθων ἔφη, ἐπεὶ ἤδη τῶν ὑῶν ἐγένετο διάμεστος, ἐπὶ τὴν αἶγ' οἶός ἐστιν ἀνακάμπειν πάλιν. Ἰππη δὲ Θεόδοτον σχοῦσα ἐραστήν τὸν ἐπὶ τοῦ χόρτου ποτὲ γενόμενον ὁψὲ τῆς ὥρας εἰσῆλθέ ποτε ἐπὶ κώθωνα πρὸς Πτολεμαῖον· ἐπεὶ Πτολεμαῖε, ἔφη, διψῷ σφόδρα, ἐγχεέτω μοί τις τέσσαρας κοτύλας ἔπειτ' εἰς τὴν μεγάλην. ὁ βασιλεὺς λέγει· εἰς τὴν λεκάνην μὲν οὖν· δοκεῖς γάρ μοι πολύν, Ἰππη, πάνυ χόρτον καταβεβρωκέναί. ὅτι αἱ καλαὶ Ἀθῆναι τοσοῦτον πλῆθος ἤνεγκαν ἐταίρων ὅσον ὄχλον εὐανδροῦσα πόλις οὐκ ἔσχεν. ἀναγέγραφεν οὖν Ἀριστοφάνης μὲν ὁ Βυζάντιος ῥλε', Ἀπολλόδωρος δὲ πλείους καὶ ἄλλοι. εἴσι δὲ καὶ ἄγραφοι ἄλλαι τε καὶ Ἀγαλλίς, Θαυμάριον, Σιγή, Συνωρίς, ἢ καὶ Λύχνος, Θρυαλλίς, Χίμαιρα, Λαμπάς. ὅτι Δίφιλος ἐν ἀγῶνι ἀσχημονήσας ἦρθη ἐκ τοῦ θεάτρου καὶ οὐδὲν ἤττον ἐλθὼν εἰς τὴν Γνάθαιναν ἐκέλευεν ὑπονίσαι τοὺς πόδας. ἢ δέ· τί γάρ, εἶπεν, οὐκ ἡρμένος ἦκεις; σφόδρα δ' ἦν ἡ Γνάθαινα εὐθικτος πρὸς τὰς ἀποκρίσεις. καὶ ἄλλαι δ' ἐταῖραι μέγα ἐφρόνουν ἐφ' ἑαυταῖς, παιδείας ἀντεχόμεναι καὶ τοῖς μαθήμασι χρόνον ἀπομερίζουσαι· διὸ καὶ εὐθικτοί

πρὸς τὰς ἀπαντήσεις ἦσαν. κατηγοροῦντος οὖν ποτε Στίλπωνος Γλυκέρας παρὰ πότον ὡς διαφθειρούσης τοὺς νέους, ὑποτυχοῦσα ἡ Γλυκέρα· τὴν αὐτὴν ἔχομεν αἰτίαν, εἶπεν, ὦ Στίλπων· ὡς μὴδὲν διαφέρειν ἐπιτριβομένοις καὶ κακῶς πάσχουσιν ἢ μετὰ φιλοσόφου ζῆν ἢ ἐταίρας.

2,2 114

Φρύνην δ' ἐπείρα Μοίριχος τὴν Θεσπικὴν· κᾶπτεται αἰτήσασαν αὐτὸν μνᾶν μίαν ὁ Μοίριχος, μέγ'· εἶπεν, οὐ πρῶην δύο χρυσοὺς λαβοῦσα παραγένου ξένῳ τινί; ἡ δέ· περίμενε τοίνυν καὶ σύ, φησὶν, ἕως οὗ βινητιάσω, καὶ τοσοῦτον λήψομαι. παρασίτου δέ τινος ὑπὸ γραδὸς τρεφομένου καὶ τὸ σῶμα εὖ ἔχοντος Γνάθαινα ἔφη· χαριέντως, ὦ νεανίσκε, τὸ σῶμα διάκεισαι. τί οὖν οἶε εἰ μὴ ἐδευτεροκοίτουν; τῷ λιμῷ ἄν, ἔφη, ἀπέθανες· φησὶ Λυγγεύς. Πausανίου δὲ τοῦ Λάκκου ὀρχουμένου καὶ εἰς κάδδον τινα ἐμπεσοῦσης· ὁ Λάκκος, ἔφη, εἰς τὸν κάδδον ἐμπέπτωκεν. ἐπιδόντος δέ τινος οἶνον ἐν ψυκτηρίῳ μικρῷ καὶ εἰπόντος ὅτι ἐκδεκαέτης· μικρὸς γε, ἔφη, ὅς τοσοῦτων ἐτῶν. οἱ δὲ Φρύνης τοῦτο φασιν. νεανίσκων δέ τινων παρὰ πότον ὑπὲρ αὐτῆς τυπτόντων ἑαυτοὺς ἔφη πρὸς τὸν ἡττώμενον; θάρρει, παιδίον· οὐ γὰρ στεφανίτης ὁ ἀγὼν ἐστίν, ἀλλ' ἀργυρίτης. ὡς δ' ὁ τὴν μνᾶν τῇ θυγατρὶ δοὺς αὐτῆς οὐδὲν ἔτι ἔφερεν, ἀλλ' ἐφοῖτα μόνον· παιδίον, ἔφη, ὥσπερ πρὸς Ἰππόμαχον τὸν παιδοτρίβην μνᾶν δοὺς οἶε ἀεὶ φοιτήσιν; τῶν δὲ πινόντων παρ' αὐτῇ βαλλομένων εἰς βολβοφακὴν καὶ τῆς παιδίσκης εἰς τὸν κόλπον ἐμβαλλομένης τῶν φακῶν, ἡ Γνάθαινα ἔφη· κολποφακὴν διανοεῖται ποιεῖν. πρὸς δὲ ἀδολέσχην διηγούμενον ὅτι παραγέγονεν ἀφ' Ἑλλησπόντου· πῶς οὖν, φησὶν, εἰς τὴν πρώτην πόλιν οὐχ ἦκες τῶν ἐκεῖ; τοῦ δ' εἰπόντος· εἰς ποίαν; εἰς Σίγειον, εἶπεν. εἰσελθόντος δέ τινος ὡς αὐτὴν καὶ ἰδόντος ἐπὶ τινος ἀγγείου ὧν καὶ εἰπόντος· ὦμὰ ταῦτα, Γνάθαινα, ἡ ἐφθά; ἐγχαλκεα, ἔφη, παιδίον. Χαιρεφῶντος δ' ἀκλήτου ἐπὶ δεῖπνον ἐλθόντος, προπιοῦσα ποτήριον αὐτῷ λαβέ, ἔφησεν, ὑπερήφανε. καὶ ὅς· ἐγὼ ὑπερήφανος; τίς δὲ μᾶλλον, εἶπεν ἡ Γνάθαινα, ὅς οὐδὲ καλούμενος ἔρχη. ταῦτα ὁ Λυγκεύς. Μετάνειρα δὲ ἡ ἐταῖρα Δημοκλέους τοῦ παρασίτου Λαγυνίωνος ἐπὶ κλινὴν διαπηδώντος ἐπὶ τὴν πλησίον κλίνην ἔφη· πρόσεχε, μὴ ἀνατραπῆς· φησὶν Ἑγήσανδρος. Ἀριστόδημος δὲ φησὶ· Γνάθαιναν δύο ἐμισθώσαντο, στρατιώτης καὶ μαστιγίας. ἀναγωγότερον οὖν τοῦ στρατιώτου Λάκκον αὐτὴν εἰπόντος· πῶς; ἔφη, ἢ ὅτι δύο ποταμῶ ἐμβάλλετόν μοι, ὁ Λύκος καὶ ὁ Μαστιγίας; ἐπὶ δὲ τὴν τῆς Γναθαίνης θυγατέρα πτωχῶν ἐραστῶν κωμαζόντων καὶ ἀπειλούντων κατασκάψειν τὴν οἰκίαν, ἐνηνοχέαι γὰρ δικέλλας ἅμας· εἰ ταῦτ' εἶχεθ' ὑμεῖς, εἶπεν ἡ Γνάθαινα, ἐνέχυρα ἂν θέντες τὸ μίσθωμα ἀπεστείλατε. ἐμμελὴς δ' ἦν πάννυ ἡ Γνάθαινα καὶ οὐκ ἀνάστειος φθέγγασθαι· ἡ καὶ νόμον συσσιτικὸν συνέγραψε κατὰ ζῆλον τῶν ταῦτα συνταξαμένων φιλοσόφων. Καλλίστιον δὲ τὴν Πτωχελένην μαστιγίας ἐμισθώσατο. θέρους δὲ ὄντος ἐπεὶ γυμνὸς κατέκειτο, τοὺς τύπους τῶν πληγῶν ἰδοῦσα· πόθεν οὗτοι, τάλαν; εἶπε. καὶ ὅς· παιδὸς ὄντος μου ζωμὸς κατεχύθη. ἡ δὲ· δηλαδὴ μόνος. Μενάνδρῳ δὲ τῷ ποιητῇ δυσημερήσαντι εἰσελθόντι εἰς τὴν οἰκίαν Γλυκέρα προσενέγκασα γάλα παρεκάλει ῥοφήσαι.

2,2 115

ὁ δ' οὐ θέλω, εἶπεν· ἦν γὰρ ἐφεστηκυῖα γραῦς αὐτῷ. ἡ δὲ ἀποφυσήσασα εἶπε· τῷ κάτω χρῶ. Θαῖς δὲ ἐραστοῦ τινος αὐτῆς ἀλαζόνος παρὰ πολλῶν ποτήρια χρησαμένου καὶ λέγοντος θέλειν ταῦτα συγκόψαι, ἄλλα δὲ κατασκευάσαι· ἀπολεῖς, ἔφη, ἐκάστου τὸ ἴδιον. Λεόντιον δὲ κατακειμένη μετ' ἐραστοῦ, ἐπεισελθούσης εἰς τὸ συμπόσιον Γλυκέρας καὶ τοῦ ἐραστοῦ αὐτῆς ταύτῃ μᾶλλον προσέχοντος, κατάστυγνος ἦν. ὡς δ' ἐπιστρέψας ὁ γνώριμος αὐτὴν ἠρώτησε, τί λυπεῖται· ἡ ὑστέρᾳ με λυπεῖ, ἔφη. πρὸς Λαΐδα τὴν Κορινθίαν ἐραστὴς ἀποσφράγισμα πέμψας ἐκέλευε παραγίνεσθαι. ἡ δ' οὐ δύναμαι, εἶπε· πηλὸς ἐστίν. Θαῖς πρὸς γράσωνα πορευομένη ἐραστήν, ἐπεὶ τις αὐτὴν ἤρετο ποῦ πορεύεται ἔφη· Αἰγεί συνοικήσουσα τῷ Πανδίωνος. Φρύνῃ δὲ ποτε συνδειπνοῦσα γράσωνι ἄρᾳσιν· λαβέ, εἶπε, καὶ κατάτραγε. ζητούμενου δὲ ἔν τινι συμποσίῳ διὰ τί οἱ στέφανοι κρήμαντα, εἶπεν· ὅτι ψυχαγωγοῦσιν. μαστιγίου δὲ τινος μειρακιευομένου πρὸς αὐτὴν καὶ φαμένου πολλὰς συμπεπλέχθαι, καθ' ὑπόκρισιν

έσκυθρώπασεν. έρομένου δέ τήν αίτίαν· όργίζομαί σοι, είπεν, ότι πολλάς έχεις. φιλάργυρος δέ τις ύποκοριζόμενος αύτήν είπεν· Άφροδίσιον εί Πραξιτέλους· ή δέ· σύ δ' Έρωσ Φειδίου. ότι Σινώπη ής Δημοσθένης έν τώ κατ' Άνδροτίωνος μέμνηται Άβυδος έλέγετο διά τό γραϋς εΐναι, φησίν Έρόδικος. Φανοστράτη δέ, ής καί αύτής έν τώ αύτῳ λόγω Δημοσθένης μέμνηται, Φθειροπούλη έκαλείτο, έπει έπί τής πύλης έστῶσα έφθειρίζετο. ή δέ Σταγόνιον καί Άνθις, ως 'Υπερίδης φησίν, Άφύαι έκαλοϋντο, ότι λευκαί καί λεπταί οϋσαι τοϋς όφθαλμούς μεγάλους είχον. καί ή Νικοστρατίς δέ διά τήν αύτήν αίτίαν Άφύη έπεκλήθη. ότι Άρπαλος τήν Άθήνηθεν Γλυκέραν, ως φησι Θεόπομπος, μετεπέμψατο, ή καί έλθοϋσα ῶκει έν τοΐς βασιλείοις τοΐς έν Ταρσῳ καί προσεκυνεΐτο ύπό τοϋ πλήθους ως βασίλισσα· άπειρήτό τε πᾶσι μή στεφανοϋν Άρπαλον, έάν μή Γλυκέραν. έν Ρωσῳ δέ καί είκόνα χαλκήν αύτής στῆσαι έτόλμησε. Λυσίας δέ έν τῳ πρὸς Λαΐδα φησί· Φίλυρα δέ τοι έπαύσατο πορνευομένη νέα έτι οϋσα καί Σκιώνη καί 'Ιππάφεις καί Θεόκλεια καί ἄλλαι. ότι Ναΐδι τῇ έταΐρα ό ίατρος Νικόστρατος ό ταύτην άναλαβών άποθνήσκων κατέλιπε πολὺν έλέβορον, ἄλλο δ' οϋδέν. μέμνηται δέ καί Λυκούργος Εΐρηνίδος έταΐρας καί 'Υπερίδης Ναννίου τῆς καί Αἰγός, ή καί Προσκήνιον έπεκαλείτο ότι πρόσωπον άστεΐον είχε καί έχρήτο χρυσίοις ίματίοις πολυτελέσι, έκδϋσα δέ ήν αΐσχροτάτη. μέμνηται δέ 'Υπερίδης καί Νεμεάδος αϋλητρίδος περι ής ἄξιον θαυμάζειν πῶς περιείδον Άθηναΐοι οϋτως προσαγορευομένην τήν πόρνην, πανηγύρεως ένδοξοτάτης όνόματι κεχηρμένη. κεκώλυτο γάρ τὰ τοιαῦτα τίθεσθαι όνόματα οϋ μόνον ταΐς έταιρούσαις, ἄλλα καί ταΐς ἄλλαις δούλαις, ως φησι Πολέμων.

2,2 116

Φιλέταιρος δέ φησί· πού· οϋχι Κερκώπη μὲν ήδη γέγονεν έτη τρισχίλια, ή δέ Διοπείθους ήδη Τελέσιλλα έτερα μύρια; Θεολύτην δ' οΐδεν οϋδείς ότε τό πρῶτον έγένετο. οϋχι Λαΐς μὲν τελευτῶς' άπέθανε κινουμένη, 'Ισθμιάς δέ καί Νέαΐρα κατεσέσηπε; περι δέ Ναΐδος σιωπῶ· γομφίους γάρ οϋκ έχει. τόν τῆς ήδονῆς τοΐχον ύποσκάπτοντες, Έρατοσθένης έφη. ότι 'Επίκουρος τῆς έγκυκλίου παιδείας άμύητος ὢν έμακάριζε τοϋς όμοΐως αύτῳ έπί φιλοσοφίαν παρερχομένους λέγων· μακαρίζω σε, ὦ οϋτος, ότι καθαρὸς πάσης αίτίας έπί φιλοσοφίαν έρχη. οϋτος Λεόντιον τήν έταΐραν έρωμένην είχεν, ή καί πᾶσι μὲν τοΐς 'Επικουρείοις συνῆν έν τοΐς κήποις, 'Επικούρῳ δέ καί άναφανδόν. ότι Λαΐς έξ 'Υκκάρων πόλεως Σικελικῆς αΐχμάλωτος γενομένη ήκεν είς Κόρινθον, φησί Πολέμων, ής καί Άρίστιππος ήρα καί Δημοσθένης ό ρήτωρ Διογένης τε ό κύων· ή καί Άφροδίτη ή έν Κορίνθῳ ή Μελαινίς νυκτὸς έπιφαινομένη έμήνυεν έραστῶν έφοδον πολυταλάντων. Άπελλῆς δέ ό ζωγράφος παρθένον έτι οϋσαν ταύτην ιδὼν άπό Πειρήνης ύδροφοροϋσαν θαυμάσας τό κάλλος ήγαγεν είς συμπόσιον. χλευασάντων δ' αύτὸν τῶν έταΐρων ότι άνθ' έταΐρας παρθένον είς τό συμπόσιον άγάγοι· μή θαυμάσητε, έφη· έγῶ γάρ αύτήν είς μέλλουσαν άπολαυσιν μετ' οϋδ' όλην τριετίαν καλήν δείξω. τό δ' αύτό καί Σωκράτης έμαντεύσατο περι τῆς Άθηναίας Θεοδότης. οϋτω δ' ήν ή Λαΐς καλή ως καί τοϋς ζωγράφους έρχομένους πρὸς αύτήν άπομιμείσθαι τοϋς μαστοϋς καί τὰ στέρνα. διαζηλοτυπουμένη δέ ποτε τῇ Φρύνῃ ή Λαΐς πολὺν έραστῶν έσχηκεν όμιλον, οϋ διακρίνουσα πλούσιον ή πένητα. Άρίστιππος δέ δύο τοϋ έτους μήνας συδιημέρευεν αύτῇ έν Αἰγίνῃ. όνειδιζόμενος δέ ύπό τοϋ οϊκέτου, ότι ό μὲν αύτῇ τοσοϋτον άργύριον δίδωσιν, ή δέ προΐκα Διογένει τῳ κυνὶ συγκυλίεται, έφη· έγῶ Λαΐδι χορηγῶ ίν' αύτῆς άπολαύω, οϋχ ίνα μή ἄλλο. Διογένους δ' εΐπόντος αύτῳ· Άρίστιππε, κοινῇ συνοικεΐς πόρνη· ή κύνιζε γοϋν, ως έγῶ, ή πέπαυσο, Άρίστιππος έφη· ἄρά γε μή τί σοι άτοπον δοκεΐ εΐναι, Διόγενης, οϊκίαν οϊκεΐν έν ή πρότερον ῶκησαν ἄλλοι; οϋ γάρ, έφη. τί δέ ναϋν έν ή πολλοὶ πεπλεύκασιν; οϋδὲ τοϋτο, έφη· οϋτως οϋν οϋδὲ γυναικὶ συνεΐναι άτοπον ή πολλοὶ κέχρηνται. Στράτις δέ οϋ Σικελήν, ἄλλα Κορινθίαν εΐναι έφη αύτήν. άνηρέθη δέ ύπό γυναικῶν έν Θετταλίᾳ έρασθεΐσα Πausανίου Θετταλοϋ, κατὰ φθόνον καί δυσζηλίαν ξυλίναις χελώναις τυπτομένη έν Άφροδίτης ίερῳ. διό

καὶ τὸ τέμενος ἐκλήθη ἄνοσίᾳς Ἀφροδίτης. καὶ ἦν τάφος αὐτῆς παρὰ τῷ Πηνειῷ σημεῖον ἔχων ὑδρίαν λιθίνην καὶ ἐπίγραμμα τόδε· τῆσδε ποθ' ἡ μεγάλαυχος ἀνίκητός τε πρὸς ἀλκὴν Ἑλλὰς ἐδουλώθη κάλλεος ἰσοθέου, Λαίδος· ἦν ἐτέκνωσεν Ἔρω, θρέψε δὲ Κόρινθος· κεῖται δ' ἐν κλεινοῖς Θεταλικοῖς πεδίοις.

2,2 117

αὐτοσχεδιάζουσιν οὖν οἱ λέγοντες αὐτὴν ἐν Κορίνθῳ τεθάφθαι. Ἀριστοτέλης δ' ὁ Σατυριστῆς ἐξ Ἑρπυλλίδος ἐταίρας ἐπαιδοποίησε Νικόμαχον καὶ συνῆν ταύτῃ μέχρι θανάτου, φησὶν Ἑρμιππος. Πλάτων δὲ τὴν Κολοφώνιαν ἐταίραν Ἀρχαϊάνασσαν ἡγάπα. καὶ ἦδεν εἰς αὐτὴν τάδε· Ἀρχαϊάνασσαν ἔχω τὴν ἐκ Κολοφῶνος ἐταίραν, ἥς κάπῃ ῥυτίδων πικρὸς ἔπεστιν ἔρω. ἃ δειλοὶ νεότητος ἀπαντήσαντες ἐκείνης πρωτοπόρου, δι' ὅσης ἤλθετε πυρκαϊῆς. Περικλῆς δ' ὁ Ὀλύμπιος δι' Ἀσπασίαν τὴν νεωτέραν, οὐ τὴν Σωκράτει συγγενομένην, συνετάραξε πᾶσαν τὴν Ἑλλάδα. ἦν δὲ πρὸς ἀφροδίσια πάνυ καταφερῆς· ὅς καὶ τῇ τοῦ υἱοῦ γυναικὶ συνῆν, ὅς καὶ φευγούσης ποτὲ Ἀσπασίας γραφὴν ἀσεβείας λέγων ὑπὲρ αὐτῆς πλείω ἐδάκρυσεν ἢ ὅτε ὑπὲρ τοῦ βίου καὶ τῆς οὐσίας ἐκινδύνευεν. καὶ Κίμωνος δὲ Ἑλπινίκη τῇ ἀδελφῇ παρανόμως συνόντος καὶ φυγαδευθέντος μισθὸν ἔλαβε τῆς καθόδου ὁ Περικλῆς τὸ τῇ Ἑλπινίῃ μιγῆναι καίτοι τῷ Καλλίᾳ ἐκδοθείσῃ. Περίανδρος δὲ ὁ ἐξ Ἐπιδάουρου Μέλισσαν ἰδὼν Πελοποννησιακῶς ἡσθημένην (ἀναμπέχονος γὰρ καὶ μονοχίτων ἦν καὶ ὦνοχόει τοῖς ἐργαζομένοις) ἐρασθεὶς ἔγημεν. Πύρρου δὲ τοῦ Ἡπειρώτου ἐρωμένη ἦν ἡ Λευκαδία Τίγρις, ἦν Ὀλυμπιάς, ἡ τοῦ νεανίσκου μήτηρ, φαρμάκοις ἔκτεινεν. ὅτι εὗρηται παρὰ τοῖς ἀρχαίοις καὶ ὁ τίγρις τὸ ζῶον ἀρσενικῶς. ὅτι Ὑπερίδης ὁ ῥήτωρ ἐκ τῆς πατρῴας οἰκίας τὸν υἱὸν ἀποβαλὼν Γλαύκιππον Μύρριναν τὴν πολυτελεστάτην ἀνέλαβε, καὶ ταύτην μὲν ἐν ἄστει εἶχεν, ἐν Πειραιεὶ δὲ Ἀρισταγόραν, Φίλαν δ' ἐν Ἐλευσίνι πολλῶν χρημάτων ὠνησάμενος. ἐν δὲ τῷ ὑπὲρ Φρύνης λόγῳ Ὑπερίδης ὁμολογεῖ ἑρᾶν τῆς γυναικὸς καὶ οὐδέπω τοῦ ἔρωτος ἀπηλλάχθαι. ἦν δ' ἡ Φρύνῃ ἐκ Θεσπιέων. κρινομένη δ' ὑπὸ Εὐθύου τὴν ἐπὶ θανάτῳ ἀπέφυγεν· διὸ ὀργισθεὶς ὁ Εὐθύας οὐκέτι εἶπεν ἄλλην δίκην, ὁ δὲ Ὑπερίδης συναγορεύων τῇ Φρύνῃ, ὥς οὐδὲν ἦνυε λέγων ἐπίδοξοί τε ἦσαν οἱ δικασταὶ καταψηφιούμενοι, παραγαγὼν αὐτὴν εἰς τοῦμφανὲς καὶ περιρρήξας τοὺς χιτωνίσκους γυμνά τε τὰ στέρνα ποιήσας τοὺς ἐπιλογικούς οἴκτους ἐκ τῆς ὄψεως αὐτῆς ἐπερρήτόρευσε δεισιδαιμονησαί τε ἐποίησε τοὺς δικαστὰς τὴν ὑποφῆτιν καὶ ζάκορον Ἀφροδίτης ἐλέω χαρισαμένους μὴ ἀποκτεῖναι. καὶ ἀφεθείσης ἐγράφη ψήφισμα μηδένα οἰκτιρῆσαι τῶν λεγόντων ὑπὲρ τινος μηδὲ βλεπομένους τὸν κατηγοροῦν ἢ τὴν κατηγορουμένην κρίνεσθαι. ἦν δὲ ἡ Φρύνῃ μᾶλλον καλὴ ἐν τοῖς μὴ βλεπομένοις, διὸ οὐδὲ ῥαδίως ἦν ἰδεῖν αὐτὴν γυμνήν· ἐχέσαρκον γὰρ χιτώνιον ἡμίσχετο καὶ τοῖς δημοσίοις οὐκ ἐχρήτο βαλανείοις, τῇ δὲ τῶν Ἐλευσινίων πανηγύρει ἐν ὅψει τῶν Πανελλήνων ἀποθεμένη θοιμάτιον καὶ λύσασα τὰς κώμας ἐνέβαινε τῇ θαλάσῃ καὶ ἀπ' αὐτῆς Ἀπελλῆς τὴν Ἀναδυομένην Ἀφροδίτην ἀνεγράψατο. καὶ Πραξιτέλης δὲ ὁ ἀγαλματοποιὸς ἐρῶν αὐτῆς τὴν Κνιδίαν Ἀφροδίτην ἀπ' αὐτῆς ἐπλάσατο καὶ ἐν τῇ τοῦ Ἔρωτος βάσει, ὃν αὐτὸς ἔπλασεν, ἐπέγραψε· Πραξιτέλης ὃν ἔπασχε διηκρίβωσεν Ἔρωτα, ἐξ ἰδίης ἔλκων ἀρχέτυπον κραδίης, Φρύνῃ μισθὸν ἐμεῖο διδοὺς ἐμέ.

2,2 118

ἐκλογὴν τε αὐτῇ τῶν ἀγαλμάτων ἔδωκεν. ἡ δὲ ἐλομένη τὸν Ἔρωτα ἀνέθηκεν ἐν Θεσπιαῖς. αὐτῆς δὲ Φρύνης οἱ περικτίονες ἀνδριάντα ποιήσαντες ἀνέθηκαν ἐν Δελφοῖς χρύσειον ἐπὶ κίονος Πεντελικοῦ· κατεσκεύασε δ' αὐτὸν Πραξιτέλης. ὃν ἰδὼν Κράτης ὁ κυνικὸς ἔφη τῆς τῶν Ἑλλήνων ἀκрасίας ἀνάθημα. ἔστηκε δ' ἡ εἰκὼν αὕτη μέση Ἀρχιδάμου καὶ Φιλίππου ἔχουσα ἐπιγραφὴν· Φρύνῃ Ἐπικλέους Θεσπική. Ἀπολλόδωρος δὲ δύο ἀναγράφει Φρύνας, ὧν τὴν μὲν ἐπικαλεῖσθαι Κλαυσιγέλωτα, τὴν δὲ Σαπέρδιον. Ἡρόδικος δὲ τὴν μὲν φησι καλεῖσθαι Σηστὸν διὰ τὸ ἀποσῆθαι καὶ ἀποδύειν τοὺς συνόντας αὐτῇ, τὴν δὲ Θεσπικήν. ἐπλούτει δὲ σφόδρα ἡ Φρύνῃ καὶ ὑπισχνεῖτο τειχιεῖν Θήβας, εἰ ἐπιγράψειαν Θηβαῖοι ὅτι Ἀλέξανδρος μὲν κατέσκαψε,

ἀνέστησε δὲ Φρύνη ἡ ἑταίρα. παρεσῖται δὲ ταύτῃ Γρυλλίων εἷς τῶν Ἀρεοπαγιτῶν. τὸ δὲ κύριον αὐτῆς ὄνομα Μνησαρέτα, φησὶν Ἀριστογείτων. Δημάδης δὲ ὁ ῥήτωρ ἐξ αὐλητρίδος ἐπαιδοποιήσατο Δημέαν, ὃν φρυαττόμενον ἐπὶ τοῦ βήματος ἐπεστόμισεν Ὑπερίδης εἰπών· οὐ σιωπήσῃ μεῖζον τῆς μητρὸς ἔχων τὸ φύσημα; Βίων δὲ ὁ Βορυσθενίτης φιλόσοφος ἑταίρας ἦν υἱὸς Ὀλυμπίας Λακαίνης. Σοφοκλῆς δ' ἤδη γέρων ὦν ἠράσθη Θεωρίδος ἑταίρας. ἰκετεύων οὖν τὴν Ἀφροδίτην φησὶν ἐκεῖνα τὰ εἰς Ὅμηρον ἀναφερόμενα· κλύε μευ εὐχομένου, Κουροτρόφε· δὸς δὲ γυναῖκα τήνδε νέων μὲν ἀναίνεσθαι φιλότητα καὶ εὐνήν, ἥ δ' ἐπιτερπέσθω πολιοκροτάφοισι γέρουσιν. ἐπὶ δὲ δυσμαῖς ὦν τοῦ βίου Ἀρχίππην ἠγάπησε τὴν ἑταίραν καὶ τοῦ βίου κληρονόμον κατέλιπεν. περὶ ἧς ἐρωτώμενος ὁ πρότερος αὐτῆς ἐραστὴς Σμικρίνης τί ποιεῖ Ἀρχίππη χαριέντως ἔφη· ὥσπερ αἱ γλαῦκες ἐπὶ τάφον κάθηται. ἀλλὰ μὴν καὶ Ἰσοκράτης Μετάνειραν εἶχεν ἐρωμένην, τὴν αὐτὴν δὲ καὶ Λυσίας, ὡς φησι Δημοσθένης ἐν τῷ κατὰ Νεαίρας. ἦττητο δ' ὁ Λυσίας καὶ Λαγίδος, ἧς ἔγραψεν ἐγκώμιον ὁ ῥήτωρ Κέφαλος καθὰ καὶ Ἀλκιδάμας ὁ Γοργίου μαθητὴς Ναίδος. ταύτης δὲ καὶ Φιλωνίδης ἦρα. μήποτε οὖν καὶ ἐν τῷ Ἀριστοφάνους Πλούτῳ ἐν ᾧ λέγει· ἐρᾷ δὲ Λαῖς οὐ διὰ σὲ Φιλωνίδου; γραπτέον Ναῖς καὶ οὐ Λαῖς. Ἰσοκράτης δὲ καὶ Λαγίσκαν τὴν ἑταίραν ἀνελάβετο εἰς τὴν οἰκίαν. Δημοσθένης δὲ τὸν ῥήτορα καὶ τεκνοποιήσασθαι ἐξ ἑταίρας ἔχει λόγος· αὐτὸς γοῦν ἐν τῷ περὶ Χρυσίου λόγῳ προαγόχε τὰ τέκνα ἐπὶ τὸ δικαστήριον ὡς δι' ἐκείνων ἔλαιον ἔξω χωρὶς τῆς μητρὸς, καίτοι ἔδει καὶ ταύτην ἐπάγεσθαι κατὰ τὸ ἔθος· ἀλλ' αἰδοῖ τοῦτ' ἐποίησεν, φεύγων τὴν διαβολήν. ἀκόλαστος δὲ ἦν περὶ τὰ ἀφροδίσια, ὡς φησιν Ἰδομενεύς. τοιγαροῦν καὶ ὁ γραμματεὺς ποτ' αὐτοῦ εἶπε· τί ἂν τις περὶ Δημοσθένους λέγειν δύναίτο; τὰ γὰρ ἐνιαυτῷ μελετηθέντα ἐκείνῳ μία γυνὴ μιᾷ νυκτὶ συνέχεεν.

2,2 119

ἀνελάβετο δὲ εἰς τὴν οἰκίαν καὶ τινὰ Κνωσίωνα μεираκίσκον, καίτοι γυναῖκα ἔχων, ὡς καὶ αὐτὴν ἀγανακτήσασαν συγκοιμᾶσθαι τῷ Κνωσίωνι. καὶ δι' Ἀρίσταρχον δέ ποτε τὸ μεираκίον παρανοήσας εἰς Νικόδημον ἐξέκοψεν αὐτοῦ τοὺς ὀφθαλμούς. ὅτι Μύστα ἡ Σελεύκου ἐρωμένη ἠττηθέντος ὑπὸ Γαλατῶν τοῦ βασιλέως καὶ μόλις διασωθέντος μεταμφιεσαμένη τὰ βασιλικά συλληφθεῖσα ἀνήχθη μετὰ τῶν αἰχμαλώτων καὶ παραθεῖσα ὡς θεραπαινὶς ἦλθεν εἰς Ῥόδον, ἔνθα ἐκφήνασα ἑαυτὴν ἥτις ἦν περισπουδᾶστως τῷ Σελεύκῳ διεπέμφθη. ὅτι Λαμπιτῷ ἡ Δημητρίου τοῦ Φαληρέως ἑταίρα Χαριτοβλέφαρος ἐκαλεῖτο. ὅτι Πλαγγὼν ἡ Μιλησία Πασιφίλα ἐπεκαλεῖτο. Ἀρχίλοχος· συκὴ πετραίη πολλὰς βόσκουσα κορώνας, εὐήθης ξείνων δέκτρια Πασιφίλη. Φιλήμονος δὲ ἑταίρας ἐρασθέντος καὶ χρηστὴν ταύτην ὀνομάσαντος ἐν γράμματι, ἀντέγραψε Μένανδρος ὡς οὐδεμιᾶς οὔσης χρηστῆς. Ἀρπαλος δὲ ὁ Μακεδὼν ὁ τῶν Ἀλεξάνδρου πολλὰ χρήματα συλήσας καὶ καταφυγὼν εἰς Ἀθήνας πολλὰ χρήματα εἰς Πυθιονίκην κατηνάλωσε καὶ θανούσῃ πολυτάλαντον μνημεῖον κατεσκεύασε περὶ οὗ Δικαίαρχος φησιν, ὡς ἰδὼν τις Μιλτιάδου φήσειεν ἢ Περικλέους ἢ Κίμωνος εἶναι. περὶ δὲ τῆς Πυθιονίκης Θεόπομπός φησιν ὡς Βακχίδος ἦν δούλη τῆς αὐλητρίδος, ἐκείνη δὲ Σινώπης τῆς Θράκτις τῆς ἐξ Αἰγίνης Ἀθήναζε μετενεγκαμένης τὴν πορνείαν· ὥστε γίνεσθαι μὴ μόνον τρίδουλον, ἀλλὰ καὶ τρίπορνον αὐτήν. ταύτης δύο μνήματα, φησὶν, κατασκευάσας Ἀρπαλος, ὃ μὴδὲ τοῖς ἐν Κιλικίᾳ τελευτήσασιν ὑπὲρ τῆς τῶν Ἑλλήνων ἐλευθερίας γέγονεν. ὅτι φιλεῖ καὶ ἡ Ναύκρατις ἐπαφροδίτους ἔχειν ἑταίρας. Δωρίχαν γοῦν ἡ καλὴ Σαπφὼ ἐρωμένην γενομένην Χαράξου τοῦ ἀδελφοῦ αὐτῆς κατ' ἐμπορίαν εἰς Ναύκρατιν ἀπαίροντος διὰ τῆς ποιήσεως διαβάλλει ὡς πολλὰ τοῦ Χαράξου νοσφισαμένην. Ἡρόδοτος δ' αὐτὴν Ῥοδώπιν καλεῖ ἀγνοῶν ὡς ἑτέρα τῆς Δωρίχης ἐστὶν αὕτη, ἡ καὶ τοὺς περιβοήτους ὀβελίσκους ἀναθεῖσα ἐν Δελφοῖς. ὅτι Στίλπωνος τοῦ φιλοσόφου ἡκροᾶτο Νικαρέτῃ ἡ Μεγαρίς ἑταίρα. Λέαινα δὲ ἡ Ἀρμοδίου ἑταίρα τοῦ τυραννοκτῆσαντος αἰκίζομένη ὑπὸ τῶν περὶ Ἰππῖαν τὸν τύραννον οὐδὲν ἐξειποῦσα ἐναπέθανε ταῖς βασάνοις, ἑταίρα δὲ τις ἐπεκαλεῖτο Λήμη καὶ Παρόραμα διὰ τὸ καὶ δύο

δραχμῶν φοιτᾷν πρὸς τὸν βουλόμενον, φησὶ Γοργίας, ὅτι οὐ συνεχρόνισε Σαπφῶ καὶ Ἀνακρέων, ὥς τινες οἴονται· ὁ μὲν γὰρ κατὰ Κῦρον καὶ Πολυκράτην ἐγένετο, ἡ δὲ κατ' Ἀλυάτην τὸν Κροίσου πατέρα. Δίφιλος δὲ ὁ κωμικὸς ἔν τινι δράματι αὐτοῦ Σαπφοῦς ἐραστὰς πεποίηκεν Ἀρχίλοχον καὶ Ἴππώνακτα. ἐρωτικὸς μὲν εἶναι ὁμολογῶ, ἐρωτομανῆς δὲ οὐ. φησὶν Εὐριπίδης Ἀφροδίτην οὐχ ὀρᾶς ὅση θεός; ἦν οὐδ' ἂν εἴποις οὐδὲ μετρήσειας ὅση πέφυκε καὶ ἔφ' ὅσον διέρχεται.

2,2 120

αὐτὴ τρέφει σε κάμῃ καὶ πάντας βροτούς. τεκμήριον δέ, μὴ λόγῳ μόνον μάθης· ἔργῳ δὲ δεῖξον τὸ σθένος τὸ τῆς θεοῦ. ἐρᾷ μὲν ὄμβρου γαῖα, ὅτε ξηρὸν πέδον ἄκαρπον αὐχμῶ νοτίδος ἐνδεῶς ἔχει. ἐρᾷ δ' ὁ σεμνὸς οὐρανὸς πληρούμενος ὄμβρου πεσεῖν εἰς γαῖαν Ἀφροδίτης ὕπο. ὅταν δὲ συμμιχθῇτον ἐς ταῦτόν δύο, φύουσιν ἡμῖν πάντα καὶ τρέφους' ἅμα, δι' ὧν βρότειον ζῇ τε καὶ θάλλει γένος. καὶ παρ' Αἰσχύλῳ δὲ τῷ Ἀλεξανδρεῖ ἀνδρὶ εὐπαιδευτῷ Ἀφροδίτη φησὶν· ἐρᾷ μὲν ἄγνός οὐρανὸς τρῶσαι χθόνα, ἔρως δὲ γαῖαν λαμβάνει γάμου τυχεῖν· ὄμβρος δ' ἀπ' εὐνάοντος οὐρανοῦ πεσὼν ἔκυσε γαῖαν· ἡ δὲ τίκεται βροτοῖς μήλων τε βοσκὰς καὶ βίον Δημήτριο ν. καὶ Κριτίας δὲ φησιν· οὐποτε φιλότης γηράσκειται οὐδὲ θανεῖται, ἔστ' ἂν ὕδωρ οἶνῳ συμμιγνύμενον κυλίκεσσι παῖς διαπομπεύῃ, πρόποσιν ἐπιδέξια νωμῶν, παννυχίδας θ' ἱεράς θήλεις χοροὶ ἀμφιέπωσι, πλάστιγξ δ' ἡ χαλκοῦ θυγάτηρ ἐπ' ἄκραισι καθίζει κοττάβου ὑψηλαῖς κορυφαῖς Βρομίου ψακάδεσσιν. ἡγεμῶν δὲ μελῶν ἐρωτικῶν Ἀλκμὰν γέγονε καὶ ἐξέδωκε πρῶτος μέλος ἀκόλαστον, ὃς καὶ φησὶ πού τῶν μελῶν· Ἔρως δ' αὖ με Κύπριδος ἔκατι γλυκὺς κατεῖβων καρδίαν ἰαίνει. καὶ Στησίχορος οὐ μετρίως ἐρωτικὸς ἐγένετο καὶ ἄσματα συνέστησε, ἃ παιδιὰ καὶ παιδικὰ ἐκαλεῖτο. οὕτω δ' ἐναγώνιος ἦν ἡ περὶ τὰ ἐρωτικὰ πραγματεία ὥστε καὶ Αἰσχύλος μέγας ὢν ποιητῆς ... ἀρτικούς διὰ τῶν τραγωδιῶν ἤγεν εἰς τὰ θέατρα ἔρωτας καὶ ἐδέχοντο οἱ θεαταί. καὶ Πίνδαρος δὲ ὢν ἐρωτικὸς φησὶ πού· εἴη καὶ ἐρᾶν καὶ ἔρωτι χαρίζεσθαι κατὰ καιρόν. καὶ Τίμων δὲ ἐν τοῖς Σίλλοις ἔφη· ὥρῃ ἐρᾶν, ὥρῃ δὲ γαμεῖν, ὥρῃ δὲ πεπαῦσθαι. καὶ μὴ ἀναμένειν ἔστ' ἂν ἐκεῖνός τις φθέγγηται· ἡνίκ' ἐχρῆν δύνειν, νῦν ἄρχεται ἡδύνεσθαι. Χαλκιδεῖς δὲ ληροῦντες δεικνύουσι παρ' αὐτοῖς τόπον ὃν Ἀρπάγιον καλοῦσιν, ἐν ᾧ μυρρίναι διάφοροι πεφύκασιν. ὅθεν τὸ Τρωικὸν μειράκιον ἠρπάγη παρὰ Διός. ὅτι Χαρίτων καὶ τὰ αὐτοῦ παιδικὰ Μελάνιππος φανέντες ἐπιβουλεύοντες Φαλάριδι καὶ βασανιζόμενοι ἐφ' ᾧ εἶπεῖν τοὺς συνειδότας οὐ μόνον οὐ κατεῖπον, ἀλλὰ καὶ τὸν Φάλαριν εἰς ἔλεον τῶν βασάνων ἤγαγον, ὡς ἀπολῦσαι αὐτοὺς πολλὰ ἐπαινέσαντα. διὸ καὶ Ἀπόλλων ἡσθεὶς ἐπὶ τούτοις ἀναβολὴν θανάτου τῷ Φαλάριδι ἐχαρίσατο. ὅτι φιλόπαις ἦν ἐκμανῶς Ἀλέξανδρος. Βαγῶου γοῦν τοῦ εὐνούχου οὕτως ἥττητο ὡς ἐν ὄψει θεάτρου ὅλου καταφιλεῖν αὐτὸν ἀνακλάσαντα τῶν θεατῶν ἐπιφωνούντων μετὰ κρότου. ὅτι τῇ περὶ τὴν Πειρήνην χαλκῇ βοὶ βοῦς ἐπανεῖστη ἀπατηθεὶς τῇ ὁμοίῳ. ἥδη δὲ πού καὶ γεγραμμένη κυνὶ καὶ περιστερᾷ καὶ χηνί, τῇ μὲν κύων, τῇ δὲ περιστερᾷ, τῇ δὲ χῆν προσῆλθον καὶ ἐπεπῆδησαν, φανέντων δὲ πᾶσι τούτοις ἀδυνάτων ἀπέστησαν. Κλείσοφος δὲ ὁ Σηλυβριανὸς τοῦ ἐν Σάμῳ Παρίου ἀγάλματος ἐρασθεὶς κατέκλεισε αὐτὸν τῷ ναῶ, ὡς πλησιάσαι δυνάμενος· καὶ ὡς ἡδυνάτει διὰ τε τὴν ψυχρότητα καὶ τὸ ἀντίτυπον τοῦ λίθου, τῆς ἐπιθυμίας ἀπέστη.

2,2 121

Κτησικλέους δ' ἦν τὸ ἄγαλμα. καὶ ἄλογα δὲ ζῶα ἀνθρώπων ἠράσθη. Σεκούνδου μὲν οἰκέτου οἰνοχόου Νικομήδους Βιθυνῶν βασιλέως, ὃς ἐκαλεῖτο Κένταυρος, Ἀμφιλόχου δὲ παιδὸς Ὡλενίου χῆν. ἐν δὲ Λευκαδίᾳ ταῶς οὕτως ἠράσθη παρθένου ὡς καὶ τὸν βίον ἐκλιπούσῃ συναποθανεῖν. ὁ δὲ τοῦ δελφίνος ἔρως κεῖται παρ' Ὀππιανῷ. ἔστι δὲ συνετώτατον ζῶον ὁ δελφὶς καὶ φιланθρωπότατον καὶ χάριν ἀποδοῦναι ἐπιστάμενον. Φύλαρχος οὖν φησι Κοίρανον τὸν Μιλήσιον ἰδόντα ἀλιέας δελφῖνα λαβόντας καὶ μέλλοντας κατακόπτειν ἀργύριον δοῦναι καὶ ἀφεῖναι εἰς τὸ πέλαγος· εἶτα ναυαγία χρησάμενον καὶ μετὰ πολλῶν περὶ Μύκονον μόνον ὑπὸ δελφίνος σωθῆναι. τελευτήσαντος δὲ γηραιοῦ καὶ τῆς ἐκφορᾶς παρὰ τὴν θάλασσαν

γενομένης πλήθος δελφίνων ἐφάνη μικρὸν ἀπωτέρω τῶν συνεκκομιζόντων τὸν Κοίρανον, ὡσεὶ συνεκφέρων καὶ συγκηδεῦον τὸν ἄνθρωπον. ὁ αὐτὸς ἱστορεῖ ὅτι ἐλέφαντι Ἰνδικῷ συνετρέφετο θήλεια ἐλέφας, ἣν Νίκαιαν ἐκάλουν, ᾧ τελευτῶσα ἡ τοῦ τρέφοντος Ἰνδοῦ γυνὴ παιδίον αὐτῆς τριακοστέον παρέθετο. καὶ γέγονε δεινὴ φιλοστοργία τοῦ θηρίου πρὸς τὸ παιδίον· οὔτε γὰρ ἀπ' αὐτοῦ χωριζόμενον τὸ βρέφος ὑπέμενε, ὁ δὲ εἰ μὴ βλέποι τὸ παιδίον ἤσχαλλεν. ὅτ' οὖν ἡ τροφὸς ἐμπλήσῃ αὐτὸ γάλακτος, ἀνὰ μέσον τῶν ποδῶν τοῦ θηρίου ἐτίθει αὐτὸ ἐν σκάφῃ· εἰ δὲ μὴ τοῦτο πεποιήκοι, τροφὴν οὐκ ἐλάμβανεν ἢ ἐλέφας. εἶτα τοὺς καλάμους λαμβάνων τῶν παρατιθεμένων χορτασμάτων καθεύδοντας τοῦ βρέφους τὰς μυίας ἀπεσόβει· ὅτε δὲ κλαίοι τῇ προσβοσκίδι τὴν σκάφην ἐκίνει καὶ κατεκοίμιζεν αὐτό. τὸ δ' αὐτὸ ἐποίει καὶ ὁ ἄρρην ἐλέφας πολλάκις. ὅτι εἰ διαλεκτικοὶ συνελθόντες εἰς πότον περὶ συλλογισμῶν διαλέγοντο, ἄλλοτρίως ποιοῦσι τοῦ παρόντος καιροῦ. καὶ ὁ καλὸς γὰρ κάγαθος ἀνὴρ μεθυσθεὶς ἄν. οἱ δὲ βουλόμενοι σωφρονικοὶ εἶναι σφόδρα μέχρι τινὸς διατηροῦσιν ἐν τοῖς πότοις τὸ τοιοῦτον· εἴθ' ὅταν παραδυῇ τὸ οἰνάριον, πᾶσαν ἀσχημοσύνην ἐπιδείκνυνται. ὅτι Χαιρήμων ἕαρος τέκνα προσαγορεύει τὰ ἄνθη, τὸν δὲ κισσὸν χορῶν ἐραστὴν καὶ ἐνιαυτοῦ παῖδα, τὰ ῥόδα δὲ ἕαρος τιθήνημα. καὶ ἀλλαχοῦ ῥόδα ὀξυφεγγή. ὅτι διαβόητοι γυναῖκες ἐγένοντο Θαρρηλία ἢ Μιλησία σοφή, ἣ καὶ τεσσαρεσκαίδεκα ἀνδράσιν ἐγαμήθη. καὶ Ἀνοῦτις δὲ ἡ Ξέρξου ὁμοπάτριος καλλίστη ἦν τῶν ἐν Ἀσίᾳ. καὶ Παντίκα ἢ Κυπρία, ἣν παρὰ Ὀλυμπιάδι τῇ Ἀλεξάνδρου μητρὶ οὔσαν ἦται Μόνιμος, καὶ ἐπεὶ ἦν ἀκόλαστος ἡ γυνή, ἔφη Ὀλυμπιάς ὧ πόνηρε, τοῖς ὀφθαλμοῖς γαμεῖς καὶ οὐ τῷ νῷ. καλὴ δὲ ἐγένετο καὶ ἡ κατάγουσα Πεισίστρατον ἐπὶ τὴν τυραννίδα, ὡς Ἀθηνᾶ δῆθεν ἡ στεφανόπωλις, ἣν καὶ ἐξέδωκε πρὸς γάμον Πεισίστρατος Ἰπάρχῳ τῷ υἱῷ.

2, 2 122

Ἡσίοδος δὲ πού τὴν ἐν Εὐβοίᾳ Χαλκίδα καλλιγύναικα εἶπεν. Νυμφόδωρος δὲ τοιαῦτα ἱστορεῖ τὴν Τρωικὴν νῆσον Τένεδον. διετέθη δὲ καὶ περὶ κάλλους γυναικῶν ἀγῶν ἐν τῷ περὶ Ἀλφειὸν πεδίῳ παρὰ Κυψέλλῳ καὶ ἐνίκησεν ἡ αὐτοῦ γυνὴ Ἡροδίκη. καὶ ἐκράτησεν ὁ ἀγὼν παρ' Ἡλείοις, φησὶ Θεόφραστος, καὶ αἱ ἀγωνιζόμεναι γυναῖκες χρυσοφόροι ὠνομάζοντο. ἀνδράσι δὲ τοῖς νικήσασιν ἄθλα δίδονται ὅπλα καὶ στέφανος μυρρίνης. ἐνιαχοῦ δὲ φησι Θεόφραστος κρίσεις γυναικῶν περὶ σωφροσύνης γίνεσθαι καὶ οἰκονομίας, ὡς ἐν τοῖς βαρβάροις· ἐτέρωθι δὲ κάλλους, ὡς δὲ καὶ τοῦτο τιμᾶσθαι, καθὰ καὶ παρὰ Τενεδίοις καὶ Λεσβίοις. ὅτι Σοφοκλῆς τις ψηφίσματι ἐξήλασε πάντας φιλοσόφους τῆς Ἀττικῆς, καθ' οὗ λόγον ἔγραψε Φίλων ὁ Ἀριστοτέλους γνώριμος. ἀπελογήσατο δ' αὐτὴς ὑπὲρ Σοφοκλέους Δημοχάρης ὁ Δημοσθένους ἀνεψιός. καὶ Ῥωμαῖοι δ' οἱ πάντα ἄριστοι ἐξέβαλον τοὺς σοφιστὰς τῆς Ῥώμης ὡς διαφθείροντας τοὺς νέους, ἔπειτ' οὐκ οἶδ' ὅπως κατεδέξαντο. Ἀνάξιππος ὁ κωμικὸς φησιν οἴμοι, φιλοσοφεῖς. ἀλλὰ τοὺς φιλοσόφους ἐν τοῖς λόγοις φρονούντας εὐρίσκω μόνον, ἐν τοῖσι δ' ἔργοις ἀνοήτους ὄντας ὀρῶ. εἰκότως οὖν οἱ Λακεδαιμόνιοι οὐ προσίενται, ὡς φησι Χαμαιλέων, τὴν ῥητορικὴν διὰ τὰς ἐν τοῖς λόγοις ὑμῶν φιλοτιμίας καὶ ἔριδας καὶ τοὺς ἀκαίρους ἐλέγχους· δι' οὓς Σωκράτης μὲν ἀπέθανε καὶ Θεόδωρος ὁ ἄθεος, Διαγόρας δ' ἐφυγαδεύθη, ὅτε καὶ πλέων ναυαγία ἐχρήσατο· Θεότιμος δ' ὁ γράψας κατ' Ἐπικούρου ὑπὸ Ζήνωνος τοῦ Ἐπικουρείου ἐξαιτηθεὶς ἀνῆρέθη. ὅτι τοῦ κυνὸς τὴν φύσιν περιττὴν ἔχοντος αἰσθήσει τε τῇ πρὸς ὄσφρανσιν καὶ πρὸς τὸ οἰκεῖον καὶ ἀλλότριον καὶ τῷ συνανθρωπίζον καὶ οἰκουρὸν εἶναι ζῶον καὶ φυλακτικὸν τοῦ τῶν εὖ δρώντων βίου. οὐδὲν τούτων πρόσεστι τοῖς κυνικοῖς· οὔτε γὰρ συνανθρωπίζουσιν οὔτε διαγινώσκουσιν οὐδένα τῶν ὁμιλούντων αἰσθήσει τε πολλῶν ὑστεροῦντες ἀργῶς καὶ ἀφυλάκτως ζῶσιν, λαιδόρου δὲ καὶ παμφάγου τοῦ ζῴου πεφυκότος, ἔτι δὲ ταιλιπώρου καὶ γυμνοῦ τὸν βίον ταῦτα μελετῶσι· κακολόγοι καὶ βοροὶ καὶ ἄνοικοι καὶ ἀνέστιοι βιοῦντες. διὰ τὸν βρένθον ὑμῶν τὸν πολύν. ὅτι διάλογοί τινες φέρονται Λυσίου θαυμαζόμενοι μὲν, ὑποπτευόμενοι δὲ Σωκράτους εἶναι, συγγράμματα χαρισθέντα αὐτῷ

ὑπὸ Ξανθίππης τῆς Σωκράτους γυναικὸς μετὰ τὸν ἐκείνου θάνατον. ὅτι Σόλων οὐκ ἐπέτρεπεν ἀνδρὶ μυρεψικῆς τέχνης προίστασθαι. Λυσίας ἐν τῷ πρὸς Αἰσχίνην κατὰ Σωκράτους τάδε φησὶν· τοσοῦτοι ἐπὶ τὴν οἰκίαν ἅμα ἡμέρᾳ ἀπαιτήσαντες τὰ ὀφειλόμενα ἔρχονται ὥστε οἶσθαι τοὺς παριόντας ἐπ' ἐκφορὰν αὐτοὺς ἡκεῖν τοῦ τεθνεῶτος.

2, 2 123

οὕτω δ' οἱ ἐν τῷ Πειραιεῖ διάκεινται ὥστε πολὺ ἀσφαλέστερον εἶναι εἰς τὸν Ἀδρίαν πλεῖν ἢ τοῦτ' συμβαλεῖν. πολὺ γὰρ μᾶλλον ἢ ἂν δανείσεται αὐτοῦ νομίζει ἢ ἂ ὁ πατὴρ αὐτῷ κατέλιπεν. καὶ περὶ τῆς ἐρωμένης δὲ αὐτὴν ἐπάγει ῥᾶον εἶναι τοὺς ὀδόντας ἀριθμῆσαι ὅσου ἐλάττους ἦσαν ἢ τῆς χειρὸς τοὺς δακτύλους. Sub finem libri XIII in C, in fine codicis E haec leguntur: φησὶ Πίνδαρος· ὃς τὰς τοῦ προσώπου τῆσδ' ἀκτῖνας μαρμαριζοίσας δρακῶν μὴ πόθῳ κυμαίνεται, ἐξ ἀδάμαντος ἢ ἐσιδήρου κεχάλκευται μέλαναν καρδίαν ψυχρᾷ φλογί. τῶν δὲ φαύλων ἐρώτων, ὧν πολὺς ἀριθμὸς ἐν τῷ λόγῳ τοῦτ' αὖ ῥήτορι, Λαίον τινὲς φασιν ἄρξασθαι ξενισθέντα Πέλοπι καὶ ἀρπάξαντα κατ' ἔρωτα τὸν υἱὸν Χρύσιππον. ὅτι ἦν μὲν ἐρωτικὸς Ἀλέξανδρος, ἦν δὲ καὶ περὶ τὸ καθῆκον ἐγκρατής. αἰχμαλώτους γοῦν λαβὼν τὰς Δαρείου παῖδας καὶ τὴν γυναῖκα οὐ μόνον ἀπέσχετο, ἀλλ' οὐδὲ μαθεῖν ἐκείνας ἐποίησεν ὅτι εἰσὶν αἰχμάλωτοι, ἀλλ' ὥς ἔτι Δαρείου ἐν τῇ βασιλείᾳ ὄντος πάντα αὐταῖς χορηγεῖσθαι ἐκέλευσεν. καὶ τοῦτο μαθὼν Δαρεῖος ἠῤῥατο ἡλίῳ τὰς χεῖρας ἀνατείνας ἢ αὐτὸν βασιλεύειν ἢ Ἀλέξανδρον. οἱ παῖδές εἰσι καλοί, Γλυγέρα ἢ ἑταῖρα ἔφη, ὅσον εἰκόσας γυναικὶ χρόνον. ὅτι Σοφοκλῆς ποτε κατ' ἔρωτα γυμνὸς συνὼν τινι, ἀπώλεσε τὴν χλανίδα ὑπεστρωμένην οὖσαν καὶ ἀρπασθεῖσαν. Εὐριπίδου δὲ τὸ γεγονὸς διατωθάζοντος Σοφοκλῆς τῷ περὶ Ἥλιου καὶ Βορέου λόγῳ χρησάμενος εἶπεν, ὥς ἐμὲ μὲν ἥλιος χλιαίνων γυμνὸν ἐποίησεν· σοὶ δὲ φιλοῦντι ἑταῖραν Βορρᾶς ὠμίλησεν. σὺ δ' οὐ σοφός, ὃς τὸν Ἑρωτα ἄλλοτρίαν σπεύρων λωποδύτην ἀπάγεις, ὅτι οὐ καλῶς ὁ Φρύνιχος εἶπε· λάμπει δ' ἐπὶ πορφυρεαῖς παρειαισὶ φῶς ἔρωτος. εἰ γὰρ ὁ ζῶγραφος χρώματι πορφυρέῳ ἄλειψε γνάθους, οὐκ ἂν ἔτι καλαὶ φαίνοντο· οὐ γὰρ δεῖ τὸ καλὸν τῷ μὴ καλῷ εἰκάζειν. οὐδ' ἐκεῖνο δέ με ἀρέσκει τὸ Σιμωνίδειον κάρτα δοκέον τοῖς Ἑλλήσιν εὖ εἰρῆσθαι· πορφυρέου ἀπὸ στόματος ἰεῖσα φωνήν· οὐδ' ὁ ποιήσας χρυσοκόμην Ἀπόλλωνα. χρυσέαν γὰρ εἰ ἐποίησε ζῶγραφος τὰς τοῦ θεοῦ κόμας καὶ μὴ μελαίνας, χειρὸν ἂν ἦν τὸ ζωγράφημα. οὐδ' ὁ φὰς ῥοδοδάκτυλον· εἰ γάρ τις εἰς ῥόδεον χρῶμα βάψει τοὺς δακτύλους, πορφυροβάφους χεῖρας καὶ οὐ γυναικὸς καλῆς ποιήσει. Περικλῆς φησὶ· ποιεῖν μὲν ἔφη, στρατηγεῖν δ' οὐκ ἐπίστασθαι. Τὸν Διόνυσον μαινόμενον οἱ πολλοὶ λέγουσιν ἀπὸ τοῦ τοὺς πλείονας ἀκράτου σπῶντας θορυβώδεις γίνεσθαι.

2, 2 124

τοῦ οἴνου ἐς τὸ σῶμα, ὥς φησιν Ἡρόδοτος, κατιόντος ἐπαναπλέει κακὰ ἔπεα καὶ μαινόμενα. Ξενοφῶν φησὶ μέθης ἀπέχεσθαι ὁμοίως χρῆναι καὶ μανίας, σίτων τε ὑπερκαίρων ὁμοίως καὶ ἀργίας. ὅτι Ἀνάχαρσις ὁ Σκύθης ἐν συμποσίῳ γελωτοποιῶν εἰσαχθέντων ἀγέλαστος διέμεινεν, πιθήκου δ' ἐπεισαχθέντος γελάσας ἔφη· οὗτος μὲν φύσει γελοῖός ἐστιν, ὁ δ' ἄνθρωπος ἐπιτηδεύει. Εὐριπίδης δὲ πού φησιν· ἀνδρῶν δὲ πολλοὶ τοῦ γέλωτος εἵνεκα ἀσκοῦσι χάριτας κερτόμους. ἐγὼ δὲ πως μισῶ γελοίους, οἵτινες ἀχάλινα ἔχουσι στόματα καὶ εἰς ἀνδρῶν μὲν οὐ τελοῦσιν ἀριθμόν, ἐν γέλωτι δ' εὐπρεπεῖς, οἰκοῦσι δ' οἴκους καὶ τὰ ναυστολούμενα ἔσω δόμων κομίζουσι ν. Παρμενίσκος δ' εἰς Τροφωνίου καταβάς καὶ ἀνελθὼν οὐκ ἔτι γελᾶν ἠδύνατο καὶ χρηστηριαζομένῳ ἢ Πυθίᾳ ἔφη· εἴρη μ' ἀμφὶ γέλωτος, ἀμείλιχε, μειλιχίῳ· δώσει σοι μήτηρ οἴκῳ· τὴν ἔξοχα τίε. ἐλπίζων δ' ἂν ἐπ' ἀνέλθῃ εἰς τὴν πατρίδα γελάσειν, ὥς οὐδὲν ἦν πλέον, οἰόμενος ἐξηπατῆσθαι ἔρχεται κατὰ τύχην εἰς Δῆλον· καὶ θαυμάζων τὰ κατὰ τὴν νῆσον ἦλθε καὶ εἰς τὸ Λητῶν, νομίζων ἰδεῖν ἄγαλμά τι ἀξίολογον· ἰδὼν δ' αὐτὸ ξύλινον ἄμορφον παραδόξως ἐγέλασεν. καὶ τὸν χρησμὸν συμβαλὼν καὶ τῆς ἀρρώστιας ἀπαλλαγεῖς μέγας τὴν Λητῶν ἐτίμησεν. εὐρετὰς δὲ γελοίων Ἀναξανδρίδης Ῥαδάμανθυν καὶ Παλαμήδην φησὶν. γελωτοποιοῦ δὲ Ξενοφῶν μέμνηται Φίλιππου λέγων ἐν τῷ Συμποσίῳ· Φίλιππος ὁ γελωτοποιὸς

κρούσας τὴν θύραν εἶπε τῷ ὑπακούσαντι εἰσαγγεῖλαι ὅστις εἴη καὶ ὅτι συνεσκευασμένος ἦκει πάντα τὰ ἐπιτήδεια ὥστε δειπνεῖν τὰ ἀλλότρια. καὶ τὸν παῖδα δ' ἔφη πάνυ πιέζεσθαι διὰ τε τὸ φέρειν μηδὲν καὶ διὰ τὸ ἀνάριστον εἶναι. Ἰππόλοχος δὲ γελωτοποιῶν μέμνηται Μανδρογένους καὶ Στράτωνος τοῦ Ἀττικοῦ. πλῆθος δ' ἦν Ἀθήνησι τῆς σοφιστείας ταύτης. ἐν γοῦν τῷ Διομέων Ἡρακλείῳ συνελέγοντο ἐξήκοντα ὄντες τὸν ἀριθμὸν καὶ ἐν τῇ πόλει δὲ ἐλέγετο, ὡς οἱ ἐξήκοντα τοῦτ' εἶπον, καὶ ἀπὸ τῶν ἐξήκοντα ἔρχομαι. ἐν δὲ τούτοις ἦσαν Καλλιμέδων ὁ Κάραβος καὶ Δεινίας καὶ Μνασιγείτων καὶ Μέναιχος. τοσαύτη δ' αὐτῶν δόξα τῆς ῥαθυμίας ἐγένετο ὥστε καὶ Φίλιππον ἀκούσαντα τὸν Μακεδόνα πέμψαι αὐτοῖς τάλαντον ἵν' ἐγγραφόμενοι τὰ γελοῖα πέμπουσιν αὐτῷ· ἦν γὰρ φιλογελοιαστὴς Φίλιππος, ὡς μαρτυρεῖ Δημοσθένης ἐν τοῖς Φιλιππικοῖς. φιλογέλως δ' ἦν καὶ Δημήτριος ὁ Πολιορκητής, ὡς φησι Φύλαρχος, ὃς Δημητρίου καὶ τὴν Λυσιμάχου αὐλὴν κωμικῆς σκηνῆς οὐδὲν διαφέρειν εἶπεν· ἐξιέναι γὰρ ἀπ' αὐτῆς πάντας δισυλλάβους τὸν Βίθυν χλευάζων καὶ τὸν Πάριν, ὄντας παρὰ Λυσιμάχῳ μεγίστους, καὶ τινας τοιούτους.

2,2 125 παρ' αὐτοῦ δὲ Πευκέστας καὶ Μενελάους, ἔτι δὲ Ὀξυθέμιδας, ταῦτα δ' ἀκούων ὁ Λυσίμαχος· ἐγὼ τοῖνυν, ἔφη, πόρνην ἐκ τραγικῆς σκηνῆς οὐχ ἐώρακα ἐξιοῦσαν, τὴν αὐλητρίδα Λαμίαν λέγων. ἀπαγγελθέντος δὲ τούτου ὑπολαβὼν ὁ Δημήτριος εἶπεν· ἀλλ' ἢ παρ' ἐμοὶ πόρνη σωφρονέστερον τῆς παρ' ἐκείνῳ Πηνελόπης ζῇ. καὶ Σύλας δὲ ὁ Ῥωμαίων στρατηγὸς φιλογέλως ἦν. Λεύκιος δὲ Ἀννίκιος Ῥωμαίων στρατηγὸς Ἰλλυριοὺς καταπολεμήσας καὶ αἰχμάλωτον ἀγαγὼν Γένιον τὸν αὐτῶν βασιλέα ἀγῶνας ἐπιτελῶν τοὺς ἐπινικίους ἐν τῇ Ῥώμῃ παντὸς γέλωτος ἄξια πράγματα ἐποίησεν, ὡς φησι Πολύβιος. μεταπεμψάμενος γὰρ τοὺς ἐκ τῆς Ἑλλάδος ἐπιφανεστάτους τεχνίτας καὶ σκηνὴν ποιήσας μεγίστην πρῶτους εἰσήγαγεν αὐλητάς, Θεόδωρον τὸν Βοιωτίον, Θεόπομπον, Ἑρμιππον, καὶ τούτους στήσας ἐπὶ τὸ προσκήνιον μετὰ τοῦ χοροῦ αὐλεῖν ἐκέλευσεν ἅμα πάντας. τῶν δὲ διαπορευομένων τὰς κρούσεις ἀρμοζούσῃ κινήσει προσπέμψας οὐκ ἔφη καλῶς αὐτοὺς αὐλεῖν, ἀλλ' ἀγωνίζεσθαι μᾶλλον ἐκέλευσεν. τῶν δὲ διαπορούντων ἐκέλευσέ τις τῶν ῥαβδούχων ἐπιστρέψαντας ἀπαγαγεῖν ἑαυτοὺς καὶ ποιεῖν ὥσανεὶ μάχην. ταχὺ δὲ συννοήσαντες οἱ αὐληταὶ ταῖς ἑαυτῶν ἀσελγείαις μεγάλην ἐποίησαν σύγχυσιν· συνεπιστρέφοντες τοὺς μέσους χοροὺς πρὸς τοὺς ἄκρους οἱ μὲν αὐληταὶ φυσῶντες ἀδιανόητα καὶ διαφέροντες τοὺς αὐλοὺς ἀπῆγον ἀνὰ μέρος ἐπ' ἀλλήλους, ἅμα δὲ τούτοις ἐπικτυποῦντες οἱ χοροὶ καὶ συνεπεισιόντες τὴν σκηνὴν ἐπιφέροντες τοῖς ἐναντίοις καὶ πάλιν ἀνεχώρουν ἐκ μεταβολῆς. ὡς δὲ καὶ περιζωσάμενός τις τῶν χορευτῶν στραφεὶς ἦρε τὰς χεῖρας ἀπὸ πυγμῆς πρὸς τὸν ἐπιφερόμενον αὐλητήν, τότε ἤδη κρότος ἐξαίσιος ἐγένετο καὶ κραυγὴ τῶν θεωμένων. ἔτι δὲ τούτων ἐκ παρατάξεως ἀγωνιζομένων ὀρχησταὶ δύο εἰσήγοντο μετὰ συμφωνίας εἰς τὴν ὀρχήστραν, καὶ πύκται τέσσαρες ἀνέβησαν ἐπὶ τὴν σκηνὴν μετὰ σαλπικτῶν καὶ βυκανιστῶν. ὁμοῦ δὲ τούτων πάντων ἀγωνιζομένων ἄλεκτον ἦν τὸ συμβαῖνον. ὅτι τῶν καλουμένων πλάνων ἐτέρων ὄντων παρὰ τοὺς θαυματοποιοὺς πολλοὶ μέμνηνται. Κηφισόδωρον οὖν τινὰ φασὶ εἰς τοῦτο τὸ μέρος τοῦ βίου καταχρώμενον. Χρύσιππος δὲ φησιν· ὁ πλάνος Πανταλέων τελευτᾷ μέλλων ἐκάτερον τῶν υἱῶν κατ' ἰδίαν ἐξηπάτησε, φήσας μόνῳ αὐτῷ λέξειν ὅποι κατωρύχοι τὸ χρυσίον· ὥστε μάτην ὕστερον κοινῇ σκάπτοντας αἰσθῆσθαι ἐξηπατημένους. ὁ αὐτός φησιν ὅτι φιλοσκώπτῃς τις ὑπὸ Δημητρίου μέλλων ἀναιρεθῆναι εἶπε θέλειν ὥσπερ τὸ κύκνειον ἄσας ἀποθανεῖν. ἐπιτρέψαντος δ' ἐκείνου ἔσκωψεν. Λυσίμαχος δὲ ὁ βασιλεὺς Τελέσφορον ἓνα τῶν ὑπάρχων αὐτοῦ ἐπεὶ ἔσκωπτε ποτὲ ἐν συμποσίῳ Ἀρσινόην τὴν Λυσιμάχου γυναῖκα ὡς ἐμετικὴν εἰπὼν· κατάρχεις τήνδ' ἐμοῦσαν εἰσάγων, ἐμβληθῆναι ἐκέλευσεν εἰς γαλεάγραν καὶ δίκην θηρίου περιφερόμενον καὶ τρεφόμενον, κολαζόμενον οὕτως ἐποίησεν ἀποθανεῖν.

Ταχὺς δ' ὁ Αἰγυπτίων βασιλεὺς Ἀγησίλαον σκώψας τὸν Λακεδαιμονίων βασιλέα, ὅτ' ἦλθεν αὐτῷ συμμαχήσων, ἦν γὰρ βραχὺς τὸ σῶμα, καὶ εἰπὼν ὤδινεν ὄρος, Ζεὺς δ' ἐφοβεῖτο, τὸ δ' ἔτεκε μῦν, ἥκουσεν ὡς φανήσομαί σοί ποτε καὶ λέων. ὕστερον οὖν ἀφισταμένων Αἰγυπτίων οὐδὲν αὐτῷ συμπράξας ἐκπεσόντα τῆς ἀρχῆς ἐποίησε φυγεῖν εἰς Πέρσας, ὅτι Μελανιππίδης διασύρει τὴν ἀγλήτικὴν λέγων ὅτι Ἀθάνᾳ ὄργανα ἔρριψεν ἱερᾶς ἀπὸ χειρὸς εἶπέ τε· ἔρρετε αἴσχα, σῶματι λύμα, ἐμὲ δ' ἐγὼ κακότητι δίδωμι. ᾧ ἀντικορυσσόμενος οἶον ὁ Σελινούντιος Τελέστης φησὶ ψευδὸς εἶναι τὸ τὴν Ἀθήναν δυσόφθαλμον αἴσχος ἐκφοβηθεῖσαν ἐκ χειρῶν βαλεῖν, νυμφαγενεῖ χειροκτύπῳ φηρὶ Μαρσὺα κλέος. οὐ γάρ νιν εὐηράτοιο κάλλους ὀξὺς ἔρωσ ἡγειρεν, ὡς οὐκ ἂν εὐλαβηθείσης τὴν αἰσχύρῃ τῷ εἴδους διὰ τὴν παρθενίαν. ἐξῆς τέ φησιν· ἀλλὰ μάταν ἀναχόρευτος ἄδε ματαιολόγων φήμα προσέπτατο Ἑλλάδα μουσοπόλου σοφᾶς ἐπίφθονον βροτοῖς τέχνας ὄνειδος, ὅτι πάτριον ἦν τοὺς ἀγλήτας συναυλεῖν τοῖς χοροῖς καὶ οὐχὶ ἀνάπαλιν. Πρατίνας οὖν φησιν ὁ Φλιάσιος ἐν τινὶ ὑπορχήματι· τί τάδε τὰ χορεύματα; τίς ὕβρις ἔμολεν ἐπὶ Διονυσιάδα πολυπάταγα θυμέλαν; ἐμὸς ἐμὸς ὁ Βρόμιος· ἐμὲ δεῖ παταγεῖν ἀν' ὄρεα σύμενον μετὰ Ναίδων οἷά τε κύκνον ἄγοντα ποικιλόπτερον μέλος. ὁ δ' αὐλὸς ὕστερον χορευέτω, καὶ γάρ ἐσθ' ὑπηρέτης. κώμων μόνων θηρομάχοις τε πυγμαχίαισι νέων θέα. φλέγε τὸν ὀλεσιαλοκάλαμον, λαλοβαρυπαρὰ μέλος ῥυθμοβάταν τρυπάνῳ δέμας πεπλασμένον. περὶ δὲ τῆς αὐλῶν πρὸς λύραν κοινωνίας Ἐφιππὸς φησιν ὡς ὅταν εὖ συννομήσῃ τις, τόθ' ἡ μεγίστη τέρψις ἐξευρίσκεται. συναυλία δέ ἐστίν, ὡς φησὶ Σῆμος, ἄγων συμφωνίας ἀμοιβαῖος αὐλοῦ καὶ ῥυθμοῦ χωρὶς λόγου τοῦ προσμελωδοῦντος. Λίβυν δὲ τὸν αὐλὸν καλοῦσιν οἱ ποιηταί, ἐπεὶ Λίβυς τις νομάς τὴν ἀγλήτικὴν πρῶτος εὗρεν. αὐλήσεων δ' ὀνομασίαι αἶδε· κῶμος, βουκολισμός, γίγγρας, τετράκωμος, ἐπίφαλλος, χορεῖος, καλλίνικος, πολεμικόν, ἡδύκωμος, σικιννοτύρβη, θυροκοπικόν (τὸ καὶ κρουσίθυρον), κνισμός, μόθων. ταῦτα δὲ πάντα μετ' ὀρχήσεως ἠδύλετο, φησὶ Τρύφων, ὃς καὶ ὥδης ὀνομασίας καταλέγει τάσδε· ἱμαῖος ἡ ἐπιμύλιος καλουμένη, ἦν παρὰ τοὺς ἀλετοὺς ἦδον, ἴσως ἀπὸ τῆς ἱμαλίδος. ἱμαλὶς δὲ παρὰ Δωριεῦσιν ὁ νόστος καὶ τὰ ἐπίμετρα τῶν ἀλέτων. ἡ δὲ τῶν ἱστουργούντων ὥδῃ αἴλινος, ὡς φησιν Ἐπίχαρμος, ἡ δὲ τῶν ταλασιουργῶν ἴουλος. Σῆμος δ' ὁ Δήλιός φησιν ὅτι τὰ δράγματα τῶν κριθῶν αὐτὰ καθ' αὐτὰ προσηγορεύοντο ἀμάλαι. συναθροισθέντα δὲ καὶ εἰς μίαν γενόμενα δέσμην ἴουλος, ὅθεν καὶ ἴουλοι εἰς τὴν Δήμητραν ὕμνοι καὶ Δημητρίουλοι καὶ καλλίουλοι.

2,2 127

καὶ πλεῖστον οὔλον οὔλον ἴει π, ἴουλον ἴει η. ἄλλοι δὲ ἐριουργῶν φασιν ὥδῃν τὸν ἴουλον, αἱ δὲ τῶν τιτθῶν ὥδαὶ καταβλυκαλήσεις καλοῦνται, ἡ δὲ τῶν θεριστῶν ὥδῃ Λιτυέρσης καλεῖται, καὶ τῶν μισθωτῶν δὲ τις ἦν ὥδῃ τῶν ἐς τοὺς ἀγροὺς φοιτῶντων. καὶ βαλανείων ἄλλαι καὶ τῶν πτισσοῦσων ἄλλη. ἦν δὲ καὶ τοῖς ἡγουμένοις τῶν βοσκημάτων ὁ βουκολισμός, ὃν εὗρε Δίολμος βουκόλος ὁ Σικελιώτης, ἡ δ' ἐπὶ θανάτοις καὶ λύπαις ὥδῃ ὀλοφυρμός καλεῖται. ἴουλοι δὲ ὥδαὶ Δημητρικαὶ Περσεφόνη πρέπουσιν. οὐπιγγοὶ δὲ αἱ εἰς Ἄρτεμιν. ἦδοντο δὲ Ἀθήνησι καὶ οἱ Χαρώνδου νόμοι παρ' οἶνον, ὡς φησιν Ἑρμιππος. Ἀριστοφάνης δὲ ἐν Ἀττικαῖς λέξεσιν φησιν· ἱμαῖος ὥδῃ μυλωθρός, ἐν δὲ γάμοις ὕμεναῖος, ἐν δὲ πένθεσιν ἰάλεμος. λίνος δὲ καὶ αἴλινος οὐ μόνον ἐν πένθεσιν, ἀλλὰ καὶ ἐπ' εὐτυχεῖ μολπῇ κατ' Εὐριπίδην. Κλέαρχος δὲ πού φησιν· Ἡριφάνης ἡ μελοποιὸς Μενάλκου κυνηγοῦντος ἐρῶσα ἐθήρρευε μεταθέουσα ταῖς ἐπιθυμίαις φοιτῶσα γὰρ καὶ πλανωμένη πάντας τοὺς ὀρεῖους ἐπεξήκει δρυμούς, ὡς μῦθον εἶναι τοὺς λεγομένους Ἴνου δρόμους· ὡς μὴ μόνον τῶν ἀνθρώπων τοὺς ἀστοργίᾳ διαφέροντας, ἀλλὰ καὶ τῶν θηρῶν τοὺς ἀνημερωτάτους δακρῦσαι τῷ πάθει, λαβόντας αἴσθησιν ἐρωτικῆς. ὅθεν ἐποίησέ τε καὶ ποιήσασα περιήκει κατὰ τὴν ἐρημίαν ἀναβοῶσα καὶ ἄδουσα τὸ καλούμενον νόμιον, ἐν ᾧ ἐστὶ μακραὶ δρῦες, ᾧ Μενάλκα. Ἀριστόξενος δὲ φησιν· ἦδον αἱ ἀρχαῖαι καλύκην τινὰ ὥδῃν. Στσηχόρου δ' ἦν ποίημα, ἐν ᾧ Καλύκη τις ἐρῶσα Εὐάθλου νεανίσκου σωφρόνως εὔχεται τῇ Ἀφροδίτῃ γαμηθῆναι αὐτῷ, εἰ μὴ τοῦτο, ἀπαλλαγῆναι τοῦ βίου. ἐπεὶ γοῦν

ὑπερεῖδεν ὁ νεανίσκος, κατεκρήμνισεν ἑαυτόν. καὶ Ἴφικλος δὲ Ἀρπαλύκην ἐρασθεῖσαν ὑπερεῖδεν, ἥ δὲ ἀπέθανεν καὶ γίνεται ἐπ' αὐτῇ παρθένοις ἀγῶν ᾧδης, ἥ Ἀρπαλύκη καλεῖται. Νύμφις δὲ φησι Μαρυανδηνοὺς ἀνακαλεῖσθαι τινα τῶν ἀρχαίων Βόρβον. τοῦτον δὲ φασιν υἱὸν γενέσθαι ἀνδρὸς ἐπιφανοῦς ὥραϊον, ὃν ἐφεστῶτα ἰδίους ἔργοις καὶ βουλούμενον τοῖς θερίζουσι δοῦναι πιεῖν βαδίζοντα ἐφ' ὕδωρ ἀφανισθῆναι. ζητεῖν οὖν αὐτὸν τοὺς ἀπὸ τῆς χώρας μετὰ τινος μεμελωδημένου θρήνου καὶ ἀνακλήσεως. τοιοῦτος δὲ καὶ ὁ παρ' Αἰγυπτίοις καλούμενος Μανέρως. ὅτι Κάσανδρος ὁ Μακεδόνων βασιλεὺς οὕτως ἦν φιλόμηρος, ὥς φησι Καρύστιος, ὡς διὰ στόματος ἔχειν τῶν ἐπῶν τὰ πολλά. ἐκαλοῦντο δ' οἱ ῥαψῳδοὶ καὶ Ὀμηρισταί. τοὺς Ὀμηριστὰς πρῶτος εἰς τὰ θεάτρα παρήγαγε Δημήτριος ὁ Φαληρεὺς. οὐ μόνον δὲ τὰ Ὀμήρου μελωδηθῆναί φησι Χαμαιλέων, ἀλλὰ καὶ τὰ Ἡσιόδου καὶ Ἀρχιλόχου καὶ Μιμνέρμου καὶ Φωκυλίδου. τὰ δ' Ἀρχιλόχου Σιμωνίδης ὁ Ζακύνθιος ἐν τοῖς θεάτροις ἐπὶ δίφρου καθεζόμενος ἐρῥαψώδει, τοὺς δ' Ἐμπεδοκλέους Καθαρμοὺς ἐρῥαψώδησεν Ὀλυμπίασι Κλεομένης ὁ ῥαψῳδός. ἐν Ἀλεξανδρείᾳ δὲ ἐν τῷ μεγάλῳ θεάτρῳ ὑπεκρίνατο Ἠγησίας ὁ κωμῳδός τὰ Ἡροδότου, Ἰάσων φησὶν, Ἑρμόφαντος δὲ τὰ Ὀμήρου.

2, 2 128

ἐκαλοῦντο δὲ τινες καὶ ἰλαρῳδοί, οἳ καὶ σημῳδοὶ διὰ τὸ τὸν Μάγνητα Σῆμον ἐν τοῖς τοιούτοις διαπρέψαι. Ἀριστόξενος δὲ φησι τὸν μὲν ἀνδρεῖα καὶ γυναικεῖα πρόσωπα ὑποκρινόμενον μαγῳδὸν καλεῖσθαι, τὸν δὲ γυναικεῖα ἀνδρείοις λυσιῳδόν. ἐν δὲ τῷ Ἰωνικῷ λόγῳ τῷ καὶ κιναιδολόγῳ καλουμένῳ ἤκμασε Σωτάδης ὁ Μαρωνεῖτης καὶ ὁ υἱὸς αὐτοῦ Ἀπολλώνιος, ὃς Σωτάδης ἀκαίρως παρῥησιασάμενος καὶ κακῶς εἰπὼν Λυσίμαχον μὲν τὸν βασιλέα ἐν Ἀλεξανδρείᾳ, Πτολεμαῖον δὲ τὸν Φιλάδελφον παρὰ Λυσιμάχῳ, καὶ ἄλλους τῶν βασιλέων ἐν ἄλλαις τῶν πόλεων τῆς δεούσης ἔτυχε τιμωρίας. ἐκπλεύσαντα γὰρ τῆς Ἀλεξανδρείας καὶ διαπεφευγέναι δοκοῦντα τὸν κίνδυνον—εἰρήκει γὰρ εἰς τὸν βασιλέα Πτολεμαῖον πολλὰ δεινά, ἀτὰρ καὶ τόδε, ὅτε τὴν ἀδελφὴν Ἀρσινόην γεγαμήκει· εἰς οὐχ ὁσίην τρυμαλιὴν τὸ κέντρον ὥθει—Πάτροκλος ὁ τοῦ βασιλέως στρατηγὸς ἐν Καύνῳ τῇ νήσῳ λαβὼν αὐτὸν καὶ εἰς μολιβῆν κεραμίδα ἐμβαλὼν καὶ ἀπαγαγὼν εἰς τὸ πέλαγος κατεπόντωσε. τοιαύτη δ' ἦν αὐτοῦ ἡ ποίησις· ὁ δ' ἀποστεγάσας τὸ τρῆμα τῆς ὀπισθε λαύρας διὰ δενδροφόρου φάραγγος ἐξέωσε βροντὴν ἠλέματον, ὁκοίην ἀροτὴρ γέρων χαλᾷ βοῦς. ἔγραψε δὲ ταῦτα εἰς Φιλῖνον, τὸν τοῦ αὐλητοῦ Θεοδώρου πατέρα. σεμνότερος δὲ τῶν τοιούτων ποιητῶν ὁ ἰλαρῳδός· οὐδὲν γὰρ σχινίζεται. χρῆται δ' ἐσθῆτι λευκῇ ἀνδρεῖα καὶ στεφανοῦται χρυσοῦν στέφανον, καὶ πάλαι μὲν ὑποδήμασιν ἐχρῆτο, νῦν δὲ κρηπίσιν, ψάλλει δ' αὐτῷ ἢ ἄρρην ἢ θήλειαν, ὡς καὶ τῷ αὐλωδῷ. ὁ δὲ μαγῳδὸς τύμπανα ἔχει καὶ κύμβαλα καὶ πάντα τὰ περὶ αὐτὸν ἐνδύματα γυναικεῖα· σχινίζεται τε καὶ πάντα ποιεῖ τὰ ἔξω κόσμου, ὑποκρινόμενός ποτε μὲν γυναικας καὶ μοιχοὺς καὶ μαστροπούς, ποτὲ δὲ ἄνδρα μεθύοντα καὶ ἐπὶ κῶμον παραγενόμενον εἰς τὴν ἐρωμένην. ἔστι δὲ ἡ μὲν ἰλαρῳδία περὶ τὴν τραγῳδίαν σεμνὴ οὖσα, ἡ δὲ μαγῳδία περὶ τὴν κωμῳδίαν, φησὶν Ἀριστόξενος. ὠνόμασται δὲ ἀπὸ τοῦ οἰονεῖ μαγικά τινα προφέρεσθαι καὶ φαρμάκων ἐμφανίζειν δυνάμεις. παρὰ δὲ Λακεδαιμονίοις κωμικῆς παιδιᾶς ἦν τρόπος παλαιὸς λιτὸς καὶ οὔτος αὐτοῖς ὡς τᾶλλα· ἐμιμεῖτο γάρ τις ἐν εὐτελεῖ τῇ λέξει κλέπτοντάς τινας ὁπώρας ἢ ξενικὸν ἱατρὸν τοιαυτὶ λέγοντα, ὡς Ἄλεξις· ἐὰν ἐπιχώριος ἱατρὸς εἴπῃ· τρυβλίον τούτῳ δότε πτισάνης, καταφρονοῦμεν εὐθέως· ἐὰν δὲ πτισάνας, θαυμάζομεν. καὶ εἰ μὲν σευτλίον, παρείδομεν, εἰ δὲ τευτλίον, ἀσμένως ἠκούσαμεν, ὡς οὐ τὸ σεῦτλον ταῦτόν ὃν τῷ τευτλίῳ. ἐκαλοῦντο δὲ οἱ ταύτην τὴν τέχνην μετιόντες παρὰ Λάκῳσι δεικηλισταί, ὡς ἂν τις σκευοποιοὺς εἴπῃ καὶ μιμητάς. Σικυώνιοι δὲ φαλλοφόρους αὐτοὺς καλοῦσιν, ἄλλοι αὐτοκαβδάλους, Ἱταλοὶ δὲ φλύακα ς, Θηβαῖοι δὲ ἐθελοντάς, οἳ τὰ πολλὰ ἰδίως ὀνομάζοντες καινουργοῦσι κατὰ τὰς φωνάς. Στράτις οὖν φησι· συνίετ' οὐδέν, πᾶσα Θηβαίων πόλις, οἳ πρῶτα μὲν τὴν σηπίαν ὀπιτθοτίλαν ὀνομάζετε, τὸν ἀλεκτρυόνα δὲ ὀρτάλιχον.

τὸν ἱατρὸν δὲ σάκταν, βλέφυραν δὲ τὴν γέφυραν, τῦκα δὲ τὰ σῦκα, κωτιλίδας δὲ τὰς χελιδόνας, τὴν ἔνθεσιν δ' ἄκλον. Σῆμος δέ φησι τοὺς αὐτοκαβδάλους ἐστεφανωμένους κιττῷ περαίνειν ῥήσεις, ὕστερον δὲ ἰάμβους ὀνομασθῆναι αὐτοὺς καὶ τὰ ποιήματα αὐτῶν. οἱ δὲ ἰθύφαλλοι προσωπεῖον μεθυόντων ἔχουσι καὶ ἐστεφάνωνται, χειρῖδας ἀνθινὰς ἔχοντες χιτῶσί τε χρῶνται μεσολεῦκοις περιέζωνται τε ταραντῖνον καλύπτον αὐτοὺς μέχρι σφυρῶν. σιγῇ δὲ διὰ τοῦ πυλῶνος εἰσελθόντες, ὅταν κατὰ μέσσην τὴν ὀρχήστραν γένωνται, ἐπιστρέφουσιν εἰς τὸ θέατρον λέγοντες· ἀνάγετ', εὐρυχωρίαν ποιεῖτε· ἐθέλει γὰρ ὁ θεὸς ἐσφυρωμένος διὰ μέσου βαδίζειν. οἱ δὲ φαλλοφόροι προσωπεῖον μὲν οὐ λαμβάνουσι, προπόλιον δ' ἐξ ἐρπύλου περιτίθενται καὶ παιδέρωτας ἐπάνω τούτου ἐπιτίθενται στέφανόν τε δασὺν ἴων καὶ κιττοῦ. καὶ πρῶτα μὲν ἄδουσί τι ἐν ῥυθμῷ, εἴτα προτρέχοντες τωθάζουσι στάδην οὓς ἂν προέλαιντο. φησί που Εὐβουλος· τί, ὦ πόνηρ', ἔστηκας ἐν πύλαις ἔτι, ἀλλ' οὐ βαδίζεις; τοῖς δὲ γενναίως πάλιν διεσπάρακται θερμὰ χηνίσκων μέλη, διερβράχιστα σεμνὰ δελφάκων κρέα, κατηλόηται γαστρὸς ἐν μέσῳ κύκλῳ, κατησίμωται πάντα τὰ κροκώλια, ἐνωγάλισται σεμνὸς ἀλλᾶντος τόμος, παρεντέτρωκται τευθὶς ἐξωπτημένη, ὥστ' ἐπεὶ βούλει τῶν λελειμμένων φαγεῖν, ἔπειγ' ἔπειγε, μή ποθ' ὥς λύκος χανῶν καὶ τῶνδ' ἀμάρτης. Ἀντιφάνης δέ φησιν· ἢ τε γὰρ συνώνυμος τῆς ἔνδον οὔσης ἔγχελος Βοιωτία τμηθεῖσα κοίλοις ἐν βυθοῖσι κακκάβης χλιαίνεται, ἐξαίρεται, παφλάζεται, προσκάεθ' ὥστε μὴδ' ἂν εἰ χαλκεὺς ἔχων μυκτῆρας εἰσέλθῃ τις, ἐξέλθοι πάλιν εἰκῇ· τοσαύτην ἐξακοντίζει πνοήν. πλησίον δὲ ταύτης ἄσιτος ἡμέραν καὶ νύχθ' ὅλην κεστρεὺς λεπισθεὶς, πασθεὶς, στραφεὶς, χρωσθεὶς, ὁμοῦ τι πρὸς τέλος δρόμου περῶν, σίζει κεκραγῶς, παῖς δ' ἐφέστηκε ραίνων ὄξει, Λίβυς τε καυλὸς ἐξηραμμένος ἀκτῖσι θεαῖς σιλφίου παραστατεῖ. εἴτ' οὐκ ἐπωδούς φησιν ἰσχύειν τινάς. ἐγὼ γὰρ ἤδη τρεῖς ὁρῶ μασωμένους, σοῦ ταῦτα συστρέφοντος. ἢ τε σύννομος τῆς κουφονώτου σῶμ' ἔχουσα σηπίας, ξιφηφόροισι χερσὶν ἐξωπλισμένοι τευθὶς, μεταλλάξασα λευκαυγῇ φύσιν σαρκὸς πυρρωτοῖς ἀνθράκων ραπίσμασι, ξανθαῖσιν αὖραις σῶμα πᾶν ἀγάλλεται, δειπνοῦ προφήτην λιμὸν ἐκκαλουμένη. ὥστ' εἰσθι· μὴ μέλλε, χώρει. δεῖ γὰρ ἡρισθηκότας πάσχειν, ἐάν τι καὶ παθεῖν ἡμᾶς δέη. ὅτι Ἀμοιβεὺς ὁ Ἀθηναῖος κιθαρωδὸς πλησίον τοῦ θεάτρου οἰκῶν, εἰ ἐξέλθοι ἀσόμενος, τάλαντον Ἀττικὸν ἐλάμβανε. ἢ μουσικὴ πρᾶγμ' ἐστὶ βαθύ τι καὶ καμπύλον, φησὶν Εὐπόλις, αἰεὶ τε καινὸν ἐξευρίσκει τοῖς ἐπινοεῖν δυναμένοις. ἢ μουσικὴ, φησὶν Ἀναξίλας, ὥσπερ Λιβύη, αἰεὶ τι καινὸν κατ' ἐνιαυτὸν τίκτει θηρίον. κατὰ δὲ τὸν Θεοφίλου Κιθαρωδὸν μέγας θησαυρὸς ἐστὶ καὶ βέβαιος ἢ μουσικὴ πᾶσι τοῖς μαθοῦσι παιδευθεῖσί τε.

καὶ γὰρ τὰ ἥθη παιδεύει καὶ τοὺς θυμοειδεῖς καὶ τὰς γνώμας διαφόρους καταπραύνει. Κλεινίας γοῦν ὁ Πυθαγόρειος καὶ τῇ γνώμῃ καὶ τοῖς ἥθεσι διαφορῶν, ὥς φησι Χαμαιλέων, ὅτ' ἐχάλεπαινε, ἀναλαμβάνων τὴν λύραν ἐκιθάριζεν. πρὸς δὲ τοὺς ἐπιζητοῦντας τὴν αἰτίαν ἔλεγε· πραῖνομαι. καὶ ὁ Ὀμηρικὸς Ἀχιλλεὺς μόνος τῶν ἐν Τροίᾳ Ἑλλήνων τῇ Ἡετίωνος κιθάρᾳ κατεπραύνετο. Θεόφραστος δὲ ἱστορεῖ ἐν τῷ περὶ Ἐνθουσιασμοῦ, ἰσχυακοὺς ἀνόσους διατελεῖν, εἰ καταυλήσει τις τοῦ τόπου τῇ Φρυγιστὶ ἀρμονίᾳ, ἣν Φρύγες πρῶτοι, καὶ παρὰ Φρυγὶ δὲ Ὑάγνις, εὖρον καὶ μετεχειρίσαντο. διὸ καὶ τοὺς παρ' Ἑλλήσιν αὐλητὰς Φρυγίους καὶ δουλοπρεπεῖς κλήσεις ἔχειν, οἷος ὁ παρὰ Ἀλκμᾶνι Σάμβας καὶ Ἄδων καὶ Τῆλος, καὶ παρ' Ἰππώνακτι Κίων, Κώδαλος καὶ Βάβυς, ἐφ' ᾧ καὶ ἡ παροιμία ἐπὶ τῶν αἰεὶ πρὸς τὸ χεῖρον αὐλούντων· καὶ Κίων ἢ Βάβυς αὐλεῖ. Ἡρακλείδης δ' οὐδ' ἀρμονίαν φησὶ δεῖν καλεῖσθαι τὴν Φρύγιον, ὥς οὐδὲ τὴν Λύδιον· ἀρμονίας γὰρ εἶναι τρεῖς· τρία γὰρ καὶ γενέσθαι Ἑλλήνων γένη, Δωριεῖς, Αἰολεῖς, Ἴωνας· οὐ μικρὰς οὖν οὔσης διαφορᾶς ἐν τοῖς τούτων ἥθεσιν, Λακεδαιμόνιοι μὲν μάλιστα τῶν ἄλλων Δωριέων τὰ πάτρια διαφυλάττουσι, Θεσσαλοὶ δέ, οὗτοι γὰρ ἀρχὴν τοῦ γένους Αἰολεῦσι μετέδωκαν, παραπλήσιον αἰεὶ ποιοῦνται τοῦ βίου τὴν ἀγωγὴν· Ἰώνων δὲ τὸ πολὺ πλῆθος ἡλλοίωται διὰ τὸ συμπεριφέρεσθαι τοῖς αἰεὶ δυναστεύουσιν τῶν βαρβάρων. τὴν οὖν

ἀγωγὴν τῆς μελωδίας ἣν οἱ Δωριεῖς ἐποιοῦντο Δώριον ἐκάλουν ἁρμονίαν, Αἰολίδα δὲ ἣν Αἰολεῖς ἦδον, Ἰαστὶ δὲ τὴν τρίτην ἣν ἤκουον ἁδόντων Ἰώνων. ἡ μὲν οὖν Δώριος τὸ ἀνδρῶδες ἐμφαίνει καὶ μεγαλοπρεπὲς καὶ οὐ διακεχυμένον οὐδ' ἰλαρόν, ἀλλὰ σκυθρωπὸν καὶ σφοδρὸν, οὔτε δὲ ποικίλον οὔτε πολύτροπον. τὸ δὲ τῶν Αἰολέων ἦθος ἔχει τὸ γαῦρον καὶ ὀγκῶδες, ἔτι δὲ ὑπόχαυνον. ὁμολογεῖ δὲ ταῦτα ταῖς ἵπποτροφίαις αὐτῶν καὶ ξενοδοχίαις· οὐ πανοῦργον δέ, ἀλλ' ἐξηρημένον καὶ τεθαρρῆκός. διὸ καὶ οἰκεῖον αὐτοῖς ἡ φιλοποσία καὶ τὰ ἐρωτικά καὶ πᾶσα ἡ περὶ δίαιταν ἄνεσις, διὸ περιέχουσι τὸ τῆς ὑποδώριου καλουμένης ἁρμονίας ἦθος. αὕτη γὰρ ἐστὶν ἡ Αἰολίς, ὡς Ἡρακλείδης καὶ Λᾶσός φησιν. καὶ Πρατίνας δὲ φησι· μήτε σύντονον δίωκε μήτε τὰν ἀνειμέναν Ἰαστὶ οὔσαν, ἀλλὰ τὰν μέσαν νεῶν ἄρουραν αἰόλιζε τῷ μέλει. πρότερον μὲν οὖν Αἰολίδα ταύτην ἐκάλουν, ὕστερον δὲ ὑποδώριον· ὀρῶντες γὰρ τὸν ὄγκον καὶ τὸ προσποίημα τῆς καλοκάγαθίας ἐν τοῖς τῆς ἁρμονίας ἦθεσιν Δώριον μὲν αὐτὴν ὀνομάζουσι, προσεμφερῇ δὲ πῶς ἐκείνη· διὸ ὑποδώριον ἐκάλεσαν, ὡς ὑπόλευκον καὶ ὑπόγλυκυ τὸ λευκῶ καὶ γλυκεῖ προσεμφερές. Ἴωνες δὲ τὸ Μιλησίων ἦθος διαφαίνουσιν ἐπὶ ταῖς τῶν σωμάτων εὐεξίαις βρενθυόμενοι καὶ θυμοῦ πλήρεις, δυσκατάλλακτοι, φιλόνηκοι, οὐδὲν φιλάνθρωπον οὐδ' ἰλαρόν ἐνδιδόντες, ἀστοργίαν καὶ σκληρότητα ἐν τοῖς ἦθεσιν ἐμφανίζοντες.

2,2 131

διὸ οὐδὲ τὸ τῆς Ἰαστὶ γένος ἁρμονίας οὔτ' ἀνθηρὸν οὔτε ἰλαρόν ἐστὶν, ἀλλ' αὐστηρὸν καὶ σκληρὸν καὶ ὄγκον ἔχον οὐκ ἀγεννῆ· διὸ τῇ τραγωδίᾳ προσφιλεῖς ἡ ἁρμονία. τὰ δὲ τῶν νῦν Ἰώνων ἦθος τρυφερώτερα καὶ πολὺ παραλλάττον τὸ τῆς ἁρμονίας ἦθος. φασὶ δὲ Πύθερμον τὸν Τήιον ἐν τῷ γένει τῆς ἁρμονίας τούτῳ ἀρμόττοντα τοῖς ἦθεσι τῶν Ἰώνων ποιῆσαι σκαιὰ μέλη, καὶ διὰ τὸ εἶναι τὸν ποιητὴν Ἰωνικὸν Ἰαστὶ κληθῆναι τὴν ἁρμονίαν. διόπερ οὐχ ἁρμονία ἡ Ἰαστί, τρόπος δὲ τις θαυμαστὸς σχήματος ἁρμονίας. καταφρονητέον οὖν τῶν τὰς κατ' εἶδος διαφορὰς οὐ θεωρούντων, ἐπακολουθούντων δὲ τῇ τῶν φθόγγων ὀξύτητι καὶ βαρύτητι καὶ τιθεμένων ὑπερμιζολύδιον ἁρμονίαν καὶ ὑπὲρ ταύτης ἄλλην. οὐχ ὁρῶ γὰρ οὐδὲ τὴν ὑπερφρύγιον ἔχουσαν ἦθος, ἣν οἶονταί τινες ἐξευρηκέναι. δεῖ δὲ τὴν ἁρμονίαν εἶδος ἔχειν εἶδους ἢ πάθους, καθάπερ ἡ Λοκρισί· ταύτη γὰρ ἔνιοι τῶν γενομένων κατὰ Σιμωνίδην καὶ Πίνδαρον ἐχρήσαντό ποτε, καὶ πάλιν κατεφρονήθη. τρεῖς οὖν αὗται ἁρμονίαι, ὡς εἵπομεν ἐξ ἀρχῆς, ὅσα καὶ τὰ ἔθνη. τὴν δὲ Φρυγιστὶ καὶ Λυδιστὶ παρὰ τῶν βαρβάρων οὔσαν ἔγνω Ἑλληνες ἀπὸ τῶν σὺν Πέλοπι κατελθόντων εἰς Πελοπόννησον Φρυγῶν καὶ Λυδῶν, Λυδῶν μὲν συνακολουθησάντων διὰ τὸν Σίπυλον εἶναι Λυδίας, Φρυγῶν δὲ οὐχ ὅτι ὁμοτέρμονες Λυδοῖς, ἀλλ' ὅτι καὶ αὐτῶν ἦρχεν ὁ Τάνταλος, ἔστι δὲ καὶ ἐν Λακεδαίμονι μάλιστα χῶματα μεγάλα, ἃ καλοῦσι τάφους τῶν μετὰ Πέλοπος Φρυγῶν. οὐ παραληπτέον δὲ ἐπὶ ἀπάτῃ καὶ γοητείᾳ τὴν μουσικὴν παρεισῆχθαι τοῖς ἀνθρώποις, οὐδὲ Κρητὰς καὶ Λακεδαιμονίους αὐλὸν καὶ ῥυθμὸν ἀντὶ σάλπιγγος εἰκῇ νομιστέον εἰσαγαγεῖν, οὐδὲ τοὺς πρώτους Ἀρκάδας εἰς τὴν ὅλην πολιτείαν τὴν μουσικὴν παραλαβεῖν, παρ' οἷς μόνοις τᾶλλα αὐστηροτάτοις οὔσι τῷ βίῳ οἱ παῖδες ἐκ νηπίων ἄδειν ἐθίζονται κατὰ νόμον τοὺς πατρίους ὕμνους καὶ παιᾶνας. μετὰ δὲ ταῦτα τοὺς Τιμοθέου καὶ Φιλοξένου νόμους μανθάνοντες χορεύουσι κατ' ἐνιαυτὸν τοῖς Διονυσιακοῖς αὐληταῖς ἐν τοῖς θεάτροις οἱ παῖδες τοὺς παιδικοὺς ἀγῶνας, οἱ δ' ὡς λ' ἐτῶν νεανίσκοι τοὺς τῶν ἀνδρῶν. καὶ τῶν μὲν ἄλλων αὐτοῖς μαθημάτων ἀρνηθῆναι τι μὴ εἰδέναι οὐδὲν αἰσχρὸν, τὸ δ' ἄδειν ἀποτρίβεσθαι αἰσχρὸν παρ' αὐτοῖς νομίζεται. καὶ μὴν ἐμβατήρια μετ' αὐλοῦ καὶ τάξεως ἀσκοῦντες μετὰ κοινῆς ἐπιστροφῆς καὶ δαπάνης κατ' ἐνιαυτὸν ἐν τοῖς θεάτροις ἐπιδείκνυνται. τοῦτ' οὖν αὐτοὺς εἴθισαν οἱ παλαιοὶ καὶ τρυφῆς οὐ περιουσίας χάριν, ἀλλὰ θεωροῦντες τὴν ἐκάστου κατὰ τὸν βίον σκληρότητα καὶ τὴν τῶν ἡθῶν αὐστηρίαν, ἥτις αὐτοῖς παρέπεται διὰ τὴν τοῦ περιέχοντος ψυχρότητα καὶ στυγνότητα τὴν κατὰ πλεῖστον ἐν τοῖς τόποις οὔσαν, οἷς καὶ συνεξομοιούμεθα ἄνθρωποι· διὸ καὶ κατὰ τὰς ἐθνικὰς διαστάσεις πλεῖστον ἀλλήλων διαφέρομεν ἥθει καὶ μορφαῖς καὶ χρώμασιν.

πρὸς δὲ τούτοις συνόδους κοινὰς ἀνδράσι καὶ γυναιξὶ κατείθισαν καὶ χοροὺς κοινούς, τὸ τῆς φύσεως ἀτέραμνον διὰ τῶν ἐθισμῶν ἐξημεροῦντες καὶ πραινόντες. ὧν Κυναιθεῖς ὀλιγωρήσαντες τέλος, καίτοι σκληρότατοι πολὺ τῆς Ἀρκαδίας ὁμοῦ τῷ τόπῳ καὶ τὸν ἀέρα ἔχοντες, οὕτως ἀπεθηριώθησαν ὡς μέγιστα ἀσεβήματα παρὰ μόνοις αὐτοῖς γίνεσθαι. καθ' οὓς δὲ καιροὺς τὴν μεγάλην σφαγὴν ἐποίησαντο, εἰς ἃς τε πόλεις Ἀρκαδικὰς κατὰ τὴν δίοδον εἰσῆλθον, οἱ μὲν ἄλλοι πάντες αὐτοὺς ἐξεκέρυξαν, Μαντινεῖς δὲ μετὰ τὴν ἀπαλλαγὴν αὐτῶν καθαρμὸν τῆς πόλεως ἐποίησαντο σφάγια περιαγαγόντες κύκλῳ τῆς χώρας ἀπάσης. ὅτι στύραξ ἐν ταῖς ὀρχήστραις ἐθυμιάτο τοῖς Διονυσίοις. ὅτι τὸ ἀρχαῖον ἢ μουσικὴ προτροπὴ ἦν ἐπ' ἀνδρίαν. Ἀλκαῖος οὖν ὁ ποιητὴς μουσικώτατος γενόμενος πρότερα τῶν κατὰ ποιητικὴν τὰ κατὰ τὴν ἀνδρίαν τίθεται, μᾶλλον τοῦ δέοντος πολεμικὸς γενόμενος. διὸ σεμνυνόμενός φησιν· μαρμαίρει δὲ μέγας δόμος χαλκῷ καὶ ἄλλα τοιαῦτα. καίτοι ἥρμωσεν ἴσως τὴν οἰκίαν πλήρη εἶναι μουσικῶν ὀργάνων. ἀλλ' οἱ παλαιοὶ τὴν ἀνδρίαν ὑπελάμβανον εἶναι μεγίστην τῶν πολιτικῶν ἀρετῶν, καὶ ταύτῃ τὰ πολιτικὰ προσνέμειν. Ἀρχίλοχος οὖν ἀγαθὸς ὧν ποιητὴς πρῶτον ἐκαυχήσατο δύνασθαι μετέχειν τῶν πολιτικῶν ἀγώνων, εἴτα ἐπὶ ποιητικῇ εἰπὼν· εἰμὶ δ' ἐγὼ θεράπων μὲν Ἐνυαλίῳ ἄνακτος, καὶ Μουσάων ἐρατὸν δῶρον ἐπιστάμενος. καὶ Αἰσχύλος δὲ τηλικαύτην δόξαν ἔχων διὰ τὴν ποιητικὴν οὐδὲν ἤττον ἐπὶ τοῦ τάφρου ἐπιγραφῆναι ἠξίωσε μᾶλλον τὴν ἀνδρίαν. διὸ καὶ ἀνδρειότατοι Λακεδαιμόνιοι μετ' αὐλῶν στρατεύονται, Κρήτες μετὰ λύρας, μετὰ δὲ συρίγγων καὶ αὐλῶν Λυδοί, ὡς φησιν Ἡρόδοτος, Γέται δὲ κιθάρας ἔχοντες τὰς ἐπικηρυκείας ποιοῦνται καταπραύνοντες τῶν ἐναντίων τὰς ψυχὰς, φησὶ Θεόπομπος. ἔστι δὲ ἡ φόρμιγξ καὶ δαιτὶ ἐταίρη καθ' Ὅμηρον, ἰατρεύει γὰρ τὴν ὕβριν καὶ τὴν ἀκοσμίαν ἢ μουσικὴ καὶ αὐθάδειαν παύει· περιαιρουμένη γὰρ τὴν στυγνότητα ποιεῖ πρᾶκτα καὶ χαρὰν ἐλευθέριον. ἀποδέδοται οὖν ταῖς συνουσίαις ἐπανορθώσεως χάριν καὶ ὠφελείας. φησὶ δὲ Φιλόχορος ὅτι οἱ παλαιοὶ ἔσπενδον Διόνυσον μὲν ἐν οἴνῳ καὶ μέθῃ διθυραμβοῦντες, Ἀπόλλωνα δὲ μεθ' ἡσυχίας καὶ τάξεως μέλποντες. οἴνῳ συγκεραυνωθείς φρένας, φησὶν Ἀρχίλοχος. Λακεδαιμόνιοι εἰ μὲν ἐμάνθανον τὴν μουσικὴν οὐδὲν λέγουσιν. ὅτι δὲ κρίνειν δύνανται καλῶς τὴν τέχνην ὁμολογεῖται παρ' αὐτῶν, καὶ φασιν τρεῖς ἤδη σεσωκέναι διαφθειρομένην αὐτήν. ὅτι καὶ πρὸς γυμνασίαν καὶ ὀξύτητα διανοίας συμβάλλεται ἡ μουσικὴ· οὐ κακῶς δὲ φασιν οἱ περὶ Δάμωνα τὸν Ἀθηναῖον ὅτι τὰς ψᾶς καὶ τὰς ὀρχήσεις ἀνάγκη γίνεσθαι κινουμένης πως τῆς ψυχῆς· καὶ αἱ μὲν ἐλευθέριοι καὶ καλά ποιοῦσι τοιαύτας, αἱ δ' ἐναντία τὰς ἐναντίας. Κλεοσθένης οὖν ὁ Σικυώνιος τύραννος ἰδὼν φορτικῶς ὀρχησάμενον ἓνα τῶν τῆς θυγατρὸς μνηστήρων (Ἰπποκλείδης δ' ἦν ὁ Ἀθηναῖος) ἀπωρχῆσθαι τὸν γάμον αὐτὸν ἔφη, νομίζων, ὡς ἔοικε, καὶ τὴν ψυχὴν τάνδρὸς εἶναι τοιαύτην.

καὶ γὰρ ἐν ὀρχήσει καὶ πορείᾳ καλὸν μὲν εὐσχημοσύνη καὶ κόσμος, αἰσχροὺς δὲ ἀταξία καὶ τὸ φορτικόν· διὸ ἐξ ἀρχῆς συνέταττον οἱ ποιηταὶ τοῖς ἐλευθέροις τὰς ὀρχήσεις καὶ ἐχρῶντο τοῖς σχήμασι σημείοις μόνον τῶν ἀδομένων, τηροῦντες αἰεὶ τὸ εὐγενὲς καὶ ἀνδρῶδες ἐπ' αὐτῶν, ὅθεν καὶ ὑπορχήματα τὰ τοιαῦτα προσηγόρευον. Ἀριστοφάνης οὖν φησιν· νῦν δὲ δρῶσιν οὐδὲν οἱ ὀρχούμενοι, ἀλλ' ὥσπερ ἀπόπληκτοι στάδην ἐστῶτες ὠρύονται. ἦν γὰρ τὸ τῆς ὀρχήσεως γένος τοῖς ἐν τοῖς χοροῖς εὐσχημον καὶ μεγαλοπρεπὲς καὶ τὰς ἐν τοῖς ὅπλοις κινήσεις ἀπομιμούμενον. Σωκράτης οὖν φησιν· οἱ δὲ χοροῖς κάλλιστα θεοὺς τιμῶσιν, ἄριστοι ἐν πολέμῳ. σχεδὸν γὰρ ὥσπερ ἐξοπλισία τις ἦν ἡ χορεία καὶ ἐπίδειξις τῆς τε λοιπῆς εὐταξίας καὶ τῆς τῶν σωμάτων ἐπιμελείας. Ἀμφίων δὲ παίδων φησὶν ὀρχήσεις ἐν τῷ Ἑλικῶνος Μουσεῖῳ ἄγεσθαι κατὰ σπουδὴν καὶ ἐπίγραμμα παρατίθεται λέγον· ἀμφοτέρ', ὠρχεύμην σι τε καὶ ἐν Μῶσαις ἐδίδασκον ἄνδρας. Καφησίας ὁ αὐλητὴς ἐπιβαλλομένου τινὸς τῶν μαθητῶν αὐλεῖν μέγα καὶ τοῦτο μελετῶντος, ἐπάταξεν εἰπὼν οὐκ ἐν τῷ μεγάλῳ τὸ εὖ κείμενον εἶναι, ἀλλ' ἐν τῷ εὖ τὸ μέγα. οὐ μάτην δὲ οὐδὲ τὰ κατὰ τὴν χειρονομίαν συνέστη ἐπιμελεστέως. ἐζήτουν γὰρ

κάν ταύτη κινήσεις καλὰς καὶ ἐλευθερίους, ἐν τῷ εὖ τὸ μέγα παραλαμβάνοντες καὶ τὰ σχήματα μετέφερον ἐντεῦθεν εἰς τοὺς χορούς, ἐκ δὲ τῶν χορῶν εἰς τὰς παλαίστρας. καὶ γὰρ ἐν τῇ μουσικῇ καὶ τῇ τῶν σωμάτων ἐπιμελείᾳ περιποιοῦντο τὴν ἀνδρίαν καὶ πρὸς τὰς ἐν τοῖς ὅπλοις κινήσεις ἐγυμνάζοντο μετὰ ὥδης· ὅθεν ἐκινήθησαν αἱ καλούμεναι πυρρίχαι καὶ πᾶς ὁ τοιοῦτος τρόπος τῆς ὀρχήσεως, τὴν δ' ἀπόκινον καλουμένην ὀρχησιν ὕστερον μακτρισμὸν ὠνόμασαν. τὰ δὲ στασιμώτερα καὶ ποικιλώτερα καὶ τὴν ὀρχησιν ἀπλουστέραν ἔχοντα καλεῖται δάκτυλοι, ἱαμβική, Μολοσσική, ἐμμέλεια, κόρδαξ, σίκιννις, Περσική, Φρύγιος νιατισμός, Θράκιος καλαβρισμός, τελεσιὰς ἀπὸ Τελεσίου πρώτου μετὰ ὅπλων ταύτην ὀρχησαμένου. ἔστι δὲ Μακεδονικὴ ὀρχησις ἣ χρησάμενοι οἱ περὶ Πτολεμαῖον ἀνεῖλον Ἀλέξανδρον τὸν Φιλίππου ἀδελφόν. εἴσι δὲ καὶ μανιώδεις ὀρχήσεις κερνοφόρος, μιγγάς, θερμαυστρὶς. ἦν δὲ καὶ παρὰ τοῖς ἰδιώταις ἡ καλουμένη ἄνθεμα λέγουσα· ποῦ μοι τὰ ῥόδα, ποῦ μοι τὰ ἴα, ποῦ μοι τὰ καλὰ σέλινα; ποῦ μοι ταδὶ τὰ ῥόδα, ταδὶ τὰ ἴα, ταδὶ τὰ σέλινα; ἦν δὲ τις καὶ Ἰωνικὴ παροίνιος ὀρχησις, ἐκαλεῖτο δὲ καὶ τις ὀρχησις κόσμου ἐκπύρωσις, ἦσαν δὲ καὶ γελοῖαι ὀρχήσεις ἴγδις, μακτρισμὸς, ἀπόκινος, σοβάς, μορφασμός, γλαύξ, χρεῶν ἀποκοπή, ἐλαίων, ἀλφίτων ἐκχύσεις. σχήματα δ' ὀρχήσεων ξιφισμός, καλαθισμός, κολλαβίδες, σκώψ, σκωπασμός· ἦν δὲ ὁ σκώψ τῶν ἀποσκοπούντων τι σχῆμα ἄκραν τὴν χεῖρα ὑπὲρ τοῦ μετώπου κεκυρτωκότων.

2,2 134

διποδισμός, ἐπαγκωνισμός. καλεῖται δ' ἡ σατυρική ὀρχησις σίκιννις καὶ οἱ σάτυροι σικιννισταί. οἱ δὲ φασὶ Σίκιννον εὐρετὴν αὐτῆς γενέσθαι βάρβαρον, κατὰ δὲ τινὰς Κρήτα. ὀρχησται δ' οἱ Κρήτες. Σκάμων δὲ ἀπὸ τοῦ σείεσθαι λέγει εἰρήσθαι σίκιννιν καὶ πρῶτον Θέρσιππον ταύτην ὀρχήσασθαι. πρώτη δ' εὐρηται ἡ περὶ τοὺς πόδας κίνησις τῆς διὰ τῶν χειρῶν. οἱ γὰρ παλαιοὶ τοὺς πόδας μᾶλλον ἐγυμνάζοντο ἐν τοῖς ἀγῶσι καὶ τοῖς κυνηγεσίοις. οἱ δὲ Κρήτες κυνηγετικοί, διὸ καὶ ποδώκεις. οἱ δὲ τὴν σίκιννιν ἀπὸ τῆς κινήσεως φασὶ λέγεσθαι· ἦν δὲ ταχυτάτη. οὐ γὰρ ἔχει πάθος, διὸ οὐδὲ βραδύνει. συνέστηκε δὲ καὶ ἡ σατυρική ποιήσις ἐκ χορῶν, ὡς καὶ ἡ τότε τραγωδία· διόπερ οὐδὲ ὑποκριτὰς εἶχον. τρεῖς δ' εἰσὶ τῆς σκηνικῆς ποιήσεως ὀρχήσεις, τραγική, κωμική, σατυρική. τρεῖς δὲ καὶ τῆς λυρικῆς ποιήσεως, πυρρίχη, γυμνοπαιδική, ὑπορχηματική. καὶ ἔστιν ὁμοία ἡ μὲν πυρρίχη τῇ σατυρικῇ· ἀμφότεραι γὰρ διὰ τάχους. πολεμικὴ δὲ δοκεῖ εἶναι ἡ πυρρίχη· ἔνοπλοι γὰρ αὐτὴν παῖδες ὀρχοῦνται. τάχους δὲ δεῖ τῷ πολέμῳ εἰς τὸ διώκειν ἢ φεύγειν μηδὲ μένειν μηδ' αἰδεῖσθαι κακὸς εἶναι. ἡ δὲ γυμνοπαιδικὴ παρεμφερὴς τῇ τραγικῇ, ἡ ἐμμέλεια καλεῖται· ἐν ἑκατέρᾳ δὲ ὁρᾶται τὸ βραχὺ καὶ σεμνόν. ἡ δ' ὑπορχηματικὴ τῇ κωμικῇ οἰκειοῦται, ἡ καλεῖται κόρδαξ. παιγνιώδεις δ' εἰσὶν ἀμφότεραι. πυρρίχη δὲ καλεῖται ἀπὸ τινος Πυρρίχου Λάκωνος, φησὶν Ἀριστόξενος, καὶ ἔστι Λακωνικὸν ὄνομα ὁ Πύρριχος. ἐμφανίζει δὲ ἡ ὀρχησις πολεμικὴ οὕσα ὅτι Λακεδαιμονίων τὸ εὖρημα. πολεμικοὶ δ' οἱ Λάκωνες ὧν καὶ οἱ υἱοὶ τὰ ἐμβατήρια μέλη ἀναλαμβάνουσιν, ἃ καὶ ἐνόπλια καλεῖται. καὶ αὐτοὶ δ' οἱ Λάκωνες ἐν τοῖς πολέμοις τὰ Τυρταίου ποιήματα ἀπομνημονεύοντες εὐρύθμον κίνησιν ποιοῦνται. Φιλόχορος δὲ φησὶ Λακεδαιμονίοις κρατήσασσι Μεσηνίων διὰ τὴν Τυρταίου στρατηγίαν ἔθος δειπνοποιουμένοις καὶ παιανίζουσι καθ' ἓνα ἄδειν Τυρταίου· κρίνειν δὲ τὸν πολέμαρχον καὶ ἄθλον διδόναι τῷ νικῶντι κρέας. ἡ δὲ πυρρίχη παρὰ μὲν τοῖς ἄλλοις Ἑλλήσιν οὐκέτι μένει, παρ' ὃ καὶ οἱ πόλεμοι κατελύθησαν, παρὰ μόνοις δὲ τοῖς Λακεδαιμονίοις διαμένει οὕσα τοῦ πολέμου προγύμνασμα· ἐκμανθάνουσιν τε πάντες ἐν Σπάρτῃ ἀπὸ πέντε ἐτῶν πυρρίχιζεν. ἡ δὲ καθ' ἡμᾶς πυρρίχη Διονυσιακὴ τις δοκεῖ ἐπιεικεστέρα οὕσα τῆς ἀρχαίας. ἔχουσι γὰρ οἱ ὀρχούμενοι θύρσους ἀντὶ δοράτων, προίενται δὲ ἐπ' ἀλλήλους καὶ νάρθηκας καὶ λαμπάδας φέρουσιν· ὀρχοῦνται τε τὰ περὶ τὸν Διόνυσον καὶ Ἰνδοὺς καὶ Πενθέα. ἡ δὲ γυμνοπαιδικὴ ἔοικε τῇ πάλαι καλουμένη ἀναπάλῃ· γυμνοὶ γὰρ ὀρχοῦνται οἱ παῖδες πάντες, εὐρύθμους φορὰς τινὰς ἀποτέμνοντες καὶ σχήματα χειρῶν κατὰ τὸ ἀπαλόν, ὥστ' ἐμφαίνειν θεωρήματα πάλης καὶ παγκρατίου κινεῦντες εὐρύθμως τοὺς πόδας.

Διονυσιακή γοῦν καὶ αὕτη, τρόποι δ' αὐτῆς οἱ ὠσχοφόροι καὶ οἱ βακχικοί. γυμναζόμενοι δ' ἐν τῇ γυμνοπαιδικῇ οἱ παλαιοὶ εἰς τὴν πυρρίχην ἐχώρουν· ἡ δὲ χειρονομία καλεῖται, ὑπορχηματική δέ ἐστιν, ἐν ἣ ᾄδων ὁ χορὸς ὀρχεῖται ἐξ ἀνδρῶν καὶ γυναικῶν, ὀρχοῦνται δὲ ταύτην παρὰ Πινδάρῳ Λάκωνες. βέλτιστοι δὲ εἰσι τῶν τρόπων οἱ καὶ ὀρχοῦνται. εἰσι δὲ οἶδε· προσωδιακοί, ἀποστολικοὶ οἱ καὶ παρθένιοι, εἰσι δὲ καὶ παρὰ βαρβάρους σπουδαῖαι καὶ φαῦλαι ὀρχήσεις, ὡς καὶ παρ' Ἑλλήσιν· κόρδαξ μὲν γὰρ Ἑλλήσιν φορτικός, ἡ δ' ἐμμέλεια σπουδαία, ὡς Ἀρκάσι κίδαρις, Σικυωνίοις δ' ὁ ἀλητήρ καὶ Ἰθακησίοις. ἴδιοι δ' ἦσαν τὸ παλαιὸν καθ' ἐκάστην ἀρμονίαν αὐλοὶ καὶ ἐκάστη ἀρμονία πρόσφοροι. Πρόνομος δ' ὁ Θηβαῖος πρῶτος ἠύλησεν ἀπὸ τῶν αὐλῶν τὰς ἀρμονίας· νῦν δ' εἰκὴ καὶ ἀλόγως ἄπτονται τῆς μουσικῆς. ὅτι Ἀσωπόδωρος ὁ Φλιάσιος κροταλιζομένου ποτέ τινος αὐλητοῦ αὐτὸς ἔτι ὦν ἐν τῷ ὑποσκηνίῳ· τί τοῦτ'; εἶπε, δῆλον ὅτι μέγα κακὸν γέγονεν, ὡς σημεῖον ὃν κακοτεχνίας τὸ παρὰ τοῖς ὄχλοις εὐδοκίμεῖν. καίτοι οἱ πλείους τέλος ποιοῦνται τῆς τέχνης τὴν παρὰ τοῖς θεάτροις εὐημερίαν. ὅτι Ποσειδωνιάται οἱ ἐν τῷ Τυρρῆνικῷ κόλπῳ τὰ ἐξ ἀρχῆς Ἑλληνες ὄντες καὶ ἐκβαρβαρωθέντες καὶ τὴν φωνὴν μεταβεβλημένοι καὶ τὰ λοιπὰ ἐπιτηδεύματα ἄγουσι μίαν τῶν Ἑλληνικῶν ἑορτῶν, ἐν ἣ συνιόντες ἀναμιμνήσκονται τῶν ἀρχαίων ἐκείνων ὀνομάτων καὶ νόμων καὶ ἀπολοφυράμενοι πρὸς ἀλλήλους καὶ ἀποδακρύσαντες ἀπέρχονται. ὅτι Πυθαγόρας οὐ παρέργως μουσικῆς ἠψατο· ὅς γε καὶ τὴν τοῦ παντὸς οὐσίαν διὰ μουσικῆς ἀποφαίνει συγκειμένην. τὸ δ' ὅλον ἔοικεν ἡ παλαιὰ σοφία τῇ μουσικῇ δεδόσθαι. διὰ τοῦτο θεῶν μὲν Ἀπόλλων, ἡμιθέων δ' Ὀρφεὺς σοφώτατοι ὅτι μουσικώτατοι καὶ πάντας τοὺς ταύτη χρωμένους σοφιστὰς ἀπεκάλουν, ὡς Αἰσχύλος· εἴτ' οὖν σοφιστῆς καλὰ παραπαίων χέλυν. καὶ Ὀμηρος δὲ διὰ τὸ μεμελοποιηκέναι πᾶσαν αὐτοῦ τὴν ποίησιν ἀφροντιστὶ τοὺς πολλοὺς ἀκεφάλους ποιεῖ στίχους καὶ λαγαρούς, ἔτι δὲ μειούρους. οἱ δὲ μὴ προσάγοντες πρὸς τὰ ποιήματα μελωδίαν ἐκπονοῦσι τοὺς στίχους ἀριθμοῖς καὶ τῇ τάξει μέτρων, ὡς ἂν μηδεὶς αὐτῶν τοιοῦτος ἔσται ὡς Σόλων, Θέογνις, Φωκυλίδης καὶ ἄλλοι. εἰσι δὲ ἀκέφαλοι οἱ ἐπὶ τῆς ἀρχῆς τὴν χωλότητα ἔχοντες, λαγαροὶ δὲ οἱ ἐν μέσῳ, μείουροι δὲ οἱ ἐπὶ τῆς ἐκβολῆς. συχνοὶ δὲ μελῶν ποιηταὶ παρὰ Λάκωσιν ἐγένοντο πλείστη τῇ μουσικῇ χρώμενοι καὶ διατηροῦντες αὐτήν. φησὶ γοῦν Πρατίνας· Λάκων ὁ τέττιξ εὐτυκος εἰς χορόν. ἀπὸ γὰρ τῆς τοῦ βίου σωφροσύνης καὶ αὐστηρίας μετέβαινον ἀσμένως ἐπὶ τὴν μουσικὴν κηλητικὴν οὔσαν. οἱ καὶ τοὺς καθηγουμένους αὐτοῖς τοῦ χοροῦ χορηγοὺς ἐκάλουν καὶ οὐχ ὡς νῦν τοὺς χορούς, ἦν δὲ αὐτοῖς καὶ τὸ χρηστομουσεῖν καὶ μὴ παραβαίνειν τοὺς ἀρχαίους τῆς μουσικῆς νόμους.

ὕστερον δὲ γηρασάντων τῶν ἀρχαίων νομίμων ἡ προαίρεσις αὕτη καταλέλυται καὶ τρόποι μουσικῆς φαῦλοι κατεδείχθησαν περιποιούμενοι ἀντὶ μὲν πραότητος μαλακίαν, ἀντὶ δὲ σωφροσύνης ἀκολασίαν καὶ ἄνεσιν. ἔσται δ' ἴσως τοῦτο μᾶλλον καὶ ἐπὶ πλέον προαχθήσεται, εἰ μὴ τις ἀγάγη πάλιν εἰς τὸ συμφανὲς τὴν πάτριον μουσικὴν· τὸ παλαιὸν γὰρ καὶ τῶν ἡρώων τὰς πράξεις δι' ὥδης ἐποιοῦντο, ὡς ὁ παρ' Ὀμήρῳ Ἀχιλλεύς. τὸ δ' ἔθος τοῦτο καὶ παρὰ βαρβάρους ἦν. ὅτε γοῦν Κῦρος ὁ πρῶτος εἰς Πέρσας ἀπεδήμησεν, εὐωχουμένου Ἀστυάγους μετὰ φίλων Ἀγγάρης ὁ ὥδὸς εἰσκληθεὶς ἄλλα τε ἦδε καὶ τὸ ἔσχατον εἶπεν ὡς ἀφεῖται εἰς τοὺς Ἑλληνας θηρίον μέγα, θρασύτερον ὑδὸς ἀγρίου, ὃ ἐὰν κυριεύσῃ τῶν καθ' αὐτὸν τόπων, πολλοῖς μετ' ὀλίγον ῥαδίως μαχεῖται. ἐρομένου δ' Ἀστυάγους ποῖον θηρίον; ἔφη· Κῦρον τὸν Πέρσην. νομίσας οὖν ὀρθῶς αὐτὸν ὑπωπτευκέναι ὅμως οὐδὲν ὤνησεν. οἱ τοὺς τρόπους ῥυπαροὺς ἔχοντες μουσικῆς ἀπειρία εἰς τὸν πίθον φέρουσι τὸν τετρημένον, φησὶ Φιλέταιρος. ὅτι σαμβύκη ὀξύφθογγος μουσικὸν ὄργανον, χρῶνται δ' αὐτῷ Πάρθοι καὶ Τρωγλοδύται τετραχόρδῳ ὄντι. καλεῖται δέ τι καὶ πολιορκτητικὸν ὄργανον σαμβύκη· καλεῖται δὲ σαμβύκη, ἐπεὶ ὅταν ἐξαρθῇ προσαγόμενον τοῖς τείχεσι, γίνεται σχῆμα νεῶς καὶ κλίμακος ἐνοποιοιμένων, ὅμοιον δὲ τί ἐστὶ καὶ τὸ τῆς σαμβύκης· Ῥωμαικὸν δ' ἐστὶ τὸ μηχανήμα. ὅτι ἡ

μάγαδιν παρὰ μὲν Ἀνακρέοντι κιθάρα ἐστί. φησὶ γάρ· ψάλλω δ' εἴκοσι χορδαῖσι μάγαδιν ἔχων. Ἰών δ' ὁ Χῖος ὡς περὶ αὐλῶν λέγει· Λυδὸς τε μάγαδιν αὐλὸς ἡγεῖσθω βοῆς. καὶ Ἀρίσταρχος δὲ ὁ γραμματικὸς, ὃν μάντιν ἐκάλει Παναίτιος ὁ Ῥόδιος, φιλόσοφος διὰ τὸ ῥαδίως καταμαντεύεσθαι τῆς τῶν ποιημάτων διανοίας, γένος αὐλοῦ φησι τὸν μάγαδιν. καὶ Τρύφων δὲ φησιν· ὁ μάγαδιν ἐν ταύτῳ ὅξυν καὶ βαρὺν φθογγὸν ἐπιδείκνυται. ὅτι πέντε γένη αὐλῶν· παρθένιοι, παιδικοί, κιθαριστήριοι, τέλειοι, ὑπερτέλειοι. ὅτι μαγὰς ὄργανόν ἐστι ψαλτικὸν καὶ τὸ τῇ μαγάδι διαψάλλειν μαγαδίζειν ἐλέγετο. Εὐφορίων δὲ τὴν μάγαδιν φησιν ὅψε ποτε σαμβύκην μετονομασθῆναι, πλεῖστον δ' εἶναι τοῦτο τὸ ὄργανον ἐν Μιτυλήνῃ. τὴν δὲ πηκτίδα, ἣν τὴν αὐτὴν εἶναι τῇ μαγάδι Μέναιχμος λέγει, Σαπφῶ εὗρεν. Ἀριστόξενος δὲ τὴν μάγαδιν καὶ τὴν πηκτίδα φησὶ χωρὶς πλήκτρου διὰ ψαλμοῦ παρέχεσθαι τὴν χρεῖαν. εἶπε δὲ Πίνδαρος τὴν μάγαδιν ψαλμὸν ἀντίφθογγον, διὰ τὸ διὰ δύο γενῶν καὶ διὰ πασῶν ἔχειν τὴν συνωδίαν ἀνδρῶν καὶ γυναικῶν. ὅτι Κρέων Φρυγίῳ καὶ Λυδίῳ ἁρμονίᾳ ἐκέχρητο, ὧν ἑκάτερα ἑπτὰ χορδαῖς ἐπεραίνετο, Διογένης δὲ ὁ τραγικὸς διαφέρειν οἶται πηκτίδα μαγάδιδος λέγων· ψαλμοῖς τριγώνων πηκτίδων ἀντιζύγοις ὁλοκοῖς κερκούσῃ μάγαδιν, ἔνθα Περσικῶ νόμῳ ξενωθεὶς αὐλὸς ὁμονοεῖ χοροῖς.

2,2 137

Φίλλιος δὲ ὁ Δήλιος μουσικὰ ὄργανα καταλέγει ταῦτα· φοίνικες, πηκτίδες, μαγάδιδες, σαμβῦκαι, ἱάμβοι, τρίγωνα, κλεψιάμβοι, σκινδαψοί, ἐννεάχορδα· ἐν οἷς μὲν οὖν, φησί, τοὺς ἱάμβους ἦδον ἱαμβύκας ἐκάλουν· ἐν οἷς δὲ παρελογίζοντο τὰ τοῦ μέτρου κλεψιάμβους, μαγάδιδας δὲ τὰ διὰ πασῶν καὶ πρὸς ἴσα τὰ μέρη τῶν ᾄδόντων ἡρμοσμένα. ἦν δὲ καὶ βάρβιτος καὶ ἄλλα πλείω τὰ μὲν ἔγχορδα, τὰ δὲ ἔννηχα. ἦν γὰρ δὴ τινα καὶ χωρὶς τῶν ἐμφυσωμένων καὶ χορδαῖς διειλημμένων ψόφου μόνον ποιητικά, ὡς τὰ κρέμβαλα. ὧν ὅτε τις ἄπτοιο τοῖς δακτύλοις ποιεῖν λιγυρὸν ψόφον. καὶ τὸ τούτοις κρούειν κρεμβαλίζειν Ἑρμιππὸς φησι. Δίδυμος δὲ φησιν εἰσθῆναι τινὰς ἀντὶ λύρας κογχύλια καὶ ὄστρακα συγκρούοντας εὐρυθμον ἦχον ἀποτελεῖν τοῖς ὀρχουμένοις, ὡς Ἀριστοφάνης ἐν Βατράχοις φησίν. Τιμόθεος δὲ ὁ Μιλήσιος δόξας πολυχорδοτέρῳ χρῆσασθαι συστήματι τῇ μαγάδι καὶ παρὰ Λάκωσιν εὐθυνόμενος ὡς παραφθεῖροι τὴν ἀρχαίαν μουσικὴν, καὶ μέλλοντός τινος ἐκτέμνειν αὐτοῦ τὰς περιττάς τῶν χορδῶν, ἔδειξε παρ' αὐτοῖς Ἀπολλωνίσκον πρὸς τὴν αὐτὴν σύνταξιν ἰσόχορδον λύραν ἔχοντα καὶ ἀφείθη. ὠνομάσθη δὲ μάγαδιν ἀπὸ Μάγδιος Θρακός, φησὶ Δοῦρις. Ἀπολλόδωρος δὲ ὁ νῦν, φησίν, ἡμεῖς λέγομεν ψαλτήριον, τοῦτ' εἶναι μάγαδιν, ὁ δὲ κλεψιάμβος, ἔτι δ' ὁ τρίγωνος καὶ ὁ ἔλυμος καὶ τὸ ἐννεάχορδον ἀμαυρότερα τῇ χρεῖᾳ, ὡς Ἀλκμάν· μάγαδιν δ' ἀποθέσθαι. Σοφοκλῆς· πηκταὶ δὲ λύραι καὶ μαγάδιδες τὰ τ' ἐν Ἑλλήσι ξόαν' ἡδυμελῆ. Τελέστης δὲ πεντάχορδον τὴν μάγαδιν ἐμφαίνει· φησὶ γάρ· ἄλλος δ' ἄλλαν κλαγγὰν εἰς κερατόφωνον ἐρέθιζε μάγαδιν, ἐν πενταράδῳ χορδᾶν ἀριθμῶ χεῖρα καμψίδαυλον ἀναστρωφῶν τάχος. σαμβύκη δὲ πρώτη Σίβυλλα ἐχρήσατο, φησὶ Σῆμος, ἣ ὠνομάσθη ἀπὸ Σάμβυκος. Ἀρτέμων δὲ τρίποδος καλουμένου ὀργάνου μέμνηται Πυθαγόρα Ζακυνθίῳ ποιηθέντος, ὁ καί, φησίν, ὀλιγοχρόνιον σχεῖν τὴν ἀκμὴν διὰ τὸ κατὰ τὴν χειροθεσίαν ἐργῶδες καταλυθέν. ἦν δ' ὁμοῖος Δελφικῶ τρίποδι καὶ χρῆσιν τριπλῆν κιθάρας παρείχετο, οὗ οὕτω τὴν χειροθεσίαν εἴθιστο κατοξύνειν Πυθαγόρας ὥστ' εἴ τις ἀκοῇ μόνον κρίνοι μὴ συνορῶν, νομίζειν τριῶν κιθαριστῶν ἀκούειν διαφόρως ἡρμοσμένων. τριῶν γὰρ οὐσῶν τῷ ὀργάνῳ χωρῶν ἐκάστη χώρα διένειμε τὰς τρεῖς ἁρμονίας. καὶ τοῦτο τὸ ὄργανον θαυμαστὸν ἰσχυρῶς μετὰ τὸν ἐκεῖνον βίον ἐξέλιπεν εὐθέως, φαντασίαν τε ἔχον ἀστείαν καὶ τὸν ἦχον προσβάλλον ἀδρότερον, ψιλὴν δὲ κιθάρισιν πρῶτος Ἀριστόνικος ὁ Ἀργεῖος εἰσήγαγεν, μετέστησεν δὲ ταύτην πρῶτος Λύσανδρος ὁ Σικυώνιος μακροὺς τόνους ἐντείνας καὶ τὴν φωνὴν εὐογκὸν ποιήσας καὶ περιελὼν τὴν συντομίαν τὴν ἐν τοῖς ψιλοῖς κιθαρισταῖς χρώματά τε εὐχρῶα πρῶτος ἐκίθαρσε καὶ τὸ πρᾶγμα αὐξήσας χορὸν περιστήσατο πρῶτος, φησὶ Φιλόχορος. Τιμόμαχος δὲ φησι τὸν Σάμιον

Στήσανδρον ἐπὶ πλεῖον αὐξῆσαι τὴν τέχνην, ὃς πρῶτος ἐν Δελφοῖς ἐκιθαρώδησε τὰς καθ' Ὅμηρον μάχας ἀρξάμενος ἀπὸ Ὀδυσσεΐας.

2,2 138

ὥσπερ τῶν ἐξαμέτρων τινὲς ἐπὶ τὸ γελοῖον παρωδὰς ἐξεῦρον, οὕτω καὶ τῆς κιθαρωδίας πρῶτος Οἰνώπας, ὃν ἐξήλωσαν καὶ ἄλλοι. καὶ μοχθηρῶν δὲ ἄσμάτων γεγόνασι ποιηταί, οἳ πρὸς μὲν τὸν ἴδιον χαρακτηρὰ εὐπόρουν, τῶν δὲ Τερπάνδρου καὶ Φρύνιδος νόμων οὐδὲ μικρὸν ἐπέψαυον, ὧν εἷς Ἀργᾶς, περὶ οὗ Ἄλεξις φησιν· Χορόνικος ποιητὴς ἄσμάτων σεμνῶν πάνυ. τί πρὸς τὸν Ἀργᾶν; ἡμέρας δρόμῳ κρείττων. καὶ Γνήσιππος δὲ παιγνιαγράφος ἦν τῆς ἰλαρᾶς μούσης, περὶ οὗ τίς φησι· Γνήσιππος ἀκούειν νυκτερινὰ εὔρε μοιχοῖς ἀείσματα' ἐκκαλεῖσθαι γυναῖκας ἔχοντας ἱαμβύκην τε καὶ τρίγωνα. ὅτι Ῥωμαίων παισὶν ἔθος ἦν ἐν ταῖς τῶν Κρονίων ἡμέραις ἐστιᾶν τοὺς οἰκέτας, αὐτοὺς τὰς τῶν οἰκετῶν ἀναδεχομένους λειτουργίας. Ἑλληνικὸν δὲ τοῦτο τὸ ἔθος γίνεται δὲ καὶ ἐν Κρήτῃ τῇ τῶν Ἑρμαίων ἑορτῇ. καὶ ἐν Τροϊζῇνι δὲ Γεραισίτῳ μηνί. Ἀπὸ δὲ μηνὶ ἐκκαιδεκάτῃ ἐν Βαβυλῶνι ἑορτὴ ἄγεται Σακέα καλουμένη ἐφ' ἡμέρας πέντε, ἐν αἷς ἄρχονται οἱ δεσπότες ὑπὸ τῶν οἰκετῶν ἀφηγουμένου τῆς οἰκίας ἐνὸς αὐτῶν ἐνδεδυκότος στολὴν βασιλικήν, ὃς καλεῖται ζογάνης. Κῶοι δὲ τοῦναντίον· ὅτε Ἥρα θύουσιν, δούλους οὐκ ἐῷσι παραγίνεσθαι ἐπὶ τὰς εὐωχίας. Θυσίας δέ ποτε Πελασγοῖς γινομένης ἀνήγγειλέ τις τῷ Πελασγῷ ἀνὴρ, ᾧ ὄνομα Πέλωρος, διότι ἐν τῇ Αἰμονίᾳ σεισμῶν γενομένων ῥαγεῖν τὰ Τέμπη ὄρη ὀνομαζόμενα καὶ διότι διὰ τοῦ διαστήματος ὀρμήσαν τὸ τῆς λίμνης ὕδωρ ἐμβάλλοι εἰς τὸ τοῦ Πηνειοῦ ρεῖθρον, καὶ τὴν πρότερον λιμνάζουσαν χώραν πᾶσαν γεγυμνῶσθαι καὶ ἀναξηραίνοντων τῶν ὑδάτων πεδία θαυμαστὰ τῷ μεγέθει καὶ τῷ κάλλει ἀναφαίνεσθαι. ἀκούσας οὖν ὁ Πελασγὸς τὴν τράπεζαν ἀφθόνως κεκοσμημένην τῷ Πελώρῳ παρέθετο. καὶ οἱ ἄλλοι δὲ ἕκαστος ὃ τι ἔχει παρετίθει τῷ ἀπαγγέιλαντι, καὶ ὁ Πελασγὸς δὲ καὶ οἱ ἐν ἀξιώματι ὑπηρέτουν, καθότι ἐκάστῳ ὁ καιρὸς παρέπιπτεν. ἐπεὶ δὲ τὴν χώραν κατέσχον, μίμημα τῆς τότε ἑορτῆς θύουσι Διὶ Πελωρίῳ τραπέζας τε κοσμοῦντες προτίθενται καὶ οὕτω φιλάνθρωπον πανήγυριν συντελοῦσιν, ὥστε καὶ τοὺς ξένους ἐπὶ τὴν θοίνην παραλαμβάνειν καὶ τοὺς δεσμώτας λύειν καὶ τοὺς οἰκέτας κατακλίναντας ἐστιᾶν μετὰ παρρησίας, διακονούντων αὐτῶν τῶν δεσποτῶν. καὶ τὸ σύνολον ἔτι καὶ νῦν Θεσσαλοὶ μεγίστην ἑορτὴν ἄγοντες προσαγορεύουσι Πελωρίαν. γράφει ταῦτα Βάτων ὁ Σινωπεὺς καὶ φησι τὴν Πελωρίαν τὴν Θεσσαλικὴν τὴν αὐτὴν εἶναι τῇ τῶν Σατουρναλίων. αἱ δευτέραι πῶς φροντίδες σοφώτεραι. τί γὰρ ποθεῖ τράπεζα; τῷ δ' οὐ βρίθεται; πλήρης μὲν ὄψων ποντίων, πάρεισι δὲ μόσχων τέρειναι σάρκες χηνεῖα τε δαῖς καὶ πεπτὰ τοῦ ξανθοπτέρου πελάνῳ μελίσσης ἀφθόνως δεδευμένα. ὅτι τὰ τραγήματα ἐπιδορπίσματά τινες φασιν. Δίφιλος· τράγημα, μυρτίδες, πλακοῦς, ἀμυγδάλα ι.

2,2 139

ἐγὼ δὲ ταῦθ' ἤδιστά γ' ἐπιδορπίζομαι. ἐπιφορήματα δὲ ἐκάλουν τὰ μετὰ τὰς μοίρας ἕκαστον τῶν δαιτυμόνων. Ἡρόδοτος· σιτίοις ὀλίγοις χρέονται, ἐπιφορήμασι δὲ πολλοῖς. τὰ δὲ ἐπιφορήματα Πλάτων ὁ κωμικὸς ἐπιτραπεζώματα καλεῖ, ἐλέγοντο δὲ καὶ τρωγάλια τὰ τραγήματα. Πίνδαρος· δείπνου δὲ λήγοντος γλυκὺ τρωγάλιον. δευτέρας δὲ τραπέζας ἐκάλουν τὰς τῶν τραγημάτων. ὄντως γὰρ ὁ τραγηματισμὸς ἐπιδορπισμὸς τίς ἐστι καὶ δεῖπνον ἕτερον. καὶ ἦσαν παρὰ τοῖς ἀρχαίοις αἱ δευτέραι τράπεζαι πολυτελῶς πάνυ μεμεριμνημέναι, ἐν αἷς λαγῶα καὶ κίχλαι καὶ μελίπηκτα καὶ ῥᾶ προσεφέρετο. Ἀντιφάνης οὖν φησιν· οἶνον Θάσιον πίνοις ἄν; εἴ τις ἐγχείαι. πρὸς ἀμυγδάλας δὲ πῶς ἔχεις; εἰρηνικῶς μᾶλλον δι' ἅς μέλιτι προσπαίζειν δέει. μελίπηκτα δ' εἴ σοι προσφέρει; τρώγοιμ' ἄν. ῥὸν δέ; καταπίνοιμ' ἄν. Ἄμφις ἤδη ποτ' ἤκουσας βίον ἀληλεμένον; τοῦτ' ἐκεῖν' ἔστι σαφῶς ἄμητες, οἶνος ἡδύς, ῥᾶ, σήσαμαϊ, μύρον, στέφανος, ὀνόματα τῶν δώδεκα θεῶν διελέλυθας. οὐ φιλοτραγήμων εἰμί πως ἐκάστοτε, φησὶν Εὐβουλος. Ἄλεξις δὲ τοῦ συμποσίου διατριβὴν φησι τὰ τραγήματα, ὥστε ἀργοὺς ἔχειν μηδέποτε τὰς σιαγόνas. Ἀπίων δὲ ἐπαίκλιά φησι καλεῖσθαι τὰ μετὰ τὸ δεῖπνον βρώματα. Ἐφιππος δὲ τραγήματα ἀπαριθμούμενός φησι· κόκκος, ἐρέβινθος, κύαμος, χόνδρος,

τυρός, μέλι, σησαμίδες, βρυγμός, μνοῦς, μήλον, κάρυον, γάλα, κανναβίδες, Διὸς ἐγκέφαλος. Φιλόξενος δ' ὁ Κυθήριός φησι λιπαραυγεῖς πορθμίδας πολλῶν ἀγαθῶν εἰσέφερον γεμούσας, τὰς ἐφημέριοι καλέοντι νῦν τραπέζας, ἀθάνατοι δέ τε Ἀμαλθείας κέρας. ταῖσι δ' ἐν μέσαις ἐγκαθιδρύθη μέγα χάρμα βροτοῖς, λευκὸς μυελός. τοῦτον δ' ἐπαινῶν Ἀντιφάνης φησὶ πολὺ διάφορον εἶναι τῶν ποιητῶν ἰδίους καὶ κοινοῖς ὀνόμασι πανταχοῦ χρώμενον καὶ μεταβολαῖς καὶ χρώμασιν εὖ κεχρωσμένον. οἱ δὲ νῦν, φησὶν, κισσόπληκτα καὶ κρηναῖα καὶ ἀνθροισπότητα μέλεα μελέοις ὀνόμασι ποιοῦσιν. ἄγευστος. ἄσπλαγχνος, ἀπλάκουντος, ἀλιβάνωτος, φησὶ Πλάτων ὁ κωμωδιοποιός. ὅτι κωμικός τις τῶν Ὑποπλακίων Θηβῶν ἀπέχουσα σταδίους ἔξ Πλακοῦς ἐκαλεῖτο, ὡς φησὶν ὁ Σκήψιος Δημήτριος. ὅτι τὸ πλακοῦς ἐκ τοῦ πλακόεις περισπᾶται ὡς τυρόεις τυροῦς, σησαμόεις σησαμοῦς. εἴρηται δὲ κατ' ἔλλειψιν τοῦ ἄρτος. ὅτι καλοῦς πλακοῦντας ἐν Παρείῳ τοῦ Ἑλλησπόντου φαγεῖν ἔστιν. Ἀλεξίς δὲ ἀπατάται τοὺς ἐν Πάρῳ πλακοῦντας νοῶν λέγων· Πάρος δύο τῶν συναπασῶν κάλλιστα φέρει, κόσμον μὲν μακάρεσσι λίθον, θνητοῖς δὲ πλακοῦντας. Σώπατρος δὲ καὶ τὴν Σάμον πλακουντοποιὸν καλεῖ. Μένανδρος δὲ φησὶ τινὰς εὐχύτους πλακοῦντας ὀπτούς. ἄμης πλακοῦντος εἶδος, καὶ τὸ διακόνιον δὲ καὶ ὁ ἀμφιφῶν, ὡς φερεκράτης· διακόνιον ἔψησθεν, ἀμφιφῶντ' ἔχων.

2,2 140 ἐφέρετο δ' ὁ ἀμφιφῶν εἰς τὸ τῆς Ἀρτέμιδος ἱερὸν καὶ εἰς τὰς τριόδους. οὕτω δὲ καλεῖται, ἐπεὶ ἐν ἐκείνῃ τῇ ἡμέρᾳ ἐπικαταλαμβάνεται ἡ σελήνη ἐπὶ ταῖς δυσμαῖς ὑπὸ τῆς τοῦ ἡλίου ἀνατολῆς καὶ ὁ οὐρανὸς ἀμφιφῶς γίνεται. βασουνίας. ἐφθὸν πύρινον, σταῖς σὺν μέλιτι, ἰσχάσι καὶ καρύοις. ἔθουον δὲ τοῦτον Δήλιοι Ἰριδί. ἀττανίτ ς ης ὃν Ἀργεῖοι παρὰ τῆς νύμφης πρὸς τὸν νυμφίον φέρουσιν. ὀπτᾶται δ' ἐν ἄνθραξι, παρατίθεται δὲ μετὰ μέλιτος. γλυκίνας. ὁ διὰ γλυκέος καὶ ἐλαίου παρὰ Κρησίν. ἐμπεμπτάς. πύρινος ἄρτος κοῖλος σύμμετρος, ὅμοιος κρηπῖσιν, εἰς ἃς ἐντίθενται τὰ διὰ κηροῦ πλακοῦντια. ἐγκρίδες. πεμμάτιον ἐψόμενον ἐν ἐλαίῳ, εἴτα μελιτούμενον. ἐπικύκλιος. πλακοῦς Συρακούσιος. γῦρο ς. οὗτος τῷ σχήματι μαστοειδὴς ἔστιν, ὡς φησὶν Ἀλκμάν, χρῶνται δ' αὐτῷ Λάκωνες πρὸς τὰς τῶν γυναικῶν ἐστιάσεις. κριμνίτης. ὁ ἀπὸ κρίμνων. σταιτίτης. ὁ ἐκ σταιτὸς καὶ μέλιτος. χαρίσιος. πλακοῦς καὶ οὗτος. νᾶνος. ἄρτος πλακουντώδης διὰ τυροῦ καὶ ἐλαίου σκευαζόμενος. ψωθία. τὰ ψαθύρια. Ἀπολλόδωρος δὲ τοῦ ἄρτου τὰ ἀποψαυόμενα, ἃ τινες καλοῦσιν ἀτταράγους. ἴτριον. πέμμα λεπτὸν διὰ σησάμου καὶ μέλιτος γινόμενον. ἀμόραι. τὰ μελιτώματα τὰ πεπεμμένα. ταγηνίτης. πλακοῦς ἐλαίῳ τετηγανισμένος ὁ καὶ ταγηνίας. ἔλαφος. ὁ τοῖς Ἐλαφηβολίοις ἀναπλασσόμενος διὰ σταιτὸς καὶ μέλιτος καὶ σησάμου. νάστος. ὁ ἔχων ἔνδον καρυκείας. χόρια. βρώματα διὰ μέλιτος καὶ γάλακτος γινόμενα. ἀμορβίτης. Σικελὸς πλακοῦς. σησαμίδες. ἐκ μέλιτος καὶ σησάμων πεφρυγμένων καὶ ἐλαίου σφαιροειδῆ πέμματα. Εὐπολις· σησαμίδας ὄζει, μήλα δὲ χρέμπτεται. ἐχῖνος. Ἀττικὸς καὶ οὗτος πλακοῦς. κοτυλίσκοι. πλακοῦντες ἐκ τρίτου μέρους τῆς χοίνικος γινόμενοι. χορῖναι. αὗται ἄθλα τίθενται ταῖς παννυχίσι τῷ διαγρυπνήσαντι. Χρύσιππος δὲ ὁ Τυανεὺς μυρία εἶδη πλακοῦντων ἐν τῷ Ἀρτοκοπικῷ καταλέγει βάρβαρα τὰ πλείω. ἔστι δὲ τις καὶ ὀρυζίτης πλακοῦς. ὁ δὲ φθοῖς οὕτω γίνεται τυρὸν ἐκπιέσας τρῖβε· καὶ ἐμβαλὼν εἰς κόσκινον χάλκεον διήθει, εἴτ' ἐπίβαλε μέλι καὶ σιλίγνεως ἡμίαναν καὶ συμμαλάζον εἰς ἓν.

2,2 141 φλαβιλλίοις, φησὶ, καινοῖς† ἐν οἷς τὸ πῦρ ῥιπίζεται· ταῦτα τὴν αὐτὴν τῷ κοσκίνῳ φησὶ χρεῖαν, ὅτε κόσκινον μὴ πάρεστιν ἐν τῇ τοῦ τυροκοσκίνου κατασκευῇ. ὅτι χίδρον οἱ ἐφθοῖ πυροὶ παρὰ Ἀλκμαῖνι καὶ κηρίνη ὀπώρα παρὰ τῷ αὐτῷ τὸ μέλι. φιλῶ πλακοῦντα θερμόν, ἀχράδας οὐ φιλῶ, χαίρῳ λαγώοις ἐπ' ἀμύλῳ καθημένοις. ὅτι ἀπεσθίειν τὸ μὴ ἐσθίειν ὁ κωμικός που Θεόπομπός φησιν. τοῖς βλιτ διαχρῶ τὴν κοιλίαν σκληρὰν ἔχεις· τὰ πετραῖα τῶν ἰχθύων ἀπέσθιε· σημαίνει δὲ καὶ τὸ ἀπὸ τινος ἐσθίειν· οἴμοι τάλας, δάκνει, δάκνει, ἀπεσθίει μου τὴν ἀκοήν. φιττάκι' ἀκρεμόνεσσι ἀμυγδαλέοισιν ὅμοια. γράφεται δὲ καὶ βιστάκια. Ποσειδώνιος δὲ ὁ στωικός γράφει· φέρει δὲ καὶ τὸ πέρσειον ἢ Ἀραβία καὶ ἡ Συρία καὶ τὸ καλούμενον βιστάκιον· ὁ

βοτρυνώδη τὸν καρπὸν ἀφήσει λευκοφαῖ ὄντα καὶ μακρόν, παρεμφερῇ τοῖς δακρυοῖς, ἃ δὴ ῥαγῶν τρόπον ἀλλήλοις ἐπιβάλλει, τὰ δ' ἔνδον ἐστὶ χλωρὸν καὶ τοῦ κωνίου τῶν στροβίλων ἦττον μὲν εὐχυμον, εὐώδη δὲ μᾶλλον. οἱ δὲ τὰ Γεωργικὰ συγγράψαντες γράφουσιν οὕτως τὴν μελίαν καὶ τὴν τέρμινθον, ἃ δὴ νῦν πιστάκια οἱ Σύροι καλοῦσιν. καὶ οὗτοι μὲν διὰ τοῦ π πιστάκια ταῦτα ὠνόμασαν, Νίκανδρος δὲ δασέως φιττάκια, Ποσειδώνιος δὲ βιστάκια. Ἀγαθοκλῆς ὁ Κυζικηνὸς μέμνηται φυτοῦ κοννάρου μεγέθει ἴσου πετελέη καὶ πεύκη, ὃ καρποφορεῖ δις τοῦ ἔτους, ἥρος καὶ φθινοπώρου. γλυκὺς δὲ πάνυ ὁ καρπὸς αὐτοῦ, μέγεθος κατὰ φαυλίαν ἐλάαν καὶ τὴν σάρκα καὶ τὸ ὀστέον ταύτῃ προσείκελον, διαλλάσσον δὲ τῇ τοῦ χυμοῦ ἡδονῇ. καὶ τρώγεται ἔτι χλωρὸς ὁ καρπὸς καὶ ἐπὶ ἀνάνθη, ποιοῦσιν ἐξ αὐτοῦ ἄλευρα, καὶ προσφέρονται ταῦτα οὐ μάζαντες οὐδ' ὕδατι δεύσαντες, ἀλλὰ φαύλως ὁκοῖα περ πέφυκεν. ὅτι ἡ Πελοπόννησος ἀπὸ τῶν ἀπίων Ἀπία ἐκλήθη διὰ τὸ ἐπιδαψιλεύειν ἐν αὐτῇ τὸ φυτόν, φησὶν Ἰστρος. Πάμφιλος δὲ φησιν· ἐπιμηλὶς ἀπίου γένος, ἃς Ἀέθλιος ὁμομηλίδας φησὶν, οἱ δ' ἄλλοι ἀκαμηλίδας. Αἰσχυλίδης ἡ Κέως φέρει κρατίστας κατὰ τὰς ἐν Ἰωνίᾳ καλουμένας ἀμαμηλίδας· εἷσι γὰρ ἀπύρηνοί τε καὶ ἡδεῖαι καὶ γλυκεῖαι. εἷσι δὲ καὶ φωκίδες εἶδος ἀπίων. λέγονται δὲ τινες ῥόαι ἀπύρηνοι καὶ ἕτεροι σκληρόκοκκοι. ὣν τὸ ὑποκοριστικὸν ῥοίδιον ὡς βοίδιον. σίδας δὲ τὰς ῥοιάς καλοῦσι Βοιωτοί. φησὶ γοῦν Ἀγαθαρχίδης· ἀμφισβητούντων Ἀθηναίων πρὸς Βοιωτοὺς περὶ τῆς χώρας, ἣν καλοῦσι Σίδας, Ἐπαμινώνδας δικαιολογούμενος ἐξαίφνης ἐκ τῆς ἀριστερᾶς μεταλαβὼν κεκρυμμένην ῥόαν καὶ δείξας ἤρετο τί καλοῦσι τοῦτο. τῶν δ' εἰπόντων· ῥόαν· ἀλλ' ἡμεῖς, εἶπε, σίδαν (ὃ δὲ τόπος τοῦτ' ἔχει τὸ φυτὸν ἐν αὐτῷ πλεῖστον, ἀφ' οὗ ἐξ ἀρχῆς ἐκλήθη) καὶ ἐνίκησεν. ἔστι δὲ τι καὶ φυτὸν σίδη ὅμοιον ῥοιᾷ ἐν τῇ περὶ Ὀρχομενὸν λίμνῃ ἐν αὐτῷ τῷ ὕδατι, οὗ τὰ μὲν φύλλα τὰ πρόβατα ἐσθίει, τὸν δὲ βλαστὸν αἱ ὕες ἱστορεῖ Θεόφραστος.

2, 2 142

περὶ δὲ φοινίκων Ξενοφῶν λέγει ἐν δευτέρῳ Ἀναβάσεως ὡς εἰς οἶνόν τε συντελοῦσιν καὶ ὅτι κεφαλαγεῖς εἰσι. λέγει δὲ περὶ αὐτῶν καὶ Ἡρόδοτος ἐν τῷ δευτέρῳ. περὶ δὲ λωτοῦ ὁ Μεγαλοπολίτης Πολύβιος ἱστορεῖ, αὐτόπτης γενόμενος, εἶναι δένδρον οὐ μέγα, τραχὺ καὶ ἀκανθῶδες, φύλλα ἔχον χλωρὰ ὅμοια ῥάμνῳ, ὃ δὲ καρπὸς αὐτοῦ τὰς μὲν ἀρχὰς ὁμοίος ἐστὶ καὶ τῇ χρώᾳ καὶ τῷ μεγέθει ταῖς λευκαῖς μυρτίσιν, αὐξόμενος δὲ τῷ μὲν χρώματι γίνεται φοινικοῦς, τῷ δὲ μεγέθει γογγύλαις ἐλαίαις ὅμοιος, πυρῆνα δὲ ἔχει τελέως μικρόν. ἐπὶ δὲ πεπανθῇ, τὸν μὲν τοῖς οἰκέταις μετὰ χόνδρου κόψαντες σάπτουσιν εἰς ἀγγεῖα, τὸν δὲ τοῖς ἐλευθέροις ἐξελόντες τὸν πυρῆνα συντιθέασιν. ἔστι δὲ τὸ χρῶμα παραπλήσιον σύκῳ καὶ φοινικοβαλάνῳ, τῇ δὲ εὐωδίᾳ βέλτιον. γίνεται δὲ καὶ οἶνος ἐξ αὐτοῦ βρεχομένου καὶ τριβομένου δι' ὕδατος τὴν γεῦσιν ἡδὺς καὶ ἀπολαυστικός, ὃ χρῶνται χωρὶς ὕδατος. οὐ δύναται δὲ πλέον μένειν δέκα ἡμερῶν, διὸ καὶ ποιοῦσι κατὰ βραχὺ πρὸς τὴν χρεῖαν. ποιοῦσι δὲ καὶ ὄξος ἐξ αὐτῶν. ὅτι Ἀριστοτέλης ἐν τῷ περὶ φυτῶν καὶ τὸν καρπὸν τῶν φοινίκων φοινικά φησι λέγων· φοινίκων ἐνόρχων, οὓς τινες εὐνούχους καλοῦσιν, οἱ δ' ἀπυρῆνους. οἱ δὲ Νικόλαοι φοίνικες οἱ ἀπὸ Συρίας καταγόμενοι ταύτης τῆς προσηγορίας ἔτυχον ὑπὸ τοῦ Σεβαστοῦ αὐτοκράτορος σφόδρα χαίροντος τῷ βρώματι, Νικολάου τοῦ Δαμασκηνοῦ ἐταίρου ὄντος αὐτῷ καὶ πέμποντος φοίνικας συνεχῶς. ἦν δὲ τῶν ἀπὸ περιπάτου Νικόλαος. ὅτι ἰσχάδες ἐθαυμάζοντο αἱ Ἀττικάι. ἐπὶ γοῦν τῆς βασιλέως τραπέζης πάντων παρατιθεμένων ὅσα γῆ βρώματα φέρει ἡ βασιλεὺς ἄρχει, ξενικοῦ δ' οὐδενός, εὐνούχος τις ἐν τοῖς λοιποῖς τραγῆμασιν εἰσῆγαγεν ἰσχάδας Ἀττικάς. ὡς δὲ ἐρωτήσας ὁ βασιλεὺς ἐπύθετο ὅτι Ἀττικάι εἶεν, ἐκέλευσε τοῖς ἀγορασταῖς, ὡς Δείνων φησὶν, ὠνεῖσθαι, ὡς ἂν ἐξουσία γένηται αὐτῶν λαμβάνειν ὅταν θέλῃ καὶ μὴ ἀγοράζῃ. λέγεται δὲ τὸν εὐνούχον ἐπίτηδες τοῦτο ποιῆσαι, ἵν' αὐτὸν ὑπομνήσῃ τῆς ἐπὶ Ἀθήνας στρατείας. εἰσέβαινον ἰσχάδες, τὸ παράσημον τῶν Ἀττικῶν, καὶ θύμου δέσμαι τινές, φησὶν Ἀλεξίς. Λυγγεὺς δ' ἐν τοῖς τραγικοῖς πάθεσιν Εὐριπίδην νομίζω Σοφοκλέους οὐδὲν

διαφέρειν· ἐν δὲ ταῖς ἰσχάσι τὰς Ἀττικὰς τῶν ἄλλων πολὺ προέχειν. φησὶ δὲ καὶ ταῖς χελιδονίοις ἰσχάσιν ἀντιπαραθεῖναι τὴν γῆν τὰς Βριγινδαρίδας, τῷ μὲν ὀνόματι βαρβαρίζουσας, ταῖς δὲ ἡδοναῖς οὐδὲν ἥττον ἐκείνων ἀττικίζουσας. Φιλήμω δὲ Αἰγιλίδας φησὶν εἶναι τὰς καλλίστας ἰσχάδας· Αἴγिला δ' εἶναι δῆμον Ἀττικῆς ἀπὸ Αἰγίλου ἥρωος· χελιδονίας δὲ καλεῖσθαι τὰς ἐρυθρομελαίνας ἰσχάδας. Θεόπομπος δὲ τὰς Τιθρασίας ἰσχάδας ἐπαινεῖ. οὕτω δὲ ἦσαν αἱ ἰσχάδες περισπούδαστοι ὥς Ἀμιτροχάτην τὸν Ἰνδῶν βασιλέα γράψαι Ἀντιόχῳ ἀξιοῦντα πέμψαι αὐτῷ γλυκὺν καὶ ἰσχάδας καὶ σοφιστὴν ἀγοράσαντα.

2,2 143

καὶ τὸν Ἀντίοχον ἀντιγράψαι· ἰσχάδας καὶ γλυκὺν ἀποστελοῦμέν σοι, σοφιστὴν δ' ἐν Ἑλλήσιν οὐ νόμιμον πωλεῖσθαι, φησὶν Ἡγήσανδρος. οὐδὲν γλυκύτερον τῶν ἰσχάδων Ἀριστοφάνης φησὶν. ἥσθιον δὲ καὶ πεφωσμένας ἰσχάδας, ὅτι Ἀσιαγενὲς ὄνομα ἢ σταφυλή. γενναῖα σῦκα Πλάτων ἐν ὀγδῷ Νόμων τὰ εὐγενῆ φησὶν ἢ τὰ ἐπιγεννημένα οἷον τὰ ἐπεμβεβλημένα. ὁ γὰρ Ἀριστοτέλης καὶ ἐπεμβολάδας ἀπίους ὀνομάζει τὰς ἐγκεκεντρισμένας. τοιαύτη δὲ καὶ ἡ παρὰ τῷ αὐτῷ γενναῖα σταφυλή. ζημιοῖ δὲ ἐν τούτῳ τῷ λόγῳ Πλάτων τὸν βοτρυῶν ἢ σύκων γευσάμενον πρὶν ἔλθεῖν τὴν ὥραν τοῦ τρυγᾶν ἀρκτούρω σύνδρομον. ὅτι ἐν Ἀθήναις διηνεγκεῖς ἦσαν αἱ ὀπῶραι, μαρτυρεῖ Ἀριστοφάνης ἐν Εἰρήνῃ. τί οὖν παράδοξον ἱστορεῖ Ἀέθλιος ὁ Σάμιος λέγων· ἐν Σάμῳ σῦκον, σταφυλή, ὁμομηλὶς, μῆλα καὶ ῥόδα δις τοῦ ἐνιαυτοῦ ἐγένετό ποτε. Λυγκεὺς τῷ καλουμένῳ, φησὶν, Νικοστρατεῖῳ Ἀττικῷ βότρυν τὸν Ἰππώνειον οἱ Ῥόδιοι ἀντεκφέρουσι βότρυν, ὃς ἀπὸ Ἑκατομβαιῶνος μηνὸς ὥσπερ ἀγαθὸς οἰκέτης διαμένει τὴν αὐτὴν ἔχων εὐνοίαν. ἡ πολυαναγνωσία, φησὶν. ὅτι τὸ περιστέριον παρὰ πολλοῖς τῶν ἀρχαίων κεῖται. ὅτι Πτολεμαῖος ὁ βασιλεὺς μὴ γεύσασθαι φασιανικοῦ ὄρνιθος ὡμολόγησεν· ἐχρῶντο γὰρ οἱ παλαιοὶ αὐτοῖς ὡς ἀγάλμασιν. ἔστι δέ, ὡς Ἀριστοτέλης φησὶν, τῶν ἀρρένων φασιανῶν οὐ κατὰ λόγον ὑπεροχή, ἀλλὰ πολὺ μείζων. ὅτι πολὺ πλῆθος ταῶνων ἐν τῇ Ῥώμῃ, ὡς δοκεῖν προμεμαντευμένον τὸν Ἀντιφάνην εἰπεῖν τόδε· τὸν ταῶν ὡς ἅπαξ τις ζευγὸς ἤγαγεν μόνον, σπάνιον ὃν χρῆμα, πλείους εἰσὶ νῦν τῶν ὀρτύγων. χρηστὸν δὲ ἄνθρωπον ἔάν τις ἓνα μόνον ζητῶν ἴδῃ, ὅψεται ἐκ τούτου πονηροὺς πέντε παῖδας γενονότας. καταφαγεῖν τοσοῦτ' ἀργύριον; οὐδ' εἰ γάλα εἶχον λαγοῦ, μὰ τὴν γῆν, καὶ ταῶς κατήσθιον. οὐχὶ μανικόν ἐστιν ἐν οἰκίᾳ τρέφειν ταῶς, ἐξὸν τουτοῖσι δύο ἀγάλματ' ἀγοράσαι, φησὶν Ἀναξανδρίδης. Ἀντιφάνης δὲ φησὶν ἐν Ἀλῆαις γίνεσθαι πόλει φοίνικας, ἐν Ἀθήναις γλαῦκας. ἡ Κύπρος ἔχει πελείας διφόρους, ἢ δ' ἐν Σάμῳ Ἦρα τὸ χρυσοῦν ὀρνίθων γένος, τοὺς καλλιμόρφους καὶ περιβλέπτους ταῶς. ταύτης γὰρ ἦσαν ἱεροὶ καὶ μήποτε πρῶτιστοι ἐγένοντο καὶ ἐτράφησαν ἐν Σάμῳ καὶ ἐντεῦθεν εἰς τοὺς ἔξω τόπους διεδόθησαν, ὡς καὶ οἱ ἀλεκτρυόνες ἐν Περσίδι καὶ αἱ καλούμεναι μελεαγρίδες ἐν Αἰτωλίᾳ. διὸ καὶ ἐπὶ τοῦ νομίσματος τῶν Σαμίων ταῶς ἐστίν. ὁ δὲ τόπος ἐν ᾧ αἱ μελεαγρίδες τρέφονται ἐστὶν ἐλώδης. ἔστι δὲ ἄστοργον τὸ ζῶον πρὸς τὰ ἔκγονα, ἔχει δὲ μέγεθος ὀρνιθος γενναίου, τὴν δὲ κεφαλὴν μικρὰν πρὸς τὸ σῶμα καὶ ψιλήν, ἐπ' αὐτῆς δὲ λόφον σάρκινον, σκληρόν, στρογγύλον, ἐξέχοντα τῆς κεφαλῆς ὡς πάτταλον, καὶ τὸ χρῶμα ξυλοειδές, πρὸς δὲ ταῖς γνάθοις ἀπὸ τοῦ στόματος ἀρξαμένην ἀντὶ πώγωνος μακρὰν σάρκα καὶ ἐρυθροτέραν τῶν ὀρνίθων.

2,2 144

τὴν δὲ τοῖς ὀρνίσις ἐπὶ τῷ ῥύγχει κειμένην, ἣν ἔνιοι πώγωνα καλοῦσιν, οὐκ ἔχει· διὸ καὶ ταύτη κολοβὸν ἐστίν. ῥύγχος δὲ ὀξύτερον ἢ ὄρνις ἔχει. σῶμα ποικίλον, μέλανος ὄντος τοῦ χρώματος ὅλου, πτίλοις λευκοῖς καὶ πυκνοῖς διειλημμένου μείζοσι φακῶν. οὗτοι δ' εἰσὶν ἐν ῥόμβοις οἱ κυλίσκοι μελαντέροις τοῦ ὅλου χρώματος· διὸ καὶ ποικιλίαν οἱ ῥόμβοι παρέχονται, τοῦ μέλανος ἔχοντος λευκότερον τὸ χρῶμα, τοῦ δὲ λευκοῦ πολὺ μελάντερον. τὰ δὲ πτέρυγας πεποικίλται πριονώδεσι σχήμασι πυρώδεσι πρὸς ἄλληλα κειμένοις, σκέλη δὲ ἄκεντρα ὅμοια τοῖς ὀρνιθεῖσι· παραπλήσια δὲ εἰσὶν αἱ θήλειαι τοῖς ἄρρεσι· διὸ καὶ δυσδιάκριτον αὐτῶν τὸ γένος. Ἀθηναῖοι ταῖς Ὠραῖς θύοντες, φησὶ Φιλόχορος, οὐκ ὀπτῶσιν, ἀλλ' ἔψουσι τὰ κρέα,

παραιτούμενοι ταύτας ἀπείργειν τὰ περισκελῆ καύματα καὶ τοὺς ἀνχμούς, μετὰ δὲ τῆς συμμέτρου θερμασίας καὶ ὑδάτων ὥραίων ἐκτελεῖν τὰ φυόμενα. τὴν μὲν γὰρ ὄπτησιν ἐλάττους παρέχεσθαι ὠφελείας, τὴν δὲ ἔψησιν οὐ μόνον τὴν ὠμότητα περιαιρεῖν, ἀλλὰ καὶ τὰ σκληρὰ μαλάττειν δύνασθαι καὶ τὰ λοιπὰ πεπαίνειν. ἔτι δὲ εὐμενέστερον καὶ ἀκινδυνότερον πεπαίνει τὴν τροφήν. διόπερ ἐφθὸν ἐποπτᾶν οὐ δεῖ, φασίν, οὐδ' ἐφέψειν. ἀνάλυσιν γὰρ ἔχειν δοκεῖ τοῦ βελτίονος. τὰ δὲ ὀπτὰ κρέα καλεῖται φλογίδες. ὅτι Σάμιοι, φησὶν Ἡγήσανδρος, πλεύσαντες εἰς Σύβαριν καὶ κατασχόντες τὴν Σιριτίν χώραν περδίκων ἀναπτάντων καὶ ποιησάντων ψόφον ἐκπλαγέντες ἔφυγον καὶ ἐμβάντες εἰς τὰς ναῦς ἀνέπλευσαν. ὅτι Σιμωνίδης δειπνῶν παρ' Ἰέρωνι, οὐ παραθέντος αὐτῷ καθάπερ καὶ τοῖς ἄλλοις ἐπὶ τὴν τράπεζαν λαγωῦ, ἀλλ' ὕστερον μεταδιδόντος τοῦ Ἰέρωνος, ἀπεσχεδίασεν· οὐδὲ γὰρ εὐρύς περ ἐὼν ἐξίκετο δεῦρο, Χαμαιλέων φησίν. ἦν δὲ κίμβιξ ὁ Σιμωνίδης καὶ αἰσχροκέρδης. ἐν Συρακούσαις γοῦν τοῦ Ἰέρωνος ἀποστέλλοντος αὐτῷ τὰ καθ' ἡμέραν λαμπρῶς πωλῶν τὰ πλείω τῶν πεμπομένων ἐάν τω μικρὸν μέρος ἀπετίθετο. ἐρομένου δὲ τὴν αἰτίαν· ὅπως, εἶπεν, ἢ τε Ἰέρωνος μεγαλοπρέπεια καταφανής ἢ καὶ ἡ ἐμὴ κοσμιότης. ὅτι τὸ οὔθαρ καὶ ὑπογαστριον καλεῖται. ὅτι σιτιστῶν ὀρνίθων καὶ δελφάκων πολλοὶ μέμνηνται. Σώπατρος εἴ που κλίβανος ἦν, πολὺ δέλφαξ σιτευτὸς ἔτρυξεν. δέλφαξ τε εὖρηται καὶ ἀρσενικῶς καὶ θηλυκῶς. Θεόπομπός φησιν ὅτι Θάσιοι ἔπεμψαν Ἀγησιλάῳ προσιόντι πρόβατα παντοδαπὰ καὶ βοῦς εὖ τεθραμμένους καὶ πέμματα καὶ τραγήματα. ὁ δ' Ἀγησίλαος τὰ μὲν πρόβατα καὶ τὰς βοῦς ἔλαβε, τὰ δὲ πέμματα καὶ τὰ τραγήματα πρῶτον μὲν οὐδ' ἔγνω· κατεκεκάλυπτο γάρ· ὥς δὲ κατεῖδεν, ἀποφέρειν αὐτοὺς ἐκέλευεν, εἰπὼν οὐ νόμιμον εἶναι Λακεδαιμονίοις χρᾶσθαι τοιούτοις ἐδέσμασιν.

2, 2 145

λιπαρούντων δὲ τῶν Θασίων· δότε, φησί, φέροντες ἐκείνοις, δείξας τοὺς ἔλωτας, εἰπὼν ὅτι τούτους δὲ οἶδα φθεῖρεσθαι τρώγοντας αὐτὰ πολὺ μᾶλλον ἢ αὐτὸν καὶ τοὺς παρόντας Λακεδαιμονίους. ὕβριστικῶς δὲ πάνυ Λακεδαιμόνιοι τοῖς εἴλωσιν ἐχρῶντο, ὥς Μύρων φησὶν ὁ Πριηνεύς, καὶ πᾶν ὕβριστικὸν ἔργον ἐπιτάττουσι. κυνὴν τε γὰρ ἕκαστον φορεῖν ἐπάναγκες ὥρισαν καὶ διφθέραν περιβεβλησθαι πληγὰς τε τεταγμένας λαμβάνειν κατ' ἐνιαυτὸν ἀδικήματος χωρίς, ἵνα μήποτε δουλεύειν ἀπομάθωσι. πρὸς δὲ τούτοις εἴ τινες ἀκμάζουσιν τὴν οἰκετικὴν ἐπιφάνειαν, ἐπέθηκαν ζημίαν θάνατον καὶ τοῖς κεκτημένοις ἐπιτίμιον, εἰ μὴ ἐπικόπτοιεν τοὺς ἀνδρουμένους. καὶ παραδόντες αὐτοῖς τὴν χώραν ἔταξαν μοῖραν ἣν αὐτοῖς ἀνοίσουσιν ἀεὶ. ὅτι χηνίζειν εἶρηκε Δίφιλος ἐπὶ τῶν ἀνυλόντων. ὅτι εὖρηται τὸ ἀλίπαστον κρέας ἐν χρήσει. ὅτι Σικελίας αὔχημα τροφαλὶς· καλοὺς γὰρ ποιεῖ τυρούς. ἔνδοξος δὲ καὶ ὁ στρομιλικός. φησὶ δὲ Δημήτριος ὁ Σκήψιος ὅτι πόλις Ἀχαΐας Στρομίλεια, περὶ ἣν γίνεται τυρὸς αἶγιος ἥδιστος, οὐκ ἔχων σύγκρισιν πρὸς ἕτερον, ὁ προσαγορευόμενος Στρομιλικός. Εὐριπίδης δ' ὅπῃαν καλεῖ τυρὸν τὸν δριμύν, τὸν πηγνύμενον τῷ τῆς συκῆς ὀπῷ. φησὶ γοῦν· καὶ τυρὸς ὀπίας ἐστὶ καὶ Διὸς γάλα. ὅτι λείψανον τῶν τραγημάτων ἀποτράγημα λέγεται. Εὐπόλις οὖν σκώπτων Διδυμίαν τινὰ ἀποτράγημα αὐτὸν εἶπεν ἀλώπεκος ἦτοι ὥς μικρὸν τὸ σῶμα ἢ ὥς κακοήθη καὶ πανοῦργον. ὅτι τοὺς λεπτοὺς τῶν τυρῶν καὶ πλατεῖς Κρήτες θηλείας καλοῦσι, φησὶ Σέλευκος· οὐς καὶ ἐν θυσίαις τισὶν ἐναγίζουσιν. πυριέφθα δὲ καλεῖται παρὰ Φιλιππίδῃ τὸ πρῶτον γάλα. πάντα δὲ ταῦτα ἐπιδειπνιάδας ἔλεγον Μακεδόνες. κῶθωνος γὰρ ἡδύσματα ταῦτα. ὅτι δοῦλοι ὀψοποιοὶ παρῆλθον ὑπὸ πρώτων Μακεδόνων τοῦτ' ἐπιτηδευσάντων ἢ δι' ὕβριν ἢ δι' ἀτυχίαν τῶν αἰχμαλισθεισῶν πόλεων. ἐκάλουν δ' οἱ παλαιοὶ τὸν μὲν πολιτικὸν μάγειρον μαΐσωνα, τὸν δ' ἐκτόπιον τέττιγα. Χρύσιππος δὲ τὸν μαΐσωνα ἀπὸ τοῦ μασᾶσθαι οἶεται κεκλησθαι, οἷον τὸν ἀμαθῆ καὶ πρὸς γαστέρα νενευκότα, ἀγνοῶν ὅτι Μαΐσων γέγονε κωμωδίας ὑποκριτὴς Μεγαρεὺς τὸ γένος, ὃς καὶ τὸ προσωπεῖον εὔρε τὸ ἀπ' αὐτοῦ καλούμενον Μαΐσωνα. καλοῦνται δὲ καὶ σκώμματα μαισωνικά. μάλιστα γὰρ εἰσάγονται οἱ μάγειροι σκωπτικοί. Φιλήμων οὖν πού φησιν· σφίγγα ἄρρῆνα, οὐ μάγειρον εἰς τὴν οἰκίαν εἴληφα· ἀπλῶς

γὰρ οὐδὲ ἔν, μὰ τοὺς θεοὺς, ὧν λέγει συνίημι· καινὰ ῥήματα πεπορισμένος γὰρ ἐστίν. ὅτι οἱ παλαιοὶ τὸ θύειν δρᾶν ὠνόμαζον.

2,2 146

οὕτω δὲ μέγιστον ἦν τὸ τῆς μαγειρικῆς ἀξίωμα ὥστε καὶ Ἀγαμέμνων παρ' Ὀμήρῳ θύει καὶ Θρασυμήδης ὁ Νέστορος υἱὸς ἀναλαβὼν πέλεκυν κόπτει τὸν βοῦν· οὐ γὰρ ἡδύνατο Νέστωρ διὰ τὸ γῆρας. συνεπόνουν δ' αὐτῷ καὶ ἄλλοι ἀδελφοί. καὶ παρὰ Ῥωμαίοις οἱ τιμηταί—μεγίστη δὲ αὕτη ἀρχή—τὴν περιπόφυρον ἐνδεδυκότες καὶ ἐστεφανωμένοι πελέκει τὰ ἱερεῖα κατέβαλλον. Ἰόβας δὲ μάγειρον εἰσάγει φυσιολογοῦντα καὶ λέγοντα ὅτι ἡ μαγειρικὴ τῆς δυσχεροῦς ἀλληλοφαγίας ἡμᾶς ἀπολύσασα ἤγαγ' εἰς τάξιν τινὰ καὶ τουτονὶ περιῆψεν ὃν νῦν βίον ζῶμεν. ἀλληλοφαγίας γὰρ καὶ κακῶν ὄντων συχνῶν γενόμενος ἄνθρωπός τις οὐκ ἀβέλτερος ἔθυσ' ἱερεῖον πρῶτος, ὥπτησε κρέας. ἴσως δ' ἦν τὸ κρέας ἥδιον ἀνθρώπου κρεῶν, εἴ θ' αὐτοὺς μὲν οὐκ ἐμασῶντο, τὰ δὲ βοσκήματα ὥπτων θύοντες. ὥς δ' ἅπαξ τῆς ἡδονῆς ἐμπειρίαν τιν' ἔλαβον, ἀρχῆς γενομένης ἐπὶ πλείον τινες ἠϋξον τὴν μαγειρικὴν τέχνην. ὅθεν ἔτι καὶ νῦν τῶν πρότερον μεμνημένοι τὰ σπλάγχνα τοῖς θεοῖς ὀπτῶσι φλογὶ ἄλλας οὐ προσάγοντες· οὐδὲ γὰρ ἦσαν ἔτι εἰς τὴν τοιαύτην χρῆσιν ἐξηυρημένοι. ὥς δ' ἤρρεσαν αὐτοῖς ὕστερον, καὶ τοὺς ἄλλας προσάγουσιν. οἷς ἐπάγει· καινός ἐστιν οὗτος Παιαίφατος. οἱ δὲ Ὀψαρτυτικά γράψαντες Ἡρακλείδης καὶ Γλαῦκος ὁ Λοκρὸς οὐχ ἀρμόττειν φασὶ τὴν μαγειρικὴν, ἀλλ' οὐδὲ τοῖς τυχοῦσι τῶν ἐλευθέρων. ὁ δὲ νεώτερός που Κρατῖνός φησι· τῆς γῆς ὡς γλυκὺ ὄζει καπνός τ' ἐξέρχεται εὐωδέστερος; οἰκεῖ τις, ὡς ἔοικε, τῷ χάσματι λιβανωτοπόλης ἢ μάγειρος Σικελικός. παραπλησίαν ὁσμήν λέγεις ἀμφοῖν; ὅτι τὸ μῦμα σκευάζεται ἐκ κρεῶν καὶ αἵματος πολλῶν ἀρτυμάτων συνεμβالλομένων. ἡ δὲ ματτὴ Θετταλῶν εὖρεμα, ἐπεχωρίασε δὲ καὶ ἐν Ἀθήναις κατὰ τὴν τῶν Μακεδόνων ἐπικράτειαν. ὁμολογοῦνται δὲ οἱ Θετταλοὶ πολυτελέστατοι Ἑλλήνων γεγενῆσθαι περὶ τε τὰς ἐσθῆτας καὶ τὴν δίαίταν· ὁ αὐτοῖς αἴτιον ἐγένετο τοῦ κατὰ τῆς Ἑλλάδος ἐπαγαγεῖν τοὺς Πέρσας. ὠνόμασται δὲ ματτὴ ἀπὸ τοῦ μασᾶσθαι, ὡς φησιν ὁ Ἀθηναῖος Ἀπολλόδωρος, ὥσπερ καὶ ἡ μαστίχη. ἡμεῖς δὲ φαμεν ἀπὸ τοῦ μάττειν, ἀφ' οὗ ἡ μᾶζα αὕτη καὶ ἡ παρὰ Κυπρίοις καλουμένη μαγίς, καὶ τὸ ἄγαν τρυφᾶν ὑπερμαζᾶν. κατ' ἀρχὰς μὲν οὖν τὴν κοινήν καὶ δημοτικὴν ταύτην τροφὴν τὴν ἐκ τῶν ἀλφίτων μᾶζαν ἐκάλουν καὶ μάττειν τὸ παρασκευάζειν αὐτήν. ὕστερον δὲ ποικίλαντες τὴν ἀναγκαίαν τροφὴν ἀκολάστως καὶ περιέργως μικρὸν παραγαγόντες τοῦνομα τῆς μᾶζης ματτὴν ὠνόμαζον πᾶν τὸ πολυτελὲς ἔδεσμα, καὶ ματτυάζειν τὸ παρασκευάζειν αὐτό, εἴτε ἰχθὺς εἴη εἴτε ὄρνις εἴτε λάχανον εἴτε ἱερεῖον εἴτε σπερμάτιον. ἐν γοῦν τῷ Ἀλέξιδος μαρτυρίῳ πρόσκειται τῷ ματτυάζειν τὸ λέπεσθαι εἰς δήλωσιν τῆς ἀκολάστου παρασκευῆς. φησὶ γάρ· προπόσεις πίνετε, λέπεσθε, ματτυάζετε. τῷ δὲ λέπεσθαι χρῶνται Ἀθηναῖοι ἐπ' ἀσελγοῦς καὶ φορτικῆς δι' ἀφροδισίων ἡδονῆς.

2,2 147

κοινὸν δὲ ὄνομα πάντων τῶν πολυτελῶν ἡδυσμάτων τὴν ματτὴν ἀποφαίνει Ἀρτεμίδωρος. Μάχων δὲ ὁ Σικυώνιος κωμικὸς οὐκ ἐδίδαξεν Ἀθήνησι τὰς κωμωδίας αὐτοῦ, ἀλλ' ἐν Ἀλεξανδρείᾳ. ἦν δ' ἀγαθὸς ποιητὴς εἴ τις ἄλλος τῶν μετὰ τοὺς ἐπτά· διὸ ὁ γραμματικὸς Ἀριστοφάνης συνεσχόλασεν αὐτῷ νέος ὢν. οὗτός φησιν· ἥδιον οὐδέν ἐστὶ μοι τῆς ματτῆς, τοῦτ' εἴτε πρῶτοι Μακεδόνες τοῖς Ἀττικοῖς κατεδίδαξαν ἡμῖν εἴτε πάντες οἱ θεοί· οὐκ οἶδα πλὴν ἐστὶ γε μουσικωτάτου τινός. ὕστατον δὲ καὶ ἐπὶ πᾶσιν εἰσεφέρετο, Νικόστρατός φησιν. Μόλπις δ' ὁ Λάκων τὰ παρὰ τοῖς Σπαρτιάταις ἐπαίκλι α, ὃ ἐστὶ τὰς ἐπιδειπνίδας, ματτῆς φησὶ παρὰ τοῖς ἄλλοις λέγεσθαι. ὁ δὲ κυνικὸς Μένιπός φησι· πότος ἦν ἐπικωμασάντων τινῶν καὶ ματτὴν ἐκέλευσεν εἰσφέρειν Λάκαινά τις· καὶ εὐθέως περιεφέρετο περδίκια ὀλίγα καὶ χήνεια ὀπτὰ καὶ τρύφη πλακούντων. τὸ δὲ τοιοῦτον δεῖπνον οἱ μὲν Ἀττικοὶ προσηγόρευον ἐπιδόρπισμα, οἱ δὲ Δωριεῖς ἐπαίκλιον, τῶν δ' ἄλλων Ἑλλήνων οἱ πλεῖστοι ἐπίδειπνα. Εἴ μοι τὸ Νεστόρειον εὐγλωττον μέλος Ἀντήνορός τε τοῦ Φρυγὸς δοίη θεός, κατὰ τὸν Εὐριπίδην.

2,2 148

τὸ ἀπὸ βαλανείου καθάρσεως ἔνεκεν τοῦ στομάχου πίνοντες ἄμυστιν ἀποβλύζειν ὁ Ἰουλιήτης Ἑρασίστρατος ἀποτρέπεται ἐπιτιμῶν τοῖς τοῦτο ποιοῦσιν, βλαπτικὸν ὀφθαλμῶν τὸ ἐπιχείρημα δεικνύων καὶ τῆς κάτω κοιλίας ἐπισχετικόν. εἰ μὴ ἱατροί, φησίν, ἦσαν, οὐδὲν ἂν ἦν τῶν γραμματικῶν μωρότερον. ὅτι ἡ τῶν κοττάβων εὗρεσις Σικελικὴ ἐστὶ παιδιὰ, ταύτην πρώτων εὐρόντων Σικελῶν. καὶ ἡ λατάγη δὲ Σικελικόν ἐστὶν ὄνομα. λατάγη δ' ἐστὶ τὸ ὑπολειπόμενον ἀπὸ τοῦ ποθέντος ποτηρίου ὑγρόν, ὃ συνεστραμμένη τῇ χειρὶ ἄνωθεν ἐρρίπτουν οἱ παίζοντες εἰς τὸ κοττάβιον. Θεσσαλοὶ δὲ καὶ Ῥόδιοι λατάγην τὸν ἀπὸ τῶν ποτηρίων κότταβον λέγουσι. κότταβος δ' ἐκαλεῖτο καὶ τὸ τιθέμενον ἄθλον τοῖς νικῶσιν ἐν τῷ πότῳ. Εὐριπίδης οἶονεῖ πυκνοῖς δ' ἔβαλλον Βακχείου τοξεύμασιν κᾶρα γέροντος· τὸν βαλόντα δὲ στέφειν ἐγὼ ἑτετάγμην, ἄθλα κοττάβων διδούς. ἐκαλεῖτο δὲ κότταβος καὶ τὸ ἄγγος εἰς ὃ ἔβαλλον τὰς λατάγας. ἐκαλοῦντο δὲ καὶ κατακτοί τινες κότταβοι. ἐστὶ δὲ λυχνία ἀναγόμενα πάλιν τε συμπίπτοντα. Εὐβουλος· τίς ἂν λάβοιτο τοῦ Σικελοῦ κάτω θέμενος· ἄνω γὰρ ὥσπερ κοττάβιον αἴρωμαι. Ἀντιφάνης κότταβος τὸ λυχνίον ἐστὶ· πρόσεχε τὸν νοῦν· ὥα μὲν πέντε νικητήριον. κοτταβίη τίνα τρόπον; ἐγὼ διδάξω καθ' ὅσον ἂν τὸν κότταβον ἀφείς ἐπὶ τὴν πλάστιγγα— ποῖαν; τοῦτο τοῦπικείμενον ἄνω τὸ μικρόν· τὸ πινακίσκιον λέγεις; τοῦτ' ἐστὶ πλάστιγξ— οὗτος ὁ κρατῶν γίνεται. πῶς δ' εἴσεται τις τοῦτο; ἂν τύχη μόνον αὐτῆς, ἐπὶ τὸν μάνην πεσεῖται καὶ ψόφος ἐστὶ πάνυ πολὺς. πρὸς θεῶν, τῷ κοττάβῳ πρόσεστι καὶ Μάνης τις ὥσπερ οἰκέτης; καὶ μετ' ὀλίγα φησίν· δεῖ καρκινοῦν τοὺς δακτύλους οἷνόν τι μικρὸν ἐγγέαι καὶ μὴ πολύν· ἔπειτ' ἀφήσεις. τίνα τρόπον; βλέπε τοιοῦτον. Πόσειδον, ὡς ὑψοῦ σφόδρα. οὕτω ποιήσεις. ἀλλ' ἐγὼ μὲν σφενδόνη οὐκ ἂν ἐφικοίμην αὐτό γε. ἀλλὰ μάναθνε. ἀγκυλοῦντα γὰρ δεῖ σφόδρα τὴν χεῖρα εὐρύθμως πέμπειν τὸν κότταβον. καὶ παρὰ Πλάτωνι παρακελεύεται τῷ Ἡρακλεῖ μὴ σκληρὰν ἔχειν τὴν χεῖρα μέλλοντα κοτταβίζειν. ἐκάλουν δ' ἀπ' ἀγκύλης τὴν τοῦ κοττάβου πρόεσιν διὰ τὸ ἀπαγκυλοῦν τὴν δεξιὰν χεῖρα ἐν τοῖς ἀποκοτταβισμοῖς. οἱ δὲ ποτηρίου εἶδος τὴν ἀγκύλην φασί. καὶ λέγονται δὲ τινες κότταβοι ἀγκυλητοί. ἄθλον δὲ τῷ προεμῶν τὸν κότταβον ὥα καὶ πεμμάτια καὶ τραγήματα. ἕτερον δ' ἐστὶν εἶδος παιδιᾶς τῆς ἐν λεκάνῃ. αὕτη δι' ὕδατος πληροῦται ἐπινεῖ τε ἐπ' αὐτῆς ὀξύβαφα κενά, ἐφ' ἃ βάλλοντες τὰς λατάγας ἐκ καρχησίων ἐπειρῶντο καταδύειν· ἀνηρεῖτο δὲ τὰ κοττάβια ὁ πλείω καταδύσας.

2, 2 149

λέγονται δὲ καὶ κότταβοι. Εὐριπίδης· πολὺς δὲ κοσσάβων ἀραγμός. ὁ δὲ πυραμοῦς ἐδίδοτο τοῖς διαγρυπνήσασιν καὶ πεμμάτιά τινα ἐν ταῖς παννυχίσιν, ἐν αἷς πλείστον ὅσον χρόνον διηγρύπνουν χορεύοντες. διωνομάζοντο δὲ ταῦτα χαρίσια ἀναιρουμένων αὐτὰ χαρᾶς. Εὐβουλος· εἴτ' εὐθὺς ἐξεπήδησα πέττουσα τὸν χαρίσιον. ἐκ τῶν ἀποθετῶν τοῖς Ὀμηρίδαις ἀνασπάσας, φησίν, τὰ κοττάβια. ὅτι Διονύσιος ὁ ῥήτωρ καὶ ποιητὴς Χαλκοῦς ἐκλήθη διὰ τὸ συμβουλευθεῖν Ἀθηναίοις χαλκῷ νομισμάτων χρῆσασθαι. ὅτι τῶν ἐρωμένων, ἐὰν ἐλύθη ὁ στέφανος, ἐρᾶν ἐλέγετο· καὶ ἦν σημεῖον τοῦ καὶ τὸν τοῦ ἥθους κόσμον περιηρῆσθαι τοὺς τοιούτους. ὁ δ' ἐκ τοῦ στεφάνου κόσμος οὐδὲν ἔχων μόνιμον σημεῖόν ἐστὶ πάθους ἀβεβαίου μὲν κεκαλλωπισμένου δέ. τοιοῦτος δ' ὁ ἔρω· οὐδένες γὰρ μᾶλλον τῶν ἐν τῷ ἐρᾶν ὄντων καλλωπίζονται. εἰ μὴ ἄρα ἡ φύσις οἶονεῖ τι δαιμόνιον δικαίως βραβεύουσα τῶν πραγμάτων ἕκαστον οἶεται δεῖν τοὺς ἐρῶντας μὴ στεφανοῦσθαι πρὶν κρατήσουσι τοῦ ἔρωτος· τοῦτο δ' ἐστὶν ὅταν κατεργασάμενοι τὸν ἐρώμενον ἀπαλλαγῶσι τῆς ἐπιθυμίας. τὴν ἀφαίρεσιν οὖν τοῦ στεφάνου σημεῖον τοῦ ἔτι ἐν τῷ διαγωνίζεσθαι εἶναι ποιούμεθα. ἢ ὁ ἔρω· αὐτὸς οὐκ ἔων καθ' αὐτοῦ στεφανοῦσθαι καὶ ἀνακηρύττεσθαι τῶν μὲν τὸν στέφανον περιαιρεῖ, τοῖς δὲ λοιποῖς ἐνδίδωσιν αἴσθησιν μηνύων ὡς ἡττῶνται ὑπ' αὐτοῦ· διὸ ἐρᾶν οἱ λοιποὶ τοὺς τοιούτους φασίν. ἢ ὅτι λύεται μὲν πᾶν τὸ δεδεμένον, ὁ δὲ ἔρω· στεφανομένων τινῶν δεσμός ἐστὶν (οὐθένες γὰρ ἄλλοι τῶν δεδεμένων περὶ τὸ στεφανοῦσθαι σπουδάζουσι πλὴν οἱ ἐρῶντες) τὴν τοῦ στεφάνου δήλωσιν, σημεῖον τοῦ περὶ τὸν ἔρωτα δεσμοῦ νομίζοντες ἐρᾶν φασὶ τοὺς τοιούτους; ἢ διὰ τὸ

πολλάκις τοὺς ἐρῶντας διὰ τὴν πτοίησιν, ὡς ἔοικε, στεφανουμένους περιῤῥεῖν αὐτῶν τὸν στέφανον ἀντιστρέφει ὁμοίως τῇ ὑπονοίᾳ τὸ πάθος, ὡς οὐκ ἂν ποτε τοῦ στεφάνου ἀνάλυσιν καταδεδεμένων τινῶν εἶναι νομίζοντες ἐρᾶν φασὶ τοὺς τοιούτους· καταδέδενται γὰρ οἱ ἐρῶντες. εἰ μὴ ἄρα διὰ τὸ κατεστέφθαι τῷ ἔρωτι τοὺς ἐρῶντας οὐκ ἐπίμονος αὐτῶν ὁ στέφανος γίνεται· χαλεπὸν γὰρ ἐπὶ μεγάλῳ καὶ θείῳ στεφάνῳ μικρὸν καὶ τὸν τυχόντα θεῖναι. ὅτι Πλάτων ἐν ζ' Νόμῳ πρόβλημα προβάλλει στεφανωτικὸν λέγων· μήλων τινῶν καὶ στεφάνων διανομαὶ πλείοσιν ἅμα καὶ ἐλάττοσιν ἀρμοττόντων τῶν ἀριθμῶν τῶν αὐτῶν. ἔστι δ' ὃ λέγει τοιοῦτον· ἓνα βούλεσθαι ἀριθμὸν εὐρεῖν, ὃ ἕως τοῦ τελευταίου εἰσελθόντος πάντες ἔξουσιν ἥτοι μῆλα ἢ στεφάνους. φημὶ οὖν τὸν τῶν ἐξήκοντα ἀριθμὸν εἰς ἕξ συμπότας δύνασθαι τὴν ἰσότητά πληροῦν. οἶδα γὰρ ὅτι οὐκ ἐξῆν συνδειπνεῖν τῶν πέντε γε πλείους. ὁ γοῦν ἐξήκοντα ἀριθμὸς εἰς ἕξ συμπληρωθέντος τοῦ συμποσίου ἄρξεται οὕτως.

2,2 150

εἰσῆλθεν εἰς τὸ συμπόσιον ὁ πρῶτος καὶ ἔλαβε στεφάνους ἐξήκοντα· ἐπεισελθόντι τῷ δευτέρῳ δίδωσι τοὺς ἡμίσεις καὶ ἑκατέρῳ γίνεται τριάκοντα. τῷ τρίτῳ ἐπεισελθόντι συνδιαιρούμενοι τοὺς πάντας ἀνὰ εἴκοσι ἔχουσι. τετάρτῳ πάλιν ὁμοίως κοινωνήσασιν ἐκ δεκαπέντε γίνονται. πέμπτῳ δὲ ἐκ δωδέκα καὶ τῷ ἕκτῳ ἐκ δέκα. καὶ οὕτως ἰσότης ἀναπληροῦται τῶν στεφάνων. οὐκ ἐγὼ τὰς ἐκ τῶν βίων ἀκάνθας ὥσπερ σὺ ἀναγινώσκων ἐκλέγω, ἀλλὰ τὰ χρησιμώτατα καὶ ἀκοῆς ἄξια. ὅτι καὶ λύγοις ἐστεφανοῦντο οἱ ἀρχαῖοι. ἀγροίκων δ' ἐστὶ στεφάνωμα ὁ λύγος. ἔστι δ' ἐπ' αὐτῷ ἀπεραντολογία τις μυθική, ἣν οὐκ ἀνάγκη ἐκθεῖναι, πλην ὅτι Κἄρες τούτῳ ἐστεφανώθησαν πρῶτοι· ἀρπασάντων γὰρ ἐκ Σάμου Τυρρηνῶν εἰδῶλον Ἥρας καὶ παρὰ τὴν ἡϊόνα καταγαγόντων καὶ διὰ δέος ἐασάντων ἐκεῖ καὶ φυγόντων, οἱ περὶ Σάμον Κἄρες ἄτε βάρβαροι ὑπονοήσαντες αὐτομάτως ἀποδεδρακέναι πρὸς τι λύγου θωράκιον ἀπηρεισάμενοι καὶ τοὺς εὐμηκεστάτους κλάδους ἐπισπασάμενοι περιεῖλησαν αὐτὸ παντόθεν· διὸ παρεκελεύσατο αὐτοῖς Ἀπόλλων κατὰ τὸ παραπλήσιον ἔθος στεφανώματι χρῆσθαι τῇ λύγῳ, ἀτόπῳ καὶ εἰς πλέγματα ἐπιτηδεῖω δεσμῷ, καὶ καταδεῖν τὴν ἑαυτῶν κεφαλὴν τοῖς κλάδοις, οἷς αὐτοὶ κατέλαβον τὴν θεόν. καταλῦσαι δὲ καὶ τᾶλλα γένη τῶν στεφάνων ἐπέταξε χωρὶς τῆς δάφνης· ταύτην δὲ αὐτὸς ἔφη τοῖς τὴν Ἥραν θεραπεύουσι μόνοις ἀπονέμειν δῶρον. τοῖς δὲ χρησθεῖσιν ἐκ τῆς μαντείας ... ὅτι Λακεδαιμόνιοι καλάμῳ στεφανοῦνται ἐν τῇ τῶν Προμαχίων ἑορτῇ. Ἀρίσταρχος δὲ ὁ Κιός φησιν ὅτι οἱ ἀρχαῖοι διὰ τοὺς περὶ τὸν οἶνον πόνους τῶν κεφαλαλγῶν δεσμοὺς εὕρισκον τοὺς τυχόντας, τῆς τῶν κροτάφων συνδέσεως ὠφελεῖν δοκούσης· οἱ δ' ὕστερον ἅμα τῷ κροτάφῳ προσέβαλόν τινα καὶ κόσμον οἰκεῖον τῇ περὶ τὸν οἶνον διαγωγῇ, μηχανησάμενοι τὸν στέφανον. βέλτιον δὲ διὰ τὸ πάσας τὰς αἰσθήσεις ἐν τῇ κεφαλῇ εἶναι ταύτην στεφανοῦσθαι ἢ διὰ τὸ συμφέρειν ἐσκεπᾶσθαι καὶ συνδεδέσθαι τοὺς κροτάφους πρὸς τὸν οἶνον. ἐστεφανοῦντο δὲ καὶ τὸ μέτωπον ὡς ὁ καλὸς Ἀνακρέων ἔφη· ἐπὶ δ' ὀφρύσι σιλίνων στεφανίσκους θέμενοι θάλειαν ἑορτὴν ἀγάγωμεν Διονύσῳ. ἐστεφανοῦντο δὲ καὶ τὰ στήθη καὶ ἐμύρουν ταῦτα, ἐπεὶ αὐτόθι ἡ καρδία. ἐκάλουν δὲ καὶ οἷς περιεδέοντο τὸν τράχηλον στεφάνους ὑποθυμιάδας. Ἀνακρέων· πλεκτὰς δ' ὑποθυμιάδας περὶ στήθεσι λωτίνας ἔθεντο. Αἰσχύλος δὲ φησιν ὅτι ἐπὶ τιμῇ τοῦ Προμηθέως τὸν στέφανον περιτίθεμεν τῇ κεφαλῇ, ἀντίποινα τοῦ ἐκείνου δεσμοῦ. Ἀριστοτέλης δὲ ἐν τῷ Συμποσίῳ φησὶ διὰ τοῦτο ἐν θυσαίαις στεφανοῦσθαι ὅτι οὐδὲν κολοβὸν προσφέρομεν θεοῖς, ἀλλὰ τέλεια καὶ ὅλα. τὸ δὲ πλήρες τέλειον. τὸ δὲ στέφειν πλήρωσίν τινα σημαίνει. Ὅμηρος· κοῦροι δὲ κρητῆρας ἐπεστέψαντο ποτοῖο.

2,2 151

καί· θεὸς μορφὴν ἔπεσι στέφει. τοὺς γὰρ τὴν ὄψιν ἀμόρφους ἀναπληροῖ ἢ τοῦ λέγειν πιθανότης· εἰοικεν οὖν ὁ στέφανος τοῦτο ποιεῖν βούλεσθαι. διὸ καὶ περὶ τὰ πένθη τοῦναντίον παρασκευάζομεν. ὁμοπαθείᾳ γὰρ τοῦ κεκτημένου κολοβοῦμεν ἡμᾶς· κούρᾳ τε τριχῶν καὶ στεφάνων ἀφαιρέσει. Φιλωνίδης δὲ φησιν ἐκ τῆς Ἐρυθρᾶς θαλάσσης ὑπὸ Διονύσου

μετενεχθείσης εἰς τὴν Ἑλλάδα τῆς ἀμπέλου καὶ πρὸς ἄμετρον ἀπόλαυσιν τῶν πολλῶν ἐκτρεπομένων ἄκρατόν τε προσφερομένων αὐτόν, οἳ μὲν μανιωδῶς παρέπαιον, οἳ δὲ νεκροῖς ἐώκεσαν ἀπὸ τῆς καρώσεως. ἐπ' ἀκτῆς δὲ τινων πινόντων ἐπιπεσὼν ὄμβρος τὸ μὲν συμπόσιον διέλυσεν, τὸν δὲ κρατῆρα, ὃς εἶχεν ὀλίγον οἶνον ὑπολελειμένο ν, ἐπλήρωσεν ὕδατος. γενομένης δ' αἰθρίας εἰς τὸν αὐτὸν ὑποστρέψαντες τόπον, γευσάμενοι τοῦ μίγματος προσηνῇ καὶ ἄλυπον ἔσχον ἀπόλαυσιν. διὸ Ἕλληνες τῷ μὲν παρὰ δεῖπνον ἀκράτῳ προσδιδομένῳ τὸν Ἀγαθὸν ἐπιφωνοῦσι Δαίμονα, τιμῶντες τὸν εὐρόντα Διόνυσον. τῷ δὲ μετὰ δεῖπνον πρῶτῳ κεκραμένῳ προσδιδομένῳ ποτηρίῳ Δία Σωτῆρα ἐπιλέγουσι τῆς ἐκ τοῦ μίγματος ἀλύπου κράσεως τὸν καὶ τῶν ὄμβρων ἀρχηγὸν αἵτιον ὑπολαβόντες. ἐδέησαν οὖν βοηθημάτων τοῖς ἐν τῷ πότῳ κεφαλὴν ἐπιθλιβῶσιν, ἣν δὲ δεσμὸς ἐξ αὐτῶν προχειρότατος καὶ τῆς φύσεως ἐπὶ τοῦτο ὁδηγούσης. ἀλγίστας γάρ τις κεφαλὴν, ὥς φησιν Ἀνδρέας, εἴτα πιέσας καὶ κουφισθεὶς εὗρε κεφαλαλγίας δεσμὸν φάρμακον. τούτῳ οὖν βοηθήματι πρὸς τοὺς πότους χρώμενοι τοῖς παραπίπτουσι τὴν κεφαλὴν ἐδέσμευον· καὶ ἐπὶ τὸν κίσσινον στέφανον ἦλθον αὐτόματόν τε καὶ πολὺν ὄντα, ἔχοντα καὶ πρόσοψιν οὐκ ἀτερπῇ, χλωροῖς πετάλοις καὶ κορύμβοις σκιάζοντα τὸ μέτωπον καὶ τοὺς ἐν τῷ σφίγγειν τόνους ὑπομένοντα, προσέτι δὲ ψύχοντα χωρὶς ὁδμῆς καρούσης. καὶ ταύτῃ μοι δοκεῖ Διονύσῳ ὁ βίος ἀνείναι τὸ στέφος, τῷ εὐρέτῃ τοῦ πόματος καὶ τῶν δι' αὐτὸ ἐλασσωμάτων ἀλεξητῆρι βουλομένῳ εἶναι. ἐντεῦθεν δ' εἰς ἡδονὴν τραπέντες τὸ μὲν τοῖς ἐκ μέθης παραβοηθοῦν ἐλαττώμασιν ἀφῆκαν, τοῦ δὲ πρὸς ὄψιν ἢ πρὸς ὁσμὴν ἐπιτερποὺς ἐφρόντισαν. διὸ μυρσίνης στέφανον στύφοντα καὶ τὴν οἶνων ἀναθυμίασιν ἀποκρουόμενον, ἔτι δὲ ρόδιον ἔχοντά τι καὶ κεφαλαλγίας παραγορητικὸν σὺν τῷ καὶ κατὰ ποσὸν ψύχειν, πρὸς δὲ τοῖς δάφνινον οὐκ ἀλλότρια πότου ἡγητέον. λευκόιον δὲ κινητικὸν ὄντα κεφαλῆς καὶ ἀμαράκινον καὶ ἅπαντας τοὺς καροῦν δυναμένους ἢ βαρύνειν ἄλλως κεφαλὴν παραιτητέον. ὅτι ὁ Ναυκρατίτης στέφανος ἐκ μυρρίνης ἐκ μύθου σχὼν τὴν ἀρχήν. οἱ γὰρ πρῶτοι τοῦτον στεφανωσάμενοι ἐκ μυρρίνης αὐτὸν περιέθεντο ἐκ ξηρᾶς ἀναθηλασάσης καινῶς ἐν Ναυκράτει πόλει Ἀφροδίτης τάχα βουλῇ· προσφιλὴς δὲ αὕτη τοῖς Ναυκρατίταις. γελοῖοι οὖν οἱ λέγοντες Ναυκρατίτην στέφανον τὸν ἐκ τῆς βύβλου τῆς στεφανωτρίδος καλουμένης παρ' Αἰγυπτίοις καὶ ἐκ ρόδων. τίνα γὰρ ὠφέλειαν ἢ ἡδονὴν ἔχει τὸ βύβλω στεφανοῦσθαι μετὰ ρόδων πλὴν εἰ μὴ τι οἱ τούτοις χαίροντες στέφονται ὁμοῦ σκορόδοις καὶ ρόδῳ α.

2, 2 152

παμπόλλους δὲ οἷδα λέγοντας τὸν ἐκ τῆς σαμψύχου στέφανον εἶναι τὸν Ναυκρατίτην· πολὺ δὲ τὸ ἄνθος τοῦτο κατὰ τὴν Αἴγυπτον. διάφορος δὲ γίνεται κατὰ τὴν ὁδμὴν ἢ ἐν Αἰγύπτῳ μυρρίνη παρὰ τὰς ἐν ἄλλαις χώραις, ὡς Θεόφραστος ἱστορεῖ. στεφάνους τεμόντες ἀγγέλους εὐφημίας, φησὶ Χαιρήμων. ὅτι πρῶτος παρ' Ἕλλησι στέφανος ὠνομάσθη, ὡς φησι Σῆμος, τὸ παρὰ μὲν ἡμῖν στέφανος, παρὰ δὲ τισι στέμμα προσγορευόμενον. ὅτι στεφάνων γένος ἢ ὑπογλωττίς. ἐκ παντὸς ἂν τις πράγματος δισσῶν λόγων ἀγῶνα θεῖτ' ἂν, εἰ λέγειν εἴη σοφός, Εὐριπίδης φησὶν. ὅτι ἐν Ἀλεξανδρείᾳ καλεῖται τις στέφανος Ἀντινόειος γινόμενος ἐκ τοῦ αὐτόθι λωτοῦ· φύεται δ' οὗτος ἐν λίμναις θέρους ὥρα, καὶ εἰσιν αὐτοῦ χροιαὶ δύο, ἡ μὲν τῷ ρόδῳ ἔοικυῖα, ἐξ οὗ πλεκόμενος στέφανος κυρίως Ἀντινόειος καλεῖται· ὁ δ' ἕτερος λώτινος καλεῖται, κυανέαν ἔχων τὴν χροίαν. Παγκράτης δὲ τις ποιητὴς ἐπιχώριος Ἀδριανῷ τῷ αὐτοκράτορι ἐπιδημήσαντι τῇ Ἀλεξανδρείᾳ μετὰ πολλῆς τερατείας ἐπέδειξε τὸν ροδίζοντα λωτόν, φάσκων αὐτὸν δεῖν καλεῖν Ἀντινόειον, ἀναπεμφθέντα ὑπὸ τῆς γῆς ὅτε τὸ αἶμα ἐδέξατο τοῦ Μαυρουσίου λέοντος, ὃν κατὰ τὴν πλησίον τῇ Ἀλεξανδρείᾳ Λιβύην ἐν κυνηγίῳ καταβεβλήκει ὁ Ἀδριανός, μέγα χρῆμα ὄντα καὶ πολλῷ χρόνῳ κατανεμηθέντα πᾶσαν Λιβύην, ἥς καὶ πολλὰ ἀοίκητα ἐπεποιήκει οὗτος ὁ λέων. ἡσθεῖς οὖν ἐπὶ τῇ τῆς εὐνοίας εὐρέσει καὶ κανότητι τὴν ἐν Μουσῶν αὐτῷ σίτησιν ἔχειν ἐχαρίσατο. ὅτι τὰ φυλλώδη πάντα ὑπὸ τῶν Ἀθηναίων στεφανώματα λέγονται. ὁ

ἄνω ῥηθεὶς Παγκράτης οὐκ ἀγλαφύρως που εἴρηκεν· οὐλὴν ἔρπυλλον, λευκὸν κρίνον ἢ δ' ὑάκινθον πορφυρέην λευκοῦ τε χελιδονίοιο πέτῃλα καὶ ῥόδον εἰαρινοῖσιν ἀνοιγόμενον ζεφύροισιν· οὕτω γὰρ φύεν ἄνθος ἐπώνυμον Ἀντινόοιο. πυλεών. οὕτω καλεῖται στέφανος ὃν τῇ Ἑρᾷ περιτιθέασιν Λάκωνες. Σέλευκος δὲ ἑλλωτίδα φησὶ τὸν ἐκ μυρρίνης πλεκόμενον στέφανον, ὄντα τὴν περίμετρον πηχῶν εἴκοσι, πομπεύειν τε ἐν τῇ ἑορτῇ τῶν Ἑλλωτίων Κορινθόθι ἐπὶ Εὐρώπῃ, ἣν ἐκάλουν Ἑλλωτίδα. στέφανοι δὲ τινες καλοῦνται Θυρατικοὶ παρὰ Λακεδαιμονίοις ὑπόμνημα τῆς ἐν Θυρέᾳ νίκης. μελιλωτίνων δὲ στεφάνων μνημονεύει Ἀλεξίς. Φιλῆτας δὲ φησὶ ὑποθυμίδας Λεσβίους καλεῖν μυρσίνης κλῶνα περὶ ὃν πλέκειν ἴα καὶ ἄνθη. ἦν δὲ τις καὶ κυλιστὸς καλούμενος στέφανος. Εὐβουλος κυκλούμενος ὥσπερ τις κυλιστὸς στέφανος. Νίκανδρος δ' ὁ Θυατειρηνὸς ἐκκυλίσιοι, φησὶ, στέφανοι καὶ μάλιστα οἱ ἐκ ῥόδων· εἶεν δ' ἂν οἱ ἄδροί. ὁ τὰ ἐν τοῖς βιβλίοις οὐ μόνον ἀπόρρητα ἐκλέγων, φησὶ, ἀλλὰ καὶ διορύττων. ὅτι Πλάτων τοὺς γαστριμαργίας καὶ ὕβρεις καὶ φιλοποσίας μεμελετηκότας καὶ μὴ διευλαβουμένους εἰς τὰ τῶν ὄνων γένη καὶ τῶν τοιούτων θηρίων θανόντας οἶεται ἐνδύεσθαι.

2,2 153 ὅτι Ἀσκληπιάδης στέφανόν τινα στρουθίον φησιν ἀετροφόρητον, λεπτότατον, ἀπὸ τοῦ στρουθίου ἄνθους, ὃ τῇ μὲν ὄψει ἐστὶ καλόν, ἄοσμον δέ. ὅτι πόθου ἄνθους μέμνηται Θεόφραστος λέγων· θερινὰ δὲ ἢ τε λυχνὶς καὶ τὸ κρίνον καὶ ἴφυον καὶ ἀμάρακος ὁ Φρύγιος. ἔστι δὲ ὁ πόθος καλούμενος. οὗτος δὲ ἐστὶ διττός, ὃ μὲν ἔχων ἄνθος ὅμοιον ὑακίνθῳ, ὃ δ' ἕτερος ἄχρως, εὐλευκος, ὃ χρῶνται πρὸς τοὺς τάφους. εἴσι δὲ παρ' Ἀλεξανδρεῦσιν ἐλικτοὶ στέφανοι. Χαιρήμων· κισσῷ τε ναρκίσσῳ τε τριέλικας κύκλῳ στεφάνων ἐλικτῶν. ὅτι Ἀμασις ἰδιώτης ὢν καὶ τῶν τυχόντων τὸν πρῶτον βίον, διὰ στεφάνου δωρεάν, ὃν ἔπεμψεν ἀνθέων περικαλῶν πλεξάμενος Πατάρμιδι Αἰγύπτου βασιλεῖ ἐπὶ δεῖπνον ἐκλήθη. εἴτα τῶν φίλων εἰς γεγωνὶ καὶ στρατηγὸς Αἰγυπτίων ἐκπεμφθεὶς ἐβασίλευσε, διὰ τὸ τοῦ Πατάρμιδος μῖσος ἀποφανθεὶς βασιλεύς. συνθηματιαίων δὲ στεφάνων ἡργολαβημένων καὶ ἐκδοσιμαίων μέμνηται Ἀριστοφάνης. Ἀπίων δὲ φησὶ τὸν στέφανον πάλαι χορωνὸν καλεῖσθαι ἀπὸ τοῦ τοῦς χορευτὰς ἐν τοῖς θεάτροις αὐτῷ χρῆσθαι. στεφανωματικά δὲ ἄνθη καταλέγει Θεόφραστος ἄλλα τε καὶ δὴ τάδε· ἴον, Διὸς ἄνθος, ἴφυον, φλόγα, ἡμεροκαλλές. πρῶτόν τε ἀνθέων ἐκφαίνεσθαι φησὶ τὸ λευκίον, εἴτα νάρκισσον, τὸ δὲ ῥόδον ὑστερεῖ τούτων καὶ ὕστερον μὲν φαίνεται, πρῶτον δὲ παύεται. ὅτι ἐλίχρυσον τὸ ἄνθος ἀπὸ τῆς πρώτης δρεψαμένης Ἑλιχρύσης νύμφης ἔσχε τὸ ὄνομα. κρίνα δὲ φησὶ Θεόφραστος εἶναι καὶ πορφυρανθῇ. Φιλῆτος δὲ τὸ κρίνον ὑφ' ὧν μὲν λείριον, ὑφ' ὧν δὲ ἴον καλεῖσθαι φησιν. Κορίνθιοι δὲ αὐτὸ ἀμβροσίαν καλοῦσιν, φησὶ Νίκανδρος ἐν Γλώσσαις. ἀμάρακον δὲ τινες τὸν σάμψιχον καλοῦσιν, ἱστορεῖ Διοκλῆς. Ἰκέσιος δὲ τὸ λευκίον φησὶ μεσότῃ τινὰ ἔχειν ἐν τῷ στόμῳ, ἀρίστην δ' εὐωδίαν ἔχειν καὶ δυναμένην τέρπειν, ἀλλὰ πρὸς ὀλίγιστον. τὸ δὲ μέλαν τὴν μὲν αὐτὴν θεωρίαν ἔχει, εὐώδες δ' ἐστὶ πολὺ μᾶλλον. Ἰων δὲ φησιν ὅτι τὸ ἴον Ἰάδες τινὲς νύμφαι Ἰωνι ἐχαρίσαντο πρώτῳ· ὅθεν καὶ ἐκλήθη. τὸν δὲ νάρκισσον Θεόφραστος καλεῖσθαι φησὶ καὶ λείριον. καὶ ἀκακαλλὶς δὲ ὁ νάρκισσος καλεῖται καὶ κρόταλον. τὸ δὲ ἡμεροκαλλές ἄνθος τὴν μὲν νύκτα μαραίνεται, ἅμα δ' ἡλίῳ ἀνιόντι θάλλει. ἔρπυλλον δὲ τὴν ἀγρίαν, φησὶ Θεόφραστος, μετακομίζοντες φυτεύουσι καὶ Ἀθηναῖοι ἐξ Ὑμηττοῦ, ἐν Θράκῃ δὲ ὅρη πλήρη ἐστί, καλεῖται δὲ καὶ ζυγίς, ὥς φησὶ Φιλῆτος. ἡ λυχνὶς ἐκ τῶν Ἀφροδίτης λουτρῶν φύεται, ὅτε Ἑφαιστῷ συγκοιμηθεῖσα λούεται, Ἀμερίας φησίν.

2,2 154 ἡ δὲ ἴρις ἀνθεῖ θέρους μόνη τε τῶν Εὐρωπαϊῶν ἀνθῶν εὖοσμός ἐστιν. ἀρίστη δὲ ἐστὶν ἐν Ἰλλυριοῖς τοῖς ἀνωκισμένοις τῆς θαλάσσης. τὰ δὲ ἄνθη ταύτης λύκοι λέγονται διὰ τὸ ἐμπερεῖ εἶναι λύκου χεῖλεσιν. περὶ δὲ Ἄλπεις λίμνην τινὰ φησιν εἶναι Νικόλαος πολλῶν σταδίων, ἥς περὶ τὸν κύκλον πεφυκέναι δι' ἔτους ἄνθη ἥδιστα καὶ εὐχρούστατα ὅμοια ταῖς καλουμέναις κάλχαις, ὧν Ἀλκμὰν μέμνηται· ῥαδινᾶν πετάλοισι καλῶν. τῶν δὲ ῥόδων κατὰ Θεόφραστον

διαφοραὶ πολλαί· τὰ μὲν γὰρ πεντάφυλλα, τὰ δὲ δωδεκάφυλλα, περὶ δὲ Φιλίππους ἔνια
 ἑκατοντάφυλλα. λαμβάνοντες δὲ ἐκ τοῦ Παγγαίου φυτεύουσιν· ἐκεῖ γὰρ γίνονται πολλά.
 εὐώδη δὲ μᾶλλον τὰ πεντάφυλλα, εὐοσμότατα δὲ τὰ ἐν Κυρήνῃ, διὸ καὶ τὸ μύρον ἥδιστον. καὶ
 τῶν ἴων δὲ καὶ τῶν ἄλλων ἀνθέων ἄκρατοι καὶ θεῖαι αἱ ὁσμαί, διαφερόντως δὲ ἡ τοῦ κρόκου.
 Ἀρκάδες δὲ τὸ ρόδον εὐόμφαλον καλοῦσιν ἀντὶ τοῦ εὐοσμον. Ἀπολλόδωρος δὲ ἄνθος τι
 ἀναγράφει φιλάδελφον καλούμενον κατὰ τὴν Παρθενικὴν χώραν προσφόρως οὕτω
 κληθεῖσαν· ἐπειδὴν γὰρ ἐκ διαστήματος αὐτομάτως κράδαι συμπέσωσιν, ἐμψύχῳ περιπλοκῇ
 μένουσιν ἠνωμένοι καθάπερ ἀπὸ ρίζης μιᾶς καὶ τὸ λοιπὸν ἀνατρέχουσι καὶ ζωοφυτοῦσιν.
 Νίκανδρος ἀκανθοβόλον που τὸ ρόδον φησί, τὸ δὲ σισύμβριον ὁσμῆρόν, τὰς δ' ἀνεμωνίδας
 τηλόθεν ἀστραπτούσας ὀξυτέρησιν ἐφελκομένας χροίῃσιν. χωρίζει δὲ καὶ τὸ χελιδόνιον τῆς
 ἀνεμώνης, οἰομένων τινῶν ταῦτά εἶναι. Θεόφραστος δὲ φησι τὸ ἡλιοτρόπιον διανθήσεις
 λαμβάνειν, συνακολουθοῦν τοῖς ἄστροις, τὸ χελιδόνιον δὲ ἅμα τῇ χελιδόνι ἀνθεῖν. καὶ θήσειον
 δέ τι ἄνθος Τιμαχίδας ἀναγράφει, ἀφ' οὗ καὶ τὸν Ἀριάδνης καλούμενον στέφανον πεπλέχθαι.
 ὦ μαλάχας μὲν ἐξερῶν, ἀναπνέων δ' ὑάκινθον, καὶ μελιώτινον λαλῶν καὶ ρόδα
 προσσεσηρῶς ὧ φιλῶν μὲν ἀμάρακον, προσκυνῶν δὲ σέλινά, γελῶν δ' ἵπποσέλινά καὶ
 κοσμοσάνδαλα βαίνων, ἔγχει κάπιβόα παίων, ὡς νόμος ἐστίν, Φερεκράτης φησίν. μᾶζαν
 χαριτοβλέφαρον Εὐβουλός ποῦ φησιν. ὅτι ἔξοινον Ἄλεξις τὸν μέθυσόν φησιν. φορεῖτε,
 μασσέτω τις, ἐγχεῖτω βαθὺν κρητῆρα· ὁδ' ἀνὴρ οὐ πρὶν ἂν φάγοι καλῶς ὅμοια καὶ βοῦς
 ἐργάζεται, φησὶ Σοφοκλῆς. σύνδειπνος ἢ πίκωπος ἢ μαζαγρέτας αἰδοῖ τραπεζεύς, ἀκρατέα
 νηδὺν ἔχων, φησὶν Ἀριστίας. ὅτι Ἄλεξις μέμνηται χυδαίων στεφάνων ἥτοι χύδην
 πεπλεγμένων. ὅτι Ξενοφῶν ἐν τῷ Συμποσίῳ μύρου εἰσενεχθέντος παράγει Σωκράτην λέγοντα·
 μηδαμῶς ὡς γὰρ τοι ἐσθῆς ἄλλη μὲν γυναικεία, ἄλλη δ' ἀνδρεία, οὕτω καὶ ὁσμὴ ἄλλη μὲν
 γυναικί, ἄλλη δὲ ἀνδρὶ πρέπει. καὶ γὰρ ἀνδρὸς μὲν δήπου ἔνεκα ἀνδρῶν οὐδεὶς μύρῳ χρίσεται, **ι**,
 αἱ γὰρ μὴν γυναικες ἄλλως τε ἂν νύμφαι τύχωσιν οὔσαι.

2, 2 155

εἶτα προίων ἐπάγει· καὶ ὁ θαυμασιώτατος δὲ φησι Χρύσιππος τὴν ὀνομασίαν λαβεῖν τὰ μύρα
 ἀπὸ τοῦ μετὰ πολλοῦ μόρου καὶ πόνου ματαίου γίνεσθαι. Λακεδαιμόνιοί τε ἐξελάνουσι
 Σπάρτης τοὺς τὰ μύρα κατασκευάζοντας ὡς διαφθείροντας τοῦλαιον· καὶ τοὺς τὰ ἔρια δὲ
 βάπτοντας ὡς ἀφανίζοντας τὴν λευκότητα τῶν ἐρίων. Σόλων δὲ ὁ σοφὸς κεκώλυκε διὰ τῶν
 Νόμων τοὺς ἀνδρας μυροπωλεῖν· νῦν δὲ τῶν ἀνθρώπων, φησὶ Κλέαρχος, οὐχ αἱ ὁσμαὶ μόνον,
 ἀλλὰ καὶ αἱ χροαὶ τρυφερὸν ἔχουσαι τι συνεκθελύνουσιν τοὺς μεταχειριζομένους. ὑμεῖς δὲ
 οἴεσθε τὴν ἀβρότητα χωρὶς ἀρετῆς ἔχειν τι τρυφερόν; καίτοι Σαπφώ, γυνὴ πρὸς ἀλήθειαν οὔσα
 καὶ ποιήτρια, ὅμως ἠδέσθη τὸ καλὸν τῆς ἀβρότητας ἀφελεῖν. Κλέαρχος δὲ Ἀφροδίτην Ἥδον ἢ
 τινα οὔσαν δαίμονα μύρῳ ἀλειφομένην παράγει καὶ κατοπτριζομένην, τὴν δὲ Ἀθηναῖαν
 Φρόνησιν οὔσαν καὶ Νοῦν καὶ Ἀρετὴν ἐλαίῳ χρωμένην καὶ γυμναζομένην. ὅτι αἱ ἐν τῷ
 ἐγκεφάλῳ ἡμῶν αἰσθήσεις ὁδομαῖς ἡδέαις παρηγοροῦνται ἔτι τε θεραπεύονται. Ἄλεξις οὖν·
 ὑγείας μέρος μέγιστον, φησίν, ὁσμάς ἐγκεφάλῳ χρηστὰς ποιεῖν. καὶ ὁ ἀνδρείοτατος δὲ καὶ
 πολεμικὸς Ἀλκαῖος ἔφη· κὰδ δὲ χεῦατο μύρον ἄδῃ κατὰ τῷ στήθεος ἄμμι. καὶ Ἀνακρέων·
 συρίγγων κοιλότερα στήθεα χρυσάμενος μύρῳ. τὰ στήθεα παρακελεύόμενος μυροῦν, ἐν οἷς
 ἐστὶν ἡ καρδία, ὡς καὶ ταύτης παρηγορουμένης δηλονότι τοῖς εὐώδεσι. τοῦτο δ' ἔπρασσον οὐ
 μόνον τῆς εὐωδίας κατὰ φύσιν ἀπὸ τοῦ στήθους ἀναφερομένης ἐπὶ τὴν ὄσφρησιν, ἀλλὰ καὶ διὰ
 τὸ νομίζειν ἐν τῇ καρδίᾳ τὴν ψυχὴν καθιδρῦσθαι, ὡς Πραξαγόρας καὶ Φυλότιμος οἱ ἱατροὶ
 παραδεδώκασιν. καὶ Ὀμήρῳ δὲ ἐν πολλοῖς τόποις ὅμοιος ἢ τοιαύτη δόξα ἀρέσκειν. θυμῷ δ' οὐ
 τις φαιδρὰ χορεύει τάρβους θυγάτηρ, φησὶ Σοφοκλῆς. Πλάτων φησὶ τὸν τῶν ὅλων δημιουργὸν
 τὴν τοῦ πλευμόνος φύσιν τῇ καρδίᾳ παραθεῖναι, πρῶτον μὲν μαλακὴν καὶ ἄναιμον, εἶτα
 σήραγγας ἔχουσιν οἷον σπόγγου κατατετρημένας, ἵνα ἐν τῇ τῶν δεινῶν προσδοκίᾳ πολλάκις

ἀλλομένη τὸν παλμὸν εἰς ὑπεῖκον καὶ μαλακὸν ποιῆται. στέφανοι οἱ περικείμενοι τῷ στήθει ὑποθυμιάδες καλοῦνται, οὐκ ἀπὸ τοῦ τὴν ψυχὴν θυμὸν καλεῖσθαι, ὥς τινες ἀξιοῦσιν, ἀλλ' ἀπὸ τῆς τῶν ἀνθῶν ἀναθυμιάσεως. ὅτι τῷ τοῦ μύρου ὀνόματι πρῶτος Ἀρχίλοχος κέχρηται. μύρρα δὲ ἡ σμύρνα παρ' Αἰολεῦσιν, ἀφ' ἧς τὰ πολλὰ τῶν μύρων ἐσκευάζεται καὶ ἡ γε στακτὴ καλουμένη διὰ μόνης ταύτης. Ὅμηρος δὲ μύρων μὲν χρῆσιν οἶδεν, ἔλαια δ' αὐτὰ καλεῖ μετ' ἐπιθέτου· δροσόεντι δ' ἔχριεν ἐλαίῳ. λέγει δέ τι καὶ τεθυωμένον. καὶ Ἀφροδίτῃ δὲ Ἑκτορα ῥοδόεντι ἔχριεν ἐλαίῳ.

2,2 156

γίνεται δὲ ἶρις μὲν Ἥλιδι καὶ Κυζίκῳ χρηστοτάτῃ, ῥόδιον δὲ μύρον κράτιστον ἐν Φασήλιδι καὶ Νεαπόλει καὶ Καπύρῃ, κρόκινον δὲ ἐν Σόλοις τοῖς Κιλικίοις καὶ Ῥόδῳ, νάρδινον δὲ ἐν Ταρσῷ, οἰνάνθη δὲ ἀρίστη ἡ Κυπρία καὶ Ἀδραμυτηνὴ, ἀμαράκινον δὲ Κῶν καὶ μήλινον. κύπρινον δὲ προκέκριται τὸ ἐν Αἰγύπτῳ. μετώπιον δὲ καὶ Μενδήσιον κάλλιστον ἐν Αἰγύπτῳ· σκευάζεται δὲ τὸ μετώπιον ἐξ ἐλαίου τοῦ ἀπὸ τῶν πικρῶν καρύων. οἱ δὲ χορηγοῦντες, φησὶν Ἡρόφιλος, καὶ ἡ ὕλη καὶ οἱ τεχνῖται τὸ χρηστότατον ποιοῦσι μύρον, οὐχ οἱ τόποι. Ἐφesus τοι πρότερον τοῖς μύροις διέφερε, καὶ μάλιστα ἐν τῷ μεγαλίῳ, νῦν δ' οὐ. ἤκμασε δὲ καὶ τὰ ἐν Ἀλεξανδρείᾳ διὰ πλοῦτον καὶ τὴν Βερενίκης καὶ Ἀρσινόης σπουδὴν. οἰνάνθινον δὲ ἐν Ἀδραμυττίῳ πάλαι μὲν ἐγίνετο μέτριον, ὕστερον δὲ πρῶτον διὰ Στρατονίκην τὴν Εὐμενοῦς. ἡ δὲ Συρία τὸ πρῶτον χρηστὰ πάντα παρείχετο, καὶ μάλιστα τὸ τήλινον, νῦν δ' οὐ. ἐν Περγάμῳ πάλαι μὲν, νῦν δ' οὐ, μυρεψοῦ τινος ἐκπονήσαντος ἐσκευάσθη τὸ παρ' οὐδενὶ πω γεγονὸς λιβανώτινον μύρον. μύρον δὲ χρηστὸν μύρῳ εὐτελεῖ ἐπιχεόμενον ἐπιπολῆς μένει. χεῖρονι δὲ μέλιτι μέλι χρηστὸν ἐπιχεόμενον εἰς τὸ κάτω βιάζεται. Ἰκέσιός φησι· τῶν μύρων ἃ μὲν ἐστὶ χρίσματα, ἃ δὲ ἀλείμματα. καὶ ὅτι τὸ μήλινον εὐστόμαχόν ἐστι καὶ ληθαργικοῖς χρήσιμον. τὸ δὲ οἰνάνθινον εὐστόμαχον ὃν καὶ τὴν διάνοιαν ἀπαραπόδιστον φυλάσσει. σαμψύχινον δὲ καὶ ἐρπύλλινον ἐπιτήδεια πρὸς πότον, τὸ δὲ τήλινον γλυκὺ ἐστὶ καὶ ἀπαλόν. τὸ δὲ λευκόινον εὐώδες καὶ σφόδρα πεπτικόν. Θεόφραστος δὲ φησι μύρα ἀπ' ἀνθέων μὲν ῥόδιον, λευκόινον, σούσινον (καὶ γὰρ τοῦτ' ἐκ τῶν κρίνων), ἀπὸ φύλλων δὲ τὸ μύρρινον καὶ οἰνάνθινον· αὕτη δ' ἐν Κύπρῳ φύεται ὀρεινὴ καὶ πολύγονος, ἐν δὲ Ἑλλάδι γίνεται διὰ τὸ ἄοσμον· διὰ δὲ ῥιζῶν τὸ ἶρινον, νάρδινον, ἀμαράκινον ἐκ τοῦ κόστου. οὕτω δ' ἦν τοῖς πάλαι ἢ τῶν μύρων χρῆσις περισπούδαστος ὥς ἐπίστασθαι ποῖόν τι ἐκάστῳ τῶν μελῶν ἡμῶν ἐστὶν ἐπιτήδειον, οἷον τὸ Αἰγύπτιον μὲν κατ' Ἀντιφάνην τοῖς ποσὶν ἡμῶν καὶ τοῖς σκέλεσι, φοινίκινον γνάθοις καὶ τιτθίοις, σισύμβρινον βραχίοσιν, ἀμαράκινον ὀφρύσι καὶ κόμῃ. παρὰ πολλοῖς δὲ τῶν κωμωδιοποιῶν ὀνομάζεται τι μύρον βάκκαρις. Ἰππῶναξ· βακκάρει τὰς ῥῖνας ἡλειφον· ἐστὶ δ' οἷη περ κρόκος. Ἰων δὲ Σαρδιανὸν κόσμον εἴρηκε τὸ μύρον· ἡδυπαθεῖς γὰρ οἱ Λυδοί. λυδοπαθῆ γοῦν Ἀνακρέων τὸν ἡδυπαθῆ καλεῖ. Αἰσχύλος δὲ καὶ Ἀριστοφάνης ἔοικε διαστέλλειν τὴν βάκκαριν τοῦ μύρου, λέγοντες Αἰσχύλος μὲν· ἡλειφόμεν μύροισι καὶ βακκάρη, Ἀριστοφάνης δὲ· λουόμενός μοι μύρου καὶ βακκάριδος. βρενθείου δὲ μύρου μνημονεύει Φερεκράτης, βασιλείου δὲ Σαπφῶ, ἅμα δὲ καὶ βρενθείου· φησὶ γὰρ· βρενθείῳ βασιληίῳ. Πολέμων δὲ πλαγγόνιον τι μύρον καλεῖ παρ' Ἠλείοις ἀπὸ Πλαγγόνος. Σωσίβιος δὲ τὸ μέγαλλον ἀπὸ Μεγάλλου τοῦ Σικελιώτου ἢ Ἀθηναίου.

2,2 157

τὸ χρίσασθαι δὲ τοιούτῳ ἀλείμματι μυρίσασθαι εἴρηκεν Ἀλκαῖος· μυρώμασι μέντοι, οὐ μυρίσμασιν ἔλεγον. μύρον δὲ καὶ ἡ σάγδα. Εὐπολις· σάγδα ἐρρύγγανοντα· εἴρηται δὲ ἐπὶ ἄγαν χλιδῶντος. Θεόδωρος δὲ θυμιάμα τί φησιν αὐτὸ εἶναι. παμπόλλου δ' ἐπιπράσκετο Ἀθήνησιν ἡ τοῦ μύρου κοτύλη. οὐ μόνον δὲ οἱ Σαρδιανοὶ φιλόμυροι, ὥς Ἀλεξίς· αἰεὶ φιλόμυρον πᾶν τὸ Σάρδεων γένος, ἀλλὰ καὶ αὐτοὶ Ἀθηναῖοι οἱ πάντων τῶν καλλίστων εἰσηγηταὶ τῷ τῶν ἀνθρώπων βίῳ γενόμενοι οὐκ ἀπείχοντο τῆς τούτων χρήσεως. Ἀλεξίς οὖν παίζων φησὶν· οὐ γὰρ ἐμυρίζετ' ἐξ ἀλαβάστου, πρᾶγμα τι γινόμενον ἀεὶ, κρονικόν, ἀλλὰ τέσσαρας περιστρεὰς

ἀφῆκεν βεβαμμένας εἰς οὐχὶ ταῦτόν μύρον, ἰδίᾳ δ' ἐκάστην. πετόμεναι δ' αὐταὶ κύκλῳ ἔρβαινον ἡμῶν θαίματια, τὰ στρώματα. φησὶ Μυρωνίδης τὴν ἀφορμὴν τοῦ τὴν κεφαλὴν ἐν τοῖς πότοις λιπαίνειν ἐντεῦθεν γενέσθαι τοῖς αὐχμῶσι γὰρ τὰς κεφαλὰς εἰς τὸ μετέωρον ἔλκεσθαι τὸ λαμβανόμενον. διὸ τῶν πυρετῶν διακαιόντων τὰ σώματα τέγγουσι τὴν κεφαλὴν ἐπιβρέγμασιν, ἵνα μὴ πρὸς τὸ ξηρόν, ταύτῃ δὲ καὶ πολύκενον, τὰ παρακείμενα ὀρμὴν λαμβάνει. τοῦτο δὴ λογισάμενοι καὶ ἐπὶ τῶν πότων τὴν εἰς τὸ μετέωρον τῶν οἴνων φορὰν ὑποπεύσαντες ἐπεσπάσθησαν κεφαλὰς λιπαίνειν, ὥς ἐλάσσοнос βίας γενησομένης, εἰ ταύτην προτέγγαιεν. προστίθεις δ' ὁ βίος αἰεὶ τοῖς χρειώδεσι τὰ εἰς ἀπόλαυσιν ἄγοντα ἐπὶ τὴν τῶν μύρων χρῆσιν ὥρμησαν. χρηστὸν οὖν παρὰ πότον μύροις τοῖς ἐλάχιστα καροῦν δυναμένοις, τοῖς στύφουσιν δὲ καὶ ψύχουσιν ἐπ' ὀλίγον. ζητεῖ δ' ὁ πολυμαθέστατος Ἀριστοτέλης ἐν τοῖς Φυσικοῖς Προβλήμασι διὰ τί οἱ μυριζόμενοι πολιώτεροι; ἢ ὅτι τὸ μύρον διὰ τὰ ἀρώματα ξηραντικόν ἐστὶ, διὸ καὶ αὐχμηροὶ οἱ μυριζόμενοι· ὁ δὲ αὐχμὸς πολιωτέρους ποιεῖ. εἴτε γὰρ αὐάνσις τριχὸς ἢ πολιὰ εἴτ' ἔνδεια θερμοῦ, ἢ ξηρότης μαραίνει. διὸ καὶ τὰ πιλῖα θάττον ποιεῖ πολιοῦς· ἐκπίνεται γὰρ ἡ οἰκεία τῆς τριχὸς ὑγρότης. Ποσειδώνιος δὲ φησιν· ἐν Συρίᾳ ἐν τοῖς βασιλικοῖς συμποσίοις ὅταν τοῖς εὐωχομένοις δοθῶσιν οἱ στέφανοι, εἰσίσιασιν τινες μύρων Βαβυλωνίων ἔχοντες ἀσκίδια καὶ πόρρωθεν ἐκ τούτων περιπορευόμενοι τοὺς στεφάνους τῶν κατακειμένων δροσίζουσι μύροις, ἄλλο μὴδὲν ἔξωθεν παραρραίνοντες. Δράκων ὁ Κερκυραῖος ἱστορεῖ Ἰάνον λόγος διπρόσωπον γεγονέναι, τὸ μὲν ὀπίσω, τὸ δ' ἔμπροσθεν ἔχοντα πρόσωπον. οὗτος εὗρε πρῶτος, φησί, στέφανον καὶ σχεδίας καὶ πλοῖα καὶ νόμισμα χαλκοῦν πρῶτος ἐχάραξεν. διὸ τῶν κατὰ Ἑλλάδα καὶ Ἰταλίαν καὶ Σικελίαν πολλὰ πόλεις ἐπὶ τοῦ νομίσματος ἐνεχάραττον πρόσωπον δικέφαλον καὶ ἐκ θάτερου μέρους ἢ σχεδίαν ἢ στέφανον ἢ πλοῖον. διέπλευσε δὲ οὗτος εἰς Ἰταλίαν μειζόνων ὀρεγόμενος καὶ ὤκησε τὸ πλησίον Ῥώμης ὅρος τὸ ἀπ' αὐτοῦ Ἰανοῦκλον ὀνομασθέν. Θεόφραστος δὲ φησὶ τὸν ἄκρατον τὸν ἐπὶ τῷ δεῖπνῳ διδόμενον, ὃν λέγουσιν Ἀθηναῖοι † Δαίμονος εἶναι πρόποσιν, ὀλίγον τε προσφέρουσιν, ὥσπερ ἀναμιμνήσκοντες τῇ γεύσει τὴν τοῦ Διονύσου δωρεάν, καὶ τὴν ἰσχὺν αὐτοῦ καὶ μετὰ τὴν πλήρωσιν διδόασιν, ὅπως ἐλάχιστον ἢ τὸ πινόμενον· καὶ τρίτον προσκυνήσαντες λαμβάνουσιν ἀπὸ τῆς τραπέζης, ὥσπερ ἱκετεῖαν ποιούμενοι μὴδὲν ἀσχημονεῖν.

2,2 158

Φιλόχορος δὲ φησὶ καὶ θέσμιον τεθῆναι προσφέρεσθαι μετὰ τὰ σιτία πᾶσιν ἀκράτου μέρος, γεῦμα δὲ δεῖγμα τῆς ἀγαθοῦ θεοῦ δυνάμεως, τὸν δὲ λοιπὸν ἤδη κεκραμένον. διὸ καὶ τροφούς τοῦ Διονύσου τὰς Νύμφας ὀνομασθῆναι. ὅτι δὲ δοθείσης τῆς τοῦ Ἀγαθοῦ Δαίμονος κράσεως ἔθος ἦν βαστάζεσθαι τὰς τραπέζας ὁ Σικελιώτης Διονύσιος ἔδειξε διὰ τῆς αὐτοῦ ἀσεβείας. τῷ γὰρ ἐν Συρακούσαις Ἀσκληπιῷ ἀνακειμένης χρυσῆς τραπέζης προπιῶν αὐτῷ ἄκρατον Ἀγαθοῦ Δαίμονος ἐκέλευσε βασταχθῆναι τὴν τράπεζαν. ὅτι Ἕλληνες θύοντες Ἡλίῳ, ὥς φησὶ Φύλαρχος, μέλι σπένδουσιν, οἶνον οὐ φέροντες τοῖς βωμοῖς, δεῖν λέγοντες τὸν πάντα περιπολοῦντα καὶ συνέχοντα ἀλλότριον εἶναι μέθης. ὅτι Ἀλκαῖος καὶ Ἀνακρέων ἐπαινοῦνται ἐπὶ τῇ τῶν σκολίων ποιήσει καὶ Πράξιλλα ἢ Σικυωνία. τριῶν δὲ γενῶν ὄντων, ὥς φησιν Ἀρτέμων, ἐν οἷς τὰ περὶ τὰς συνουσίας ἦν ἁδόμενα, ὧν τὸ μὲν πρῶτον ἦν ὁ πάντας ἅδειν νόμος ἦν, τὸ δὲ δεύτερον ὁ πάντες μὲν ἦδον, οὐ μὴν ἀλλὰ κατὰ τινα περίοδον ἐξ ὑποδοχῆς, τρίτον δὲ οὗ μετεῖχον οὐ πάντες, ἀλλ' οἱ συνετοὶ δοκοῦντες καὶ κατὰ τόπον τινὰ εἰ τύχοιεν ὄντες. ὥς ἀταξίαν τινὰ μόνον παρὰ τᾶλλα ἔχον τὸ μὴδ' ἅμα μὴδ' ἐξῆς γινόμενον, ἀλλ' ὅπῃ ἔτυχον εἶναι σκόλιον ἐκλήθη. ἦδετο δὲ ὅτε τὰ κοινὰ καὶ πᾶσιν ἀναγκαῖα τέλος λάβοιεν· τηνικαῦτα γὰρ τῶν σοφῶν ἕκαστον ὥδῃν τινα καλὴν εἰς μέσον εἰσφέρειν ἠξίου. καλὴν δὲ ταύτην ἔλεγον ὥς παραίνεσιν καὶ γνώμην ἔχουσιν τῷ βίῳ χρησίμην· ἦσαν δὲ τὰ σκόλια τοιαῦτά τινα· Παλλὰς Τριτογένεια, ἄνασς Ἀθηνᾶ, ὄρθου τήνδε πόλιν τε καὶ πολίτας, ἄτερ ἀλγέων τε καὶ στάσεων καὶ θανάτων εὐώρων. ἐν Δήλῳ ποτ' ἔτικτε παῖδα Λατῷ, Φοῖβον χρυσοκόμαν, ἄνακτ' Ἀπόλλωνα,

ἐλαφηβόλον τ' ἀγροτέραν Ἄρτεμιν, ἃ γυναικῶν μέγ' ἔχει κράτος. ἰὼ Πάν, Ἀρκαδίας μεδέων κλεενναῖς, ὀρχηστὰ Βρόμιε, ἰὼ Πάν, ἐπ' ἐμαῖς εὐφροσύναις ταῖσδ' αἰοδαῖς αἶδε κεχαρημένος. ἐνίκησαμεν ὡς ἐβουλόμεθα, καὶ νίκην ἔδοσαν θεοὶ φέροντες. εἴθ' ἔξῃν ὁποῖός τις ἦν ἕκαστος τὸ στήθος διελόντ', ἔπειτα τὸν νοῦν ἰδόντα κλείσαντα πάλιν, ἄνδρα φίλον νομίζειν ἀδόλω φρενί. ὑγιαίνειν μὲν ἄριστον ἀνδρὶ θνητῷ, δεύτερον δὲ καλὸν φυὰν γενέσθαι, τὸ τρίτον δὲ πλουτεῖν ἀδόλως καὶ τὸ τέταρτον συνηβᾶν μετὰ τῶν φίλων. τινὲς δὲ σκόλιόν φασι λεχθῆναι κατὰ τὸν τῆς μελοποιίας τρόπον ὃς ἦν σκολιός, τὸ δὲ προεκτεθὲν σκόλιον διαχλευάζων ὁ κωμικὸς Ἀναξανδρίδης φησὶν· ὁ τὸ σκόλιον εὐρὼν ἐκείνος, ὅστις ἦν, τὸ μὲν ὑγιαίνειν πρῶτον ὡς ἄριστον ἦν, ὠνόμασεν ὀρθῶς.

2,2 159

τρίτον δὲ πλουτεῖν, τοῦτ', ὁρᾷς, ἐμαίνεται· μετὰ τὴν ὑγίαν γὰρ τὸ πλουτεῖν διαφέρει· καλὸς δὲ πίνων ἐστὶν αἰσχρὸν θηρίον. ἀρχαῖον σκόλιον κἀκεῖνο· ἐκ γῆς χρή κατιδεῖν πλόον, εἴ τις δύναται καὶ παλάμην ἔχει. ἐπεὶ καὶ ἐν πόντῳ γένηται, τῷ παρεόντι τρέχειν ἀνάγκη. ὁ δὲ καρκίνος ὧδ' ἔφη, χαλᾷ τὸν ὄφιν λαβὼν· εὐθέα χρή τὸν ἐταῖρον ἔμειν καὶ μὴ σκολιὰ φρονεῖν. ἐν μύρτου κλαδί τὸ ξίφος φορήσω, ὥσπερ Ἀρμόδιος καὶ Ἀριστογείτων, ὅτε τὸν τύραννον κτανέτην ἰσονόμους τ' Ἀθήνας ἐποίησάτην. φίλταθ' Ἀρμόδι', οὕτω τέθνηκας· νήσοις δ' ἐν μακάρων σέ φασιν εἶναι, ἵνα περ ποδώκης Ἀχιλλεύς. Ἀδμήτου λόγον, ὃ ἐταῖρε, μαθὼν τοὺς ἀγαθοὺς φίλους σέβου, τῶν δειλῶν δ' ἀπέχου, γνοὺς ὅτι δειλοῖς ὀλίγη χάρις. παῖ Τελαμῶνος, Αἴαν αἰχμητὰ, λέγουσί ς' ἐς Τροίαν ἄριστον ἐλθεῖν Δαναῶν καὶ Ἀχιλλέα. εἴθε λύρα καλὴ γενοίμην ἐλεφαντίνα καὶ με καλοὶ παῖδες φέροιεν Διονύσιον ἐς χορόν. εἴθ' ἄπυρον καλὸν γενοίμαν μέγα χρύσιον καὶ με καλὴ γυνὴ φοροίη καθαρὸν θεμένη νόον. σὺν μοι πῖνε, συνήβα, συνέρα, συστεφανηφόρει, σὺν μοι μαινομένῳ μαίνεο, συσσωφρόνει σῶφρονι. ὑπὸ παντὶ λίθῳ σκορπίος, ὃ ἐταῖρε, ὑποδύεται. φράζου μή σε βάλη· τῷ δ' ἀφανεῖ πᾶς ἔπεται δόλος. πόρνη καὶ βαλανεύς τὸ αὐτὸ ἔχουσι ἔθος· ἐν ταῦτ' αὖτε τὸν τ' ἀγαθὸν τὸν τε κακὸν λόει. σκόλιον δὲ φασιν εἶναι καὶ τὸ ὑπὸ Ὑβρίου τοῦ Κρητὸς ποιηθέν. ἔστι μοι πλοῦτος μέγα δόρυ καὶ ξίφος καὶ τὸ καλὸν λαισήιον, πρόβλημα χρωτός. τούτῳ γὰρ ἄρῳ, τούτῳ θερίζω, τούτῳ πατέω τὸν ἄδυν οἶνον ἅπ' ἀμπέλων, τούτῳ δεσπότης κέκλημαι. τοῖ δὲ μὴ τολμῶντες ἔχειν δόρυ καὶ ξίφος καὶ τὸ καλὸν λαισήιον, πρόβλημά τε χρωτός, πάντες γόνυ πεπτηότες ἐμὸν κυνέοντι, δεσπότην καὶ μέγαν βασιλέα φωνέοντες. ὅτι τὸ ὑπ' Ἀριστοτέλους εἰς Ἑρμείαν τὸν Ἀταρνέα γραφὲν οὐ παιάν ἐστίν, ὡς ὁ τῆς ἀσεβείας κατὰ τοῦ φιλοσόφου γραφὴν ἀπενεγκάμενος εἶπε Δημόφιλος, ὡς ἀσεβοῦντος καὶ ἄδοντος ἐν τοῖς συσσιτίοις ὁσημέραι εἰς τὸν Ἑρμείαν παιᾶνα. οὐδεμίαν γὰρ παιᾶνος ἔμφασιν ἔχει, ἀλλὰ τῶν σκολίων ἐν τι καὶ αὐτό. ἔχει δὲ ὧδε· Ἀρετὰ πολύμοχθε γένει βροτεῖω, θήραμα κάλλιστον βίῳ, σᾶς τε πέρι, παρθένε, μορφᾶς καὶ θανεῖν ζηλωτὸς ἐν Ἑλλάδι πότμος καὶ πόνους τλῆναι μαλεροὺς ἀκαμάτους· τοῖον ἐπὶ φρένα βάλλεις καρπόν. εἴτα μετ' ὀλίγα· σεῦ δ' ἔνεχ' ὁ Διὸς Ἡρακλῆς Λήδας τε κοῦροι πόλλ' ἀνέτλασαν ἔργοις σὰν ἀγρεύοντες δύναμιν. σοῖς δὲ πόθοις Ἀχιλλεὺς Αἴας τε Αἶδαο δόμους ἤλθον. σᾶς δ' ἔνεκα φίλιου μορφᾶς καὶ Ἀταρνέως ἔντροφος ἡελίου χήρωσεν αὐγάς. τοιγὰρ αἰοίδιμον ἔργοις ἀθάνατόν τέ μιν αὐξήσουσιν Μοῦσαι.

2,2 160

ἐγὼ μὲν οὐκ οἶδ' εἴ τίς τι κατιδεῖν ἐν τούτοις δύναται παιανικὸν ἰδίωμα, σαφῶς ὁμολογοῦντος τοῦ πεποιηκότος τετελευτηκέναι τὸν Ἑρμείαν. ἀλλ' οὐδὲ τὸ παιανικὸν ἐπὶ ῥήμα ἔχει τὸ ἰὴ παιάν, καθάπερ ὁ εἰς Λύσανδρον τὸν Σπαρτιάτην ἐν Σάμῳ ἁδόμενος καὶ ὁ εἰς Κρατερὸν τὸν Μακεδόνα γραφεὶς Ἀλεξίνῳ τῷ διαλεκτικῷ, ὃς ἄδεται ἐν Δελφοῖς, λυρίζοντός τινος παιδός. καὶ ὁ εἰς Ἀγήμενα τὸν Κορίνθιον καὶ ὁ εἰς Πτολεμαῖον τὸν πρῶτον Αἰγύπτου βασιλεύσαντα, ὃν ἄδουσι Ῥόδιοι. ἦδον δὲ καὶ Ἀθηναῖοι ἐπ' Ἀντιγόνῳ καὶ Δημητρίῳ παιᾶνας πεποιημένους ὑπὸ Ἑρμίππου τοῦ Κυζικηνοῦ. καὶ αὐτὸς δὲ Ἀριστοτέλης ἐν τῇ Ἀπολογίᾳ τῆς ἀσεβείας, εἰ μὴ κατέψευσται ὁ λόγος, φησὶν· οὐκ ἂν ποτε Ἑρμεία θύειν ὡς ἀθανάτῳ προαιρούμενος ὡς θνητῷ

μνήμα κατεσκεύαζον καὶ ἀθανατίζειν τὴν φύσιν βουλόμενος ἐπιταφίους ἐκόσμου τιμαῖς. τί μ' ἀνέμνασας κείνων κυλίκων; φησὶ Φίλων. τὰς καπυρωτέρας ὥδ' ἀσπάζεται μᾶλλον τῶν ἐσπουδασμένων· οἳ αἱ Λοκρικαὶ καὶ μοιχικαὶ τινες τὴν φύσιν οὔσαι. φησὶ που ὁ παρῳδὸς Μάτρων· οἱ μὲν γὰρ δὴ πάντες ὅσοι πάρος ἦσαν ἄριστοι, Εὐβοιὸς τε καὶ Ἑρμογένης διότι τε Φίλιπποι, οἱ μὲν δὴ τεθναῖσι καὶ εἰν Ἀῖδαο δόμοισιν· ἔστι δέ τις Κλεόνικος, ὃν ἀθάνατον λάχε γῆρας, οὔτε ποιητῶν ἀδαήμων οὔτε θεάτρων, ὧ καὶ τεθνεῖωτι λαλεῖν πόρε Περσεφόνηα. πολλοὶ δὲ παρῳδῶν ποιηταὶ γεγόνασιν· ἐνδοξότατος δ' ἦν Εὐβοῖος ὁ Πάριος, γενόμενος τοῖς χρόνοις κατὰ Φίλιππον. οὗτός ἐστιν ὁ καὶ Ἀθηναῖος λαιδορῶσάμενος, καὶ σφύζεται αὐτοῦ τῶν παρῳδῶν βιβλία τέσσαρα. περὶ δὲ παρῳδῶν Πολέμων φησὶ· καὶ τὸν Βοιωτὸν δὲ καὶ τὸν Εὐβοῖον τοὺς τὰς παρῳδίας γράψαντας λογίους ἂν φήσαιμι διὰ τὸ παίζειν ἀμφιδεξίως. εὐρετῆς δὲ τοῦ γένους Ἰππῶναξ ὁ ἱαμβοποιὸς λέγων· Μοῦσά μοι Εὐρυμεδοντία διὰ τὴν παντοχάρυβδιν, τὴν ἐν γαστρὶ μάχαιρα ν, ὃς ἐσθίει οὐ κατὰ κόσμον, ἔννεφ', ὅπως ψηφίδι κακὸν οἶτον ὀλῆται βουλῇ δημοσίᾳ παρὰ θῖν' ἀλὸς ἀτρυγέτοιο. χρῆται δὲ καὶ Ἐπίχαρμος ἐν τισι δράμασιν ἐπ' ὀλίγον καὶ Ἑγήμων ὁ Θάσιος, ὃν ἐκάλουν Φακῆν. λέγει γοῦν· εἰς Θάσον μ' ἐλθόντα μετεωρίζοντες ἔβαλλον πολλοῖσι λίθοις, καὶ ὧδέ τις εἶπεσκε παραστάς ὧ πάντων ἀνδρῶν βδελυρώτατε, τίς σ' ἀνέπεισε καλὴν κρηπίδα ποσὶ τοῖσινδ' ἀναβῆναι; τοῖσι δ' ἐγὼ πᾶσι μικρὸν μετὰ τοῦτ' ἔπος εἶπον· μνήμ' ἀνέπεισε γέροντα καὶ οὐκ ἐθέλοντ' ἀναβῆναι καὶ σπάνις, ἢ πολλοὺς Θασίων εἰς ὀλκάδα βάλλει εὐκούρων βδελυρῶν, ὀλλύντων τ' ὀλλυμένων τε. εἴτα μετὰ πολλὰ ἐπάγει· ταυτὰ μοι ὁρμαίνοντι παρίστατο Παλλὰς Ἀθήνη, χρυσεὴν ῥάβδον ἔχουσα καὶ ἥλασεν εἰπέ τε φωνῇ· δεινὰ παθοῦσα Φακῇ βδελυρά, χώρει 'ς τὸν ἀγῶνα. καὶ τότε δὴ θάρσῃ καὶ ἄειδον πολλὸ μᾶλλον. πεποίηκε παρῳδίας καὶ Ἑρμιππος ὁ κωμικός. τούτων δὲ πρῶτος εἰσηλθεν εἰς τοὺς θυμελικούς ἀγῶνας Ἑγήμων καὶ παρ' Ἀθηναῖοις ἐνίκησεν.

2,2 161

Εὐβοῖος δὲ πολλὰ εἴρηκεν ἐν τοῖς ποιήμασι χαρίεντα, περὶ μὲν τῆς τῶν βαλανείων μάχης· βάλλον δ' ἀλλήλους χαλκήρεσιν ἐγχείησιν. περὶ δὲ τοῦ λαιδορουμένου κουρέως τῷ κεραμεῖ τῆς γυναικὸς χάριν· μήτε σὺ τόνδ' ἀγαθὸς περ ἐὼν ἀποαίρεο, κουρεῦ, μήτε σύ, Πηλείδη. ὅτι λοφνία ἢ ἐκ φλοιοῦ λαμπάς. δῖμυξόν φησι λύχνον Φιλύλλιος. ὅτι ἐλάνας τὰς λαμπάδας Νεάνθης λέγει παρὰ τὴν ἑλὴν. Ἀθηναῖοι δὲ τὰς λαμπάδας φανούς φασιν, ὡς φησιν ὁ γλωσσογράφος Σιληνός. Τιμαχίδας δὲ δέλετρόν φησι καλεῖσθαι τὸν φανόν, οἷον οἱ νυκτερευόμενοι τῶν νέων ἔχουσιν, ὁ αὐτὸς δὲ καὶ ἐλάνη. Σέλευκος δὲ γράβιον φησι λέγεσθαι τὸ πρίνινον ἢ δρύινον ξύλον, ὃ ἐθλασμένον καὶ κατεσχισμένον ἐξάπτεσθαι καὶ φαίνεται τοῖς ὁδοιποροῦσιν. Θεοδωρίδας οὖν φησιν ὁ Συρακούσιος· πίσσα δ' ὑπὸ γραβίων ἔσταζεν. λυχνούχον δὲ τὸν φανὸν ἐν πολλοῖς εὐρήσει τις ἄν. Ἄλεξις· ὁ πρῶτος εὐρὼν μετὰ λυχνούχου περιπατεῖν τῆς νυκτὸς ἦν τις κηδεμῶν τῶν δακτύλων. ὃς ἐν ἄλλοις φησιν· οἶμαι ἐπιτιμᾶν τινὰς ὅτι μεθύων τηνικάδε περιπατῶ. ποῖος γάρ ἐστι φανὸς τοιοῦτος οἷος ὁ γλυκύτατος ἥλιος; Φερεκράτης· τὸν λυχνούχον ἔκφερ' ἐνθεῖς τὸν λύχνον. φανὸν δὲ τινὲς φασὶ τὴν ἐκ ξύλων τετμημένων δέσμην. Φιλίππιδης· ὁ φανὸς ἡμῖν οὐκ ἔφαιεν οὐδέν. ἔπειτα φουσᾶν δυστυχῆς οὐκ ἡδύνω; Φερεκράτης δὲ τὴν νῦν λυχνίαν λύχνιον καλεῖ. Ἀριστοφάνης τε Ἰππεῦσί φησι· τῶν ἀκοντίων συνδοῦντες ὀρθὰ τρίᾳ λυχνίῳ χρώμεθα. Εὐφορίων δὲ φησι Διονύσιον τὸν νέον Ταραντίνους εἰς τὸ πρυτανεῖον ἀναθεῖναι λυχνεῖον δυνάμενον καίειν τοσούτους λύχνους ὅσος ὁ τῶν ἡμερῶν ἐστὶν ἀριθμὸς εἰς τὸν ἐνιαυτόν. πανὸς δὲ ὠνομάζετο τὸ διακεκομμένον ξύλον καὶ συνδεδεμένον. Δίφιλος· ἀλλ' ὁ πανὸς ὕδατός ἐστι μεστός. μέμνηται δὲ καὶ Αἰσχύλος ἐν Ἀγαμέμνονι τοῦ πανοῦ· ἐχρῶντο δ' αὐτῷ ὡς λαμπάδι. ξυλολύχνου δὲ μέμνηται Ἄλεξις. καὶ τάχα τούτῳ ὁμοῖόν ἐστι τὸ παρὰ Θεοπόμπῳ ὀβελισκόλυχνον. Φιλύλλιος δὲ τὰς λαμπάδας δᾶδας καλεῖ. οὐ παλαιὸν δὲ εὐρημα λύχνος· φλογὶ δ' οἱ παλαιοὶ τῆς τε δαδὸς καὶ τῶν ἄλλων ξύλων ἐχρῶντο. κοιμίσαι λύχνον, Φρύνιχος φησι. Νίκανδρος δ' ὁ Κολοφώνιος ἐλάνην φησὶ

τὴν τῶν καλὰ μων δέσμην. λύχνα δ' οὐδετέρως εἶπεν Ἡρόδοτος. λυχνοκαυτίαν δὲ Κηφισόδωρος ἦν οἱ πολλοὶ λυχναψίαν. ἄσσαρίου κανδήλας πρίω, φησὶν ὁ παρὰ τῷ ῥήτορι τούτῳ Κύνουλκος. Κλέαρχος ὁ Σολεὺς τὴν Λητώ φησιν ἐκ Χαλκίδος τῆς Εὐβοίας ἀνακομίζουσιν εἰς Δελφοὺς Ἀπόλλωνα καὶ Ἄρτεμιν γενέσθαι περὶ τὸ τοῦ κληθέντος Πύθωνος σπήλαιον. καὶ φερομένου τοῦ Πύθωνος ἐπ' αὐτοὺς ἡ Λητώ τῶν παίδων τὸν ἕτερον ἐν ἀγκάλαις ἔχουσα, προβάσα λίθῳ ὃς ἀνάκειται παρὰ τὴν ἐν Δελφοῖς πλάτανον, τῆς τότε πράξεως μίμησις γενόμενος, εἶπεν· ἴε παῖ.

2,2 162

τυχεῖν δὲ τόξα μετὰ χειρὸς ἔχοντα τὸν Ἀπόλλωνα. τοῦτο δ' ἐστὶν ὡς ἂν εἴπη τις· ἄφιε παῖ, βάλλε παῖ. διὸ ἀπὸ τούτου φασὶ λεχθῆναι τὸ ἴε παῖ καὶ ἴε παιών. ἔνιοι δὲ παρεγκλίνοντες τὴν λέξιν καὶ ἐπὶ τοῖς δεινοῖς ἀλεξητήριόν τινα παροιμίαν φασὶν· ἰὴ παιών, καὶ οὐχί· ἴε παῖ. πολλοὶ δὲ καὶ ἐπὶ τοῖς τέλοισι ἔχουσιν ἐπιφθεγγόμενοι ἐν παροιμίαις δὲ ὡς οὐχ ἀπλῶς ἐφύμνιον φασὶ τοῦτο δὴ τὸ λεγόμενον· ἰὴ παιών, διὰ δὲ τὸ λίαν ἡμῖν εἶναι σύνηθες λανθάνον ὃν ἐν παροιμίᾳ. τὸ δ' ὑφ' Ἡρακλείδου τοῦ Ποντικοῦ λεχθὲν φανερώς πέπλασται, ἐπὶ σπονδαῖς πρῶτον εἰπεῖν τὸν θεόν· ἰὴ παῖαν ἴε παιών. ἐκ ταύτης γὰρ τῆς πίστεως τὸ τρίμετρον καλούμενον ἀνατίθησιν αὐτῷ φάσκων τοῦ θεοῦ τοῦθ' ἑκάτερον εἶναι τῶν μέτρων, ὅτι μακρῶν μὲν τῶν πρώτων δύο συλλαβῶν γενομένων ἰὴ παῖαν ἡρῶον γίνεται, βραχέως δὲ λεχθεῖσιν ἰαμβεῖον· δῆλον οὖν ὅτι καὶ τὸν ἰαμβὸν ἀναθετέον αὐτῷ. βραχειῶν γοῦν γινομένων εἰ δύο τὰς ἀπασῶν τελευταίας συλλαβὰς εἰς μακρὰν ποιήσει τις, ὁ Ἰππώνακτος ἰαμβὸς ἔσται. ὅτι ἐν τῷ βυρσηναίων καλουμένῳ χορῷ ἕκαστον τὸ δοκοῦν ἑαυτῷ κατὰσαι δεῖ, προσέχοντα οὐδὲν τῷ προκαθημένῳ καὶ διδάσκοντι τὸν χορόν. ὅτι ἔθος ἦν ἀναστᾶσι τοῦ δείπνου καὶ σπείσασιν τὸ λοιπὸν τοῦ ἀκράτου τῷ διδόντι παιδί· ἐκπιεῖν διδόναι. ὅτι παιᾶνα εἰς Ὑγίαν ἐποίησε τόνδε Ἀρίφρων ὁ Σικυώνιος· Ὑγία, πρεσβίστα μακάρων, μετὰ σοῦ ναίοιμι τὸ λειπόμενον βιοτᾶς, σὺ δέ μοι πρόφρων σύνοικος εἶης. εἰ γάρ τις ἢ πλούτου χάρις ἢ τεκέων τὰς ἰσοδαίμονος ἀνθρώποις βασιληίδος τ' ἀρχᾶς ἢ πόθων, οὓς κρυφίοις Ἀφροδίτας ἄρκυσιν θηρεύομεν, ἢ εἴ τις ἄλλα θεόθεν ἀνθρώποισι τέρψις ἢ πόνων ἀμπνοὰ πέφανται, μετὰ σεῖο, μάκαιρα Ὑγία, τέθαλε πάντα καὶ λάμπει Χαρίτων ὄαρ· σέθεν δὲ χωρὶς οὐτις εὐδαίμων. τί κάλλιον ἀρχομένοις ἢ καταπαυομένοις ἢ τὸ ποθεινότατον;